

ब्रह्म संधत्तं तन्मे जिन्वतम् । क्षत्रं संधत्तं तन्मे  
जिन्वतम् । इषं संधत्तं तां मे जिन्वतम् । ऊर्जं  
संधत्तं तां मे जिन्वतम् । रयिं संधत्तं तां मे जिन्व-  
तम् । पुष्टिं संधत्तं तां मे जिन्वतम् । प्रजां संधत्तं  
तां मे जिन्वतम् । पशून्संधत्तं तान्मे जिन्वतम् ।

ब्रह्म संधत्तमित्यादिना । ब्रह्मशब्दो जगत्कारणे परमात्मनि मुख्यतया  
वेदे प्रयुज्यते । तथा चैतरेयिणः स्वकीयोपनिषदि समामनन्ति—‘प्रज्ञा प्रतिष्ठा  
प्रज्ञानं ब्रह्म’ इति । तैत्तिरीयाश्च—‘सत्यं ज्ञानमनन्तं ब्रह्म’ इति । वाजसने-  
यिनश्च—‘विज्ञानमानन्दं ब्रह्म’ इति । एवं सति ब्रह्मशब्दस्य तत्प्रतिपाद-  
कर्णमात्रपरत्वेऽपि परब्रह्मणः सहसा बुद्धिस्थत्वादर्थान्मङ्गलाचरणं संपद्यते ।  
तस्य ब्रह्मणः प्रतिपादकत्वेन वेदोऽपि ब्रह्मशब्दस्यार्थः । ततो ग्रन्थादौ वेद-  
पुरुषोऽप्यनुस्मृतो भवति । तादृशवेदाध्ययनाध्यापनयोर्मुख्याधिकारसंपादिका  
ब्राह्मणजातिरपि ब्रह्मशब्दस्यार्थः । सोऽयमत्र मन्त्रे विवक्षितः । उत्तरवाक्य-  
गतक्षत्रशब्दसाहचर्यात् । एवं सत्यत्र प्रतिपाद्यत्वेनाविवक्षितोऽपि परमात्मा  
सहसा प्रतीयमानो विघ्नपरिहारादिरूपं माङ्गल्यं संपादयति । यथा ब्राह्मण-  
भोजनार्थमानीयमानस्य दधिकुम्भस्य दर्शनेन ग्रामान्तरे जिगमिषूणां माङ्गल्यं  
तद्वत् । तस्मादाद्यानुवाके ‘ब्रह्म संधत्तम्’ इत्यादि मन्त्राणामाश्रयं युक्ततरम् ।  
मन्त्रविनियोगं चाऽऽपस्तम्बो दर्शयति—“अपरेणोत्तरवेदिं ब्रह्मवरत्नी वा  
संधत्तः—ब्रह्म संधत्तं तन्मे जिन्वतं क्षत्रं संधत्तं तन्मे जिन्वतमिषं संधत्तं तां  
मे जिन्वतमूर्जं संधत्तं तां मे जिन्वतं रयिं संधत्तं तां मे जिन्वतं पुष्टिं  
संधत्तं तां मे जिन्वतं प्रजां संधत्तं तां मे जिन्वतं पशून्संधत्तं तान्मे जिन्व-  
तम्” इति । अथाध्वर्युः शुक्रपात्रं प्रतिप्रस्थाता मान्यपात्रं चाऽऽदायोत्तर-  
वेदेः पश्चाद्भागेऽवस्थाय स्वहस्तस्थिते पात्रे परस्परसंसृष्टे कुरुतः । यद्वा स्व-  
यावरत्नी परस्परसंसृष्टे कुरुतः । हे ग्रहो युवां ब्रह्म यजमानसंवन्धिनीं ब्राह्म-  
णजातिं संधत्तं स्वोचितधर्मराहित्यं यथा न भवति तथा संपादयतम् । किंच  
मे तद्ब्रह्म मदीयां ब्राह्मणजातिं जिन्वतं प्रीणयतम् । एवमग्रेऽपि सर्वत्र

योज्यम् । सत्रं देशाधिपतिस्वामिगता सत्रियजातिः । इदित्यन्नम् । ऊर्ध्वीरा-  
दिरसः । रयिर्धनम् । पुष्टिः शरीरपोषः । प्रजा पुत्रपौत्रादिः । पशवो गवादयः ।

**स्तुतोऽसि जनंधाः । देवास्त्वा शुक्रपाः प्रणयन्तु (१)**

कल्पः—“स्तुतोऽसि जनंधा देवास्त्वा शुक्रपाः प्रणयन्त्विति शुक्रमध्व-  
र्युरादत्ते” इति । पूर्वोक्तग्रहसंधानात्प्रागेवेदमुपादानम् । पाठक्रमादर्थक्रमस्य  
बलवच्चात् । हे शुक्रग्रह त्वमस्माभिः स्तुतोऽसि । हे जनंधा जनानां धार-  
यितः । शुक्रग्रहा ये देवाः शुक्रपात्रस्थस्य सोमस्य पातारस्ते त्वां प्रकर्षेणाऽऽ-  
हवनीयसमीपे नयन्तु ।

**सुवीराः प्रजाः प्रजनयन्परीहि । शुक्रः शुक्रशोचिपा ।**

कल्पः—“सुवीराः प्रजाः प्रजनयन्परीहि शुक्रः शुक्रशोचिपा, इति दाक्षि-  
णेनाध्वर्युः प्रतिपद्यते” इति । पात्रं हस्ते गृहीत्वा हविर्धानस्य पूर्वद्वारि निर्ग-  
त्योत्तरवेदेर्दक्षिणेन मार्गेण पूर्वस्यां दिश्यध्वर्युर्गच्छति । हे शुक्रग्रह शुक्रशो-  
चिपा भास्वरदीप्त्या युक्तः सुवीराः शोभनवीरभृत्ययुक्ताः प्रजाः पुत्रपौत्रा-  
दिकाः प्रजनयन्नुत्पादयन्नुत्तरवेदेः परितो गच्छ ।

**स्तुतोऽसि जनंधाः । देवास्त्वा मन्थिपाः प्रणयन्तु ।**

कल्पः—“स्तुतोऽसि जनंधा देवास्त्वा मन्थिपाः प्रणयन्तु, इति मन्थिनं  
प्रतिप्रस्थाता” इति । आदत्त इत्यनुवर्तते । हे मन्थिग्रह त्वमस्माभिः स्तुतोऽसि ।  
हे जनंधा जनानां धारयितर्भन्धिपात्रस्थस्य सोमस्य पातारो ये देवास्ते त्वां  
प्रकर्षेणाऽऽहवनीयसमीपे नयन्तु ।

**सुप्रजाः प्रजाः प्रजनयन्प-  
रीहि । मन्थी मन्थिशोचिपा ।**

कल्पः—“सुप्रजाः प्रजाः प्रजनयन्परीहि मन्थी मन्थिशोचिपा, इत्युत्त-  
रेण प्रतिप्रस्थाता” इति । प्रतिपद्यत इत्यनुवर्तते । हे ग्रह त्वं मन्थी मन्थि-  
नामको ग्रहो भूत्वा मन्थिशोचिपा मन्थ्याख्यस्य तव तेजसा युक्तः सुप्रजाः  
शोभनापत्योपेताः प्रजा भ्रातृयन्ध्वादिकाः प्रजनयन्नुत्पादयन्परीहि, उत्तरवेदे-  
रुत्तरभागे परीत्य पूर्वस्यां दिशि गच्छ ।

संजग्मानौ दिव आ पृथिव्याऽऽयुः । संधत्तं  
तन्मे जिन्वतम् । प्राणः संधत्तं तं मे जिन्व-  
तम् । अपानः संधत्तं तं मे जिन्वतम् ( २ )  
व्यानः संधत्तं तं मे जिन्वतम् । चक्षुः  
संधत्तं तन्मे जिन्वतम् । श्रोत्रः संधत्तं तन्मे  
जिन्वतम् । मनः संधत्तं तन्मे जिन्व-  
तम् । वाचः संधत्तं तां मे जिन्वतम् ।

कल्पः—“अग्नेषोत्तरवेदिं ग्रहावरत्नी वा संधत्तः—संजग्मानौ दिव आ  
पृथिव्याऽऽयुः संधत्तं तन्मे जिन्वतं प्राणः संधत्तं तं मे जिन्वतमपानः  
संधत्तं तं मे जिन्वतं व्यानः संधत्तं तं मे जिन्वतं चक्षुः संधत्तं तन्मे  
जिन्वतं श्रोत्रः संधत्तं तन्मे जिन्वतं मनः संधत्तं तन्मे जिन्वतं वाचः  
संधत्तं तां मे जिन्वतम्, इति । हे शुक्रामन्थिनौ युवां संजग्मानौ परस्परं  
संगतावैकमत्यं गतावा दिवो दुल्लोकसहितया पृथिव्या च संगतावस्मदीयमायुः  
संधत्तं सम्यग्धारयतमभिवर्धयतमित्यर्थः । प्राण ऊर्ध्वगामी वायुः । अपा-  
नोऽधोगामी वायुः । व्यानो मध्यवायुः । चक्षुःश्रोत्रे मनो वाक्चेत्येतानीन्द्रि-  
याणि । एतेषु सर्वेषु पूर्ववद्वाख्येयम् । ब्रह्म संधत्तमित्यत्रोत्तरवेदेः पश्चात्सं-  
धानम् । इह तु पुरस्तादिति विशेषः ।

आयुः स्थ आयुर्मे धत्तम् । आयुर्यज्ञाय धत्तम् ।  
आयुर्यज्ञपतये धत्तम् । प्राणः स्थः प्राणं मे  
धत्तम् । प्राणं यज्ञाय धत्तम् ( ३ ) प्राणं  
यज्ञपतये धत्तम् । चक्षुः स्थश्चक्षुर्मे धत्तम् ।  
चक्षुर्यज्ञाय धत्तम् । चक्षुर्यज्ञपतये धत्तम् ।  
श्रोत्रः स्थः श्रोत्रं मे धत्तम् । श्रोत्रं यज्ञाय  
धत्तम् । श्रोत्रं यज्ञपतये धत्तम् । तौ देवौ

शुक्रामन्थिनौ । कल्पयंतं दैवीर्विशः । कल्प-  
यंतं मानुषीः ( ४ ) इपमूर्जमस्मासु धत्तम् ।  
प्राणान्पशुषु । प्रजां मयि च यजमाने च ।

कल्पः—“अथैनावध्वर्युरभिमध्वयते आयुः स्थ आयुर्मे धत्तमायु-  
र्यज्ञाय धत्तमायुर्यज्ञपतये धत्तं प्राणः स्थः प्राणं मे धत्तं प्राणं यज्ञाय धत्तं  
प्राणं यज्ञपतये धत्तं चक्षुः स्थश्चक्षुर्मे धत्तं चक्षुर्यज्ञाय धत्तं चक्षुर्यज्ञपतये  
धत्तं श्रोत्रं स्थः श्रोत्रं मे धत्तं श्रोत्रं यज्ञाय धत्तं श्रोत्रं यज्ञपतये धत्तं तौ देवौ  
शुक्रामन्थिनौ कल्पयंतं दैवीर्विशः कल्पयंतं मानुषीरिपमूर्जमस्मासु धत्तं प्राणा-  
न्पशुषु प्रजां मयि च यजमाने च” इति । हे शुक्रामन्थिनौ युवामायुः स्थ  
आयुषः स्वामिनौ भवथः । अतो मे समाध्वर्योरायुर्धत्तमभिवर्धयतम् । तथा यज्ञ-  
स्याप्यायुर्धत्तम् । समाप्तिरेव यज्ञस्याऽऽयुः । तथा यज्ञपतये यजमानस्याप्यायु-  
रभिवर्धयतम् । एवं प्राणादिषु योज्यम् । तौ युवां प्राणादिस्वामिनौ शुक्राम-  
न्थिनौ ब्रह्मद्रवाधिपती देवौ दैवीर्विशो देवसंवन्धिनीः प्रजाः कल्पयतमस्म-  
दनुकूलाः कुरुतम् । तथा मनुष्यजातियुक्ताः प्रजाश्चास्मदनुकूलाः कुरुतम् ।  
किंचेपं व्रीक्षाद्यन्नपूर्जं क्षीरादिरसं चास्मासु स्थापयतम् । पशुषु गवादिषु चिर-  
जीवनहेतुन्प्राणान्स्थापयतम् । मर्याध्वर्यौ चास्मिन्यजमाने च प्रजां पुत्रपौत्रा-  
दिरूपां स्थापयतम् ।

निरस्तः शण्डः । निरस्तो मर्कः ।

कल्पः—“अप्रोक्षितौ शकलौ वह्निर्वेदि निरस्यतो निरस्तौ शण्डामर्कौ सहा-  
मुनेति निरस्तः शण्ड इति वाऽध्वर्युर्द्वेष्ट्यं मनसा ध्यायन्निरस्तो मर्क इति प्रति-  
मस्थाता” इति । अत्र द्विवचनान्तो मन्त्रः शाखान्तरगतः । योऽयं शण्डाख्योऽ-  
सुरपुरोहितः सोऽयं यज्ञभूमेर्वेदेर्वह्निर्निष्कासितः । यश्च मर्काख्योऽसुरपुरोहितः  
सोऽपि वह्निर्निष्कासित इत्याभ्यां मन्त्राभ्यामुभावमोक्षितौ काष्ठशकलौ वह्नि-  
निरस्यतः ।

अपनुत्तौ शण्डामर्कौ सहामुना ।

कल्पः—“तौ प्रोक्षिताभ्यां शकलाभ्यामपिधायाप्रोक्षिताभ्यामधस्तात्पांसू-  
नपध्वंसयत । अपनुत्तौ शण्डामर्कौ सहामुना” इति । अयं च मन्त्रोऽर्थक्रमानु-  
सारेण शकलनिरसनमन्त्रात्मागेव द्रष्टव्यः । पात्रयोरधस्तनपांसुरूपेणावस्थितौ  
शण्डामर्कावसुरावमुनाऽस्मद्देव्येण सहापनुत्तौ निराकृतौ ।



शुक्रस्य समिदसि । मन्थिनः समिदसि ।

कल्पः—“प्रोक्षितावाधत्तः । शुक्रस्य समिदसीत्यध्वर्युमन्थिनः समिदसीति प्रतिप्रस्थातेत्यप्रोक्षितौ शकलौ वहिर्निरस्य प्रोक्षितौ शकलावमावाधत्तः ” हे शकल त्वं शुक्रग्रहस्य समिन्धनहेतुरसि तथा हे शकल त्वं मन्थिग्रहस्य समिन्धनहेतुरसि ।

स प्रथमः संकृतिर्विश्वकर्मा । स प्रथमो मित्रो  
वरुणो अग्निः । स प्रथमो बृहस्पतिश्चिकि-  
त्वान् । तस्मा इन्द्राय सुतमाजुहोमि ( ५ )

नयन्त्वदान् संवत्तं तं मे जिन्वतं प्राणं यज्ञाय धत्तं मानुषीरग्निर्द्वे च ।

इति कृष्णयजुर्वेदीयतैत्तिरीयब्राह्मणे प्रथमकाण्डे प्रथम-  
प्रपाठके प्रथमोऽनुवाकः ॥ १ ॥

कल्पः—“शुक्रामन्थिनोः प्रतिनिगद्य होमः—स प्रथमः संकृतिर्विश्वकर्मा स प्रथमो मित्रो वरुणो अग्निः स प्रथमो बृहस्पतिश्चिकित्वांस्तस्मा इन्द्राय सुतमाजुहोमि” इति । इतरग्रहेषु होतृप्रयुक्तवपदकारेणैव होमः । न त्वध्वर्योर्मि-  
च्छपादोऽस्ति । इह त्वेनं मन्त्रं प्रतिनिगद्य होमः कर्तव्यः । स इन्द्रः प्रथमो देवानां मध्ये मुख्यः । संकृतिः समीचीना कृतिर्जगद्रक्षणरूपव्यापारो यस्यासौ संकृतिः । विश्वानि कर्माणि जगद्रक्षणहेतुभूतान्यसुरयुद्धादीनि यस्यासौ विश्व-  
कर्मा स एव मुख्य इन्द्रो मूर्तिविशेषान्धृत्वा मित्रादिरूपः संपन्नः । स एवेन्द्र-  
श्चिकित्वान्सर्वज्ञानकुशलो बृहस्पतिरपि संपन्नः । तस्मै तादृशयेन्द्राय सुतमाभि-  
पुतमिमं सोममा सर्वतो जुहोमि ।

अत्र त्रिनियोगसंग्रहः—

अध्वर्युध प्रतिप्रस्थाता चाऽऽद्याय ग्रहाणुभौ ।  
ब्रह्म शुक्रामन्थिपात्रं संधत्ते वेदिपश्चिमे ॥  
स्तुतौ ग्रहावाददीत सुवीर्यातो दिशोर्द्वयोः ।  
संजग्म वेदेः पुरतः संधत्तः पूर्ववद्ब्रह्मौ ॥  
आयुर्मन्त्रयतेऽध्वर्युर्निरस्तः शकलौ त्यजेत् ।  
अथ पांसुमपध्वस्य शुक्रामन्थिद्रयादुभौ ॥

प्रोक्षितौ शकलौ सिप्त्वा स मेति ग्रहयोर्हुतिः ।  
स्तुतः स्तुतो निरस्तेति द्वयं द्वयमुदीरितम् ।  
आद्यानुवाके कथिता मन्त्रा एते त्रयोदश ॥

इति श्रीमत्सायणाचार्यविरचिते माधवायै वेदार्थप्रकाशे कृष्णयजुर्वेदीय-  
तैत्तिरीयब्राह्मणे प्रथमकाण्डे प्रथमप्रपाठके प्रथमोऽनुवाकः ॥ १ ॥

अथ द्वितीयोऽनुवाकः ।

प्रथमानुवाके सोमयागशेषभूताः शुक्रामन्थिग्रहप्रचारमन्त्रा उक्ताः  
अथाऽऽधानप्रकरणमारभ्यते । तत्रास्मिन्ननुवाके कालविशेषं विधत्ते—

कृत्तिकास्वमिमादधीत । एतद्वा अग्नेर्न-  
क्षत्रम् । यत्कृत्तिकाः । स्वायामेवैनं देव-  
तायामाधाय । ब्रह्मवर्चसी भवति, इति ।

अग्निचयनकाण्डेऽम्बाबुला निततिनरित्याधाः कृत्तिकास्ता यस्मिन्दिने चन्द्रेण  
संयुज्यन्ते तस्मिन्दिने तासु कृत्तिकासु चन्द्रयोगं मासास्वग्न्याधानं कुर्यात् ।  
यदेतत्कृत्तिकासंपातरूपं तदेतदग्निसंवन्धि नक्षत्रम् । अत एवान्यत्राऽऽज्ञातम्—  
“कृत्तिका नक्षत्रमग्निर्देवता” इति । अत आधेयस्याग्नेः कृत्तिकास्वाधाने सति  
स्वरूपभूतायामेव देवतायामाधानं कृतं भवति । अग्नेर्ब्राह्मणाभिमानित्वात्तत्प्र-  
सादेनाधीतश्रुताध्ययनरूपब्रह्मवर्चससंपन्नो भवति ।

प्रकारान्तरेण प्रशंसति—

मुखं वा एतन्नक्षत्राणाम् । यत्कृत्तिकाः । यः  
कृत्तिकास्वमिमाधत्ते । मुख्यं एव भवति, इति ।

कृत्तिका इति यत्तदेतन्नक्षत्राणां मध्ये मुखं प्रथमं नक्षत्रम् । अत एव  
नक्षत्रप्रतिपादकेऽप्यनुवाक आदौ पठ्यते “कृत्तिका नक्षत्रमग्निर्देवता” इत्ये-  
कत्र । “अग्नेः कृत्तिकाः शुक्रं परस्तात्” इत्यन्यत्र । “अग्निर्नः पातु कृत्तिकाः ।  
नक्षत्रं देवमिन्द्रियम्” इत्यन्यत्र । तदेतत्सर्वं मन्त्रानुवाकेष्विविधायकेऽप्य-  
नुवाक एतदीयैवेष्टिरादावाम्नाता “अग्निर्वा अकामयत । अन्नादो देवानाः

स्यामिति । स एतमग्रे कृत्तिकाभ्यः पुरोडाशमष्टाकपालं निरवपत्” इति ।  
अतो मुखभूतासु कृत्तिकास्वादधानः पुमान्सर्वेषु स्वयं मुख्यो भवति ।

अस्मिन्पक्षे गुणमुक्त्वा दोषमपि कंचिदर्शयति—

अथो खलु ( १ ) अग्निनक्षत्रमित्यपचा-  
यन्ति । गृहान्ह दाहुको भवति , इति ।

पूर्वोक्तगुणवैलक्षण्यद्योतनायाथोक्तदः । अभिज्ञाः खल्वग्निदेवताकमिदं  
नक्षत्रमित्येवं निन्दन्ति । तस्मिन्नक्षत्र आदधानस्य यजमानस्य गृहान्सोऽ-  
भिर्दाहुको दहनशीलो भवति ।

अथ निर्दोषं नक्षत्रं विधत्ते—

प्रजापती रोहिण्यामग्निमसृजत । तं देवा रोहि-  
ण्यामादधत । ततो वै ते सर्वात्रोहानरोहन् ।  
तद्रोहिण्यै रोहिणित्वम् । यो रोहिण्यामग्निमा-  
धत्ते । ऋध्नोत्येव । सर्वात्रोहात्रोहति , इति ।

रुहन्ते माप्यन्त इति रोहाः कामास्ते च यस्यां रुहन्ते सा रोहिणी ।  
ऋध्नोत्येव समृद्धो भवत्येव । समृद्धिरेव सर्वानित्यनेन विशदीकृता ।

नक्षत्रान्तरं विधत्ते—

देवा वै भद्राः सन्तोऽग्निमाधित्सन्त ( २ )  
तेषामनाहितोऽग्निरासीत् । अथैभ्यो वामं वस्व-  
पाक्रामत् । ते पुनर्वस्वोरादधत । ततो वै ता-  
न्वामं वसूपावर्तत । यः पुरा भद्रः सन्पापी-  
यान्त्स्यात् । स पुनर्वस्वोरग्निमादधीत । पुन-  
रैवैनं वामं वसूपावर्तते । भद्रो भवति , इति ।

भद्रा धनसंपन्ना आधित्सन्ताऽऽधातुमैच्छन् । तेषां धनमर्वेण श्रद्धाराहित्यादिभिः सम्यगाहितो नाऽऽसीत् । अनन्तरं तेन विकलानुष्ठानेन तदीयं वामं वननीयं मणिमुक्तादिकं धनं तेभ्योऽपगतम् । ततस्ते देवाः श्रद्धालवो भूत्वा पुनर्वसू नक्षत्रावयवौ तारकाविशेषौ यस्मिन्दिने चन्द्रेण युक्तौ तस्मिन्दिनेऽग्निं सम्यगाधाय तद्धनं पुनर्लब्धवन्तः । ततोऽप्यन्योऽपि पूर्वं धनिकः सन्केनापि निमित्तेन पश्चात्पापीयानस्यादत्यन्तनिर्धनो भवेत् । स पुनर्वस्वोराग्निमाधाय पूर्ववद्धनं प्राप्य सर्वेषां मध्ये भद्रः पूज्यो भवति । पुनरपि वसु लभ्यते ययोस्तौ पुनर्वसू ।

अथ नक्षत्रान्तरं विधत्ते—

यः कामयेत् दानकामा मे प्रजाः स्युरिति ।

स पूर्वयोः फल्गुन्योराग्निमादधीत (३) ।

अर्यम्णो वा एतन्नक्षत्रम् । यत्पूर्वे

फल्गुनी । अर्यमेति तमाहुर्यो ददाति ।

दानकामा अस्मै प्रजा भवन्ति, इति ।

सर्वाः प्रजा मे मह्यं धनं दातुमिच्छन्त्विति यो यजमानः कामयेत सोऽयं पूर्वयोः फल्गुन्योराधाय प्रजाभिर्दत्तं धनं लभते । एतच्च नक्षत्रमर्यमदेवताकम् । “फल्गुनी नक्षत्रमर्यमा देवता” इत्यन्यत्राऽऽज्ञानात् । अरीन्पमपति धनदानेन वशी करोतीत्यर्यमा धनस्य दाता ।

नक्षत्रान्तरं विधत्ते—

यः कामयेत् भग्नी स्यामिति । स उत्तरयोः

फल्गुन्योराग्निमादधीत । भगंस्य वा एतन्नक्ष-

त्रम् । यदुत्तरे फल्गुनी । भग्येव भवति, इति ।

भग्नी, ऐश्वर्यादिगुणपदककामः । तथा च स्मर्यते—

“ऐश्वर्यस्य समग्रस्य धर्मस्य यशसः श्रियः ।

ज्ञानवैराग्ययोश्चैव पण्णां भग इतीरणा” इति ॥

तत्काम उत्तरयोः फल्गुन्योराधाय तत्फलं प्राप्नोति । उत्तरयोः फल्गुन्योः  
 भगदेवताकत्वमन्यत्राऽऽज्ञातम् । “फल्गुनी नक्षत्रं भगो देवता” इति ।  
 अथ नक्षत्रान्तरं विधत्ते—

कालकञ्जा वै नामासुरा आसन् (४) । ते  
 सुवर्गाय लोकायाग्निमचिन्वन्त । पुरुष इष्ट-  
 कामुपादधात्पुरुष इष्टकाम् । स इन्द्रो ब्राह्मणो  
 ब्रुवाण इष्टकामुपाधत्त । एषा मे चित्रा नामेति ।  
 ते सुवर्गलोकमाप्रारोहन् । स इन्द्र इष्टकामावृ-  
 हत् । तेऽवाकीर्यन्त । येऽवाकीर्यन्त । त ऊर्णावभ-  
 योऽभवन् । द्वावुदपतताम् (५) । तौ दिव्यौ श्वाना-  
 वभवताम् । यो भ्रातृव्यवान्त्स्यात् । स चित्रायां  
 मग्निमादधीत । अवकीर्यैव भ्रातृव्यान् ।  
 ओजो वलमिन्द्रियं वीर्यमात्मन्यधत्ते , इति ।

कालकञ्जशब्दोऽसुरविशेषनामधेयम् । ते चासुरा यदा स्वर्गार्थमग्निं चेतुं  
 प्रारभन्त तदानीमेकैकोऽसुर एकैकामिष्टकामुपादधात् । तानसुराञ्जेलुकाम  
 इन्द्रो वेपान्तरं कृत्वा ब्राह्मणोऽहमिति ब्रुवाणस्तन्मध्ये प्रविश्य काचिदिष्टका-  
 मुपाधत्त । तदानीं मनस्येषा मे मदीयेष्टका चित्रेति नामधेयेन युक्ताऽ-  
 पेक्षितविचित्रफलप्रदातृत्वादित्यमन्यत । तेन चाग्निचयनेनासुराः स्वर्गमा-  
 रोहुं प्रारभन्त । तदानीं स इन्द्रः स्वकीयां तामिष्टकां चितेरुद्धृतवान् । चिति-  
 भ्रंशेन मार्गमध्य एवासुराः प्रभ्रष्टाः । ते चोर्णनाभिनामका लूताः कीदा  
 अभवन् । तेन कीटेन संसृष्टं तन्तुजालपूर्णशब्देनोच्यते । ऊर्णौ तस्मिन्पूर्णे  
 सूत्रजाले स्थिता अभयो भीतिरहिता आसते । ते द्वाधारयोः काष्ठयोर्मध्य  
 आकाशे तन्तुजालं सृष्ट्वा तत्र निर्भयास्तिष्ठन्तीत्येतत्सर्वं लोकप्रसिद्धम् ।  
 ऊर्णावभय इति पदद्वयं मिलित्वैकं नामधेयम् । अपानपादिति पदद्वयं  
 ययैकस्याग्नेर्नाम तद्वत् । तेषामसुराणां मध्ये द्वावसुरौ श्रद्धातिशयात्स्वर्गे

प्राप्य चित्तिभ्रंशात्तत्र देवलोके श्वानावभूताम् । यस्मादत्रेन्द्राधिष्ठेष्टकापातेन तानसुरान्विनाशितवान् । तस्माद्यजमानाश्चित्रानक्षत्रेऽग्निमाधाय भ्रातृव्यान्विनाश्य स्वस्मिन्नोजआदिकं स्थापयति । ओजो बलहेतुरष्टमो धातुः । बलं प्रसिद्धम् । इन्द्रियं चक्षुरादिकम् । वीर्यं तदीयव्यवहारपाटवम् ।

इत्थं नक्षत्राणि विधायाधिकारिविशेषादहन्विधत्ते—

वस॑न्ता ब्रा॒ह्मणो॑ऽग्निमाद॑धीत । वस॑न्तो वै  
ब्रा॒ह्मण॑स्य॒तुः । स्व ए॒वैन॑मृतावा॒धाय॑ । ब्र॒ह्म-  
व॒र्चसी॑ भवति । मुखं॒ वा ए॒तद॑तुनाम् ( ६ ) ।  
यद्व॑सन्तः । यो वस॑न्ताऽग्निमा॑धत्ते । मुख्यं ए॒व  
भव॑ति । अथो योनि॑मन्तमे॒वैनं॑ प्रजा॑तमाध॑त्ते ।  
ग्री॒ष्मे रा॑ज॒न्यं आद॑धीत । ग्री॒ष्मो वै रा॑ज॒न्य-  
स्य॒तुः । स्व ए॒वैन॑मृतावा॒धाय॑ । इन्द्रि॒यावी॑ भवति ।  
श॒रादि॑ वैश्य॒ आद॑धीत । श॒रद्वै वैश्य॑स्य॒तुः ( ७ ) ।  
स्व ए॒वैन॑मृतावा॒धाय॑ । प॒शुमा॑न॒भवति॑ , इति ।

वसन्तो वसन्तर्तुस्तस्य च ब्राह्मणस्य च प्राथम्यसाम्यात्स्वस्वामिभावा-  
त्स्वकीयव्रतावाधानस्य ब्राह्मणस्य स्त्रोचितं ब्रह्मवर्चसमेव फलम् । किंच  
'मधुश्च माधवश्च वासन्तिकादृत' इत्याम्नानामुत्तमं प्राथम्यं वसन्तस्याप्यवग-  
न्तव्यम् । अपि च यथा स्त्रीणामृतुविशेषे प्रवृत्तः पुरुषः प्रजननसमर्थो भवति  
तथर्तुविशेषे योनिमन्तं प्रजननसामर्थ्यवन्तं प्रादुर्भूतं प्रजातं चाग्निमाधत्ते । एवं  
ग्रीष्मशरद्वाक्ययोरपि व्याख्येयम् ।

पूर्वं काम्य आधाने पूर्वोत्तरफल्गुनीनक्षत्रद्वयं विहितम् । इदानीं तु नित्य  
आधाने नक्षत्रमेकं निषिध्येतरद्विधत्ते—

न पूर्व॑योः फल्गु॑न्योरा॒ग्निमाद॑धीत । ए॒षा वै  
ज॒व॒न्या रा॒त्रिः संवत्सर॑स्य । यत्पूर्वे॑ फल्गु॑नी ।

पृष्ठित एव संवत्सरस्याग्निमाधाय । पापीयान्  
भवति । उत्तरयोरादधीत । एषा वै प्रथमा  
रात्रिः संवत्सरस्य । यदुत्तरे फल्गुनी । मुखत  
एव संवत्सरस्याग्निमाधाय । वसीयान्भवति, इति ।

फाल्गुनमासे येयं पूर्णिमा तत्र मासं यत्पूर्वफल्गुनीनक्षत्रं तद्युक्ता रात्रिः  
पूर्वसंवत्सरस्य समाप्तिस्थानीया । अतस्तत्राऽऽधानः संवत्सरस्य पृष्ठितः  
पृष्ठभागेऽनुष्ठानादितिदो भवति । उत्तरफल्गुनीनक्षत्रे भाविसंवत्सरादित्वात्त-  
त्राऽऽधानः संवत्सरमारम्भ एवाऽऽधायार्त्यन्तधनिको भवति ।

पक्षान्तरं विधत्ते—

अथो खलु । यदेवैनं यज्ञ उपनमेत् ।

अथाऽऽदधीत । सैवास्यर्धिः ( ८ ), इति ।

खल्वधितस्तन् फल्गुन्योरग्निमादधीतासन्नपततामृतानां वैश्यस्यर्तुरुत्तरे  
फल्गुनी पदं च ॥

इति कृष्णयजुर्वेदीयतैत्तिरीयब्राह्मणे प्रथमकाण्डे प्रथमप्र-  
पाठके द्वितीयोऽनुवाकः ॥ २ ॥

अन्येऽभिज्ञा एवमाहुः खलु यस्मिन्नेव काल एनं पुरुषं सोमयज्ञः प्राप्नुया-  
त्सोमयागं करिष्याम्यहमिति बुद्धिरुदियात्तदानीमेवाऽऽदधीत । न तु नक्षत्रादिकं  
परीक्षितव्यम् । सैव सोमयागबुद्धिरेवास्य पुरुषस्य नक्षत्रादिकृतस्त्वविहितकाल-  
समृद्धिः । अत एव सूत्रकारेणोक्तम्—“सोमेन यक्ष्यमाणो नर्तुं मूर्खेन नक्षत्रम्”  
इति । अत्र मीमांसा । तृतीयाध्यायस्य पष्ठपादे चिन्तितम्—

“आधानं किं प्रकृत्यर्थं बद्धिमात्रेण वा युतम् ।

संस्कृताग्निर्मेनाढ्यै तत्पर्णवत्प्रकृतां स्थितम् ॥

लौकिकाकारमात्रत्वे विफलत्वात्प्रकृतां युतिः ।

पर्णस्याऽऽहवनीपादौ शास्त्रीयेऽस्तु स्वतन्त्रता” ॥

अनारभ्याधीतं पर्णमयीत्वं यथा जुहूपनाड्या प्रकृतौ निविष्टं तथैवाग्निप्र-  
नाड्या तत्संस्काररूपमाधानं प्रकृतौ निविशत इति चेत् । भवम् । वैषम्यात् ।  
द्विविधो हि जुहा आकारः । लौकिकः शास्त्रीयश्च । अरत्निमात्रदैर्घ्यहंसमुख-  
त्वावाग्विलत्वादिरूपो दृश्यमानो लौकिकः । अपूर्वीयत्वाकारस्तु शास्त्रीयः ।  
तयोरपूर्वीयत्वं क्रतुप्रवेशमन्तरेण नास्ति । तच्च यदि लौकिकाकारमात्रे पर्यव-  
स्येत्तदा पर्णमयीत्वं विफलं भवेत् । काष्ठान्तरेणापि तदाकारस्य सुसंपादक-  
त्वात् । अतोऽपूर्वीयत्वाय पर्णता क्रतौ प्रविष्टा । आहवनीयादीनां त्वेक एव  
शास्त्रीयाकारः । स च विधिवलादाधानेनैव जन्यते नान्यथा । तस्मादाधा-  
नस्य क्रतुप्रवेशं विनैव शास्त्रीयाहवनीयाद्याकारसंपादनसमर्थत्वादग्निमात्रेण  
तत्संयुज्यते । तथा सति पर्णवैषम्यात्प्रकृतावप्रविश्याग्नीनुत्पाद्य क्रतुवत्स्वात-  
न्त्र्येणावतिष्ठते । ततो लौकिकोपायसंपादितसुवर्णग्रीवादिवदाधानसंपादितानां  
स्वतन्त्राणामेवाऽऽहवनीयाद्यग्नीनां पश्चाद्वाक्यैः क्रतुषु विनियोगोऽस्तु ।

तत्रैवान्यचिन्तितम्—

“आधानं पवमानादेरिष्टैरङ्गं न वा भवेत् ।

अग्नीनामिष्टिशेषत्वाच्चद्वाराऽस्य तदङ्गता ॥

अनारभ्य विधानास्तु नाङ्गं कस्यचिदाहितः ।

अग्न्यर्थत्वात्तत्समेष्टिरग्नयस्त्वग्निहोत्रगाः” ॥

इदमाश्रयते—“अग्नये पवमानाय पुरोडाशमष्टाकपालं निर्वपेदग्नये पावका-  
याग्नये शुचये” इति । “वसन्ता ब्राह्मणोऽग्निमादधीत” इति च । तत्राऽऽ-  
धानं पवमानादीनामिष्टीनामङ्गं भवेत् । कुतः । दर्शपूर्णमासविकृतिषु पवमा-  
नादीष्टिषु चोदकमाप्तानामाहवनीयाद्यग्नीनामिष्ट्यङ्गत्वे सत्यग्निद्वारा तत्संस्का-  
ररूपस्याऽऽधानस्यापि तदङ्गताया अनिवार्यत्वादिति चेत् । भवम् । न ह्येत-  
दाधानं कस्यचित्क्रतोः प्रकरणे पठितं किंत्वनारभ्याधीतम् । अतो न कस्या-  
प्यङ्गम् । किंत्वाधानवदिष्टीनामपि अग्निसंस्कारार्थत्वात्परस्परं नास्त्यङ्गाङ्गि-  
भावशङ्का । ननु पवमानेष्वङ्गत्वाभावेऽग्निसंस्कारवैयर्थ्यादग्निद्वारा तदङ्गत्वं  
युक्तमिति चेत् । न । संस्कृतानामग्नीनामग्निहोत्राद्युत्तरक्रतुषु तत्तद्वाक्यैर्विनियो-  
गावगमात् । तस्मान्नाऽऽधानमङ्गम् ।

द्वितीयाध्यायस्य तृतीयपादे चिन्तितम् ।

“वसन्ते विप्र आदध्यात्तत्रैवोपनयीत तम् ।

अनुवादः प्रापणं वाऽनुवादः कालसिद्धये ॥



अन्तरेणाग्निविद्याभ्यां कर्मानुष्ठित्यसंभवात् ।

ऋते आधानोपनीती प्राप्ता विप्रादयस्ततः ॥

लौकिकामेः पुस्तकाच्च तत्सिद्धेर्नास्ति कल्पनम् ।

कालविप्रादिसंयुक्तमतोऽप्राप्तं विधीयते” ॥

“वसन्ते ब्राह्मणोऽग्निमादधीत । ग्रीष्मे राज्यन्यः । शरदि वैश्यः” इति श्रूयते । “वसन्ते ब्राह्मणमुपनयीत ग्रीष्मे राजन्यं शरदि वैश्यम्” इति च । तत्र वसन्तादिकालविशेषं विधातुं ब्राह्मणादयोऽनुच्यन्ते । न च तेषां प्राप्त्यभावः । ऋत्वनुष्ठानान्यथानुपपत्त्या ऋतत्वात् । न ह्याहुत्याधारभूतमग्निमनुष्ठानप्रकारज्ञापिकां विद्यां च विना कर्मानुष्ठानं संभवति । अग्निश्च नाऽऽधानमन्तरेणास्तीति ब्राह्मणादिकर्तृकमाधानं कल्पयति । विद्या चोपनयनपूर्वकाध्ययनमन्तरेण न संभवतीति ब्राह्मणाद्युपनयनं कल्पयतीति तत्प्राप्तिरिति चेत् । मैवम् । लौकिकामौ होतुं पुस्तकपाठेनाधिगन्तुं च शक्यत्वेनाऽऽधानोपनयनयोरकल्पने ब्राह्मणादीनामप्राप्तेः । तस्माद्वसन्तादिकालविशिष्टे ब्राह्मणादिकर्तृके आधानोपनयने अत्र विधीयते ।

पष्ठाध्यायस्य प्रथमपादे चिन्तितम्—

“पुंसोरेकस्य वाऽऽधानं वसानावित्यतो द्वयोः ।

एष सौमविधिर्द्वित्वं दंपत्योरेकता ततः” ॥

आधाने श्रूयते—“क्षौमे वसानावग्निमादधीयाताम्” इति । तत्र वसानाविति पुंलिङ्गद्विवचनादुभयोः पुंसोराधानेऽधिकार इति चेत् । मैवम् । सौमस्याप्राप्तस्य विधेयतया पुंल्लिङ्गस्यापि विधाने वाक्यभेदान्न तद्विधीयते । किंतु दंपत्योः सहाधिकारेण प्राप्तं द्वित्वमनुच्यते । पतिश्च पत्नी चेति विगृह्य पतिशब्दस्यैकशेषात्पुंलिङ्गद्विवचनमविच्छेदम् । तस्माद्वराधानेऽधिकारिणः पुंस एकत्वमेव ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीय-

ब्राह्मणभाष्ये प्रथमकाण्डे प्रथमप्रपाठके द्वितीयोऽनुवाक ॥ २ ॥

अथ तृतीयोऽनुवाकः ।

द्वितीयानुवाक आधानार्थे नक्षत्रादिकालोऽभिहितः । तृतीये देवयजनार्थाः संभारा उच्यन्ते । यदुक्तं सूत्रकारेण—‘प्राचीनप्रवणं देवयजनमुदत्य’ इति । तदिदं विधत्ते—

उद्धन्ति । यदेवास्यां अमेध्यम् । तदपहन्ति, इति ।

भूमेरूर्ध्वभागं खनिचादिना खनेत् । तेन निष्ठीवनादिनिमित्तं यदमेध्यं तदपहन् भवति । उद्धननमश्वस्तु—“उद्धन्यमानम्” इत्यादि । स चोपरितनमपाठकादावाम्नातत्वात्तत्रैव व्याख्यास्यते । एवमुत्तरेष्वपि विधिषु द्रष्टव्यम् ।

अथ विधत्ते—

अपो वोक्षति शान्त्यै, इति ।

उद्धननकृता भूमेर्वेदना जलेन शाम्यति । ‘आपो वै शान्ताः’ इत्यन्यत्रोपशमहेतुत्वश्रवणात् ।

विधत्ते—

सिकता निवंपति । एतद्वा अग्नेर्वैश्वानरस्य

रूपम् । रूपेणैव वैश्वानरमवर्तुन्दे, इति ।

सिकतानां तद्रूपत्वं ‘वैश्वानरस्य रूपम्’ इति भस्मादवगन्तव्यम् । सिकतादयो द्रव्यविशेषा देवयजनभूमौ प्रक्षेपणीयाः संभाराः । अत एव सूत्रकारेणोक्तम्—‘सप्त पार्थिवान्संभारानाहरत्येवं चानस्पत्यान्’ इति । तत्र पार्थिवेषु सिकतारूप एकः संभार उक्तः ।

द्वितीयं संभारं विधत्ते—

ऊपान्निवंपति । पुष्टिर्वा एषा प्रजननम् । यदूषाः (१) ।

पुष्ट्यामेव प्रजननेऽग्निमाधत्ते । अथो संज्ञानं

एव । संज्ञानं ह्येतत्पशूनाम् । यदूषाः, इति ।

पशवो ह्युपरक्षेत्रोत्पन्नं तृणादिकं रसान्तरयुक्तत्वादादेरेण भक्षयित्वा पुष्टाः सन्तोऽपत्यानुत्पादयन्ति । तस्मादूषा लवणाम्भसा मिश्रिता भूम्यवयवा इति यावत् । सैषा पुष्टिः प्रजननं च तस्मादूपनिवापेन तदुभयप्राप्तिः । अपि च

संज्ञाने प्रदेश एवाग्निराहितो भवति । एतच्चोपरक्षेत्रं पशूनां संज्ञानम् । पशवो ह्याघ्राणेन तत्संस्थानं जानन्ति । तस्माद्दूपा आधानस्य स्थाने निव-  
पनीयाः ।

एतन्निवपनकाले ध्यानविशेषं विधत्ते—

द्यावापृथिवी सहाऽऽस्ताम् । ते विंयती  
अब्रूताम् । अस्त्वेव नौ सह यज्ञियमिति ।  
यदमुष्यां यज्ञियमासीत् । तदस्थामद-  
धात् । त ऊषा अभवत्(२) । यदस्या यज्ञि-  
यमासीत् । तदमुष्यामदधात् । तददश्वन्द्र-  
मसि कृष्णम् । ऊषान्निवर्पन्नदो ध्यायेत् ।  
द्यावापृथिव्योरेव यज्ञियेऽग्निमार्थत्वे , इति ।

सृष्टिकाले द्याव्यापृथिव्यौ मध्यगतान्तरिक्षव्यवधानरहिते अभूतां तदा प्राणिनामवकाशार्थमीश्वरानुज्ञया परस्परवियोगं गते वियोगकाले च स्नेहाति-  
शयात्परस्परमेवमब्रूतामावयोर्यज्ञयोग्यं यत्सारमस्ति तत्सहैव तिष्ठतु । भूसारस्य  
दिवो वियोगो मा भूद्दुसारस्य च भूमेर्वियोगो मा भूदिति । ततोऽमुष्या दिवः  
संवन्धि यद्यज्ञियं सारं तदस्यां पृथिव्यां सा द्यौरस्थापयत् । ते च  
द्युलोकसारांशा एते दृश्यमाना भूम्यवयवा ऊपरूपा अभवन् । तस्यां पृथिव्यां  
यद्यज्ञियं सारमासीत्तदमुष्यां दिवि भूमिरस्थापयत् । तच्च स्थापितं भूसा-  
रमदो दृश्यमानं चन्द्रमसि कलङ्करूपं कृष्णम् । तस्माद्भूसारत्वादूपाणां निव-  
पनकाले तत्कृष्णरूपमत्र तिष्ठतीति ध्यायेत् । तथा सति द्युलोकसंवन्धिन्यूपे  
भूलोकसंवन्धिनि कृष्णे चाग्निराहितो भवति ।

अथ तृतीयं संभारं विधत्ते—

अग्निर्देवेभ्यो निलायत । आखूरूपं कृत्वा । स  
पृथिवीं प्राविशत् । स ऊतीः कुर्वाणः पृथिवी-  
मनुसमंचरत् । तदांखुकरिपमभवत् ( ३ ) ।

यदाखुकरीपः संभारो भवति । यदे-  
वास्य तत्र न्यक्तम् । तदेवावरुन्दे, इति ।

अग्निः कदाचित्केनापि निमित्तेन देवेभ्योऽपरक्तः सन्मूपको भूत्वा तदीयं  
रूपं च संपूर्णं कृत्वा निलीनो देवैरदृश्यो भूत्वा स च पृथिवीं प्रविष्टो विलानि  
कुर्वाणोऽनुक्रमेण भूमेरन्तरेव समचरत् । यद्विलनिर्माणे निःसारितं पांसुरूपं  
तदेतदाखुकरीपं तस्मिन्संभृते सति तत्र निगूढं यदग्नेस्तेजस्तत्सर्वं प्राप्नोति ।

अथ चतुर्थं संभारं विधत्ते—

ऊर्जं वा एतः रसं पृथिव्या उपदीक्षा  
उद्दिहन्ति । यद्वल्मीकम् । यद्वल्मीकवृषा  
संभारो भवति । ऊर्जमेव रसं पृथिव्या अव-  
रुन्दे । अथो श्रोत्रमेव । श्रोत्रं ह्येतत्पृ-  
थिव्याः । यद्वल्मीकः ( ४ ) , इति ।

...काः पिपीलिकासमाना आर्द्राकृतमृत्तिकोपचयक्षमा जन्तवस्ते हि  
पृथिव्याः संवन्धिनर्मूर्खशब्दाभिधेयं रसं पृथिव्याः सकाशादूर्ध्वमानीयोपचि-  
न्वन्ति तत्संभारेण भूसारं प्राप्नोति । अपि च श्रोत्रेन्द्रियसामर्थ्यमपि प्राप्नोति ।  
वल्मीकस्य पृथिवीश्रोत्रत्वात् ।

एतद्वेदनं प्रशंसति—

अर्वाधिरो भवति । य एवं वेद, इति ।

अथ पञ्चमं संभारं विधत्ते—

प्रजापतिः प्रजा असृजत । तासामन्नमुपा-  
क्षीयत । ताभ्यः सूदमुपप्राभिन्व । ततो वै  
तासामन्नं नाक्षीयत । यस्य सूदः संभारो  
भवति । नास्यं गृहेऽन्नं क्षीयते, इति ।

पुरा कदाचित्प्रजापतिः सृष्टानां प्रजानां यदन्नं तद्भुज्यमानमुपक्षीणमभूत् । ततः प्रजार्थं सूदमशोप्यजलप्रदेशावस्थितं कर्दममुपानीय प्राभिनत् । तेषु तेषु पृथ्वीप्रदेशेषु पृथक्पृथक्प्रसारितवान् । ततस्तत्र तत्र सस्योत्पत्तौ सर्वा तासां प्रजानामन्नमक्षीणमभूत् । अतस्तत्संभारेण गृहेऽन्नमक्षयं भवति ।

अथ पटुं संभारं विधत्ते—

आपो वा इदमग्रे सलिलमासीत् । तेन प्रजा-  
पतिरश्राम्यत् (५) । कथमिदं स्यादिति ।  
सोऽपश्यत्पुष्करपर्णे तिष्ठत् । सोऽमन्यत ।  
अस्ति वै तत् । यस्मिन्निदमधितिष्ठतीति ।  
स वराहो रूपं कृत्वोपन्यमज्जत् । स पृथि-  
वीमध आच्छत् । तस्या उपहृत्योर्दमज्जत् ।  
तत्पुष्करपर्णेऽप्रथयत् । यदप्रथयत् (६) । तत्पृ-  
थिव्यै पृथिवित्वम् । अभूद्वा इदमिति । तद्भूम्यै  
भूमित्वम् । तां दिशोऽनु वातः समवहत् । ताः  
शर्कराभिरदृहत् । शं वै नोऽभूदिति । तच्छ-  
र्कराणां शर्करत्वम् । यद्वराहविहतः संभारो  
भवति । अस्यामेवालम्बवट्कारमग्निमाधत्ते ।  
शर्करा भवन्ति धृत्यै (७) । अथो शंत्वायं, इति ।

इदमिदानीं दृश्यमानं गिरिनदीसमुद्रादिकं स्थावरं मनुष्यगवादिकं जङ्गमं च  
सृष्टेः पूर्वमीदृशं नाऽऽसीत् । किं तु सलिलरूपमासीत् । 'पल गतौ' औणादिक  
इलच् । इदं दृश्यमानं जगत्सलिलं कारणेन संगतमविभागापन्नम् । यद्वा "इमे वै  
लोकाः सरिरम्" इति श्रुतेः सरिरशब्देन लोका उच्यन्ते । रलयोरभेदात्सलि-

लरूपमासीत्तत्राप्याप एव न तु भूमिस्वरूपम् । तदानीं प्रजापतिस्तेन सिंसृक्षित-  
जगन्निमित्तेनाश्रम्यत् । पर्यालोचनरूपं तपोऽकुरुत् । कथं नामेदं सर्वं जगद्भवे-  
दिति विचार्य तस्य सलिलस्य मध्ये दीर्घनालाग्रेऽवस्थितमेकं पद्मपत्रमप-  
श्यत् । तच्च दृष्ट्वा मनस्येवमतर्कयत् । यस्मिन्नाधार इदं सनालं पद्मपत्रमधि-  
श्रित्य तिष्ठति तद्वस्तु किञ्चिदधस्तादस्त्येवेति तर्कयित्वा च स प्रजापति-  
र्वेराहो भूत्वा तदीयं रूपं च सम्यक्कृत्वा तस्य पद्मपत्रनालस्य समीपे जल-  
मध्ये निमग्नोऽभूत् । मग्नश्चासावधस्ताद्भूमिं प्राप्तवान् । तस्या भूमेः सकाशा-  
त्कियतीमप्याद्रीं मृदं स्वदंष्ट्रा पृथक्कृत्य सलिलस्योपर्युन्मज्जनं कृतवान् ।  
तच्च मृद्वपं तस्मिन्पुष्करपर्णे प्रसारितवान् । यस्मादियं मृत्तिका प्रथिता तस्मा-  
त्पृथिवीनाम संपन्नम् । ततः संतुष्टं इदं स्थावरजद्रमाधारभूतं वस्त्वभूदि-  
त्युवाच । ततो भवतीति व्युत्पत्त्या भूमिनाम संपन्नम् । तामाद्रीं भूमिमु-  
लक्ष्य शोपयितुं चतस्रो दिशोऽप्यनु प्रजापतिसंकल्पाद्वायुः स प्रवृत्तः ।  
शुष्यन्तीं तां भूमिं स प्रजापतिः शर्कराभिः शुद्रपापाणैर्दृढी चकार । कृत्वा  
च नोऽस्माकं शं सुखमभूदित्युवाच । तस्मात्कारणाच्छं सुखं कृतमाभिरिति  
व्युत्पत्त्या शर्करेति नाम संपन्नम् । यस्माद्द्वाराहेणाऽऽनीताया मृद ईदृशो  
हिमा तस्माद्द्वाराहेण भूमौ विहतं खनितमस्यां मृत्स्वरूपं संभरणीयम् । तथा  
त्यस्यां भूम्यामेव वैयर्थ्यं यथा न भवति तथाऽग्निमापत्ते । यस्माच्छ-  
र्कराभिर्भूमिर्दृढीकृता तस्मादत्रापि धृत्यै दाढ्याय शर्कराः प्रक्षेप्तव्याः । अथो  
पि च शंत्वाय सुखसिद्धये शर्कराः कार्याः ।

अथ सप्तमं संभारं विधत्ते—

सरेता अग्निराधेय इत्याहुः । आपो वरु-  
णस्य पत्न्य आसन् । ता अग्निरभ्यध्या-  
यत् । ताः संमभवन् । तस्य रेतः पराऽ-  
पंतव । तद्विरण्यमभवत् । यद्विरण्यमु-  
पास्यति । सरेतसमेवाग्निमाधत्ते, इति ।

या अब्देवता वरुणस्य भार्यास्ताः कामुकोऽग्निर्ध्यात्वा संभोगं कृतवान् ।  
तदानीं व्यग्रस्य तस्य रेतो भूमौ पतित्वा हिरण्यमभूत् । अतोऽत्र हिरण्ये  
प्रक्षिप्ते सति सरेतस्कोऽग्निराहितो भवति ।

एतस्य हिरण्यस्य प्रक्षेपस्थानं विधत्ते—

पुरुष इन्वै स्वाद्रेतसो वीभत्सत इत्याहुः।

(८)। उत्तरत उपास्यत्यवीभत्सायै, इति ।

इन्वा इति निपातत्रयं मिलित्वा प्रसिद्धिमाचष्टे । लोके सर्वोऽपि पुरुषः स्वकीयं रेतो हस्तेन स्पृष्टुं जुगुप्सते । तदेतत्प्रसिद्धमित्यभिज्ञा आहुः । तस्मादत्राग्निस्थापनप्रदेशं विहायोत्तरस्मिन्पार्श्वे हिरण्यं प्रक्षिपेत् । तच्चावीत्सायै संपद्यते । यदुक्तं सूत्रकारेण—“द्वेप्याय रजतं प्रयच्छति” इति । तदिदं विधत्ते—

अति प्रयच्छति । आर्तिमेवातिप्रयच्छति । इति ।

देवयजने प्रक्षिप्तं सुवर्णमतिक्रम्यान्वद्रजतं प्रयच्छेत् । तथा सति स्वात्मानमतिक्रम्यान्वस्मै द्वेप्याय स्वकीयामार्तिं दत्तवान्भवति । तदेवं पार्थिवाः संभारा विहिताः । अथ वानस्पत्येषु सप्तसु संभारेषु प्रथमं संभारं विधत्ते—

अग्निर्देवेभ्यो निलायत । अश्वो रूपं कृत्वा ।

सोऽश्वत्थे संवत्सरमतिष्ठत् । तदश्वत्थस्याश्वत्थ-

त्वम् । यदाश्वत्थः संभारो भवति । यदेवास्य

तत्र न्यक्तम् । तदेवावरुद्धे (९), इति ।

कदाचिदग्निर्देवेभ्योऽपक्रम्याश्वो भूत्वा तदीयं रूपं स्वस्य कृत्वाऽश्वत्थ-वृक्षे निरुद्धः संवत्सरमात्रमतिष्ठत् । अश्वस्तिष्ठत्यस्मिन्निति व्युत्पत्त्या तस्य वृक्षस्याश्वत्थनाम संपन्नम् । तस्मादश्वत्थसंभारेण तत्र निरुद्धममेस्तेजः प्राप्नोति ।

द्वितीयं संभारं विधत्ते—

देवा वा ऊर्जं व्यभजन्त । तत उदुम्बर उद-

तिष्ठत् । ऊर्वा उदुम्बरः । यदौदुम्बरः

संभारो भवति । ऊर्जमेवावरुद्धे, इति ।

देवाः सर्वे कदाचिदेकत्रोपविश्यान्नरसं विभक्तवन्तस्तदा तस्मिन्स्थाने पति-  
तादन्नरसादुदुम्वरदृक्ष उदतिष्ठत् । तस्मादन्नरसस्यैवोदुम्वरत्वात्तत्संभारेणान्नरसं  
प्राप्नोत्येव ।

अथ तृतीयं संभारं विधत्ते—

तृतीयस्यामितो दिवि सोम आसीत् । तं गायत्र्या-  
हरत् । तस्य पर्णमच्छिद्यत् । तत्पर्णीऽभवत् ।  
तत्पर्णस्य पर्णत्वम् ( १० ) । यस्य पर्णमयः  
संभारो भवति । सोमपीथमेवावर्तुद्धे, इति ।

इतो भूलोकादारभ्य गणनायामन्तरिक्षमतिक्रम्य परतो वर्तमाना या  
द्यौस्तृतीया तस्यां सोमवल्ली स्थिता । तं च सोमं गायत्री देवता तत्रत्यैः सोम-  
रक्षकैः सह युद्धं कृत्वा समाहरत् । अयं च वृत्तान्तः “कहूश्च वै सुपर्णा च”  
इत्यनुवाके प्रपञ्चितः । सहसा समानीयमानस्य तस्य सोमस्यैकं पर्णं छिन्नं  
सहस्रं पतित्वा पलाशवृक्षोऽभवत् । पर्णजन्यत्वात्तस्य वृक्षस्य पर्णनाम संप-  
न्नम् । सोमजन्यस्य तस्य संभरणेन सोमपानमेव प्राप्नोति ।

पुनरपि तमेव संभारं प्रशंसति—

देवा वै ब्रह्मन्नवदन्त । तत्पर्ण उपांशृणोत् ।  
सुश्रवा वै नाम । यत्पर्णमयः संभारो  
भवति । ब्रह्मवर्चसमेवावर्तुद्धे, इति ।

देवाः कदाचिदेकान्ते पलाशवृक्षच्छायायामुपविश्य परस्मिन्नब्रह्मणि  
संवादं कृतवन्तः । तत्सर्वं समीपे स्थितः पलाशवृक्षोऽश्नुगोत् । शोभनं वस्तु  
धुतवानिति व्युत्पत्त्या सुश्रवा इति नाम संपन्नम् । तस्मात्परं ब्रह्म धुतवतो  
वृक्षस्य संभरणेन ब्रह्मवर्चसमेव प्राप्नोति ।

अथ चतुर्थं संभारं विधत्ते—

प्रजापतिरग्निमसृजत् । सोऽविभेत्प्र मां धक्ष्य-  
तीति । तश्च शर्म्याऽशमयत् ( ११ ) ।



तच्छम्यै शमित्वम् । यच्छमीमयः संभारो  
भवति । शान्त्या अप्रदाहाय , इति ।

प्रजापतिरग्निं सृष्ट्वा मामयमाग्निः प्रधक्ष्यतीति भीतः शमीशाखया ज्वाला-  
मशमयत् । शमयत्यनेनेति च्युत्पत्त्या शमीति नाम संपन्नम् । अतस्तत्संभारः  
पूर्वं विद्यमानस्य दाहस्योपशान्त्यै, इतः परमदाहाय च संपद्यते ।

अथ पञ्चमं संभारं विधत्ते—

अग्नेः सृष्टस्य यतः । विकङ्कतं भा आर्च्छत् ।  
यद्वैकङ्कतः संभारो भवति । भा एवावर्णन्दे, इति ।

प्रजापतिना सृष्टोऽग्निस्त्वरया गच्छन्विकङ्कतवृक्षमपश्यत्तदा तदीयं तेजो वृक्षं  
प्राप्नोत् । अतस्तत्संभारे सति भा एव दीप्तिमेवावरुन्दे ।

अथ षष्ठं संभारं विधत्ते—

सहृदयोऽग्निराधेय इत्याहुः । मरुतोऽद्भिरग्निम-  
तमयन् । तस्य तान्तस्य हृदयमाच्छिन्दन् ।  
साऽशनिर्भवत् । यदशनिहतस्य वृक्षस्य संभारो  
भवति । सहृदयमेवाग्निमार्धत्ते ( १२ ), इति ।

उपां अमवन्नमवद्वल्मीकोऽभ्रान्यदप्रथयद्भूतं वीभत्सत इत्याहु रुन्दे पर्णत्वम-  
शमयदच्छिन्दस्त्रीणि च ॥ ३ ॥

इति कृष्णयजुर्वेदीयतैत्तिरीयब्राह्मणे प्रथमकाण्डे  
प्रथमप्रपाठके तृतीयोऽनुवाकः ॥ ३ ॥

मरुतः कदाचिदग्निना सह विरोधे सति तमग्निमद्भिरतमयन्लानि प्रापयन् ।  
ततो निष्क्रान्तस्याग्नेर्हृदयमाच्छिन्दन् । तस्य हृदयमशनिरूपेणोद्भूत् । तस्मा-  
दशनिहतस्य वृक्षस्य संभारेण सहृदयोऽग्निराहितो भवति ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीय-  
ब्राह्मणमाधये प्रथमकाण्डे प्रथमप्रपाठके तृतीयोऽनुवाकः ॥ ३ ॥

अथ चतुर्थोऽनुवाकः ।

तृतीये देवयजनदेशे प्रक्षेप्तव्याः संभारा उक्ताः । अथ चतुर्थे तैः संभारैर्युक्ते-  
 प्वायतनेषु बह्व्याधानमभिधीयते । यदुक्तं सूत्रकारेण—“प्राचीनप्रवणं देवयज-  
 नमुद्धृत्य तस्मिन्नुदीचीनवक्षः शरणं करोति तस्याग्रेण मध्यमं वक्षं गार्हपत्याय-  
 तनं भवति तस्मात्प्राचीनमष्टासु प्रक्रमेण ब्राह्मणस्याऽऽहवनीयायतनमेकादशसु  
 राजन्यस्य द्वादशसु वैश्यस्य चतुर्विंशत्यामपरिमिते वा यावता वा चक्षुषा मन्यते  
 तस्मान्नातिदूरमाधेय इति सर्वेषामविशेषेण श्रूयते” इति । तत्रैकं पक्षं विधत्ते—

द्वादशसु विक्रामेष्वग्निमादधीत । द्वादश मासाः

संवत्सरः । संवत्सरादेवैनमवरुध्याऽऽधत्ते, इति ।

विक्रामः प्रक्रमः । स च द्विपदः । तथा चोक्तम्—“प्रक्रमो द्विपदस्त्रिपदो वा”  
 इति । गार्हपत्याद्वादशसु विक्रामेषु समासेष्वाहवनीयायतनं कृत्वा तत्राग्निमाद-  
 ध्यात् । संख्यासाम्येन मासद्वारा संवत्सरवलादेनमग्निमवरुध्याऽऽधानं कृतवान् ।

पक्षान्तरं विधत्ते—

यद्द्वादशसु विक्रामेष्वदधीत । परि-

मितमवरुन्धीत । चक्षुर्निमित्तं ञाद-

धीत । इयद्द्वादशविक्रामाश्च इति ।

परिमितं चैवार्परिमितं चावरुन्धे, इति ।

द्वादशसु विक्रामेष्वधाने सति देशस्य पादेन परिमितत्वात्फलमपि परि-  
 मितमेव भवति । तस्माद्देशो न पादेन परिमातव्यः । किंतु चक्षुषा दृष्ट्वा प्राये-  
 णैतावान्देशो द्वादशविक्रामः संभवतीति निश्चित्य तत्राऽऽदधीत । एवं सति  
 पादेन परिमितत्वाभावात्परिमितदोषोऽपि न भविष्यति । चक्षुषा परिमित-  
 त्वात्तदीयगुणश्च भविष्यति । चाक्षुषनिश्चयद्योतनार्थांशुतिः ।

इममेव पक्षं पुनः प्रशंसति—

अनृतं वै वाचा वंदति । अनृतं मनसा ध्यायति

(१) । चक्षुर्वै सत्यम् । अद्राश्चित्याह । अद-

श्रीमिति । तत्सत्यम् । यश्चक्षुर्निमित्तेऽ-  
ग्निमाधत्ते । सत्य एवैनमाधत्ते , इति ।

वाङ्मनसयोरनृतविषयत्वमपि कचिदृष्टम् । चक्षुस्तु पुरोवर्तिवस्तुनो यार्थात्म्य-  
मेव पश्यतीति तत्सत्यस्वरूपम् । अत एव लोकेऽपि दूरदेशगृहान्तं पुरुषमुखा-  
दाकर्ण्य किं त्वमेव दृष्टवानुत श्रुतवानसीत्येवं सत्यत्वनिश्चयाय पृच्छन्ति ।  
विराचार्या श्रुतिः । सोऽप्यहमेव दृष्टवानस्मीति यदा ध्रुते तदा तत्सत्यमिति  
निश्चिन्वन्ति । तस्माच्चक्षुर्निमित्तस्य सत्यत्वात्सत्यदेशेऽग्निराहितो भवति । यस्तु  
लोके शुक्तिरजतादिदर्शनं तत्र काचकामलादिदोषकृतमिति न कदाचिदापि  
चक्षुः सत्यं व्यभिचरति ।

इदानीं प्रसङ्गादाहिताग्नेः कंचिद्धर्मं दर्शयति—

तस्मादाहिताग्निर्नानृतं वदेत् । नास्य ब्राह्मणोऽ-  
नाश्वान्गृहे वसेत् । सत्ये ह्यस्याग्निराहितः, इति ।

यस्माच्चक्षुर्निमित्तत्वेन सत्यध्रुते देशेऽयमग्निराहितस्तस्मादाहिताग्निः सत्य-  
मेव वदेत् । न त्वनृतम् । सत्यानृतयोरेकत्र विरोधात् । गृहस्यस्य गृहे ब्राह्म-  
णस्यानश्वतो यो निवासः सोऽप्यनृतसमानः । तस्मात्तं ब्राह्मणं भोजयेदेव ।

देशविशेषं विधाय कालविशेषं विधत्ते—

आग्नेयी वै रात्रिः ( २ ) । आग्नेयाः पशवः । ऐन्द्र-  
महः । नक्तं गार्हपत्यमादधाति । पशून्वाव-  
रुन्दे । दिवाऽऽहवनीयम् । इन्द्रियमेवावरुन्दे, इति ।

रात्राग्नेः प्रकाशाधिस्याद्रात्रिराग्नेयी । एतच्चाग्निहोत्रब्राह्मण एवोपपादि-  
तम्—“अग्निं वावाऽऽदित्यः सायं प्रविशति तस्मादग्निर्दरात्रिक्तं ददग्ने” इति ।  
अग्नेः पशुप्रदत्त्वात्पशूनामाग्नेयत्वम् । एतच्चान्युपस्थानब्राह्मणे देवैरभिहितम्—  
“इममेवाग्निं स्तवाम स नः स्तुतः पशून्पुनर्दास्यतीति । तेऽग्निमस्तुवन्त एभ्यः  
स्तुतो रात्रिषा अघ्यहरभिर्पशून्निर्गन्तु” इति । एवमिन्द्रस्याहःसंवन्यो ब्राह्म-  
णान्तैराद्रष्टव्यः । तस्माद्रात्रौ गार्हपत्याधानेन पशून्नामोति । अहन्याहवनी-  
याधानेनेन्द्रियं मामोति ।

अहन्यपि विशेषं विधत्ते—

अ॒र्धो॒दि॒ते॒ सूर्य॑ आ॒हव॑नीय॒माद॑धाति । ए॒तस्मि॒न्वै  
लो॒के प्र॒जा॒र्प॒तिः प्र॒जा अ॑सृजत । प्र॒जा ए॒व तद्य॑ज॒मानः  
सृज॑ते । अथो॑ भू॒तं चै॒व भ॑वि॒ष्यच्चाव॑रु॒द्धे ( ३ ), इति ।

लोकपतेऽयगम्यत इति व्युत्पत्त्या लोकशब्दः कालपरः । अर्धोदयकाले  
प्रजानां सृष्ट्वात्तत्राऽऽधानं प्रजार्थं भवति । अपि चोदयस्यासंपूर्णत्वाद्भू-  
तमतीतं रात्रिरूपं च भविष्यदागाम्यहश्चेत्युभयं प्राप्तं भवति ।

अथाऽऽधातव्यानामग्नीनां क्रमं निर्णेतुमाहवनीयस्य प्राथम्यं निराचष्टे—

‘इ॒डा वै मा॑न॒वी य॑ज्ञा॒नूका॑शि॒न्यासी॑त् । साऽशृ॑-  
णो॒त् । अ॒सुरा॑ अ॒ग्निमा॑द॒धत् इति॑ । तद॑गच्छत् ।  
त आ॑हव॒नीय॑म॒ग्र आ॑द॒धत् । अथ॑ गा॒र्हप॑त्यम् ।  
अथा॑न्वाहा॒र्यप॑चनम् । साऽब्र॑वीत् । प्र॒तीच्ये॑पा॒-  
श्री॑रगात् । भ॒द्रा भू॒त्वा परा॑भवि॒ष्यन्ती॑ति  
( ४ ) । य॒स्यैव॑म॒ग्निरा॑धी॒यते॑ । प्र॒तीच्य॑स्य  
श्री॑रे॒ति । भ॒द्रो भू॒त्वा परा॑भवति , इति ।

इडा नाम गोरूपा काचिद्देवता । सा च मनुसंवन्धिनी । तत्संवन्धश्च  
मानवी घृतपदी मैत्रावरुणीतीडोपादानस्य ब्राह्मणे स्पष्टमाम्नातः—“मानवी-  
त्याह मनुर्देतामग्रेऽपश्यत्” इति । सा चेडा यज्ञानूकाशिनी यज्ञतत्त्वप्रकाशन-  
समर्थाऽऽसीत् । सा कदाचिदसुराणामग्न्याधानवार्ता श्रुत्वा द्रष्टुं गता । दृष्ट्वा  
मनोः पार्श्वे समागत्यैवमुवाच—“असुराः प्रथमं पूर्वदिगवस्थितमाहवनीयमाधाय  
ततः पश्चिमदिगवस्थितं गा॒र्हप॑त्यमाधाय दक्षिणदिगवस्थितमन्वाहार्यपचनं  
चाऽऽहितवन्तः । तथा चाऽऽधानमुकृतेन कंचित्कालं धनिका भूत्वा पश्चा-  
द्विनाशं प्राप्स्यन्ति । एतेषां पश्चिमाभिमुखत्वेन प्रवृत्तत्वादेषां श्रीरपि मतीची  
प्रतिकूलगमना सती तेभ्योऽसुरेभ्यो निवर्तिष्यते” इति । अतोऽसुरादिदा-  
नीतनस्याऽऽहिताग्नेरप्यन्ते पराभवो भवति ।

अथान्वाहार्यपचनस्य प्राथम्यं निराचष्टे—

साऽऽशृणोत् । दे॒वा अ॒ग्निमा॑र्दधत् इति । तद॒-  
गच्छ॑त् । तेऽन्वाहार्य॑पच॒नम॒ग्र आ॑र्दधत् । अथ  
गा॒र्हप॑त्यम् । अथाऽऽह॒वनी॑यम् । साऽब्र॑वीत् (५) ।  
प्रा॒च्येषा॑ः श्रीर॑गात् । अ॒द्रो भू॒त्वा सु॒वर्गं लो॒क-  
मै॒ष्यन्ति॑ । प्र॒जां तु न वे॑त्स्यन्त इति । यस्यै॒व-  
म॒ग्निरा॑धी॒यते॑ । प्रा॒च्यस्य॑ श्रीर॑ति । अ॒द्रो भू॒त्वा  
सु॒वर्गं लो॒कमे॑ति । प्र॒जां तु न वि॑न्दते, इति ।

पूर्ववद्भाष्येयम् । अत्र गार्हपत्यादूर्ध्वं प्राप्नुत्वमवृत्तेर्देवानां श्रीरपि प्राची  
प्रवृत्ता । प्रकृष्टं पूर्वदिगवस्थितं स्वर्गमश्नति गच्छतीति प्राची । तस्माद्देवानां  
स्वर्गमाप्तिर्भविष्यति किं तु प्रजाहेतोर्गार्हपत्यस्य पूर्वमाधानाभावात्प्रजा न  
लप्स्यन्ते । एवं तादृगाधानकर्तारि यजमानेऽपि द्रष्टव्यम् ।

अथ गार्हपत्यस्य प्राथम्यं विधत्ते—

यत् (७) । यस्यैवमग्निराधीयते । प्र प्रजया  
पशुभिर्मिथुनैर्जीयते । प्रत्यस्मिँल्लोके तिष्ठति ।  
अग्निं सुवर्गे लोकं जयति , इति ।

गार्हपत्यस्य प्रजापशुस्वामित्वात्तस्य प्रथमाधानेन तत्प्राप्तिः । गार्हपत्यस्य  
दक्षिणभागे स्थितो योऽयमन्वाहार्यपचनस्तस्य तिर्यक्त्वेन वर्तमानस्योर्ध्व-  
गमनाभावेन मनुष्यलोकसदृशत्वात्तदाधानेन मनुष्यलोके प्रतिष्ठा तत् ऊर्ध्व-  
माहवनीयाधानाय प्राङ्मुखमवृत्तेः स्वर्गस्य च प्राग्वर्तित्वात्तत्प्राप्तिः ।

अथाधिकारिभेदेनाऽऽधानमन्त्रविशेषान्विधत्ते—

यस्य वा अयथादेवतमग्निराधीयते । आ देव-  
ताभ्यो वृश्च्यते । पापीयान्भवति । यस्य यथा-  
देवतम् । न देवताभ्य आ वृश्च्यते । वसीया-  
न्भवति । भृगूणां त्वाऽङ्गिरसां व्रतपते व्रतेनाऽऽ-  
दधामीति । भृग्वङ्गिरसामादध्यात् । आदि-  
त्यानां त्वा देवानां व्रतपते व्रतेनाऽऽदधामी-  
त्यन्यासां ब्राह्मणीनां प्रजानाम् । वरुणस्य त्वा  
राज्ञो व्रतपते व्रतेनाऽऽदधामीति राज्ञः ।  
इन्द्रस्य त्वेन्द्रियेण व्रतपते व्रतेनाऽऽदधामीति  
राजन्यस्य । मनोस्त्वा ग्रामण्यो व्रतपते व्रते-  
नाऽऽदधामीति वैश्यस्य । ऋभूणां त्वा देवानां  
व्रतपते व्रतेनाऽऽदधामीति रथकारस्य । यथा-  
देवतमग्निराधीयते । न देवताभ्य आवृश्च्यते ।

वसीयान्भवति ( ८ ), इति ।

ध्यायति रात्रिश्चावर्तुद्धे भविष्यन्तीत्यब्रवीज्जनिष्यसेऽजयद्वसीयान्भवति नवं च ॥

इति कृष्णयजुर्वेदीयतैत्तिरीयब्राह्मणे प्रथमकाण्डे प्रथमप्र-

पाठके चतुर्थोऽनुवाकः ॥ ४ ॥

यस्य पुरुषस्य याऽभिमानिनी देवता तामनतिक्रम्याऽऽधानं तस्य पुरु-  
षस्य यथादेवतमित्युच्यते । तदतिक्रमे सति देवताद्रोहो दारिद्र्यं च  
भवति । अनतिक्रमे तु देवताप्रसादो धनसंपत्तिश्च भवति । ये मनुष्या भृगु-  
गोत्रोत्पन्ना ये चाङ्गिरोगोत्रोत्पन्नास्तेषामुभयेषां तत्प्रतिपादकेन भृगूणामिति  
मन्त्रेणाऽऽधानम् । हे व्रतपते कर्मस्वामिन्मन्त्रे भृगूणामङ्गिरसां च संवन्धिना  
व्रतेन कर्मविशेषेण निमित्तभूतेन त्वामादधामीहाऽऽयतने स्थापयामीति  
मन्त्रार्थः । एवमुत्तरत्रापि योज्यम् । गोत्रान्तरगतानां ब्राह्मणानामादित्या  
एव देवताः । अभिषिक्तस्य राज्ञो वरुणो देवता । इतरस्य क्षत्रियस्येन्द्रो  
देवता । इन्द्रियेण व्रतेनेन्द्रियाभिष्टुद्धिहेतुना कर्मणेत्यर्थः । वैश्यस्य ग्राम-  
निर्वाहको मनुर्देवता । रथकारोऽनुलोमजः संकीर्णजातिः । तस्य ऋभवो  
देवता । एतैर्भर्त्र्यथादेवतमाधानं संपद्यते ।

अत्र मीमांसा । षष्ठाध्यायस्य प्रथमपादे चिन्तितम् ।

“विप्रादिरेव रथकृदन्यो वाऽऽद्योऽस्तु योगतः ।

रूढेर्वर्णान्तरं तस्याऽऽधाने वर्षर्तुरुच्यते” ॥

आधाने श्रूयते—“वर्षासु रथकार आदधीत” इति । तत्र रथं करोतीति  
व्युत्पत्त्या त्रैवर्णिको रथकार इति चेत् । मैवम् । संकीर्णजातिविशेषे रूढत्वात् ।  
चैद्यायां क्षत्रियादुत्पन्नो माहिष्यः । शूद्रायां वैश्यादुत्पन्ना करिणी तस्यां  
करिण्यां माहिष्यादुत्पन्नो रथकारः । तथा च याज्ञवल्क्यः—

“माहिष्येण करिण्यां तु रथकारः प्रजायते” इति ।

तस्य च रथकारस्याऽऽधानकालो वर्षर्तुः ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीय-  
ब्राह्मणभाष्ये प्रथमकाण्डे प्रथमपाठके चतुर्थोऽनुवाकः ॥ ४ ॥

अथ पञ्चमोऽनुवाकः ।

चतुर्थे त्रयाणामाहवनीयादीनामाधानमुक्तम् । पञ्चमे तत्रैव कंचिद्विशेषं  
पवमानहवींषि चाभिदधाति । तत्राऽऽदौ व्याहृतिमन्त्रान्विधत्ते—

प्रजापतिर्वाचः सत्यमपश्यत् । तेनाग्निमाधत्त ।  
तेन वै स आग्नेर्व । भूर्भुवः सुवरित्याह । एतद्वै  
वाचः सत्यम् । य एतेनाग्निमाधत्ते । ऋग्नो-  
त्येव । अथो सत्यप्राश्नरेव भवति । अथो य एवं  
विद्वानंभिचरन्ति । स्तृणुत एवैनम् ( १ ), इति ।

वाचः संबन्धि यत्सत्यमवश्यंभाविफलसाधनं मन्त्ररूपं तच्छास्त्रमुखेन(ण)  
दृष्ट्वा भजापतिस्तेनाग्निमाधाय समृद्धोऽभूत् । किं तत्सत्यमिति पृच्छन्नः  
शिष्येभ्यो भूर्भुवः सुवरिति मन्त्रस्वरूपं प्राह । एतस्य वाक्संबन्धिसत्यत्वादे-  
तेनाग्निमादधानः समृद्धो भवति । अपि चासौ सत्यमाशूर्भवत्येव । प्रकर्षे-  
णाश्रयते व्याप्यतेऽभिमतमनेनेति प्राशूः पराक्रमः । सत्यः कदाचिदप्यविसं-  
वादी प्राशूः । अपि चैवं व्याहृतिमहिमानं विद्वाञ्छुं मारयितुमभिचरन्नेनं  
हिनस्त्येव ।

सामर्थ्यप्रदर्शनेन व्याहृतित्रयं प्रशंसति—

भूरित्याह । प्रजा एव तद्यजमानः सृजते ।  
भुव इत्याह । अस्मिन्नेव लोके प्रतितिष्ठति ।  
सुवरित्याह । सुवर्ग एव लोके प्रतितिष्ठति, इति ।

योऽयं भूरिति मन्त्रमुच्चारयत्यसौ तन्मन्त्रसामर्थ्येन प्रजाः पुत्रपौत्रादिका  
उत्पादयति । एवमुत्तरयोरपि योज्यम् ।

सामान्येन विहितं व्याहृतित्रयं पुनर्विशेषाकारेण विधत्ते—

त्रिभिरक्षरैर्गार्हपत्यमादधाति । त्रयं इमे  
लोकाः । एवैवैनं लोकेषु प्रतितिष्ठितमाधत्ते ।



सर्वैः पञ्चभिराहवनीयम् ( २ ) । सुवर्गाय वा  
एष लोकायाऽऽधीयते । यदाहवनीयः । सुवर्ग  
एवास्मै लोके वाचः सत्यः सर्वमाप्नोति, इति ।

भूर्भुव इत्येतानि त्रीण्यक्षराणि तैराधीयमानस्त्रित्वसाम्याल्लोकत्रये प्रतिष्ठा-  
तोऽधिराहितो भवति । भूर्भुवः सुवरिति पञ्चाक्षराणि तैराधीयमानस्याऽऽ-  
हवनीयस्य स्वर्गाश्रयत्वात्स्वर्गे वाक्संवन्धि कृत्स्नं सत्यमस्मै प्राप्नोति ।

अथ तन्नयं पञ्चकं च मिलित्वा प्रशंसति—

त्रिभिर्गार्हपत्यमादधाति । पञ्चभिराहवनीयम् ।  
अष्टौ संपद्यन्ते । अष्टाक्षरा गायत्री । गाय-  
त्रोऽग्निः । यावानेवाग्निः । तमाधत्ते (३), इति ।

अग्नेर्मुखजत्वेन गायत्रीसंवन्धित्वम् ।

यदुक्तं सूत्रकारेण—“गार्हपत्ये प्रणय नीयमाश्वत्थमिधमादीपयति सिक-  
ताश्चोपयमनीरूपकल्पयते तमुद्यच्छति” इति । तदेतद्विधत्ते—

प्रजापतिः प्रजा अंसजत । ता अस्मात्सृष्टाः  
परांचीरायन् । ताभ्यो ज्योतिरुदयद्वात् ।  
तं ज्योतिः पश्यन्तीः प्रजा अभिसमावर्तन्ते ।  
उपरीवाग्निमुद्गरगृहीयादुद्धरन् । ज्योतिरेव  
पश्यन्तीः प्रजा यजमानमभिसमावर्तन्ते, इति ।

प्रजापतिना सृष्टाः प्रजाः पराच्यः पुनरावृत्तिरहिता यदा गतास्तदा प्रजा  
पतिस्ताभ्यो ज्योतिरुदयद्वात् । अन्यकारे पलायमानानां प्रजानां दर्शनां  
कंचिदीपमूर्ध्वं धृतवान् । ताश्च प्रजा ज्योतिर्दृष्ट्वा तं प्रजापतिमभिलक्ष्य संया-  
वृताः । अतो गार्हपत्यादाहवनीयं मत्स्यमुद्गरबन्ध्वमेव गृहीयान्न त्वधो धारयेत्  
तेन सर्वाः प्रजा ज्योतिः पश्यन्त्यो यजमानं प्रत्यावर्तन्ते ।

यदुक्तं सूत्रकारेण—“प्राश्नोऽश्वमथमा अभिमव्रजन्ति” इति । तदेतद्विधत्ते—

प्रजापतेरक्ष्यश्वयत् । तत्परापतत् । तदश्वोऽभ-  
वत् । तदश्वस्याश्वत्वम् (४) । एष वै प्रजापतिः ।  
यदग्निः । प्राजापत्योऽश्वः । यदश्वं पुरस्तान्न-  
यति । स्वमेव चक्षुः पश्यन्प्रजापतिरनूदेति, इति ।

पुरा कदाचित्प्रजापतेरक्षिगोलकं केनापि व्याधिनोच्छ्रूयन् भूत्वा भूमौ पतितं  
सदश्वरूपेणोदभूत् । अश्वयदयमिति व्युत्पत्त्या तस्याश्वनाम संपन्नम् । अग्निश्च  
प्रजापतिमृष्टत्वात्प्रजापतिरेव । अश्वश्चोक्तरीत्या प्राजापत्यः । तस्मादाहवनीयं  
प्रति गच्छन्नश्वं पुरस्तान्नयेत् । तथा सति स्वकीयमेव चक्षुः पश्यन्प्रजापतिरू-  
पोऽग्निरनुगच्छति ।

एतदेवाश्वस्य पुरोगमनं पुनः प्रशंसति—

वज्री वा एषः । यदश्वः । यदश्वं पुरस्तान्न-  
यति । जातानेव श्रानृतृव्यान्प्रणुदते, इति ।

वज्रिवपुद्धे शत्रुविनाशहेतुत्वादश्वो वज्री । स च पुरस्तानीयमानो गज-  
मानस्य पूर्वमुत्पन्नान्श्रानृतृव्यान्विनाशयति । वज्रसमानदन्तोपेतत्वाद्वाऽस्य वज्रि-  
त्वम् । एतदेवाभिमेत्याग्निब्राह्मणे समाम्नातम्—“वज्री वा एष यदश्वो दद्भि-  
रन्यतोदद्भ्यो भूयान्” इति ।

आहवनीयपर्यन्तं नीतस्याश्वस्य तेनैव पथा पुनरावृत्तिं विधत्ते—

पुनरावर्तयति (५) । जनिष्यमाणानेव प्रतिनुदते, इति ।

आहवनीयात्पुनरावृत्त्या भविष्यतः शत्रून्प्रतिवध्नाति ।

यदुक्तं सूत्रकारेण—“पूर्ववाडश्वो भवति” इति । तदिदं विधत्ते—

न्याहवनीयो गार्हपत्यमकामयत् । नि गार्हपत्य  
आहवनीयम् । तौ विभाजं नाशक्रौत् । सोऽश्वः  
पूर्ववाडभूत्या । प्राञ्चं पूर्वमुदवहत् । तत्पूर्ववाहः

पूर्ववाद्भवम् । यदश्वं पुरस्तान्नयति । विभक्तिरैवैनयोः

सा । अथो नानावीर्यावेवैनौ कुरुते ( ६ ), इति ।

पुरा कदाचिदाहवनीयो गार्हपत्यं नितरामकामयत गार्हपत्यधर्मं धृतवानित्यर्थः । गार्हपत्यश्च नितरामाहवनीयधर्मं धृतवान् । ततस्तावुभावग्री संकीर्णधर्मतया भजापतिर्विभाजं विभक्तुं नाशक्नोत् । ततस्तद्विभागाय स्वयं पूर्ववाङ्म्यो भूत्वा धर्मसांकर्यं परिहृत्य माश्वं प्राग्देशनिवासयोग्यमाहवनीयं पूर्वमुदचहत् । पूर्वदेशं प्रत्युद्धृत्य नीतवान् । पूर्ववाडित्यश्वविशेषः । सेनामध्य इतरेभ्योऽश्वेभ्यः पूर्वं वहतीति वा पूर्वस्मिन्वयस्यत्यन्तवात्य एव वहतीति वा पूर्ववाद् । अतस्तादृशमश्वमत्र पुरस्तान्नयेत् । तस्य च विभागक्षमत्वादेनयोरग्नयोः सैव विभक्तिर्विभागः संपद्यते । पूर्वदेशेऽवस्थित आहवनीयः पश्चिमदेशेऽवस्थितो गार्हपत्य इति विभागः । अपि च धर्मसांकर्यपरिहारादेनानुभावग्री भिन्नवीर्यावेव करोति । पत्नीसंयाजहोमाधारत्वलक्षणं वीर्यं गार्हपत्यस्यैव । आग्नेयादिहविराधारत्वलक्षणमाहवनीयस्यैव ।

यदुक्तं सूत्रकारेण—“न कर्णदघ्नमत्युद्धृक्ताति” इति । तदिदं विधत्ते—

यदुपर्युपरि शिरो हरेत् । प्राणान्विच्छिन्द्यात् ।

अथोऽथः शिरो हरति । प्राणानां गोपीथाय, इति ।

हस्तेनोद्धृत्याऽऽहवनीयं प्रति नीयमानमग्निं शिर उपर्युपरि शिरःसमीपवर्तिन्यूर्ध्वभागे धृत्वा यदि हरेत्तदा प्राणा विच्छिद्येरन् । अतः प्राणरक्षणाय शिरसः समीपवर्तिन्यधःप्रदेशे धृत्वा नयेत् ।

यदुक्तं सूत्रकारेण—“जानुदघ्ने धारयमाणस्तृतीयमध्वनोऽग्निं हरति नाभिदघ्ने तृतीयमास्यदघ्ने तृतीयम् ” इति । तदेतदङ्गुल्याऽभिनयन्विधत्ते—

इयत्यग्रे हरति । अथेयत्यथेयंति । त्रयं इमे

लोकाः । एष्वैवैनं लोकेषु प्रतिष्ठितमार्यत्ते, इति ।

इयति जानुदघ्ने । एवं नाभिदघ्नास्यदघ्नयोरपि ।

एतस्मादग्निमणयनात्पूर्वमग्नेर्विभागं विधत्ते—

प्रजा॒र्पति॑र॒ग्निर्म॑मृजत । सोऽवि॒भेत्स॒ मा धक्ष्य॑-  
तीति॑ ( ७ ) । तस्य॑ त्रेधा म॒हिमानं॑ व्यौहत् ।  
शान्त्या॑ अ॒प्रदा॑हाय । यत्रे॒धाऽग्निर्धा॑यते । म॒हिमा-  
नमे॒वास्य॑ तद्व्यू॒हति॑ । शान्त्या॑ अ॒प्रदा॑हाय, इति ।

अग्निं सृष्ट्वा तदीयदाहाद्विभ्यत्प्रजापतिस्तदीयसामर्थ्यं त्रेधा व्यभजत् ।  
सोऽयं विभागो ज्वालायाः शान्त्यै स्वविषये दाहाभावाय च संपन्नः । एवम-  
द्याऽऽधित्सुरपि गार्हपत्यादग्नेरेकं भागमाहवनीयार्थमपरं भागं दक्षिणान्तर्यं च  
विभज्य शान्त्यर्थमप्रदाहार्यं च त्रेधा कुर्यात् ।

तत्राऽऽहवनीयार्थस्याग्नेराहवनीयायतनं प्रति नयनं विधत्ते—

पुन॒राव॑र्तयति । म॒हिमानं॑मे॒वास्य॑ सं॒दधा॑ति, इति ।

विभागेन योऽग्नेर्महिमा शान्तस्त्वं महिमानं पुनः संधातुं विभक्तमग्निमाहव-  
नीयायतने स्यापयेत् ।

तत्र स्थापने कंचिद्विशेषं द्विधत्ते—

प॒शुर्वा ए॒पः । यद॑श्वः । ए॒प रु॒द्रः ( ८ ) ।  
यद॑ग्निः । यद॑श्वस्य प॒देऽग्नि॑मा॒दध्या॑त् । रु॒द्राय॑  
प॒शून्पि॑दध्यात् । अ॒प॒शुर्घ॑र्जमानः स्यात् ।  
यत्राऽऽक्र॑मयेत् । अ॒न॒वरु॑द्धा अस्य प॒शवः॑ स्युः  
पा॒र्श्वत॑ आ॒क्र॑मयेत् । यत्राऽऽहि॑तस्या॒ग्नेर॑ङ्गार  
अ॒भ्यव॑वर्तेरन् । अ॒वरु॑द्धा अस्य प॒शवो॑  
अ॒व॑न्ति । न रु॒द्राया॑पि॒दधा॑ति ( ९ ), इति ।

अत्रेदं चिन्त्यते । पुरस्तादानीतमश्वं किमाहवनीयायतनमाक्रमयेन्न वेति ।  
उभयमप्येतदनुपपन्नम् । अश्वस्य पशुत्वाद् । अग्नेः क्रूरदेवतात्वाच्च । अश्वपद-

लाञ्छिते प्रदेशेऽग्निस्थापने सति क्रूरदेवाय पशून्समर्पयेत् । ततो यजमानः पशुरहितः स्यात् । अनाक्रमणे तु यजमानस्य पशवो न संभवेयुः । अत उभयदोषपरिहारार्थमायतनस्य कस्मिंश्चित्पार्श्वे तमश्वमाक्रमयेत् । स्वायतने स्थापितस्य भज्वाल्यमानस्याग्रेरङ्गारा येन प्रकारेण तदश्वपदमभिलक्ष्य स्वत एव प्रवृत्ता भवन्ति । तथा समीपवर्तिप्रदेशमाक्रमयेत् । एवं सत्यङ्गाराणामश्वपदे भविष्यत्वात्पशवोऽपि लभ्यन्ते । स्वयं बुद्धिपूर्वकमश्वपदेऽग्रेरप्रतिष्ठापनादुग्रदेवाय पशवोऽपि न समर्पिता भवेयुः ।

इत्थमाधानगतो विशेषो निरूपितः । अथ पवमानहवींषि विधत्ते—

त्रीणि हवींषि निर्वपति । विराज एव  
विक्रान्तं यजमानोऽनुविक्रमते, इति ।

विशेषेण राजत इति विराडग्निस्तस्य विक्रान्तं सामर्थ्यमनु यजमानोऽपि विक्रमते समर्थो भवति ।

सामान्येन विहितानां हविषां देवताविशेषान्विधत्ते—

अग्नये पवमानाय । अग्नये पावकार्यं । अग्नये  
शुचये । यदग्नये पवमानाय निर्वपति । पुना-  
त्येवैनम् । यदग्नये पावकार्यं । पूत एवास्मिन्-  
न्नाद्यं दधाति । यदग्नये शुचये । ब्रह्मवर्चस-  
मेवास्मिन्नुपरिष्ठादधाति ( १० ), इति ।

एनमाहवनीयं घत्तेऽश्वत्वं वर्तयति पुरुत इति रुद्रो दधाति यदग्नये  
शुचये एकं च ॥

इति कृष्णयजुर्वेदीयतैत्तिरीयब्राह्मणे प्रथमकाण्डे प्रथमप्रपाठके  
पञ्चमोऽनुवाकः ॥ ५ ॥

पवमानः स्वयं शुद्धः । पावकोऽन्यस्य शोधकः । शुचिर्दीप्यमानः । तत्र  
प्रथमेन यजमानं शुद्धिः । द्वितीयेनाद्यप्राप्तिः । तृतीयेन फलद्वयस्योपरिष्ठाद्ब्रह्म-  
वर्चसप्राप्तिः । अत्र भीमांसा । तृतीयाध्यायस्य षष्ठपादे चिन्तितम्—

“संस्कृते पवमानेष्ट्या वह्नौ सेष्टिर्न वेष्टयः ।  
वह्नौ तत्संस्कृते कार्याश्चोदकस्यानुरोधतः ॥  
चोदकः पवमानेष्टौ न तां प्रापयितुं प्रभुः ।  
अनङ्गत्वेष्ट्यासिद्धिभ्यामिष्टयस्तदसंस्कृते” ॥

पवमानादीष्टिभिराहवनीयाद्यग्नयः संस्कृत्यन्ते । संस्कृतेष्वग्निहोत्रदर्शपूर्ण-  
मासादिक्रतवः प्रवर्तन्ते । तथा सति विपताः पवमानेष्ट्यस्ताभिरिष्टिभिः  
संस्कृते वह्नौ कर्तव्या इष्टित्वादितरेष्टिवत् । चोदकोऽप्येवं सत्यनुगृहीतो  
भवति । एताभिरिष्टिभिः संस्कृते वह्नौ प्रकृत्यनुष्ठानादिति प्राप्ते द्रूमः ।  
यद्यपि पवमानेष्टिर्विकृतिस्तथाऽपि चोदको न तस्यां पवमानेष्टौ तां पवमाने-  
ष्टिमितिदेष्टुं प्रभवति । प्रकृतौ प्रयाजादिवत्पवमानेष्टेरङ्गत्वाभावात् । किंचैतस्याः  
पवमानेष्टेः संस्कृताग्निसिद्ध्यर्थं पवमानेष्ट्यन्तराङ्गीकारे तत्रापि तथेत्यनवस्थाया-  
मिष्टिरेव न सिध्येत् । तस्मात्ताभिरिष्टिभिरसंस्कृते वह्नौ पवमानेष्टयः कर्तव्याः ।  
दशमाध्यायस्य द्वितीयपादे चिन्तितम्—

“लुप्यते पवमानेष्टौ निर्वापः क्रियतेऽथवा ।  
लुप्यते साधनाभावाच्चेन मुख्यो न लुप्यते” ॥

आधानप्रकरणान्नातायां पवमानेष्टौ निर्वापसाधनं नास्ति । अग्निहोत्रहवणी  
हि प्रकृतौ निर्वापसाधनं सा चाऽऽधानकाले न संभवति । अग्निहोत्रस्याऽऽधा-  
नोत्तरकालीनत्वेन तद्धोमसाधनभूतायास्तस्या अपि तथात्वादिति प्राप्ते द्रूमः ।  
मुख्यो निर्वापस्तं प्रति गुणभूताऽग्निहोत्रहवणी । न हि गुणलोपेन मुख्यो लोभु-  
मर्हति । किंचाऽऽधानकाले स्वरूपेणैवाविद्यमानाया अग्निहोत्रहवण्याः साधनत्वं  
वूरापेतम् । ततः साधनाभावादित्यनुपन्यासः । तस्मान्निर्वापो न लुप्यते । पञ्च-  
माध्यायस्य तृतीयपादे चिन्तितम्—

“आहिते पवमानेष्टिसंस्कृते चाऽग्निहोत्रकम् ।  
आधानेनाग्निनिष्पत्तेस्तन्मात्रे कर्म संभवेत् ॥  
आधानस्यानपेक्षस्य नाग्न्युत्पादकता मता ।  
समुचितस्य हेतुत्वात्कर्म स्यादिष्टिसंस्कृते” ॥

अग्न्याधानादूर्ध्वं विलम्ब्य पवमानेष्टयः क्रियन्ते । द्वादशसु रात्रीष्वनु-  
निर्वपेदितीष्टिकालविधानात् । ताभ्यः पुरा द्वादशसु दिनेष्वग्निहोत्रमनुष्टेयम् ।  
आधानमात्रेणाऽऽहवनीयाद्यग्नेर्निष्पन्नत्वादिति प्राप्ते द्रूमः । आधानेन पव-  
मानेष्टिनिरपेक्षेण नाऽऽहवनीयाद्यग्निरुत्पद्यते । अन्यथा पवमानेष्टिवैयर्थ्य-

प्रसङ्गात् । न. च विकल्पः । आधानमुपजीव्य तस्मादुत्तरकाले विधानात् ।  
तत इष्टिभिः समुचितैवाऽऽधानमग्न्युत्पादकमितीष्टिभिः संस्कृते बहौ पथा-  
दग्निहोत्रानुष्ठानम् ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीय-  
ब्राह्मणभाष्ये प्रथमकाण्डे प्रथमप्रपाठके पञ्चमोऽनुवाकः ॥ १ ॥

अथ पष्ठोऽनुवाकः ।

पञ्चमे पवमानद्वीपि संक्षिप्तोक्तानि । अथ पष्ठे तद्विस्तारो हविरन्तराणि  
दक्षिणाश्चोच्यन्ते । तत्र प्रथमं तावत्पवमानहविषां देवताविशेषस्य पूर्वमुक्तत्वा-  
च्चदनुवादेन हविर्विशेषं विधत्ते—

दे॒वा॒सुराः संय॑त्ता आसन् । ते दे॒वा वि॑ज॒यमु॑-  
प॒यन्तः । अ॒ग्नौ वा॑मं वसु॒ संन्य॑दधत् । इ॒दमु॑ नो  
भवि॑ष्यति । यदि॑ नो जे॒ष्यन्तीति॑ । तद॒ग्निर्नो॑-  
त्सह॑मशक्नोत् । तन्ने॒धा वि॑न्य॑दधात् । प॒शुपु॑  
तृती॑यम् । अ॒प्सु तृती॑यम् । आ॒दित्ये॑ तृती॑यम्  
(१) । तद्दे॒वा वि॑जित्य॑ । पुन॒रवा॑रुह॒त्सन्त । तेऽ-  
ग्नये॑ पव॒मानाय॑ पु॒रोडा॑शम॒ष्टाक॑पालं॒ निर॑व-  
पन् । प॒शवो॑ वा अ॒ग्निः पव॑मानः । यदे॒व  
प॒शुष्वासी॑त् । तत्तेनावा॑रुन्धत् । तेऽग्नये॑ पाव॒-  
काय॑ । आपो॑ वा अ॒ग्निः पा॑वकः । यदे॒वा-  
प्स्वासी॑त् । तत्तेनावा॑रुन्धत् ( २ ) । तेऽग्नये॑  
शुच॑ये । अ॒सौ वा आ॑दित्योऽ॒ग्निः शुचिः॑ । यदे॒-

वाऽऽदित्य आसीत् । तत्तेनावारुन्धत, इति ।

यदा देवासुराः परस्परं युद्धोद्युक्तास्तदानीं विजयमपेक्षमाणा देवाः स्वकीयं वामं वमनीयं वसु धनमग्नौ सम्यक्स्थापितवन्तः । तेषामयमभिप्रायः । यद्यस्मानसुरा जेष्यन्ति । तदानीमापत्कालेऽस्माकमिदमेव धनं जीवनाय भविष्यतीति । अग्निस्तद्भाराधिक्येन तद्धनमुद्धृत्य सोऽं नाशकरोत् । तत्रेधा विभज्य पश्वादिषु स्थापितवान् । तदानीं देवाश्चासुरान्विजित्य पुनः स्वकीयं धनं प्राप्तुमैच्छन् । तदा पश्वाद्यभिमानिदेवतासु स्थापितं धनं बलादवरोक्षुमशक्ताः सन्तस्तदुत्कोचार्थं पवमानगुणकायाम्रये पुरोडाशं निरवपन् । पशवश्च पवमानाग्न्यधीनत्वात्तत्स्वरूपाः । तेन च हविषा पवमानमग्निं तर्पयित्वा पशुष्ववस्थितं धनं स्वीकृतवन्तः । एवं ते देवाः पावकगुणकायाम्रये पुरोडाशं निरवपन्नित्यनुवर्तते । अपां पावकाग्न्यधीनत्वात्तन्मुखेनाप्सु स्थितं धनं प्राप्तुवन् । तथा शुचिगुणकायाम्रये पुरोडाशं निरुप्य तस्याग्रेरदित्यरूपत्वादादित्ये स्थापितं धनमवामुवन् । तस्मादेताभ्यो देवताभ्यः प्रत्येकमष्टाकपालं पुरोडाशं निर्वपेदिति द्रव्यविधिरुन्नेयः ।

अथैतेषां हविषामाग्नेयेन हविरन्तरेण सह निर्वापं विधत्ते—

ब्रह्मवादिनो वदन्ति । तनुवो वावैता अग्न्या-  
धेयस्य । आग्नेयो वा अष्टाकंपालोऽग्न्याधेय-  
मिति । यत्तं निर्वपेत् । नैतानि । यथाऽऽत्मा  
स्यात् (३) । नाङ्गानि । तादृगेव तत् । यदे-  
तानि निर्वपेत् । न तम् । यथाऽङ्गानि स्युः ।  
नाऽऽत्मा । तादृगेव तत् । उभयानि  
सह निरुप्याणि । यज्ञस्य सात्मत्वार्यं, इति ।

याः पूर्वोक्ताः पवमानाग्न्यादिदेवतास्तिस्रस्ता अग्न्याधेयरूपस्य देववि-  
शेषस्य शरीराणि । यस्तु ताभ्योऽतिरिक्तोऽष्टाकपाल आग्नेयः सोऽग्न्या-  
धेयस्य स्वरूपभूतः पूर्वोक्तशरीरत्रयस्वामी । एवं सत्याग्नेयं निरुप्य पव-



मानहविषामनिर्वापेऽवयवरहितः केवल आत्मैव स्यात् । अथ तानि हवींषि निरुप्याऽऽश्रेयस्य निर्वापो न क्रियेत तदानीमात्मरहिताः केवला अवयवा एव स्युः । तस्मादाश्रेयेन सह पूर्वाणि त्रीणि हवींषि निरुप्याणि । तथा सति यज्ञस्य सावयवत्वं सात्मत्वं च संपद्यते ।

अथानुनिर्वाप्यहविर्द्वयं विधत्ते—

उभयं वा एतस्येन्द्रियं वीर्यमाप्यते (४) । योऽ-  
ग्निमाधत्ते । ऐन्द्राग्रमेकादशकपालमनुनिर्वपेत् ।  
आदित्यं चरुम् । इन्द्राग्नी वै देवानामर्थातया-  
मानौ । ये एव देवते अर्थातयाग्नी । ताभ्यामे-  
वास्मा इन्द्रियं वीर्यमवर्तुन्द्वे । आदित्यो भवति ।  
इयं वा अदितिः । अस्यामेव प्रतितिष्ठति, इति ।

अग्निमादधानस्येन्द्रियवीर्यस्य प्राप्त्या भवितव्यम् । अतस्तत्सिद्धयर्थमि-  
न्द्राग्निदेवताकं पुरोडाशमनुनिर्वपेत् । देवानां मध्य इन्द्राग्नोरगतसारत्वाच्चत्प्र-  
सादेनेन्द्रियवीर्यप्राप्तिर्भवति । अगतसारत्वं चानयोर्जेतृत्वादवगन्तव्यम् । जयश्च  
राजसूयप्रकरणे पठ्यते—“देवा चा ओषधीष्वजिमयुः । ता इन्द्राग्नी उदजय-  
ताम्” इति । आदित्यचरुनिर्वापेण भूम्यां प्रतितिष्ठति । भूमेरखण्डनीयत्वेना-  
दितित्वात् ।

अस्य चरोः सहकारिद्रव्यं घृतं विधत्ते—

धेनूँ वा एतद्वेतः (५) । यदाज्यम् ।  
अनडुहस्तण्डुलाः । मिथुनमेवावर्तुन्द्वे ।  
घृते भवति । यज्ञस्याल्लक्षान्तत्वाय, इति ।

आज्यस्य धेनुनिष्पाद्यत्वाच्चद्वेतस्त्वम् । तण्डुलानां चानदुहाकृष्टायां भूमौ  
निष्पाद्यत्वाच्चद्वेतस्त्वम् । अत उभयमेलने सति मिथुनं संपद्यते । तस्माच्चरुनि-  
ष्पत्तये घृते तण्डुलाः प्रक्षेप्तव्याः । एतेन घृतेन यज्ञस्याल्लक्षान्तत्वं संपद्यते । लृक्षो  
रूक्षः स्नेहरहितः परुषः । तद्वैपरीत्याचालूक्षः । तादृशोऽन्तः समीपवर्ती द्रव्यवि-  
शेषो यज्ञस्य सोऽयमल्लक्षान्तस्तस्य भावोऽल्लक्षान्तत्वं तत्सिद्धये घृतस्वीकारः ।

यदुक्तं सूत्रेण—“चतुर्धाकरणकाल आदित्यं ब्रह्मणे परिहरति तं चत्वार  
आर्पेयाः प्राश्नन्ति” इति । तदिदं विधत्ते—

चत्वारं आर्पेयाः प्राश्नन्ति । दिशा-  
मेव ज्योतिषि जुहोति, इति ।

योऽयमादित्यश्चरुस्तस्यैतद्विषयतुर्धाकरणं नास्ति किं तु ब्रह्मणो हस्ते सर्वं  
दत्त्वा चत्वार ऋत्विजः प्राश्नीयुः । तेषां श्रुताध्ययनसंपन्नत्वादाप्येतत्त्वम् । अतः  
एवान्यत्राऽऽम्नातम्—“आर्पेयो यः शुश्रुवान्” इति चतुःसंख्यासाम्भवेन  
दिशां चतसृणां संवन्धिनि ज्योतिषि हुतं भवति ।

उक्तानां हविषां कालविशेषं विधत्ते—

पशवो वा एतानि हवींश्पि । एष रुद्रः । यदग्निः  
( ६ ) । यत्सद्य एतानि हवींश्पि निर्वपेत् ।  
रुद्राय पशूनपि दध्यात् । अपशुर्यजमानः  
स्यात् । यन्नानुनिर्वपेत् । जनवरुद्धा अस्य  
पशवः स्युः । द्वादशसु रात्रीष्वनुनिर्वपेत् ।  
संवत्सरप्रतिमा वै द्वादश रात्रयः । संवत्सरेणै-  
वास्मै रुद्रः शमयित्वा । पशूनवरुद्धे, इति ।

अत्रेदं विचिन्त्यते—यस्मिन्दिनेऽग्नय आहितास्तस्मिन्दिने किमेतानि  
हवींश्पि निर्वपेत्किं वा नेति । तत्र निर्वापो न युक्तः । एतेषां हविषां पशुसा-  
धनत्वेन पशुरूपत्वात् । आहितस्य चाग्नेः क्रूरदेवत्वात्तस्मै क्रूराय पशुसमर्पणप्र-  
सङ्गाद्यजमानोऽन्यपशुः स्यात् । अनिर्वापक्षे तु पशवो न संपादिताः स्युः ।  
अतो दोषद्वयपरिहारायाऽऽधानादूर्ध्वं द्वादशसु रात्रीषु गतासु पश्चाद्द्वीपि  
निर्वपेत् । द्वादशसंख्याया मासद्वारेण तासां संवत्सरसदृशत्वादितद्यजमानार्थं  
संवत्सरेणैवाग्निं शान्तं कृत्वा पशून्प्राप्नोति ।

तन्निर्वापे कंचिद्विशेषं विधत्ते—

यदेकमेकमेतानि हवींषि निर्वपेत् ( ७ ) । यथा  
त्रीण्यावपनानि पूरयेत् । तादृक्त्वात् । न प्रजनन्मु-  
च्छिपेत् । एकं निरुप्य । उत्तरे समस्येत् । तृतीयमे-  
वास्मै लोकमुच्छिपति प्रजननाय । तं प्रजया पशु-  
भिरनुप्रजायते । अथो यज्ञस्यैवैषाऽभिक्रान्तिः, इति ।

एतानि त्रीणि पवमानहवींषि पृथग्पृथगेव निर्वपेदिति केषांचिन्मन्त्रानां  
पक्षः । तस्मिन्पक्षे यथा लोके त्रीणि बीजावापस्थानानि क्षेत्राणि बीजैः पूरि-  
तानि भवन्ति तथा लोकत्रयस्यापि त्रिभिर्हविर्भिः पूरितत्वाद्यजमानस्य स्वात-  
क्येण प्रजोत्पत्तिस्थानं किमपि नावशिष्येत् । तस्मात्प्रथममेकं हविः पृथङ्निरुप्य  
द्वितीयतृतीये हविषी संभूय निर्वपेत् । तथा सति निर्वापद्वयेन लोकद्वयस्यैव  
पूरितत्वाच्चतृतीयो लोको यजमानस्य प्रजोत्पादनायावशेषितो भवति । ततस्तं  
लोकमनु यजमानः प्रजापशुसमृद्धो भवति । अपि च यच्चतृतीयलोकावशेषणमेवा  
यज्ञस्यैवाभिक्रान्तिरभितो व्याप्तिः । प्रजापशुरूपस्य तत्फलस्य निष्पन्नत्वात् ।

यदुक्तं सूत्रकारेण—“प्राथोऽश्वप्रथमा अभिमव्रजन्ति दक्षिणतो ब्रह्मा रथं  
रथचक्रं वा प्रवर्तयति यावच्चक्रं त्रिः परिवर्तते” इति । तदेतद्विधत्ते—

रथचक्रं प्रवर्तयति । मनुष्यरथे-

नैव देवरथं प्रत्यवरोहति, इति ।

गार्हपत्यादाहवनीयं मर्त्यैः प्रणयनकाले रथचक्रस्य प्रवर्तनम् । अनेन मनु-  
ष्यरथप्रवर्तनेन नीयमानाग्न्यर्थं देवरथ एव प्रवर्तितो भवति ।

अथ मीमांसासमुत्प्रेन होमनिर्णयं करोति—

ब्रह्मवादिनो वदन्ति । होतव्यमग्निहोत्रांश्च न  
होतव्याश्चेति । यद्यजुषा जुहुयात् । अयथा-  
पूर्वमाहुती जुहुयात् । यत्र जुहुयात् । अग्निः

पराभवेत् । तूष्णीमेव होतव्यम् । यथापूर्व-  
माहुती जुहोति । नाग्निः पराभवति, इति ।

नेयं नित्याग्निहोत्रविषया मीमांसा । तस्य पवमानेष्टिभ्य ऊर्ध्वं प्रवर्तिष्यमा-  
णत्वात् । किंत्वाधानाङ्गमेतत्किञ्चित्कर्म । पूर्णाहुतेः प्राक्पवर्तमानत्वात् । “पूर्णा-  
हुत्यन्तमग्न्याधेयम् ” इत्याश्वलायनेनोक्तम् । अस्य चाऽऽधानाङ्गस्याग्निहो-  
त्रस्य मन्त्रेण होमे सत्ययथापूर्वत्वं प्रसज्येत । तथा हि । अग्निहोत्रशब्दोऽत्र  
नित्याग्निहोत्रधर्मानतिदिशति । नित्याग्निहोत्रे च—“सूर्यो ज्योतिर्ज्योतिः सूर्यः  
स्वाहा ” इति । अयमहनि पठितो होममन्त्रः सोऽत्र प्रसक्तः । अहन्वेव हूय-  
मानत्वात् । प्रकृतिभूते त्वग्निहोत्रे रात्रावेवोपक्रमात् । “ अग्निर्ज्योतिर्ज्योतिः-  
रग्निः स्वाहा ” इति मन्त्रस्य रात्रिहोमाङ्गत्वात्तेन मन्त्रेण प्रथममनुष्ठाय पश्चा-  
त्प्रातःकाले “ सूर्यो ज्योतिः ” इति मन्त्रेणानुष्ठानमित्येष क्रमः । इह त्वादा-  
वेव “ सूर्यो ज्योतिः ” इति मन्त्रेणानुष्ठाने प्रकृतिवैलक्षण्यादयथापूर्वत्वम् ।  
अहोमपक्षे त्वाधानेनोत्पन्नोऽग्निराहाराभावात्पराभूतो भवेत् । अतो दोषद्वयं  
परिहर्तुं मन्त्रं परित्यज्य तूष्णीमेव होतव्यम् । तथा सति मन्त्रवैपरीत्याभावाद-  
यथापूर्वत्वदोषो न भवति । होमस्यानुष्ठितत्वादग्नेः पराभवोऽपि न भवति ।

यदुक्तं सूत्रकारेण—“आग्नेयस्य दक्षिणाकाले दक्षिणां ददात्यजं पूर्णपात्रमु-  
पवर्हणं सार्वसूत्रमित्यग्नीध उपवर्हणं ददात्यश्वं ब्रह्मणेऽध्वर्यवे वाऽऽहवनीयदे-  
शेऽनङ्वाहमध्वर्यवेऽपरेण गार्हपत्यं धेनुः होत्रे वासो गावौ मिथुनौ गावौ नवं  
च रथं ददाति तानि साधारणानि सर्वेषामा द्वादशभ्यो ददातीत्युक्त्वाऽऽह  
कामधूर्ध्वं देयमपरिमितस्यावरुद्ध्या इति विज्ञायते । ऊर्ध्वमादिष्टदक्षिणाभ्यो  
यदति पददेया द्वादश देयाश्चतुर्विंशतिर्देया इति ता विकल्पन्ते” इति । तदे-  
तत्सर्वं क्रमेण विधत्ते—

अग्नीधे ददाति ( ९ ) । अग्निमुखानिवर्तून्प्री-  
णाति । उपवर्हणं ददाति । रूपाणामवरुद्धये ।  
अश्वं ब्रह्मणे । इन्द्रियमेवावरुद्धे । धेनुः होत्रे ।  
आशिपं एवावरुद्धे । अनङ्वाहमध्वर्यवे । व-

ह्विर्वा अ॒न॒ङ्गान् । वह्निर॑ध्व॒र्युः ( १० ) ।  
 वह्नि॑नै॒व वह्नि॑ह्य॒ज्ञस्या॑व॒रुद्धे॑ । मि॒थुनौ॑ गा॒र्वी  
 ददा॑ति । मि॒थुन॑स्याव॒रुद्धे॑ । वा॒सो॑ ददा॑ति ।  
 स॒र्वदे॒वत्यं॑ वै वा॒सः । सर्वा॑ ए॒व दे॒वताः॑ प्रीणा॒-  
 ति । आ द्वा॑द॒शभ्यो॑ ददा॑ति । द्वा॑द॒श मा॒साः  
 संवत्स॑रः । संवत्स॑र ए॒व प्र॒ति॒ति॒ष्ठति॑ । काम॑मू॒र्ध्व  
 दे॒यम् । अ॒प॒रि॒मि॒तस्या॑व॒रुद्धे॑ ( ११ ), इति ।

आ॒दि॒त्ये तृ॒तीयम॑प्स्वासीत्तत्तेनावा॑रुन्वत॒ स्यादा॑प्यते॒ रेतोऽग्नि॑रेकमे॒तानि॑  
 ह॒वीर॑पि॒ निर्व॑पेत्प्रत्य॒वरो॑हति॒ ददा॑त्यध्व॒र्युर्दे॒यमेकं॑ च ॥

इति कृष्णयजुर्वेदीयतैत्तिरीयब्राह्मणे प्रथमकाण्डे प्रथमप्रपाठके  
 पष्ठोऽनुवाकः ॥ ६ ॥

आग्नीध्रेण तत्तद्गतावग्रेरिध्यमानत्वात्तस्मै दत्तेन द्रव्येणाग्निसहितानामृतूनां  
 प्रीतिः । तस्मै यदेयमुपवर्हणं शिरसः पृष्ठस्य वाऽऽधारभूतं तस्य कार्यासशा-  
 णोर्णादिभ्यैः शुक्लनीलपीतादिवर्णैः सर्वैः सूत्रैर्निष्पन्नत्वात्तेन रूपाणां प्राप्तिः ।  
 अश्वस्य भजापतिचक्षुर्जन्यत्वात्तेनेन्द्रियमाप्तिः । दातव्याया धेनोः कामधेनुरू-  
 पत्वादाशिषां प्राप्तिः । अनङ्गाञ्चकदं वहति । अग्निश्च द्रव्यं वहति । अध्वर्यु-  
 रप्यनुष्ठानं वहति । ततः समानत्वाद्बलीवर्दरूपेणाध्वर्युरूपेण च वह्निनैव  
 यज्ञस्य वह्नियज्ञसंवन्धिहविर्वाहनमग्निं प्राप्नोति । गोमिथुनेन मनुष्यमिथुन-  
 प्राप्तिः । वाससः सर्वदेवत्यत्वं दीक्षाप्रकरणे—“अग्नेस्तूषाधानं वायोर्वातपानम्”  
 इत्यादिवाक्येन प्रतिपादितम् । आ द्वादशभ्यो गोभ्य इति शेषः । उक्तदक्षि-  
 णाभ्य ऊर्ध्व—“यद्देया द्वादश देयाः” इत्यादिशाखान्तरोक्तं बहुपक्षानुसा-  
 रेण स्वाभिमतं यावत्तावदेयम् । तेनापरिमितफलप्राप्तिः । अत्र भीमासा ।  
 एकादशाध्यायस्य चतुर्थपादे चिन्तितम्—

“पवमानेष्टिहविषां तन्नं भेटोऽथ वाऽग्निमः ।

साध्यदेशाद्यभेदान्नो काम्ये भेदोक्तितोऽन्तिमः” ॥

आधानप्रकरणे पठ्यते—“अग्नये पवमानायाष्टाकपालं निर्वपेदग्नये पाचका-

यामये शुचये” इति । तैरैर्देविभिः साध्यस्याग्नेरेकत्वादेशाद्यभेदाच्चाङ्गानां तद्धमिति प्राप्ते द्यूमः—“यः कामयेतोत्तरं वसीयाञ्छेयान्स्यामिति तस्या-  
ग्रये पवमानाय निरुप्याथ पावकाय शुचये चोत्तरे हविषी समानवर्हिषि  
निर्वपेत्” इति वचनात्काम्यप्रयोगे प्रथमस्य हविषोऽङ्गभेदः । उत्तरयोस्तद्धमम् ।  
नित्यप्रयोगे तु प्रयाणां तद्धमम् । द्वादशाध्यायस्य चतुर्थपादे चिन्तितम्—

“एका देया समुच्यं विकल्प्यं वाऽऽद्य आनतेः ।

सौलभ्यादन्तिमो नैरपेक्ष्यात्संख्यान्तरादपि” ॥

आधाने ध्रूयते—“एका देया पददेया द्वादश देयाः” इत्यादि । तत्र  
सोमक्रयन्यायेनाऽऽनतेः सौलभ्यात्समुच्य इति चेत् । मैवम् । संख्यानां  
ब्रीह्यादिवत्परस्परनैरपेक्ष्यावगमात् । समुच्ये तु ध्रूयमाणाभिः संख्याभिः  
संख्यान्तरस्य द्युर्वारत्वाच्च । तस्माद्विकल्पः ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीय-

ब्राह्मणमाप्त्ये प्रथमंकाण्डे प्रथमप्रपाठके षष्ठोऽनुवाकः ॥ ६ ॥

अथ सप्तमोऽनुवाकः ।

षष्ठे हविर्धिशेषा दक्षिणाधोक्ताः । अथ सप्तम आधानमन्त्रा उच्यन्ते ।  
तत्राऽऽदौ गार्हपत्यविषयं मन्त्रमाह—

धर्मः शिरस्तदयमग्निः । संप्रियः पशुभिर्भु-

वत् । छर्दिस्तोकाय तनयाय यच्छ, इति ।

घर्मो दीप्तिर्ज्वाला स च घर्मोऽग्निश्शरीरस्य शिरःस्थानीयः । तच्च शिरोऽयं  
पुरोवर्ती गार्हपत्योऽग्निः । तादृश हे गार्हपत्याग्ने त्वमस्मदीयैः पशुभिः सह  
संप्रियो भुवत्सम्यक्प्रीतियुक्तो भव । ततोऽस्मदपत्याय तदीयापत्याय च छर्दि-  
र्यच्छ तेजो देहि ।

अथान्वाहार्यपचनविषयं मन्त्रमाह—

वार्तः प्राणस्तदयमग्निः । संप्रियः पशुभिर्भुवत् ।

स्वदितं तोकाय तनयाय पितुं पंच, इति ।

घोऽयमग्निरसो वायुः सोऽग्नेः प्राणस्तत्प्राणरूपमयमाधीयमानोऽन्वाहार्यप-  
चनोऽग्निः । हेऽन्वाहार्यपचन त्वमस्मदीयैः पशुभिः सह संप्रियो भव । अस्म-  
त्पुत्राय तत्पुत्राय च स्वदितं स्वापुयुक्तं पितुमर्शं पंच पक्षं कुरु ।

अथाऽऽहवनीयदेशं प्रति गमनमन्त्रमाह—

प्राचीमनुप्रदिशं प्रेहि विद्वान् । अग्नेरग्ने पुरो  
अग्निर्भवेह । विश्वा आशा दीद्यानो विभाहि ।  
ऊर्जं नो धेहि द्विपदे चतुष्पदे ( १ ) , इति ।

हेऽग्ने त्वं विद्वान्मार्गं जानन्प्रार्चीं प्रदिशमनु प्रागारूपां प्रकृष्टां दिशमनु-  
लक्ष्य प्रेहि प्रकर्षेण गच्छ । गत्वा चेहाऽऽयतने प्रथममाहितस्य गार्हपत्य-  
स्याग्नेः पुरोऽग्निः पूर्वदिग्वर्ती यद्विर्भव । ततो दीद्यानः प्रकाशमानो विश्वा  
आशाः सर्वा दिशो विभाहि विशेषेण प्रकाशय नोऽस्मदीयाय द्विपदे मनुष्याय  
चतुष्पदे पशवे चोर्जं धेहि देह्यन्नरसं संपादय ।

अथाऽऽहवनीयविषयं मन्त्रमाह—

अर्कश्चक्षुस्तदसौ सूर्यस्तदयमग्निः । संप्रियः  
पशुभिर्भुवत् । यत्ते शुक्रं शुक्रं वर्चः शुक्रा  
तनूः । शुक्रं ज्योतिरजस्रम् । तेन मे दीदिहि  
तेन त्वाऽऽदधे । अग्निनाऽग्ने ब्रह्मणा, इति ।

अर्कोऽर्चमानो मण्डलात्मा वह्निशरीरस्य चक्षुःस्थानीयस्तच्चक्षुःस्वरूपमसौ  
दिवि दृश्यमानः सूर्यरूपः स सूर्योऽयमाधीयमान आहवनीयोऽग्निः । हे  
आहवनीयास्मदीयैः पशुभिः संप्रियो भव । हे शुक्र दीप्यमानाऽऽहवनीय ते  
त्वदीयं यच्छुक्रं वर्चो वहिः प्रसृतं दीप्तिरूपं तेजो या च शुक्रा तनूज्वालारूपं  
शरीरं यदप्यजस्रं शुक्रं ज्योतिः सर्वदा वर्तमानो भारूपशरीरगतप्रकाशस्तेन  
सर्वेण मे दीदिहि मां प्रकाशय । हेऽग्ने ब्रह्मणा परिवृढेन—“अर्कश्चक्षुः”  
इति मन्त्रेण तेन पूर्वोक्तगुणयुक्तेनाग्निनाऽऽहवनीयरूपेण त्वामिहाऽऽदधे ।

अथाऽऽहितस्याग्नेरभिमन्त्रणमन्त्रमाह—

आनशे व्यानशे सर्वमायुर्व्यानशे, इति ।

अयमग्निरानशे जाठराग्निरूपेण भोक्तृशरीरं व्याप्तवान् । तथा व्यानशे  
विविधं भोग्यजातं व्याप्तवान् । तथा सर्वमायुर्व्यानशेऽपमृत्युपरिहारेण संपूर्ण-  
मायुः संपादितवान् ।

ये ते अग्ने शिवे तनुवौ । विराट् च स्वराट् च ।  
ते मां विशतां ते मां जिन्वताम् (२) । ये ते  
अग्ने शिवे तनुवौ । सम्राट् चाभिभूश्च । ते मा  
विशतां ते मां जिन्वताम् । ये ते अग्ने शिवे  
तनुवौ । विभूश्च परिभूश्च । ते मां विशतां ते  
मां जिन्वताम् । ये ते अग्ने शिवे तनुवौ । प्रभ्वी  
च प्रभूतिश्च । ते मा विशतां ते मां जिन्वताम् ।  
यास्ते अग्ने शिवास्तनुवः । ताभिस्त्वाऽऽदधे ।

कल्पः—“अथ यजमानः शिवा जपति—ये ते अग्ने शिवे तनुवौ विराट्  
च स्वराट् च ते मा विशतां ते मा जिन्वतां ये ते अग्ने शिवे तनुवौ सम्राट्-  
चाभिभूश्च ते मा विशतां ते मा जिन्वतां ये ते अग्ने शिवे तनुवौ विभूश्च  
परिभूश्च ते मा विशतां ते मा जिन्वतां ये ते अग्ने शिवे तनुवौ प्रभ्वी  
च प्रभूतिश्च ते मा विशतां ते मा जिन्वतां यास्ते अग्ने शिवास्तनुव-  
स्ताभिस्त्वाऽऽदधे ” इति । विराडादिभिः प्रभूतिपर्यन्तैरष्टाभिः शब्दैरुक्ता  
अग्नेः शिवाः शान्तास्तनुवः । हेऽग्ने ते त्वदीये विराट्स्वराडाख्ये ये शान्ते  
तनू ते उभे मां प्रविश्य ग्रीणयताम् । एवमुत्तरत्रापि । विविधं राजत इति  
विराट् । स्वयमेव राजत इति स्वराट् । सम्यग्राजत इति सम्राट् । वैरिणोऽ-  
भिभवतीत्यभिभूः । विशिष्टेन रूपेण भवतीति विभूः । परितो भवतीति  
परिभूः । आह्वालक्षणेन प्रभुत्वेन युक्ता प्रभ्वी । प्रकृष्टेनैश्वर्येणोपेता प्रभूतिः ।  
हेऽग्ने या एतास्ते त्वदीयाः शिवास्तनुवस्ताभिर्युक्तं त्वामिहाऽऽदधे ।

यास्ते अग्ने शिवास्तनुवः । ताभिर्मुं गच्छ, (३) ॥

चतुष्पदे जिन्वतां तनुवस्त्रीणि च ॥

इति कृष्णयजुर्वेदीयतैत्तिरीयब्राह्मणे \*प्रथमाष्टके प्रथमाध्याये

सप्तमोऽनुवाकः ॥ ७ ॥



कल्पः—“यास्ते अग्ने घोरास्तनुवस्ताभिरमुं गच्छ इति यजमानो द्वेव्याय  
प्रहिणोति” इति । घोरतनवः क्षुत्तृष्णादिरूपाः । तथा चाऽऽरण्यकाण्डे समा-  
न्नातम् “यास्ते अग्ने घोरास्तनुवः क्षुच मृष्णा च” इत्यादि । ताभिर्घो-  
राभिस्तनुभिरमुं शब्दं गच्छ प्राप्नुहि ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीय-  
ब्राह्मणभाष्ये प्रथमकाण्डे प्रथमप्रपाठके सप्तमोऽनुवाक ॥ ७ ॥

अथाष्टमोऽनुवाक ।

आधानमन्त्राः सप्तमेऽभिहिताः । अष्टमे तद्ब्राह्मणमुच्यते । तत्र घीनाधान-  
मन्त्रान्विनियुक्ते—

इ॒मे वा ए॒ते लो॒का अ॒ग्नयः॑ । ते यद॒व्यावृ॒त्ता  
आ॒धीये॒रन् । शो॒चये॒युर्य॒जमान॑म् । ध॒र्मः शिर॑ इति  
गा॒र्हिप॒त्यमा॑र्दधाति । वा॒तः प्रा॒ण इत्य॑न्वाहार्य॒पर्व-  
न॑म् । अ॒र्कश्चक्षु॑रित्या॒हव॒नीर्य॑म् । तेनै॒वैना॒व्या-  
व॑र्तयति । तथा न शो॒चय॑न्ति य॒जमान॑म्, इति ।

एते त्रयोऽग्नयस्त्रित्वसाम्यादिमे त्रयो लोका भवन्ति । ते यदि परस्परमव्या-  
वृत्ताः समुदिता आधीयेरन्तदा दाहाधिक्येन यजमानं संतापयेयुः । अतस्त्रि-  
भिर्मन्त्रैः पृथगादध्यात् । तेन व्यावृत्ताः सन्तस्तापाधिकाभावाद्यजमानं नैव  
संतापयन्ति ।

अथाऽऽधानकाले सामगानं विधत्ते—

रथ॑न्तर॒मभि॑गायते गा॒र्हिप॒त्य आ॒धीय॑माने । रथ-  
न्तरो॒ वा अ॒यं लो॒कः ( १ ) । अ॒स्मिन्ने॒वैनं  
लो॒के प्र॑तिष्ठित॒मार्ध॑त्ते । वा॒मदे॒व्यम॑भिगायत  
उ॒ग्निय॑माने । अ॒न्तरि॑क्षं वै वा॒मदे॒व्यम् । अ॒न्त-  
रि॑क्ष ए॒वैनं॒ प्र॑तिष्ठित॒मार्ध॑त्ते । अथो॒ शान्ति॑र्वै

वामदेव्यम् । शान्तमेवैनं पशव्यमुद्ध-  
रते । बृहदभिर्गायत आहवनीयं आधी-  
यमाने । बर्हिर्तो वा असौ लोकः । अमु-  
ष्मिन्नेवैनं लोके प्रतिष्ठितुमार्थत्ते, इति ।

“अभि स्वा शूर नोनुमः” इत्यस्यामृच्युत्पन्नं रथंतरम् । “कया नधिन्न  
आभुवत्” इत्यस्यामृच्युत्पन्नं वामदेव्यम् । ‘त्वामिद्धि हवामहे’ इत्यस्यामृच्यु-  
त्पन्नं बृहत् । रथंतरादीनां भूरादिलोकभोगहेतुत्वात्तल्लोकरूपत्वम् । अत  
एतेषां गाने सति तत्तल्लोकेऽग्निः प्रतिष्ठितो भवति । अपि च वामदेव्य-  
स्योपद्रवशान्तिकरत्वात्पशुप्राप्तिहेतुत्वाच्चैनमुद्रियमाणमग्निं शान्तं पशुसाधनं च  
कृत्वोद्धरति ।

पुनरपि सामद्वयं विधत्ते—

प्रजापतिरग्निमसृजत ( २ ) । सोऽश्वो वारो  
भूत्वा पराङ्मैव । तं वारवन्तीयेनावारयत ।  
तद्धारवन्तीयस्य वारवन्तीयत्वम् । श्यैतेन  
श्येती अंकुरुत । तच्छ्यैतस्य श्यैतत्वम् ।  
यद्धारवन्तीयमभिगायते । वारयित्वैवैनं प्रति-  
ष्ठितुमार्थत्ते । श्यैतेन श्येती कुरुते, इति ।

यः प्रजापतिना सृष्टोऽग्निः स वारोऽश्वो भूत्वा पुनरावृत्तिरहितः पलायन-  
मकरोत् । यो हस्तद्वयेन खलिनं गृहीत्वा बलान्निवारणीयः स वारः । तं वार-  
मश्वं पलायमानं वारवन्तीयेन साम्ना प्रजापतिर्निवारयामास । “अश्वं  
नत्वा वारवन्तम्” इत्यस्यामृच्युत्पन्नं वारवन्तीयम् । निवारणहेतुत्वात्तस्य  
वारवन्तीयं नाम संपन्नम् । निवारितमश्वं श्यैतसाम्ना श्यैतीकृतवान्स्वाधीनी-  
कृतवानित्यर्थः । “अभि प्रवः सुराधसम्” इत्यस्यामृच्युत्पन्नं श्यैतम् । स्वाधी-  
नकरणहेतुत्वात्तस्य श्यैतनाम संपन्नम् । अतो वारवन्तीयसाम्ना पलायनं  
निवार्य प्रतिष्ठितमग्निमाधाय श्यैतगानेनाग्निं स्वाधीनं करोति ।

आधानमग्रे शिरःशब्दतात्पर्यं दर्शयति—

घर्मः शिर इति गार्हपत्यमादधाति । सशीर्षाणमे-  
वैनमाधत्ते ( ३ ) । उपैनमुत्तरो यज्ञो नमति, इति ।

अग्रेः शिरःसहितत्वे सति न्यूनत्वाभावाद्युत्तरो दर्शपूर्णमाससोमादिरेन  
प्राप्नोति ।

संप्रियशब्दतात्पर्यं दर्शयति—

रुद्रो वा एषः । यदग्निः । स आधीय-  
मान ईश्वरो यजमानस्य पशून्हिंसितोः ।  
संप्रियः पशुभिर्भुवदित्याह । पशुभिरेवैन-  
संप्रियं करोति । पशूनामहिंसायै, इति ।

आधीयमानस्याग्रेः क्रूरत्वेन पशून्हिंसितुं समर्थत्वादहिंसार्थं पशुभिः सह  
संभ्रीतिं मन्त्रेण करोति ।

यच्छेति पदस्याऽऽशीरर्थं दर्शयति—

छर्दिस्तोकाय तनयाय यच्छेत्याह ।  
आशिर्पमेवैतामाशास्ते, इति ।

प्राणशब्दस्य तात्पर्यं दर्शयति—

वार्तः प्राण इत्यन्वाहार्यपचनम्  
( ४ ) । सप्राणमेवैनमाधत्ते, इति ।

स्वदितपितुशब्दयोस्तात्पर्यं दर्शयति—

स्वदितं तोकाय तनयाय पितुं पचे-  
त्याह । अन्नमेवास्मै स्वदयति, इति ।

प्राचीं प्रेहीति पदद्वयस्य तात्पर्यं दर्शयति—

प्राचीमनुं प्रदिशं प्रेहिं विद्वानित्याह । विभक्तिरेवै-

नयोः सा । अथो नानावीर्यावेवैनौ कुरुते, इति ।

येयं प्राच्यां दिशि गतिरयमेवैनयोराहवनीयगार्हपत्ययोर्विभागः । अपि च विभागे सति पूर्वोक्तरीत्या द्वयोः पृथक्सामर्थ्यं भवति ।

धेहीति पदस्याशीऽऽर्यत्वं दर्शयति—

ऊर्जं नो धेहि द्विपदे चतुष्पद  
इत्याह । आशिपमेवैतामाशास्ते, इति ।

अर्कशब्दस्य तात्पर्यं दर्शयति—

अर्कश्चक्षुरित्याहवनीर्यम् । अर्को वै देवा-  
नामन्नम् ( ५ ) । अन्नमेवावैरुद्धे, इति ।

अर्चनीयत्वव्युत्पत्त्या देवानामन्नकारित्वादन्नमाप्तिः ।

दीदिदिशब्दस्य समिन्धनार्थत्वं दर्शयति—

तेन मे दीदिहीत्याह । समिन्ध एवैनम्, इति ।

पूर्वपक्षहेतुत्वेन मन्त्रस्य कंचिद्विनियोगं दर्शयति—

आनशे व्यानश इति त्रिरुदिङ्गयति । त्रयं इमे  
लोकाः । एष्वेवैनं लोकेषु प्रतिष्ठितमार्धत्ते, इति ।

हस्ते धृतस्याग्नेस्त्रिवारमूर्ध्वचलनेन लोकत्रयमतिष्ठति ।

तमेतं दूषयित्वा विनियोगान्तरं दर्शयति—

तत्तथा न कार्यम् । वीङ्कितमप्रतिष्ठितमा-  
दधीत । उद्धृत्यैवाऽऽधाराभिमन्त्र्यः ।  
अवीङ्कितमेवैनं प्रतिष्ठितमार्धत्ते, इति ।

त्रिरूर्ध्वचलनेन वीङ्कितं विविधं चालितमप्रतिष्ठितमग्निमाहितवान्भवेत् । तस्मात्तथोर्ध्वचलनं न कार्यम् । किं तु हस्ते सकृदुद्धृत्यैवाऽऽयतने तमग्निमाधाय पश्चात्तोऽग्निरनेन मन्त्रेण मन्त्रणीयः । तथा सति विविधचलनरहितं स्थिरत्वेन प्रतिष्ठितमग्निमाहितवान्भवति ।

विराडादिशब्दानां तात्पर्यं दर्शयति—

वि॒राट् च॒ स्व॒राट् च॒ यास्ते॑ अ॒ग्ने शि॒वास्त॒नुव॒-  
स्ताभि॒स्त्वाऽऽद॑ध॒ इत्या॑ह । ए॒ता वा अ॒ग्नेः  
शि॒वास्त॒नुवः॑ । ताभि॒रेवै॒न॒ सम॑र्धयति, इति ।

मन्त्रान्तरं विनियुक्ते—

यास्ते॑ अ॒ग्ने घो॒रास्त॒नुव॒स्ताभि॒रमुं॑ ग॒च्छेति॑ ब्रूया॒द्यं  
द्वि॒प्यात् । ताभि॒रेवै॒न॒ परा॑भावयति ( ६ ), इति ।

लोकोऽसृजतैनृमार्धत्वेऽन्वाहार्यपचनं देवानामन्नमेन प्रतिष्ठितमार्धत्वे पञ्च च ॥

इति कृष्णयजुर्वेदीयतैत्तिरीयब्राह्मणे प्रथमाष्टके प्रथमा-

ध्यायेऽष्टमोऽनुवाकः ॥ ८ ॥

यं पुरुषमसौ यजमानो द्विप्यात्तं प्रत्येतं मध्वं ब्रूयात् । तथा सति ताभिरेव घोराभिस्तनुभिरेन द्वेप्यं विनाशयति । अथ मीमांसा । दशमाध्यायस्याष्टमपादे चिन्तितम् ।

“उन्नेयो ब्रह्मगानस्य निपेधो विहितस्तुतिः ।

विकल्पितो वा शून्योऽपि वपोत्खेद इव स्तुतिः ॥

विध्यनन्वयतोऽस्तोत्रं ब्रह्मोद्गाता तथा सति ।

विषयैक्याद्विकल्पोऽत्र षोडशिशग्रहवन्मतः” ॥

आधाने वामदेव्यादिसाम्नां गानानि विहितानि । आधान एवेदमपरमा-  
न्नायते—“उपवीता वा एतस्याग्रयो भवन्ति यस्याग्न्याधेये ब्रह्मा सामानि  
गायति” इति । उपशब्दः सामीप्यं ब्रूते । वीता विगताः कालविलम्बमन्तरेण  
परित्यक्ता इत्यर्थः । अनया निन्दया ब्रह्मणः सामगाननिपेध उन्नीयते । स  
निपेध उद्गातृविहितं वामदेव्यादिसामगानं स्तौति । ननु ब्रह्मणः सामगानमम-  
सक्तम् । अतस्तन्निपेधोऽत्यन्तमसंभावितत्वाच्छशविपाणवच्छून्यः । न हि बन्ध्या-  
पुत्रो वा तद्वधो वा संभावयितुं शक्नोते । तथा सति तादृशेन निपेधेन कथं स्तुति-  
रिति चेत् । वपोत्खेदवदिति ब्रूमः । स आत्मनो वपामुद्विषददित्यनेनात्यन्ता-  
संभावितार्थेन यथा प्राजापत्यस्य तूपरस्याजस्य विधिः स्तूयते तद्वदिति प्राप्ते  
ब्रूमः । नेदं वामदेव्यादि साम विधीनां स्तोत्रं भवितुमर्हति । विधीनामनेक-

स्वेन स्वस्वसंनिधिपठितैरर्थवादैर्निराकाङ्क्षत्वेन च तदन्वयायोगात् । का तर्ह्यस्य वाक्यस्य गतिरिति चेत् । उच्यते । ब्रह्मशब्दोऽत्र विप्रत्वजातिद्वारेणोद्घातारं झूते । यस्य च गानं प्रसक्तं तस्मिन्निषेधे सति विधिनिषेधाभ्यामेकविषयाभ्यामुद्घातुर्गानं विकल्प्यते । मीमांसा । एकादशाध्यायस्य तृतीयपादे चिन्तितम् ।

“प्रतिकर्म पृथक्कार्यमाधानं यदि वा सकृत् ।

अन्याङ्गवत्पृथक्त्वं स्वकालत्वसमत्वतः” ॥

वसन्ते ब्राह्मणोऽग्निमादधीतेति विहितमाधानं प्रयोज्याङ्गवत्प्रतिकर्म पृथक्कार्यमिति चेत्, मैवम् । आधानस्य स्वातन्त्र्येण वसन्तादिकाले विहिते तत्प्रतिकर्मकालेषु पृथगनुष्ठानायोगात् । स्वकालेऽनुष्ठितस्य सर्वैः कर्मभिः संबन्धः समानः । न च प्रकरणेन विशेषो नियन्तुं शक्यः । आधानस्यानारभ्याधीतत्वात् । “आहवनीये जुहोति” इत्यादिवाक्येन त्वैष्टिकपाशुकसौमिकदार्बिकहोमेषु संबन्धः साधारणः भूतिपाद्यते । तस्मात्तन्नेषानुष्ठेयम् । यद्यप्याधानं नेष्ट्यादिकर्मणां साक्षादङ्गं तथाऽपि पृथक्फलाभावादाहवनीयादिद्वारा कर्मोपकारित्वाच्चाङ्गत्वमभ्युपेत्येयं चिन्ता ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीय-  
ब्राह्मणभाष्ये प्रथमकाण्डे प्रथमप्रपाठकेऽष्टमोऽनुवाकः ॥ ८ ॥

अथ नवमोऽनुवाकः ।

अष्टम आधानमष्टम्याख्यानमुक्तम् । अथ नवमे ब्रह्मौदनमुच्यते । तत्राऽऽदौ तावद्ब्रह्मौदनात्पराचीनमाधानात्पराचीनमग्निमन्थनमुच्यते । यदुक्तं सूत्रकारेण—  
“ब्रह्मौदनिकाद्भस्मापोह तस्मिन्शमीगर्भादग्निं मन्थति” इति । तदिदं विधत्ते—

शमीगर्भादग्निं मन्थति । एषा वा अग्नेर्यज्ञि-  
या तनूः । तामेवास्मै जनयति, इति ।

आधानदिनात्पूर्वेद्युर्ब्रह्मौदनं पक्त्वाऽपरेद्युरुदयात्पूर्वं तस्माद्ब्रह्मौदनिकादग्नेर्भस्मापोह तस्मिन्स्थाने शमीवृक्षस्य गर्भगतेनाश्वत्येन निष्पादितामरणि-

यवस्थाप्याग्निं मन्थेत् । तस्माच्छमीगर्भादुत्पन्ना याऽग्नेस्तनूरेषा यज्ञार्हाऽत-  
स्तामेव जनयति ।

अथ ब्रह्मौदनं विधत्ते—

अदितिः पुत्रकामा । साध्येभ्यो देवेभ्यो ब्रह्मौ-  
दनमपचत् । तस्या उच्छेपणमददुः । तत्प्राऽऽ-  
श्रात् । सा रेतोऽधत्त । तस्यै धाता चार्यमा  
चाजायेताम् । सा द्वितीयमपचत् ( १ ) ।  
तस्या उच्छेपणमददुः । तत्प्राऽऽश्रात् । सा  
रेतोऽधत्त । तस्यै मित्रश्च वरुणश्चाजायेताम् ।  
सा तृतीयमपचत् । तस्या उच्छेपणमददुः ।  
तत्प्राऽऽश्रात् । सा रेतोऽधत्त । तस्या अश्वश्च  
भगश्चाजायेताम् । सा चतुर्थमपचत् ( २ ) ।  
तस्या उच्छेपणमददुः । तत्प्राऽऽश्रात् । सा  
रेतोऽधत्त । तस्या इन्द्रश्च विवस्वाश्चाजाये-  
ताम् । ब्रह्मौदनं पचति । रेतं एव तदधाति, इति ।

ब्रह्माणं देवमुद्दिश्य होमार्थं ब्राह्मणानामृत्विजां प्राशनार्थं च पर्यमान  
ओदनो ब्रह्मौदनः । तं कदाचिददितिर्देवी पुत्रकामा सती साध्येभ्यो देवेभ्य-  
उत्पादनीयघात्रादिदेवाद्यर्थमपचत् । तदानीमृत्विजो होमं प्राशनं च कृत्वा  
‘शिष्टमोदनं तस्या अदितये प्रायच्छत् । सा च यदुच्छेपणं प्रादय गर्भमा-  
धत्त । तस्माद्गर्भाद्वा दशादित्यानामादिभूतौ धाता चार्यमा चेत्युभावाजायेताम् ।  
एवमुत्तरेषु त्रिष्वपि पर्यायेषु योज्यम् । तस्मादाधित्सुर्ब्रह्मौदनं पचेत् । तेन  
पुत्रोत्पादकं रेत एव तदधाति ॥ \*

ऋत्विजां प्राशनं विधत्ते—

प्राश्नन्ति ब्राह्मणा ओदनम्, इति ।

तस्मात्माशनात्पूर्वं समिदाधानं विधत्ते—

यदाज्यमुच्छिष्यते । तेन समिधोऽभ्यज्याऽऽ-  
दधाति । उच्छेषणाद्वा अदिती रेतोऽधत्त  
( ३ ) । उच्छेषणादेव तद्रेतो धत्ते, इति ।

होमोच्छिष्टं समिदञ्जनसाधनमाज्यं प्रशस्य तेनाभ्यक्ताः समिधः प्रशंसति—

अस्थि वा एतत् । यत्समिधः । एतद्रेतः ।  
यदाज्यम् । यदाज्येन समिधोऽभ्यज्याऽऽद-  
धाति । अस्थ्येव तद्रेतसि दधाति, इति ।

काठिन्यसाम्यात्समिधामस्थित्वम् ।

समित्संख्यां विधत्ते—

तिस्र आदधाति मिथुनत्वाय, इति ।

सपुत्रयोर्मातापित्रोर्मिथुनरूपयोस्त्रित्वसाम्यम् । अत एवान्यत्राऽऽज्ञातम्—

“माता पिता पुत्रस्तदेव तन्मिथुनम्” इति ।

प्रादेशाभिनयेन समिधां परिमाणं विधत्ते—

इयतीर्भवन्ति । प्रजापतिना यज्ञमुखेन संमिताः

( ४ ) । इयतीर्भवन्ति । यज्ञपरुषा संमिताः । इयती-

र्भवन्ति । एतावद्वै पुरुषे वीर्यम् । वीर्यसंमिताः, इति ।

इत्यस्यः प्रादेशपरिमिताः । प्रजापत्यवतारस्य यज्ञपुरुषस्य मुखं मूर्धानमा-

रभ्य चुयुक्कर्षन्तं प्रादेशपरिमितं भवति । अतस्तत्तुल्यत्वम् । यज्ञस्य पुरुः

पर्वावयवविशेषः पवित्ररूपः । तस्य च प्रादेशप्रमाणं तन्मन्त्रे समाध्यातम्—

“त्रितृपलाशे दर्भे इयान्प्रादेशसंमितः” इति । अतो यज्ञपर्वणा तुल्य-

त्वम् । किं च पुरुषविशेषे चक्षुःश्रोत्रादिज्ञानेन्द्रियसामर्थ्यं प्रादेशपरिमिते

मुखे वर्तते । अतस्तेन वीर्येण तुल्यत्वम् ॥

तासां समिधां शुष्कत्वं वारयितुं विधत्ते—

आर्द्रा भवन्ति । आर्द्रमिव हि रेतः सिच्यते, इति ।



इवशब्द एवकारार्थः ।

समिधां वृक्षविशेषं विधत्ते—

चित्रियस्याश्वत्थस्याऽऽदधाति । चित्रमेव भवति, इति ।

अश्वत्थग्रामोऽश्वत्थाचित्रक इत्युच्यते । योऽश्वत्थो ग्रामादेशिह्नीभूतस्तदीयाः  
समिध आदध्यात् । तेन विचित्रमेवैश्वर्यं भवति ।

समिदाधानार्थानृग्विशेषान्विधत्ते—

घृतवतीभिरादधाति ( ५ ) एतद्वा अग्नेः

प्रियं धाम । यद्घृतम् । प्रियेणैवैनं

धाम्ना समर्धयति । अथो तेजसा, इति ।

घृतशब्दो यासृक्षु स्थितस्ता घृतवत्यः । घृतैर्वोधयतातिथिमित्येवं घृतशब्द-  
स्तत्र श्रूयते । घृतेन ज्वालाभिद्वन्द्वेरेर्घृतमिपत्वम् । अतस्तेन घृतयुक्तेन मन्त्रेण  
समिध आदधानः प्रियेण स्थानेन समृद्धो भवति । अपि च तेजसा समृद्धो  
भवति ।

अधिकारिभेदादृग्व्यवस्थां विधत्ते—

गायत्रीभिर्ब्राह्मणस्याऽऽदध्यात् । गायत्रच्छन्दा

वै ब्राह्मणः । स्वस्य छन्दसः प्रत्ययनस्त्वायं ।

त्रिष्टुब्धी राजन्यस्य । त्रिष्टुच्छन्दा वै राजन्यः ।

स्वस्य छन्दसः प्रत्ययनस्त्वायं ( ६ ) ।

जगतीभिर्वैश्वस्य । जगतीछन्दा वै वैश्वः ।

स्वस्य छन्दसः प्रत्ययनस्त्वायं, इति ।

“समिधाऽग्निं द्रुवस्यत इत्याद्या गायत्र्यः । समिध्यमोनः प्रथमोऽनु यज्ञः ।  
इत्याद्यास्त्रिष्टुभः । “त्वामग्ने समिधानम्” इत्याद्या जगत्यः । एताश्चोपरितन-  
मपाठक आम्नास्यन्ते । गायत्रीब्राह्मणयोरेकमुखेत्वं संवन्धः । अतः स्वकीय-

स्यैव गायत्रीछन्दसः प्रत्ययनस्तवाय पुनःप्राप्तये गायत्रीभिर्ब्राह्मणस्याऽऽद-  
ध्यात् । एवमुत्तरयोर्वाक्ययोर्योज्यम् ।

समिद्धस्य ब्राह्मौदनिकामेधिरावस्थानं विधत्ते—

त॥ संवत्सरं गोपायेत् । संव-

त्सर॥ हि रेतो हितं वर्धते, इति ।

यस्माद्धोके गर्भाशये स्थापितं रेतः संवत्सरं वर्धते तस्मादग्निरूपस्य गर्भस्य  
वृद्धये संवत्सरमभिरक्षेत् ।

यदुक्तं सूत्रकारेण—“ यद्येन॥ संवत्सरेऽग्न्याधेयं नोपनमेद्ब्रह्मौदनं पक्त्वा  
समिध आधाय यदैवैनमुपनमेदथाऽऽदधीत ” इति । तदिदं विधत्ते—

यद्येन॥ संवत्सरे नोपनमेत् । समिधः पुनराद-

ध्यात् । रेत एव तद्धितं वर्धमानमेति, इति ।

केनापि द्रव्यराहित्यादिना निमित्तेनास्य यजमानस्याग्न्याधेयप्राप्तिर्यादे न  
स्यात्तदा संवत्सरगोपिते तस्मिन्ब्राह्मौदनिकेऽग्नौ समिध आधाय तत्सिद्धिपर्यन्तं  
गोपायेत् । तेन गर्भाशये स्थापितं रेतः संवत्सरं वर्धते । तस्मादग्निरूपस्य  
गर्भस्य वृद्धये संवत्सरमभिरक्षेत् । तेन गर्भाशये स्थापितं वर्धमानं रेतः  
प्राप्नोति ।

ब्राह्मौदनिकस्य रक्षणकर्तुर्नियमविशेषं विधत्ते—

न मा॥समंश्रीयात् । न स्त्रियमुपेयात्, (७) इति ।

व्यतिरेकमुखेण नियमं प्रशंसति—

य॥मा॥समंश्रीयात् । यत्स्त्रियमुपेयात् ।

निर्वीर्यः स्यात् । नैनमग्निरुपनमेत्, इति ।

“ त्रियाधेयं न प्राहुयादित्यर्थः ।

आधानदिनात्पूर्वदिने पुनर्वर्ह्यौदनं विधत्ते—

श्व आधास्यमानो ब्रह्मौदनं पचति । आदित्या

वा इत उत्तमाः सुवर्गे लोकमायन् । ते वा

इतो यन्तं प्रतिनुदन्ते । एते खलु  
वावाऽऽदित्याः । यद्वाह्मणाः । तैरेव सन्त्वं  
गच्छति ( ८ ) । नैनं प्रतिनुदन्ते, इति ।

पुरा कदाचिदादित्या इतो भूलोकाद्भूततमाः स्वर्गं प्राप्ताः । ते चान्यं  
पुरुषमितः स्वर्गे गच्छन्तं प्रतिवधन्ति भूलोकवर्तित्वात् । ब्राह्मणा एवादिति-  
संबन्धादादित्याः । अनेन ब्रह्मौदनेन तुष्टैस्तैर्ब्राह्मणैरादित्यैः सह स्वर्गप्राप्तौ  
संमतत्वं गच्छति । तत एनं न प्रतिवधन्ति ।

तस्य ब्राह्मौदनिकाग्नेः समिन्धनं तस्मिन्नरणिप्रतापनं च विधत्ते—

ब्रह्मवादिनो वदन्ति । क्वां सः । अग्निः कार्यः ।  
योऽस्मै प्रजां पशून्प्रजनयतीति । शल्केस्ताः रात्रिम-  
ग्निमिन्धीत । तस्मिन्नुपव्युपमरणी निष्टपेत् । यथर्ष-  
भार्य वाशितान्याविच्छायति । तादृगेव तव, इति ।

आधातव्यो योऽग्निरस्मा आहिताग्नये प्रजां पशून्ध संपादयति सोऽग्निः क  
कार्यः कुत्र संपादनीय इति ब्रह्मवादिनां प्रश्नः । तस्यैतदुत्तरम् । तस्यां रात्रौ  
निरन्तरं तस्मिन्काष्ठलेशैराग्निं समिध्य तस्मिन्समिद्धेऽप्रावुषःकालसमीपे मन्यन-  
साधनमरणिद्वयं निष्टपेन्निःशेषेण तपेत् । तेन स ब्राह्मौदनिकोऽग्निररण्योः प्रवि-  
शति । यथा लोके कस्मैचिद्वपभाय भियाणि वाशितानि किकिडादिशब्दजा-  
तानि तदागमनाय विशेषेण संपादयति । तदरणिप्रतापनं तादृगेवेति द्रष्टव्यम् ।

अथ देशविशेषे मन्यनं विधत्ते—

अपोदूह्य भस्माग्निं मन्थति (९) ।

सैव साऽग्नेः संततिः, इति ।

ब्राह्मौदनिकाग्निसंबन्धिभस्मान्पपोदूह्य निःसार्य तस्मिन्स्थाने तत्साभ्याम-  
रणीभ्यामग्निं मन्येत् । तस्मिन्स्थाने येयं मन्यनक्रिया सैव ब्राह्मौदनिकस्याग्ने-  
त्पत्स्यमानेनाग्निना सह सा संततिः । तथाविधो विच्छेदाभावः ।

मथितस्याग्नेर्गार्हपत्याधानार्थमुद्धरणं विधत्ते—

तं मेन्थित्वा प्राञ्चमुद्धरति । संवत्स-  
स्मेव तद्वेतो हितं प्रजनयति, इति ।

अरण्यवुत्पन्नं मथितमग्निं कस्मिंश्चित्पात्रे प्राञ्चमुद्धरति । न तु प्रत्यश्वम् ।  
यथा लोके संवत्सरं गर्भे धत्ते रेतोऽन्ते प्रजनयति तद्वदेतज्जवति ।

ब्राह्मोदनिर्गोऽग्नौ गायत्र्यादिभिर्भ्यः समिदाधानविधौ विधिरुक्तस्तमेव पक्षा-  
न्तरविधानाय पुनः परामृशति—

अनाहितस्तस्याग्निरित्याहुः । यः समिधोऽना-  
धायाग्निर्माधत्त इति । ताः संवत्सरे पुरस्तादाद-  
ध्यात् । संवत्सरादेवैनमवर्द्ध्याऽऽर्धत्ते, इति ।

समिदाधानाभावे कृतमप्याधानमकृतमेव स्यादित्यभिज्ञा आहुः । तस्मा-  
दाधानात्पुरस्तात्संवत्सरपरिमिते काले समिदाधानं मुख्यः पक्षः ।

तमेतं मुख्यं पक्षमनूय तदसंभवेऽनुकल्पं विधत्ते—

यदि संवत्सरे नाऽऽर्ध्यात् । द्वादश्यां पुरस्ता-  
दादध्यात् । संवत्सरप्रतिमा वै द्वादश  
रात्रयः । संवत्सरमेवास्याऽऽहिता भवन्ति, इति ।

आधानदिनमारभ्याधस्तनतिथिगणनायां या द्वादशसंख्यापूरणी तिथि-  
स्तस्यां ताः समिध आदध्यात् । द्वादशानां रात्रीणां मासस्थानीयत्वेन  
मिलित्वा संवत्सरसादृश्यम् ।

पुनरप्यसंभवेऽनुकल्पान्तरं विधत्ते—

यदि द्वादश्यां नाऽऽर्ध्यात् । त्र्यहे पुरस्तादा-  
दध्यात् । आहिता एवास्य भवन्ति (१०) । इति ।

द्वितीयमपचर्चतुर्थमपचर्चद्वितीरेतोऽवत्तं समिन्नापृतवतीभिरादधाति राजन्यः

स्वस्य छन्दसः प्रत्ययनस्त्वायेयाद्गच्छति मन्यति रात्रयश्चत्वारि च ।

इति कृष्णयजुर्वेदीयतैत्तिरीयब्राह्मणे प्रथमाष्टके प्रथमाध्याये

नवमोऽनुवाकः ॥ ९ ॥

पूर्ववद्व्याख्येयम् ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीय  
ब्राह्मणभाष्ये प्रथमकाण्डे प्रथमप्रपाठके नवमोऽनुवाकः ॥ ९ ॥

अथ दशमोऽनुवाकः ।

नवमे ब्रह्मौदनोऽभिहितः । अथ दशमे पञ्चान्याधानमभिधीयते । पूर्वं  
पञ्चमेऽनुवाके यज्रेषाऽग्निराधीयत इत्यग्नित्रयाधानपक्ष एवाभिहितः । इह तु  
पञ्चान्याधानं विधातुमाख्यायिकामाह—

प्रजापतिः प्रजा अस्तजत । स रिरिचानोऽम-

न्यत । स तपोऽतप्यत । स आत्मन्वीर्यमप-

श्यत् । तदवर्धत । तदस्मात्सहस्रोर्ध्वमस्त्यज्यत ।

सा विराडभवत् । तां देवासुरा \*व्यगृ-

ह्यत । सोऽत्रवीत्प्रजापतिः । मम वा एषा

( १ ) । दोहा एव युष्माकमिति, इति ।

प्रजापतिः प्रजाः सृष्ट्वा स्वकीयस्य वीर्यस्योपक्षयेण रिक्तोऽहमिति मत्वा  
वीर्यलाभाय स तपस्तप्त्वा स्वात्मनि किञ्चिद्वीर्यमपश्यत् । तच्च वीर्यं काले-  
नावर्धत तत्प्रवृद्धं वीर्यं धारयितुमशक्यं सच्छीघ्रमेवास्मात्प्रजापतेरूर्ध्वं निर्गत्य  
केनचिद्व्येण सृष्टमभूत् । सा सृष्टा निष्पन्ना विविधं राजमाना कोचिद्वी-  
रुभवत् । तामुद्दिश्य देवाश्चासुराश्च वयमेवैतां गृह्णीम इत्येवं परस्परं विग्रहम-  
कुर्वन् । तदा विग्रहशान्तये प्रजापतिरेवमब्रवीत् । एषा गौर्ममैवेति । युष्माकं  
तु दोहा एव क्षीराण्येवेति ।

अथ पञ्चान्युत्पत्तिप्रकारं दर्शयति—

सा ततः प्राच्युदक्रामत् । तत्प्रजापतिः पर्यगृ-

ह्लाव । अथर्वं पितुं मे गोपायेति । सा द्वितीयमुदक्रामव । तत्प्रजापतिः पर्यगृह्लाव । नथे प्रजां मे गोपायेति । सा तृतीयमुदक्रामव । तत्प्रजापतिः पर्यगृह्लाव । शशस्यं पशून्मे गोपायेति ( २ ) । सा चतुर्थमुदक्रामव । तत्प्रजापतिः पर्यगृह्लाव । सप्रथ सभां मे गोपायेति । सा पञ्चममुदक्रामव । तत्प्रजापतिः पर्यगृह्लाव । अहे बुध्निय मन्त्रं मे गोपायेति । अग्नीन्वाव सा तान्व्यक्रमत । तान्प्रजापतिः पर्यगृह्लाव । अथो पृङ्क्तिमेव, इति ।

येयं गौः प्रजापतिना स्वार्थमेव स्वीकृता विराट् सा प्रजापतेः सकाशात्प्राख्युषी सत्युदक्रामव । तदा प्रजापतिरथवेति मन्त्रेण तां विराजं परितो निरुद्धवान् । हेऽथर्वं चतुर्थेवेदप्रवर्तकाचार्यरूपं दक्षिणाग्रे, यद्वा हिंसारहितं मे पितुं मदीयमन्त्रं गोपाय । एवमुत्तरेषु चर्तुषु पर्यायेषु योज्यम् । नरेभ्यो मनुष्येभ्यो हितो नर्यो गार्हपत्यः । ऋत्विग्भिः प्रशंसनीयरूपत्वाच्छंस्य आहवनीयः । प्रथया कीर्त्या सह वर्तमानत्वात्सप्रथः सभ्यः । \*अहिंसकत्वाद्बुध्ने मूले जगदादावुत्पन्नत्वाच्चाहिर्बुध्निय आवसथ्यः । ऋगादिर्मन्त्रः । इत्थं सैव विराट् तानग्नीन्पञ्चधा विवेकुं पञ्चवारं व्यक्रामव । तान्पञ्चाग्नीन्प्रजापतिः परितः स्वीकृतवान् । अपि च क्रमेणावस्थानात्पञ्चसंख्यानवयाद्वा पङ्क्तिमेवैतावदग्निविषयां गृहीतवान् ।

इदानीं विधत्ते—

पृङ्क्तिर्वा एषा ब्राह्मणे प्रविष्टा ( ३ ) । तामात्मनोऽधि निर्भिमीते । यदग्निराधीयते । तस्मा-

देतावन्तोऽग्नय आधीयन्ते । पाङ्क्तं वा इदं  
सर्वम् । पाङ्क्तेनैव पाङ्क्तं सृजोति, इति ।

पूर्वोक्तानामथर्वेत्यादीनां मन्त्राणां ब्राह्मणेनाधीतत्वात्प्रजापतिप्रतिपाद्य-  
त्वाद्वा पङ्क्तिविभे प्रविष्टा । तथा सत्यग्न्याधानेन तां पङ्क्तिं तस्मादुत्पादयति ।  
तस्मादेतावन्तः पञ्चाग्नय आधातव्याः । यदिदं मनुष्यपञ्चादिरूपं जगत्सर्वं  
पञ्चसंख्योपेतत्वात्पाङ्गम् । शिरो हस्तौ पादौ चेत्येवं मनुष्याणां पञ्चावयवाः ।  
शिरसा पुच्छेन वा सह चत्वारः पादाः पशूनां पञ्चावयवाः । अतः पञ्च-  
ख्यायुक्तेनैवाग्निना पञ्चसंख्यायुक्तं जगत्प्रणयति ।

अथ मन्त्राणां तात्पर्यं क्रमेण दर्शयति—

अथर्वं पितुं मे गोपायेत्याह । अन्नमेवैतेन सृ-  
जोति । नर्यं प्रजां मे गोपायेत्याह । प्रजामेवै-  
तेन सृजोति । शस्स्यं पशून्मे गोपायेत्याह  
( ४ ) । पशून्मेवैतेन सृजोति । सप्रथं सुभां  
मे गोपायेत्याह । सुभामेवैतेनेन्द्रियं सृजोति ।  
अहं बुध्निय मन्त्रं मे गोपायेत्याह ।  
मन्त्रमेवैतेन श्रियं सृजोति, इति ।

मन्त्रे तानिन्द्रियावत इत्यभिधातादिन्द्रियप्रीतिः । सा हि श्रीरित्यभिधा-  
नाच्छ्रियः प्रीतिः ।

पञ्चानामग्नीनां पृथगुपयोगं दर्शयन्प्रशंसति—

यदेन्नाहार्यपर्वनेऽन्वाहार्यं पर्वन्ति । तेन सोऽ-  
स्याभीष्टः प्रीतः । यद्गर्हिपत्य आज्यमधिश्च-  
रन्ति संपत्नीर्याजयन्ति । तेन सोऽस्याभीष्टः  
प्रीतः । यदाहवनीये जुह्वति ( ५ ) । तेन

सोऽस्याभीष्टः प्रीतः । यत्सभायां विजयन्ते ।  
तेन सोऽस्याभीष्टः प्रीतः । यदावसथेऽन्नं  
हरन्ति । तेन सोऽस्याभीष्टः प्रीतः । तथाऽस्य  
सर्वे प्रीता अभीष्टा आधीयन्ते, इति ।

दर्शपूर्णमासकर्मणि ऋत्विजामनु दक्षिणार्थं आह्रियत इत्योदनोऽन्वाहार्यः ।  
स च पच्यते यस्मिन्दक्षिणाम्नौ सोऽयमन्वाहार्यपचनः । तेनौदनपाकेनोपयुक्त-  
त्वात्स दक्षिणाम्निरस्य यजमानस्याभीष्टोऽपि भवति । एतदीयपरिचर्यया  
प्रीतश्च भवति । एवमुत्तरत्रापि । गार्हपत्ये ह्यज्यं विलापयन्ति । देवपत्नीश्च  
संयाजयन्ति । अतः पत्नीसंबन्धाद्बृहपतिना संयुक्त इति गार्हपत्यः । प्रधा-  
नाहुतिं जुहोत्यस्मिन्नित्याहवनीयः । अथ सभाया मध्येऽधिदेवनमुद्धत्येत्यादिना  
धृतविजयः सूत्रेऽभिहितः । तां धृतसभामर्हतीति सभ्यः । “तदन्नं संस्कृत्य  
सभासद्व्य उपहरन्त्यावसथे भुञ्जते” इति सूत्रेऽन्नहरणमुक्तम् । तद्बृहमावसथः ।  
तमर्हतीत्यावसथ्यः । तेनोक्तप्रकारेण सर्वेऽप्यग्नयोऽस्य यजमानस्य प्रीतिपूर्व-  
कमभीष्टं संपादयन्त आहिता भवन्ति ।

पूर्वोक्तैरथर्वं पितुमित्यादिमन्त्रैरुपस्थानं विधत्ते—

प्रवसथमेप्यन्नेवमुपतिष्ठेतैकमेकम् । यथा ब्राह्मणाय  
गृह्णैवासिने परिदार्य गृह्णानेति । तादृगेव तद्, इति ।

आहिताभिर्यदा देशान्तरं गमिष्यति तदा पूर्ववदुपतिष्ठेत । पूर्ववत्प्रजापति-  
विराजः क्रमेणार्थं पितुमित्यादिमन्त्रैर्विराजं परिगृहीतवानित्यर्थवाद उक्तः ।  
तेनार्थवादेनाऽऽधानकालीनस्योपस्थानस्य विशिष्टरूपः । अत एव सूत्रकार  
आधानापूर्व पवमानेष्टिभ्यः पूर्वमेतदुवाच—“अथ विराट्कर्मैर्यजमान उप-  
तिष्ठते, अथर्वं पितुं मे गोपाय” इत्यादि । अत आधानकालीनमुपस्थानं  
दृष्टान्तीकर्तुमेवमित्युक्तम् । यथा लोके गृहस्वामी कश्चिदन्यं कंचिद्ब्राह्मणं गृह-  
रक्षार्थं वासयित्वा तस्मै ब्राह्मणाय गृहान्परिदाय त्वमेवमेवं रक्षेति बुद्धि-  
प्रदानं कृत्वा ग्रामान्तरे गच्छति तादृगेव तदुपस्थानं द्रष्टव्यम् ।

उपस्थानान्तरं विधत्ते—

पुनरागत्योपतिष्ठते । साऽभंगियमेवैषां तद् । सा ततं



ऊर्ध्वाऽऽरोहत् । सा रोहिण्यभवत् । तद्रोहिण्यै  
 रोहिणित्वम् । रोहिण्यामग्निमादधीत । स्व एवैनं  
 योनौ प्रतिष्ठितमाधत्ते । ऋग्नोत्येनेन ( ६ ), इति ।

एषा पशुन्मे गोपायेति प्रविष्टा पशुन्मे गोपायेत्याह जुहति तिष्ठते सप्त च ।

इति कृष्णयजुर्वेदीयतैत्तिरीयब्राह्मणे प्रथमकाण्डे प्रथमप्रपाठके

दशमोऽनुवाकः ॥ १० ॥

ग्रामान्तरादागत्य पुनरप्याहितानग्नीनथर्चयितुमित्यादिमन्त्रैरुपतिष्ठेत् । ते च  
 मत्लेकमुपस्थानमन्त्राः । संध्योपस्थानमन्त्रस्तु पञ्चधाऽग्नीन्व्यक्रामदित्यादिः ।  
 स चैवमुत्तरप्रपाठके पठिष्यते—“पञ्चधाऽग्नीन्व्यक्रामत् । विराट् सृष्टा मजा-  
 पतेः । ऊर्ध्वाऽऽरोहद्रोहिणी । योनिरग्नेः प्रतिष्ठितिः” इति । एतन्मन्त्रात्प-  
 र्यस्य प्राजापत्योपाख्यानरूपार्यवादे पूर्वमनुक्तत्वादिदानां साऽभागेयमित्या-  
 दिना तदीयतात्पर्यमुच्यते । येयं मजापतिसृष्टा विराटसेयं तदानीमेपाय-  
 ग्रीनां भागरहिताऽभूत् । अन्वाहार्यं पचन्त्याज्यमधिभयन्तीत्याहुपयोगो ययाऽ-  
 ग्रीनामभिहितो न तथा विराजः यश्चिदुपयोगो उक्तः । तस्मादभागत्वम् ।  
 सा च भागरहिता ततो देशादूर्ध्वा भूत्वा दिवमारोहत् । आरग्र च रोहिणी-  
 नक्षत्ररूपाऽभूत् । रोहतीति व्युत्पत्त्या रोहिणी नाम संपन्नम् । एवं च सति  
 रोहिण्यामग्न्यापानेन स्वहारेण एवाग्निः प्रतिष्ठित आहितो भवति । रोहिण्या  
 विराट्रूपेणाभिकारणत्वात् । तथा च सत्युपयुक्तत्वादिगद् सभागा संपश्यते ।  
 आपाता च समृद्धिं प्राप्नोति । अत एव पूर्वम्—“यो रोहिण्यामग्निमाधत्ते ।  
 ऋग्नोत्येव” इति विहितम् । अथ तु तद्विषयमुक्तत्वादेन विरुध्यते : अत्र स्पष्टम् ।

इति श्रीमत्सायणाचार्यविरचिते मातृकीये वेदार्थप्रकाशे कृष्णयजुर्वेदीयतैत्तिरीय-

ब्राह्मणभाष्ये प्रथमकाण्डे प्रथमप्रपाठके दशमोऽनुवाकः ॥ १० ॥

प्रस्य संपर्षं कृत्वा मृदन्ति द्वाहसमु मजापतिर्योचो देवामुग ययः शिर-  
 इमे वै संमीगुर्भान्मजापतिः स रिरिच्छानः स सपः स आत्मन्वीय दशं ॥

प्रस्य संपर्षं तौ द्विष्यादयोऽं प्रन्त्वाय माच्येतां यदुपश्रुति यन्मयः सोऽभ्यो  
 पारो भूत्वा जगतीभिरशीतिः ॥

इति कृष्णयजुर्वेदीयतैत्तिरीयब्राह्मणे प्रथमाष्टके

प्रथमोऽध्यायः ॥ १ ॥

ते चोषास्तत्कृष्णमवन्तु । उभयोर्द्यावापृथिव्योः संवन्धि यज्ञियं यज्ञयोग्यमं-  
शद्वयमिह देवयजन आगमिष्ठा आगच्छतु ।

ऊ॒तीः कु॒र्वाणो यत्पृ॒थिवीमच॑रः । गुहा॒का-  
र॑माखुरूपं प्रतीत्य । तत्ते न्य॒क्तमि॒ह संभ॑-  
र॑न्तः । श॒तं जी॒वेम श॒रदः॑ स॒वीराः॑ ।

कल्पः—“ऊतीः कुर्वाणो यत्पृथिवीमचरो गुहाकारमाखुरूपं प्रतीत्य तत्ते  
न्यक्तमिह संभरन्तः शतं जीवेम शरदः सवीरा इत्याखुरीपम्” इति । हेऽथे  
त्वमाखुरूपं मूपकरूपं स्वीकृत्य गुहाकारं पर्वतगुहाया आकारो यथा भवति  
तथोतीर्विलानि कुर्वाणः पृथिवीमचरो भूम्यां चरितवानसीति यत्तत्तत्र न्यक्तं  
निगूढं ते स्वदीयं सारमिह देवयजने संभरन्तः संपादयन्तो वयं सवीराः पुत्र-  
भृत्यसहिताः शरदः शतं शतसंख्याकान्संवत्सराज्जीवेम ।

ऊ॒र्जे पृथि॒व्या र॑स॒माभ॑रन्तः । श॒तं जी॒वेम  
श॒रदः॑ पु॒रुचीः॑ <sup>द्वि</sup> २ ) । व॒म्रीभि॑रनुवित्तं  
गुहा॑सु । श्रो <sup>त</sup> : उ॒र्व्यव॑धिरा भवामः ।

कल्पः—“ऊर्जे पृथिव्या रसैमाभरन्तः शतं जीवेम शरदः पुरुचीर्वम्री-  
भिरनुविं गुहासु श्रोत्रं त उर्व्यवधिरा भवाम इति वल्मीकवपाम्” इति ।  
पृथिव्या २ । अथाथे मपरादिवत्समानं वल्मीकवपारूपं संभरन्तो वयं शतं  
शरदो जी गवामयः शरदः पुरुचीः पुरुणि बहुनि भोग्यान्यश्नन्ति संपा-  
दयन्तीति उर्व्यस्तादृशत्वात् कीदृशं रसं गुहासु भृच्छिद्रेषु वम्रीभिः पिपीलि-  
कासदृशीभिरनुवित्तमनुक्रमेण लब्धम् । हे ऊर्वि तच्छ्रोत्रं त्वदीयश्रोत्रस्थानीयां  
वल्मीकवपाम् उर्व्यवधिरा अनुपहतश्रोत्रेन्द्रिया भूयास्म ।

प्र॒जाप॑ति॒सृष्टा॑नां प्र॒जाना॑म् । क्षु॒धोप॑हत्यै  
त॑स्रः नो अस्तु । उप॒प्रभि॑न्नमि॒पमूर्जं॑  
प्र॒जाभ्यः॑ । सू॒दं गृ॒हेभ्यो॑ र॒समा॑भरामि ।

कल्पः—“प्रजापतिसृष्टानां प्रजानां क्षुधोपहत्यै सुवितं नो अस्तु, उपप्रभि-

त्रयिपूजं प्रजाभ्यः सृदं गृहेभ्यो रसमाभरामि, इति सूदम्” इति । याः प्रजा-  
पतिमृष्टाः प्रजास्तासां क्षुन्निवारणाय नोऽस्मत्संवन्धीदं कर्दमरूपं सुवितं सुष्टु  
प्राप्तमस्तु । येयमिदन्नं या चोर्ग्रसः, उभयं प्रजाभ्यः प्रजार्थमुपप्रभिन्नमत्यन्त-  
सामीप्यं यथा भवति तथैकीभूतं तादृशं सूदरसं पङ्करूपं गृहेभ्यो बह्वीनामायत-  
नार्थमाहरामीहाऽऽनयामि ।

यस्य रूपं विभ्रंदिमामविन्दत् । गुहा प्रवि-  
ष्टाः सरिरस्य मध्ये । तस्येदं विहृतमाभ-  
रन्तः । अच्छंवद्कारमस्यां विधेम ( ३ ) ।

कल्पः—“यस्य रूपं विभ्रदिमामविन्दद्गुहा प्रविष्टाः सरिरस्य मध्ये  
तस्येदं विहृतमाभरन्तोऽच्छंवद्कारमस्यां विधेम, इति वराहविहृतम्” इति ।  
पुरा प्रजापतिर्यस्य वराहस्य रूपं विभ्रद्वार्यमाण इमां पृथिवीमविन्ददलभत ।  
कीदृशी सरिरस्य मध्ये प्रलयकालीनजलस्यान्तर्गुहा गोप्यं स्थानं पातालरूपं  
प्रविष्टाम् । अयमर्थस्त्रिरात्रब्राह्मणे स्पष्टमाम्नातः—“आपो वा इदमग्रे सलिलमा-  
सीत्तस्मिन्प्रजापतिर्यागुर्भूत्वाऽचरत्स इमामपश्यतां वराहो भूत्वाऽहरत्” इति ।  
तस्य वराहस्य विहृतं पोत्रोत्खातमिदं मृद्ध्यमाभरन्त आनयन्तो वयमस्यां  
पृथिव्यामच्छंवद्कारं वैयर्थ्यं यथा न भवति तथा विधेम कर्माण्यनुतिष्ठेम ।

यत्पर्यपश्यत्सरिरस्य मध्ये । उर्वीमपश्यजगतः  
प्रतिष्ठाम् । तत्पुष्करस्याऽऽयतनाद्धि जातम् ।  
पर्णं पृथिव्याः प्रथनं हरामि ।

कल्पः—“यत्पर्यपश्यत्सरिरस्य मध्य उर्वीमपश्यजगतः प्रतिष्ठाम्, तत्पुष्कर-  
स्याऽऽयतनाद्धि जातं पर्णं पृथिव्याः प्रथनं हरामीति पर्णम्” [इति] ।  
जगतः स्थावरजद्रूपस्य प्रतिष्ठामाधारभूतामुर्वीं लब्धुकामः प्रजापतिः सरि-  
रस्य मध्ये प्रलयकालीनजलस्यान्तर्यत्पुष्करपर्णमपश्यत् । तथा च पूर्वमाम्ना-  
तम्—“सोऽपश्यत्पुष्करपर्णं तिष्ठत्” इति । तत्पुष्करस्य पर्णं हरामि ।  
देवयजनभूमौ नयामि । कीदृजम् । आयतनाद्धि जन्ममध्ये निमग्नदाधाराद्-  
त्पन्नम् । दिशब्दो ब्राह्मणप्रसिद्धिं सूचयति । तच्च ब्राह्मणं पूर्वमेवोक्तम्—  
“सोऽमन्यत । अस्ति यं तत् । यस्मिन्निदमधितिष्ठति” इति । तादृशाधा-

रादिदमुत्पन्नम् । तथा पृथिव्याः प्रथमभूमेर्विस्तारस्थानम् । एतदपि पूर्व-  
त्राऽऽन्नातम्—“तत्पुष्करपणे प्रथयत्” इति ।

याभिरदहृज्जगतः प्रतिष्ठाम् । उर्वीमिमां विश्वज-  
नस्य भर्त्रीम् । ता नः शिवाः शर्कराः सन्तु सर्वाः ।

कल्पः—“याभिरदहृज्जगतः प्रतिष्ठामुर्वीमिमां विश्वजनस्य भर्त्रीम्,  
ता नः शिवाः शर्कराः सन्तु सर्वा [इति शर्कराः]” इति । जगतः स्थाव-  
रादेः प्रतिष्ठामाश्रयभूतां विश्वजनस्य भर्त्रीं सस्यादिद्वारा सर्वजनस्य पोष-  
यित्रीमिमां मुर्वीं याभिः शर्कराभिरदहृद्वृद्धीकृतवान्मजापतिः । एतदपि पूर्व-  
मुक्तम्—“तां शर्कराभिरदहृत्” इति । तास्तादृश्यः शर्कराः शुद्रपापाणा  
नोऽस्मदर्थं सुखमदाः सन्तु ।

अग्नेरेतश्चन्द्रः हिरण्यम् । अद्रव्यः संभूत-  
ममृतं प्रजासु । तत्संभरन्नुत्तरतो निधाय  
( ४ ) । अतिप्रयच्छन्दुरिति तरेयम् ।

कल्पः—“अग्नेरेतश्चन्द्रः हिरण्यमद्रव्यः संभूतममृतं प्रजासु तत्संभरन्नुत्तरतो  
निधायतिप्रयच्छन्दुरिति तरेयमिति हिरण्यम्” इति । तद्विरण्यं तत्संभरन्सं-  
पादयन्नग्नेर्वीभत्सानिवाारणायोत्तरपार्श्वं तद्विरण्यं निधाय द्वेप्याय रजतमति-  
प्रयच्छन्नहं दुरिति दुर्गतिं तरेयम् ।

अश्वो रूपं कृत्वा यदश्वत्येतिष्ठः । संव-  
त्सरं देवेभ्यो निलाय । तत्ते न्यक्तमिह  
संभरन्तः । शतं जीवेम शरदः सर्वाः ।

कल्पः—“अश्वो रूपं कृत्वा यदश्वत्येतिष्ठः संवत्सरं देवेभ्यो निलाय  
तत्ते न्यक्तमिह संभरन्तः, शतं जीवेम शरदः सर्वा इत्यश्वत्यम्” इति ।  
हेऽग्रे त्वं यद्यदाऽश्वः संस्तदीयं रूपं च सम्यक्कृत्वा देवेभ्यो निलाय  
गूढोऽपक्रम्य संवत्सरं निरन्तरमश्वत्ये स्थितवानसि । तच्चदा नै त्वदीयं न्यक्त  
मश्वत्ये निगूढं तेजः सारमिह यज्ञभूमौ संभरन्तः संपादयन्तो वयं सर्वाः  
पुत्रभृत्यसहिताः शतं शरदो जीवेम ।

ऊर्जः पृथिव्या अध्युत्थितोऽसि । वनस्पते

शतवल्शो विरोह । त्वया वयमिषमूर्ज  
मदन्तः । रायस्पोषेण समिषा मदेम ।

कल्पः—“ ऊर्जः पृथिव्या अध्युत्थितोऽसि वनस्पते शतवल्शो विरोह  
त्वया वयमिषमूर्जं मदन्तो रायस्पोषेण समिषा मदेमेत्युदुम्बरम् ” इति ।  
हे वनस्पत उदुम्बरवृक्ष ऊर्जो रसनिमित्तात्तत्सिद्धये पृथिव्या अध्युत्थि-  
तोऽसि भूमेरुपरि प्ररूढोऽसि । अतोऽस्माभिश्छिन्नोऽपि पुनः शतवल्शः  
शतशाखायुक्तो विरोह विशेषेण प्रादुर्भव । त्वयोपकृता वयमिषमन्मूर्जं रसं  
च मदन्तो हर्षपुरःसरं प्राप्नुवन्तो रायस्पोषेण धनपुष्ट्या समीचीनेनाग्नेन युक्ता  
मदेम पुनरपि हृण्याम ।

गायत्रिया हियमाणस्य यत्ते ( ५ ) । पर्णम-  
पतत्तृतीयस्यै दिवोऽधि । सोऽयं पर्णः सोमप-  
र्णाद्धि जातः । ततो हरामि सोमपीथस्यावरु-  
द्धयै । देवानां ब्रह्मवादं वदतां यत् । उपा-  
शृणोः सुश्रवा वै श्रुतोऽसि । ततो मामाविशतु  
ब्रह्मवर्चसम् । तत्संभरस्तदवरुन्धीय साक्षात् ।

कल्पः—“ गायत्रिया हियमाणस्य यत्ते पर्णमपतत्तृतीयस्यै दिवोऽधि  
सोऽयं पर्णः सोमपर्णाद्धि जातस्ततो हरामि सोमपीथस्यावरुद्धयै देवानां  
ब्रह्मवादं वदतां यदुपाशृणोः सुश्रवा वै श्रुतोऽसि ततो मामावि-  
शतु ब्रह्मवर्चसं तत्संभरस्तदवरुन्धीय साक्षादित्येताभ्यां पर्णम् ”  
इति । हे सोम तृतीयस्यै दिवोऽधीयं लोकमारभ्य गणनायां तृती-  
यस्य द्युलोकस्योपरि गायत्रिया हियमाणस्य गायत्रीदेवतया बलादाहिय-  
माणस्य ते तव यत्पर्णं भूमावपतत्सोऽयं पर्णः पलाशवृक्षः स च सोमपर्णाज्जात  
इति पर्णनामधेयेनैव प्रसिद्धः । ततस्तस्मात्कारणात्सोमपीथस्यावरुद्धयै सोम-  
पानस्य सिद्धये हरामि त्वामिहाऽऽनयापि । किंच पलाशवृक्षच्छायायामुप-  
विश्य ब्रह्मवादं वदतामात्मविषयं संवादं कुर्वतां देवानां संपन्नं ब्रह्मवादं यच्च-  
स्मात्कारणाच्चमुपाशृणोः समीपे स्थित्वा श्रुतवानसि । अत एव सुश्रवा इति  
नाम्नैव त्वं श्रुतोऽसि प्रसिद्धोऽसि तत्तस्मात्कारणाच्चदानयने प्रवृत्तं मां ब्रह्म-

वर्चसमाविशतु । तत्तादृशं पर्णाख्यं संभरन्नहं ब्रह्मवर्चसं साक्षादवस्थीय विलम्बमन्तरेण प्राप्नुयाम् ।

ययां ते सृष्टस्याग्नेः । हेतिमशमयत्प्रजापतिः । तामिमामप्रदाहाय ( ६ ) । शमीः शान्त्यै हराम्यहम् ।

कल्पः—“यया ते सृष्टस्याग्नेर्हेतिमशमयत्प्रजापतिस्तामिमामप्रदाहाय शमीः शान्त्यै हराम्यहमिति शमीम्” इति । हे शमीवृक्ष ते त्वदीयया यया शास्त्रया प्रजापतिः स्वसृष्टस्याग्नेर्हेतिं प्रदाहरूपमायुधमशमयत्तामिमां शमीं पूर्वस्यं दाहस्य शान्त्या इत उर्ध्वमप्रदाहाय च हरामि यज्ञभूमावानंयामि ।

यत्ते सृष्टस्य यतः । विकङ्कतं भा आर्च्छज्जातवेदः ।

तया भासा संमितः । उरं नो लोकमनुप्रभाहि ।

कल्पः—“यत्ते सृष्टस्य यतो विकङ्कतं भा आर्च्छज्जातवेदस्तया भासा संमित उरं नो लोकमनुप्रभाहीति विकङ्कतम्” इति । हे जातवेदः प्रजापतिना सृष्टस्य यतः शीघ्रं गच्छतस्ते तव भा या दीप्तिर्विकङ्कतवृक्षमाच्छन्नामोक्षया भासा संयुक्तः सन्नोऽस्मदर्थमुरं विस्तीर्णं लोकं स्थानमनुप्रभाहानुक्रमेण प्रकाशय ।

यत्ते तान्तस्य हृदयमाच्छिन्दज्जातवेदः ।

मरुतोऽद्भिस्तमयित्वा । एतत्ते तदशनेः

संभरामि । सात्मा अग्ने सहृदयो भवेह ।

कल्पः—“यत्ते तान्तस्य हृदयमाच्छिन्दज्जातवेदो मरुतोऽद्भिस्तमयित्वैतत्ते तदशनेः संभरामि सात्मा अग्ने सहृदयो भवेहेत्यशनिहतस्य वृक्षस्य शकलानि त्वचो वा” इति । हे जातवेदः पुरा कदाचिन्मरुतो देवा विद्वेपादाद्भिस्त्वदीयां तां ज्वालां तमयित्वा शमयित्वा म्लानि प्रापय्य तान्तस्य म्लानि प्राप्तस्य ते तव यद्दृदयमाच्छिन्दंस्तदेतत्ते हृदयमशनेः सकाशादहं संभरामि । छिन्नस्य हृदयस्थाशनौ प्रविष्टत्वात् । ततः संभरणं युक्तम् । “साऽशनिरभवत्” इति ब्राह्मणं पुरोदाहृतम् । तस्य हृदयस्य मया संभृतत्वादिह देवयजने हेऽग्ने त्वं सात्मा सत्स्वरूपः सहृदयो हृदययुक्तश्च भव । एतेपूक्तेषु सर्वेष्वपि मन्त्रेषुदन्तीत्याद्यनुवाकोक्तं तच्च ब्राह्मणमनुसंधेयम् ।

चित्रियादश्वत्थात्संभृता बृहत्यः ( ७ ) । शरी-  
रमभिसंस्कृताः स्थ । प्रजापतिना यज्ञमुखेन  
संमिताः । तिस्रस्त्रिवृद्धिर्मिथुनाः प्रजात्यै ।

कल्पः—“ अथ ब्रह्मोदनशेषं संस्कृत्य तस्मिन्नाज्यशेषमानीय तस्मिन्  
चित्रियाश्वत्थस्य तिस्रस्तिस्रः समिध आर्द्राः सपलाशाः प्रादेशमाव्यस्ति-  
भिकवत्यो विवर्तयन्ति—चित्रियादश्वत्थात्संभृता बृहत्यः शरीरमभिसं-  
स्कृताः स्थ प्रजापतिना यज्ञमुखेन संमितास्तिस्रस्त्रिवृद्धिर्मिथुनाः प्रजात्यै ”  
इति । ग्रामतडागादिचिह्नभूतः प्रसिद्धोऽश्वत्थश्चित्रियः । हे समिधो यूयं चित्रि-  
यादश्वत्थात्संभृता मया संपादिताः । अत एव बृहत्यो महत्यः पूज्यास्तथा  
शरीरमभिसंस्कृताः स्थ । चरुगते महत्याज्ये विवर्तनेन कृत्स्नं स्वशरीरमभि-  
व्याप्य संस्कारयुक्ता भवथ । किञ्च प्रजापतिरूपेण यज्ञपुरुषमुखेण प्रादेशमा-  
त्रेण संमितास्तुल्यास्तादृश्यस्तिस्रः समिधस्त्रिवृद्धिर्भविष्यदाहवनीयादिरूपेण  
त्रिगुणैरग्निभिः सह प्रजात्यै मिथुनाः प्रजोत्पादनार्थं मिथुनीभूताः ।

अश्वत्थाद्व्यवाहाद्वि जाताम् । अग्ने-  
स्तनूं यज्ञियां संभरामि । शान्तयो-  
निं शमीगर्भम् । अग्नये प्रजनयितवे ।

कल्पः—“ अश्वत्थाद्व्यवाहाद्वि जातामग्नेस्तनूं यज्ञियां संभरामि  
शान्तयोनिं शमीगर्भमग्नये प्रजनयितव इत्यायुर्मयि धेह्यायुर्यजमान इत्यरणी  
अभिमन्त्र्य ” इति । आयुरित्यादिकः सौत्रो मन्त्रः । हव्यं वहतीति हव्य-  
वाहोऽग्निस्तद्रूपोऽयमश्वत्थोऽश्वरूपं धृत्वाऽग्नेस्तस्मिन्वृक्षे प्रविश्य संवत्सरमव-  
स्थितत्वात्तस्मादश्वत्थाज्जातामुत्पन्नामरणिं संभरामि संपादयामि कीदृशमग्ने-  
र्यज्ञियां तनूं लौकिकदाहपाकादिहेतुर्यज्ञिया तनूः । अरणिरूपा तु या यशार्हा  
शान्तयोनिं दाहप्रकाशायनभिव्यक्त्या शान्तामग्न्युत्पादकत्वेन योनिश्च  
शमीगर्भं शमीवृक्षवेष्टिताश्वत्थवृक्षजन्यत्वेन शमीगर्भमीदृशीमरणिमग्नये प्रजन-  
यितवेऽग्नेरुत्पादनार्थं संभरामीति पूर्वान्वयः ।

यो अश्वत्थः शमीगर्भः । आसुरोह त्वे स  
चा । तं तं हरामि ब्रह्मणा ( ८ ) ।

## यज्ञियैः केतुभिः सह ।

कल्पः—“यो अश्वत्थः शमीगर्भ आरुरोह त्वे स चा तं ते हरामि ब्रह्मणा यज्ञियैः केतुभिः सहेति शमीगर्भस्याश्वत्थस्यारणी आहरति” इति । अर्थक्रमादयं मन्त्रः पूर्वभावी द्रष्टव्यः । न ह्याहरणमन्तरेणाभिमन्त्रयितुं शक्यते । हेऽरणे त्वे त्वयि निमित्तभूतायां सत्यां शमीगर्भो योऽश्वत्थः स च तया शम्या समवेत आरुरोह समाकृत् प्रवृद्धस्तं तादृशमश्वत्थं ते त्वदर्थं ब्रह्मणा मन्त्रेण यज्ञियैः केतुभिर्गृह्णाहर्लोकान्नैरभिमन्त्रणादिवक्ष्यमाणसंस्कारैश्च सह हरामि यज्ञभूमावानयामि ।

यं त्वां समभरञ्जातवेदः । यथाशरीरं

भूतेषु न्यक्तम् । स संभृतः सीद शिवः प्रजा-

भ्यः । उरुं नो लोकमनुनेपि विद्वान् ।

कल्पः—“यं त्वा समभरं जातवेदो यथाशरीरं भूतेषु न्यक्तं स संभृतः सीद शिवः प्रजाभ्य उरुं नो लोकमनुनेपि विद्वानिति संभृत्य निदधाति” इति । हे जातवेदो यं त्वा त्वामृत्विजः समभरन्संभारयुक्तं कृतवन्तः । कीदृशं त्वां भूतेषु प्राणिषु यथाशरीरं तत्तच्छरीरमनतिक्रम्य न्यक्तमौदर्याग्निरूपेण निगूढं स तादृशस्त्वं संभृतः संभारैर्युक्तः प्रजाभ्यः शिवः प्रजानां सुखप्रदो भूत्वा सीदेह देवयजनस्थानमुपविश । विद्वान्सर्वलोकाभिज्ञस्त्वं नोऽस्मदर्थमुरुं विस्तीर्णं लोकमनुनेप्यनुक्रमेण संपादय ।

प्र वेधसे कवये मेध्याय । वचो वन्दारुं

वृषभाय वृष्णे । यतो भयमभयं

तन्नो अस्तु । अव देवान्यजे हेड्वान् ।

कल्पः—“दव्या ब्रह्मादनादुद्धृत्य—प्र वेधसे कवये मेध्याय वचो वन्दारु वृषभाय वृष्णे यतो भयमभयं तन्नो अस्तुव देवान्यजे हेड्वानिति जुहोति” इति । वेधसे कर्मद्वारा जगतो धात्रे कवये विदुषे सर्वज्ञाय मेध्याय यज्ञयोग्याय वृषभाय देवश्रेष्ठाय वृष्णे कामानां वर्षयित्रे वह्नये वन्दारु वचो नमस्कारशीलं वाक्यमस्माभिः प्राऽऽरब्धम् । प्राणिनां यतो यस्मान्नरका-



अयं तत्तस्मान्नोऽस्माकमभयमस्तु । हेङ्गान्क्रोधयोग्यानस्माद्विरोधिनो देवा-  
नवयजे विनाशयामि ।

यदुक्तं समिदाधानप्रतिपादके ब्राह्मणे—“गायत्रीभिर्ब्राह्मणस्याऽऽदध्यात्”  
इति, तत्र प्रथममाह—

समिधाऽग्निं दुवस्यत ( ९ ) । घृतैर्वोधयता-  
तिथिम् । जाऽस्मिन्हव्या जुहोतन, इति ।

हे ऋत्विजोऽनया प्रक्षिप्यमाणया समिधाऽग्निं दुवस्यत प्रीणयत । अतिथि-  
वैश्वदेवान्ते समामतं ब्राह्मणमिव पूजनीयमेनमग्निं घृतैर्वोधयत दीपयत । अस्मि-  
न्नग्नौ हव्या हवींष्याजुहोतन सर्वत्र जुहुत ।

अथ द्वितीयमाह—

उप त्वऽग्ने हविष्मतीः । घृताचीर्यन्तु  
हर्यत । जुपस्व समिधो मम, इति ।

हे हर्यत भजनीय वहे हविष्मतीर्ब्रह्मादनाख्यहविष्मत्यो घृताचीर्घृताच्यो  
घृतसंपृक्ता एताः समिधस्त्वामुपयन्तु । मम समिधो जुपस्व प्रीत्या सेवस्व ।

अथ तृतीयमाह—

तं त्वां समिद्भिर्ऋक्षिः । घृतेन वर्धया-  
मसि । बृहच्छोचा यविष्ठच, इति ।

हेऽङ्गिरोऽङ्गसौष्टवयुक्त वहे तं तादृशं सर्वकर्मसु प्रसिद्धं त्वां समिद्भिर्घृतेन  
च वर्धयामसि वयं वर्धयामः । हे यविष्ठच युवतमाग्ने बृहच्छोचा महस्वं यथा  
भवति तथा दीप्यस्व ।

यदुक्तं ब्राह्मणे—“त्रिष्टुभी राजन्यस्य” इति, तत्र प्रथममाह—

समिध्यमानः प्रथमो नु धर्मः । समुक्तुभिर-  
ज्यते विश्ववारः ( १० ) । शोचिष्केशो घृतनिर्णि-  
क्पावकः । सुयज्ञो जग्निर्यजथाय देवान्, इति ।

अयमग्निर्देवान्यजथाय यष्टुमक्तुभिर्घृताक्ताभिः समिद्धिः समज्यते सम्यग-  
भिज्यज्यते दीप्यते । कीदृशोऽग्निः सर्वैर्यजमानैः सर्वत्र समिध्यमानः प्रथमो नु  
सर्वासां देवतानां मध्येऽवश्यं प्रथमभावी । अत एवान्यत्राऽऽभ्यातम्—  
“अग्निरग्रे प्रथमो देवतानाम्” इति । धर्मो विश्वस्य धारयिता । विश्ववारोऽ-  
निष्टं सर्वं निवारयितुं समर्थः । शोचोपि ज्वालाः केशस्थानीया यस्यासौ  
शोचिष्केशः । घृतेन निर्णिज्यते निःशेषेण बोध्यते धूमरहितज्वालायुक्तः  
क्रियत इति घृतनिर्णिक् । पावकः सर्वस्य शोधकः । सुयज्ञः शोभनज्योतिष्टोमा-  
दियज्ञहेतुः ।

अथ द्वितीयमाह—

घृतप्रतीको घृतयोनिरग्निः । घृतैः समिद्धो  
घृतमस्यान्नम् । घृतपुष्पस्त्वा सरितो वहन्ति ।  
घृतं पिबन्सुयजा यक्षि देवान्, इति ।

अयमग्निर्घृतप्रतीकः प्रतिकशब्दो मुखवाची “मुखं प्रतीकम्” इति वाज-  
सनेयश्रुतेः । घृतं प्रतीकं मुखं यस्यासौ घृतप्रतीकः । तत्तदाहुतिषु घृतं पिब-  
तीत्यर्थः । घृतमेव योनिर्ज्वालोत्पत्तिकारणं यस्येति घृतयोनिः । अत एव  
घृतैः समिद्धः सम्यक्प्रज्वालितः । अन्नमप्यस्य घृतमेव । हेऽग्रे घृतपुष्पो घृत-  
चिन्दुयुक्ताः सरितस्त्वां वहन्ति । घृतवाहिनीषु नदीषु वायुना घृतचिन्दव-  
स्तीरे प्रसरन्ति तादृशीषु नदीषु प्रवमानस्त्वं क्रीडस्वेत्यर्थः । तथाविधस्त्वम-  
स्मदत्तं घृतं पिबन्सुयजाः शोभनेन यज्ञेन देवान्यक्षि पूजय ।

अथ तृतीयमाह—

आयुर्दा अग्ने हविषो जुपाणः । घृतप्रतीको घृत-  
योनिरेधि । घृतं पीत्वा मधु चारुगव्यम् ।  
पितेर्व पुत्रमग्निरेक्षतादिमम् ( ११ ), इति ।

हेऽग्रे हविषो जुपाणो हवींषि सेवमानो घृतप्रतीको घृतयोनिः सन्नायुर्दा  
एधि, अस्माकमायुष्मदो भव । तथा मधु मधुरं चारुगव्यं रमणीयं गोसंव-  
न्धिरसं घृतं पीत्वेमं यजमानमभिरक्षतात्सर्वतो रक्ष । यथा पिता पुत्रं रक्षति  
तद्वत् ।

यदुक्तं ब्राह्मणे—“जगतीभिर्वैश्यस्य” इति, तत्र प्रथममाह—  
 त्वामग्ने समिधानं यविष्ठ । देवा दूतं चक्रिरे  
 हव्यवाहम् । उरुजयसं घृतयोनिमाहुतम् ।  
 त्वेषं चक्षुर्दधिरे चोदयन्वति , इति ।

हे यविष्ठ युवतमाग्ने समिध्यमानं सम्यक्प्रकाशमानं त्वां देवाः सर्वे हव्य-  
 वाहं हविषां वोढारं दूतं चक्रिरे । अत एवान्यत्राऽऽज्ञातम्—“अग्निर्देवानां  
 दूत आसीत् ” इति । उरुजयसमुखिणि अयांसि वैरिणामभिभवानानि यस्या-  
 साधुरुजयास्तादृशं घृतयोनिं घृतेनोत्पन्नज्वालमाहुतमाहुतिभिराराधितं त्वेषं  
 दीप्यमानं त्वां चोदयन्वति विधायकवाक्ययुक्ते कर्मणि चक्षुर्दधिरे चक्षुःस्था-  
 नीयं कृतवन्तो देवाः । यथा लोके चक्षुषा रूपं स्पष्टं प्रकाश्यते तथा त्वया  
 विधिवाक्योक्तानि कर्माणि संपाद्यन्त इत्यर्थः ।

अथ द्वितीयमाह—

त्वामग्ने प्रदिव आहुतं घृतेन । सुम्नायवंः  
 सुपमिधा समीधिरे । स वावृधान ओषधीभि-  
 रुक्षितः । उरु जयांसि पार्थिवा वितिष्ठसे, इति ।

सुम्नं सुखमात्मन इच्छतीति सुम्नायव ऋत्विजस्ते प्रदिवे प्रकृष्टस्वर्गार्थं यद्वा  
 प्रदिवः प्रकृष्टस्वर्गान्निमित्तभूतात् । हेऽग्ने त्वां घृतेनाऽऽहुतं सर्वत आराधितं  
 सुपमिधा शोभनया समिधा समीधिरे सम्यगुदीपितवन्तः । स त्वमोषधी-  
 भिरोपध्युपलक्षिताभिर्वावृधानोऽत्यन्तं वर्धमान उक्षितो घृतेन सिक्तः । पार्थिवा  
 पार्थिवानि अयांसि वाधकान्युरु वितिष्ठसेऽत्यन्तविश्रुष्टानि स्थापय ।

अथ तृतीयमाह—

घृतप्रतीकं च ऋतस्य धूर्पदम् । अग्निं मित्रं न समि-  
 धान ऋज्वते ( १२ ) । इन्द्रानो अक्रो विदथेपु  
 दीद्यत् । शुक्रवर्णासुदु नो यःसते धियम्, इति ।

हे ऋत्विग्यजमाना सुष्मत्संवन्धिन ऋतस्य यज्ञस्य धूर्पदं धुरि सीदन्तं  
 निर्वाहकमित्यर्थः । तादृशं घृतप्रतीकमग्निं समिधानो दीपयज्ञमध्वर्युमित्रं न

मित्रमिव ऋद्धतेऽलं करोति । इन्धानः स्वयं दीप्यमानोऽक्रः केनापि नाऽऽक्रान्तोऽयमग्निर्विदधेपु दीद्यदस्मान्प्रकाशयन्नोऽस्मदीयां शुक्रवर्णां निर्मलरूपां धियं प्रज्ञामुदुयंसतेऽत्यन्तमुद्यच्छतेऽभिवर्धयतीत्यर्थः ।

‘प्रजा अग्ने संवासय । आशांश्च पशुभिः सह ।  
राष्ट्राण्यस्मा आधेहि । यान्यासन्सवितुः सवे ।

कल्पः—“प्रजा अग्ने संवासयाऽऽशाश्च पशुभिः सह राष्ट्राण्यस्मा आधेहि यान्यासन्सवितुः सवे इत्युत्तरेण गार्हपत्यायतनं कल्पापमजं बध्नाति” इति । तत्राग्निशब्देनाजः संबोध्यते तस्याग्निसंवन्धित्वात् । “आग्नेयी वा एषा यदजा” इति श्रुत्यन्तरादग्निना सह प्रजापतिमुखादुत्पन्नत्वाच्च । हेऽग्नेऽजात्मन्प्रजा अस्मदीयाः पशुभिसहाऽऽशा दिव्यर्तिनः प्राणिनश्च संवासय संवासेन पालय । यानि राष्ट्राणि सवितुः सवे परमेश्वरस्याऽऽज्ञायां पूर्वमासंस्तानि राष्ट्राण्यस्मै यजमानायाऽऽधेहि सर्वतः संपादय ।

मही विश्वत्नी सदने ऋतस्य । अर्वाची एतं  
धरुणे रयीणाम् । अन्तर्वत्नी जन्यं जातवेद-  
सम् । अध्वराणां जनयथः पुरोगाम् ( १३ ) ।

कल्पः—“मही विश्वत्नी सदने ऋतस्यार्वाची एतं धरुणे रयीणामन्तर्वत्नी जन्यं जातवेदसमध्वराणां जनयथः पुरोगामित्यरणी आह्रियमाणे यजमानः प्रतीक्षते” इति । रयीणां धनानां धरुणे धारयिष्यौ हेऽरणी मही महर्त्यौ पूजनये विश्वत्नी प्रजानां पालयिष्यावर्वाची अभिमुखे सत्याष्टस्य सदने यज्ञस्य स्थान एतमागच्छतम् । अन्तर्वत्नी गर्भिण्यौ युवां जन्यं जनयितारमग्निं जातवेदसं जातानां वेदितारमध्वराणां पुरोगां यज्ञानामग्रगामिणं जनयथ उत्पादयतम् ।

आरोहंतं दशतः शक्करीर्मम । ऋते-  
नाम् आयुषा वर्चसा सह । ज्योग्जी-  
वन्त उत्तरामुत्तराः समां । दर्श-  
महं पूर्णमासं यज्ञं यथा यज्ञे ।

कल्पः—“आरोहतं दशतः शकरीर्मम ऋतेनाय आयुषा वर्चसा स ज्योग्जीवन्त उत्तरामुत्तराः समां दर्शमहं पूर्णमासं यज्ञं यथा यजा इति हस्ताभ्यां प्रतिगृह्य” इति । हेऽरणी मम मदीयाः शकरीः शक्तियुक्ता अङ्गुलयः याः सन्ति तासां दशतं दशसंख्यायुक्तवर्गमारोहतम् । हेऽग्नेऽरणिगर्भस्थ त्वमा ऋतेन यज्ञेनाऽऽयुषाऽस्मदीयेन दीर्घायुष्येण वर्चसा वलेन सह दशतमारोह । वयं ज्योग्दीर्घकालं जीवन्त उत्तरामुत्तरां समामुत्तरोत्तरसंवत्सरे विच्छेदमन्तरेण दर्शं पूर्णमासं च यज्ञं यथा यजै यथा यजामि तथा त्वमारोहेति पूर्वं श्रान्वयः ।

ऋत्वि॒यवती॑ स्थो अ॒ग्निरे॒तसौ॑ । गर्भं॑ दधाथां॒  
ते वा॑म॒हं द॑दे । तत्स॒त्यं यद्वी॑रं वि॒भृथः॑ । वी॒रं  
ज॒नयि॑ष्यथः । ते म॒त्प्रा॒तः प्र॑ज॒निष्ये॑थे ।  
ते मा॒ प्रजा॑ते प्र॒जना॑यिष्यथः ( १४ ) ।  
प्र॒जया॑ प॒शुभिर्ब्र॑ह्मवर्च॒सेन॑ सु॒वर्गे॑ लो॒के ।

कल्पः—“ऋत्विगवती स्थो अग्निरेतसौ गर्भं दधाथां ते वामहं ददे तत्सत्यं यद्वीरं विभृथो वीरं जनयिष्यथस्ते मत्प्रातः प्रजनिष्येथे ते मा प्रजाते प्रजनयिष्यथः प्रजया पशुभिर्ब्रह्मवर्चसेन सुवर्गे लोक इति प्रतिगृह्याभिमन्त्रयते यजमानः” इति । हेऽरणी युवामृत्विगवती ऋतुः मासोऽस्येतृत्विगो योनिः स ययोररण्योस्ते ऋत्विगवती प्रजननाभिमुखगर्भवत्यौ । अग्निरेव रेतोऽरुपेण गर्भो यमोस्ते अग्निरेतसौ तादृश्यौ स्थो भवथः । तादृश्यौ युवां गर्भं दधाथां गर्भं पोषयतम् । ते तादृश्यौ वां युवामहं दद आदत्तवानस्मि । ते युवां वीरं कर्मसु शूरं पुत्रं विभृथो धारयथः । अतो वीरमेव जनयिष्यथ इति यत्तत्सत्यं न तु मिथ्या । ते युवां मन्मत्तो निमित्तभूतात्मातः प्रजनिष्येथे परेषुः प्रातःकाले सर्वथा बद्धिमुत्पादयिष्यथः । प्रजाते बद्धिमुत्पादितवत्यौ ते युवामपि प्रजनयिष्यथः प्रजनयितारं करिष्यथः । अतः स्वर्गे लोके प्रजया पशुभिर्ब्रह्मवर्चसेन च युक्तो भविष्यामीति शेषः ।

अनृ॒तात्स॒त्यमु॑पैमि । मा॒नु॒पा॒द्द्व्यमु॒-  
पैमि॑ । दै॒वीं वा॑चं यच्छामि ।

कल्पः—“अथ यजमानो व्रतमुपैति वाचं यच्छति—अनृतात्सत्यमुपैमि मानु-  
षाद्व्यमुपैमि दैवीं वाचं यच्छामि” इति । अनृतादगिरादित्यलक्षणात्सत्यम-  
ग्निमत्त्वलक्षणमुपैमि प्राप्नोमि । मानुषान्मनुष्याचरणाद्व्यं देवयोग्यमाचरणमु-  
पैमि प्राप्नोमि । दैवीं देवसंवन्धिनीं वाचं यच्छामि नियतां करोमि । संस्कृत-  
भाषयैव व्यवहरामीत्यर्थः ।

शल्लैरग्निमिन्धानः । उभौ लोकौ सनेमहम् ।

उभयोर्लोकयोर्ऋद्ध्वा । अतिं मृत्युं तराम्यहम् ।

कल्पः—“शल्लैरेता २ रात्रिमेतमग्निमिन्धान आस्ते—शल्लैरग्निमिन्धान उभौ  
लोकौ सनेमहमुभयोर्लोकयोर्ऋद्ध्वाऽति मृत्युं तराम्यहमित्येतया” इति । अहं  
शल्लैः काष्ठलेखैरग्निमिन्धानः प्रज्वालयन्नुभौ लोकावेतल्लोकपरलोकौ सने संज-  
येयम् । तयोर्भयोर्लोकयोर्ऋद्ध्वा सगृह्यो भूत्वा मृत्युमहमतिशयेन तरामि ।

जातवेदो भुवनस्य रेतः । इह सिञ्च तपसो

यज्जनिष्यते ( १५ ) । अग्निमश्वत्थादधि

हव्यवाहम् । शमीगर्भाज्जनयन्वो मयोभूः ।

कल्पः—“तस्मिन्नुपव्युपमरणी निष्ठपति—जातवेदो भुवनस्य रेत इह सिञ्च  
तपसो यज्जनिष्यतेऽग्निमश्वत्थादधि हव्यवाहं शमीगर्भाज्जनयन्वो मयोभूरयं  
ते योनिर्ऋत्विय इत्येताभ्याम्” इति । द्वितीयमन्त्रः संहितायामपि पठित-  
त्वात्सूत्रकारेण सर्वोऽपि न पठितः । हे जातवेदो ब्राह्मैदिकाग्रे भुवनस्य  
रेतः सर्वलोकस्य कारणभूतमाधातव्याग्निरूपमिह सिञ्चानयोररन्व्योनिषिञ्च ।  
यद्रेतस्तपसोऽस्मात्संतापनाज्जनिष्यत उत्पत्स्यते तादृशं रेतः सिञ्चेति पूर्वब्रा-  
ह्मण्यः । योऽगिराधातव्यो मयोभूः सुखस्य भावयिता हव्यवाहं हविषो वोढारं  
शमीगर्भादरणिर्रूपादश्वत्थाज्जनयन्जनयितुकामो निषिञ्चेति पूर्वब्राह्मण्यः ।

द्वितीयमन्त्रपाठस्तु—

अयं ते योनिर्ऋत्वियः । यतो जातो अरोचथाः ।

तं जानन्नग्न आरोह । अथा नो वर्धया रयिम्, इति ।

हे जनयितव्याग्रेऽयमरणिद्वयसंघस्ते तवोत्पत्त्यर्थमृत्वियो योनिर्ऋतुयुक्तमु-

त्पत्तिस्थानं यतो योनेर्जातस्त्वमरोचथा लोके दीप्तिमानासीः । योनिमेतदर-  
णिरूपं जानन्नारोह । अथानन्तरं नोऽस्माकं रयिं धनं वर्धय ।

कल्पः—“अपेत वीतेति गार्हपत्यायतनमुद्धृत्य” इति । पाठस्तु—

अपेत॒ वीत॒ वि च॑ सर्प॒तातः॑ । येऽत्र स्थ पु॒राणा ये  
च नू॒तनाः॑ । अदा॑दिदं य॒मो व॒सानं॑ पृथि॒व्याः ।  
अक्र॒न्निमं॑ पि॒तरो॑ लो॒कर्म॑स्मै ( १६ ) , इति ।

यमपुरुषाः संवोध्यन्ते । “यममेव देवयजनमस्यै निर्याच्य” इत्येतन्म-  
न्त्रब्राह्मणे समाम्नानात् । हे यमपुरुषा अत्रास्मिन्देसे पुराणा ये यूयं स्थ  
नूतनाश्च ये यूयं स्थ ते सर्वेऽप्यतो देशादपेतापगच्छते । वीत परस्परं वियुक्ता  
गच्छत । पुनरपि वि दूरं सर्पत । यमो राजेदमवस्थानमदाद्यजमानाय दत्त-  
वान् । पितरश्चेमं लोकं स्थानविशेषमस्मै यजमानार्थमक्रन्तवन्तः ।

कल्पः—“सिकतानामर्थं द्वैधं विभज्यार्थं गार्हपत्यायतने निवपत्यर्थं दक्षि-  
णाग्रेरर्थं त्रैधं विभज्य पूर्वेष्वेतेनैव कल्पेन सर्वाण्याधिवाञ्निवपति । अग्नेर्भस्मा-  
सीति सिकता निवपति” इति । पाठस्तु—

अग्ने॒र्भस्मा॑स्यग्नेः पु॒रीष॑मसि, इति ।

हे सिकतेऽग्नेर्भस्म भासमानहेतुस्त्वमसि तथाऽग्नेः पुरीषं पूरणहेतुस्त्वमसि ।

कल्पः—संज्ञानमित्यूषांस्तात्रिवपन्यददश्चन्द्रमसि कृष्णं तदिहास्तिवाति  
मनसा ध्यायति” इति । पाठस्तु—

संज्ञान॑मसि का॒मध॑रणम् । मयि॑  
ते का॒मध॑रणं भूयात् , इति ।

हे ऊप संज्ञानं सम्यग्ज्ञानहेतुः कामधरणं कामानां धारणहेतुश्च त्वमसि ।  
ते त्वदीयं यत्कामधारणं सामर्थ्यं तन्मय्यपि भूयात् ।

सं वः सृ॒जामि॑ हृद॒यानि॑ । सः॒शृ॒ष्टुं॑ म॒नो  
अस्तु॑ वः । सः॒शृ॒ष्टुः॑ प्रा॒णो अस्तु॑ वः ।

कल्पः—“सं या वः प्रियास्तनुव इत्येपा । सं वः सृजामि हृदयानि सःशृष्टुं॑

मनो अस्तु वः संसृष्टः प्राणो अस्तु व इत्येताभ्यां वानस्पत्यान्संसृज्य सिकतावद्विभज्य निवपति” इति । अत्र “सं वः सृजामि” इति मन्त्रः पूर्वमाज्ञातः । हे वानस्पत्यसंभारा वो युष्माकं हृदयानि संसृजामि परस्परमनु-रक्तानि करोमि । तथा वो युष्माकं मनो वचश्च संसृष्टमस्तु । हृदयवाक्येन परस्परस्नेहोऽपि विवक्षितः । मनोवाक्येन कार्येणैकमत्यम् । तथा वो युष्माकं प्राणश्च संसृष्टोऽस्तु । अनेनैकविधा प्रवृत्तिर्विवक्षिता ।

“सं या वः” इति मन्त्रस्य संहितायामाज्ञातत्वात्प्रतीकमात्रं भूत्रे दर्शितम् । इह तु सर्वोऽप्येवमाज्ञातः—

सं या वः प्रियास्तनुवः । सं प्रिया हृदयानि

वः । आत्मा वो अस्तु सं प्रियः ।

सं प्रियास्तनुवो मम ( १७ ), इति ।

हे वानस्पत्यसंभारा वो युष्माकं याः प्रियास्तनुवस्ताः संसृज्यन्तामेकस्मिन्नेव कार्ये प्रवर्तन्ताम् । तथा वो युष्माकं प्रियाणि हृदयानि च संसृज्यन्ताम् । तथा वो युष्माकं मिय आत्मा जीवश्च संसृज्यताम् । तथा मम प्रियास्तनुवोऽपि संसृज्यन्ताम् । एकस्मिन्कार्ये प्रवर्तन्ताम् । ऋत्विग्भिः सह शरीरवहुत्वम् ।

कल्पः—“ऋतिसामनसीभ्यामग्नीन्यजमान उपतिष्ठते—कल्पेतां द्यावापृथिवी येऽग्नयः समनसः” इति । तत्र कृत्स्नभिषायिकाया ऋचः पाठस्तु—

कल्पेतां द्यावापृथिवी । कल्पन्तामाप ओषधीः ।

कल्पन्तामग्नयः पृथक् । मम ज्यैष्ठ्याय सव्रताः, इति ।

द्यावापृथिव्यादयः सर्वे मम ज्यैष्ठ्यायोत्तमफलसिद्धये सव्रता व्रतेन कर्मणा युक्ताः सन्तः स्वस्वव्यापारक्षमा भवन्तु ।

सामनस्यभिषायिकाया ऋचः पाठस्तु—

येऽग्नयः समनसः । अन्तरा द्यावापृ-

थिवी । वासन्तिकावृत्तू अभिकल्पमानाः ।

इन्द्रमिव देवा अभिसंविशन्तु, इति ।



हेऽग्ने द्यावापृथिव्योर्मध्ये त्वया सह समानमनस्का येऽग्रयः सन्ति ते सर्वेऽपि वासन्तिकावृत्तु ऋत्वययवौ वासन्तिकमासौ चैत्रवैशाखाख्यावभिक-  
ल्पमानाः सर्वतः संपादयन्तस्तामभितः संविशन्तु । यथा देवा इन्द्रमभिसंवि-  
शन्ति तद्वत् ।

अनन्तरमन्त्रस्तु गार्हपत्याधानमन्त्राणां मध्ये सूत्रकारेणोदाहृतः । पाठस्तु—

दिवस्त्वा वी॒र्येण । पृ॒थिव्यै महि॒म्ना ( १८ )

अ॒न्तरिक्षस्य पोषे॑ण । सर्व॑प॒शुमाद॑धे , इति ।

हे गार्हपत्य पुलोकस्य यद्वीर्यं पृथिव्याश्च यो महिमाऽन्तरिक्षस्य यत्पोषं  
सामर्थ्यं तैः सर्वैरपि सर्वपशुप्रदानसमर्थं त्वामिहाऽऽयतन आदधे ।

अजीजनन्नमृतं मर्त्यासः । अस्त्रेमाणं तरणिं

वीडुजम्भम् । दश स्वसारो अयुवः

समीचीः । पुमाँसं जातमभिसंरभन्ताम् ।

कल्पः—“अजीजन्नमृतं मर्त्यासोऽस्त्रेमाणं तरणिं वीडुजम्भं दश  
स्वसारो अयुवः समीचीः पुमाँसं जातमभिसंरभन्तामिति जातमङ्ग-  
लिनाऽभिगृह्य” इति । मर्त्यासो मनुष्यऋत्विजोऽमृतं मरणरहितमग्निं देवमजीजन-  
न्नुत्पादितवन्तः । कीदृशमग्निमस्त्रेमाणमगम्यमशोषणीयं वा । स्रिवु गतिशोषण-  
योरिति धातुः । तरणिं दुःखेभ्यस्तारकं वीडुजम्भं दृढदन्तमूलमयुवोऽङ्गुलय-  
स्ताश्च शरीरेण सहोत्पन्नत्वात्स्वसारो भगिनीसमानाः । दशसंख्याकास्ता  
अङ्गुलयः समीचीरनुकूला भूत्वा जातमभिरूपं पुमांसमभिसंरभन्तामभितः  
संयच्छन्तु ।

प्रजापतेस्त्वा प्राणेनाभिप्राणिमि । पूष्णः पोषेण

मह्यम् । दीर्घायुत्वाय शतशारदाय । शतं

शरद्रथ आयुषे वर्चसे (१९) । जीवात्वे पुण्याय ।

कल्पः—“जातं यजमानोऽभिप्राणिति—प्रजापतेस्त्वा प्राणेनाभिप्राणिमि  
पूष्णः पोषेण मह्यं दीर्घायुत्वाय शतशारदाय शतं शरद्रथ आयुषे वर्चसे

जीवात्वे पुण्याय” इति । हेऽग्ने भजापतेः प्राणेन प्राणवायुना त्वाम-  
भिलक्ष्य प्राणिमि श्वासं करोमि । तथा पूष्णो देवस्य पोषेण सामर्थ्येन वाऽ-  
भिप्राणिमि । किमर्थं मह्यं मम शतशारदाय दीर्घायुत्वाय शतसंवत्सरपरिमितं  
यदीर्घायुस्तत्सिद्ध्ये । किंच, शतं शस्त्र्यः शतसंख्योक्तभ्यः संवत्सरेभ्य ऊर्ध्व-  
मप्यायुःसिद्ध्ये वर्चसे वलाय जीवात्वे जीवनौपधाय पुण्याय सुकृतसिद्ध्ये च ।

अहं त्वदस्मि मदसि त्वमेतत् । ममांसि  
योनिस्तव योनिरस्मि । ममैव सन्वह  
हव्यान्यग्ने । पुत्रः पित्रे लोककृज्जातवेदः ।

कल्पः—“अहं त्वदस्मि मदसि त्वमेतन्ममांसि योनिस्तव योनिरस्मि  
ममैव सन्वह हव्यान्यग्ने पुत्रः पित्रे लोककृज्जातवेद इत्याधीयमान-  
मनुमन्त्रयते यजमानः” इति । हे, आहवनीयाग्नेऽहं त्वत्तो हेतोरस्मि । यदा  
त्वमासीस्तदानीमहमस्मि । यदा तु त्वं नाऽऽसीस्तदानीं विद्यमानोऽप्यहं  
निष्पयोजनत्वेन नास्मि । त्वं च मदसि मत्तो हेतोर्जायसे । एतच्च मत्यक्षम् ।  
एवमुक्तमकारेण अम योनिः कारणं त्वमसि । तवपि योनिः कारणमहमस्मि ।  
तस्मान्ममैव वन्धुः सन्मदीयानि हव्यानि वह । हे जातवेदो यथा लोके पुत्रः  
पित्रे लोककृत्पुण्यलोकसंपादको भवति तद्वदतिस्नेहेन मम लोककृद्भव ।

अनन्तरमग्नौ गार्हपत्याधानमग्नेषु सूत्रकृतोदाहृतः । पाठस्तु—

प्राणे त्वाऽमृतमादधामि । अन्नाद-  
मन्नाद्याय । गोप्तरं गुप्त्यै, इति ।

हे गार्हपत्य प्राणेऽस्पदीये निमित्तभूते सति तद्रक्षार्थममृतं त्वामादधामि ।  
ममान्नायसिद्ध्येऽन्नादं मम गुप्त्यै रक्षणसिद्ध्ये गोप्तरं त्वाऽऽदधामि ।

सुगार्हपत्यो विदहन्नरातीः । उपसः श्रेयसीः  
श्रेयसीर्दधत् ( २० ) । अग्ने सपत्नौ अप-  
बाधमानः । रायस्पोपमिपमूर्जमस्मासु धेहि ।

कल्पः—“सुगार्हपत्यो विदहन्नरातीरुपसः श्रेयसीः श्रेयसीर्दधद्ग्रे सपत्नौ ।  
अपबाधमानो रायस्पोपमिपमूर्जमस्मासु धेहीत्याधीयमानमभिमन्त्रयते यजमानः”

हति । शोभनो गार्हपत्योऽयमग्निररातीर्द्विषिणो विशेषेण ददद्गुप्तसो दिवसाञ्श्रे-  
यसीः श्रेयसीर्दधदुत्तरोत्तरश्रेष्ठान्कुर्वन्वर्तते । हेऽग्ने गार्हपत्य सपत्नानस्मदीया-  
ञ्शत्रूनपवाधमानः पीडयन्धनपुष्टिमन्त्रसं चास्मासु संपादय ।

इ॒मा उ॒ मामु॒पति॒ष्ठन्तु॒ रायः॑ । आ॒भिः  
प्र॒जाभि॑रि॒ह सं॒वसे॒य । इ॒हो इ॒डा ति॒ष्ठतु॑  
वि॒श्वरू॒पी । म॒ध्ये व॒सोर्दी॒दिहि॑ जा॒तवे॒दः ।

कल्पः—“ इमा उ मामुपतिष्ठन्तु राय आभिः प्रजाभिरिह संवसेयेहो  
इडा तिष्ठतु विश्वरूपी मध्ये वसोर्दीदिहि जातवेद इति प्राञ्चोऽश्वप्रथमा  
अभिप्रव्रजन्ति ” इति । इमा उ रायो लोके दृश्यमानानि सर्वाण्यपि धनानि  
मामुपतिष्ठन्तु मामुवन्तु । आभिः पुत्रपौत्रादिभिः प्रजाभिः सहेहास्मिञ्जन्मनि  
संवसेय सम्यक्तिष्ठामि । किंचेहेहैव जन्मनि विश्वरूपी महिष्यजायनेकपशुरूप-  
युक्तेडा गौस्तिष्ठतु । हे जातवेदस्त्वमस्मदीयस्य वसोर्मध्ये स्वामित्वेन स्थित्वा  
दीदिहि दीप्यस्व ।

ओज॑से॒ वला॒य त्वो॒द्यच्छे॑ । वृ॒ध॒णे शु॒ष्मायाऽऽ-  
यु॒पे वर्च॑से । स॒प॒त्न॒तूर॑सि वृ॒त्रतूः॑ । यस्त॑ं दे॒वेषु॑  
महि॑मा सु॒वर्गः॑ ( २१ ) । यस्त॑ आ॒त्मा प॒शुषु॑  
प्रवि॑ष्टः । पु॒ष्टि॒र्या ते॑ मनु॒ष्येषु॑ प॒प्रथे॑ ।  
तया॑ नो अ॒ग्ने जु॒पमा॑ण एहि॑ ।

कल्पः—“ गार्हपत्ये प्रणयनीयमाश्वत्थमिधमादीप्य सिकताशोपयमनीरु-  
पकल्पयते तमुद्यच्छति—ओजसे वलाय त्वोद्यच्छे वृधणे शुष्मायाऽऽयुपे  
वर्चसे सपत्नतूरसि वृत्रतूर्यस्ते देवेषु महिमा सुवर्गो यस्त आत्मा पशुषु  
प्रविष्टः पुष्टिर्या ते मनुष्येषु प्रथे तथा नो अग्ने जुपमाण एहि ” इति । हेऽग्ने  
त्वामोजःप्रभृतिसिद्धयर्थमुद्यच्छे । ओजो बलहेतुरष्टमो धातुः । बलं शरीरसा-  
मर्थ्यम् । वृषञ्शब्दः सेचनसामर्थ्यावाची । शुष्मशब्दोऽत्र सहकारिसंपादितां  
शक्तिमाचष्टे । आयुः, प्रसिद्धम् । वर्चः कान्तिः । हेऽग्ने त्वं सपत्नतूरसि वैरिहिं-  
सकोऽसि । तथा वृत्रतूः धर्मयुद्धेरावरकाणां पापानां हिंसकोऽसि । सोऽयमेको

मन्त्रः । हेऽग्ने देवेषु मध्ये कर्मफलभूतः स्वर्गंरूपो यस्ते महिमा पशुषु क्षीरादि-  
हविःस्वरूपेण प्रविष्टो यस्तवाऽऽत्माऽत्यन्तप्रियः पदार्थो मनुष्येष्टदराग्निजनिता  
या त्वदीया पुष्टिः पश्ये प्रसिद्धा वर्तते । तथा पुष्ट्या तदुपलक्षितस्वर्गक्षीराभ्यां  
च नोऽस्माञ्जुपमाण एहि ।

असौ द्वितीयो मन्त्रः—

दिवः पृथिव्याः पर्यन्तरिक्षात् । वातात्पशुभ्यो  
अध्योषधीभ्यः । यत्र यत्र जातवेदः संव-  
भूथ । ततो नो अग्ने जुपमाण एहि, इति ।

दिवः पृथिव्या अन्तरिक्षाद्वोपरि वातात्पशुभ्य ओषधिभ्यश्चोपरि तथा यत्र  
यत्र देशविशेषे हे जातवेदः संवभूथोत्पन्नोऽसि । हेऽग्ने ततः सर्वस्मात्स्थाना-  
न्तोऽस्माञ्जुपमाण एहि ।

अनन्तरभाविनस्त्रयो मन्त्राः प्रणयनकाले गमनार्थाः । तत्र प्रथममाह—

प्राचीमनु प्रदिशं मेहि विद्वान् । अग्नेरग्ने पुरो  
अग्निर्भवेह । विश्वा आशा दीद्यानो विभाहि  
( २२ ) । उर्जे नो धेहि द्विपदे चतुष्पदे, इति ।

हेऽग्ने प्राचीं पूर्वां प्रदिशं प्रकृष्टां दिशमनुलक्ष्य विद्वान्मार्गाभिज्ञः मेहि प्रक-  
र्षेण गच्छ । अग्नेर्गार्हपत्यस्येह पुरोऽग्निर्भवास्मिन्देवयजने पूर्वदिग्वर्ती यद्दिर्भव ।  
दीद्यानः स्वयं प्रकाशमानो विश्वा आशा विभाहि सर्वा दिशः प्रकाशय ।  
नोऽस्मदीयाय द्विपदे मनुष्याय चतुष्पदे पशवे चोर्जे रसं धेहि संपादय । अयं  
मन्त्रो “ धर्मः शिरः ” इत्यनुवाकेऽपि समाम्नातः । प्रयोजनं तु द्विराम्नातस्य  
सूत्रान्तरे द्रष्टव्यम् ।

अथ द्वितीयमाह—

अन्वग्निरुपसामग्रंमख्यत् । अन्वहानि प्रथमो  
जातवेदाः । अनु सूर्यस्य पुरुत्रा च  
रश्मीन् । अनु द्यावापृथिवी आतंतान्, इति ।

अपमग्निरुपसामग्रं प्राप्तोऽन्वरूपदनुक्रमेण प्रकाशितवान् । प्रथमो देवेषु

मुख्योऽयं जातवेदा अहानि दिवसानन्वख्यत् । किंच सूर्यस्य पुरुत्रा सर्वानपि  
रश्मीनन्वख्यत् । तथा द्यावापृथिव्यावनुक्रमेणाऽऽततान सर्वतो व्याप्तवान् ।  
यद्यप्ययं मन्त्रो नाऽऽपस्तम्बेन विनियुक्तस्तथाऽपि सूत्रान्तरानुसारेणात्र विनि-  
योगो द्रष्टव्यः ।

अथ तृतीयमाह—

विक्रमस्व महौ अंसि । वेदिपन्मानु-  
पेभ्यः । त्रिषु लोकेषु जागृहि, इति ।

हेऽग्ने विक्रमस्वानिष्टनिवारणे पराक्रमं कुरु । त्वं महानस्यधिकशक्तियुक्तोऽसि  
मानुपेभ्यो मनुष्याणामर्थे वेदिपन्वेद्यामुपविष्टः संस्त्रिषु लोकेषु जागृहि यजमानं  
नेतुं सावधानो भव ।

यदिदं दिवो यददः पृथिव्याः । संविदाने  
रोदसी संबभूवतुः ( २३ ) । तयोः पृष्ठे सीदतु  
जातवेदाः । शंभूः प्रजाभ्यस्तनुवे स्योनः ।

व्यानशे सर्वमायुर्व्यानशे, ( २४ ), इति ।

हे, आहवनीय प्राणरूपं त्वाममृते स्थाने विनाशरहित आदधामि । अस्मा-  
कमन्नाद्यसिद्ध्यर्थमन्नादं त्वाऽऽदधामि । रक्षणार्थं गोप्तां त्वामादधामि । सोऽय-  
मेको मन्त्रः । हे शुक्र दीप्यमानाग्ने तव यच्छुक्रं वचो निर्मला कान्तिर्या च  
शुक्रा तनूनिर्मलो देहो यचाजस्रं निरन्तरं शुक्रं ज्योतिर्निर्मलमितरभासकत्वं  
तेन सर्वेण युक्तो मे मदर्थं दीदिहि प्रकाशस्व । तेन कारणेन हेऽग्नेऽग्निना  
ब्रह्मणाऽग्निप्रकाशकेन मन्त्रेण त्वामादधे । अयं द्वितीयो मन्त्रः । अयमग्निरानशे  
भोक्तृदेहं व्याप्तवान् । व्यानशे विविधं भोग्यजातं व्याप्तवान् । तथा सर्वमा-  
युरपमृत्युपरिहारेण व्यानशे व्याप्तवान् । अयं तृतीयो मन्त्रः । तावेतौ द्वितीय-  
तृतीयौ “ धर्मः शिरः ” इत्यनुवाकेऽप्याम्नातौ । तयोः प्राचीमिति मन्त्रवत्पृ-  
थगुपयोगः सूत्रान्तरे द्रष्टव्यः । यद्वाऽस्यानुवाकस्य मन्त्रकाण्डानुरूपत्वाद्धर्मः  
शिर इत्यादिकमप्यनत्यमेवेति दर्शयितुं तदेकदेशोऽन पठितः । ब्राह्मणसंबन्धार्थं  
तत्राऽऽम्नातं(नं) द्रष्टव्यम् ।

यदुक्तं सूत्रकारेण—“अथ विरादक्रमैर्यजमान उपतिष्ठते” इति, तत्र प्रथमं  
विरादक्रममन्त्रमाह—

नर्यं प्रजां मे गोपाय । अमृतत्वाय जीवसे । जातां  
जनिष्यमाणां च । अमृते सत्ये प्रतिष्ठिताम्, इति ।

हे नर्य मनुष्येभ्यो हित गार्हपत्य मे मदीयां प्रजां गोपाय । किमर्थममृत-  
त्वाय जीवसेऽपमृत्युरहितजीवनाय । कीदृशीं प्रजाम् । पूर्वमुत्पन्नामितः परमु-  
त्पत्स्वपानां च । तथाऽमृतत्पदेतौ सत्ये प्रतिष्ठितां सर्वदा सत्यवादिनीमि-  
त्यर्थः ।

अथ द्वितीयमाह—

अथर्व पितुं मे गोपाय । रसमन्नमिहाऽऽयुषे ।  
अदब्धायोऽशीततनो । अविषं नः पितुं कृणु, इति ।

अथर्व पूर्वप्रयत्नोत्थेन(ण) महर्षिणा मथितत्वात्तद्वत्त्वम् । तथा चान्यत्राऽऽ-  
म्नातम्—“अथर्वा त्वा प्रथमो निरमन्यदये” इति । तादृश हे दक्षिणाग्ने मे  
पितुं मदीयमन्नं गोपाय । यो रसः क्षीरादिर्वैद्यान्नं ग्रीहियवादिकं तदुभयमिह  
क्षीर आयुष आयुरर्थं स्थापयेति शेषः । हेऽदब्धायो केनाप्यहिंसितागमन

न खलु त्वदीयमागमनं केनचिदपि निवारयितुं शक्यम् । हेऽशीततनो, उष्ण-  
शरीर नोऽस्मदीयं पितुमन्नमविषं विपरहितं कुरु ।

अथ तृतीयमाह—

शशस्यं पशून्मै गोपाय । द्विपादो ये  
चतुष्पदः ( २५ ) । अष्टाशंकाश्च य  
इहामे । ये चैकशंका आशुगाः, इति ।

हे शशस्यं त्विग्भिः प्रशस्यमानाऽऽहवनीय मे पशून्गोपाय । ये पशवो  
द्विपादो मनुष्यरूपा येऽपि चतुष्पदो गवादिरूपास्तेष्वपि चतुष्पात्स्वष्टाशंका  
गोमहिष्यादय एकशंका आशुगामिनश्चाश्वादयो ये सन्ति तान्सर्वानिह लोके  
हेऽग्रे गोपाय ।

अथ चतुर्थमाह—

सप्रथ सभां मै गोपाय । ये च सभ्याः सभासदः ।  
तानिन्द्रियावतः कुरु । सर्वमायुरुपांसताम्, इति ।

प्रथया ख्यात्या सहितः सप्रथः । तादृश हे सभ्य मे सभामधिदेवनस्थानं  
गोपाय । ये च सभ्याः सभायोग्याः सभासदः सभायामुपविष्टाः सन्ति  
तान्सर्वानिन्द्रियावतश्चक्षुरादीन्द्रियपाटवयुक्तांकुरु । ते च सभ्याः सर्वमायुः  
शतसंवत्सरमायुरुपांसतां सेवन्ताम् ।

अथ पञ्चममाह—

अहं बुध्निय मन्त्रं मे गोपाय । यमृषय-  
स्त्रयिविदा विदुः । ऋचः सामानि यजूंषि ।  
सा हि श्रीरमृतां सताम्, ( २६ ) इति ।

हेऽहेऽहिंसितव्य बुध्निय वृक्षे मूले जगदादावुत्पन्नाऽऽवसत्य मे मदीयमृगा-  
दिरूपं मन्त्रं गोपाय । यं मन्त्रं त्रयिविदा वेदत्रयाभिज्ञा ऋषयोऽतीन्द्रियद्रष्टारो  
विदुर्जानन्ति तं मन्त्रं गोपायेति पूर्वब्रान्वयः । वेदत्रयोक्ता मन्त्रविशेषा ऋगा-  
दयः । गृहक्षेत्रादिपालनं परित्यज्य मन्त्रपालनप्रार्थने कारणमुच्यते । सतां  
सन्मार्गवर्तिनामृगादिरूपा सा खल्वमृता श्रीः । धनादिरूपायाः श्रियो बहुधा

विनाशः संभावितः । ऋगादिरूपायास्तु पुनः पुनरभ्यासेनाभिवृद्धिरेव न  
तृप्तयः ।

चतुःशिखण्डा युवतिः सुपेशाः । घृतप्रतीका  
भुवनस्य मध्ये । मर्मज्यमाना महते सौभ-  
गाय । मह्यं धुक्ष्व यजमानाय कामान् ।

कल्पः—“चतुःशिखण्डा युवतिः सुपेशा घृतप्रतीका भुवनस्य मध्ये  
मर्मज्यमाना महते सौभगाय मह्यं धुक्ष्व यजमानाय कामानिति वेदिं संयु-  
ज्यमानाम्” इति । अनुमन्त्रयत इति शेषः । अस्य च दर्शपूर्णमासगतयाजमा-  
नत्वात्तस्याङ्ग एवायं मन्त्र उत्तरे द्रष्टव्यः । बालानां मूर्धगताः शिखण्डाश्च-  
त्वारः शिखण्डवदुन्नताः श्रोणिद्वयांसद्वयप्रदेशा यस्या वेदेः सा चतुःशि-  
खण्डा युवतिर्मिश्रयित्री सर्वाणि हवींषि वेद्यां मिश्री भवन्ति तत्राऽऽहित-  
त्वात् । सुपेशाः सुवर्णं तद्वच्छोभमानं रूपं यस्याः सा सुपेशाः । घृतप्रतीका  
घृतमेव प्रतीके मुखे यस्याः सा घृतप्रतीका । आदावाज्यमेव वेद्यामासाद्यते ।  
तादृशी वेदिर्भुवनस्य मध्येऽस्माकं महते सौभगाय मर्मज्यमानाऽतिशयेन शोध्य-  
माना वर्तते । हे वेदे यजमानाय मह्यं कामान्धुक्ष्व संपादय ।

इहैव सन्तत्र सतो वो अग्नयः । प्राणेन वाचा  
मनसा विभर्मि । तिरो मा सन्तमायुर्मा प्रहा-  
सीत् । ज्योतिषा वो वैश्वानरेणोपतिष्ठे ।

कल्पः—“इहैव सन्तत्र सतो वो अग्नयः प्राणेन वाचा मनसा विभर्मि  
तिरो मा सन्तमायुर्मा प्रहासीज्ज्योतिषा वो वैश्वानरेणोपतिष्ठे इति यद्यनुप-  
स्थाय प्रवसेदतयैवोपतिष्ठेत्” इति । अग्निहोत्रिणो ग्रामान्तरगमने प्राप्ते सत्य-  
ग्न्युपस्थानं कृत्वा पथाद्वन्तव्यम् । यदि कदाचिन्महत उपस्थानस्यावसरो न  
स्यात्तदानीमेतयैवैकयोपतिष्ठेत् । हेऽग्नय इहैव देशे सन्नहं तत्र तत्र गृहविशेषे  
सतो वर्तमानान्युष्मान्प्राणेन वाचा मनसा विभर्मि धारयामि । ग्रामान्तरे गत-  
स्यापि मम प्राणादयो भवद्विषयदेशवर्तित्वेन तिरोभूय सन्तमवस्थितं मामा-  
युर्मा प्रहासीन्मा परित्यजतु । वैश्वानरेण सर्वमनुप्यहितेन ज्योतिषा युक्तान्वो





समिन्निभिस्तु राजन्यस्त्वां त्रयेण च वैश्यकः ।  
 प्रजा अजं प्रवध्नाति मही अरणिवीक्षणम् ॥ ६ ॥  
 आरोऽरणी प्रष्टुह्नाति ऋत्विग्द्वाभ्यां तु मन्त्रणम् ।  
 अन्तु वाचं नियम्याथ शल्कै रात्रौ समिध्यते ॥ ७ ॥  
 जात द्वाभ्यां प्रातरग्रावरणी निष्टपेत्तथा ।  
 अपेति स्थानमुद्धन्यादग्नेस्तु सिकता वपेत् ॥ ८ ॥  
 सं वो द्वाभ्यां तु संभारान्वानस्पत्यान्प्रसंस्तजेत् ।  
 ऋग्द्वाभ्यामग्न्युपस्थानं दिवस्त्वा पश्चिमानलम् ॥ ९ ॥  
 आधत्तेऽजीजनन्नाग्निमञ्जलौ धारयेत्प्रजाः ।  
 जातं प्राणित्यहं पूर्वानलाधानेऽभिमन्त्रयेत् ॥ १० ॥  
 प्राणे त्वा पश्चिमाधानं सुगार्हेत्यभिमन्त्रणम् ।  
 इमाः प्राञ्चोऽभियान्त्योऽजस्त्रिभिरुद्यम्यतेऽनलः ॥ ११ ॥  
 प्राची त्रिभिः पूर्वयानं यदि वद्वद्यभिमन्त्रणम् ।  
 प्राणं द्वाभ्यां पूर्ववह्नेराधानं ह्यनुमन्त्रयेत् ॥ १२ ॥  
 उपस्थितिर्नर्य पञ्च चतुर्वेदिं समीक्षते ।  
 इह गन्तुरुपस्थानं पञ्च सर्वाग्निमन्त्रणम् ॥  
 अत्राऽऽधानगता मन्त्रा द्वासप्ततिरुदीरिताः ॥ १३ ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीय-  
 ब्राह्मणभाष्ये प्रथमकाण्डे द्वितीयप्रपाठके प्रथमोऽनुवाकः ॥ १ ॥

अथ द्वितीयप्रपाठके द्वितीयोऽनुवाकः ।

प्रथमोऽनुवाक आधानमन्त्रा उक्ताः । तावताऽऽधानं समाप्तम् । अथ पञ्च-  
 स्वनुवाकेषु गवामयने केचिद्विशेषा उच्यन्ते । तत्रास्मिन्ननुवाके विपुवन्नामकं  
 मुख्यमहः । तदुभयपार्श्ववर्तीनि चत्वार्यहान्युच्यन्ते । तदेतद्विधत्ते—

नवैतान्यहानि भवन्ति । नव वै सुवर्गा लोकाः ।  
 यदेतान्यहान्युपयन्ति । नवस्वेव तत्सुवर्गेषु  
 लोकेषु सत्रिणः प्रतितिष्ठन्तो यन्ति, इति ।

पष्ठे मासि पौर्णमासिसंख्याकेष्वहस्सु गतेष्ववनिष्ठानि चत्वार्यहानि तत् ऊर्ध्वं विषुवन्नामकमेकं मुख्यमहः । ततोऽप्यूर्ध्वमुत्तरमासपदस्याऽऽदौ चत्वार्यहानीत्येवमेतानि नवसंख्याकान्यहान्यनुष्ठेयानि । अष्टाभिलोकपालैः परिपालिता अष्टमंख्याकाः स्वर्गा लोकांस्तेषां मध्ये कश्चिदूर्ध्वदिग्वर्ती स्वर्ग इत्येवं नवसंख्याकाः स्वर्गाः । तेषु नवस्वपि तेन यथोक्तानुष्ठानेन प्रतिष्ठां प्रागुपन्तो गच्छन्ति ।

अत्र कंचिच्छाणान्तरीयं पक्षमुपन्यस्यति—

अग्निष्टोमाः परःसामानः कार्यो इत्याहुः । अग्नि-  
ष्टोमसंमितः सुवर्गो लोक इति । द्वादशाग्निष्टो-  
मस्य स्तोत्राणि । द्वादश मासाः संवत्सरः, इति ।

परांस्तुष्टुष्टुनराणि सामानि येष्वहविशेषेषु ते परःसामानः । तेषु विषु-  
पतोऽहः पुरस्तादुपरिष्ठाद्य प्रमस्त्रयस्ते पश्यन्निष्ठोमान्मराः कतेष्या इति  
शाखान्तराभ्यापिन आहूः । नवायं हेतुः । अग्निष्टोमेन सहस्रः स्वर्गस्तत्काय-  
मिति तदुच्यते । अग्निष्टोमस्य द्वादशमंग्याराणि स्तोत्राणि विद्यन्ते । मासः-  
समने परिष्पवमानाग्न्यमेकं श्लोकं चत्वार्यहोपश्लोकाणि । मास्यंदिने सवने  
मास्यंदिनपयमानाग्न्यमेकं श्लोकम् । पृष्टन्तोत्राणि चत्वारि तृतीयमयन  
आर्भरपवमानाग्न्यमेकं श्लोकं पश्चादग्निं द्वितीयम् । तदेवं द्वादश श्लोकाणि ।  
संग्यामास्यान्मासद्वारा मंग्यमंग्यंती मंग्या स्वर्गेशमिना मंग्यमरुदेवना-  
ग्निष्टोमः समो भवति ।

तमेवं शाखान्तरपरं दूषयित्वा स्वयं विधत्ते—

तत्तत्र सूक्ष्मम् । उक्थ्या पृव मंसदशाः  
परःसामानः कार्योः ( १ ) । पञ्चवा वा  
उक्थानि । पञ्चनामवेकद्वये, इति ।

कर्तव्याः । यानि त्रीण्युक्थ्यस्तोत्राणि तानि पशुमाप्तिहेतुत्वात्पशव एव । तस्मादुक्थ्यानुष्ठानं पशुमाप्तये भवति ।

उभयपार्श्ववर्तिभ्यः परःसामाख्येभ्योऽहर्विशेषेभ्यः पुरस्तादुपरिष्ठाच्च द्वे अहनी विधत्ते—

विश्वजिदभिजितावग्निष्टोमौ, इति ।

विश्वजिदाख्यो योऽयमेकाहः स उक्थ्येभ्यः पुरस्तात्कर्तव्यः स च पष्ठे मासि सप्तविंशे दिने प्राप्नोति । अभिजिदाख्योऽपर एकाहः स च परःसामभ्य उपरिष्ठात्कर्तव्यः । तथा सति विषुवत उपरितने मासि चतुर्थदिने प्राप्नोति । तावेतावग्निष्टोमौ द्वादशस्तोत्रयुक्तावेव कार्यौ ।

अथ पूर्वोक्तान्यहानि प्रशंसति—

उक्थ्याः सप्तदशाः परःसामानः । ते सःस्तुता  
विराजंमभिसंपद्यन्ते । द्वे चर्चावर्तिरिच्येते ।  
एकया गौरतिरिक्तः । एकयाऽऽयुरुनः । सुवर्गो  
वै लोको ज्योतिः । ऊर्ग्विराट् ( २ ) ।  
सुवर्गमेव तेन लोकमभिर्जयन्ति , इति ।

विषुवतः पुरस्तादुपरिष्ठाच्च सप्तदशस्तोत्रयुक्ताः परःसामाख्या अहर्विशेषा उक्थ्यरूपा ये पूर्वं विहिताः सन्ति तेषु विद्यमानाः स्तोत्रविशेषा विराजं दशसंख्यां संपद्यन्ते । तत्प्रकारस्तु सामवेदविहितप्रकारेण गणयित्वा द्रष्टव्यः । ते च परःसामानः पूर्वस्मिन्पक्षे ज्योतिर्गौरायुरित्येवमनुक्रमेण कर्तव्याः । उत्तरस्मिन्पक्षे आयुर्गौर्ज्योतिरित्येवं व्युत्क्रमेण कर्तव्याः । तत्र तत्र सामवेदोक्तप्रकारेण शोनामकः क्रतुरेकया स्तोत्रियया दशसंख्यातोऽतिरिच्यते । आयुर्नामकः क्रतुरेकया न्यूनः । तयोर्भयोर्मेलनेन पुनरपि पदसंख्या पूर्यते । किंचैतेषु योऽयं ज्योतिराख्योऽहर्विशेषः स स्वर्गप्रकाशकत्वात्स्वर्ग एव । या च विराड्रूपा लक्षणभूता दशसंख्या सेयमूर्ध्वसंस्वरूपा । तेन तादृशेन परःसामानुष्ठानेन स्वर्गलोकमभिजयन्तीति ।

अथैतेषु पदसु परःसामसु पृष्ठस्तोत्रगतानि क्रमेण विधत्ते—

यत्परः राथंतरम् । तत्प्रथमेऽहंकार्यम् । बृह-  
द्वितीये । वैरूपं तृतीये । वैराजं चतुर्थे । शाकरं  
पञ्चमे । रैवतः षष्ठे । तदु पृष्ठेभ्यो नयन्ति, इति ।

पूर्वपञ्चोत्तिनि प्रथमे परःसामि ज्योतिरारये रथं तरेण निष्पाद्यं राथंतरं  
यत्पृष्ठस्तोत्रं तत्कर्तव्यम् । द्वितीयेऽहि गोनामके बृहत्सामि निष्पाद्यं पृष्ठ-  
स्तोत्रं कार्यम् । आयुर्नामके तृतीये वैरूपसामयुक्तं पृष्ठस्तोत्रं कार्यम् । विषुवत  
ऊर्ध्वभाविन्यायुर्नामि चतुर्थे परःसामि वैराजसामयुक्तं पृष्ठस्तोत्रम् । पञ्चमे  
गोनामि शाकरसामयुक्तं पृष्ठस्तोत्रम् । ज्योतिर्नामि षष्ठे रैवतसामयुक्तं पृष्ठ-  
स्तोत्रम् । तदु तेनैव प्रकारेणानुतिष्ठन्त एतान्यहानि पृष्ठेभ्यः पृष्ठ(ष्टच)पडहगते-  
भ्योऽहोभ्य उपरि नयन्ति । यद्यप्येतानि ज्योतिरादीन्यभिप्रायपडहगतान्यहानि  
तथाऽपि रथंतरादिपृष्ठस्तोत्रयोगात्पृष्ठ(ष्टच)पडहगतान्येव संपद्यन्त इत्यर्थः ।

अथैतेष्वहःस्वतिग्राह्यविशेषान्विधत्ते—

संतनय एते ग्रहा गृह्यन्ते (३) । अतिग्राह्याः  
परःसामसु । इमानेवैतैर्लोकांसंतन्वन्ति, इति ।

संहितायां तृतीयकाण्डे तृतीयप्रपाठके—“ देवा वै यद्यज्ञेन नावारुन्धत ”  
इत्यस्मिन्पष्ठेऽनुवाके परःशब्दाभिधेयास्त्रयोऽतिग्राह्या विहिताः । तत्र “ अद्भ्य-  
स्त्वोपधीभ्यो गृह्णामि ” इति प्रथमस्य मन्त्रः । “ ओपधीभ्यस्त्वा प्रजाभ्यो  
गृह्णामि ” इति द्वितीयस्य मन्त्रः । “ प्रजाभ्यस्तत्रा प्रजापतये गृह्णामि ” इति  
तृतीयस्य मन्त्रः । एभिर्मन्त्रैः परःसामसु ज्योतिर्गोरायुरित्येतेष्वहःसु अतिग्राह्य-  
नामका ग्रहाः संतनयः संतता ग्रहीतव्याः । प्रथमेऽहि प्रथमो द्वितीयेऽहि  
द्वितीयस्तृतीयेऽहि तृतीयः । इत्येवं सातत्यम् । एतैः संततं गृहीतरिमान्भूरादी-  
न्नीडैर्लोकान्संततान्नुर्वन्ति ।

अथ विषुवत ऊर्ध्वभाविषु परःसामसु व्युत्क्रमेण तानेव ग्रहान्विधत्ते—

मिथुना एते ग्रहा गृह्यन्ते । अतिग्राह्याः परः-  
सामसु । मिथुनमेव तेर्यजमाना अवर्हन्वते, इति ।

एते ग्रहाः पूर्वेष्वहःस्वनुक्रमगता उत्तरेष्वहःसु व्युत्क्रमगताः । एतच्च

संहितायामेव स्पष्टमाश्रातम्—“पूर्वेष्वहःस्वितः पराश्चो गृह्यन्त उत्तरेष्वहः-  
स्वमुतोऽर्वाश्चो गृह्यन्ते” इति । उत्तरगतान्यहान्यप्यायुर्गौर्ज्योतिरित्येवं व्युत्क्र-  
\* मगतानि । एवं च सति प्रथमपष्ठयोज्योतिराख्ययोरहोरश्च इत्यादिमध्रयुक्तोऽ-  
तिग्राह्यो द्विरावृत्तः । गोनाम्नोद्वितीयपञ्चमयोरुपधीभ्य इतिमध्रयुक्तोऽति-  
ग्राह्यो द्विरावृत्तः । आयुर्नाम्नोस्तृतीयचतुर्थयोः प्रजाभ्य इतिमध्रयुक्तोऽति-  
ग्राह्यो द्विरावृत्तः । एवं सत्येते मिथुनरूपाः संपद्यन्ते । तैर्यजमाना मिथुनं  
मामुवन्ति ।

अथ विपुवदिने पृष्ठस्तोत्रगतं साम विधत्ते—

बृहत्पृष्ठं भवति । बृहद्वै सुवर्गो लोकः ।

बृहतैव सुवर्गं लोकं यन्ति , इति ।

बृहत्साम्नः स्वर्गप्राप्तिहेतुत्वात्तद्वपत्वम् ।

पृष्ठस्तोत्रे सामविशेषं विधाय पवमानस्तोत्रे सामविशेषं विधत्ते—

त्रयस्त्रिंशि नाम सामं । माध्यंदिने पव-  
माने भवति ( ४ ) । त्रयस्त्रिंशद्वै  
देवताः । देवता एवावरुन्धते , इति ।

त्रयस्त्रिंशीति कस्यचित्साम्नो नामधेयम् । तच्च साम माध्यंदिने पवमा-  
नाख्ये स्तोत्रे गायेत् । देवतानामियं संख्या—“त्रिंशत्रयश्च गणितः” इत्या-  
दिमन्त्रे प्रसिद्धा ।

इदानीं विपुवत उत्तरेषु परःसामसु पूर्वोक्तविपरीतक्रमं विधत्ते—

ये वा इतः पराञ्च संवत्सरमुपयन्ति । न  
हैनं ते स्वस्ति समंश्नुवते । अथ येऽमुतोऽर्वा-  
ञ्चमुपयन्ति । ते हैनं स्वस्ति समंश्नुवते ।  
एतद्वा अमुतोऽर्वाञ्चमुपयन्ति । यदेवम् । यो  
ह खलु वाव प्रजापतिः । स उ वेवेन्द्रः ।

तदु देवेभ्यो नयन्ति ( ५ ), इति ।

कार्या विराड्गृह्यन्ते पर्वमाने भवतीन्द्र एकं च ॥

इति कृष्णयजुर्वेदीयतैत्तिरीयब्राह्मणे प्रथमाष्टके द्वितीयाध्याये

द्वितीयोऽनुवाकः ॥ २ ॥

ये यजमाना इतो भूलोकरूपादद्भ्य इत्यादिमन्त्रयुक्तादतिग्राह्यादारभ्य पराश्वमनुक्रमगतमेव संवत्सरक्रतुमनुतिष्ठन्ति ते यजमाना एनं क्रतुं स्वस्ति क्षेमेण न समश्नुवते न सम्यक्प्राप्नुवन्ति । ये तु विपुवत ऊर्ध्वममुतो घुलो-  
करूपात्प्रजाभ्यस्त्वेत्यादिमन्त्रयुक्ताचृतीयादतिग्राह्यादारभ्यार्वाञ्च व्युत्क्रमगतं संवत्सरक्रतुमनुतिष्ठन्ति त एव यजमाना एनं क्रतुं स्वस्ति क्षेमेण समापयन्ति । एवमतिग्राह्याणां व्युत्क्रमानुष्ठानं यदस्त्येतेनैव प्रकारेणामुतोऽन्तादारभ्यार्वाञ्च व्युत्क्रमगतं संवत्सरमनुष्ठितवन्तो भवन्ति । तस्मादेवमनुतिष्ठेदित्यर्थः । यः संवत्सरसत्रात्मकः भजापतिः स एवेन्द्रो देवानामधिपतिः । तस्मात्कारणाद्दे-  
वेभ्यो नयन्ति । देवार्थमेवैनं क्रतुमधिष्ठितवन्तो भवन्ति ।

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीय-  
ब्राह्मणभाष्ये प्रथमकाण्डे द्वितीयप्रपाठके द्वितीयोऽनुवाकः ॥ २ ॥

अथ द्वितीयप्रपाठके तृतीयोऽनुवाकः ।

द्वितीयेऽनुवाके नवाहानि विहितानि । अथ तृतीयेऽनुवाके तेषां मध्यमेऽह्नि विपुवति केचिद्विशेषा उच्यन्ते । पूर्वत्र पददिनेषु पराश्वोऽर्वाञ्च येऽतिग्राह्या विहितास्तानुभयविधानस्मिन्विपुवत्याह्नि विधत्ते—

संततिर्वा एते ग्रहाः । यत्परःसामानः ।

विपूर्वान्दिवाकीर्यम् । यथा शाल्यायै पक्षसी ।

एव५ संवत्सरस्य पक्षसी । यदेते न गृह्येरन् ।

विपूर्वा संवत्सरस्य पक्षसी व्यवस्र५सेयाताम् ।

आर्तिमोर्छियुः । यदेते गृह्यन्ते । यथा शा-

लायै पक्षसी मध्यमं वःशमभिसमायच्छति ।  
 ( १ ) । एवः संवत्सरस्य पक्षसी दिवाकीर्त्य-  
 मभिसंतन्वन्ति । नाऽऽर्तिमार्छन्ति , इति ।

परःसामशब्देन तदहर्गताः पूर्वोक्ताः पराञ्चोऽर्वाञ्चश्चातिग्राह्या लक्ष्यन्ते । तादृशा ये सन्ति ते संततिरूपा अविच्छेदकरज्जुस्थानीयाः । यत्तु दिवाकीर्त्यमहः सोऽहर्विशेषो विपुवान् । दिवैव कीर्त्यं सर्वमनुष्ठेयं न तु रात्राविति दिवाकीर्त्यम् । विष्वक्परस्परविपरीतत्वेन वर्तमानानुभौ पक्षौ यस्याहर्विशेषस्य सोऽयं विपुवान् । तदेतदहर्लौकिकदृष्टान्तेन स्पष्टी क्रियते । लोके प्रौढां शालां कुर्वन्तो मध्य उन्नतान्स्तम्भान्स्थापयित्वा तेषामग्रे तिर्यग्वंशं दीर्घं अतिग्राह्यं तदाधारेणोभौ शालापक्षौ निर्मिते । यथा लौकिकी शालैवमग्रापि संवत्सरसत्ररूपा शाला तस्याश्च विपुवानेव स्तम्भाग्रगतवंशस्थानीयः पूर्वोत्तरमासपदकद्वयं पक्षद्वयस्थानीयम् । तत्र पूर्वोत्तरेषु परःसामसु षडहःसु मध्यमे च विपुवति गृह्यमाणा अतिग्राह्याः षष्ठवंशपक्षद्वयबन्धनरज्जुस्थानीयाः । एवं सति यद्येतेऽतिग्राह्याः परःसामसु विपुवति च न गृह्येरन्तदा संवत्सरस्य पार्श्वद्वयवर्तिनौ पक्षौ विष्वग्गती सन्तौ विस्रस्तौ विनष्टौ भवेताम् । ततो यजमाना आर्तिं प्राप्नुयुः । यदि त्वतिग्राह्या गृह्यन्ते तदानीं यथा लोके शालायाः पक्षद्वयं मध्यमेन वंशेन सह पुरुषो रज्ज्वा दृढं, बध्नात्येवमस्य संवत्सरसत्रस्य पक्षद्वयस्थानीयं मासपदकद्वयं वंशस्थानीयस्य दिवाकीर्त्यस्योभयोः पार्श्वयोस्तेन दिवाकीर्त्येन सह दृढं संतन्वन्ति । तस्मिन् च सांतत्ये सति यजमाना आर्तिं नाऽऽमुवन्ति । तस्मात्परःसामस्त्विव विपुवत्यपि सांतत्यायातिग्राह्याः कर्तव्या इति तात्पर्यार्थः ।

अथ विपुवत्यहनि स्तोमविशेषं ग्रहक्रमविशेषं च विधत्ते—

एकविःशमहर्भवति । शुक्राग्रा ग्रहा  
 गृह्यन्ते । प्रत्युत्तब्ध्यै सयत्वाय , इति ।

त्रिदृत्पञ्चदशसप्तदशापेक्षयाऽयमेकविंशस्तोम उन्नतः । एतदनुष्ठानेन वंशस्थानीयस्य विपुवतः प्रत्युत्तब्ध्यै प्रातिस्विकायोन्यतवन्धनाय भवति । ग्रहाणां चैन्द्रवायव्याग्नेयत्वं परित्यज्य शुक्राग्रत्वानुष्ठानेन सयत्वं भवति । पिङ्गवन्धन इत्यस्माद्धातोरुत्पन्नः सयशब्दः । शुक्राग्रग्रहसामर्थ्येन दृढवन्धनं भवतीति भावः ।



अथ तस्मिन्विषयविशेषमतिग्राह्यविशेषं च क्रमेण विधत्ते—

सौर्यं एतदहः पशुरालम्भ्यते । सौर्योऽति-  
ग्राह्यो गृह्यते । अहरेव रूपेण समर्ध-  
यन्ति । अथो अहं एवैष बलिर्हियते, इति ।

एतस्मिन्विषयव्यति सूर्यदेवताकः पशुरालम्भनीयः । अतिग्राह्यश्च सूर्यदे-  
वताको ग्रहीतव्यः । तथा सति दिवाकीर्त्यस्याहः सूर्यसंबन्धेन रूपं समृद्धं  
भवति । अपि चैतस्याहः सूर्यसंबन्धरूप एव बलिः पूजा कृता भवति ।

विषुवदिनगतामतिग्राह्यसंख्यां प्रशंसति—

सप्तैतदहरतिग्राह्या गृह्यन्ते ( २ ) । सप्त  
वै शीर्षण्याः प्राणाः । असावादित्यः शिरः  
प्रजानाम् । शीर्षन्नेव प्रजानां प्राणान्द-  
धाति । तस्मात्सप्त शीर्षन्प्राणाः, इति ।

परःसामसंबन्धिनोऽप्यस्त्वोपधीभ्य इत्यादिमन्त्रसाध्याः पराश्चोऽर्वाश्चश्वा-  
तिग्राह्याः पदसंख्या विषुवति विहिताः । तेषां मध्ये सौर्य एक एवमेते सप्तसं-  
ख्याकाः शिरोगतच्छिद्रवर्तिनश्च प्राणाः सप्त मध्यातिग्राह्यस्य देव आदित्य  
ऊर्ध्ववर्तित्वात्प्रजानां शिरःस्थानीयः । तथा सति प्रजानां शिरस्येव प्राणाः  
स्थापिता भवन्ति । तस्माद्लोके सर्वत्र शिरसि सप्त प्राणा दृश्यन्ते ।

अथैष्टमतिग्राह्यं विधत्ते—

इन्द्रो वृत्रं हत्वा । असुरान्पराभाव्य । स-  
इमाल्लोकान्भ्यजयत् । तस्यासौ लोकोऽ-  
नभिजित आसीत् । तं विश्वकर्मो भूत्वाऽ-  
भ्यजयत् । यद्वैश्वकर्मणो गृह्यते  
( ३ ) । सुवर्गस्य लोकस्याभिजित्यै, इति ।

पुरा कदाचिदिन्द्रो वृत्रं हत्वा तदीयानसुरांश्च तिरस्कृत्य लोकान्वशीकृष्व-

न्स्वर्गं न वशी चकार । ततः स्वयं विश्वकर्मा भूत्वा तं स्वर्गमभ्यजयत् । अतो वैश्वकर्मातिग्राह्येण स्वर्गाभिजयो भवति ।

परेष्टुरदितिदेवताकमतिग्राह्यं विधत्ते—

प्र वा एतं ऽस्मा<sub>१</sub>ल्लोकाच्चयन्ते । ये वैश्वकर्मणं  
गृह्णते । आदित्यः श्वो गृह्यते । इयं वा  
अदितिः । अस्यामेव प्रतितिष्ठन्ति, इति ।

वैश्वकर्मणस्य स्वर्गहेतुत्वात्तेनास्माल्लोकात्प्रच्यवन्ते प्रच्युता भवन्ति । तस्मा-  
देतल्लोकप्रतिष्ठार्थमदितिदेवताकं गृह्णीयात् ।

योऽयं विपुवति वैश्वकर्मणोऽतिग्राह्यो यश्च परेष्टुरादित्योऽतिग्राह्यस्तदुभयं  
प्रशंसति—

अन्योऽन्यो गृह्येते । विश्वान्येवान्येन कर्माणि  
कुर्वाणा यन्ति । अस्यामन्येन प्रतितिष्ठन्ति, इति ।

विपुवति वैश्वकर्मणारूपोऽन्यः परेष्टुरादित्यारूपोऽन्यो गृह्येते इत्येवमेकैकः  
पृथग्रहीतव्यः । तत्र विपुवत्यनुष्ठितेनान्येन वैश्वकर्मणेन विश्वानि कर्माणि  
कुर्वाणा यजमानाः समाप्तिं प्राप्नुवन्ति । परेष्टुरनुष्ठितेनादितिदेवताकेनान्येन  
भूमौ प्रतितिष्ठन्तीति ।

उत्तरेष्वपि दिनेषु पर्यायेणैतद्ब्रह्मयं विधत्ते—

तावार्परार्थात्संवत्सरस्यान्योऽन्यो गृह्येते, इति ।

संवत्सरसत्रस्य द्वावर्धौ तत्र यः परोऽर्ध उत्तरपण्मासात्मकस्तत्समाप्तिपर्य-  
न्तमेकस्मिन्दिने वैश्वकर्मणः परेष्टुरादित्य इत्येवं ग्रहद्वयमनुष्ठेयम् ।

उत्तरमासपदकस्योपान्त्ये दिने तयोरुभयोः प्रयोगं विधत्ते—

तावुभौ सह महाव्रते गृह्येते । यज्ञस्यैवान्तं  
गृत्वा । उभयोर्लोकयोः प्रतितिष्ठन्ति, इति ।

महाव्रतदिवसो यज्ञस्यान्तः । परेष्टुरेव सत्रसमाप्तेस्तत्र ग्रहणे सति यज्ञस-  
माप्तौ लोकद्वये प्रतिष्ठा भवति । सोऽयं ग्रहग्रहणमकारः सूत्रे स्पष्टमभिहितः—

“ तानूर्ध्वानावृत्तांश्च विपुवति तेषां मध्ये सौर्य उदुत्यं जातवेदसमित्येतस्मि-  
न्नेवाहनि वैश्वकर्मणमतिग्राह्याणामष्टमं गृह्णाति वाचस्पतिं विश्वकर्माणमिति ।  
श्वोभूत आदित्यं महीषु पुमातरमिति तावेवमेव व्यत्यासं गृह्णात्यामहाव्रताच्चौ  
सह महाव्रत ” इति ।

अथ विपुवति शस्त्रविशेषं विधत्ते—

अर्क्यमुक्थं भवति । अन्नाद्यस्यावरुद्धयै, इति ।

समायच्छत्यतिग्राह्यां गृह्यन्ते गृह्यते सवत्सरस्यान्योऽन्यो गृह्यते पञ्च च ॥

इति कृष्णयजुर्वेदीयतैत्तिरीयब्राह्मणे प्रथमाष्टके द्वितीयाध्याये

तृतीयः प्रपाठकः ॥ ३ ॥

अर्चनीयो देवोऽर्कस्तत्संवद्भ्यमुक्थं शस्त्रमर्क्यं तच्छंसनीयम् । “ अर्को वै  
देवानामन्नम् ” इति श्रुत्यन्तरादन्नमाप्तिर्युक्ता ।

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीय-  
ब्राह्मणभाष्ये प्रथमकाण्डे द्वितीयप्रपाठके तृतीयोऽनुवाकः ॥ ३ ॥

अथ द्वितीयप्रपाठके चतुर्थाऽनुवाकः ।

तृतीयेऽनुवाके विपुवदिनेऽतिग्राह्यविशेषो उक्ताः । अथ चतुर्थे तस्मिन्नेव  
दिने दिवाकीर्त्यनामानि सामान्युच्यन्ते । यद्विहितं पूर्वानुवाक एकविंशमह-  
र्भवतीति तदिह तावदादौ प्रशंसति—

एकविंश एष भवति । एतेन वै देवा एकविं-  
शेन । आदित्यमित उत्तमः सुवर्गं लोकमारो-  
हयन् । स वा एष इत एकविंशः । तस्य  
दशावस्तादहानि । दश परस्ताव । स वा एष  
विराज्यंभयतः प्रतिधितः । विराजि हि वा एष  
उभयतः प्रतिधितः । तस्मादन्तरेमो लोकौ यन् ।  
सर्वेषु सुवर्गेषु लोकेष्वभितपन्नेति ( १ ), इति ।

एष विपुत्रानेकविंशस्तोमको भवति । एतेनैकविंशस्तोमेन पुरा देवा इतो भूलोकादुत्कृष्टतमं स्वर्गलोकं प्रत्यादित्यमारोहयन् । न केवलमेकविंशस्तोमयोगेनाह एकविंशत्वम् । किंत्वितोऽपि कारणात्स एष विपुत्रानेकविंशः । किं तत्कारणमिति तदुच्यते । तस्य विपुत्रतोऽधोभागेऽभिप्लवपटव्यतिरिक्तानि दशाहानि विद्यन्ते । तद्यथा—पृष्ठयः पटवः, अभिजिदेकाहः, त्रयः परःसामानोऽहविशेषाः, इत्येवं दशाहानि, तथा विपुत्रत ऊर्ध्वमपि । तथाहि—आवृत्त्या त्रयः परःसामानः, अभिजिदेकाहः, पृष्ठयः पटवः । इत्येवं दशाहानि । सोऽयं विपुत्रानुभयतो दशसंख्यायुक्तत्वेन विराड्पेऽहःसंघे प्रतिष्ठितः । यस्मादेव विपुत्रानुभयतो विराजि प्रतिष्ठितस्तस्मादेतदीयेनैकविंशेन स्वर्गमारूढ आदित्योऽप्युभयतोऽस्मिन्संघरूपे विराजि प्रतिष्ठितः । अथस्तात्पञ्च शतानि रश्मयः । उपरिष्ठात्पञ्च शतानि । यद्वा प्रधानभूता रश्मयोऽथस्तादृशोपरिष्ठादृश तस्माद्विराजि प्रतिष्ठितत्वादनयोर्लोकयोर्मध्ये संचरन्नादित्य ऊर्ध्वस्थितेषु छुलोकादिषु स्वर्गेष्वधस्थितेषु च भौमेषु पातालवर्तिषु च स्वर्गेषु स्वर्गीयरश्मिभिरभितपन्संचरति । एवमादित्यसदृशत्वादयं विपुत्रान्मशस्तः ।

अथ विपुत्रति दिवाकीर्त्यसामानि विधत्ते—

देवा वा आदित्यस्य सुवर्गस्य लोकस्य ।  
 पराचोऽतिपादादविभयुः । तं छन्दांभिरदृष्टह-  
 न्धृत्यै । देवा वा आदित्यस्य सुवर्गस्य लोकस्य ।  
 अवाचोऽवपादादविभयुः । तं पञ्चमीं रश्मिभि-  
 रूदवयन् । तस्मादेकविंशेऽहन्पञ्च दिवाकी-  
 र्त्यानि क्रियन्ते । रश्मयो वै दिवाकीर्त्यानि, इति ।

स्वर्गलोकगतो योऽयमादित्यस्तस्य पराचोऽतिपादात्पुनरावृत्तिरहितादूर्ध्व-  
 भाविनोऽतिगमनाद्देवा भीता आदित्यो निरवधिकमूर्ध्वं गच्छति न तु स्वर्गे  
 स्थास्यतीति भीतास्तत्परिहाराय तमादित्यं सवनगतैर्गायत्र्यादिभिश्छन्दो-  
 भिरदृष्टहन्स्तम्भितवन्तः । रज्जुभिर्बद्धमिवाकुर्वन् । तस्माद्धृत्यै छन्दांसि भवन्ति ।  
 ततो देवा आदित्यस्यावाचोऽवपादादधःपतनादविभयुः । तत्परिहाराय  
 पञ्चमीं रश्मिभिरादित्यमुदवयन्मूर्ध्वमुत्तम्भितवन्तः । तस्मादेकविंशे विपुत्र-

त्यङ्गि दिवाकीर्त्यनामकानि पञ्च सामानि कर्तव्यानि । तानि च यथोक्तपञ्च-  
रश्मिस्थानानि ।

अथ सामान्यतो विदितानि पञ्च सामानि विशेषाकारेण विधत्ते—

ये गा॒य॒त्रे । ते गा॒य॒त्री॒पू॒र्त्तर॒योः प॒र्व॒मा॒न॒योः

( २ ) । म॒हा॒दि॒वा॒की॒र्त्य॒ः हो॒तुः पृ॒ष्ठम् ।

वि॒कर्णं ब्र॑ह्म॒साम । भा॒सोऽग्नि॑ष्टोमः , इति ।

गायत्रीछन्दोयुक्ते प्रातःसवने दिवैव कीर्तनीये भ्राजभासारूप्ये ये सामनी  
ते एवोत्तरयोर्माध्यंदिनार्भक्पवमानयोर्गायत्रीछन्दस्कास्वृक्षु गातव्ये । महा-  
दिवाकीर्त्यनामकं यत्साम तद्धोतृसंवन्धिपृष्ठस्तोत्रं कार्यम् । तथा विकर्णना-  
मकं यच्चब्रह्मसाम कार्यं तदेतदुभयं चतुर्षु पृष्ठस्तोत्रेषु प्रथमतृतीययोः संपद्यते ।  
भासारूप्यं यत्साम तच्चृतीयसवनेऽग्निष्टोमसाम कार्यम् । येनाग्निष्टोमः समाप्यते  
तदग्निष्टोमसाम ।

एवं विपुवति सामानि विधाय पुनरप्युभयतः स्थितानां परःसाम्नां स्तुतिः  
क्रियते—

अथै॒तानि॒ परा॑णि । परै॒र्वै दे॒वा आ॑दि॒त्यः  
सु॒व॒र्गं लो॒कम॑पा॒रय॑न् । यदपा॑रयन् । तत्प-  
रा॑णां पर॒त्वम् । पा॒रय॑न्त्ये॒नं परा॑णि । य एवं  
वेद॑ । अथै॒तानि॒ स्परा॑णि । स्परै॒र्वै दे॒वा आ॑दि॒-  
त्यः सु॒व॒र्गं लो॒कम॑स्पा॒रय॑न् । यदस्पा॑रयन् ।  
तत्परा॑णां स्पर॒त्वम् । स्पा॒रय॑न्त्ये॒नं  
स्परा॑णि । य एवं वेद॑ ( ३ ) , इति ।

एति॒ प॒व॒मा॒न॒यो स्परा॑णि पञ्च च ॥

इति कृष्णयजुर्वेदीयतैत्तिरीयब्राह्मणे प्रथमाष्टके द्वितीयाध्याये  
चतुर्थोऽनुवाकः ॥ ४ ॥

पूर्वोक्तविधिष्ववच्छेदार्थोऽयं शब्दः । एतानि पुरस्तादुपरिष्ठाद्य कर्तव्यानि परःसामाख्यान्यहानि पराणि परशब्दाभिधेयानि तत्कथमिति तदुच्यते । पुरा देवाः परारूपैरेतैरहोभिरेवाऽऽदित्यं स्वर्गं लोकमपारयन्प्रापितवन्तः । अतः पारयन्त्येभिरिति व्युत्पत्त्या परत्वं संपन्नम् । य एवं परत्वं जानाति तमेनं पुरुषं पराख्याप्यहान्यभीष्टफलसमाप्तिं प्रापयन्ति । अपि चैतानि स्पर्शब्देनाप्यभिधीयन्ते । स्पारयति भीणयत्येभिरिति स्पर्शत्वम् । अन्यत्पूर्ववत् ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीय-  
ब्राह्मणभाष्ये प्रथमकाण्डे द्वितीयप्रपाठके चतुर्थोऽनुवाकः ॥ ४ ॥

अथ द्वितीयप्रपाठके पञ्चमोऽनुवाकः ।

चतुर्थे दिवाकीर्त्यनामकानि सामानि विहितानि । अथ पञ्चमे पशवोऽभिधीयन्ते । यदुक्तं सूत्रकारेण—“अथ पशुकृत्स्निराग्नेयं प्रायणीय आलभन्ते श्वोभूते सारस्वतीं मेपीमेवं विहितानेकादशिनानन्वहमालभन्ते सौर्यं विपु-  
वत्सुपालभ्यं तेषामेवोपाकुर्वतां द्वादशाहीपस्य दशराजस्य सप्तदश उक्थ्यो  
द्वात्रिंशत्मेकादशिन्यो मृद्व्यन्ते नवाहान्यतिरिच्यन्ते तेषु गव्यान्तिरिक्त-  
पशूनालभन्ते वैष्णवं यामनमेकविंशमैन्द्राग्रं त्रिणवे वैश्वदेवं त्रयस्त्रिंशे  
द्यावापृथिव्यां धेनुं प्रथमे छन्दोमे तस्या एव वायव्यं वत्सं मध्यम आदि-  
त्यामर्षिं वशासुत्तमे मैत्रावरुणीमविवाक्ये प्राजापत्यमृपभं तूपरं महाव्रतमा-  
ग्नेयमुदयनीयः ” इति, तत्रोक्तान्वैष्णवान्विधातुं प्रस्तौति—

अप्रतिष्ठां वा एते गच्छन्ति । येषां संव-

त्सरस्रस्रेऽथ १ एकदशिन्याप्यते, इति ।

येषां यजमानानामसमाप्ते संवत्सरसत्रे सति तत्समाप्तेः प्रागेव पञ्चेकाद-  
शिनी समाप्यते ते यजमानाः संवत्सरसंपूर्तिपर्यन्तं पञ्चभावादप्रतिष्ठां  
गच्छन्ति । “आग्नेयः कृष्णग्रीवः सारस्वती मेपी वभ्रुः सौम्यः” इत्याद्यनुवाके  
पञ्चमकाण्डगते पञ्चेकादशिनी समाम्नाता । सेयं संवत्सरगतेषु दिनेषु प्रतिदिनमे-  
कैकः पशुरित्येवं क्रमेण पुनः पुनरावर्तनीया । तथा सति द्विपञ्चाशद् धिकशतत्र-  
यसंख्याकेष्वहस्तु द्वात्रिंशदेकादशिन्यः समाप्यन्ते । इत ऊर्ध्वं पुनरप्येकादशिनी  
कर्तुमशक्या । नवानामेवाह्वामवशिष्टत्वात्संवत्सरपूरणाय तावदष्टाहान्यवशि-  
ष्टानि । मध्ये विपुवत् एकस्याहोऽधिकस्य प्रविष्टत्वाच्च नवाहावशेषः ।

तेषु नवसु पञ्चभावेन येयमप्रतिष्ठा प्राप्ता तां वारयितुं क्रमेण नव पशू-  
न्वैष्णवादीन्विधत्ते—

वैष्णवं वा॒म॒न॒मा॒ल॒भ॒न्ते । य॒ज्ञो वै वि॒ष्णुः ।  
य॒ज्ञमे॒वाऽऽल॒भ॒न्ते प्र॒ति॒ष्ठि॒त्यै । ऐ॒न्द्रा॒ग्न॒मा॒ल॒-  
भ॒न्ते । इ॒न्द्रा॒ग्नी वै दे॒वाना॒म॒र्या॒तया॒मानौ । ये  
ए॒व दे॒वते॒ अ॒र्या॒तया॒ग्नी । ते ए॒वाऽऽल॒भ॒न्ते ।  
( १ ) वै॒श्वदे॒व॒मा॒ल॒भ॒न्ते । दे॒वता॑ ए॒वाव॑रुन्धते ।  
द्या॒वा॒पृ॒थि॒व्यां धे॒नु॒मा॒ल॒भ॒न्ते । द्या॒वा॒पृ॒थि॒व्यो-  
रे॒व प्र॒ति॒ति॒ष्ठन्ति । वा॒य॒व्यं व॒त्स॒मा॒ल॒भ॒न्ते ।  
वा॒युरे॒वैभ्यो॑ यथाऽऽय॒त॒ना॒द्दे॒वता॑ अव॑रुन्धे ।  
आ॒दि॒त्याम॒र्वि व॒श॒मा॒ल॒भ॒न्ते । इ॒यं वा अ॒दि॒तिः ।  
अ॒स्यामे॒व प्र॒ति॒ति॒ष्ठन्ति । मै॒त्राव॑रु॒णीमा॒ल॒भ॒न्ते  
( २ ) । मि॒त्रेणै॒व य॒ज्ञस्य॑ स्वि॒ष्ट॒ः श॒म॒य॒न्ति ।  
व॑रु॒णेन॒ दु॒रि॒ष्टम् । प्रा॒जाप॑त्यं तू॒परं म॑हाव्रत  
आ॒ल॒भ॒न्ते । प्रा॒जाप॑त्योऽति॒ग्राह्यो॑ गृह्यते । अहं-  
रे॒व रू॒पेण॑ स॒मर्ध॑यन्ति । अथो॒ अहं॑ ए॒वैष॑ ब॒लि-  
हि॑यते । आ॒ग्नेय॑मा॒ल॒भ॒न्ते प्र॒ति॒प्र॒ज्ञा॒त्यै, इति॑ ।

प्राजापत्याभ्यां पञ्चतिग्राह्याभ्यां महान्तरूपमहः प्राजापतिसंवन्धात्स्वा-  
नुकूलेन रूपेण समुद्धं भवति । अपि च प्राजापतिसंवन्धोऽस्याहोऽस्तीत्येवं  
पूजा च संपद्यते । आग्नेयेन च पशुनाऽग्निप्रकाशवद्बुद्धिप्रकाशरूपं प्रज्ञानं संप-  
द्यते । स्पष्टमन्यत् ।

तानेतान्पशून्देवताद्वारा मत्त्येकं पशस्य जातिद्वारा पुनः पशंसति—

अजपेत्वान्वा एते पूर्वैर्मसैरव्रुन्धते । यदेते गव्याः  
पशव आलम्ब्यन्ते । उभयेपां पशूनामव्रुद्ध्ये, इति ।

आग्नेयः कृष्णग्रीव इत्यादिकाः सर्वेऽप्यजास्तेष्वन्तिमः पेतवो गालित-  
वृषणः । अजाश्च पेतवाश्चाजपेतवास्तानजपेतवानेव पशून्पूर्वैर्मसैरेते यजमानाः  
प्राप्नुवन्ति । इदानीं विधीयमानपशुयुक्तदिनेभ्यः पूर्वेषु मासेषु तादृशा-  
नामेव पशूनामालम्ब्यत्वादेतेषु तु विधीयमानेषु पशुषु धेन्वादयो गव्याः  
सन्ति । तदालम्बने पशूनामुभयेपां पूर्वमालम्बनानामजानामिदानीमालम्ब्य-  
मानानां गव्यानां च प्राप्तिर्भवति ।

पुनरपि व्यतिरेकमुखेण तानेव पशूपशंसति—

यदतिरिक्तामेकादशिनींमालभेरन् । अप्रियं  
भ्रातृव्यमभ्यतिरिच्येत । यद्रहौ द्वौ पशू सम-  
स्येयुः । कनीय आयुः कुर्वीरन् । यदेते ब्राह्मण-  
वन्तः पशव आलम्ब्यन्ते । नाप्रियं भ्रातृव्यमभ्य-  
तिरिच्यन्ते । न कनीय आयुः कुर्वते (३), इति ।

ते एवाऽऽलम्बन्ते मैत्रावरुणीमालम्बन्तेऽव्रुद्ध्ये सप्त च ॥

इति कृष्णयजुर्वेदीयतैत्तिरीयब्राह्मणे प्रथमाष्टके द्वितीयाध्याये

पञ्चमोऽनुवाकः ॥ ५ ॥

अत्रावशिष्टेष्वपि दिनेष्वेकादशिन्येवाऽऽलब्धव्येति दुराग्रहाद्यो मन्यते स  
प्रष्टव्यः किं चत्सरादूर्ध्वदिनद्वयेनातिरिक्ता सेयमेकादशिन्यालब्धव्या किंवा  
चरमयोर्द्वयोर्दिनयोर्द्वौ द्वौ पशू समस्याऽऽलब्धव्याविति । नाऽऽद्यः । दिनाति-  
रेके सत्यमियस्य भ्रातृव्यस्याभिवृद्धिप्रसङ्गात् । न द्वितीयः । एकादशिन्या  
दिनसंपूर्णा(र्त्य)भावेनाऽऽयुःक्षयप्रसङ्गात् । अतो दोषद्वयपरिहारायानेन ब्राह्मणे-  
नोक्ताः पशव आलम्बनीयाः ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीय-

ब्राह्मणमाध्याये प्रथमकाण्डे द्वितीयप्रपाठके पञ्चमोऽनुवाकः ॥ ५ ॥



अथ द्वितीयप्रपाठके पष्ठोऽनुवाकः ।

पञ्चमे वैष्णवाद्या नव पक्षवोऽभिहिताः । अथ पष्ठे महाव्रतमुच्यते ।  
तत्राऽऽदौ तच्छब्दनिरुक्तिद्वारेण प्रशंसति—

प्रजापतिः प्रजाः सृष्ट्वा वृत्तोऽशयत् । तं देवा  
भूतानां रसं तेजः संभृत्य । तेनैनमभिषज्यन् ।  
महानंववर्तीति । तन्महाव्रतस्य महाव्रतत्वम् । मह-  
द्व्रतमिति । तन्महाव्रतस्य महाव्रतत्वम् । महतो  
व्रतमिति । तन्महाव्रतस्य महाव्रतत्वम्, इति ।

प्रजासृष्टिव्यापारेण श्रान्तः प्रजापतिर्यदा शयनं कृतवांस्तदा देवाः  
सर्वेषां भूतानां मध्ये सारभूतं तेजः संपाद्य तेन तेजसा तमेन श्रान्तं प्रजा-  
पतिं चिकित्सितवन्तः । ततोऽयं प्रजापतिर्महानभूदित्युक्तवन्तः । यदिदं  
रसरूपं तेजस्तदिदं महाव्रताख्ये विद्यमानं हविः । तथा सति महानव-  
वर्तिष्ठानेन कर्मणेति व्युत्पत्त्या तस्य कर्मणो महाव्रतनाम संपन्नम् । यद्वा  
कर्मणोऽस्य महाफलहेतुत्वेन महत्त्वान्महच्च तद्व्रतमिति तद्व्युत्पत्तिः । अथवा  
महतः प्रजापतेरौषधरूपत्वान्महतो व्रतमिति व्युत्पत्तिः ।

तस्मिन्महाव्रताख्येऽङ्घ्रि प्रधानभूतस्तोमं विधत्ते—

पञ्चविंशः स्तोमो भवति ( १ ) । चतुर्विंश-  
त्यर्धमासः संवत्सरः । यद्वा एतस्मिन्संवत्सरेऽ-  
धिप्राजायत । तदन्नं पञ्चविंशमभवत्, इति ।

एकस्मिन्भूक्ते विद्यमानानां तिष्ठणामृचामावृत्तिविशेषेण संपाद्यः पञ्च-  
विंशतिसंख्यायुक्तः स्तोमः कर्तव्यः । तत्र चतुर्विंशतिसंख्ययाऽर्धमासद्वारेण  
संवत्सरसंपत्तिः । यच्चैतस्मिन्संवत्सरेऽधिकमन्नमुत्पन्नं तत्पञ्चविंशतिसंख्यापूर-  
कमभवत् ।

एवं प्रशस्तेन पञ्चविंशतिस्तोमेन युक्तस्याहः स्थानविशेषं विधत्ते—

मध्यतः क्रियते । मध्यतो ह्यन्नमशितं धिनोति ।

अथो मध्यत एव प्रजानामूर्ध्वीयते, इति ।

संवत्सरस्य समाप्तिहेतोरतिरात्ररूपादन्तिमादहः पूर्वभावित्वेन संवत्सरमध्ये तदनुष्ठानम् । लोकेऽपि यदन्नमशितं सन्नात्यधिकं नात्यल्पं भवति तदेव मध्य-  
मप्रमाणयुक्तं भोक्तारं ग्रीणयति । अपि च भुक्तो रसः शरीरमध्य एव  
स्थाप्यते । तस्मात्संवत्सरमध्येऽनुष्ठानं प्रशस्तम् ।

तस्मिन्नपि मध्ये पुनर्विशेषेण स्थापनं विधत्ते—

अथ यद्वा इदमन्ततः क्रियते । तस्माद्बुदन्ते प्रजाः

समैधन्ते । अन्ततः क्रियते प्रजननायैव, इति ।

अन्तिमादतिरात्रात्पूर्वेष्वहःसु योऽन्तः संवत्सरस्योपान्तरूपो देशस्तत्रैतदहः  
कर्तव्यम् । यद्यस्मादिदमेव महाव्रतमन्ते क्रियते तस्माद्लोकेषूत्कृष्टस्य कृष्यादि-  
व्यापारस्यान्ते फलदशायां प्रजाः सम्यग्वर्धन्ते । तस्मात्प्रजावृद्धयर्थमितरेषाम-  
हामन्त एवैतत्कर्तव्यम् ।

अस्याहः पक्षिरूपत्वं परिकल्प्य तदवयवरूपेण स्तोमं विधत्ते—

त्रिवृच्छिरो भवति ( २ ) । त्रेधा

विहितः हि शिरः । लोमं छवीरस्थि, इति ।

ऋक्त्रयात्मकमेकं सूक्तं तादृशानि त्रीणि सूक्तानि त्रिवृतोऽवयवा यस्य  
स्तोमस्य सोऽयं स्तोमस्त्रिवृत् । स च पक्ष्याकारस्य शिरःस्थानीयः । लोकेऽपि  
शिरस्त्रिधा निर्मितम् । लोमं केशाः । छवीरस्त्वक् । अस्थि प्रसिद्धम् । तदिदं  
शिरसर्ह्यविध्यम् ।

तस्य त्रिवृत्स्तोमस्य पञ्चदशादिस्तोमवदावृत्तगानशङ्कां वारयितुमूर्ध्वगानं  
विधत्ते—

परांचा स्तुवन्ति तस्मात्तत्सदृगेव । न मेघ-

तोऽनुमेद्यति । न कृश्यतोऽनु कृश्यति, इति ।

आवृत्तिराहित्यं परावृत्य तादृशेन त्रिवृता स्तुतिं कुर्युः । यस्माच्छिरःस्थानी-  
यस्य त्रिवृत् आवृत्तिर्नास्ति तस्माद्लोकेऽपि त्रिवृत्स्थानीयं तच्छिर एकस्यमेव  
मेघतः स्यौत्स्यं गच्छतः शरीरस्यापि संवन्धि भूत्वा स्वयं न मेद्यति न

स्थूली भवति । तथा कृश्यतः कृशीभवतः शरीरस्य संवन्धि भूत्वा स्वयं न कृशी भवति ।

अथ पक्षद्वयस्थानीयं स्तोमद्वयं विधत्ते—

पञ्चदशोऽन्यः पक्षो भवति । सप्तदशोऽन्यः ।

तस्माद्वयाऽस्यन्यतरमर्धमभिपर्यावर्तन्ते । अ-

न्यतरतो हि तद्वरीयः क्रियते ( ३ ) । इति ।

यस्मादत्रान्यतरत एकस्मिन्पक्षरूपे सप्तदशाख्ये स्तोमे तत्स्तोत्रं गरीयोऽधिकावृत्तिरूपम् । यस्माद्धोकेऽपि पक्षिण आकाशे गच्छन्तः पर्यावर्तमाना दक्षिणं वामं वाऽन्यतरमर्धमभिलक्ष्य प्रवृद्धमिव कृत्वा पर्यावर्तन्ते ।

योऽयं पूर्वत्र विहितः पञ्चविंशः स्तोमो भवतीति तं मध्यशरीरत्वकल्पनया प्रशंसति—

पञ्चविंश आत्मा भवति । तस्मा-

न्मध्यतः पशवो वरिष्ठाः, इति ।

आत्मा पक्ष्याकारस्य महाव्रतस्य मध्यशरीरम् । यस्मादयं पञ्चविंशस्तोम इतरेभ्यस्त्रिष्टदादिस्तोमेभ्यो भूयोस्तस्मात्पशवो मध्यशरीरभागे वरिष्ठाः स्थौल्य-युक्ता दृश्यन्ते ।

अथ पुच्छस्थानीयं स्तोमान्तरं विधत्ते—

एकविंशं पुच्छम् । द्विपदासु स्तुवन्ति प्रतितिष्ठित्यै, इति ।

योऽयमेकविंशस्त्यावृत्तिरूपः स्तोमस्तत्पक्षिरूपस्य महाव्रतस्य पुच्छम् । तं चेत्स्तोमं द्विपदास्तु स्तुवन्ति । पादद्वयेन हि मनुष्याः प्रतितिष्ठन्ति ।

त्रिष्टदादिस्तोमानामृत्विजां च समुच्चयं विधत्ते—

सर्वेण सह स्तुवन्ति । सर्वेण ह्यात्म-

नाऽऽत्मन्वी । सहोत्पतन्ति, इति ।

योऽयं त्रिष्टदादिकः पञ्चविंशान्तः स्तोमसंघस्तेन सर्वेणापि स्तुतिं कुर्युः । ऋत्विजश्च सर्वे सहैव स्तुतिं कुर्युः । यस्माद्धोके सर्वेणाऽऽत्मना कृत्स्नेनाप्यवयवसंघेन पक्षपुच्छादिना पतङ्ग आत्मन्यवयवी भवति न त्वेकैकेनावयवेन ।

तस्मादत्रापि सर्वे स्तोमाः कार्याः । यस्माच्च लोके सर्वे पक्षिणः सहोत्पतन्ति तस्मादत्र सर्वेऽप्यृत्विजः सहैव स्तुतिं कुर्युः । अत एव च्छन्दोगा आमनन्ति—  
“सर्वे सहृत्विजो महाव्रतेन स्तुवीरन् । अध्वर्युशिरसोद्गायेत्” इत्यादिना ।  
तत्र कंचिद्विशेषं विधत्ते—

**एकैकामुच्छिषन्ति । आत्मन्द्वाङ्गानि वृद्धानि, इति ।**

अध्वर्युप्रभृतयः स्वस्वस्तोत्रेण गानं कुर्वन्तः स्वकीयामन्तिमां स्तोत्रीयामुच्छिष्युः । न तु तथा स्तुतिं कुर्युः । यतो लोके कस्मिंश्चिदात्मन्मध्य-  
शरीरे सर्वाण्यवयवान्तराणि वृद्धानि भवन्त्यतोऽत्रापि मध्यशरीरस्थानीया-  
यामेकैकस्यां स्तोत्रीयायामवशेषितायामङ्गान्तराणि तत्राऽऽपादयितुं शक्यानि ।  
अन्यथा निराधाराण्यङ्गानि स्युः । तां च तत्र तत्रावशिष्टां स्तोत्री-  
यामुद्गाता गायेत् । अत एव च्छन्दोगैराम्नायते—“एवं कुर्युरेकैकया स्तोत्री-  
ययाऽस्तुतयोद्गातारमभिसमेयुः” इत्यादिना । संहितायामप्यस्तुतायां गानमु-  
द्गातुराम्नायते—“एकैकयाऽस्तुतया समायन्ति दिग्भ्य एवान्नाद्यं संभरन्ति  
ताभिरुद्गातोद्गायति दिग्भ्य एवान्नाद्यं संभृत्य तेज आत्मन्दधते” इति ।

अथ हर्षहेतुन्यापारविशेषान्विधत्ते—

**न वा एतेन सर्वः पुरुषः ( ४ ) । यदित  
इतो लोमानि दतो नखान् । परिमादः  
क्रियन्ते । तान्येव तेन प्रत्युप्यन्ते, इति ।**

इयत्पूर्वमुक्तमेकैकस्तोत्रीयोच्छेषणेन सर्वाण्यङ्गानि स्वात्मानि वृद्धानि भव-  
न्तीति । तत्रायं पुरुषो लोमानीतः प्राप्तवान् । दतो दन्तानितः प्राप्तवान् ।  
नखानितः प्राप्तवानिति यदेतेन लोपदन्तादिप्राप्तिमात्रेण पुरुषः सर्वो नैव  
भवति । पुरुषस्य भोगसंपूर्णत्वं नास्ति । अतो भोगः परिपूर्यते परिमादः  
परितो हर्षहेतवो विनोदन्यापाराः कर्तव्याः । तैर्व्यापारैस्तान्यङ्गानि भोगपरिपू-  
र्णानि प्रत्युप्यन्ते स्थाप्यन्ते ।

सामान्यतो व्यापारविशेषा उक्ताः । अथ विशेषाकारेणैकं विधत्ते—

**और्दुम्बरस्तल्पो भवति । ऊर्ग्वी अन्नमुदु-  
म्बरः । ऊर्ज एवान्नाद्यस्यावरुद्धयै, इति ।**

आसन्दी चौदुम्बरी कार्या । उदुम्बरस्यान्नरसरूपत्वात्तन्नास्मिर्भवति ।  
एतच्च संहितायामप्याम्नातम्—“आसन्दीमुद्राताऽऽरोहति साम्राज्यमेव गच्छ-  
न्ति” इति ।

अथ तल्पे कर्तव्यं विधत्ते—

यस्य तल्पसद्यमनंभिजितं स्यात् । स देवानां  
साम्यक्षे । तल्पसद्यमभिर्जयानीति तल्पमा-  
रुह्योद्गायेत् । तल्पसद्यमेवाभिर्जयति ( ५ )  
यस्य तल्पसद्यमभिजितं स्यात् । स देवानां  
साम्यक्षे । तल्पसद्यं मा परांजेपीति तल्पमा-  
रुह्योद्गायेत् । न तल्पसद्यं परांजयते, इति ।

तल्पे मन्त्रके सद्यं सदनमुपवेशनं तल्पसद्यम् । यद्युद्राता पूर्वं दरिद्रः स्यात्तदा  
राजादियोग्ये तल्पेऽवस्थानं न प्राप्तं तादृशमुद्राता यज्ञभूमौ देवानां समक्षे  
देशेऽवस्थाय तल्पेत्यादिमन्त्रं गायेत् । तस्यायमर्थः । धनिको भूत्वा तल्पेऽव-  
स्थानं सर्वदा प्राप्तवानीति स च तथैव प्राप्नोति । यद्युद्राता पूर्वं धनिको  
भूत्वा तल्पावस्थानं प्राप्तवांस्तदानीमिमं मन्त्रं पठेत् । तस्य चायमर्थः । इदं  
तल्पावस्थानं कदाचिदपि मा परांजेप्यस्मिन्विषये मम पराजयो मा भूत् ।  
कदाचिदपि मदीयं धनिकत्वं मा विनश्यत्विति ।

अथ होतुर्दोलां विधत्ते—

प्लेङ्खे शंसति । महो वै प्लेङ्खः ।  
महंस एवान्नाद्यस्यावरुद्धैः, इति ।

महस्तेजो दोलायास्तेजोहेतुत्वान्महस्त्वम् । अतस्तत्तेजसोऽन्नस्य च प्राप्त्यै  
भवति ।

अथ व्यापारान्तरं विधत्ते—

देवासुराः संयन्ता आसन् । त आदित्ये व्याय-

च्छन्त । तं देवाः समजयन् ( ६ ) ब्राह्मणश्च  
 शूद्रश्च चर्मकर्ते व्यायच्छेते । दैव्यो वे वर्णो  
 ब्राह्मणः । असुर्यः शूद्रः । इमेऽरात्सुरिमे सुभू-  
 तमक्रन्नित्यन्यतरो ब्रूयात् । इम उद्वासीकारिण  
 इमे दुर्भूतमक्रन्नित्यन्यतरः । यदेवैपां सुकृतं या  
 राद्धिः । तदन्यतरोऽभिशीणाति । यदेवैपां  
 दुष्कृतं या राद्धिः । तदन्यतरोपहन्ति ।  
 ब्राह्मणः संजयति । अमुमेवाऽऽदित्यं  
 भ्रातृव्यस्य संविन्दन्ते ( ७ ), इति ।

भवति मनुति क्रियते पुरुषो जयत्यजयज्जयत्येकं च ॥

इति कृष्णयजुर्वेदीयतैत्तिरीयब्राह्मणे प्रथमाष्टके द्वितीयाध्याये  
 षष्ठोऽनुवाकः ॥ ६ ॥

उद्धन्यमानं नयैतानि सन्ततिरेकविंश एपोऽभतिष्ठां प्रजापतिर्दृष्टः पद् ।  
 उद्धन्यमानं शोचिष्केशोऽग्ने सपत्नानतिग्राह्या वैश्वदेवमालभन्ते पञ्चाशत् ।

इति कृष्णयजुर्वेदीयतैत्तिरीयब्राह्मणे प्रथमाष्टके  
 द्वितीयोऽध्यायः ॥ २ ॥

देवाश्चासुराश्चायमादित्योऽस्माकमेव भूयादिति परस्परं कलहं कृतवन्तः ।  
 तत्र देवानां जयोऽभूत् । अतोऽनापि वेदिमध्ये ब्राह्मणो वहिः शूद्रश्चावस्थाय  
 किञ्चिदार्द्रं चर्म परिमण्डलाकारं गृहीत्वा तद्विषये कलहं कुर्याताम् । तत्र देव-  
 स्वरूपो ब्राह्मणः । असुरस्वरूपः शूद्रः । तस्मिन्कलहावसर इमेऽरात्सुरिति  
 मन्त्रं ब्राह्मणो ब्रूयात् । तस्यायमर्थः । इमे यजमानाः सन्ने समृद्धिं गताः शोभनं  
 कर्म कृतवन्त इति । शूद्रस्तु मन्त्रान्तरं ब्रूयात् । तस्यायमर्थः । इमे यजमानाः  
 कर्मव्याजेन धनहानिं कृत्वा देशमेतमुद्रासं निवासशून्यं कुर्वन्ति । तस्मादिमे  
 दुर्व्यापारं कृतवन्त इति । एवं सति एपां यजमानानां यत्सुकृतं परलोकहितं

या चेह लोके समृद्धिस्तदुभयमन्यतरो ब्राह्मणः संपादयति । यदन्यत्कि-  
चित्प्रमादकृतमेपां दुष्कृतं या चैषामसमृद्धिर्दारिद्र्यरूपा तदुभयमन्यतरः शूद्रो  
विनाशयति । निन्दाजनितेन हि क्लेशेन पापफलं सर्वमनुभूतम् । तत्र कलहे  
ब्राह्मणः सम्यग्जयेत् । तेन भ्रातृव्यस्य संबन्धिनममुमादित्यमेते यजमानाः  
सम्यग्लभन्ते ।

अस्य प्रपाठकस्यानुवाकार्थसंग्रहः—

आधानमन्त्रा आद्ये स्युर्नवाहानि द्वितीयके ।  
गवामयनगानि स्युरतिग्राह्यास्तृतीयके ॥ १ ॥  
दिवाकीर्त्यानि तुर्ये स्युः पञ्चमे पशवः श्रुताः ।  
महाव्रतं तु षष्ठे स्यात्प्रपाठक उदीरितः ॥ २ ॥  
वेदार्थस्य प्रकाशेन तमो हार्दं निवारयन् ।  
पुमर्थीश्चतुरो देयाद्विद्यातीर्थमहेश्वरः ॥ ३ ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीय-  
ब्राह्मणभाष्ये प्रथमकाण्डे द्वितीयप्रपाठके षष्ठोऽनुवाकः ॥ ६ ॥

इति श्रीमद्वीरबुक्कणसाम्राज्यधुरंधरश्रीमत्सायणाचार्यविरचिते माधवीये  
वेदार्थप्रकाशे कृष्णयजुर्वेदीयतैत्तिरीयब्राह्मणभाष्ये प्रथमकाण्डे  
द्वितीयः प्रपाठकः समाप्तः ॥ २ ॥

(मूलक्रमेण—अष्ट० १ अध्या० २ अनु० ६ (१६)

(भाष्यक्रमेण—का० १ प्रपा० २ अनु० ६ (१६)

अथ तृतीयप्रपाठकारम्भः ।

तत्र प्रथमोऽनुवाकः ।

यस्य निःश्वसितं वेदा यो वेदेभ्योऽखिलं जगत् ।  
निर्ममे तमहं वन्दे विद्यातीर्थमहेश्वरम् ॥ १ ॥  
गवामयनमाख्यातं द्वितीये हि प्रपाठके ।  
यदनुक्तं संहितायां तत्सर्वमिह वर्णितम् ॥ २ ॥  
तृतीये वाजपेयस्य ब्राह्मणं समुदीर्यते ।  
दशानुवाकास्तेषु स्युः पुनराधानमादिमे ॥  
स्यात्पिण्डपितृयज्ञोऽन्ते वाजपेयस्तु मध्यतः ॥ ३ ॥

यत्संहितायामाख्यातं पुनराधानमत्र तु ॥  
 तस्योक्तस्यानुवादेन विशेषः कोऽपि वर्ण्यते ॥ ४ ॥  
 वाजपेयस्य मन्त्रास्तु संहितायामुदीरिताः ॥  
 मध्यवर्त्यनुवाकेषु तद्व्याख्यानमिहेर्यते ॥ ५ ॥  
 द्वितीये वाजपेयस्य विधिस्तस्य ग्रहाः परे ॥  
 चतुर्थे पशवः प्रोक्ताः पञ्चमे रथयोजनम् ॥ ६ ॥  
 मर्यादाधावनं पष्ठे यूपारोहणमुत्तरे ॥  
 अष्टमे त्वभिषेकः स्यादतिग्राह्यास्त्वन्तरे ॥ ७ ॥  
 नवमान्ता द्वितीयाद्या वाजपेयावबोधिनः ॥  
 यः पिण्डपितृयज्ञोऽसौ दशमे स्पष्टमीरितः ॥ ८ ॥  
 तृतीयस्यानुवाकार्था इत्येवं समुदीरिताः ॥  
 वाजपेयब्राह्मणार्था मन्त्रैः सह पुरेरिताः ।  
 आद्यन्तावनुवाकौ तौ व्याख्यास्येते इह क्रमात् ॥ ९ ॥

तत्राऽऽद्येऽनुवाके पुनराधेयगतयोर्राज्यभागयोर्विशेषं विधानुमादानुपाख्या-  
 यिकामाह—

दे॒वा॒सु॒राः सं॒य॒त्ता आ॒सन् । ते दे॒वा वि॒ज॒य॒मुं-  
 प॒य॒न्तः । अ॒ग्नी॒षो॒म॒योस्ते॒ज॒स्वि॒नी॒स्त॒नूः सं॒न्य-  
 द॒धत । इ॒द॒मुं नो भ॒वि॒ष्य॒ति । यदि॑ नो जे॒ष्य-  
 न्ती॒ति । तेना॒ग्नी॒षो॒मा॒व॒पा॒क्राम॒ताम् । ते  
 दे॒वा वि॒जि॒त्य । अ॒ग्नी॒षो॒मा॒व॒न्वैच्छन् । तैऽ-  
 ग्नि॒म॒न्व॒वि॒न्दन्तु॒षूत्स॒वम् । तस्य॑ वि॒भ॒क्ती॒भि-  
 स्ते॒ज॒स्वि॒नी॒स्त॒नू॒र॒वा॒रु॒न्धत ( १ ) । ते सो॒म॒म॒-  
 न्व॒वि॒न्दन् । तम॑घ्नन् । तस्य॑ यथाभि॒ज्ञायं  
 त॒नू॒र्व्य॒गृह्ण॑त । ते ग्र॒हा॑ अभवन् । तद्ग्र॒हा॑णां  
 ग्र॒ह॒त्वम् । यस्यै॒वंवि॒दु॒पो॒ ग्र॒हा॑ गृह्यन्ते ।



तस्य त्वेव गृहीताः, इति ।

यदा देवाश्चासुराश्च युद्धोद्युक्तास्तदा देवा विजयं प्रातुक्तामाः स्वकीयास्तेज-  
स्विनीस्तनूरग्रीपोमयोः स्थापितवन्तः । तनुशब्देन शरीरवस्त्रियभूतधनमुपल-  
क्ष्यते । तयोर्येन स्थापयतां देवानामयमभिप्रायः । यदि कथंचिदस्मान्यदाऽ-  
सुरा जेष्यन्ति तदानीमिदमेव धनमस्माकं जीवनाय भविष्यतीति । ततः  
स्थापितेन तेन धनेन सह तावग्रीपोमौ पलायनमकुरुताम् । देवाः पुण्यवशेन  
विजयं प्राप्य सर्वत्राग्रीपोमावन्विष्य कचिद्वतुषु वेषमाच्छाद्यावस्थितमग्निमल-  
भन्त । ऋतूनां बलमवष्टभ्यावस्थितत्वाद्बलाद्गृहीतुमशक्ता देवास्तस्याग्नेरुक्तो-  
चरूपेण चतस्रो विभक्तीर्दत्त्वा स्वकीयास्तनूर्धनरूपाः स्वीकृतवन्तः । ताश्च  
विभक्तयः सूत्रे स्पष्टमुदाहृताः—“अग्नेऽग्नेऽग्नावग्नेऽग्निनाऽग्नेऽग्निमग्ने” इति  
चतुर्षु प्रयाजेषु चतस्रो विभक्तीर्ददाति” इति । “समिधोऽग्न आज्यस्य वियन्तु  
तनूनपादग्न आज्यस्य वेतु” इत्याद्यासु प्रयाजयाज्यासु संबुद्धयन्ता अग्निशब्दा  
आम्नाताः । तेभ्यः पुस्तान्क्रमेण संबुद्धिसप्तमीतृतीयाद्वितीयाविभक्त्यन्ता  
अग्निशब्दाः प्रयुक्ताः । तेन तृप्तोऽग्निस्तदीयास्तनूर्दत्तवान् । अथ ते देवाः  
सोममन्विष्य लब्ध्वा तं ताडयित्वा तस्य सकाशात्स्वकीयास्तनूस्तत्तल्लक्षणेन  
सम्यग्गभिज्ञाय यथायथं गृहीतवन्तः । ते च तनुसमाना द्रव्यविशेषा ऐन्द्रवा-  
यवादिग्रहा अभवन् । देवैर्युज्यन्त इति व्युत्पत्त्या ग्रहनाम संपन्नम् । यो  
यजमानस्तादृशं महिमानं विद्वान्गृह्णाति तस्यैव ग्रहा यथाशास्त्रं गृहीता भवन्ति ।

अथ यथोक्तविभक्तिविधिं मनसि निधाय तं विधिमुन्नेतुमुपोद्धातमाह—

नानाग्नेयं पुनराग्नेये कुर्यात् । यदनाग्नेयं  
पुनराग्नेये कुर्यात् । व्यृद्धमेव तत् ( २ ) ।  
अनाग्नेयं वा एतत्क्रियते । यत्समिध-  
स्तनूनपातमिडो वह्निर्यजति , इति ।

यत्पुनराग्नेयं तस्मिन्ननाग्नेयं न कुर्यात् । अत एव सूत्रकारेणोक्तम्—“सर्व-  
माग्नेयं भवति” इति । अनाग्नेयकरणे पुनराग्नेयस्य समृद्धिहेतुत्वं न स्यात् ।  
क्रियते चात्र समिदादिषु चतुर्षु प्रयाजेष्वनाग्नेयम् । तन्मन्त्रेषु देवतान्तराणां  
समिदादीनां श्रूयमाणत्वात् । सोऽयमाक्षेपरूप उपोद्धातः । अत्र प्रयाजानां  
चतुर्णामाग्नेयत्वसंपादनाय यथोक्तविभक्तीः कुर्यादिति विधिरुन्नेयः । प्रत्यक्ष-  
विधिश्च संहितायामाम्नातः—“विभक्तयो भवन्ति वाचो विष्टृत्य” इति ।

इदानीमाज्यभागयोर्विशेषं विधत्ते—

**उभावाग्नेयावाज्यभागौ स्याताम्, इति ।**

प्रकृतावाद्य आज्यभाग आग्नेयः । द्वितीयः सौम्यः । अत्र तु द्वितीयोऽ-  
प्याग्नेयः कर्तव्यः ।

अत्रैवापरं विशेषं विधत्ते—

**अनाज्यभागौ भवतु इत्याहुः । यदुभावाग्नेयावन्व-  
द्वाविति । अग्नये पवमानायोत्तरः स्यात् । यत्प-  
वमानाय । तेनाऽऽज्यभागः । तेन सौम्यः, इति ।**

अत्र केचिदभिज्ञा एवमाक्षिपन्ति । यद्युभावाप्याज्यभागावन्वद्वावव्यवहिता-  
वाग्नेयावेव कुर्यात्तदानीमेतावाज्यभागावेव न भवतः । सौम्यस्याननुष्ठि-  
तत्वात् । सौम्यो हि सोपपीतकः प्रकृतावेवं विहितः—“देवलोकं वाऽग्निना  
यजमानोऽनुपश्यति पितृलोकं सोमेनोत्तरार्धेऽग्नये जुहोति दक्षिणार्धे सोमा-  
यैवेति तस्मादुत्तरः सौम्यः कर्तव्यः” इति । अस्मिन्पक्षेऽभिज्ञस्यैवमुत्तरम् ।  
अनाग्नेयत्वमसौम्यत्वं चेति दोषद्वयं वारयितुं पवमानायाग्नय उत्तर आज्य-  
भागः कर्तव्यः । तत्राग्निः प्रत्यक्षमेव श्रूयते । पवमानविशेषणेन तु केवला-  
ग्नेयत्वदोषवारणादाज्यभागत्वं सिध्यति । तावता सौम्यत्वमुपचरणीयम् ।  
“अग्न आयूःपि पवसे” इत्यस्यां पुरोनुवाक्यायां कृतायामग्नये पवमा-  
नायायमुत्तर आज्यभागः स्यादिति तात्पर्यार्थः ।

प्रथमस्याऽऽज्यभागस्य प्राकृतीं पुरोनुवाक्यां वाधितुमन्यां विधत्ते—

**बुधन्वत्याग्नेयस्याऽऽज्यभागस्य पुरोनुवाक्या भवति**

**( ३ ) । यथा सुप्तं बोधयति । तादृगेव तत्, इति ।**

बुधिधानुर्यस्यामृच्यस्ति सेयं बुधन्वती तस्यां क्रियमाणायाम् यथा लोके  
सुप्तं पुरुषं बोधयति तादृशमेव तद्भवति । अत्र सूत्रम्—“अग्निं स्तोमेन बोध-  
येत्याग्नेयस्याऽऽज्यभागस्य पुरोनुवाक्या भवत्यग्न आयूःपि पवसे इति सौम्यस्य”  
इति ।

पत्नीसंयाजमन्त्रेषु विशेषं विधत्ते—

**अग्निन्यक्ताः पत्नीसंयाजानामृचः स्युः ।**

तेनाऽऽग्नेयः सर्वे भवति, इति ।

अग्निपदेन युक्ता अग्निन्यक्ताः । “आप्यायस्व समेतु ते विश्वतः सोमवृ-  
ष्टिण्यम्” इत्येषा प्रथमस्य पत्नीसंयाजस्य पुरोनुवाक्या । तत्र सोमाग्ने  
वृष्टिण्यमित्यग्निपदप्रक्षेपोऽग्नियुक्तत्वम् । यथा समिदादिप्रयाजेष्वग्निशब्दगत-  
विभक्तिप्रयोगेणाऽऽग्नेयत्वमेव पत्नीसंयाजानामप्याग्नेयत्वं संपद्यते ।

अत्र चोद्यवादिनामाक्षेपं दर्शयति—

एकधा तेजस्विनीं देवतामुपैती-  
त्याहुः । सैनमीश्वरा प्रदह इति, इति ।

तेजोधिकां देवतां यः पुमानेकधोपैति नैरन्तर्येण सेवते सा देवता तमेनं  
प्रदग्धुं समर्था भवति । तस्मात्पूर्वोक्तमग्निन्यक्तत्वं न कार्यमित्याक्षेपः ।  
तस्योत्तरं दर्शयति—

नेति ब्रूयात् । प्रजननं वा  
जग्निः । प्रजननमेवोपैतीति, इति ।

नास्ति प्रदाह इत्येवमुत्तरं ब्रूयात् । अग्नेर्विरोधिदाहकत्वेऽपि स्वकीय-  
सेवकं प्रति प्रजननेनानुग्राहकत्वान्निरन्तरमग्निं सेवमानः प्रजोत्पत्तिमेव  
प्राप्नोतीति ।

अत्र चोदकप्राप्तानसंभारानाधानमग्नांश्च पूर्वपक्षरूपेण निराचष्टे—

कृतयजुः संभृतसंभार इत्याहुः ( ४ ) न  
संभृत्याः संभाराः । न यजुः कार्यमिति, इति ।

यजुःशब्देन घर्मः शिर इत्याद्या आधानमग्नांश्च विवक्षिताः । संभारशब्देन  
सिकतादिसप्तमृद्विशेषा अश्वत्थोदुम्बरादिसप्तवानस्पत्यविशेषाश्च विवक्षिताः ।  
मथमाधाने यजुषामुचरितत्वात्संभाराणां च संपादितत्वादस्यापि पुनराधेय-  
स्याऽऽधानादत्यन्तभेदाभावेन यजुःसंभारयोः सिद्धत्वात्तदुभयं पुनर्न कर्त-  
व्यमिति पूर्वः पक्षः । सिद्धान्तमाह—

अथो खलु । संभृत्या एव संभाराः ।  
कार्यं यजुः । पुनराधेयस्य समृद्धयै, इति ।

अथोशब्देन पूर्वपक्षो निवर्तते । यद्यप्ययमर्थः संहितायामुक्तस्तथाऽप्यस्या-  
नुवाकस्य तच्छेषत्वद्योतनाय पुनरनुवादः ।

अन्यं विशेषं विधत्ते—

तेनोपांशु प्रचरति । एष्य इव वा एषः ।

यत्पुनराधेयः । यथोपांशु नष्टमि-

च्छति ( ५ ) । तादृगेव तत्र , इति ।

तेन पुनराधेयेनाव्यक्तशब्दं यथा भवति तथाऽनुतिष्ठेत् । तत्रार्थं हेतुः ।  
योऽयं पुनराधेयः स एव पुनरन्वेपणीय इव भवति । आधानेन संपादितस्या-  
ग्रेरुद्वासनेन विनाशे सति पुनः संपादनाय प्रवृत्तत्वात् । अत एव पुनराधेय-  
विधिरेवमाप्नातः—“ उद्वास्य पुनरादधीत ” इति । अत्रान्वेपणे दृष्टान्तः ।  
यथा लोके स्वगृहे चौरैरपहृतं नष्टं वस्तु चौरगृहेऽन्विच्छन्पुरुषो हस्तपादादि-  
शब्दो यथा नोत्तिष्ठति तथैवान्विच्छति तादृगेव तद्वद्वेषम् ।

विशेषान्तरं विधत्ते—

उच्चैः स्विष्टकृतमुत्सृजति । यथा नष्टं

वित्त्वा प्राहायमिति । तादृगेव तत्र , इति ।

स्विष्टकृद्विषयं मन्त्रमुच्चैरुच्चारयेत् । यथा लोके नष्टं वस्तु प्रच्छन्नवेपेणान्विष्य  
कथंचित्तल्लब्ध्वा सर्वेषामग्रे मदीयोऽयं पदार्थ इत्येवं प्रकाशयति तद्वदेव तत् ।  
तदेतत्सूत्रकार आह—“ सामिधेनीमभृत्युपांशु यजत्योत्तमादनूपाजादुच्चैः  
स्विष्टकृतम् ” इति ।

ये पूर्वपक्षवादिनः सर्वाधेयत्वसिद्धान्तपक्षं दूषयन्तः स्वमतं पूर्वपक्षत्वेनो-  
पन्यस्य परैर्निराकृतास्त एव वादिनः पुनरपि स्वकीयं मतं दृढीकृत्य सर्वा-  
धेयत्वपक्षं दूषयन्ति तेषां मतमाह—

एकधा तेजस्विनीं देवतामुपैतीत्याहुः । सैन-

मीश्वरा प्रदह इति । तत्तथा नोपैति । प्रया-

जानूयाजेष्वेव विभक्तीः कुर्यात् । यथापूर्वमा-

ज्यभागौ स्याताम् । एवं पत्नीसंयाजाः । तद्वै-

**श्वानुरवत्प्रजननवत्तरमुपैतीति, इति ।**

अग्नेर्दाहकत्वात्सर्वमाधेयं कर्म प्रदाहयैव स्यात् । तत्पुनराधेयं तथा नोपैति । सर्वमाधेयं न कुर्यात् । किं तु प्रयाजानूयाजेष्वेवाग्निविषया विभक्तीः कुर्यात् । तत्र प्रयाजविभक्तय आपस्तम्बोक्ताः पूर्वं दर्शिताः । अनुयाजविभक्तिद्वयं त्वाश्वलायनेनोक्तम्—“ देवं वहिरग्ने वसुवने वसुधेयस्य वेतु देवो नराशंसोऽग्नौ वसुवने वसुधेयस्य वेतु ” इति । एवमुभयत्रैवाग्निविभक्तीः कृत्वा यावाज्यभागौ ये च पत्नीसंयाजास्ते सर्वे प्रकृतिवदेवानुष्ठेया न त्वाग्नेयत्वाय तत्र प्रयतितव्यम् । एवं सति तत्पुनराधेयकर्माग्निविषयविभक्तिसद्भावाद्वैश्वानरवदग्नियुक्तमत एवातिशयेन प्रजननवच्च कृतं भवतीत्येवं स्वमत-  
दाढ्यं संपादितम् ।

अत्र सर्वाग्नेयत्ववादिनां चोद्यमुद्धावयति—

**तदाहुः । व्यृद्धं वा एतत् । अना-  
ग्नेयं वा एतत्क्रियत इति, इति ।**

द्वितीयाज्यभागस्याऽऽग्नेयत्वं पत्नीसंयाजानां चाग्नियुक्तत्वं यदि न क्रियते तदानीमेतत्पुनराधेयमनाग्नेयं स्यात् ।

एतच्च समृद्धिहीनमितिवादिनां चोद्यं तस्योत्तरमाह—

**नेति ब्रूयात् । अग्निं प्रथमं विभक्तीनां यजति ।  
अग्निमुत्तमं पत्नीसंयाजानाम् । तेनाऽऽग्ने-  
यम् । तेन समृद्धं क्रियत इति ( ६ ), इति ।**

अरुन्धेनैव तद्भवति संभृतसंभार इत्याहुरिच्छति पत्नीसंयाजा नवं च ॥

इति कृष्णयजुर्वेदीयतैत्तिरीयब्राह्मणे प्रथमाष्टके तृतीयाध्याये

**प्रथमोऽनुवाकः ॥ १ ॥**

एतत्पुनराधेयमस्मद्भुक्तप्रकारेणाऽऽज्यभागयोः पत्नीसंयाजानां च यथापूर्वत्वेऽपि समृद्धिहीनं न भवतीत्युत्तरं ब्रूयात् । कथमिति तदुच्यते । प्रथमं यागादौ प्रयाजगतविभक्तीनां संबन्धित्वाद्ग्निर्यष्टव्यः । अवसाने च पत्नीसंयाजेष्टममाग्निं यजेत् । तत्र च—“ अग्निर्होता गृहपतिः ” इत्याग्नेयो मन्त्र

आम्रातः । अत आद्यन्तयोराग्नेयत्वेन तन्मध्यपतितं सर्वमाग्नेयं संपद्यते । तेन पुनराग्नेयं समृद्धं कुरुते ।

अत्र भीमांसा । दशमाध्यायस्य चतुर्थपादे चिन्तितम्—

“बुधन्वत्तादिगुणको देवो वाच्योऽथ केवलः ।

आद्यो देवगुणत्वेन मैवं मन्त्रगुणत्वतः”

आधाने पवमानेष्टिष्वाज्यभागौ प्रकृत्य श्रूयते—“बुधन्वानाग्नेयः कार्यः पावकवान्सौम्यः” इति । तथा पुनराग्नेयेऽपि श्रूयते—“बुधन्वत्पाग्नेयस्याऽऽज्यभागस्य पुरोनुवाक्या भवति” इति । अत्र निगमेषु “बुधन्वन्तमग्निमावह पावकवन्तं सोममावह” इत्येवं सगुणो देवो वक्तव्यः । कुतः । बुधन्वत्तादेर्देवगुणत्वात् । तथा हि । बुधशब्दोऽस्यास्तीति बुधन्वान् । न खल्वाज्यभागस्य देवताद्वारेण विना साक्षाद्बुधशब्दवच्चं संभवति । तस्माद्देवगुणत्वात्सगुणो देवो वक्तव्यः । मैवम् । बुधन्वत्तादेर्मन्त्रगुणत्वात् । न ह्यत्राऽऽग्नेयशब्दो यागपरः । किं तु मन्त्रपरः । संभवति हि मन्त्रस्य साक्षादेव बुधशब्दमयोगः । “अग्निं स्तोमेन बोधय” इत्यस्मिन्मन्त्रे बुधिधातोः प्रयुक्तत्वात् । बुधन्वता विधिना चाऽऽग्नेयं मन्त्रान्तरं निवर्त्यते । न च तद्धितान्त आग्नेयपद उपसर्जनभूतो देवतावाचकोऽग्निशब्दो बुधन्वच्छब्देन विशेषमर्हति । तस्मात्केवलोऽग्निशब्दो निगमे पठितव्यः ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीयब्राह्मणभाष्ये प्रथमकाण्डे तृतीयप्रपाठके प्रथमोऽनुवाकः ॥ १ ॥

अथ तृतीयप्रपाठके द्वितीयोऽनुवाकः ।

प्रथमेऽनुवाके पुनराग्नेयशेषोऽभिहितः । द्वितीयमारभ्य नवमान्तेष्वष्टस्वनुवाकेषु यद्वाजपेयब्राह्मणमात्रातं तस्य संहितायां प्रथमकाण्डे सप्तमे प्रपाठके समान्नातैर्मन्त्रैः सहास्माभिर्व्याख्यातत्वाच्चतैवाक्षराद्यो द्रष्टव्यः । तात्पर्यं त्वनुवाकानामिहैवाऽऽदौ संगृहीतम् ।\*

\* इत उत्तर द्वितीयानुवाकमारभ्य नवमानुवाकान्तब्राह्मणस्य संहितामन्त्रे सह व्याख्यातवाङ्माध्यकारे पुनरत्र तद्व्याख्यानं न कृतम् । एतस्य द्वितीयमारभ्येत्यादितत्रैवाक्षराद्यो द्रष्टव्य इत्यन्तेन ग्रन्थेन भाष्यकारैरेव स्पष्टीकृतम् । अतस्तद्ब्राह्मणार्थजिज्ञासूनामत्रापि तदर्थज्ञानशीलभ्यां संहिताभाष्यान्तर्गतं तद्भाष्यं मन्त्रभाष्यसहितं यथास्थितमेवात्रास्माभिर्लक्षायासाक्षरैर्मुद्राप्यते, ब्राह्मणं तु क्रम-प्राप्तयुद्धदायसाक्षरैरेवमुद्राप्यत इति सुधीभिरनुसंधेयम् ।

इत्थ पदस्वनुवाकेषु दाशकयाजमाननाङ्गणशेषो वर्णित । अथ देव सवित प्रमुवेत्यादिषु पदेषु वाजपेयविषया आध्वर्यवमन्त्रा उच्यन्ते । तत्रास्मिन्सप्तमेऽनुवाके स्थविषया मन्त्रा कथ्यन्ते । तेषां वाजपेयमन्त्राणां व्याख्यानं ब्राह्मणग्रन्थप्रथमकाण्डे तृतीयप्रपाठके द्वितीयमारभ्य नवमान्ते-  
ष्वष्टस्वनुवाकेष्वान्नातम् । तत्र वाजपेयविधिर्ग्रहविधि पशुविधिश्चाऽऽश्वेषु त्रिष्वनुवाकेषु क्रमेणाऽऽ-  
न्नाता । अनयोर्वाजपेयविषययोर्मन्त्रनाङ्गणयोरत्यन्तविप्रकृष्टदेशवर्तित्वेन शुद्धिसानिध्याभावाच्छ्रोतॄणां प्रतिपत्तिर्लोक्याय पूर्वोक्तदार्शनिकसौमिककाण्डवद्ब्राह्मणेन सहैव मन्त्रा व्याख्यायन्ते । तत्र च ब्राह्म-  
णप्रथमानुवाके वाजपेय विधातुं प्रस्ताति—

देवा वै यथादर्शं यज्ञानाह्रन्त । योऽग्निष्टो-  
मम् । य उक्थ्यम् । योऽतिरात्रम् । ते सहैव  
सर्वे वाजपेयमपश्यन् । ते । अन्योन्यस्मै नाति-  
ष्ठन्त । अहमनेन यज्ञा इति । तेऽब्रुवन् ।  
आजिमस्य धावामेति ( १ ) । तस्मिन्नाजि-  
मधावन् । तं बृहस्पतिरुदजयत् । तेनायजत ।  
स स्वाराज्यमगच्छत् । तमिन्द्रोऽब्रवीत् ।  
मामनेन याजयेति । तेनेन्द्रमयाजयत् । सोऽग्रं  
देवतानां पर्यैत् । अगच्छत्स्वाराज्यम् ।  
अतिष्ठन्तास्मै ज्यैष्ठ्याय ( २ ) , इति ।

देवानां मध्ये कथिदग्निष्टोम ददर्श । अन्य उक्थ्यमपरोऽतिरात्रम् । ते च स्वस्वदर्शनमन-  
तिप्रम्य तान्यज्ञानाह्रन्तानुष्ठितवन्त । ते देवा सर्वे सर्वे वाजपेय दृष्ट्वाऽहमेव प्रथममनेन वाज-  
पेयेन यज्ञा इत्येव विवदमाना परस्पर प्रथमानुष्ठातृत्वलक्षणां ज्यैष्ठ्याय नातिष्ठन्त ज्यैष्ठ्य  
नाङ्गीभवन् । तत एव समय चक्रुरस्माकं मध्य आजि धावनेन य कथिजयति स एव ज्यैष्ठोऽ-  
स्त्विति । आजिर्धावनप्रदेशस्यावधिर्भूविरोप । एवं समय कृत्वा तस्मिन्वाजपेये विषये  
विजयायाऽऽजिमधावन् । तत्र त वाजपेय प्रति धावन्बृहस्पतिरुदकर्षेणाजयत् । इतरेभ्यः प्रथम-  
मवधि परस्परं । तत प्रथम स एव तेन वाजपेयेनेष्ट्वा स्वाराज्यमगारतज्यरथं माहाराज्यमग-  
च्छतत इन्द्रस्त बृहस्पति सप्रार्थ्य तेन वाजपेयेनेष्ट्वा देवानां मध्ये ज्यैष्ठ्यत्वमपारतज्येण स्वर्गा-  
धिपत्यलक्षणस्वाराज्यं चागच्छत् । अत्येन्द्रस्य ज्यैष्ठ्यमितरे सर्वे देवा मत्तस्य परित्यज्याहीचन् ।

स्वाराज्यादिकामिनो वाजपेयं विधत्ते—

य एवं विद्वान्वाजपेयेन यजति । गच्छति स्वारा-

ज्यम् । अग्रं समानानां पर्येति ।

तिष्ठन्तेऽस्मै ज्यैष्ठ्याय, इति ।

अधिकाराविशेषविधिमुद्रयति—

स वा एष ब्राह्मणस्य चैव राजन्यस्य च यज्ञः, इति ।

स गृहस्पतिनाऽनुष्ठितः । एष इन्द्रेणानुष्ठितः । देवानो मध्ये गृहस्पतिर्ब्राह्मणजात्यभिमानी, इन्द्रः क्षत्रियजात्यभिमानी, ताभ्यामेवानुष्ठितत्वात्तन्मुष्येष्वपि ब्राह्मणराजन्ययोरैवाग्राधिकारो ननु पश्यस्य । अत एवाऽऽपस्तम्ब आह—“क्षरदि वाजपेयेन यजेत ब्राह्मणो राजन्यो वद्विकामः” इति ।

नामनिर्वचनं दर्शयति—

तं वा एतं वाजपेय इत्याहुः । वाजाप्यो

वा एषः । वाजं ह्येतेन देवा ऐप्सन्, इति ।

वाजो देवानरूपः सोमः पेयो यस्मिन्नाग्रे स वाजपेय इत्येकं निर्वचनम् । यस्मादेतेन यज्ञेन देवा वाजं फलरूपमग्रमाप्तुमैच्छन्तस्मादग्ररूपो वाजः पेयः प्राप्यो येन स वाजपेय इत्यपरनिर्वचनम् ।

सोमस्यैतयागसाधनत्वात्तदभेदेन यागं तद्वेदनं च स्तीति—

सोमो वै वाजपेयः । यो वै सोमं वाजपेयं

वेदं ( ३ ) । वाज्येवैनं पीत्वा भवति ।

आऽस्य वाजी जायते, इति ।

एनं वाजपेयगतं सोमं फलभूताभाभेदोपचारेण स्तीति—

अन्नं वै वाजपेयः । य एवं वेदं ।

अत्यन्नम् । आऽस्यान्नादो जायते, इति ।

यागप्रतिपादनभेदाभेदोपचारेण स्तीति—

ब्रह्म वै वाजपेयः । य एवं वेदं । अत्ति ब्रह्म-

णाऽन्नम् । आऽस्य ब्रह्मा जायते ( ४ ), इति ।

ब्रह्मणा वेदाध्ययनसंपादितया गुरुदक्षिणयेत्यर्थः । ब्रह्मा वेदाध्यापकः ।

मन्त्रोच्चारणसाधनभूतवागभेदोपचारेण स्तीति—

वाग्वै वाजस्य प्रसवः । य एवं वेदं ।



करोति वाचा वीर्यम् । ऐनं वाचा  
गच्छति । अपि वतीं वाचं वदति, इति ।

देव सवितः प्रभुवेत्यादिमन्त्ररूपा वागेव वाजस्य वाजपेयस्य प्रसव उत्पत्तिहेतुः । य एतद्वे-  
दिता स तथा सभायां पाण्डित्यरूपया वाचा वीर्यमतिशय करोति । सभागतश्च विद्वत्संघः स्तुतिरूपया  
वाचा युक्तेन मागच्छति बहुधा प्रशंसतीत्यर्थः । पुनरपि वाजपेयवाक्यं श्रोष्यामि तदर्थं शास्याम्य-  
नुतिष्ठामीत्येतादृशीं पुनरपीत्यपिशब्दोपेतां वाचं सर्वदा वदति अद्वातुर्भवतीत्यर्थः ।

एकादशानुवाकगतानामुज्जितिमन्त्राणां पाठ विधातुं प्रस्तौति—

प्रजापतिर्देवेभ्यो यज्ञान्वयादिंशव । स आत्म-  
न्वाजपेयमथत्त । तं देवा अब्रुवन् । एष वाव  
यज्ञः । यद्वाजपेयः ( ५ ) । अप्येव नोऽत्रा-  
स्त्विति । तेभ्य एतानुज्जितीः प्रार्थच्छत्, इति ।

प्रजापतिरितरेभ्यो देवेभ्योऽग्निष्टोमादीन्यहान्विमज्ज्य दत्त्वा वाजपेयं स्वस्मिन्नेव स्थापितवान् ।  
देवाश्च वाजपेय एव सूरयो यज्ञोऽतोऽस्माकमप्यत्र भागोऽस्त्वित्यब्रुवन्, स च तेभ्य उज्जितिमन्त्रा-  
न्प्रायच्छत् ।

विधत्ते—

ता वा एता उज्जितयो व्याख्यायन्ते । यज्ञस्य  
सर्वत्वाय । देवतानामनिर्भागाय, इति ।

व्याख्यायन्ते व्याख्यायेरन्पठनीया इत्यर्थः । तत्पाठेन यज्ञस्य सर्वत्वमपेक्ष्य भवति देवताश्च  
भागयुक्ता भवन्ति । तेषु मन्त्रेष्वभिरक्षिणीं विष्णुं सोम इत्येव तद्भागभाजो देवता आधृताः ।  
अथ विधिरापस्तत्त्वेन स्पष्टं दर्शितः—“अग्निरेकाक्षरेणेति धाकृभृजितीर्यजमानं वाचयति” इति ।  
उज्जितिमन्त्राणां रथधावनकाले पठनीयत्वाद्वावनविधिरभीष एवाथ विधिरुत्पद्यः ।

अस्य च विध्युत्कर्षस्य प्रसङ्गेन बुद्धिरस्य पुरुषार्थत्वेन क्रतुप्रकरणादुत्कटव्यं कथितप्रतिप्रदभिप्रेक्षं  
विधित्तुः प्रस्तौति—

देवा वै ब्रह्मणश्चाब्रस्य च शमलमपाब्रन् ।  
यद्ब्रह्मणः शमलमासीत् । सा गार्था नाराश-  
स्यभवत् । यदब्रस्य । सा सुरा ( ६ ), इति ।

प्रज्ञापो वेदस्य, शमल मण्डितभागम्, अपाब्रस्यतीतिवन्तः । नराणां राजामात्यादीनामोरान-  
न्ताप्रशसनं नाराशमस्तद्विषया गीर्नाराशसी ।

प्रतिग्रहनिषेध विधत्ते—

तस्माद्वाजपेयस्य वाचोऽवर्द्धाः । यो वाजपेययाजी ।  
या पृथिव्यां याऽग्नौ या रथंतरे । याऽन्तरिक्षे  
या वायौ या वामदेव्ये । या दिवि याऽऽदित्ये या  
बृहति । याऽप्सु यौषधीषु या वनस्पतिषु, इति ।

यस्माद्वैविकमनुष्यविषयगानसुरे मलरूपे तस्मात्तादृशगानपरस्य सुरापानमतस्य च धन न  
प्रतिगृहीयात् ।

प्रकारान्तरेण वाजपेय प्रशंसति—

सर्वा वा एतस्य वाचोऽवर्द्धाः । यो वाजपेययाजी ।  
या पृथिव्यां याऽग्नौ या रथंतरे । याऽन्तरिक्षे  
या वायौ या वामदेव्ये । या दिवि याऽऽदित्ये या  
बृहति । याऽप्सु यौषधीषु या वनस्पतिषु, इति ।

पृथिव्यन्तरिक्षदुष्टरूप यल्लोकत्रयं तदभिमानिदेवतात्रयं रथतरवामदेव्यबृहदूपमुक्तलोकत्रयमभिमानि-  
देवताप्रियं यस्तामत्रयमवोपधिवनस्पतिरूपं यथागोपयुक्तद्रव्यत्रयं तस्य सर्वस्य सवन्धिन्यो या  
वाचस्ता सर्वा एतस्य वाजपेययाजिनोऽवर्द्धा सपत्नी । तत्र सामसवन्धिन्यो वाचस्तदाश्रयभूता  
ऋच एव । पृथिव्ये त्वाऽन्तरिक्षाय त्वा दिवे त्वेलेते यूपयोक्षणमन्त्रा पृथिव्यादिविषया वाक् ।  
अग्नौ आयूषीत्यादिरामेयातिमाहमन्त्रोऽभिविषया वाक् । आ वायौ भूषेति महान्तरमन्त्रो वायुविषया  
वाक् । तुरीयादित्यसवनं त इन्द्रियमित्यादिमहान्तरमन्त्र आदित्याविषया वाक् । आप उन्दन्वित्या-  
दिरन्विषया वाक् । ओषधे प्रायस्वैनमित्योषधिविषया वाक् । सूरस्या देवो वनस्पतिरित्यादिवनस्प-  
तिविषया वाक् । एव पृथिवी दक्षित्यादयो बहव उदाहार्या । तदेव सर्वबागवरोधाद्वाजपेय, प्रशस्त ।

तामिमां प्रशस्तामुपसहरति—

तस्माद्वाजपेययाज्यात्विंजीनः । सर्वा  
ह्यस्य वाचोऽवर्द्धाः ( ७ ), इति ।

आत्विंजीनो वाजपेय यष्टु प्रशस्तानृत्विजोऽर्हति । वाजपेयेनष्टु परार्थमात्विज्यं चाहति ॥

धावामेति ज्यैष्ठ्याय वेदं ब्रह्मा जायते वाजपेयः सुराऽऽत्विंजीन एकं च ॥

इति कृष्णयजुर्वेदीयतैत्तिरीयब्राह्मणे प्रथमाष्टके तृतीयाध्याये  
द्वितीयोऽनुवाकः ॥ २ ॥

अथ तृतीयाध्याये तृतीयोऽनुवाकः ।

इत्थमेवेनानुवाकेन वाजपेयो विहितः । अथान्येनानुवाकेन ब्रह्मविशेषा विधीयन्ते, तत्राति-  
प्राह्यान्विधानं प्रस्तौति—

देवा वै यदन्यैर्ग्रहैर्यज्ञस्य नावारुन्धत । तदतिग्राह्यैरति-  
गृह्यावारुन्धत । तदतिग्राह्याणामतिग्राह्यत्वम्, इति ।

अन्यैरेन्द्रवायवादिप्रद्वित्यक्तं न प्राप्नुवस्तदपि फलमतिप्राह्यसंज्ञकैर्ग्रहैरतिशयेन गृहीत्वा  
स्वाधीनं कृतवन्तः । इतरग्रहानतिक्रम्य दुष्प्रार्थं फलं गृह्यत एभिरित्यतिप्राह्याः ।

विधत्ते—

यदतिग्राह्या गृह्यन्ते । यदेवान्यैर्ग्रहैर्यज्ञस्य  
नावरुन्धे । तदेव तैरतिगृह्यावारुन्धे, इति ।

प्रकृतिगतानामामेयन्द्रसीर्याणामतिप्राह्याणां चोदकादेव प्राप्तत्वात्तद्विधित्वभ्रान्तिव्युदासाय  
संख्याविशेष विधत्ते—

पञ्च गृह्यन्ते । पाङ्क्तो यज्ञः । यावानिव  
यज्ञः । तमाप्त्वाऽवरुन्धे ( १ ), इति ।

धानाः करमित्यादिनाह्मणोदाहरणेन यज्ञस्य पाङ्क्त्यमतदृष्टमितम् । पश्यभार्गुरिन्द्राय जुष्टं  
गृह्णामीत्येतादृशरिन्द्रलिङ्गैर्मन्त्रैरेव तद्वह्ण विधत्ते—

सर्वे ऐन्द्रा भवन्ति । एकधैव  
यजमान इन्द्रियं दधति, इति ।

सर्वेपामेकदेवताकत्वेनैकविधेन्द्रियधारकत्वम् ।

ग्रहान्तराणि विधत्ते—

सप्तदश प्राजापत्या ग्रहा गृह्यन्ते । सप्त-  
दशः प्रजापतिः । प्रजापतेराप्त्यै, इति ।

प्रजापतेः सप्तदशत्यं यो वै सप्तदशमित्यश्रोपपादितम् ।

पश्यमाणमयाविष्टा इत्यादिक्रमवृत्तं बुविद्वेत्त्यादिकं च विषयविशेषेण व्यवस्थिता विधत्ते—

एकं यर्चा गृह्णाति । एकधैव यजमाने वीर्यं दधाति, इति ।

तेषु ग्रहेषु द्वयद्वयं विधत्ते—

सोमग्रहाश्च सुराग्रहाश्च गृह्णाति । एतद्वै  
देवानां परममन्नम् । यत्सोमः ( २ ) ।  
एतन्मनुष्याणाम् । यत्सुरा । परमेणै-  
वास्मा अन्नाद्येनावरमन्नाद्यमवरून्धे, इति ।

मनुष्याणामधमजार्त्तनामिति शेषः । शालिमुद्रादिकं परमान्नं यावनालप्रियंश्वादिकमवरम् ।  
यदा परमाप्रसपातिस्तदानीमवराप्रसपातिः किमु यच्छव्या । उक्तग्रहप्रकाराद्याऽऽपस्तम्बेन स्पष्टी-  
कृतः—“ ऐन्द्रमतिप्राज्ञं गृहीत्वोपयामगृहीतोऽसि नृपद त्वेति पथेन्द्रानतिप्राज्ञान्गृह्णाति तेषां पूर्वव-  
त्कल्पः, षोडशिनं गृहीत्वाऽथायिष्टा जनयन्कर्वराणीति सप्तदशं प्राजापरत्यान्गृह्णाति तेषां षोडशिव-  
त्कल्पः, कुविद्रेह्यपरस्मिन्जरे प्रतिप्रस्थाता सप्तदशभिरुपयामैः सुराग्रहान्गृह्णाति” इति ।

द्विविधमहविधिमनुष्यं प्रशंसति—

सोमग्रहान्गृह्णाति । ब्रह्मणो वा एतत्तेजः ।  
यत्सोमः । ब्रह्मण एव तेजसा तेजो यजमाने  
दधाति । सुराग्रहान्गृह्णाति । अन्नस्य वा एत-  
च्छर्मलम् । यत्सुरा ( ३ ) । अन्नस्यैव  
शर्मलेन शर्मलं यजमानादपहन्ति, इति ।

ब्रह्मणो ब्राह्मणस्योचितं तेजः सोमोऽत एव तदभावे मात्यत्वमाप्नायते—‘ यस्य पितर पितर-  
महो वा सोम न पिबेत्स मात्यः ’ इति ।

प्रचारान्तरेण विधिद्वयं प्रशंसति—

सोमग्रहाश्च सुराग्रहाश्च गृह्णाति । पुमा-  
न्वै सोमः । स्त्री सुरा । तन्मिथुनम् । मिथुनमे-  
वास्य तद्यज्ञे करोति प्रजननाय । आत्मानं-  
मेव सोमग्रहैः स्पृणोति । जायाः सुराग्रहैः ।  
तस्माद्वाजपेययाज्यमुष्मिँल्लोके स्त्रियः संभ-

वति । वाजपेयाभिजितः ह्यस्य ( ४ ), इति ।

स्पृणोति प्रीणयति । तस्माज्जायाभिमानिदेवतायाः सुराग्रहैस्तोषितत्वात्स्वर्गलोके स्वापेक्षितां रम्भादिस्त्रियमनुभवति तदेतत्सामर्थ्यमस्य युक्तं वाजपेयेन सपादितत्वात् ।

वर्गद्वयस्य पूर्वोत्तरकालविशेषं स्थानविशेषं च विधत्ते—

पूर्वं सोमग्रहा गृह्यन्ते । अपरे सुराग्रहाः ।

पुरोक्षः सोमग्रहान्सादयति । पश्चादक्षः

सुराग्रहान् । पापवस्यसस्य विधृत्यै, इति ।

पुरोक्ष शकटस्याधस्तादक्षस्य पुरः । पापं सुराग्रहरूपं निन्दितं फलं, यस्यसं यमुमतारं सोम-  
ग्रहरूपं पुण्यं कर्म, तयोर्विधृत्यै विभागेन धारणाय ।

व्यतिपद्दं विधत्ते—

एष वै यजमानः । यत्सोमः । अन्नः सुरा ।

सोमग्रहाःश्च सुराग्रहाःश्च व्यतिपजति ।

अन्नाद्येनैवैनं व्यतिपजति ( ५ ), इति ।

व्यतिपद्दप्रकारं आपस्तम्बेन दर्शितः—“व्यतिपद्दं सोमग्रहैः सुराग्रहान्गृह्णाति पूर्वोऽध्वर्युर्गृ-  
ह्णाति जघन्यं प्रतिप्रस्थाता” इति । व्यतिपद्दं व्यतिपज्येत्यर्थः । अध्वर्युणा प्रथमे सोमग्रहे गृहीते  
सति प्रतिप्रस्थाता प्रथमं सुराग्रहं गृह्णीयात् । ततो द्वितीये द्वितीयं सोऽयं व्यतिपद्दः ।

अध्वर्योरुद्द्रवणस्य विधास्यमानस्य मन्त्रमुत्पा(पपा?)द्य व्याचष्टे—

संपृचः स्थ सं मां भद्रेण पृङ्क्तेत्याह । अन्नं

वै भद्रम् । अन्नाद्येनैवैनं सः संजति, इति ।

हे सोमग्रहा यूयं संपृचः स्थ संपर्कयोग्याः स्थ । अतो मां भद्रेण धेयसाऽग्नेन संपृक्तं संयोजयत ।

प्रतिप्रस्थानुरुद्द्रवणस्य विधास्यमानस्य करणभूतं मन्त्रमुत्पा(पपा?)दयितुं प्रस्तीति—

अन्नस्य वा एतच्छमलम् । यत्सुरा । पाप्मेव

खलु वै शमलम् । पाप्मना वा एनमेत-

च्छमलेन व्यतिपजति । यत्सोमग्रहाःश्च

सुराग्रहाःश्च व्यतिपजति, इति ।

पाप्मेव पापरूपमेव लोकवेदनिषिद्धत्वात् ।

मन्त्रमुत्पा(पपा ? )य व्याचष्टे—

विपृचः स्थ वि मा पाप्मनां पृङ्क्तेत्याह ।

पाप्मनैवैनं शमलेन व्यावर्तयति ( ६ ) ।

तस्माद्वाजपेययाजी पूतो मेध्यो दक्षिण्यः, इति ।

हे सुराग्रहा यूय विपृचः स्थ विभाषयोग्याः स्थ । अतो मां पाप्मना विपृङ्क् विनियोजयत ।  
तस्मात्पापव्यावृत्तत्वादयं शुद्धो यष्टु दक्षिणो दातुं च योग्यः ।

अध्वर्युप्रतिप्रस्थात्रोरुद्दवण विधत्ते—

प्राङ्द्रवति सोमग्रहैः । अमुमेव तैर्लोकमभिजयति ।

प्रत्यङ्सुराग्रहैः । इममेव तैर्लोकमभिजयति, इति ।

तदेतदुद्दवणमापस्तम्बः स्पष्टीचकार—“सपृचः स्थ स मा भद्रेण पृङ्क्तेति प्राङ्ध्वर्युः सोमप्रहैर-  
द्भवति । विपृचः स्थ वि मा पाप्मना पृङ्क्तेति प्रत्यङ्प्रतिप्रस्थाता सुराग्रहैराद्वनयिं न्यङ्क्ते सोमप्रहैरव-  
तिष्ठन्ते मार्जालीयं न्यङ्क्ते सुराग्रहैः” इति ।

प्रचारं विधत्ते—

प्रतिष्ठन्ति सोमग्रहैः । यावदेव

सत्यम् । तेन सूयते, इति ।

प्रतिष्ठन्ति प्रचरन्ति जुह्वतीत्यर्थः । सत्यमवश्यभाविफल तयावदस्ति तेन सर्वेणायं यजमानः  
सूयते श्रेयंते कृत्वा फलमुदिदय सोमप्रहैर्हुतवान्भवतीत्यर्थः ।

विधत्ते—

वाजस्तभ्यः । सुराग्रहान्हरन्ति ।

अनृतेनैव विशः सः सृजति, इति ।

वाजसृतोऽग्रस्याजैयितारो वैश्याः । तेभ्यः सुराग्रहान्सोमरहितान्दद्युः । गुरायाः शमल्वेनानृ-  
त्तसदृशत्वाद्विशमममजातिमनृतेनैव सयोजितवान्भवति ।

दक्षिणाविरोध विधत्ते—

हिरण्यपात्रं मधोः पूर्णं ददाति ।

मध्वयोऽसानीति, इति ।

मधु मोक्षिकम् । मध्वादिभोग्यद्रव्ययुक्तो मधानीलनेनाभिप्रायेण मधुपूर्णं सुवर्णपात्रं दद्यात् ।

तद्दानस्य कृष्णलदानसाहित्यं विधत्ते—

एकधा ब्रह्मण उपहरति । एकधैव यज-  
मान आयुस्तेजो दधाति ( ७ ), इति ।

कृष्णलसाहित्यं चाऽऽपस्तम्बो दर्शयति— ‘कृष्णलं कृष्णलं वाजसूदभ्यः प्रयच्छति तानि प्रत्यादाय ब्रह्मणे ददाति मधुष्टीलं च सौवर्णं शतमानस्य कृतम्’ इति ।

आप्त्वाऽवरुन्धे सोमः शमलं यत्सुरा ह्यस्यैनं व्यतिपजति व्यावर्तयति  
सृजति चत्वारि च ॥

इति कृष्णयजुर्वेदीयतैत्तिरीयब्राह्मणे प्रथमाष्टके तृतीयाध्याये  
तृतीयोऽनुवाकः ॥ ३ ॥

अथ चतुर्थोऽनुवाकः ।

ग्रहविधिमेतेनानुवाकेन समाप्त्यानुवाकान्तरेण पशून्विधातुं प्रस्ताति—

ब्रह्मवादिनो वदन्ति । नाग्निष्टोमो नोक्थ्यः । न  
पोडशी नातिरात्रः । अथ कस्माद्वाजपेये सर्वे यज्ञ-  
क्रतवोऽवरुध्यन्त इति । पशुभिरिति ब्रूयात्, इति ।

यज्ञशब्देनोद्देशत्यागरूपाः प्रयाजादयः प्रत्येकमभिधीयन्ते तत्समूहरूप एव फलसाधनात्मा फल-  
विशेषः क्रतुः । वेदवादिनो मिलित्वा परस्परमेवं विचारयन्ति । यज्ञाथ क्रतवश्च सर्वेऽपि वाजपेयेऽ-  
न्तर्भूता इत्यस्ति प्रसिद्धिः । तत्कथमुपपद्यते । तथा हि । प्रयाजादीनां दीक्षणीयादिद्वारा तन्नामन्तर्भा-  
वेऽप्यग्निष्टोमादीनामनन्तर्भावात् । तेषां ब्रह्मवादिनां मध्ये कश्चिद्व्युद्धिमानेवमुत्तरं ब्रूयात् । अग्निष्टोमा-  
दिगतैराग्नेयादिसवनीयपशुभिः क्रतवोऽन्तर्भूता इति ।

पशून्विधत्ते—

आग्नेयं पशुमालभते । अग्निष्टोममेव तेनाव-  
रुन्धे । ऐन्द्राग्नेनोक्थ्यम् । ऐन्द्रेण पोडशिर्नः  
स्तोत्रम् । सारस्वत्याऽतिरात्रम् (१) । मारुत्या  
बृहतः स्तोत्रम् । एतावन्तो वै यज्ञक्रतवः ।

## तान्पशुभिरेवावर्न्धे, इति ।

आमेयादयोऽभिष्टोमादीनां व्यावर्तकाः पशवः । षोडशिनो ब्रह्मस्य स्तोत्रं तेन स ऋतुरपल-  
क्ष्यते । सारस्वती मेयी सा चातिरात्रस्य व्यावृत्तिहेतुः । मारुती वशा तयाऽनूबन्धया बृहत्सामसं-  
बन्धि स्तोत्रमवर्न्धे, तेन च स्तोत्रेण वाजपेय उपलक्ष्यते तस्य चासाधारणत्वात् । तानेतान्पशुवि-  
धीन्वैधायन उदाहरति—“आश्विनं गृहीत्वा पञ्चशना आदाय यूपमभ्येति स्वयेन्तं यूपमुत्सृज्यायेनान्प-  
शुनुपाकरोत्यामेयमन्द्राममन्द्र मारुतीं वशां सप्तदश प्राजापत्याञ्ज्यामानैकरूपान्सारस्वतीमन्ततः”  
इति । आपस्तम्बस्त्वामेयादीनां चोदकप्राप्तानामनुवादं भत्वा मेयीमारुतीविधिमुदाहरति—“पशुकाले  
त्रीन्ऋतुपशूनुपाकृत्य मारुतीं वशामुपाकरोति सारस्वतीं च मेयीम्” इति ।

आत्मादिप्रीतिहेतुत्वेन भूम्यादिलोकजयहेतुत्वेन तेजःप्रभृतिधारणहेतुत्वेन च ऋतुपशून्प्र-  
शंसति—

आत्मानमेव स्पृणोत्यग्निष्टोमेन । प्राणापा-  
नावुक्थ्येन । वीर्यं षोडशिनः स्तोत्रेण । वाचं-  
मतिरात्रेण । प्रजां बृहतः स्तोत्रेण । इममेव  
लोकमभिर्जयत्यग्निष्टोमेन । अन्तरिक्षमुक्थ्येन  
(२) । सुवर्गं लोकः षोडशिनः स्तोत्रेण । देव-  
यानानेव पथ आरोहत्यतिरात्रेण । नार्कः रोहति  
बृहतः स्तोत्रेण । तेज एवाऽऽत्मन्धत्त आग्ने-  
येन पशुना । ओजो बलमैन्द्राग्नेयेन । इन्द्रियमै-  
न्द्रेण । वाचं सारस्वत्या । उभावेव देवलोकं च  
मनुष्यलोकं चाभिर्जयति मारुत्या वशया, इति ।

अत्राभिष्टोमेनेत्यादिशब्देस्तमिष्यादृक् आमेयादिपशवो विवक्षिताः पशुविधेः प्रस्तुतत्वात् ।  
आमेयेन पशुनेत्यन्तिमपर्याय(वि)विधानाच्च ।

विधौ—

सप्तदश प्राजापत्यान्पशूनालभते । सप्तदशः  
प्रजार्पतिः ( ३ ) । प्रजार्पतेराप्त्यै, इति ।



तेषु पशुषु गुणद्वयं वाक्यभेदमङ्गीकृत्य विधत्ते—

**श्यामा एकैरूपा भवन्ति । एवमिव  
हि प्रजापतिः समृद्धयै, इति ।**

पशूनामेकरूपत्वं नामैकविधशृङ्गपुच्छादिभिर्युक्तत्वम् । प्रजापतिशब्देनाग्नेश्वरस्य हिरण्यगर्भ-  
शरीरायभिव्यक्तेः प्रागवस्था विवक्ष्यते, सा चावस्था श्यामेव भवति । तम आसीत्तमसा गूढमिति  
श्रुतेः । जगद्रूपस्य नानात्वस्यानुपत्तेरेकरूपत्वम्, एकमेवाद्वितीयमिति श्रुतेः । पशूनां जगदीश्वरेण  
साम्ये सति समृद्धिर्भवति ।

प्रकृतिभूतेऽग्नीयोर्मयि पशो पर्याग्निकरणादूर्ध्वमविलम्बेनाऽऽलम्भस्य विहितत्वात्, अथापि षोड-  
शपरम्परया तत्प्राप्ती सहस्राऽऽलम्भनं निषेधति—

**तान्पर्याग्निकृतानुत्सृजति, इति ।**

तदानीं नाऽऽलभेतेत्यर्थः ।

आलम्भस्य व्यवधाने कारणमाह—

**मरुतो यज्ञमंजिघांसन्प्रजापतेः । तेभ्य एतां  
मारुतीं वशामालभत । तयैवैनानशमयत्, इति ।**

सप्तदशप्रजापतिरूपो यः प्रजापतेर्यज्ञस्त यज्ञ मरुतः पर्याग्निकरणादूर्ध्वं हन्तुमुद्यताः । तदा-  
नीमुत्कोचरूपेण प्रजापतिर्मरुद्भ्यो वशामालभत, क्रुद्धान्मरुतस्तया वशया क्षमितवान् ।

प्रजापत्यानां सप्तपनकाल विधत्ते—

**मारुत्या प्रचर्य । एतान्संज्ञं पथेत् । मरुत एव शम-  
यित्वा (४) एतैः प्रचरति । यज्ञस्याघाताय, इति ।**

प्रचर्य मारुत्या वशया वर्षां हुत्वेत्यर्थः ।

सप्तदशानां वषानां सह प्रचार विदधाति—

**एकधा वषा जुहोति । एकदेवत्यां हि । एते ।  
अथो एकैव यजमाने वीर्यं दधाति, इति ।**

विधत्ते—

**नैवारणं सप्तदशशरावेणैतर्हि प्रच-  
रति । एतत्पुरोडाशा ह्येते । अथो  
पशूनामेव च्छिद्रमपि दधाति, इति ।**

नीमारैर्निष्पन्नश्चरन्तवारः, सप्तदशसं'गकैः शरावैर्निरुतः सप्तदशशरावः, तेनैव चरन्तैर्हि प्राजापत्यप्रपादोमादूर्ध्वं प्रचरेत् । एष एव चरुः पशुपुरोडाशस्थानां येषां प्राजापत्यपशूनां त एत-  
पुरोडाशा अतः प्रकृती यया वपया प्रचर्य पुरोडाशनं प्रचरति तद्वदत्रापि । किंच वपोरवेदास्पशूनां  
वच्छिद्रं कर्मवैरुत्थं भवति तदेतेन चदणाऽपिहितं भवति ।

सारस्वत्या मेध्याऽहप्रचारस्य कालविशेषं विधत्ते—

सारस्वत्योत्तमया प्रचरति । वाग्वै सरस्वती ।  
तस्मात्प्राणानां वाशुत्तमा । अथो प्राजापतावेव  
यज्ञं प्रतिष्ठापयति । प्राजापतिर्हि वाक्, इति ।

सारस्वती यथोत्तमा चरमा भवति तथा प्रचरेत् । सप्तदशपद्मप्रचारादूर्ध्वं प्रचरेदित्यर्थः ।  
यस्मात्सारस्वत्या उत्तमस्य तस्मात्त्रोकेऽपि सरस्वतीरूपा वाक्प्राणापानचक्षुःश्रोत्रादीनां मध्य उत्तमा,  
सभामध्ये विद्वदमात्रादेवीग्मिनः प्रागल्भ्यदर्शनात् । किंच प्रजापतेः सरस्वतीपतित्वात्तदभेदोप-  
चारेण वाम्पत्ये सति सारस्वत्या समापनेन प्रजापतावेव यतः समापितो भवति ।

सारस्वत्या मेध्याः किं(क)चिद्वृण विधत्ते—

अपन्नदती भवति । तस्मान्मनुष्याः  
सर्वी वाचं वदन्ति ( ५ ), इति ।

अपतितदन्तोपेता मेरी कार्या । लोकेऽप्यपतितदन्ताः पुरुषाः सर्वाक्षराणि यथोक्तस्थानप्रय-  
त्नोपेतान्येवोच्चारयन्ति ।

अतिरात्रमन्तरिक्षमुक्त्येन प्राजापतिः शमयित्वोत्तमया प्रचरति पद् च ॥

इति कृष्णयजुर्वेदीयतैत्तिरीयब्राह्मणे प्रथमाष्टके तृतीयाध्याये  
चतुर्थोऽनुवाकः ॥ ४ ॥

अथ तृतीयाध्याये पञ्चमोऽनुवाकः ।

तदेवं ब्राह्मणगतेनानुवाकप्रयेण वाजपेयगता विधवो निरूपिताः । अथ मन्थ्रान्याह्वानरूपा-  
न्ब्राह्मणानुवाकास्तत्तन्मन्त्रैः सहैवोदाहरामः । तत्र प्रथममन्त्रस्य विनियोगं बोधायन आह—“दीक्ष-  
णीया निर्वप्यन्तावित्रं जुहोति—

देवं सवितः प्रमुं व यज्ञं प्रमुं व यज्ञपतिं भगां य दिव्यो गन्वर्वः ।

केतपूः केतं नः पुनातु वाचस्पतिर्वार्चमद्य स्वं ज्ञाति नः ॥

स्वादेति, दीक्षाहुतीर्होष्यन्तावित्रं जुहोति, प्रायणीया निर्वप्यन्तावित्रं जुहोति” इति । हे

सवितर्देव प्रेरकान्तर्यामिभ्रमदीयं वाजपेययज्ञं प्रवर्तय, यज्ञपतिं यजमानं भगवानुष्ठानरूपायै-  
श्वर्याय । दिवि भवो यो गन्धर्वः सवितुरनुमहात्केतान्पुनाति आशिनो विशानानि शोधयति स्म  
सोऽस्माकं केतं वाजपेयविज्ञानं पुनातु शोधयेत् ( शोधयतु ) । वावस्पतिश्च सवित्राऽनुष्ठातोऽ-  
द्यास्मिन्कर्मणि वाचमस्माभिः पठितान्वाजपेयमश्वान्स्वदाति स्वदयतु यथावत्सादयतु । अनेन  
मन्त्रेण होमं विधत्ते—

**सावित्रं जुहोति कर्मणः कर्मणः पुरस्तात्, इति ।**

तदेतद्दीपायनेनैवोदाहृतम् ।

तत्तत्कर्मादी होममुपपादयति—

**कस्तद्वेदेत्याहुः । यद्वाजपेयस्य पूर्वं यदपरमिति ।**

**सवितृप्रसूत एव यथापूर्वं कर्माणि करोति, इति ।**

यदक्रमैखोदकप्राप्तैः प्रत्यक्षविहितैश्चोदकस्य वाजपेयस्य यदहं पूर्वभावि यच्च पश्चाद्भावि  
तन्मनुष्यः को वेदेति बुद्धिमन्त आहुः । सावित्रहोमे तु कृते सवित्रा प्रेरित एव सन्क्रममनुष्य  
कृतवान्भवति प्रतिकर्म ।

तमेत होमं कर्तुमशर्कं प्रति पश्चान्तरं विधत्ते—

**सर्वने सवने जुहोति । आक्रमणमेव तत्सेतुं यज-  
मानः कुरुते । सुवर्गस्य लोकस्य समंष्टये, इति ।**

उक्तेन त्रयाणां सवनानामादी होमेन सर्वं प्राप्तं सेतुस्थानीयमात्रं सत् कृतवान्भवति ।

अस्य मन्त्रस्य चतुर्थपादे स्वदनस्याप्रविषयस्य द्याग्विषयत्वमुपपुष्कमिति शङ्का निराकर्तुं  
व्याचष्टे—

**वाचस्पतिर्वार्चमद्य स्वदाति न इत्याह ।**

**वाग्वे देवानो पुराऽन्नमासीत् । वार्चमे-**

**वास्मा अन्नं स्वदयति ( १ ), इति ।**

स्तुत्या देवैस्त्व ( वानां तु ) सत्त्वाद्वाचो देवान्भवत् ।

कल्प.—“रथ एष दक्षिणे धीग्यन्ते रथवाहनं आहितो भवति तमुपसादयति—

इन्द्रस्य वज्रोऽसि वार्त्रिभस्त्वयाऽयं वृत्रं बध्नात्” इति ।

वार्त्रिभो वैरिपाती योऽयमिन्द्रस्य वज्रः, हे रथैवं त्वमसि । त्वया सहवारेणा सहितोऽयं  
यजमानो वृत्रं वैरिणं बध्नात् । रथवाहने वाष्टविशेषं स्यापिते गमनाय सजीकृतं तस्य रथस्य  
सरमात्काशाद्वतीहर्णं विधत्ते—

**इन्द्रस्य वज्रोऽसि वार्त्रिभ इति**

## रथमुपावहरति विजित्यै, इति ।

कल्पः—“अथैनं भूर्गुदीतमन्तर्वेद्याभ्यावर्तयन्ति—

वाजस्य नु प्रसवे मातरं महीमिदिति नाम वचसा करामहे ॥

यस्यामिदं विश्वं भुवनमाविवेश तस्यां नो देवः संविता धर्मं साविपत्” इति ।

दक्षिणवेदिश्रोत्र्यन्ते रथवाहनादवरोपितं रथं सोमिकवेदिमध्ये प्रादक्षिण्येनाऽऽनयेदित्यर्थः । वाजस्य नु, भग्नस्यैव प्रसव उत्पत्तिनिमित्तं मातरमस्य निर्मात्रीं महीं वेदरूपां पृथिवीमदिति नामाखण्डनीयामेव यचसा स्तुत्या करामहे कुर्मः । यस्यां पृथिव्यामिदं सर्वं भूतजातं प्रविश्यावतिष्ठते तस्यां पृथिव्यां नोऽस्माकं धर्मं धारणं सविता देवः साविपदनुजानात् । अनेन मन्त्रपाठेन भूमि-तदाधितं जगत् स्वाधीनत्वेन संपादयतीत्येवं व्याचष्टे—

वाजस्य नु प्रसवे मातरं महीमित्याह । यच्चै-  
वेयम् । यच्चास्यामधि । तदेवावर्नुधे ।  
अथो तस्मिन्नेवोभयेऽभिषिच्यते , इति ।

न केवलं बलं तयोः स्वाधीनत्वं किन्वेतस्मिन्नुभयस्मिन्भूम्यां तदाधिते जने च राजत्वेनाभिषिक्तो भवति ।

कल्पः—“अथाश्वान्पलूलयति—

अप्स्वन्तरमृतमप्सु भैषजमपामुप्र तशस्तिष्वश्वं भवय वाजिनः” इति ।

पलूलयति जले ग्राहयति शरीरं प्रक्षालयतीत्यर्थः । अप्सु मध्ये यन्मृत्युनिवारकं रोगनिवारकं च सारं वर्तते [तत्र] हे वाजिनोऽन्नवन्तोऽश्वा अयां संयन्धिनीकृतं प्रशस्तिष्वमृतत्वमेव जलत्व-दशीष्वन्यास्वपि गुणवत्त्वं प्रशंसामु यूयं संबद्धा भवय । विधत्ते—

अप्स्वन्तरमृतमप्सु भैषजमित्यश्वान्पलूल-  
यति । अप्सु वां अश्वस्य तृतीयं प्रविष्टम् ।  
तदनुवेनन्ववप्लवते । यदप्सु पलूलयति (२)  
यदेवास्याप्सु प्रविष्टम् । तदेवावर्नुधे, इति ।

रूपयितुं प्रवेशितोऽप्यश्वः स्वेच्छया क्रीडञ्जलस्योपरि प्लवते । तत्रेदमुप्रेक्षते । अप्सुयो-निषां अश्व इति ध्रुतेरश्वजन्मकाले गर्भसंयन्धि तृतीयमराजात् जलेऽवस्थितं भवति यथा मनुष्यगर्भे तद्वत् । अत एव हि मनुष्या नवप्रसूताया योयितो गर्भस्फानं समाधातुं बहुभिरप्यपैथिकित्सां कुर्वन्ति । एवं च सत्ययमप्यश्वस्तदंशज्जातमनुवेन्कामयमानोऽनु प्रायेणायप्लवते । यथा विनष्टद्वयम-भिन्वन्यपुरुषो जले पुनः पुनर्मज्जज्जुतिष्ठति तद्वत् । एवं च सत्यध्वर्युः ग्राहयतीति यत्तेनाप्सु प्रविष्टम-श्वाययज्जनात् तत्तर्ग्यं संपादितयान्भवति ।

प्रकारान्तरेण प्रावनविधिं स्तौति—

बहु वा अश्वोऽमेध्यमुपगच्छति । यदप्सु  
पलपूलयति । मेध्यानेवैनान्करोति, इति ।

अश्वः खलु पृथिव्या यत्र क्षाप्यशुचिप्रदेशे विपरिवर्तमानो बहुविधमेध्यमयशार्हमुच्छिष्टादि-  
कमुपगच्छति, अतोऽध्वर्युः प्रक्षालनेनाश्वान्यज्ञयोग्यानेव करोति ।

कल्प.—“अथ दक्षिण योग्यं युनक्ति—

वायुर्वा त्वा मनुर्वा त्वा गन्धर्वाः सप्तविंशतिः ।  
ते अग्रे अश्वमायुनन्ते अस्मिञ्जवमादधु.” इति ।

योग्यं रथे योक्तुमर्हमश्वम् । वायुश्च मनुश्च पशुविंशतिसख्याका गन्धर्वाश्चेति मिश्रित्वा सप्त-  
विंशतिसख्याका ये पुरुषास्ते सर्वेऽग्रेऽस्मत् पूर्व रथे सयोजितवन्तस्ते पुनः सर्वे पृष्ठसमार्जनाद्युप-  
चारिणास्मिन्नश्वे वेगं संपादितवन्तः । वायुस्त्वामयोऽग्नयन्मनुस्त्वामयोजयदिति पृथग्नाम्यकरणं तयो-  
र्मुह्यत्ववशापनार्थम् । अदं युनज्मीत्यभिप्रायः । अहं युनज्मीति पाठः परित्यज्य वायुर्वा त्वेति पाठस्या-  
भिप्रायमाह—

वायुर्वा त्वा मनुर्वा त्वेत्याह । एता वा  
एतं देवता अग्रे अश्वमयुञ्जन् । ताभिरे-  
वैनान्युनक्ति । सवस्योजितस्यै, इति ।

योजयितुं देवानामनुमदायशस्योत्कर्षेण जयो भवति ।

विधत्ते—

यजुषा युनक्ति व्यावृत्त्यै ( ३ ), इति ।

अनुष्टुप्छन्दस्तादृशोऽपि वायुर्वा त्वेति मन्त्रो यजुर्वेदपठितत्वाद्यजुरित्युपचर्यते । लौकिके रथे  
मन्त्रमन्तरेणाश्वयोजनादत्र समन्वित्वेन व्यावृत्तिर्भवति ।

कल्प—“अथास्य पृष्ठं मर्त्यज्यते—

अपीनपादाशुहेमन्य ऊर्मिः ककुष्ठा-  
न्प्रतूर्तिर्वाजसातमस्तेनायं वाजंश्मेत्” इति ।

मर्त्यज्यते पुनः पुनः समाष्टि । हेऽपीनपादाग्रमन्त्रेण जलस्य काशुष्यजानापादनाद्विनाशयित्वा-  
शुहेमस्तीव्रगन्तस्तादृशं हेऽश्वं जले च ऊर्मिं ककुष्ठांश्च कुर्वीमः प्रतूर्तिमिममनेन प्रसक्तस्योप-  
द्रवस्य प्रकर्षेण दिसं वाजगातमं सत्योपचारिभेनानिर्वायेनामप्रदस्तेन त(त्र)पृष्ठलभेनामिणाऽ-  
स्माकं वाजममं सेत्ताध्वयः । विधत्ते—

अपीनपादाशुहेमन्निति समाष्टि । मेध्यानेवैनान्क-

रोति । अथो स्तौत्येवैनानाजिः संरिप्यतः, इति ।

पृष्ठसमाजनेन शोधितत्वाद्यागयोग्यत्वम् । किं धावनाभाया सप्तदशशरपातपरिमिताया भूमेरवधिराजिस्तं प्रति सरिप्यन्ति गमिष्यन्ति तान्नामिष्यतोऽभ्रान्पृष्ठसमाजनेन रूपेणोपलालनेन स्तौत्येव श्रोत्साहयत्येव ।

कल्प — “अथ रथमभिग्रीति—

विष्णोः क्रमोऽसि विष्णोः क्रान्तमसि विष्णोर्विक्रान्तमसि” इति ।

तदेतच्चजमानकर्म । तथाचाऽऽपस्तम्ब — “विष्णोः क्रमोऽसीति रथं यजमानोऽभ्यैति” इति । यजमानस्य मन हे प्रथम प्रक्रम त्व विष्णोर्व्यापनशीलस्य जगदीश्वरस्य निविशमावतारस्य प्रक्रमोऽसि प्रथमपदप्रक्षेपेण जिनो भूलोकोऽसि । हे द्वितीयप्रक्रम त्व क्रान्त विष्णोर्द्वितीयपदप्रक्षेपेण जितमन्तरिक्षमसि । हे तृतीयप्रक्रम त्व विक्रान्त विष्णो पराक्रमेण जितं त्रिविष्टपमसि । विधत्ते—

विष्णुक्रमान्क्रमते । विष्णुरेव

भूत्वेमाँल्लोकानभिजयति, इति ।

कल्प — “अथ रथस्य पक्षसी सन्मृशत्यङ्गी न्यङ्कावभितो रथं यौ” इति । पक्षसी पार्श्वौ ।

पाठस्तु—अङ्कौ न्यङ्कावभितो रथं यौ ध्वान्तं वाताग्रमनुमचरन्तौ दूरे हेति-

रिन्द्रियावाप्नोत्री ते नोऽभयः पप्रयः पारयन्तु” इति ।

रथमभितो यावङ्गी लक्षणभूतौ पार्श्वविशेषौ, न्यङ्गौ नितरा लक्षणभूतौ भयविशेषौ । अत एवाऽऽपस्तम्ब आह—“अङ्गी न्यङ्काविति रथचक्रे अभिमृशति पक्षसी वा” इति । ध्वान्त ध्वन्युपेत वाताग्रं वायोरपि पुरोदेश शीघ्रतया वायुमप्यतिलङ्घ्यानुक्रमेण सचरन्तौ तादृग्भ्यामुभाभ्यामभयो नोऽस्मान्पारयन्तु धावनावधि पारयन्तु । कीदृशा अग्नयः पप्रयोऽपेक्षितमर्थं पूरयितार । येऽभयो दूरे हेतिरित्यादिनामोपेक्षास्तं । एतन्मन्त्रगतमपिपद रथावस्थितदेवतापरत्वेन व्याचष्टे—

वैश्वदेवो वै रथः । अङ्कौ न्यङ्कावभितो रथं

यावित्याह । या एव देवता रथे प्रविष्टाः ।

ताभ्यं एव नमस्करोति । आत्मनोऽनार्त्यं, इति ।

दूरे हेतिरित्यादिनामका अभयोऽत्र विधेदेवा । तद्वाहनरूपोऽयं रथः । पारयन्त्यति प्रार्थनैव नमस्कारस्तेन नमस्कारेण तदीयं रथमाह्वय्यापि स्वस्याऽऽर्तिर्न भवति ।

मेघन प्रशंसति—

अशमरथंभावुकोऽस्य रथो भवति ।

य एवं वेदं (४), इति ।

स्वदयति प्लुल्यति व्यावृत्त्या अनात्त्यै द्वे च ॥

शमयुक्तो रयः शमरयो मन्दगतिः । अशमरयः शीघ्रगती रयः । तच्छीलोऽस्य वेदित् रयो भवति ।

अत्र विनियोगसंग्रहः—

“देव होमोऽत्र कर्मोऽऽदाविन्द्रस्य रयमाहरेत् ।

वाजस्य वेदिमध्ये तमभ्यावर्तयते रयम् ॥

अप्स्वभ्यान्प्लावयेद्वायुर्युनक्ति तुरगं रथे ।

अपां तदश्वपृष्ठानि मांष्टि विष्णो रयं व्रजेत् ॥

अङ्गी रथे मृशेत्पक्षावष्टी मन्त्रा इहोदिताः” इति ।

अथ मीमांसा प्रथमाध्यायस्य चतुर्थपादे चिन्तितम्—

“यजेत वाजपेयेन स्वाराज्यार्थं त्वसौ गुणः ॥

नाम वा गुणता तन्त्रयोगाद्गुणफलद्वये ।

साधारणयजेः कर्मकरणत्वेन तन्त्रता ॥

त्रिकद्वयं विरुद्धं स्यात्तन्त्रतायां फलं प्रति ।

उपादेयविधेयत्वगुणत्वाख्यत्रिकं यजेः ॥

उद्देश्यानुक्तिमुत्पत्त्यत्रिकं तस्य गुणं प्रति ।

स्वयत्वा तन्त्रं तदावृत्तौ वाक्यं भिद्येत तेन सः ॥

वाजपेयेति शब्दोऽपि कर्मनामामिहोत्रवत्” ।

वाजपेयेन स्वाराज्यकामो यजेतैत्यत्र वाजपेयशब्देन गुणो विधीयते । अत्रयाची वाजशब्दः । तच्चात्र पयं सुराद्रव्यं तच्चात्र गुणः सुराग्रहाणामनुष्ठेयत्वात् । ननु गुणत्वे वाजपेयगुणवता यागेन स्वाराज्यं भावयेदित्येवं मत्वर्थलक्षणा प्रसज्यते । मैवम् । सखदुष्टरितस्य यजेतेत्याख्यातस्य वाजपेयगुणे स्वाराज्यफले च तन्त्रेण संबन्धाद्वाकाराद्वाजपेयद्रव्येण स्वाराज्याय यजेतेत्येवमुभयसंबन्धः । ननु गुणसंबन्धे सति वाजपेयेन गुणेन यागं कुर्यादिति यजेः कर्मकारकत्वं भवति फलसंबन्धे तु यागेन स्वाराज्यं संपादयेदिति करणकारकत्वं ततः कथमुभयसंबन्ध इति चेन्नार्थं दोषः । यजेः साधारणत्वेन द्विरूपसंबन्धात् । यजेतैत्यत्र प्रख्याता याग उक्तः प्रत्ययेन भावर्नाक्ता तयोस्तु समभिव्याहारात्संबन्धमात्रं गम्यते । तत्र कर्मत्वकरणत्वयोः साधारणम् । न सखु तत्र कर्मत्वस्यैव करणत्वस्यैव वा साक्षादभिधायिका काचिदसाधारणविभक्तिः श्रूयतेऽतः साधारणस्य यजेरुपाध्यायं गुणफलाभ्यां युगपत्संबन्धे सति यद्योचितं संबन्धविरोधः पर्यवस्यति । एवं तन्त्रेण संबन्धाद्वाकरणे वाजपेयद्रव्येण यागं कुर्यादित्यस्याप्यस्य लभ्यमानत्वाद्गुणविधित्वेऽपि नास्ति भय-  
र्थलक्षणा यद्युद्दिदादिष्वप्येवं गुणविधिः स्यात्तद्वि तान्यपि वाक्यान्यत्रोदात्तस्य तदीयः सिद्धान्तः पुनराक्षिप्यतामिति प्राप्ते ब्रूमः । यजेतन्त्रेणोभयसंबन्धे सति विरुद्धत्रिविधापत्तिः स्यात् । उपा-  
देयत्वं विधेयत्वं गुणत्वं चेत्येकं त्रिकम् । उद्देश्यत्वमनुवादत्वं मुख्यत्वं चेत्यपरं त्रिकम् । तयोद्देश्यत्वादयः स्वाराज्यफलनिष्ठा धर्मा उपादेयत्वादयस्त्रयः साधनभूतयजिनिष्ठाः । फलमुद्दिष्ट यजिन्पादीयते, फलमनुष्ठ यजिविधीयते । फल प्रधानं यजिरुपसर्जनम् । फलस्योद्देश्यत्वं नाम मानसपेक्षाविषयत्वाकारो यजेरुपादेयत्वं नामानुष्ठीयमानत्वाकारः, तावुमी मनःशरीराया-  
धिकी धर्मा । अनुवादत्वविधेयत्वधर्मा तु शब्दोपाधिकी । शतस्य कथनमनुवादः । अज्ञानस्या-  
नुष्ठेयस्य कथनं विधिः । फलयागयोः साध्यसाधनस्वरूपा प्रधानत्वोपसर्जनत्वे । एवं सति

फलतत्साधनयोः स्वाराज्ययागयोः स्वभावपर्यालोचनायां फलस्योद्देश्यत्वादित्रिकं. यागस्योपा-  
 देयत्वादित्रिकं व्यवतिष्ठते । तथा यागस्य वाजपेयद्रव्यस्य च साध्यसाधनभावपर्यालोचनायां  
 यागस्योद्देश्यत्वादित्रिकं द्रव्यस्योपादेयत्वादित्रिकं पर्यवस्यति । ततो यागस्य फलद्रव्याभ्यामु-  
 भाभ्यां प्रतियोगिभ्यां युगपत्संबन्धे सति विरुद्धत्रिकद्वयमाप्येत । ननु तर्हि मा भूत्तन्नेगोभय-  
 संबन्धः पृथक्संबन्धाय यजिरावस्यतामिति चेन्न । वाक्यभेदप्रसङ्गात् । द्रव्येण यागं कुर्यादि-  
 त्येकं वाक्यम्, यागेन फलं कुर्यादित्यपरम् । तस्माद्वाजपेयशब्दो न गुणविधायकः किंतु यथोक्तं  
 द्रव्यं निमित्तीकृत्यामिदोपशब्दवत्कर्मनामयेयम् ।

द्वितीयाध्यायस्य द्वितीयपादे चिन्तितम्—

“आहुतीस्तिष्ठ इत्यत्र कर्मैवमुत मिश्रता ।  
 एकत्वं सकृदाख्यानात्सत्यावृत्त्या प्रयाजवत् ॥  
 आख्यातमात्रं नो मानं संख्यया बहुकर्मता ।  
 आवृत्तैकादशत्वं तु प्रयाजे गत्यभावतः ॥  
 पश्नत्तदश प्राजापस्यानित्यत्र भाष्यकृत् ।  
 विचारमाह पूर्वत्र क्रियात्रित्वस्फुटत्वतः ॥  
 बहुत्वोपेतपशुभिर्देवयोगादभिभ्रता ।  
 रूपस्य तेन कर्मैक्यं संख्या नात्र क्रियागता ॥  
 देवतासंगतस्यैव तद्वितार्थस्य पथिमः ।  
 बहुत्वसंगमो रूपसंख्ययाऽतः क्रियाभिदा” ॥

तिष्ठ आहुतिर्जुहोतीति भूयते । तत्र जुहोतीत्येतदाख्यातं समिधो यजतीत्यादिवन्नाभ्यस्तं  
 किंतु सकृदेवाऽऽभ्रातम्, तत एकमिदं कर्म । त्रित्वसंख्या तु तस्यैव कर्मण आवृत्त्या नेतव्या । यथा  
 प्रयाजेष्वेकादशत्वसंख्या पशूनामेव प्रयाजानामावृत्त्या नीता तद्विदिति प्राप्ते भ्रमः । किमिदमाख्यातं  
 पश्नन्तरनिरपेक्षमेव कर्मैक्ये प्रमाणम्, उत पदान्तरान्वितम् । नाऽऽयः । वाक्योपशस्य पदमात्रस्य  
 प्रमितिजनकत्वाभावात् । द्वितीये त्रित्वसंख्यया विशेषितेनाऽऽख्यातेन कर्मबहुत्वं गम्यते । प्रयाजानां  
 तु पूर्वमेव संख्यावरुद्धत्वादावृत्तिमन्तरेणैकादशत्वं दुःसंपादम् । इह त्वेतद्विधितः पूर्वकर्मण एकत्वसं-  
 ख्यावरोधो नास्तीति वैषम्यम् । तदेतद्वृत्तिकारोदाहरणं भाष्यकारो नानुमन्यते, कर्मवाचिन आहुति-  
 शब्दस्य विशेषणेन त्रिशब्देन कर्मबहुत्वस्य स्फुटतया पूर्वपक्षानुत्थानात् । इदं त्वन्नोदाजहार । सप्त-  
 दश प्राजापस्यान्पशूनालभत इति, अत्र प्रजापतिर्देवता येषां पशूनां ते प्राजापत्या इति तद्वितव्यु-  
 त्पत्तौ बहुत्वोपेताः पशव एकं द्रव्यम् । ततो द्रव्यैक्यादेवैक्ययाच यागस्य रूपमभिभ्रमिलेकमिदं  
 कर्म । या तु सप्तदशेति संख्या सा पशुद्रव्यगता, ननु पूर्वादाहृतत्रित्वसदस्यैव क्रियागता । तस्मात्र  
 कर्मभेदमापादयतीति प्राप्ते भ्रमः । अत्र प्रजापतिर्देवता यस्य पशोः स प्राजापत्य इति तद्वितान्तं  
 प्रातिपदिकं व्युत्पाद्य पश्चात्तद्वितान्तप्रातिपदिकार्थस्य प्रजापतिदेवताविशिष्टपशोः कर्मत्वबहुत्वविवक्षा-  
 यामुत्पन्ने इमे द्वितीयाविभक्तिबहुवचने । तत्र प्रथमभावित्या द्वितीयाविभक्तेरेव तावत्तद्वितोत्पत्ति-  
 भेदायामन्वयो नास्ति । कुतः पश्चाद्भाविनो बहुवचनस्यान्वयः । एवं सति प्राजापत्येहानेन तद्विता-  
 न्तप्रातिपदिकेनैकपशुद्रव्यकमेकदेवतैरेतं यागस्य रूपं समर्थ्यते । सादृशानां च रूपाणां बहुत्वाच्च  
 बहुवचनम् । बहुत्वविशेषश्च सप्तदशेति निर्दिश्यते । तस्मादत्र संख्यया कर्मभेदः । एवं च सप्तदशमे-  
 वक्ष्यमाणं सप्तदशपशूनामीकादशिनपशुगणविकृतिस्त्वमुपपद्यते । पञ्चमाध्यायस्य प्रथमपादे चिन्तितम्—

“उपाकृतानां किं सप्तदशानां उपबन्धने ।

कमो नास्त्यस्ति वा नास्ति नियामकविवर्जनम् ॥



आद्यसंस्कृत्यनुष्ठानं यत्क्रमेण स एव हि ।

क्रमोऽन्यत्र प्रवृत्तिस्तु क्रमस्यात्र निवामिका” ॥

वाजपेये सप्तदश प्राजापत्यान्पशूनात्मत इति विदितानां पशूनामुपाकरणनियोजनादयः संस्काराः कर्तव्याः । तत्रेदं पशुपञ्चम ईदं च समाप्तिरिति नियमकारिणः शास्त्रस्याभावाच्चिच्छकेन क्रमेणोपाकरणरूपः प्रथमः संस्कारोऽनुष्ठितः । उपाकृतानां यूपे नियोजनं संस्कारान्तरे कर्तव्यम् । तदानीमीदृशः पशुः प्रथमः नियोक्तव्य इति क्रमनियमकारिणो धृत्युपादानाभमावाप्तास्ति क्रमनिषेध इति चेन्मैवम् । उपाकरणे यः क्रमः स्वीकृतस्तस्यैव नियोजनादिसंस्कारेषु स्वीकर्तव्यत्वाच्छ्रुत्यर्थपाठ इव प्रथमप्रवृत्तिरपि क्रमः नियन्तुमर्हति । प्रवृत्त्या बुद्धिस्थस्य क्रमस्य त्यागकारणाभावात् । प्रावृत्तिक्रमस्वीकारे प्रथमपशुमुपाकरणनियोजनादयोः प्रथमद्वितीयसंस्कारयोर्मध्ये पश्चन्तरेष्वनुष्ठिते षोडशाभिरुपाकरणपदार्थैर्व्यवधानं भवति । तच्च व्यवधानं सप्तदशोतिविधिवलादप्यनुशातम् । प्रावृत्तिकः क्रमः परित्यज्य पश्चन्तराणां पूर्वनियोजनं कृत्वा पश्चात्प्रथमपशोर्यदि नियोजनं क्रियेत तदा द्वाविंशतिः पदार्थैर्व्यवधानं स्यात् । तपुनाभ्यनुशातम् । तस्मात्प्रवृत्त्या क्रमो नियम्यते । तत्रैव द्वितीयपदे चिन्तितम्—

“वाजपेये किमेकैकपशोः सर्वसमापनम् ।

सर्वेषु वैवैकधर्मा आद्य साहित्यसिद्धये ।

वचनात्पशुसाहित्यं प्रयोगोक्त्याऽनुवक्ष्यते ।

धर्मसाहित्यमेतत् साक्षान्तेऽपि न दीयते” ।

वाजपेये सप्तदशषु प्राजापत्येषु पशुष्वेकैकस्मिन्पशुमुपाकरणनियोजनादिसंस्काराः सर्वे समापनीयाः । तथा सति साङ्गं प्रपानं कर्तव्यमिति प्रयोगवचनेनायतं धर्माणो साहित्यं प्रसिध्यति । चोदकोऽपि धर्मसाहित्यं प्रापयति । प्रकृतानुपाकरणनियोजनादीनां साहित्यदर्शनात् । तस्मादत्र काण्डानुगतयो न तु पदार्थानुगमय इति प्राप्ते ह्यम् । सप्तदश प्राजापत्यान्पशूनात्मत इति वचनात्पशुसाहित्यमवगतं तत्र प्रवर्तं प्रत्यक्षेण पशुनित्यनेनानन्देन प्रापितत्वात् । धर्मसाहित्यं तु न प्रत्यक्षशब्देन प्रापितं किन्तु प्रयोगवचनेन परित्यज्यते । यदैकस्मिन्प्रयोगे धर्मसाहित्यं न स्यात्तदा कतिपयधर्मैर्वैकल्येन साहप्रधानानुष्ठानविधिर्नोपपद्येतैवधर्मोपदेशेनैव विवृती धर्मसाहित्यवचनमनुदीयते । तदुभयं प्रत्यक्षात्पशुसाहित्यवचनादुच्यते । तस्माद्विशदेर्वा कृत्वा प्राजापत्यैश्वरन्तीत्यनेन प्रत्यक्षवचनेनावगतं पशुसाहित्यमवाप्नु सर्वेषु पशुष्वेकैक उपाकरणविधम् । कर्तव्य इत्येव पदार्थानुगमयोऽभ्युपगम्यो न तु काण्डानुगमयः । अस्मिन्पक्षे प्रयोगवचनचोदकाभ्यामवगतं धर्मसाहित्यं न विरुध्यते । एतस्मिन्नेव प्रयोगे कृतधर्मोपानुष्ठितत्वात् । दशमाध्यायस्य चतुर्थपदे चिन्तितम्—

“प्राजापत्ये, पशूनां हि वायो यद्वा समुद्ययः ।

अत्रियार्थं पशुक्तिः रयानिहं तेनाम्नु वाधनम् ॥

पशूनुद्दिनं सप्तधाया देवस्य च विधीं भिदा ।

धर्मोऽन्यत्वे महत्यारादौधर्माश्च समुद्ययः” ॥

वाजपेये धूयते । सप्तदश प्राजापत्यान्पशूनात्मत इति । तैरेतैः प्राकृतपशूनामाभेदादीनां भावः स्यात् । कुतः । पशुगच्छात् । नहि पशुगच्छाद्वा प्रहगच्छदपूर्वा विधेयश्रिया धृते, येन लिङ्गत्वं हीनेतेति प्राप्ते ह्यम् । किमत्र प्राकृतपशूनादेन सप्तदशस्यैव प्राजापतिदेवता येषां गुणद्वयं विधीयते, आहोमिन्द्रिगिष्टमन्यत्वं । नाऽऽद्यो वाग्देवतापते । द्वितीये तु न पशुगच्छादिति ततोऽत्र प्रत्यागो योजनीयः । विचारोपपत्तेनाऽऽप्रायते—“अत्रसादिनो वदन्ति । नाभिष्टोमो नोक्त्यः । न पोशति नात्रिरात्रः । अथ वस्याद्वाजपेये सर्वे यदत्रावोऽत्रावन्ते इति । पशुविगिति भूयान् । आमेर्य

पशुमालभते । अग्निष्टोममेव तेनावहन्धे । ऐन्द्रामेनोऽथम् । ऐन्द्रेण षोडशित स्तोत्रम् । सारस्वत्याऽतिरात्रम् । मारुत्या बृहत् स्तोत्रम् । एतावन्तो वै यज्ञकृतयः । तान्पशुभिरेवावहन्धे ” इति । अस्मिन्वरोधनाभाये चोदकप्राप्तामेयादिपशुतद्भावस्य सिद्धवदनुवादात्सामुच्चयोऽवगम्यते । एवादासाध्यायस्य द्वितीयपादे चिन्तितम्—

“प्राजापत्यवसानां किं भेदस्तन्मुताभिम् ।

पशुभेदादेवपात्रकालिक्याच्छक्तितोऽन्तिम् ” ॥

वाजपेये सप्तदशशु प्राजापतिदेवतानिषु पशुषु तद्देवानुसारेण वराहोमो भियत इति चेन्मैवम् । प्राजापतिरेक एव सप्तदशानां पशूनां देवता । तथा पानोऽपि सहैव कियते । प्रदानस्यापि पाक उपलक्षणम् । प्रदानेऽपि साहिल्यमास्ति । कालवेक्तो याज्याया अर्थचिन्तस्य तत्कालत्वेन चोदकातिदेशात् । शक्यते च सह होमः । तस्मात्तन्म । तत्रैव चतुर्थपादे चिन्तितम्—

“प्राजापत्येषु कुम्भ्यादेर्भेदो नो वाऽहभेदतः ।

भेदो मैवमशेषाद्गव्यप्राणादीं प्रभुत्वतः ” ॥

वाजपेये सप्तदशशु प्राजापत्यपशुषु कुम्भ्या तद्दशशूलस्य वपाभ्रपण्याश्च भेदः स्यात् । कुत । तत्तत्पश्वहानां भिन्नत्वात् । मैवम् । पश्वहानां बहुत्वेऽपि ग्रीढकुम्भ्यादेर्देष्टार्यप्रणादीं प्रभुत्वात् । तस्मात्तन्म । तत्रैव तृतीयपादे चिन्तितम्—

“प्राजापत्यप्रचारं विमार्भवे शस्त्रिसोमतः ।

ऊर्ध्वं वा विकृतौ धोत परस्तात्सर्वंसोमतः ।

आर्भवे चोदकादुक्त्यात्तत्तिभ्यां तदनन्तरं ।

श्रुतिवापस्तदा तस्मात्तृतीयो विकृतित्वतः ।

पशवो नहि सोमस्य विकारा भविष्यन्ते ।

उत्तत्वात्सर्वसोमानामुपरिष्ठात्प्रचर्यताम् ।”

वाजपेये सप्तदशप्राजापत्यपशुप्रचारस्य काले चतुर्थो सशयः । तत्र तावदथ प्रयोगक्रमः । तृतीयसवनने प्रथममार्भवं पवमानः, ततो वैश्वदेवप्रहपर्यन्तां शस्त्रवन्तः सोमः, ततोऽशस्त्रेष्ववशिष्टेषु सोमप्रहेषु प्रचीर्णप्यग्निष्टोमसान् ऊर्ध्वमुक्यादयः सामविकारा इति । एवं स्थिते प्राजापत्यपशूनामार्भवकाले प्रचारः । कुत प्रकृतौ तस्य पशुप्रचारकालत्वेन चोदकप्राप्तेरित्याह पक्षः । उपरिष्ठात्सोमानां प्राजापत्यैश्वरन्तीति वचनेन सोमप्रहप्रचाराद्ध्वं कालो विधीयते । यदि प्रातःसवनमाध्यदिनसवनसोमैभ्य ऊर्ध्वत्वमार्भवकालस्यास्तीति योज्यत तदा चोदकैर्मेव तत्कालप्रतिषेचननिगदमनैक स्यादस्तत्तृतीयसवननस्तसोमानामुपरीतिं चक्ष्यम् । यदि सन् सर्वसोमानामुपरीतिं विवक्ष्येत तदा चोदकप्राप्तं कार्यं विप्रकृष्यते । ततः प्रत्यासत्तये शस्त्रिणां वैश्वदेवप्रदान्तानां सोमानामुपरीतिः द्वितीय पक्षः । उपरिष्ठात्सोमानामित्यविशेषप्रवृत्ता श्रुतिः कतिपयसोमोर्ध्वत्वविवक्षाया वाध्येत, तस्मात्तद्वत्तत् तद्विहितानां च सोमानामुपरिष्ठादग्निष्टोमे यज्ञायज्ञीयतायां राक्ष्यते सति तत्प्रचारः कार्यः, तस्य विकृतिकालत्वात्प्राजापत्यपशूनां च विकृतिरूपत्वादिति तृतीय पक्षः । सोमविकाराणामेवायं कालः पशवस्तु न सोमविकारास्तत्त्वाद् विशेषवचनानुसारेण प्राकृतानां वैकृतानां च सर्वेषां सोमानामुपरिष्ठात्प्राजापत्यपशुप्रचार इति रङ्गान्तः । तत्रैव द्वितीयपादे चिन्तितम्—

“पर्यमिकरणे स्वाय आलम्भो ब्रह्मसामनि ।

वर्मशेषानिपेधश्च वर्मान्तरविधिर्भवेत् ।

किंवोत्कर्षोऽवशिष्टस्य त्वारण्योक्तिकदादिम् ।

अरष्टपात्र्यभेदात्तदेव्याभावेन चान्तिम् ” ।

वाजपेये सप्तदश प्राजापत्यान्पशून्प्रकृत्य श्रूयते—“तान्पर्यमिकृतानुत्सृजति । ब्रह्मसाम्न्या-  
लभते” इति । तेषु सप्तदशसु पशुषु पर्यमिकरणेऽनुष्ठिते सत्युत्तरकालभावी कर्मशेष उत्सर्गशब्देन  
निविध्यते । अश्वमेधे पर्यमिकृतानारण्यानुत्सृजन्तस्त्रिंशत् कर्मशेषनिषेधस्य संश्रुतिपद्धत्यादत्रापि  
तथात्वेन सप्तदश पशवः पर्यमिकरणान्ताः समापनीयाः । आलभतिना च ब्रह्मसामकाले कर्मा-  
न्तरं विधीयत इति प्राप्ते ब्रूमः । कर्मान्तरविधौ सप्तदशपशुजन्यादृष्टाद्विघ्नं किञ्चिददृष्टं  
कल्प्येत, वाक्यभेदश्च प्राप्नुयात् । किञ्च ब्रह्मसाम्न्यालभत इत्यत्र ब्रह्मदेवतयोरश्रवणान् कर्मान्तर-  
विधिः संभवति । तस्मात्पर्यमिकरणानन्तरमेव कर्तव्यस्य सप्तदशपशूनामालम्भादिशेषस्य ब्रह्म-  
सामकाल उत्कर्षो विधीयते । तथा सत्यर्थप्राप्तः पर्यमिकरणानन्तरभाविकर्मशेषव्यापारोपरम  
उत्सर्गशब्देनानूयते ।\*

इति कृष्णयजुर्वेदीयतैत्तिरीयब्राह्मणे प्रथमाष्टके तृतीयाध्याये

पञ्चमोऽनुवाकः ॥ ५ ॥

अथ तृतीयाध्याये षष्ठोऽनुवाकः ।

सप्तमे रथमन्त्रा वर्णिताः । अष्टमे रथस्य धावनमन्त्रा वर्ण्यन्ते । कल्पः—“रथनातिष्ठति—

देवस्याहं संवितुः प्रसवे बृहस्पतिना वाजजिता वाजं जेषम्” इति ।

आतिष्ठत्यारोहेदित्यर्थः । वाजजिताऽप्रजयकारिणा बृहस्पतिनाऽनुगृहीतोऽहं वाजं जेषमत्र  
नेत्यामि ।

एतन्मन्त्रगतं बृहस्पतिशब्दं ब्राह्मणजात्यभिमानिदेवपरत्वेन व्याचष्टे—

देवस्याहं संवितुः प्रसवे बृहस्पतिना  
वाजजिता वाजं जेषमित्याह । संवितु-  
प्रसूत एव ब्रह्मणा वाजमुज्जयति, इति ।

कल्पः—“चात्वाले रथचक्र निमित्तं ब्रह्माऽऽरोहति तमत्र एवानुमन्त्रयते—

देवस्याहं संवितुः प्रसवे बृहस्पतिना वाजजिता वर्षिष्ठं नाकं रुहेयम्” इति ।

निमित्तं निर्यातस्य काष्ठस्याग्रे स्थापितं वर्षिष्ठमतिशयेन प्रवृद्धम् । पूर्वमन्त्रव्याचष्टे—

देवस्याहं संवितुः प्रसवे बृहस्पतिना वाज-  
जिता वर्षिष्ठं नाकं रुहेयमित्याह । संवितुः प्र-  
सूत एव ब्रह्मणा वर्षिष्ठं नाकं रोहति, इति ।

\* अत्र सहिताभाष्यक्रमेण—“प्रथमकाण्डे सप्तमप्रपाठके सप्तमोऽनुवाकः समाप्तः” इत्यस्तीति  
जानीयात् ।

विधत्ते—

चात्वाले रथचक्रं निमित्तः रोहति । अतो वा  
अङ्गिरस उत्तमाः सुवर्गं लोकमायन् । साक्षा-  
देव यजमानः सुवर्गं लोकमेति, इति ।

अत उपरि स्थितादयचक्रादुत्तमा उन्नततमाः । साक्षादेवाव्यवधानेनैव ।

विधत्ते—

आवेष्टयति । वज्रो वै रथः । वज्रे-  
णैव दिशोऽभिजंयति (१), इति ।

ऊर्ध्वकाष्ठानि स्थापितं ब्रह्मणा समाह्वं रथचक्रं त्रिःप्रदक्षिणं पर्यावर्तयेत् । रथस्य वज्राश्चात्वा-  
द्भ्रमत्वं तथान्यत्राऽऽज्ञातम्—“स्फ्यस्तृतीयः स्फ्यस्तृतीयं रूपस्तृतीयम्” इति । अतो ध्राम्यमाणेन  
घमरूपेण रथचक्रेणैव सर्वासां दिशां जयो भवति ।

विधत्ते—

वाजिनाः सामं गायते । अन्नं  
वै वाजः । अन्नमेवावर्तुन्धे, इति ।

वाजिनाममार्थिनां जयन्धि यत्सामं तद्ब्रह्मा गायेत् । अन्नप्रदस्तु सामाविशेषः शाखान्तरे द्रष्टव्यः ।  
ब्रह्मण इदं गानमिवापस्तम्बः स्पष्टयति—“औदुम्बरः रथचक्रं ब्रह्माऽऽरोहति तमाह वाजिनाः सामं  
गायति तस्य चक्रं त्रिःप्रदक्षिणमावर्तयति । तत्राऽऽवर्ते(त्यं?)माने ब्रह्मा गायति” इति ।

कल्पः—“आमन्ति दुन्दुभीन्संप्रवदन्ति वाचः संप्रवदिता वाचोऽनुमन्त्रयते—

इन्द्राय वाचं वदतेन्द्रं वाजं आपयतेन्द्रो वाजमजयित् ” इति ।

यागलक्षणेन पत्नीधर्येण योगायजमान इन्द्रस्तेस्मादिन्द्राय हे सन्त्या ब्रह्मणा आसीर्वादरूपां धृतो  
वाचं वदत । इन्द्रं यजमानं वाजं आपयत । अन्नविषये जयं प्रापयत । अयमिन्द्रो यजमानो वाज-  
मममजयिष्यत । सोऽयं मन्त्र आपस्तम्बेन दुन्दुभिवादेन विनियुक्तः—“इन्द्राय वाचं वदतेति  
दुन्दुभीन्संहादयन्ति” इति । तमेतं दुन्दुभिपातं विधातुं प्रस्तौति—

वाचो वर्ष्मं देवेभ्योऽर्पाकामत् । तद्वनस्पतीन्प्रावि-  
शत् । सैषा वाग्वनस्पतिषु वदति । या दुन्दुभौ ।  
तस्माद्दुन्दुभिः सर्वा वाचोऽतिवदति, इति ।

वाग्देवताया वर्ष्मं नादात्मकं प्रधानदारीरं तस्य प्रदेनादयं दुन्दुभिः सर्वा मनुष्यवाचोऽतिक्रम्य  
ध्वनिं करोति ।

वाजपेये सप्तदश प्राजापत्यान्पशून्प्रकृत्य ध्रुयते—“तान्पर्यमिकृतानुत्सृजति । ब्रह्मसाम्न्या-  
लभते” इति । तेषु सप्तदशसु पशुषु पर्यमिकरणेऽनुष्ठिते सत्युत्तरकालभावी कर्मशेष उत्सर्गशब्देन  
निषिध्यते । अथमेवे पर्यमिकृतानां पशूनानुत्सृजन्तस्त्रिंशत् कर्मशेषनिषेधस्य संप्रतिपक्षत्वादनापि  
तथात्वेन सप्तदश पशवः पर्यमिकरणान्ताः समापनीयाः । आलभतिना च ब्रह्मसामकाले कर्मा-  
न्तरं विधीयत इति प्राप्ते धूमः । कर्मान्तरविधौ सप्तदशपशुजन्यादृष्टाद्विभ्रं किंचिददृष्टं  
कल्प्येत, वाक्यभेदश्च प्राप्नुयात् । किंच ब्रह्मसाम्न्यालभत इत्यत्र द्रव्यदेवतयोरभ्रवणान्न कर्मान्तर-  
विधिः सम्भवति । तस्मात्पर्यमिकरणानन्तरमेव कर्तव्यस्य सप्तदशपशूनामात्मनादिशेषस्य ब्रह्म-  
सामकाल उत्कर्षो विधीयते । तथा सत्त्वर्थप्राप्तः पर्यमिकरणानन्तरमाविकर्मशेषव्यापारोपरम  
उत्सर्गशब्देनानूयते ।\*

इति कृष्णयजुर्वेदीयतैत्तिरीयब्राह्मणे प्रथमाष्टके तृतीयाध्याये  
पञ्चमोऽनुवाकः ॥ ५ ॥

अथ तृतीयाध्याये षष्ठोऽनुवाकः ।

सप्तमे रथमन्त्रा वर्णिता । अष्टमे रथस्य धावनमन्त्रा वर्ण्यन्ते । कल्पः—“रथमातिष्ठति—  
देवस्याहं संवितुः प्रसवे बृहस्पतिना वाजजिता वाजं जेपम्” इति ।  
आतिष्ठत्यारोहेदित्यर्थः । वाजजिताऽन्नजयकारिणा बृहस्पतिनाऽनुगृहीतोऽहं वाजं जेपममं  
प्राप्तामि ।

एतन्मन्त्रगत बृहस्पतिशब्दं ब्राह्मणजात्यभिमानिदेवपरत्वेन व्याचष्टे—

देवस्याहं संवितुः प्रसवे बृहस्पतिना  
वाजजिता वाजं जेपमित्याह । सवितृ-  
प्रसूत एव ब्रह्मणा वाजमुज्जयति, इति ।

कल्पः—“चावाले रथचक्र निमित्तं ब्रह्माऽऽरोहति तमत एवानुमन्त्रयते—  
देवस्याहं संवितुः प्रसवे बृहस्पतिना वाजजिता वर्षिष्ठं नाकं रुहेयम्” इति ।

निमित्तं निपातस्य काष्ठस्यामे स्थापितं वर्षिष्ठमतिशयेन प्रवृद्धम् । पूर्वमन्त्रप्राचष्टे—

देवस्याहं संवितुः प्रसवे बृहस्पतिना वाज-  
जिता वर्षिष्ठं नाकं रुहेयमित्याह । सवितृप्र-  
सूत एव ब्रह्मणा वर्षिष्ठं नाकं रोहति, इति ।

\* अत्र संहिताभाष्यक्रमेण—“प्रथमकाण्डे सप्तमप्राचके सप्तमोऽनुवाकः समाप्तः” इत्यस्तीति  
जानीयात् ।

विधत्ते—

चात्वाले रथचक्रं निमित्तं सोहति । अतो वा  
अङ्गिरस उत्तमाः सुवर्गं लोकमायन् । साक्षा-  
देव यजमानः सुवर्गं लोकमेति , इति

अत उपरि स्थिताद्रथचक्रादुत्तमा उद्गततमाः । साक्षादेवान्यवधानेनेव ।

विधत्ते—

आवेष्टयति । वज्रो वै रथः । वज्रे-  
णैव दिशोऽभिजयति (१) , इति ।

कर्षकाष्टाग्रे स्थापितं ब्रह्मणा समारूढं रथचक्रं त्रिःप्रदक्षिणं पर्यावर्तयेत् । रथस्य वज्रांशत्वा-  
द्वज्रत्वं तथान्यथाऽऽज्ञातम्—“रथस्तृतीयं रथस्तृतीयं रूपस्तृतीयम्” इति । अतो ध्राम्यमाणेन  
धमरूपेण रथचक्रेणैव सर्वांसां दिशां जयो भवति ।

विधत्ते—

वाजिनां सामं गायते । अन्नं  
वै वाजः । अन्नमेवावर्तयन्ते, इति ।

वाजिनामन्नाग्निनां ज्ञान्धि यत्नान् तद्ब्रह्मा गायेत् । अन्नप्रदस्तु सामविशेषः शाखान्तरे द्रष्टव्यः ।  
ब्रह्मण इदं गानमित्यापस्तम्बः स्पष्टयति—“औदुम्बरं रथचक्रं ब्रह्माऽऽरोहति तमाह वाजिनां साम  
गायेति तस्य चक्रं त्रिःप्रदक्षिणमावर्तयति । तन्नाऽऽवर्तयन्ते ब्रह्मा गायति” इति ।

कल्पः—“आगन्ति दुन्दुभीन्संप्रवदन्ति वाचः संप्रवदिता वाचोऽनुमन्त्रयन्ते—

इन्द्राय वाचं वदतेन्द्रं वाजं जापयतेन्द्रो वाजंमजयित् ” इति ।

यागलक्षणेन परमैश्वर्येण योगायजमान इन्द्रस्तस्मादिन्द्राय हे सभ्या ब्राह्मणा आशीर्वादरूपां धृतां  
वाचं वदत । इन्द्रं यजमानं वाजं जापयत । अग्नविषये जयं प्रापयत । अयमिन्द्रो यजमानो वाज-  
मन्त्रमजयिष्यत्यु । सोऽयं मन्त्र आपस्तम्बेन दुन्दुभिवादेन विनियुक्तः—“इन्द्राय वाचं वदतेति  
दुन्दुभीन्वाहदयन्ति” इति । तमेतं दुन्दुभिषात विधातुं प्रस्तौति—

वाचो वर्ष्म देवेभ्योऽपाकामत् । तद्वनस्पतीन्प्रावि-  
शत् । सैपा वाग्वनस्पतिषु वदति । या दुन्दुभौ ।  
तस्माद्दुन्दुभिः सर्वा वाचोऽतिवदति, इति ।

वाग्देवताया वर्ष्म नाशत्वकं प्रधानसरीरं तस्य प्रदेशादयं दुन्दुभिः मनुष्यवाचोऽतिक्रम्य  
धामि करोति ।

विपत्ते—

दुन्दुभीन्समाघ्नन्ति । परमा वा एषा वाक् (२) ।  
या दुन्दुभौ । परमयैव वाचाऽवरां वाचमवर्हन्धे ।  
अथो वाच एव वर्ष्म यजमानोऽवर्हन्धे, इति ।

• मन्त्रगतमिन्द्रपदं वाजमजयिदित्येतच्च व्याचष्टे—

इन्द्राय वाचं वदतेन्द्रं वाजं जापयतेन्द्रो वाजं-  
मजयित्स्याह । एष वा एतर्हीन्द्रः । यो  
यजते । यजमान एव वाजमुज्जयति, इति ।

• कल्पः—“अथास्मा अश्वाजनि प्रयच्छति—

अश्वाजनिवाजिनि वाजेषु वाजिनीवत्यश्वांसमस्तु वाजय” इति ।

अस्मै यजमानाय । अश्वमजति क्षिपतीत्यश्वाजनी कशा । सा च विजयेनाग्नप्रदत्ताद्वाजिनी ।  
वाजिन्यो वेगवन्तोऽश्वगतयस्ता अस्या कशाया इति वाजिनीवती । यथोक्तगुणमयोपेतं हे कशे  
वाजेष्वाजेषु निमित्तमृतेषु सत्तु त्वमश्वांसमस्तु युद्धेषु वाजय गमय । अयं मन्त्रः स्पष्टव्युद्बोधोपेक्षितः ।  
श्रीनिवधेयान्विधत्ते—

सप्तदश प्रव्याधानाजिं धावन्ति । सप्तदशः  
स्तोत्रं भवति । सप्तदश सप्तदश दीयन्ते (३) ।  
सप्तदशः प्रजापतिः । प्रजापतेराप्त्यै, इति ।

प्रकरणेण धावाधिक्येन विध्यन्ते मुच्यन्ते धाणा यावत्परिमाणेषु देशविशेषेषु तावत्परिमाणा  
देशाः प्रव्याधास्ते च सप्तदशसंख्याकाः । तेषामन्तेऽवधित्वयोजननाय काचिदौदुम्बरी शाखा निरु-  
न्यते । तत्काष्ठयुक्तोऽवधिराजिः । तत्पर्यन्तं रथास्टा धावियुः । अस्मिन्वाजपेये सामवेदप्रसिद्धं  
यत्स्तोत्रं तत्सप्तदशसंख्याकावृत्तियुक्तं भवेत् । तदावृत्तिप्रकारस्त्वष्टमप्रपाठके समिधमातिष्ठेत्समिध-  
नुवाके आग्नेयोदाहरणेन स्पष्टी करिष्यते । दक्षिणाखेन दातव्यानां रथादीनां गोशतान्तानां द्रव्याणां  
ग्रन्थ एकेन्द्रव्यं सप्तदशसंख्यायुक्तं दद्यात् । तच्चाऽऽपस्तम्बो दर्शयति—“दक्षिणायाले सप्तदश  
रथान्दद्यात् सप्तदशानां च सप्तदशाश्वांसप्तदश हस्तिनः सप्तदश निष्कान्सप्तदश दास्यः (सी.) सप्तद-  
शाजाः सप्तदशोषीः सप्तदश वासांसि सप्तदश गवा शतानि” इति । यद्यपि स्तोमविशेषविधेर्देवद्रव्य-  
संख्याविधेयं नायमवरास्तथाऽपि गन्तव्यदेशविशेषसंख्याविधिप्रसङ्गेन तदुभयं विहितम् । तथा  
सत्येवेनैव सप्तदश-प्रजापतिरित्यनेनार्थग्राहेन विधिप्रत्यस्य स्तोतुं शक्यत्वात् ।

कल्पः—“तस्मा पायुक्तमश्वांश्क्षपति—

“अर्धाऽसि” इति । दक्षिणे “सप्तारसि” इति मध्यमे “वाज्यासि” इत्युत्तरम्” इति ।

अर्वाद्योऽश्वजातिविशेषाः । तदेवाभिप्रेत्यान्यत्राऽऽग्रायते—“हयो देवानवहृदवां सुरान्वाजी गन्ध-  
र्वाङ्गश्चो मनुष्यान्” इति । वामदक्षिणयोरश्वयोर्मध्य ईषाद्वयं प्रसार्य तयोर्मध्ये सप्तयादयजातिविशे-  
षोपेतमश्वं युञ्ज्यात् । प्रीस्तान्देताग्रयरूपेण स्तीति—

अर्वाऽसि सप्तिरसि वाज्यसीत्याह । अग्निर्वा  
अर्वा । वायुः सप्तिः । आदित्यो वाजी ।  
एताभिरेवार्षमै देवताभिर्देवरथं युनक्ति, इति ।

पूर्वं यजुषा युनक्तीत्यन मनो विदित ।

इदानीं रथयोग विधत्ते—

प्रष्टिवाहिनं युनक्ति । प्रष्टिवाही वै देवरथः ।

देवरथमेवार्षमै युनक्ति ( ४ ), इति ।

प्रष्टिः पादत्रयेपेतो भोजनपात्रस्याऽऽधारस्तद्वद्वैस्त्रिभिर्वहतीति प्रष्टिवाही । अत एवोपरि-  
ष्ठाद्वक्ष्यते—“प्रयोऽश्वा भवन्ति रथश्चतुर्थः” इति ।

वत्प.—“अथैतानाजिमृतो विद्वथापयति—

वाजिनो वाजं धावत मरुतां प्रसवे जयत वि योजना

मिमोष्वमध्वनः स्फुभीत । काष्ठां गच्छत” इति ।

हे वाजिनोऽश्वा वाजमम सपादयितु त्वरया धावत । मरुतामनुतायां सत्यामम जयत । विशेषेण  
बहुन्यपि योजनानि मिमीध्वं शीघ्रधावेन परिमितान्यरपानीव कुरुत । इच्छाध्वनो मार्गान्स्फुभीत  
स्फुम्भयत शीघ्रगत्या पीडितान्कुरुत । काष्ठामध्वसमाप्तिमाजिशिरो गच्छत । अस्मिन्मन्त्रे प्रथममार्गं  
प्रतीकृत्वेनोपादाय चतुर्थभागे काष्ठाशब्द व्याचष्टे—

वाजिनो वाजं धावत काष्ठां गच्छतेत्याह । सुवर्गो

वै लोकः काष्ठा । सुवर्गमेव लोकं यन्ति, इति ।

दिग्मिशेषं विधातुं प्रस्तीति—

सुवर्गे वा एते लोकं यन्ति ।

य आजि धावन्ति, इति ।

विधत्ते—

प्राञ्चो धावन्ति । प्राङ्दिव हि सुवर्गो लोकः, इति ।

प्राञ्चः पूर्वोभिमुखा । ऐन्द्रस्यास्त्रयस्य प्राग्दिग्वन्ति वाम् ।



कल्पः—“अथ रथान्भावतोऽनुमन्त्रयते, वाजे वाजेऽवत वाजिनो न इति चतसृभिरनुच्छन्द-  
राम्” इति । तत्रेयमृक्प्रथमा—

वाजे वासेऽवत वाजिनो नो धनेषु विप्रा अमृता ऋतज्ञाः । अस्य  
मध्वः पिबत मादयध्वं तृप्ता यात पथिभिर्देवयानैः, इति ।

हे वाजिनोऽथा वाजे वाजे तत्तदन्ननिमित्तं धननिमित्तं च नोऽस्मानवत । विप्रा ब्राह्मणवत्त्वानेन  
शुद्धा अमृता मरपरहिताः श्रमरहिता ऋतज्ञा ऋते सत्यमस्य गन्तव्यदेशं जानन्तस्तादृगश्वाभि-  
मानिनो हे देवा अरय मध्वः पिबत, भावनात्पूर्वं पश्चाच्चान्द्राज्यमाणं मधुसमानं निवारचहरसं  
पिबत । पीत्वा च मादयध्वं हृष्टा भवत । ततस्तृप्ताः सन्तो देवयानैः पथिभिराजि प्रति यात । अथ  
द्वितीया—

ते नो अर्वन्तो हवनधृतो हवं विश्वे शृण्वन्तु वाजिनैः, इति ।

तेऽथा अर्वन्तो गतिकुशला हवनधृतोऽस्मदाह्वानधोतारो वाजिनोऽन्नवन्तो विश्वे सर्वेऽपि हवमा-  
ह्वानमस्मद्वचनं शृण्वन्तु । अथ तृतीया—

मितद्रवः सहस्रसा मेधसांता सनिष्यवः । महो ये रत्नं  
समिधेषु जत्रिरे शं नो भवन्तु वाजिनो हवेषु, इति ।

महान्तमपि पन्थानं मितमत्पमिव द्रवन्ति गच्छन्तीति मितद्रवः । सहस्रगाः सहस्रस्य महतोऽ-  
ध्वराशोः सनितारो दातारः । मेधसाता यज्ञस्य प्रदातारः । सनिष्यवः सनि द्रव्यदानमस्मास्विच्छन्तः ।  
ईदृशा येऽथाः समिधेषु सद्रामेषु महो रत्नमत्याधिकं शत्रोर्धनं जत्रिरे जितवन्तस्ते वाजिनो नोऽस्माकं  
शं भवन्तु सुखकरा भवन्तु । अथ चतुर्थी—

देवताता मितद्रवः स्वर्काः । जम्भयन्तोऽहिं वृकः  
रक्षांसि सनेभ्यस्मर्द्युयवन् । अमीवाः, इति ।

देवताता देवानर्हन्तीति देवतातयः । मितद्रवः पूर्ववत् । स्वर्काः शीघ्रभावनेन सुप्रवर्चनीयाः, ते  
वाजिनोऽहिं वृकं रक्षांसि सर्पवदरम्यथैवद्विधकान्तराक्षसाञ्जम्भयन्तः । वर्णे(वचने)व्यस्ययः । सनेभि  
क्षिप्रमेवांमीवा रोगानस्मद्युयवन्नस्मतो वियोजितवन्तः । तदेवमध्यापकसंप्रदायमनुसृत्य मन्त्रचतुष्टयं  
विभक्तम् । बोधायनाचार्यस्तु ते नो अर्वन्त इत्यादिर्वाजिनो हवेष्वित्यन्त एक-एव मन्त्र इत्यभिप्रेक्ष्य  
चतुर्थी मेघस्य वाजीलादिकामृचं चतुष्टयेऽन्तर्भावयामास । तदीयपाठस्तु—

एष स्य वाजी क्षिपणिं तुरण्यति ग्रीवायां वृद्धो अपि कक्ष आसनि ।  
कतुं दधिका अनुसन्तवीत्वत्पचामङ्काः स्यन्वापनीफणत्, इति ।

ग्रीवायां कक्ष आस्ये च तत्तदुचितरज्जुविशेषवद्धः स्त्रेय स्य वाज्येपोऽश्वः क्षिपणिं तुरण्यति  
कक्षां त्वरयति बहुधा वद्धत्वादर्थं भञ्जयितुमित्यतस्ततो न गच्छति, कक्षायास्त्वस्याः शीघ्रं भावती-  
त्यर्थः । दधिका धारकान्मार्गावरोधकान्पापाणादीनाभ्यतिक्रामन्कतुं सादिनोऽभिप्रायमनुमन्तवीत्वत्स-  
म्ययनुरसंधानः पयो मार्गाणामङ्कांसि लक्षणानि बुदिलानि निशोभतानि च वाज्यन्वापनीफणदनुक-  
मेणर्जुवं समत्वं चाऽऽपादयंस्तुरण्यतीति पूर्वग्रान्ययः ।

कल्पः—“य ययस्मै रयन्नेयमाचक्षते । आग्नीध्र एतां जुहोत्युत स्मास्य द्रवतस्तुरण्यते”  
इति । पाठस्तु—

उ॒त स्मा॑स्य द्र॒वत॑स्तुरण्यतः प॒र्णं न वे॑रु॒न्वाति॑ प्रग॒र्धिनः॑ । श्ये॒नस्यै॒व  
ध्र॒जंतो॑ अ॒ह्मसं॑ परि द॒धिका॑व्णः स॒होर्जा॑ तरि॒त्रतः, इति॑ ।

उत स्मापि च द्रवतो गच्छतस्तुरण्यतस्त्वरयतः प्रगर्धिनोऽग्निं प्राप्नु काङ्क्षतोऽस्याश्वस्या-  
ह्मन् शृङ्गारचिह्नं वल्लचामरादिकं परि सर्वस्मिन्नपि देहे वर्तमानमनुयाति गच्छन्तमश्वमनुक्षिप्तत्वेन  
दृश्यमानं गच्छति । कस्य किमिव । वे. पक्षिणः पर्णं न पक्ष इव । यथा त्वरया गच्छतः पक्षिणः  
पक्ष उत्क्षिप्तो गच्छन्बलोल्लस्यते तथा धावतोऽश्वस्यालकाररूपं वल्लचामरादिकं विस्पष्टमवलोक्यते ।  
पक्षिमात्रस्य पर्णमह्मस्य दृष्टान्तत्वेनाभिहितम् । शीघ्रधावने श्येनदृष्टान्त उच्यते । ध्रजतो  
गच्छतः श्येनस्येव दधिकाव्णो धारकपर्वतायतिक्रामिण ऊर्जा सहासन्तबलेन सह तरित्रतो भृश तर-  
तोऽश्वस्येति योजयम् । आपस्तम्बस्त्वेवमाह—“वाजिनो वाजं धावतेति चतसृभिर्धावतोऽनुमश्रय-  
तेऽभिरेकाक्षरेणेति धावत्सृजिततीर्यजमानं याचयति लक्षणं (?) प्राप्योदक्ष आवृत्य प्रदक्षिणमावर्तते मित-  
द्रव इति चतसृभिः प्रत्याधावतोऽनुमश्रयते” इति । वाजिनो वि योजना वाजे वाजे ते नो अर्वन्त  
इति चतस्रः । प्रधावतोऽनुमश्रणं विधत्ते—

च॒त॒सृ॒भि॒रनु॑म॒श्रय॑ते । च॒त्वारि॑ छ॒न्दांसि॑ ।

छ॒न्दो॒भिरे॒वैनां॑ सु॒वर्गं॑ लो॒कं ग॑मयति (५), इति ।

गायत्री निष्टुजगत्यनुष्टुबिति च्छन्दसां चतुष्टयम् ।

उदङ्मुक्षत्वेनाऽऽवृत्तिं विधत्ते—

प्र वा ए॒तेऽस्मा॑लो॒काच्च॑र्यवते(न्ते) । य  
आ॒जिं धा॑वन्ति । उदं॒ध्र आ॑वर्तन्ते ।  
अ॒स्मादे॒व तेन॑ लो॒कान्न॑यन्ति, इति ।

कल्पः—“रथविमोचनीयं जुहोत्या मा वाजस्य प्रसवो जगम्यात्” इति । पाठस्तु—

आ मा वाज॑स्य प्रस॒वो ज॑गम्या॒दा द्यावा॑ष्टु॒षिवी॑ विश्व॒शंभू॑ । आ  
माऽऽग॑न्तां पि॒तरा॑ मा॒तरा॑ चाऽऽमा॒ सोमो॑ अ॒मृत॑त्वाय॒ गम्यात्, इति॑ ।

वाजस्याश्वस्य प्रसव उत्पत्तिर्मा प्रत्याजगम्यादागच्छतु । द्यावाष्टुषिवी च विश्वशंभू कृत्स्नस्य  
जगतः सुख भावयन्ती (न्यूनी) मामागच्छताम् । पितरा मातराऽस्मदीयः पिता च मां प्रत्यागन्तां  
चिरजीवित्वाय समागच्छताम् । किंच सोमधामृतत्वाय मम देवत्वजन्मने मां प्रत्यागम्यादागच्छतु ।  
अपाम सोमममृता अभूमेति ह्यन्यत्र श्रुतम् । विधत्ते—

र॒थ॒वि॒मो॒चनी॑यं जुहोति॒ प्रति॑ष्ठि॒स्यै, इति॑ ।

रथविमोकेनाश्वानामायासं परिहृत्य स्वयं प्रतिष्ठितो भवति ।

मन्त्रे वाजप्रसवोक्तेरभिप्रायमाह—

आ मा वाजस्य प्रसवो जगम्यादित्याह ।

अन्नं वै वाजः । अन्नमेवावसन्धे, इति ।

इति वोढशरभैर्वाचद्वयः कृष्णलदान विधातु प्रस्ताति—

यथा<sub>१</sub>लोकं वा एत उज्जयन्ति ।

य आजिं धावन्ति ( ६ ), इति ।

ये रथान्तरवर्तिन आजिं धावन्ति, एते यथा लोकं यथास्थानमुज्जयन्ति यस्मिन्त्यस्मिन्स्थाने यो यो धावत्यसावसौ तत्तत्स्थानं जयतीत्यर्थः ।

विधत्ते—

कृष्णलं कृष्णलं वाजसृग्ध्वः प्रयच्छन्ति । यमेव ते

वाजं लोकमुज्जयन्ति । तं परिक्रीयावसन्धे, इति ।

यवनयपरिमितं सुवर्णं कृष्णलम् । वाजमग्नमुद्दिश्य सरन्ति धावन्तीति वाजगृतो रथान्तरवर्तिनः । अत एवाऽऽपस्तम्बः—“यजुर्वृक्षं यजमान आरोहति वाजगृत इतरात्रयान्” इति, । एकैकस्मि वाजगृत एकैकं कृष्णलं दद्यात्तेन ते संपादितमग्नं निवासस्थानं च मरिचिष्यं स्वाधीनं करोति ।

तान्योद्देशं कृष्णलान्पुनरादायेकीकृत्य प्रदत्ते तद्दानं विधत्ते—

एकधा ब्रह्मण उपहरति । एक-

धैव यजमाने वीर्यं दधाति, इति ।

अथ विधातु प्रस्ताति—

देवा वा ओषधीष्वाजिमंथुः । ता

बृहस्पतिरुदजयत् । स नीवारान्निरवृ-

णीत । तन्नीवारानां नीवारत्वम्, इति ।

यथा पूर्वं प्रथमतो वाजपेययागार्धमाजिं धायतो बृहस्पतेर्नयस्तद्वदनाप्योषधीषु सारस्वीवारा-  
याऽऽजिप्राप्ती बृहस्पतिर्जयं प्राप्योषधीषु सारस्वेन नीवारानन्याभ्य ओषधीभ्यो निष्कृष्यावृणीत ।  
निं दोषेण वृत्तत्वात्नीवारत्व संपन्नम् ।

विधत्ते—

नीवारश्चरुर्धवति ( ७ ) एतद्वै देवानां परम-

मन्त्रम् । यन्नीवांराः । परमेणैवास्मां  
अन्नाद्येनावरमन्नाद्यमवरुन्धे, इति ।

शात्यादिभ्योऽत्यन्तपूतत्वेन नीवाराणां देवां प्रत्वम् ।

चरोः परिमाण विधत्ते—

सप्तदशशरावो भवति । सप्तदशः  
प्रजापतिः । प्रजापतेराप्त्यै, इति ।

चरोः सप्तदशशरावपरिमितत्वं पूर्वं तत्प्रचारविधौ व्याख्यातम् ।

चरुनिष्पादनोपयुक्तं द्रव्यविशेषं विधत्ते—

क्षीरे भवति । रुचमेवास्मिन्दधाति, इति ।

रुचं स्वादुत्वम् ।

निष्पत्तेः चरी घृतप्राचनं विधत्ते—

सर्पिष्वान्भवति मेध्यत्वाय, इति ।

एतदेवाभिप्रेत्याश्वदेवानुद्दिश्यास्य मध्वः पिवत मादयध्वमित्यस्य मन्त्रस्यार्थो व्याख्यातः ।

चरोर्देवतां विधत्ते—

बार्हस्पत्यो वा एष देवतया ( ८ ) यो वांज-  
पेयेन यजते । बार्हस्पत्य एष चरुः, इति ।

फर्तव्य इत्यध्याहारः । वाजपेययाजिनो बृहस्पतिर्देवतेति तत्रलचचरोरपि सा देवता युक्ता ।

कल्पः—“तमेतान्यजुर्युजोऽश्वानवप्रापयति—

वाजिनो वाजजितो वाजं सरिष्यन्तो वाजं

जेप्यन्तो बृहस्पतेर्भागमवजिघ्रत” इति ।

वाजजितोऽसं जेतुमुद्यता याजिनो हेऽधा वाजमत्र जेतुमाजिमुद्दिश्य सरिष्यन्तो धावनं करिष्यन्तो  
वाजमत्र जेप्यन्तो यूय बृहस्पतेर्भागमिमं चरमवजिघ्रत । कल्पः—“यजुर्युजोऽश्वान्प्रत्याधावतोऽ-  
वप्रापयति—

वाजिनो वाजजितो वाजं सत्तवाश्वो वांजं

जिगिवाश्वो बृहस्पतेर्भागे निमृद्वम्” इति ।

यजमानार्थे रथे यजुर्भिर्मन्त्रैर्योजनीया अश्वा यजुर्युजः । समृवांसो धावनं कृतवन्तः । जिगिवांसो जयं  
कृतवन्तः । निमृद्वं शुद्धा भवत । आपस्तम्भनते तु जिगिवाश्व इत्यन्तो मन्त्रः । तदर्धपूरणाय  
बृहस्पतेर्भागमवजिघ्रतेति पूर्वस्मान्मन्त्रादनुवर्तनीयम् । अवशिष्टभागो मन्त्रान्तर तस्य विनियोगं

स एवाऽऽह—“वृहस्पतेर्भागे निम्बुमिति प्रप्रोषेषु च लेपाग्निर्माष्टि” इति । प्रप्रोषा ओष्ठाग्रानि । आजिधावनान्पुरा पश्चाद्यावप्रापणं विधत्ते—

अ॒श्वान्स॒रि॒प्यतः॒ स॒स्रु॒ष॒श्चा॒व॒प्रा॒पय॑ति । यमे॒व  
ते वा॒जं लो॒कमु॒ज्जय॑न्ति तमे॒वाव॑रुन्धे, इति ।

कस्य.—“अथ रथान्विमुच्यमानाननुमन्त्रयते—

इ॒यं वः॒ सा स॒त्या स॒न्धाऽभू॒द्यामि॒न्द्रेण॑ स॒मध॑ध्वम्” इति ।

हे रथा वो युष्माकमियं सन्धाऽऽजिधावनप्रतिज्ञा सा सत्याभूत् । यां प्रतिज्ञामिन्द्रेणेन्द्रानुग्रहेण समधध्व सम्यग्धारितवन्त । इन्द्रानुग्रहायैवेन्द्रस्य वज्रोऽसीति रथमन्त्र भाग्न्यातः । कस्य — “दुन्दुभीनवस्यतोऽनुमन्त्रयते—

अजी॑जिपत वनस्पतय इन्द्रं वा॒जं वि॒मुच्य॑ध्वम्” इति ।

हे वनस्पतयो वनस्पतिविकारा दुन्दुभय इन्द्र यागस्वामिन वाजमममुदिस्याजीजिपत् यथा जित-  
वान्भवन्ति तथा जितवन्त । तादृशा युयुर्पूर्वं यत्र यद्धास्ततो विमुच्यध्व विमुक्ता भवन्त ।  
बन्धनप्रदेशस्त्वापस्तम्बेन दर्शित—“दक्षिणस्यां वेदिश्रोण्यां सप्तदश दुन्दुभीन्प्रबध्नाति” इति ।  
विधत्ते—

अजी॑जिपत वनस्पतय इन्द्रं वा॒जं वि॒मुच्य॑ध्वमिति  
दु॒न्दुभी॑न्विमु॒ञ्चति । यमे॒व ते वा॒जं लो॒कमि॑न्द्रि॒यं  
दु॒न्दुभ॑यं उ॒ज्जय॑न्ति । तमे॒वाव॑रुन्धे ( ८ ), इति ।

अभिजंयति वा एषा वान्दीयन्तेऽस्मै युनक्ति गमयति य आर्जि धावन्ति  
भवति देवतयाऽष्टौ च ॥

अथ विनियोगसमग्र —

“देवाऽऽरोहेदथ स्वामी ब्रह्मारोहणमन्त्रणम् ।  
• देवेतीन्द्रा दुन्दुभीर्ना घोषोऽश्वाज वशाग्रह ।  
• अर्वाऽसीति त्रिभिर्मन्त्रैर्युनक्त्यश्वत्रयं रथे ।  
वाजीरत्नेतिर्मन्त्रयेत् चतुर्भिर्धावतो रथान् ।  
• मितेत्याभिधत्तसृभिस्तान्प्रत्याधावतो रथान् ।  
आ मा रथविमुक्त्यारय जुहुयाद्वाजिनद्वयात् ।  
गते पुरोपरिष्टाय धारयेच्छरमश्वकान् ।  
• गृहादिभिः प्रतेत्यन्तो द्वितीयेऽप्यनुपज्यते ।  
बृहेति माष्टि घोषायामियं तु रथमन्त्रम् ।  
• अर्जा दुन्दुभिमन्त्र स्यादेकविंशतिरारिता” इति ।

अथ मीमासा । दशमाध्यायस्य तृतीयपादे चिन्तितम् ।

“यजुर्युक्तोऽध्वर्युभागं बाधते यमयत्युत ।

बाधं प्राकाशवन्मैव पक्षं प्राप्नोति नियम्यते” ।

वाजपेये धृतम्—यजुर्युक्तं रथमध्वर्यवे ददातीति । तत्रायमर्थः । रथशकटदासीनिष्कादीनि सप्तदश द्रव्याणि प्राकृतगवादिवादिदक्षिणाद्रव्यबाधकोन्यत्र विहितानि । तेषु च प्रतिद्रव्यं सप्तदश-सख्या विहिता । ततो रथाः सप्तदश तेषु मुख्यं रथं यजमानारोहणायेन्द्रस्य षष्ठोऽसीत्वादिभिर्यजुर्वेदोक्तैर्मन्त्रैः सजी करोति सोऽयं यजुर्युक्तो रथस्तं च दक्षिणाकालेऽध्वर्यवे दद्यादिति । प्राकाशा-ध्वर्यवे ददातीत्यत्र यथा चोदकप्राप्तस्याध्वर्युभागस्य बाध एवमत्रापि । ननु सप्तदशद्रव्यविधाने-नैव प्राकृतद्रव्यबाधः सिद्धः । बाधम् । तथाऽप्यर्थिनः पादिन इत्यादिसमाख्याप्रापिता विषयविभाग-विशेषकृतिर्न द्रव्यान्तरमात्रेण बाधितुं शक्या । विरोधिना विधान्तरस्यापिधानादतश्चोदकप्राप्तेः स-ध्वर्योर्भागविशेषकृति सा यजुर्युक्तरथरूपभागविशेषविधिना बाध्यते । तस्मादध्वर्योर्न रथान्तर-भागोऽस्ति नापि शकटदास्यादिभाग इति पूर्वं पक्षः । नैतद्युक्तम् । प्राकाशदधान्तवैषम्यात् । अत्य-न्तमप्राप्तौ हि प्राकाशो तत्र विधेयी । यजुर्युक्तरथस्तु पक्षे प्रातः । तथा हि सप्तदश रथान्ददाती-त्युक्ते कस्य को रथ इति वीक्षायः यजमानेच्छायाः नियामकत्वाद्यदाऽध्वर्यवे स दातुमिच्छति तदा प्राप्नोति यदा नेच्छति तदा न प्राप्नोतीति पक्षे प्राप्तिः । ततो यजुर्युक्तो यो रथः सोऽध्वर्यवेऽवश्यं देय इति नियम्यतेऽतो न कस्याप्यनेन बाधः ।

तत्रैव द्वितीयपादे चिन्तितम्—

“शरावै सप्तदशभिर्विश्वदस्तत्र मुष्टसः ।

चत्वारः सन्ति नो वोत स्यादेक मुष्टिसहस्रयोः ।

तत्किमायथोदितत्वाच्छरावापूरणान्न स ।

द्वितीयोऽस्तीति चेन्नैव द्विलोप बाधगौरवान् ।

तृतीयोऽस्त्वेकलोपेऽत्र धर्मसहस्रैव लुप्यताम् ॥

क्रियायोगात् तद्धर्मं प्रापम्यात्सोऽनुगृह्यताम्” ।

प्रकृतौ चतुरो मुष्टीभिर्वपतीति मुष्टितत्सहस्रे ध्रुते । तथा वाजपेये विहृतिरूपः सप्तदशशराव-ध्वं ध्रुतः । तत्र चरौ किं मुष्टिसहस्रे द्वे अपि विद्येते किं वा द्वे अपि न विद्येते । आहोस्विदु-भयोरैकमस्त्यन्यप्राप्तिः । यदैकं तदाऽपि किं मुष्टिरेव किंवा सहस्रैवेति सशयः । चोदकप्राप्तमुभयम-स्तीत्याद्यं पक्षः प्राप्नोति । चतुर्भिर्मुष्टिभिः सप्तदशशरावपूरणसमर्थस्य चरोरनिष्पत्तेः स पक्षो न युक्तः । तर्हि मुष्टिसहस्रे द्वे अपि बाध्येते इति द्वितीयः पक्षोऽस्त्विति चेन्नैवम् । एकतरबाधेनैव पूरणाभावपरिहारे सिद्धे सति द्वयोर्बाधे गौरवप्रसङ्गात् । नववत्रोपदिष्टेन शरावद्रव्येणातिदिष्टं मुष्टि-द्रव्यं बाध्यते तथा सप्तदशसहस्रया चतुःसहस्रा बाध्यत इत्युभयबाधोऽवश्यभावी । मैवम् । भिन्न-विषयत्वेन बाधासम्भवात् । शरावसप्तदशसहस्रे यागसबद्धे मुष्टिचतुःसहस्रे तु निर्वापसबद्धे इति विष-यभेदः । कथं तर्ह्यत्र बाधप्रसङ्गः । अन्यथाऽनुपपत्त्येति यदाम । अनुपपत्तिश्च पूरणासम्भवे-न दर्शिता । पूर्णं, कैकबाधेनाप्युपपद्यते । मुष्टिबाधे यथोचितं चतुःसहस्रोपेतं कुड्वादिभिः पूर्ति-स्यात् । चतुःसहस्राबाधे यथोचितमधिकसहस्रोपेतं मुष्टिभिः पूर्तिर्भविष्यति । एव तर्ह्येकलोप इति तृतीयः पक्षोऽस्तु । तत्र सख्या धर्मः । मुष्टिधर्मः । तथा सति मुष्टौ लुप्ते सति निराश्रयस्य धर्मस्या-भिन्ने सख्यालोपोऽप्यवश्यभावी । सख्याया तु लुप्ताया मुष्टिः शक्नोत्ववस्थातु तस्मात्सहस्रैव लुप्य-तामिति प्राप्ते भ्रमः । चतुःसहस्रा तावन्न मुष्टिमात्रेऽन्वेति धर्मकारकवाचिद्वितीयविभक्त्यन्तस्य चतु-शब्दस्य \*सहकर्मकारकेण निर्वपतिधातुना सहान्वयान् । अतः सख्या न मुष्टिधर्मः । पार्थिकान्व-

येन तु मुष्टिद्वेषण भविष्यति । सख्यामुष्टयो क्रियासवधे समाने सत्यपि प्रथमश्रुतत्वात्ताऽमुष्टयते  
चरमश्रुतत्वेन दुर्बलो मुष्टिर्भाष्यत इति राह्यान्त । †

इति कृष्णयजुर्वेदीयतैत्तिरीयब्राह्मणे प्रथमाष्टके तृतीयाध्याये

पष्ठोऽनुवाकः ॥ ६ ॥

अथ सप्तमोऽनुवाकः ।

अष्टमे रथधावनमुक्त नवमे दूषारोहणमुच्यते । कल्प — “अथ यजमान तार्प्य परिधापयति—

क्षत्रस्योल्बमसि, इति । क्षत्रस्य योनिरसि, इति दर्भमय पत्नीम्” इति ।

घृताक्त वस्त्रं तार्प्यम् । क्षत्रस्य राजस्थानीयस्य यजमानस्य गर्भत्वेनोपनयैमाणस्योल्बमावरणमसि ।  
उल्बवृत्तो गर्भे इति च्छन्दोऽग आमवन्ति । हे दर्भमय पट क्षत्रस्य राजमहिषीस्थानीयस्य पत्नी-  
शरीरस्य योनिरसि शीतनिवारणकारणमसि । तदेतत्परिधानद्वयं विधत्ते—

तार्प्यं यजमानं परिधापयति । यज्ञो वै  
तार्प्यम् । यज्ञेनैवैनं<sup>१</sup> समर्धयति । दर्भमयं  
परिधापयति । पवित्रं वै दर्भाः । पुनात्येवैनंम् ।  
वाजं वा एषोऽवैरुत्सते । यो वाजपेयैनं यज-  
ते । जोषधयः खलु वै वाजः । यद्दर्भमयं  
परिधापयति ( १ ) वाजस्यावैरुद्धयै, इति ।

तार्प्यस्य यज्ञस्य यज्ञसाधनत्वमिदं शक्यम् । एन पत्नीदेष्टम् । वाजपेययाजिनोऽप्रावरोधरामिन  
ओषधिरुपदर्भमयेनानमवरुद्ध भवति ।

कल्प — “अथ जायामगमन्नयते—

जाय एहि सुवो रोहावि, इति । रोहाविहि सुव, इति—इतरा प्रत्याह ।

अहं नावुभयो सुवो रोक्ष्यामि, इति च नमान्” इति ।

रथशयो मन्त्रः । एहीत्याह्वानस्य तत्पर्यनाह—

जाय एहि सुवो रोहावेत्याह । पत्निया एवैप

† अत्र—“इति माधवीदे” प्रथमाष्टके सप्तमप्राष्टकेऽष्टमोऽनुवाकः” इति राह्याभाष्य-  
प्रमाणानुसारगमातिर्वर्तते ।

यज्ञस्यान्वारम्भोऽनवच्छिद्यै, इति ।

आहानन यजमानस्य यशारम्भमनु पत्न्या अपि यशारम्भे सति यज्ञोऽनवच्छिद्यो भवति ।

पूर्वमग्नेः स्वर्गत्वेन निरूपितस्याऽऽरोहणीयस्य यूपस्य चोदुक्त्रात् परिमाणमपरदितुं परिमाणा-  
न्तरं विधत्ते—

सप्तदशारत्निर्यूपो भवति । सप्तदशः

प्रजापतिः । प्रजापतेराष्टर्यै, इति ।

चतुर्विंशत्यङ्गुलिपरिमितोऽरत्नः, सप्तदशस्याङ्गा अरत्नयः परिमाणं यस्य यूपस्येति  
विप्रदः ।

अन्यद्वर्णद्वयं यूपस्य विधत्ते—

तूपरश्वतुरश्रिर्भवति, इति ।

इतरेषां यूपानामग्ने दृष्टस्थानीयः काष्ठशेषोऽणीयाधपात्रप्रतिमोकायावशेष्यते सोऽस्य  
नास्तीति तूपरत्वम् । अष्टाधित्वमपवादितुं चतुरधित्वम् ।

चपालनामकस्य यूपकटकस्य दाहमयत्वापरादाय विधत्ते—

गौधूमं चपालम् । न वा एते ब्रीहयो न यवा

यद्गौधूमाः (३) । एवमिव हि प्रजापतिः समृद्धयै ।

अथो अमुमेवासमै लोकमन्नवन्तं करोति, इति ।

गौधूमं कुर्यादिति शेषः । यथा ब्रीहिभ्यो यवेभ्यश्च गौधूमार्ना लोके प्रशस्तत्वमेवमेवान्वेभ्यो  
देवेभ्यः प्रशस्तः प्रजापतिः । किञ्च गौधूमरापत्या स्वर्गोऽश्वान्भवति ।

यूपस्य वेष्टनं विधत्ते—

वासोभिर्वेष्टयति । एष वै यजमानः । यद्वृषः ।

सर्वदेवत्यं वासः । सर्वाभिरेवैनं देवताभिः

समर्धयति । अथो आक्रमणमेव तत्सेतुं यजमानः

कुरुते । सुवर्गस्य लोकस्य समष्टयै, इति ।

वाससो रोह्यानापस्तम्ब आह—“रशनाकाळे सप्तदशभिर्वासोभिर्युपं वेष्टयति” इति । वाससो  
राषेदेवत्यत्वमनेस्तूपाधानमित्यादौ सौमिकदीक्षाप्रकरणे विस्पष्टम् । आक्रमणं स्वर्गारोहणं स्तोत्रा-  
नसदृशम् ।



कल्पः—“आइवनीये जुहोत्यन्वारब्धे यजमाने वाजश्च प्रसवध्वेति द्वादश जुवाहुर्तीः” इति ।  
पाठस्तु—वाजश्च प्रसवश्चापिजश्च क्रतुश्च सुवश्च मूर्धा च व्यभिचयश्चान्त्याय-

नश्चान्त्यश्च भवैनश्च भुवनश्चाधिपतिश्च, इति ।

वाजादयः सर्वे मम सन्तिवति शेषः । वाजोऽग्नं प्रसवस्तस्योत्पत्तिः । अपिजस्तस्यैव पुनः पुनरुत्पत्तिः । क्रतुः संकल्पो भोगादिविषयो यागो वा । सुवस्तस्यैवोत्पत्तौ हेतुरादित्यः...। अथवा वाजादयश्चैत्रादिमासानां नामविशेषाः । तदानीं सर्वे ते प्रीणन्तिवति चाच्यंशेषः । अकाराः परस्पर-समुच्चयार्थाः । अमुफकालादिदेवतांसमुच्चयार्था वा ।

विधत्ते—

द्वादश वाजप्रसवीयानि जुहोति (३) ।

द्वादश मासाः संवत्सरः । संवत्सरमेव

प्रीणाति । अथो संवत्सरमेवास्मा उपद-

धाति । सुवर्गस्य लोकस्य समष्टयै, इति ।

‘वाजशब्दप्रसवशब्दौ येषु कर्मसु मन्त्रत्वेन धूयेते तानि कर्माणि वाजप्रसवीयानि । अप्रोत्प-  
त्तिहेतुत्वाद्वा वाजप्रसवीयत्वम् । न केवलमनैनं होमेन संवत्सरदेवतायाः प्रीतिः किं त्वस्य यजमानस्य  
स्वर्गप्राप्तये संवत्सरदेवता निश्रेणिवदुपधानमाधानमाधारमपि करोति ।

कल्पः—“तं दशभिः कल्पे रोहत्यायुर्यज्ञेन कल्पताम्” इति । तं यूपम् । कल्पैः कल्पश-  
ब्दोपेतैः ।

पाठस्तु—आयुर्यज्ञेन कल्पतां प्राणो यज्ञेन कल्पतामपानो यज्ञेन कल्पतां व्यानो यज्ञेन  
कल्पतां चक्षुर्यज्ञेन कल्पतां श्रोत्रं यज्ञेन कल्पतां मनो यज्ञेन कल्पतां वाग्य-  
ज्ञेन कल्पतामात्मा यज्ञेन कल्पतां यज्ञो यज्ञेन कल्पताम्, इति ।

आत्मा जीवः । यज्ञेन यज्ञसंबन्धिना यूपारोहणेन । आयुरादयः स्वस्वप्रयोजनसमर्था  
भवन्तु ।

विधत्ते—

दशभिः कल्पै रोहन्ति । नव वै पुरुषे प्राणाः ।

नाभिर्दशमी । प्राणानेव यथास्थानं कल्प-

यित्वा । सुवर्गं लोकमेति । एतावद्वै पुरुषस्य

स्वम् ( ४ ) यावत्प्राणाः । यावद्देवास्यास्ति ।

## तेन सह सुवर्गे लोकमेति, इति ।

अन्यत्र सप्त वै दीर्घण्या प्राणा द्वाववाष्वाविति श्रुतत्वादिहापि च्छिन्नाभिप्रायः प्राणशब्दः ।  
अनेन कल्पमन्त्रपाठेन प्राणापानचक्षुः श्रोत्रादीन्प्राणान्स्वस्थस्थाने स्थापयित्वा तीरुतदीयरूपानै सह  
स्वर्गं प्राप्नो भवति ।

कल्प — “बाहू उद्धृणाति—

सुवर्देवाः अगन्मामृता अभूम प्रजापते प्रजा अभूम” इति ।

उद्धृताभ्यां बाहुभ्यां स्वर्गप्राप्तिमभिनयता यजमानेनेदमुच्यते । यय स्वर्गावस्थितदेवान्प्रत्यगन्म  
प्राप्ता स्म । प्राप्य चामृता देवा अभूम । अतः प्रजापते प्रीतिविषया प्रजा आत्मिन्भूलोके यज्ञा-  
नुष्ठानपरा अभूम । मन्त्रस्य प्रीन्मागान्मृषगव्याचष्टे—

सुवर्देवाः अगन्मेत्याह । सुवर्गमेव लोक-  
मेति । अमृता अभूमेत्याह । अमृतमिव  
हि सुवर्गो लोकः । प्रजापतेः प्रजा अभूमे-  
त्याह । प्राजापत्यो वा अयं लोकः ।  
अस्मादेव तेन लोकांमेति, ( ५ ) इति ।

तेन तृतीयभागपाठेन भूलोकात्सर्वात्मना निर्गतो न भवति ।

कल्प — “अथ ते लोकं प्रत्यवेक्षते—

समहं प्रजया सं मया प्रजा समहः रायस्पोषणे सं मया रायस्पोषं, इति ।

सगतोऽस्मि संगम्यतामिति यथायोगमध्याहर्तव्यम् ।

आशी परत्वेन व्याचष्टे—

समहं प्रजया सं मया प्रजेत्याह ।

आशिषमेवैतामाशांस्ते, इति ।

कल्प — “तमेवमासपुटैर्गन्ति—

अज्ञाय त्वा, इति पुरस्तादध्वर्यु, अज्ञाधाय त्वा, इति । दक्षिणतो ब्रह्मा,

वाजाय त्वा, इति पश्चाद्वेता, वाजजित्यायै त्वा, इत्युत्तरतः उज्ञाता” इति ।

कथं सननपांसव आसास्तानश्चत्यपत्रैः पुटीकृत्य तीरासपुटैर्द्वयरोहन्त यजमान इन्धु । अतः  
एवाऽऽपस्तम्ब आह—“तमाश्वत्थैरासपुटैर्यपुटैरभयैर्वा वैरय—(द्वय—) प्रतिदिग्दर्शनं गन्ति मह-  
र्षिजो वा दीर्घवशेषु प्रकाय” इति । सानन्त्येन प्राणिमोक्षमन्त्र रात्रिमात्वादिभिर्भोजन-  
मायम् । तत्रायपूपादिविशेषो वाजः । तस्य सर्वस्याप्त्य सपदनं वाजं तिला । द्विविध इत्यनं क्रमेण  
विधत्ते—

आसपुटैर्घ्नन्ति । अन्नं वा इयम् । अन्नाद्येनैवैनं  
समर्थयन्ति । ऊषैर्घ्नन्ति । एते हि साक्षादन्नम् ।  
यदूषाः । साक्षादेवैनमन्नाद्येन समर्थयन्ति, इति ।

कृपाणामाधानादिसाधनत्वेन पारलौकिकाग्रं प्रति साक्षात्साधनत्वम् ।

हनने प्रकारविशेषं विधत्ते—

पुरस्तात्प्रत्यञ्चं घ्नन्ति ( ६ ) ।

पुरस्ताद्धि प्रतीचीनमन्नमद्यते, इति ।

हन्यमानस्य पुरस्तादवस्थितो हन्ता प्रत्यञ्च स्वाभिमुख हन्यात् । लेजेऽपि हि पुरतोऽवस्थिता-  
स्पानात्समादाय स्वाभिमुखं तदन्नमद्यते । एतदापस्तम्बेन रूपटीकृतम्—“मुखतोऽभिघ्नन्ति हन्तारं  
हन्तारमभिपर्यावर्तते(?)” इति ।

तावन्मानप्रदेशं विधत्ते—

शीर्षतो घ्नन्ति । शीर्षतो ह्यन्नमद्यते, इति ।

चतुर्दिक्षु हननं विधत्ते—

दिग्भ्यो घ्नन्ति । दिग्भ्य एवास्मां अन्नाद्यमवरोह्यते, इति ।

कृत्प —“अनास्मी प्रत्यवरोहत आसन्दी निदधाति तस्यां यस्ताजिनमास्तुणाति यस्ताजिने  
क्षतमानं हिरण्यं इक्षिण्य पदं हिरण्यं उपावरोहयति—

अमृतं मसि, इति । पुष्टिरसि प्रजननमसि, इति सव्यं यस्ताजिने” इति ।

हे हिरण्यं त्वं विनाशरहितमसि । नक्षत्री प्रक्षिप्तमपि हिरण्यं बाष्पादिवहिनश्चति । हे यस्ता-  
जिनं त्वं पुष्टिरसि सवत्सरे चक्षुष्योत्पादकत्वात् । एतदेवाभिप्रेत्य प्रजननमसीत्युच्यते । हिरण्येऽ-  
वरोहं विधातुं प्रसीति—

ईश्वरो वा एष पराङ्मदधः । यो यूपं रोहति, इति ।

यूपमारुहो यजमानः पराङ्मोनादिमुप प्रदध प्रदधु स्वात्मानं विनाशयितुमीश्वरं समर्थो  
भवति । अथ वा प्रदधं प्रकर्षेण गन्तुमीश्वरो न पुनरावर्तत इत्यर्थः ।

विधत्ते—

हिरण्यमध्यवरोहति । अमृतं वै हिर-  
ण्यम् । अमृतं सुवर्गो लोकः । अमृतं  
एव सुवर्गो लोके प्रतितिष्ठति, इति ।

द्विरप्यस्य परिमाण विधत्ते—

ज्ञात॒मानं॑ भ॒वति । ज्ञा॒तायुः॑ पु॒रुषः॑ ज्ञा॒ते-  
न्द्रि॒यः । आ॒युष्ये॑वेन्द्रि॒ये प्र॑ति॒तिष्ठ॑ति, इति ।

मानशब्देन पणस्य विशो भागोऽभिधीयते । तत पक्षपणपरिमितमित्युक्तं भवति । शतसंख्यायां सवसरा पुष्टपस्याऽऽयुः । दशानां ज्ञानकर्मन्द्रियाणां मध्ये चक्षुरादीन्द्रियार्थैकस्य दशमुपाधीषु वृत्तिभेदेन शतेन्द्रियत्वम् ।

वस्ताजिने वामपादग्रक्षेपं विधातुं प्रस्तौति—

पुष्ट्यै वा एतद्रूपम् । यदजा । त्रिः  
संवत्सरस्यान्यान्पशून्परिप्रजायते, इति ।

सवत्सरे सङ्कृतप्रसवोपेतानिन्यानावादिभक्षुन्परित्वज्य सवत्सरे त्रिरपश्यानि प्रसूतेऽतोऽस्या-  
पष्टिहपरत्वम् ।

विधत्ते—

वस्ताजिनमध्यवरोहति । पुष्ट्यामेव  
प्रजनने प्रतितिष्ठति ( ७ ), इति ।

परिधापयति गोधूमा जुहोति स्व नैति प्रत्यश्च घ्नन्ति लोको नव च ॥

અન્ય વિનિયોગસામ્રહ —

“क्षत्रतार्यं क्षत्रदाभ्यं परिधत्तोऽत्र दपती ।  
जाये स्वाम्याह्वयेद्भार्यो रोहा त प्रतिपत्ति रा ।  
अह स्वाम्याह वाजध जुहुयाद्वाद्वाऽऽहुती ।  
आयुर्दशभिरारेदित्स्वय याहुह सुग ।  
स भुव प्रेक्षतेऽन्नाय चतुर्भिस्तु मदर्विज ।  
दिभ्यो घ्नन्त्यामपुटैरमु पुष्टिद्वयात्पदे ।  
स्वर्णमस्तत्वचोर्दयात्पर्यगिषग्विदोदिता ” इति ।

अथ मीमांसा । दशनाध्यायस्य चतुर्थपादे चिन्तितम्—

“तार्प्यमद्वतवत्तस्य बाधकं स्यात् वाऽग्निम ।  
मुधाच्छादनस्यैक्यादयोग्यत्वात्समुच्चयः” ।

महामते धृत्यते—तार्प्यं यजमानः परिधत्ते दर्भेभ्यः पत्नीनि । प्रकृत्यहते का परिधत्ते इति । पुताशः वरः तार्प्यमित्युच्यते । तार्प्यं तार्प्यदर्भेभ्यः प्राप्नोति इत्यर्थः यजमानः । कुतः । परिधत्ते इत्यनेन प्रकृतिलिङ्गेन गुण्यच्छादनेच्छास्य कार्यवदेकतादयम् । नैन् । तार्प्यदर्भेभ्यः योग्यमाच्छादयितुमयोर्यस्याम् । परिधानं त्वत्तोपरिना श्रवणम् । तार्प्येभ्यस्तत्तुम् ।

तृतीयाध्यायस्य प्रथमपादे चिन्तितम्—

“भवेत्सप्तदशारत्निर्वाजपेयस्य यूपः ।

उन्मान इव्यग वाजपेयस्याह पशोरुत ॥

आनन्तर्यामिप्रकरणात्कर्माह पोडशिन्यद ।

ऊर्ध्वपात्रे खादिरेऽग्रे सयुज्यान्वेति कर्मणा ॥

• यूपद्वारा पशोरु पशुद्वारा च कर्मण ।

सौमिकत्वाद्व्राजपेये यूपो नास्ति पशु विना” ॥

वाजपेयप्रकरणे श्रूयते—सप्तदशारत्निर्वाजपेयस्य यूपो भवतीति । अत्र यूपद्रव्यगत सप्तदश-  
रत्निशब्दोदित यदूर्ध्वमान तद्वाजपेयकर्मणोऽह सप्तदशारत्निशब्दवाजपेयशब्दयोरानन्तर्यात् । प्रक-  
रणं चैवमनुगृह्यते । यदि कर्मण साक्षादूर्ध्व मान न सम्भवेत्तर्हि वाजपेयगत खादिरूर्ध्व यत्पोडशि-  
पात्र तस्मिन्तद उन्मान सन्ध्य तद्द्वारा कर्मणाऽन्वेतीति प्राप्ते ब्रूम । सप्तदशारत्निर्यूप इति सामा-  
नाधिकरण्याद्यूपेन साक्षात्सबध्यते तस्य च यूपस्य पश्वहत्वादुन्मान यूपद्वारा पशोरु भवति । तस्यापि  
पशोर्वाजपेयाहत्वात्पशुद्वारा कर्मणोऽहम् । यद्यपि वाजपेययूपशब्दयोरानन्तर्यमस्ति तथाऽपि वाज-  
पेयस्य सौमयागतया साक्षायूपसंबन्धाभावात्पशुव्यवधानमभ्युपेय वाजपेयस्येति पष्ठया सबन्धमान-  
वाचित्वेन व्यवहितसंबन्धमप्यसावभिधत्ते । देवदत्तस्य नस्तेति प्रयोगवत् । यत्सप्तदशारत्निर्वाजपेय-  
शब्दयोरानन्तर्यं यद्य प्रकरणं तदुभयं न विरुद्ध पश्वहत्वेऽप्यन्ततो वाजपेयाहत्वाङ्गीकारात् ।  
किंच पूर्वपक्षे यूपशब्देन पोडशिपात्रं लक्षणीयम् । सिद्धान्ते तु नास्ती दोषः । तत्रैवाष्टमपादे  
चिन्तितम् ।

“वाचयेत्स्वामिन ज्ञात्री वाचनीयो ज एव वा ।

अविशेषादुभौ शस्य स्वामित्वाद्वैवाचयेदमुम् ।

वाजपेये श्रूयते—ऋत्तीर्यजमान वाचयतीति । आयुर्यज्ञेन कृत्पतामित्यादयो मन्त्रा ऋतयः ।  
तत्र मन्त्रतदर्थोभिज्ञमनभिज्ञ चोभावपि वाचयेत् । विद्वांस वाचयेदित्येव विशेषस्याश्रवणात् । अन-  
भिज्ञ तदैव शिक्षयित्वाऽपि वाचयितुं शक्यत्वादिति चेन्मैवम् । अध्ययनविधियलादधीतवेदस्य  
विदितवेदार्थस्यैव यजमानत्वात् । तस्मादभिज्ञमेव वाचयेत् । \*

इति कृष्णयजुर्वेदीयतैत्तिरीयब्राह्मणे प्रथमाष्टके तृतीयाध्याये

सप्तमोऽनुवाकः ॥ ७ ॥

अथ तृतीयाध्यायेऽष्टमोऽनुवाकः ।

वर

इंश्च रापारोहणमुक्त दशमेऽन्रहोमा उच्यन्ते । कल्प —“अवात्येतत्तुरस्ताग्नीदुम्वरे होमे  
यूपमारुहो होतुः भवति तस्यैदुम्वरेण हवैणोपपात सप्तान्रहोमाः शुद्धोति वाजस्यमं प्रसव  
भवति । अथ वा प्रदक्ष त्रै तत्रेयमृकप्रथमा—

विधत्ते-

द्विरण्यस्य परिमाणं विधत्ते—

शतमानं भवति । शतायुः पुरुषः शते-  
न्द्रियः । आयुष्येवेन्द्रिये प्रतितिष्ठति, इति ।

मानशब्देन पणस्य विंशो भागोऽभिधीयते । ततः पञ्चपणपरिमितमित्युक्तं भवति । शतसं-  
ख्याकाः सर्वरसरा- पुष्टपस्याऽऽयुः । दशानां ज्ञानकर्मेन्द्रियार्गा मध्ये चक्षुरादीन्द्रियस्यैकैकस्य दशशु  
नाडीषु वृत्तिर्मेदेन शतेन्द्रियत्वम् ।

वस्ताजिने वामपादप्रक्षेपं विधातुं प्रस्तौति—

पुष्ट्यै वा एतद्रूपम् । यदजा । त्रिः  
संवत्सरस्यान्यान्पशून्परिप्रजायते, इति ।

संवत्सरे सङ्क्रमप्रसवोपेतानन्यान्गवादिपशून्परित्यज्य सवत्सरे त्रिरपरस्थानि प्रसूतेऽतोऽस्याः  
पुष्टिरुपात्तम् ।

विधत्ते—

वस्ताजिनमध्यवरोहति । पुष्ट्यामेव  
प्रजनने प्रतितिष्ठति ( ७ ), इति ।

परिधापयति गोधुमा जुहोति स्वं नैति प्रत्यक्षं घ्नन्ति लोको नवं च ॥

अत्र विनियोगसाम्यः—

“क्षत्रतार्प्यं क्षत्रवाभ्यं परिषतोऽत्र दपती ।  
जाये स्वाम्याह्वयेद्भार्या रोहा त प्रतिवक्ति सा ।  
अह स्वाम्याह वाजध जुहुयाद्वा दशाऽऽहुतीः ।  
आयुर्दशभिरारोहेत्स्वं वा दृढहः सुत ।  
स भुव प्रेक्षतेऽन्नाय चतुर्भिस्तु महर्निजः ।  
दिग्भ्यो घ्नन्त्वा सपुटकैरमृ पुष्टिद्वयात्पदे ।  
स्वर्गंस्तत्त्वचोर्दयात्पश्चित्रिश्चिह्नोदिता ” इति ।

अथ मीमांसा । दशमाध्यायस्य चतुर्थेपादे चिन्तितम्—

“तार्प्यमहतवस्त्रस्य वाधक स्यात्त वाऽग्निमः ।

गुप्ताच्छादनकार्येक्यादयोग्यत्वात्समुक्तयः” इति । वाक्सरस्वत्योः पूर्वोक्तसूनुता-

महामते धूयते—तार्प्यं यजमानः परिधत्ते दर्भस्या—

इति । घृताक्त वस्त्र तार्प्यमित्युच्यते । ताम्या, रभामहे ।

कुतः । परिधत्त इत्यनेन प्रकृतिलिङ्गेन गुप्ता—

दर्भमयथोर्गुप्ताच्छादयितुमयोग्यत्वं तर्प्यं ब्रह्माणं च बृहस्पतिम्, इति ।

चय सोमराजादीन्प्रथमतः कर्मरम्भकाननुसृत्य पश्चादात्तभामहेऽतस्ते सर्वेऽनुगृह्यन्तु । विधत्ते—

सप्तान्नहोमाञ्जुहोति । सप्त वा अन्नानि । याव-  
न्त्येवान्नानि । तान्येवावर्द्धये । सप्त ग्राम्या ओष-  
धयः । सप्ताऽऽरण्याः । उभयीषामवर्द्धये, इति ।

अग्नेहोतृनामोपधीनां सप्तत्वात्तत्कार्याणामन्नानामपि सप्तत्वम् । ओषधीनां सप्तत्वमापस्तम्बोऽभिचयने दर्शयति—तिलमापमीदियद्वा प्रियङ्गवणवो गोधूमा येषु श्यामाका नीवारा जतिलाश्च गधी-  
धुका अरण्यजा मार्कटका विक्षेपा गर्भुतसप्तमां बुल्लथसप्तमा वा सप्त ग्राम्या. ऋते सप्ताऽऽरण्या  
अकृष्ट इति ।

एकैकस्याप्तस्य पृथगेव होम विधत्ते—

अन्नस्यान्नस्य जुहोति । अन्नस्यान्नस्यावर्द्धये, इति ।

इमं पक्षमापस्तम्बो दर्शयति—“वाजप्रसवयि जुहोति सप्त ग्राम्या ओषधयः सप्ताऽऽरण्या  
पृथगन्नानि दर्वीहृत्पीदुम्बरेण सुवेण वाजस्येभ्यं प्रसेव मुपुव इति ग्राम्याणि हुत्वाऽऽरण्यानि  
जुहोति” इति ।

इदानीं बोधायनाभिमतं सर्वोण्येकीकृत्य होम विधत्ते—

यद्वाजपेययाज्यनवर्द्धस्याश्रीयात् ( १ )

अवर्द्धेन् व्यृध्येत । सर्वस्य समवदाय

जुहोति । अनवर्द्धस्यावर्द्धये, इति ।

होमकाले यदप्रववर्द्ध स्वीकृतं तदुपेक्ष्य यदस्वीकृतं वाजपेययाजी कालास्तरेऽश्रीयात् । तदानीमुपे-  
क्षितेन यागकालीनेनाग्नेनायां विमुञ्चो भवेदत्त सर्वमेकीकृत्य होमे सर्वस्य पि यागकाले स्वीकृतत्वेन  
दोषापादकमस्वीकृतं किञ्चित् भवेदतोऽस्वीकृतस्य सर्वस्यापि यागकाले स्वीकाराय भिक्षिष्य होम  
इत्यर्थः ।

होमे साधतविशेष विधत्ते—

औदुम्बरेण सुवेण जुहोति । ऊर्ग्वी अन्नमुदु-

म्बरः । ऊर्ज एवान्नाद्यस्यावर्द्धये, इति ।

ऊर्ग्वी अन्नं बलप्रदमेवाप्तमत एव देशविशेषे बह्वयते ।

वक्ष्ये—“अथ यजमानायतने कृष्णानि प्राचीनप्रीवजुत्तरलोमाऽऽस्तृणाति तद्यजमानं प्राक्-  
मुपवेदय सुवर्णैरजताभ्यां रजसाभ्यां पयुषास्थं पुरस्तात्प्रत्यक्षमभिषिञ्चति । शीप्यतोऽभिरक्ष्यामुष्वा-  
दन्यगध्यायति—

देवस्य त्वा सवितुः प्रसवेऽभिनेर्वाहुभ्यां पूष्णो हस्ताभ्यां सरस्वत्यै  
वाचो यन्तुर्यन्त्रेणाग्नेस्त्वा साम्राज्येनाभिपिञ्चामीन्द्रस्य त्वा बृहस्पतेस्त्वा  
साम्राज्येनाभिपिञ्चामि" इति ।

अग्नेन्द्रस्येत्यस्मिन्मन्त्रेऽनुपपन्नसूचनायानाम्नातोऽपि त्वाशब्दः सूत्रकारेण पठितः । देवस्य  
त्वेत्यादिर्व्याख्यातः । या सरस्वती वाग्विशेषदेवता या च वाक्शब्दाभिहिता वाक्सामान्यदेवता  
यश्चान्तर्यामी यन्तृशब्दाच्चो योऽप्यभिस्तेजप्रदस्तेषां यन्त्रेण नियमनैरनुज्ञया साम्राज्यनिमित्त  
त्वामभिपिञ्चामि । इन्द्रस्येत्याग्नेवाऽऽप्नातो द्वितीयो मन्त्रः । यं च पूर्वोत्तरभागयोरनुपपन्ने  
व्याख्यातव्यम् । बृहस्पतेरित्यादी तृतीयमन्त्रे पूर्वभागोऽनुपपत्तीयः ।

देवस्य त्वेत्येतस्मिन्मन्त्रभागे प्रसवपदाभिप्रायमाह—

देवस्य त्वा सवितुः प्रसव इत्याह । सवितुः प्र-  
सव एवैनं ब्रह्मणा देवताभिरभिपिञ्चति, इति ।

ब्रह्मणा मन्त्रेण प्रतिपाद्याभिरिति शेषः ।

सर्वापधिरसमाभिदेवद्रव्यत्वेन विधत्ते—

अन्नस्यान्नस्याभिपिञ्चति । अन्न-  
स्यान्नस्यार्वरुद्वयै, ( २ ) इति ।

प्रकारविशेष विधत्ते—

पुरस्तात्प्रत्यञ्चमभिपिञ्चति । पुरस्ताद्धि प्रतीचीनमन्नम-  
द्यते । शीर्षतोऽभिपिञ्चति । शीर्षतो ह्यन्नमद्यते, इति ।

आसप्तुष्ट्यातयिष्यवाक्यव्याख्यादेयम् ।

गुणान्तर विधत्ते—

आमुखोदन्ववस्तावयति । मुखत  
एवास्मा अन्नाद्यं दधाति, इति ।

शिरस आरभ्याऽऽनुलोम्येन मुखपर्यन्तमेवावस्तावयेत्तत्त्वधः ।

मन्त्रेष्वमीन्द्रबृहस्पतिशब्दतात्पर्यं व्याचष्टे—

अग्नेस्त्वा साम्राज्येनाभिपिञ्चामीत्याह । एष  
वा अग्नेः सवः । तेनैवैनमभिपिञ्चति । इन्द्रस्य



त्वा साम्राज्येनाभिषिञ्चामीत्याह ( ३ ) इन्द्रि-  
यमेवास्मिन्नेतेन दधाति । बृहस्पतेस्त्वा साम्रा-  
ज्येनाभिषिञ्चामीत्याह । ब्रह्म वै देवानां  
बृहस्पतिः । ब्रह्मणैवैनमभिषिञ्चति , इति ।

एष ओषधिरसः । अग्नेः सवोऽग्निना प्रेरितः । अतोऽग्निशब्दमुच्चारयन्ममिसंबन्धेन तेनैव रसे-  
नाभिषिञ्चति । एष वा इन्द्रस्य सवो बृहस्पतेः सव इत्यनुसंधेयम् ।

विधत्ते—

सोमग्रहाःश्चावदानीयानि चर्त्विग्भ्य उप-  
हरन्ति । अमुमेव तैर्लोकमन्नवन्तं करोति ।  
सुराग्रहाःश्चानवदानीयानि च वाज-  
सृद्भ्यः । इममेव तैर्लोकमन्नवन्तं करोति ।  
अथो उभयीष्वेवाभिषिञ्च्यते , इति ।

पशोर्यान्यवदानीयानि हृदयादीनि हृदयस्याग्नेऽवयतीत्यादिभुतेः, तानीन्नायामवत्तानि सोम-  
ग्रहांश्चर्त्विग्भ्यः प्रयच्छेत् । शिरादीन्यनवदानीयानि न शीर्ष्णांश्चयति नांसयोरित्यादिभुतेः, तानि  
सुराग्रहांश्च वाजसृद्भ्यो रथान्तरेः षोडशभिराजिधायनं कृतवद्भ्यो वैदयेभ्यः प्रयच्छेत् । एवं सत्पु-  
त्रयपुत्रैर्वीपु मानुषीपु च प्रजास्वयमभिषिक्तो भवति ।

विधत्ते—

विमाथं कुर्वते वात्सस्तः ( ४ ) । इन्द्रियस्यावस्त्वयै, इति ।

विशेषेण मयनमाजोहन् कलहो विमाथः । या(पा?)नवदयनदनायाभिनयं विमाथं कुर्वुः ।

रावनत्रये स्तोत्रेषु ऋग्विशेषं विधत्ते—

अनिरुक्ताभिः प्रातःसवने स्तुवते । अनिरुक्तः  
प्रजापतिः । प्रजापतेराप्स्यं । वाजवतीभिर्मा-  
ध्यंदिने । अन्नं वै वाजः । अन्नमेवावस्त्वयै ।  
शिपिविष्टवतीभिस्तृतीयसवने । यज्ञो वै विष्णुः ।

पशवः शिपिः । यज्ञ एव पशुषु प्रतितिष्ठति, इति ।

अनिरुक्ताभिरव्यक्तदेवताकामिर्ऋग्भिः साकल्येन तन्महिम्नो दत्तुमशक्यत्वात् । प्रजापति-  
रनिरुक्तः । वाजशब्दोपेता ऋचो वाजवत्यः, शिपिविष्टशब्दोपेताध्वर्चः । शिपिविष्टवत्यस्ताः सर्वाः  
सामवेदे द्रष्टव्याः । विष्टशब्दो विष्णुपयांसः सन्नत्र फलव्यापिनं यज्ञमाचष्टे । शिपिशब्दः पशुवाची ।  
अतः शिपिविष्टवतीभिर्ऋग्भिर्गणैः पशुषु च प्रतितिष्ठत्येव ।

सामविशेष विधत्ते—

बृहदन्तर्यं भवति । अन्तमेवैनं

श्रियै गमयति ( ५ ), इति ।

अश्रीयादन्तस्यान्नस्यावर्द्ध्या इन्द्रस्य त्वा साम्राज्येनाभिषिधामीत्याह

वाजसूतः शिपिस्त्रीर्णं च ॥

अन्तिमस्य स्तोत्रस्य यदन्त्यं साम तद्वृद्धायेत् । तेन सामेन यजमान श्रियै सप्तसिद्धये  
यज्ञस्य समाप्तिं प्रापितवान्भवति ।

अत्र विनियोगसप्रहः—

“वाज सप्तभिरभस्य होमो देवयजुर्हवीत् ।

अभिषिधेत्स्वामिन त दश मन्त्रा इहोदिता.” इति ॥\*

इति ऋण्यजुर्वेदीयतैत्तिरीयब्राह्मणे प्रथमाष्टके तृतीयाध्यायेऽ-

ष्टमोऽनुवाकः ॥ ८ ॥

अथ तृतीयाध्याये नवमोऽनुवाकः ।

दशमेऽप्रहोम उक्तः । एवादश उज्जितिमन्त्रा उच्यन्ते । कल्प—“अथ यजमानमन्त्रास्यायो-  
जितिर्वाचयत्यभिरेकाक्षरेण वाचमुदजयदिति सप्तदश” इति । पाठस्तु—

अग्निरेकाक्षरेण वाचमुदजयदश्विनौ द्वाक्षरेण प्राणापानाबुदजयतां विष्णु-

स्व्यक्षरेण त्रीँहो कानुदजयत्सोमश्चतुरक्षरेण चतुष्पदः पशुनुदजयत्पुषा

पञ्चाक्षरेण पङ्क्तिमुदजयद्वाता षडक्षरेण पटुतनुदजयन्मरुतः सप्ताक्षरेण

सप्तर्षदा\* शर्करामुदजयन्बृहस्पतिरष्टाक्षरेण गायत्रीमुदजयन्मित्रो नवा-

क्षरेण त्रिवृत\* स्तोममुदजयत् ॥ वरुणो दशाक्षरेण विराजमुद-

\* अन संहिताभाष्यक्रमेण—“इति श्रीमाध० प्रथमकाण्डे सप्तमप्रपाठके दशमोऽनुवाकः”  
इति वर्तते ।

जयदिन्द्र एकादशाक्षरेण त्रिष्टुभमुदंजयद्विधेदेवा द्वादशाक्षरेण जगती-  
मुदंजयन्वर्तव्योदशाक्षरेण त्रयोदश५ स्तोममुदंजयचतुर्दशाक्षरेण  
चतुर्दश५ स्तोममुदंजयत्रादित्याः पञ्चदशाक्षरेण पञ्चदश५ स्तोममुदंज-  
यन्नदितिः षोडशाक्षरेण षोडश५ स्तोममुदंजयप्रजापतिः सप्तदशाक्षरेण  
सप्तदश५ स्तोममुदंजयत्, इति ।

आश्रावयेत्यादिके सप्तदशाक्षरे मन्त्रस्य एकैकाक्षरवृद्ध्या तत्तन्मन्त्रं पठित्वा तत्सामर्थ्यादग्न्या-  
दयो वागादीनुदंजयन् । अथवा विध्यन्तर एकाक्षरो मन्त्रशास्त्रप्रसिद्ध्या वाऽमिमीज(?)तैत्तिरीयाक्षरेण  
मन्त्रेणामेवांगुजय । ऋक्षरेणाजपामन्त्रेण प्राणापानात्मकेनाश्रितोः प्राणापानोजयः । एवमन्येऽपि  
श्वक्षरादिमन्त्रा यथायोगमुन्नेया । मन्त्राक्षरसंख्यानुसारेण लोकत्रयादिजयो विज्ञेयः । त्रिवृन्स्तोमगता-  
नामृच्यो नवसंख्योपेतत्वात्तज्यो द्रष्टव्य । त्रयोदशस्तोमादावपि तिमृणामृचामावृत्तिशेषेण तत्तत्संख्या  
द्रष्टव्या । एतद्वृत्तिविधिस्तु ता वा एता उजितयो व्याख्यायन्त इत्येतादृशः पूर्वमेवास्माभिव्या-  
ख्यातः सोऽयमत्रोत्कर्षणीयः । अत्र विनियोगसमूहः—

अभि सप्तदशाऽऽम्राता उजितोर्वाचयेदमू ।

यजमान रथेष्वेव धावत्यध्वर्युरादरात्, इति ॥\*

इति कृष्णयजुर्वेदीयतैत्तिरीयब्राह्मणे प्रथमाष्टके तृतीयाध्याये

नवमोऽनुवाकः ॥ ९ ॥

अथ दशमोऽनुवाकः ।

एकादश उजितिमन्त्रा उक्ता । द्वादशोऽतिप्राश्नमन्त्रा उच्यन्ते । कल्पः । आमयण गृहीत्वा  
पथेन्द्रानतिमाह्वान्गृह्णात्युपयामगृहीतोऽसि नृपदं त्वा हृषदमित्येताभिः पथाभिरिति । तत्र प्रथममन्त्र-  
पादस्तु—

उपयामगृहीतोऽसि नृपदं त्वा हृषदं भुवनसदमिन्द्राय जुष्टं गृह्णाम्येष  
ते योनिरिन्द्राय त्वा, इति ।

हे प्रथमातिमाह्व त्वमुपयामेन पृथिव्यात्मकेन पात्रेण गृहीतोऽसि । इयं योपयाम इति पूर्वे-  
मुदाहृतम् । मनुष्येषु वनस्पतिषु स्वामित्वेनावस्थितमिन्द्राय प्रियं त्वां गृह्णामि । एष खरर्षरश्स्ते  
स्थानं तस्मादिन्द्राय त्वाऽत्र सादयामि । एष इत्यादिः तादैनमन्त्रः । नृपदमित्यादिपदाभिप्रायमाह—

नृपदं त्वेत्याह । प्रजा वै नृन् । प्रजानामेवैतेन  
सूयते । हृषदमित्याह । वनस्पतयो वै इ ।

\* अत्र सहिताभाष्यवनेन—“इति श्रीमाध० प्रथमकाण्डे सप्तमप्रपाठक एकादशोऽनुवाकः”  
इति पर्वते ।

वनस्पतीनामेवैतेन सूयते । भुवनसदमित्याह ।  
यदा वै वसीयान्भवति । भुवनमगन्निति  
वै तमाहुः । भुवनमेवैतेन गच्छति, इति ।

नृशरः । तेपु सीदतीति नृपतं नृपदम् । एतेन यजुष्पाठेन प्रजाणां मध्ये सूयते स्वामित्वेनाभिषि-  
ष्यते । यदा लोके वसीयान्भवतीत्यो भवति तदा तं पुरुषं स्वामित्वेन कृत्वा भुवनमगन्नास्तवानिति  
जना आहुः ।

अथ द्वितीयग्रहणमन्त्रः—

उपयामगृहीतोऽस्यप्सुषदं त्वा घृतसदं व्योमसदमिन्द्राय जुष्टं गृह्णाम्येष  
ते योनिरिन्द्राय त्वा, इति । पूर्वपद्मादयेयम् । एतदेवाभिप्रेत्य तथैव व्याचष्टे—

अप्सुषदं त्वा घृतसदमित्याह । अपामे-  
वैतेन घृतस्य सूयते । व्योमसदमित्याह ।  
यदा वै वसीयान्भवति । व्योमागन्निति  
वै तमाहुः । व्योमेवैतेन गच्छति, इति ।

अप्सित्वयादिपाठेन तत्स्वामित्वेनाभिषेकः । धनाश्वस्य व्योमगामित्वं नाम यन्नाश्वारोहयन् ।  
अथ तृतीयग्रहणमन्त्रः—

उपयामगृहीतोऽसि पृथिविषदं त्वाऽन्तरिक्षसदं नाकसदमिन्द्राय  
जुष्टं गृह्णाम्येष ते योनिरिन्द्राय त्वा, इति । पूर्वपद्मादये—

पृथिविषदं त्वाऽन्तरिक्षसदमित्याह । एषा-  
मेवैतेन लोकानां सूयते । तस्माद्वाजपेय-  
याजी न कंचन प्रत्यवरोहति । अपीव हि  
देवतानां सूयते । नाकसदमित्याह । यदा  
वै वसीयान्भवति । नाकमगन्निति वै  
तमाहुः । नाकमेवैतेन गच्छति, इति ।

तस्मादयं वाजपेययोगेनाग्न्यादिदेवतानामपि मध्येऽभिपिक्त इव भवति । अमेस्त्वा घात्रा-  
ज्येनाभिपिक्वामीत्यादिमध्येष्वग्न्यादीनां यत्तत्साम्राज्यं तेन निमित्तेनाभिपेक्ष्योक्तत्वात् प्रत्यवरो-  
हति । अपि तस्माद्देवतानां मध्येऽभिपिक्तत्वाद्देवदेव कमपि अनुष्य प्रति गजादिवाहनान्नावरो-  
हति नावरोहेदिति विधिः । अत एवाऽऽपस्तम्ब आह—“यावज्जीवं न कंचन प्रत्यवरोहेद्बृहस्पति-  
सत्वेन वा प्रत्यवरोहणीयेन यजेत” इति ।

अथ चतुर्थप्रश्नमन्त्रः—

ये ग्रहाः पञ्चजनीनां येषां तिलः परमजाः । दैव्यः कोशः । समुज्जितः ।

तेषां विशिप्रियाणामिपमूर्जं समग्रभीमेप ते योनिरिन्द्राय त्वा, इति ।

येऽतिप्राङ्मरूपा ग्रहाः पञ्चजनीनाः पञ्चजनेभ्यो देवमनुष्यासुररक्षोगन्धर्वेभ्यो निपादपञ्चमेभ्यो  
वर्णेभ्यो वा हिताः । येषामतिप्राङ्गाणां तिल आमेधैन्द्रसौम्येद्यातिप्राङ्मरूपाः परमजाः प्रकृतयः ।  
किंच येषां प्रभावेन दैव्यो दिवि भवः कोशो मेघः समुज्जितः सम्यङ्मुज्जीकृतः । वर्षाभिमुखः कृत  
इत्यर्थः । विविधानि शिप्राणि हनुस्थानीयानि घात्राप्राणि तैरुपेता विशिप्रियास्तादृशानां तेषा-  
मतिप्राङ्गाणां पूरणायपममसहसामूर्जं बलप्रदं सोमरसं समग्रभीं सम्यङ्गृह्णामि ।

पञ्चजनीनशब्दाभिप्रायं दर्शयति—

ये ग्रहाः पञ्चजनीना इत्याह ।

पञ्चजनानामेवैतेन सूयते, इति ।

एतेन मन्त्रपाठेन निपादपञ्चमानां वर्णानां स्यामित्वेनाभिपिच्यते ।

अथ पञ्चमप्रश्नमन्त्रः—

अपां रसमुद्वयसं सूर्यरश्मिं समाभृतम् । अपां रसस्य यो रसस्तं

यो गृह्णाम्युत्तममेप ते योनिरिन्द्राय त्वा, इति ।

हेऽतिप्राङ्मा वो. युष्माकं मध्य उत्तम चरमं ग्रहं तं तथाविधं गृह्णामि । किंविधम् । अपां रसम् ।  
उदकस्यैव सोमरसत्वेन परिणामात् । उद्धृतं वयोऽत्र जीवनं वा यस्य तमुद्वयसम् । सोमरसो  
क्षमभूतो जीवनहेतुश्च । अपाम सोममसृता अभूमेत्युक्तत्वात् । सूर्य(र्यो ?) रश्मिः परिपाकहेतुर्यस्य  
तं सूर्यरश्मिम् । वृद्धिद्विधा ओषधय आतपेन पच्यन्तेऽन्यथा वृष्ट्याधिप्येन पूरयेयुः । समामृत  
मायया शुक्लैकात्म्यमानीतम् । किंचापां रसः सोमवहिरूपेण परिणतस्तस्यापि यो रसः सारस्ता-  
दमुद्वयसम् ।

स्वामित्वं तेजोयुक्तत्वं च भागद्वयपाठेन भवतीति दर्शयति—

अपां रसमुद्वयसमित्याह । अपामेवै-

तेन रसस्य सूयते । सूर्यरश्मिं समाभृ-

तमित्याह सशुक्रत्वाय ( २ ), इति ।

गच्छति सुयते नवं च ॥

इति कृष्णयजुर्वेदीयतैत्तिरीयब्राह्मणे प्रथमाष्टके तृतीयाध्याये  
नवमोऽनुवाकः ॥ ९ ॥

अथ दशमोऽनुवाकः ।

अथ दशमे पिण्डपितृयज्ञ उच्यते । तत्राऽऽदौ कालविशेषं विधत्ते—  
इन्द्रो वृत्रं हत्वा । असुरान्पराभाव्य । सोऽमा-  
वास्यां प्रत्यार्गच्छत् । ते पितरः पूर्वैद्युरार्ग-  
च्छन् । पितृभ्यज्ञोऽगच्छत् । तं देवाः पुनर-  
याचन्त । तमेभ्यो न पुनरददुः । तेऽब्रुवन्वरं  
वृणामहे । अथ वः पुनर्दास्यामः । अस्मभ्य-  
मेव पूर्वैद्युः क्रियाता इति ( १ ) तमेभ्यः पुन-  
रददुः । तस्मात्पितृभ्यः पूर्वैद्युः क्रियते ।  
यत्पितृभ्यः पूर्वैद्युः करोति । पितृभ्य एव  
तद्यज्ञं निष्क्रीय यजमानः प्रतनुते , इति ।

इन्द्रः पुरा युद्धे वृत्रं हत्वा तदीयानसुरांश्च पराभूतान्कृत्वा पश्चादमावास्या-  
यामादिनं प्रति स्वयमेव समागच्छत् । शुक्रप्रतिपदि क्षमावास्यायागः क्रियते  
ततः पुर्वैद्युः पितर आगतास्तैः पितृभिः सह यज्ञोऽपि गतः । तं पितृभिः सहा-  
यस्थितं यज्ञं देवाः स्वार्थमयाचन्त पूर्वमस्मदीयो यज्ञ इदानीं भवत्समीपमागतः  
पुनरस्मभ्यमेव यज्ञो दातव्य इति । ततः पितरस्तमदत्त्वा तदानार्थमुत्कोचमपे-  
क्षितवन्तः । पुर्वैद्युर्दशदिनेऽस्मदर्थं कर्म कर्तव्यम् । ततः प्रतिपद्यनुष्ठेयं दर्शपूर्ण-  
मासाख्यं यज्ञं दास्याम इति प्रत्यजानन् । ततो देवैस्तथैत्यङ्गीकृते तं यज्ञं दत्त-  
वन्तः । तस्मात्पितृवर्धं कर्म पूर्वैद्युः पूर्वदिने कुर्यात् । तथा कृते तेन मूल्येन यज्ञं  
पितृभ्यो निष्क्रीय यजमानस्तमनुष्ठातुं प्रवर्तते ।

कालं विधाय होममग्नं विधत्ते—

सोमाय पितृपीताय स्वधा नम इत्याह । पितु-  
रेवाधिं सोमपीथमवर्न्धे । न हि पिता प्रमी-  
यमाण आहैष सोमपीथ इति । इन्द्रियं वै  
सोमपीथः । इन्द्रियमेव सोमपीथमवर्न्धे ।  
तेनेन्द्रियेण द्वितीयां जायामभ्यंशनुते, (२) इति ।

पितृभिः पीतोऽमृतत्वेन परिणतो यः सोमस्तस्मै सोमायेदं स्वधा दत्तम् ।  
नमस्कारोऽपि कृत इत्यमुं मग्नं होमकाले द्रूयात् । अनेन होमेन स्वकीयस्य  
पितुरध्वुपरि यत्सोमपानं पूर्वं दृष्टं तत्स्वयं प्राप्नोति । पितुः संवन्धि गृहक्षेत्रा-  
दिकं यथा होममन्तरेण प्राप्नोति तद्वत्तदीयं सोमपानमपि प्राप्नोतीति  
चेन्मैवम् । गृहादिवदसमर्पितत्वात् । प्रमीयमाणः पिता पुत्रमाह्वयेदं गृहमिदं  
क्षेत्रं तवेति यथा मृते तथा सोमपानमिदं तवेति न हस्ते समर्पयति । तस्माद्धो-  
मेनैव सोमपानफलं संपादनीयम् । न चैतत्प्रयाससाध्यं सोमपानं मा भूदेवेति  
शङ्कनीयम् । सोमपानस्येन्द्रियवृद्धिरूपत्वेनावश्यं प्रापणीयत्वात् । पूर्वं स्वस्मि-  
न्विद्यमानेनेन्द्रियेणैकां जायां भोक्तुं समर्थः । पितृप्रसादलब्धेन त्विन्द्रियेण  
द्वितीयामपि भोक्तुं समर्थो भवति ।

एतद्वेदनं मशंसति—

एतद्वै ब्राह्मणं पुरा वाजश्रवसा विदामकम् ।  
तस्मात्ते द्वे द्वे जाये अभ्याक्षत । य एवं  
वेद । अभि द्वितीयां जायामंशनुते, इति ।

वाजोऽन्नं तद्दाननिमित्तं श्रवः कीर्तिर्यस्य महर्षेस्तौ वाजश्रवास्तस्य पुत्रा  
वाजश्रवसाः । ते च पुरा “सोमाय पितृपीताय” इति मग्नस्य व्याख्यानरूप-  
मेतद्वाङ्मनं विदितवन्तः । तस्माद्वेदनात्ते महर्षयः मत्त्येकं जायाद्वयमभिमा-  
सवन्तः । तस्मादन्योऽपि विदित्वा द्वितीयां जायां प्राप्नोति ।

अथ द्वितीयहोममग्नं विधत्ते—

अग्नये कव्यवाहनाय स्वधा नम इत्याह ।

**य एव पितृणामग्निः । तं प्रीणाति, इति ।**

कव्यं पित्र्यं हविर्वहतीति कव्यवाहनः । तस्य च पितृसंवन्धोऽन्यत्राप्या-  
मनातः—“त्रयो वा अग्नयो हव्यवाहनो देवानां कव्यवाहनः पितृणां सह  
रक्षा असुराणाम्” इति । तस्मादेतन्मन्त्रहोमेन तं पित्र्यमग्निं परितोपयति ।

शाखान्तरगतम्—“यमायाद्गिरस्वते पितृमते स्वधा नमः” इति मन्त्रेणैका-  
माहुतिमभिप्रेत्य त्रित्वं विदधाति—

**तिस्र आहुतीर्जुहोति, इति ।**

तथा च सूत्रकारेण स्पष्टमुक्तम्—“सोमाय पितृपीताय स्वधा नम इति  
प्रथमां दक्षिणाग्नौ जुहोति यमायाद्गिरस्वते पितृमते स्वधा नम इति द्वितीया-  
मग्नये कव्यवाहनाय स्वधा नम इति तृतीया” इति ।

यदुक्तं सूत्रकारेण—“सव्यं जान्वाच्यावाचीनपाणिः सकृदाच्छिन्ने वशिषि  
दक्षिणापवर्गान्पिण्डान्ददाति” इति, तदिदं विधत्ते—

**त्रिर्निदधाति, इति ।**

तदेतदाहुतित्रयं पिण्डत्रयं च मिलित्वा मशंसति—

**षट्संपद्यन्ते ( ३ ) । षड्वा**

**ऋतवः । ऋतून् एव प्रीणाति, इति ।**

यदुक्तं सूत्रकारेण—“मेक्षणमुपस्तीर्य तेनावदायाभिघार्य” इति तस्य  
मेक्षणस्याग्नौ महरणं विधत्ते—

**तूष्णीं मेक्षणमादधाति । अस्ति**

**वा हि पृष्ठ ऋतुर्न वा, इति ।**

मेक्षणशब्देन प्रादेशमात्रा समिदुच्यते । हविरवदानसाधनं मेक्षणं मन्त्रमन्त-  
रेणाग्नौ प्रक्षिपेत् । शास्त्रेण पृष्ठ ऋतुरस्तीत्येकः पक्षः “षड्वा ऋतवः” इति  
श्रुतेः । नास्तीत्यपरः पक्षः “पश्चर्तवो हेमन्तशिशिरयोः समासेन” इति  
श्रुत्यन्तरात् । अतस्तूष्णीं समिदाधाने पक्षद्वयमप्यनुष्ठुवं भवति । तत्र समिधः  
प्रक्षिप्तत्वादस्तित्वपक्षोऽङ्गीकृतः । मन्त्रराहित्याद्भावपक्षोऽङ्गीकृतः ।

आहुतित्रयं पिण्डत्रयं च प्रकारान्तरेण मशंसति—

**देवान्वै पितृन्प्रीताम् । मनुष्याः पितरोऽनुप्रापि-**



पते । तिस्र आहुतीर्जुहोति । त्रिर्निदधाति । षट्-  
 संपद्यन्ते । षड्वा ऋतवः (४) । ऋतवः खलु  
 वै देवाः पितरः । ऋतून्नेव देवान्पितृन्प्रीणाति ।  
 तान्प्रीतान् । मनुष्याः पितरोऽनु प्रपिपते, इति ।

द्विविधा हि पितरो देवात्मका मनुष्यात्मकाश्च । पितृलोकस्वामिनो देवा-  
 त्मकाः । मृताः सन्तो भोगाच्छ्लोकं प्राप्ता मनुष्यात्मकाः । तत्र देवात्मकेषु  
 पितृषु प्रीतेषु ताननु मनुष्यात्मकाः पितरः प्रपिपते प्रीता भवन्तीति युक्तम् ।  
 तदर्थमादौ तिस्र आहुतयः पश्चात्पिण्डत्रयम् । किंचोभयमेलनेन षट् संपद्या  
 तत्संख्याका ऋतवः संपद्यन्ते । ऋत्वभिमानिनश्च देवाः पितरः । ततश्च  
 संख्यामात्रेण देवपितृषु प्रीतेषु पश्चान्मनुष्यपितरः प्रीता भवन्ति ।

विधत्ते—

सकृदाच्छिन्नं बर्हिर्भवति । सकृदिव हि पितरः, इति ।

पिण्डानामधस्ताद्यद्बर्हिस्तास्तीर्यते तदेकप्रयत्नेनैव च्छेदनीयम् । न तु लवण-  
 काले दात्रस्य पुनः पुनर्व्यापारः । एकेनैव दृढेन व्यापारेण यावदवच्छिन्नं  
 तावदेवाऽऽनेतव्यम् । यस्मात्पितरः सकृन्मरणेनैव पितृत्वं प्राप्नुवन्ति । न तु  
 तत्प्राप्तये पुनः पुनर्धियन्ते ।

पिण्डदानस्य त्रित्वं प्रशंसति—

त्रिर्निदधाति । तृतीये वा इतो लोके  
 पितरः । तानेव प्रीणाति, इति ।

इतो भूलोकादारभ्यान्तरिक्षलोकमतिक्रम्य यस्तृतीयो लोकस्तत्र पितरो  
 वर्तन्ते । अतस्त्रित्वेन तान्परितोषयति ।

विधत्ते—

पराङ्मवर्तते ( ५ ) । ह्रीका हि पितरः, इति ।

दक्षिणाभिमुखः पिण्डं दत्त्वा पिण्डनिरीक्षणं परित्यज्य पराङ्मुखो भवेत् ।  
 पितृणां लज्जाशीलत्वात् । लोकेऽपि हि भुञ्जानाः प्रभवो नान्यैर्वीक्ष्यन्ते ।

विधत्ते—

औष्मणो व्यावृत उपास्ते ।

ऊष्मभागा हि पितरः, इति ।

औष्ण्यवशात्पिण्डेषु योऽयमूष्मा निर्गच्छति तस्य यावदुपरमोऽव्यावृतस्त-  
दुपरमपर्यन्तं तथैव स्थित्वा संवेत । पितॄणामूष्मभागित्वेन तच्छान्तिपर्यन्तं  
तद्भोजनकालत्वात् ।

अथ विचारपूर्वकं पिण्डशेषस्य पात्रगतस्याऽऽघ्राणं विधत्ते—

ब्रह्मवादिनो वदन्ति । प्राश्यांश्च न प्राश्यांश्च-

मिति । यत्प्रांश्रियात् । जन्यमन्नमद्यात् ।

प्रमायुकः स्यात् । यन्न प्रांश्रियात् । अहंवि

स्यात् । ( ६ ) । पितृभ्य आवृश्चेत् । अव-

ध्रेयमेव । तन्नेव प्राशितं नेवाप्राशितम्, इति ।

विचारार्थां स्मृतिः । प्राशनपक्षे बीजभक्षणवददनीयस्याभावात्क्षुधितो यज-  
मानो म्रियेत । अप्राशनपक्षे तु सर्वत्र हविःशेषस्य भक्षणदर्शनादिदं हविरेव न  
स्यात् । अतोऽयं पितृभ्यो विच्छिद्येत । अतो दोषद्वयपरिहाराय पात्रगतमन्न-  
मवजिघ्रेदेव । तदवघ्रातं प्राशितमिव न भवति निगरणाभावात् । अप्राशित-  
मिव न भवति । तदीयगन्धस्यान्तःप्रवेशात् ।

यदुक्तं सूत्रकारेण—“वाससो दशां छित्त्वा निदधाति” इति । तदेतद्विधत्ते—

वीरं वा वै पितरः प्रयन्तो हरन्ति । वीरं

वा ददति । दशां छिनत्ति । हरणभागा

हि पितरः । पितृनेव निरवदयते, इति ।

पिण्डरूपमन्नं भुक्त्वा यदा पितरः स्वस्थाने प्रयान्ति तदानीमस्य वीरं पुत्रं  
विद्यमानमपहरन्ति वाऽविद्यमानं ददति वा । पक्षद्वयमपि संभाव्यते । वैकल्ये  
पुत्रं मारयन्ति । साकल्ये पुत्रं प्रयच्छन्ति । अत्र वैकल्यस्य दुष्परिहरत्वात्पुत्र-

मत्स्यान्नायत्वेन वस्त्राग्रमीपत्मुत्रं छित्त्वा पिण्डेषु निदध्यात् । यस्मादपहरणमेव पितरो भजन्ते तस्मात्पितृभिः शेषभागदानेन विसर्जयति ।

तत्रैव कंचिद्विशेषं विधत्ते—

उत्तर आयुषि लोमं छिन्दीत । पितृ-

णाः ह्येतर्हि नेदीयः ( ७ ), इति ।

पञ्चाशत्संवत्सरपरिमितं पूर्वमायुरवशिष्टं तूत्तरम् । तस्मिन्वयसि वस्त्रदशान् न च्छेत्तव्याः किंतु स्वकीयं लोमं छित्त्वा तत्र निदध्यात् । यस्मादयमासन्न-  
मरणत्वात्पितृणामपि समीपवर्ती तस्मात्तस्मिन्वयस्येतदुचितम् ।

विधत्ते—

नमस्करोति । नमस्कारो हि पितृणाम्, इति ।

अत्यन्तं मिय इति शेषः ।

तत्र मघं विनियुद्धे—

नमो वः पितरो रसाय । नमो वः पितरः  
शुष्माय । नमो वः पितरो जीवाय । नमो वः  
पितरः स्वधाय । नमो वः पितरो मन्यवे । नमो  
वः पितरो घोराय । पितरो नमो वः । य एत-  
स्मिँल्लोके स्थ ( ८ ) युष्माः स्तेऽनु । येऽ-  
स्मिँल्लोके । मां तेऽनु । य एतस्मिँल्लोके स्थ ।  
यूयं तेषां वसिष्ठो भूयास्त । येऽस्मिँल्लोके । अहं  
तेषां वसिष्ठो भूयासमित्याह । वसिष्ठः समानानां  
भवति । य एवं विद्वान्पितृभ्यः करोति, इति ।

हे पितरो वो युष्माकं यो रसो युष्माभिर्भुज्यमानः क्षीरादिस्तस्मै नमोऽस्तु ।  
एवं सर्वत्र योज्यम् । शुष्मशब्दो बलवाची । जीवो देहाध्यक्षः । स्वधा तदीया  
क्षी । पितरो हि स्वधायां प्रीतिं कुर्वन्ति । मनुः कोपः । घोरो मारणादिव्या-

पारः । हे पितरो यूयमेतस्मिँल्लोके स्थितास्तेभ्यो युष्मभ्यं नमः । ये तु युष्म-  
त्तोऽन्ये परकीयपितरोऽस्मिँल्लोके वर्तन्ते ते सर्वे युष्माननुवर्तन्ताम् । ये तु  
मनुष्या अस्मिँल्लोके वर्तन्ते ते सर्वे मामनुवर्तन्ताम् । ये यूयं परकीयैः पितृभिः  
सहास्मिँल्लोके स्थितास्ते यूयं तेषां परकीयपितॄणां वसिष्ठा अतिशयेन  
निवासहेतवो भूयास्त । ये तु मनुष्या अस्मिँल्लोके वर्तन्ते तेषां सर्वेषामहं युष्म-  
त्प्रसादादतिशयेन निवासहेतुर्भूयासम् । इत्येतं मन्त्रं नमस्कुर्वन्प्रठेत् । यः  
पुमानेवं नमस्कारमन्त्रं विद्वान्वित्रर्थं पिण्डदानं करोति स एव समानानां मनु-  
ष्याणामतिशयेन निवासहेतुर्भवति ।

पिण्डपितृयज्ञं प्रशंसति—

एष वै मनुष्याणां यज्ञः (८) देवानां वा इतरे

यज्ञाः । तेन वा एतत्पितृलोके चरति, इति ।

। द्विविधानां पितॄणां मध्ये ये मनुष्याः पितरस्तेषामेव पिण्डपितृयज्ञः । ये  
तु देवास्तेषां दर्शपूर्णमासादिका इतरे यज्ञाः । तस्मादेतेन पिण्डपितृयज्ञेनैव  
पुरुषः पितृलोके चरति ।

अथ “प्रजापते न त्वदेतानि” इति मन्त्रेण गार्हपत्यदेशं प्रत्यागमनं  
विधत्ते—

यः पितृभ्यः करोति । स ईश्वरः प्रमेतोः ।

प्राजापत्ययर्चा पुनरैति । यज्ञो वै प्रजापतिः ।

यज्ञेनैव सह पुनरैति । न प्रमार्युको भवति, इति ।

यः पुमान्वित्रर्थमुक्तं कर्म करोति स पितृभ्यस्त्वात्सहसा मर्तुं सुसमर्थो  
भवति । तत्परिहाराय प्राजापत्यमन्त्रेण गार्हपत्यदेशं पुनरागच्छेत् । प्रजापते-  
र्यज्ञसष्टत्वेन यज्ञरूपत्वाद्यज्ञेनैव सह पुनरागतो भवति । अतो नं म्रियते ।

एतदेव समन्त्रकं पुनरागमनं प्रशंसति—

पितृलोके वा एतद्यजमानश्चरति । यत्पितृभ्यः

करोति । स ईश्वर आर्तिमार्तोः । प्रजापति-

स्त्वा वै न तत उन्नैतुमर्हतीत्याहुः । यत्प्राजाप-

त्ययर्चा पुनरैति । प्रजापतिरेवैनं तत् उन्नयति ।  
नाऽऽर्तिमार्छेति यजमानः ( १०.), इति ।

इत्यंशुते पद्यन्ते पद्यन्ते पङ्क्ता ऋतवो वर्ततेऽहंवि स्यान्नेदीय स्थ यज्ञो  
यजमानश्चरति यत्पितृभ्यः करोति पञ्च च ॥

इति कृष्णयजुर्वेदीयतैत्तिरीयब्राह्मणे प्रथमाष्टके तृतीयाध्याये  
दशमोऽनुवाकः ॥ १० ॥

देवासुरा अग्नीषोमयोर्देवा वै यथादर्शा देवा वै यदन्यैर्गृहैर्ब्रह्मवादिनो  
नाग्निष्टोमो न सावित्रं देवस्याहं ताप्यः सप्तान्नहोमानृपदं त्वेन्द्रो वृत्र-  
हृत्वा दश । देवासुरा वाऽऽज्येवैनं तस्माद्वाजपेययाजी देवस्याहं वाजुस्याव-  
रुद्ध्या इन्द्रियमेवास्मिन्दलीका हि पितरः पञ्चपष्टिः ॥

इति कृष्णयजुर्वेदीयतैत्तिरीयब्राह्मणे प्रथमाष्टके  
तृतीयोऽध्यायः ॥ ३ ॥

पितृभ्यः करोतीति यदस्त्येतेन यजमानः पितृलोक एव संचरति । अतः  
स यजमानो मनुष्यलोके निस्पृहत्वादत्र पीडां प्राप्नुमभवति । तमेनं मजा-  
पतिरेव तत् आर्तेरुद्धर्तुमर्हतीत्येवमभिज्ञा आहुः । अतः माजापत्यमन्त्रेणाऽऽ-  
गच्छन्तं मजापतिरुद्धरति । सोऽप्यार्तिं न मामोति ।

अत्र मर्मांसा । चतुर्थाध्यायस्य चतुर्थपादे चिन्तितम् ।

“ऋत्त्वङ्गं स्यान्न वा पिण्डपितृयज्ञः क्रतौ हि सः ।

अमावास्याोक्तितो मैवं तत्कालोक्तेः पुमर्थता” ॥

इदमाम्नायते—“ अमावास्यायामपराह्णे पिण्डपितृयज्ञेन चरन्ति ” इति  
तत्रामावास्याशब्दवाच्ये कर्मणि विधीयमानत्वादयं पिण्डपितृयज्ञः ऋत्त्वङ्गमिति  
चेत् । मैवम् । अमावास्याशब्दस्य कालवाचित्वात् । कर्मणि त्वयं शब्दो लाक्ष-  
णिकः । न च वाक्येन ऋत्त्वङ्गत्वाभावेऽपि प्रकुरणेन तद्भवेदिति वाच्यम् ।  
तस्यानारभ्याधीतत्वात् । तस्मादयं पुरुषार्थः ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीय-  
ब्राह्मणभाष्ये प्रथमकाण्डे तृतीयप्रपादके दशमोऽनुवाकः ॥ १० ॥

वेदार्थस्य प्रकाशेन तमो हार्दं निवारयन् ।

पुमर्थाश्चतुरो देयाद्विद्यातीर्थमहेश्वरः ॥ १ ॥

इति श्रीमद्दीर्घकृष्णसाम्राज्यधुरंधरश्रीमत्सायणाचार्यविरचिते माधवीये

वेदार्थप्रकाशे कृष्णयजुर्वेदीयतैत्तिरीयब्राह्मणभाष्ये प्रथमकाण्डे

तृतीयः प्रपाठकः समाप्तः ॥ ३ ॥

(मूलक्रमेण—अष्ट० १ अध्या० ३ अनु० १० (२६)

(भाष्यक्रमेण—का० १ प्रपा० ३ अनु० १० (२६)

अथ प्रथमकाण्डे चतुर्थप्रपाठकारम्भः ।

तत्र प्रथमोऽनुवाकः ।

यस्य निःश्वसितं वेदा यो वेद्रेभ्योऽखिलं जगत् ।

निर्ममे तमहं वन्दे विद्यातीर्थमहेश्वरम् ॥ १ ॥

तृतीये वाजपेयो यः स प्राधान्येन वर्णितः ।

पुनराधेयकं पिण्डपितृयज्ञश्च वर्णितः ॥ २ ॥

सोमादिब्राह्मणे पूर्वं यन्नोक्तं तच्चतुर्थके ।

प्रवक्ष्यते ग्रहाश्चास्मिन्ननुवाके समीरिताः ॥ ३ ॥

• तत्राऽऽदौ ग्रहाणां ग्रहणं विधत्ते—

उभये वा एते प्रजापतेरर्ध्यस्तृज्यन्त । देवाश्चा-

सुराश्च । तान्न व्यजानात् । इमेऽन्य इमेऽन्य

इति । स देवान्ःशूनं करोत् । तान्भ्यषुणोत् ।

तान्पवित्रेणापुनात् । तान्परस्तात्पवित्रस्य

व्यगृह्णात् । ते ग्रहा अभवन् । तद्ग्रहाणां

ग्रहत्वम् ( १ ) । देवता वा एता यजमानस्य

गृहे गृह्यन्ते । यद्ग्रहाः । विदुरेन देवाः ।

यस्यैवं विदुष एते ग्रहा गृह्यन्ते, इति ।

देवां असुराश्चेत्येते द्विविधा अपत्यविशेषाः प्रजापतेः सकाशादधिकत्वेना-  
सृज्यन्तः । सृष्टानां च तेषामतिबहुलत्वेन संकीर्णत्वादिभेदेऽन्ये पृथग्भूता देवा  
इमे चान्ये पृथग्भूता असुरा इति प्रजापतिस्तद्विभागं न ज्ञातवान् । अतो  
विभागज्ञानाय देवान्सर्वानंशूनकरोत् । सोमलतावयवरूपाणि शरीराणि देवानां  
कृतवान् । तानि लताशरीराणि स्वचिह्नत्वेन धृत्वा देवा व्यावृत्तत्वेन  
प्रजापतिना विज्ञाताः । तांश्च लतादेहानभिषुप्त्य दशापवित्रारूपेण वस्त्रखण्डेन  
ऋजीपं यथा न संकीर्यते तथा रसं शोधयित्वा पवित्रस्य परस्तादूर्ध्वमवस्थि-  
तस्याधोभागे विविधमिन्द्रवाय्वादिदेवार्थं गृहीतवान् । ते च रसाग्रहा अभ-  
वन् । तस्माद्गृह्यन्ते इति व्युत्पत्त्या रसानां ग्रहत्वं संपन्नम् । य एते ग्रहास्ता  
एता देवता भूत्वा ता एव यजमानस्य गृहे हविर्धाने गृह्यन्ते । अत एते ग्रहा  
ग्रहीतव्या इत्यर्थः । एवं महिमानं जानतो यस्य यजमानस्य ग्रहा एते गृह्यन्ते  
तमेनं यजमानं देवा विदुः सम्यगनुष्ठितवानित्येवं देवलोके प्रसिद्धिं गच्छती-  
त्यर्थः । सौमिकमन्त्रव्याख्यानरूपे प्रष्टकाण्डे ऐन्द्रवाय्वादिग्रहविशेषा एव  
विहिता न तु ग्रहसामान्यम् । इह तु तद्विधीयत इत्ययमनुवाकस्तत्काण्डशेषः ।

ग्रहग्रहणं विधायोपांशुग्रहस्य होमं विधत्ते—

ए॒पा वै सोम॒स्याऽऽहु॑तिः । यदु॒पाऽशुः । सोमे॑न  
दे॒वाऽस्त॑र्प॒याणी॑ति खलु॒ वै सोमे॑न यजते । यदु॒-  
पाऽशु॑ जुहोति । सोमे॑नै॒व तद्दे॒वाऽस्त॑र्पयति, इति ।

“ वाचस्पतये पयस्व वाजिन् ” इत्यनुवाकेन सिद्धो योऽयमुपांशुग्रह एषैव  
सोमस्य समन्ताद्धृतिः । अत्र हि पात्रस्थः सर्वोऽपि सोमो ह्रियते । न तु ग्रहा-  
न्तरवक्तियानप्यवशिष्यते । यजमानोऽपि सोमेन देवांस्तृप्तान्करोमीत्यभिप्रेत्य  
सोमयागे प्रवृत्तः । तस्मादुपांशु जुहुयात् । तेन संपूर्णसोमेनैव देवांश्चर्षयति ।

अथेतस्यग्रहहोमं विधत्ते—

यद्ग॒हाञ्जु॑होति (२) । दे॒वा ए॒व तद्दे॒वान्ग॑च्छन्ति, इति ।

तेन ग्रहहोमेन लताशरीरधारिणो देवा एव दिव्यविग्रहधारिण इन्द्रवाय्वा-  
दिदेवानागच्छन्ति ।

ऊर्ध्वपात्रस्थाः सोमरसात्मका ये चमसास्तेषां होमं विधायानूर्ध्वं चतुरस्र-  
पात्रस्थिताः सोमरसात्मका ये चमसास्तेषां होमं विधत्ते—

यच्चमसाञ्जुहोति । तेनैवानुरूपेण

यजमानः सुवर्गं लोकमेति, इति ।

ग्रहैरेव देवानां तुष्ट्वाद्यजमानस्य स्वर्गार्थत्वेनानुरूपश्चमसहोमः । अतस्ते-  
नैवानुरूपेण यजमानः स्वर्गं लोकं प्राप्नोतीति ।

अथ प्रश्नोत्तराभ्यां रसग्रहणाधाररूपाणि पात्राणि विधत्ते—

किं न्वेतदग्रं आसीदित्याहुः । यत्पात्राणीति ।

इयं वा एतदग्रं आसीत् । मृन्मयानि वा एता-  
न्यांसन् । तैर्देवा न व्यावृत्तमगच्छन् । त

एतानि दारुमयाणि पात्राण्यपश्यन् ।

तान्यकुर्वत ( ३ ) । तैर्वै ते व्यावृत्त-

मगच्छन् । यद्दारुमयाणि पात्राणि भवन्ति ।

व्यावृत्तमेव तैर्यजमानो गच्छति, इति ।

यज्ञशालायां दृश्यमानानि पात्राणीति यत्तदेतत्पात्रनिष्पत्तेः पुरा किं तु  
नाम वस्त्वासीदित्येवं पात्रोपादानभूतवस्तुप्रश्नः । एतानि पात्राणि मृन्मयान्येव  
दृष्टानि तस्मात्पात्रोत्पत्तेः पूर्वं तदुपादानं भूमिरासीदित्युत्तरम् । मनुष्यार्थ-  
पाकशालायामपि मृन्मयपात्राणां विद्यमानत्वात्तेः पार्श्वेदेवा मनुष्येभ्यो  
व्यावृत्तिं न प्राप्ता इति पुनः प्रश्नवादिनां वचनम् । ते देवा कचिदवस्थिता-  
न्येव दारुमयाणि पात्राणि दृष्ट्वा तानि स्वार्थं स्वीकृत्य तैर्दारुमयैर्मनुष्येभ्यो  
व्यावृत्तिं प्राप्ता इत्युत्तरवादिनां वचनम् । तस्माद्दारुमयाणि पात्राणि कर्त-  
व्यानि । तैर्यजमान इतरेभ्यो व्यावृत्तिं प्राप्नोति ।

तत्र देवार्थानि दारुमयाणि पात्राणि यानि सन्ति यानि चान्यद्रव्यसंग्र-  
हार्थानि मृन्मयानि तदुभयं प्रशंसति—

यानि दारुमयाणि पात्राणि भवन्ति । अमु-



मेव तैर्लोकमभिर्जयति । यानि मृन्म-  
यानि । इममेव तैर्लोकमभिर्जयति, इति ।

अथ प्रश्नोत्तराभ्यां स्थालीं निरूप्य मृन्मयानां दारुमयाणां ग्रहणहोमयो-  
र्व्यवस्थां विधत्ते—

ब्रह्मवादिनो वदन्ति । काश्चतस्तः स्थालीर्वी-  
यव्याः सोमग्रहणीरिति । देवा वै पृश्निमदु-  
हन् ( ४ ) । तस्या एते स्तना आसन् । इयं  
वै पृश्निः । तामादित्या आदित्यस्थाल्या चतु-  
ष्पदः पशून्मदुहन् । यदादित्यस्थाली भवति ।  
चतुष्पद एव तया पशून्यजमान इमां दुहे ।  
तामिन्द्र उक्थ्यस्थाल्येन्द्रियमदुहत् । यदु-  
क्थ्यस्थाली भवति । इन्द्रियमेव तया  
यजमान इमां दुहे । तां विश्वे देवा आग्र-  
यणस्थाल्योर्जमदुहन् । यदाग्रयणस्थाली  
भवति । ऊर्जमेव तया यजमान इमां  
दुहे । तां मनुष्या ध्रुवस्थाल्यायुर्दुहन् ।  
यद्रुवस्थाली भवति । आयुरेव तया यज-  
मान इमां दुहे । स्थाल्या गृह्णाति । वायव्येन  
जुहोति । तस्मादन्येन पात्रेण पशून्मुहन्ति ।  
अन्येन प्रतिगृह्णन्ति । अथो व्यावृत्तमेव  
तद्यजमानो गच्छति ( ५ ), इति ।

ग्रहत्वं ग्रहाहुत्यं कुर्वताहुन्नग्राग्रयणस्थाली भवति नवं च ॥ \*

इति कृष्णयजुर्वेदीयतैत्तिरीयब्राह्मणे प्रथमाष्टके चतुर्थाध्याये

प्रथमोऽनुवाकः ॥ १ ॥

वायुः स्वामी येषां दारुमयाणां पात्रविशेषाणां ते वायव्याः । यद्यप्येकैकस्य पात्रस्यैकैको देवस्तथाऽपि वायुना धरस्य वृत्त्वाद्वायव्यशब्देनैव तेषां व्यवहारः । तथा चेन्द्रवायवंग्रहब्राह्मणे समाम्नायते—“ते वायुमनुवंन्निमं नः स्वदयेति सोऽग्रवीद्वरं वृणै मदेवत्वान्येव यः पात्राण्युच्यन्ता इति तस्मान्नानादेवत्वानि सन्ति वायव्यान्युच्यन्ते” इति । ते च वायव्याः पात्रविशेषाः सोमग्रहणार्थी ऐन्द्रवायवं गृह्णाति मैत्रावरुणं गृह्णातीत्यादिश्रवणात् । तद्वन्मृन्मयस्याल्योऽपि चतस्रः सोमग्रहण इत्येवमत्र प्रसिद्धिः । ताश्च स्थाल्यः किंविधा इति प्रश्नः । तस्योत्तरमुच्यते । पुरा कदाचिद्भूमिः पृथ्विः श्वेतगोरूपाऽभूत् । भूविकारभूता आदित्यस्थाल्युक्थ्यस्थाल्याग्रयणस्थाली ध्रुवस्थालीत्येते चत्वारः स्थालीविशेषास्तस्या गोः स्तना आसन् । तांश्च स्तनानादित्यादयो बुग्ध्वा पश्वादिफलानि प्राप्तवन्तः । एवं यजमानोऽपि तानि प्राप्तुं स्थालीचतुष्टयं कुर्यात् । कृत्वा च मृन्मयस्थाल्यां तत्तद्देवतासंवन्धिन्यां तत्तद्देवार्थं सोमरसं गृह्णीयात् । तं च सोमरसं होमकाले दारुमये वायव्यपात्रेऽवनीय तेन पात्रेण जुहुयात् । यस्मादेवं तस्माद्धोकेऽपि दोहपात्रमन्यत्क्षीरग्रहणपात्रं चान्यत् । अपि चैवं कुर्वाणो यजमान इतरेभ्यो व्यावृत्तिं प्राप्नोति ।

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीय-

ब्राह्मणभाष्ये प्रथमकाण्डे चतुर्थप्रपाठके प्रथमोऽनुवाकः ॥ १ ॥

अथ चतुर्थप्रपाठके द्वितीयोऽनुवाकः ।

प्रथमोऽनुवाके सोमविशेषे ग्रहविधिरुक्तः । द्वितीयानुवाके सौत्रामणिशेषा मन्ना उच्यन्ते । तत्राऽऽश्विनसारस्वतैन्द्रग्रहेण त्रिष्वपि साधारणं याज्यानुवाक्यायुगलम् । तथा च सौत्रामणिब्राह्मणमेवमात्रातम्—“युव५ सुराममश्विनेति सर्वदेवत्ये याज्यानुवाक्ये भवतः” इति । तत्र पुरोनुवाक्यामाह—

युव५ सुराममश्विना । नमुचावासुरे सचा ।

विपिपाना शुभस्पती । इन्द्रं कर्मस्वावतम्, इति ।

हेऽश्विनौ नमुचावासुरे नमुचिनामके कस्मिंश्चिदसुरे सचा संवद्धं सुरामं  
सुरया संपादितमिमं पात्रस्थं द्रव्यशेषं विपिपाना विशेषेण पिवन्तौ शुभ-  
स्पती शोभनस्य कर्मणः पालकौ युवां कर्मस्वेतेष्विन्द्रमावतं सवपानेन पाल-  
यतम् ।

पाज्यामाह—

पुत्रमिव पितरावश्विनोभा । इन्द्रावतं कर्मणा ।

दसनाभिः । यत्सुरामं व्यपिबुः शचीभिः ।

सरस्वती त्वा मघवन्नभीष्णात् , इति ।

हेऽश्विनौ युवामुभौ यथा लोके पितरौ पुत्रं पालयतस्तद्वद्यजमानमनेन  
कर्मणा रक्षतम् । दसनाशब्दः कर्मवाची । शचीशब्दः शक्तिवाची । हे, इन्द्र  
यद्यस्मात्कारणात्कर्मविशेषेण याभिः शक्तिभिः सह त्वं सुरया संपादितमिमं  
रसविशेषं विशेषेण पीतवांस्तस्माद्यजमानं रक्षेति शेषः । हे मघवन्मिमं सर-  
स्वती त्वामभीष्णाद्विपज्यतु पानेन परितोपयत्वित्यर्थः ।

अथ मघद्वयेन सुराया अनुमन्त्रणम् । तथा च सूत्रकारः—“हुतां हूय-  
मानां वा यजमानोऽनुमन्त्रयते” इति ।

तत्र प्रथमं मघमाह—

अहांव्यग्ने हविरास्ये ते । सुवीवं घृतं चमू

इव सोमः ( १ ) । वाजसनिः रयिमस्मे सुवी-

रम् । प्रशस्तं धेहि यशसं बृहन्तम्, इति ।

हेऽग्ने ते तवाऽऽस्ये मुखेऽहावीदं द्रव्यं हुतम् । यथा श्रुचि जुहादौ घृतं  
निहितं यथा वा चमू चमसेषु सोमो निहितस्तद्वत्तस्मादस्मे अस्मासु सुवीरं  
शोभनकर्मशूरं पुत्रं धेहि संपादय । कीदृशं वाजसन्निमन्त्रदातारं रयिं धनदन्तं  
प्रशस्तं विद्यादिगुणयुक्तं यशसं यशस्विनं बृहन्तं महान्तं सर्वकार्यसमर्थम् ।

अथ द्वितीयं मघमाह—

यस्मिन्नश्वास ऋपभासं उक्षणः । वशामेपा-

अंवसृष्टास आहुताः । कीलालपे सोमंष्टृष्टाय

वेधसे । हृदा मतिं जनय चारुमग्नये, इति ।

यस्मिन्नप्रावश्वादय आहुता अश्वासः । अश्वमेधयाने अश्वा हुताः । ऐन्द्र-  
मृषभमित्यादिषु विहितेषु कर्मसु ऋषभा हुताः । ऐन्द्रमुक्षाणमित्यादिपुक्षाणो  
हुताः । सेचनसमर्था उक्षाणः । पुंगवमात्रा ऋषभाः । मैत्रावरुणो वशामालभे-  
तेत्यादिषु विहितेषु वशा हुताः । सारस्वतं मेपमित्यादिषु मेपा हुताः । ते च  
सर्वेऽवसृष्टासौ यजमानेन समर्पिताः । तादृशायामग्नये हृदाऽन्तःकरणेन चारुं  
मतिं कर्मानुष्ठानविषयत्वेन समीचीनां बुद्धिं जनयाहं संपादयामि । कीदृशा-  
यामग्नये कीलालपेञ्जरसपायिने । सोमयागस्थितानि पृष्ठानि यस्यासौ सोम-  
पृष्ठस्तस्मै वेधसे विधात्रे ।

नाना हि वां देवहितं सदो मितम् । मा  
संस्तृक्षाथां परमे व्योमन् । सुरा त्वमसि  
शुष्मिणी सोम एषः । मा मा हिंसीः स्वां  
योनिमाविशन् ( २ ) यदत्र शिष्टं रसिनः  
सुतस्य । यदिन्द्रो अपिवच्छचीभिः । अहं तदस्य  
मनसा शिवेन । सोमं राजानमिह भक्षयामि ।

कल्पः—“ब्राह्मणं परिक्रीणीयादुच्छेपणस्य पातारं नाना हि वां देव-  
हितं सदो मितं मा संस्तृक्षाथां परमे व्योमन्सुरा त्वमसि शुष्मिणी सोम  
एष मा मा हिंसीः स्वां योनिमाविशन् यदत्र शिष्टं रसिनः सुतस्य यदिन्द्रो  
अपिवच्छचीभिरहं तदस्य मनसा शिवेन सोमं राजानमिह भक्षयामीति  
वा स्वयं पिबेत्” इति । अत्र सुरोच्छेपस्य ब्रह्माणं पातारं किञ्चिन्मूल्यदानेन  
परिक्रीणीयात् । नाना हि वामिनिमग्नये यदत्रेतिमग्नये वा स्वयं पिबेदि-  
त्यर्थः । हे सोमग्रहसुराग्रहौ वां युक्तयोः सदो निवासस्थानं नाना मितं पृथ-  
गेव संपादितम् । अतः वन्द्यं व्योमन्कृष्ट आकाशे भक्षणस्थाने मा संस्तृक्षाथां  
परस्परसंसृष्टौ मा स्तृष्ट । हे पात्रमग्नये न्वं शुष्मिणी बलवती सुराऽसि ।  
एष तल्ल सोमः सुस्मिन्मग्नये न्वं योनिं स्वर्ग्यस्थानमुदररूपाविश-  
न्मामिह मा रसिनः । अत्र यदत्रेतिमग्नये न्वदत्रः सुतस्याभिपुतस्य यच्छिष्ट-

मस्ति यच्चेन्द्रः शचीभिः स्वशक्तिभिः सहापिबृत्तत्रास्य पात्रस्थद्रव्यस्यैकदेशं  
सोमं राजानमहं शिवेन भक्तियुक्तेन मनसेह कर्मणि भक्षयामि ।

हे स्रुती अशृणवं पितृणाम् । अहं देवानां  
मुत मर्त्यानाम् । ताभ्यामिदं विश्वं भुवनं  
समेति । अन्तरा पूर्वमपरं च केतुम् ।

कल्पः—“हे स्रुती अशृणवं पितृणामहं देवानामुत मर्त्यानां । ताभ्या-  
मिदं विश्वं भुवनं समेत्यन्तरा पूर्वमपरं च केतुमिति वा यस्मीकवपायामवन-  
येत् ” इति । पितृणामस्मत्पूर्वपुरुषाणां हे स्रुती अशृणवं द्वौ मार्गाविति  
शास्त्रमुखेणाहं श्रुतवानस्मि । तयोर्मध्ये देवानामेको मार्गो येन गत्वा  
ब्रह्मलोके देवा भूत्वा न पुनरावर्तन्ते । उतापि च मर्त्या येन गत्वा स्वर्गमनु-  
भूय पुनरावर्तन्ते ताभ्यामुभाभ्यां मार्गाभ्यामिदं विश्वं भुवनं शास्त्रार्थानुष्ठान-  
परं सर्वप्राणिजातं समेति सम्पुगच्छति । पूर्वं केतुं चित्तं पृथिवीमपरं केतुं दिवं  
चान्तरा द्यावापृथिव्योर्मध्ये हे स्रुती वर्तेते इत्यर्थः ।

यस्ते देव वरुण गायत्रछन्दाः  
पाशः । तं त एतेनावयजे, इति ।

कल्पः—“यस्ते देव वरुण गायत्रछन्दाः पाशस्तं त एतेनावयजे स्वाहेत्या-  
भिनपात्रमवभृथे प्रविध्यन्ति” इति । हे वरुणदेवते त्वदीयः पाशो गायत्र्या-  
ख्येण छन्दसा युक्तो यो विद्यते तं पाशयेतेन पात्रेण विनाशयामि ।

कल्पः—“एतेनैव त्रिष्टुप्छन्दा इति सारस्वतस्य जगतीछन्दा इत्यैन्द्रस्य”  
इति । एतेन यस्ते देवेति मन्त्रेण त्रिष्टुप्छन्दा इतिविशेषयुक्तेन सारस्वतस्य पात्रं  
प्रविध्यन्ति । एममुत्तरत्रापि । पाठस्तु—

यस्ते देव वरुण त्रिष्टुप्छन्दाः पाशः । तं त  
एतेनावयजे । यस्ते देव वरुण जगती-  
छन्दाः पाशः । तं त एतेनावयजे, इति ।

समाप्ताः सौत्रामणियोपा यस्त्राः । अथ सोमशेषः कश्चिद्विधिः । यदुक्तं सूत्रका-

रेण—“राज्ञो राजभन्वस्य वाऽनुबन्ध्यायाः पशुपुरोडाशमष्टौ देवसुवा\* हवी\*  
प्यनु निर्वपति” इति । तदिदं विधत्ते—

सोमो वा एतस्य राज्यमादत्ते । यो राजा  
सन् राज्यो वा सोमेन यजते । देवसुवामेतानि  
हवीःपि भवन्ति । एतावन्तो वै देवानां  
सुवाः । त एवास्मै सवान्प्रयच्छन्ति । त एनं  
पुनः सुवन्ते राज्याय । देवसू राजा भवति, इति ।

सोमं आविशान्यजे राज्यायैकं च ॥

इति कृष्णयजुर्वेदीयतैत्तिरीयब्राह्मणे प्रथमाष्टके चतुर्थाध्याये  
द्वितीयोऽनुवाकः ॥ २ ॥

यः पूर्वं राजा राजत्वयोग्यो वा भूत्वा सोमेन यजत एतस्य राज्यं सोम-  
देव एव गृह्णाति । अतस्तन्निवारणाय हविर्निर्वापः । सुवन्ते प्रेरयन्ति राज्या-  
यमिति सुवो देवाश्च ते सुवश्च देवसुवोऽग्न्यादयस्तत्संबन्धीनि हवींष्यमये गृह-  
पतये पुरोडाशमष्टाकपालमित्यनुवाकोक्तानि यावन्त ऐश्वर्यविशेषास्तस्मिन्ननु-  
वाके श्रूयन्ते—“अग्निरेवैनं गृहपतीना\* सुवते सोमो चनस्पतीनाम्” इत्या-  
दिना । एतावन्त एव गृहपतित्वादयोऽपेक्षिता देवानां संबन्धिनं ऐश्वर्यविशेषाः ।  
ततस्तैर्हविर्भिस्तुष्टास्त एवाग्न्यादयो देवा अस्मै यजमानाय तान्गृहपतित्वा-  
द्यैश्वर्यविशेषान्प्रयच्छन्तीति ते देवा एनं यजमानं पुनरपि राज्याय प्रेरयन्ति ।  
असावपि देवैः प्रेरितो राजा भवति । अत्र विनियोगसंग्रहः—

“युवं सुरामं याज्यानुवाक्ये सौत्रामणौ गते ॥

अहान्यस्मिन्निति द्वाभ्यां तत्र होमानुमन्त्रणम् ॥ १ ॥

नानेति वा यदत्रेति वा मन्त्राद्भक्षयेद्विः ॥

द्वे कृतीति च वल्मीकवपायां वा क्षिपेद्धि तत् ॥ २ ॥

यस्ते देवाश्विनादीनि विध्यन्त्यवभृथे त्रिभिः ॥

अनुवाके द्वितीयेऽस्मिन्दशं मन्त्रा उदाहृताः ॥ १ ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीय-  
ब्राह्मणभाष्ये प्रथमाष्टके चतुर्थप्रपाठके द्वितीयोऽनुवाकः ॥ २ ॥

अद्यास्मिन्दिने-यदुग्धं पृथिवीमसक्तं पृथिव्यां पतितं यच्च विन्दुरूपेणैव-  
धीरपो वा प्राविशत्तत्पयो मदीयेषु गृहेष्ववस्थितमस्तु । तथा तत्पयो मदी-  
यासु गोषु स्थितमस्तु । तथा तत्पयो मदीयवत्सेषु स्थितमस्तु । तथा तत्पयो  
मयि स्थितमस्तु । तमेतं मद्यं पठेत् । तेन स्कन्नं पय आत्मनि गृहेषु पशुषु च  
स्थापितं भवति ।

एतदभिमन्त्रणानन्तरमुदकस्पर्शं विधत्ते—

अप उपसृजति ( ३ ) । अद्भिरेवैनं दामोति, इति ।

स्वेनोपसृष्टाभिरद्भिरेव स्कन्नमेतत्पयः पुनः प्राप्नोति ।

प्रायश्चित्तान्तरं विधत्ते—

यो वै यज्ञस्याऽऽर्तेनानार्तः सः सृजति । उभे वै ते

तर्ह्यर्छितः । आर्छन्ति खलु वा एतदग्निहोत्रम् ।

यदुह्यमानः स्कन्दति । यदभिदुह्यात् । आर्तेना-

नार्तं यज्ञस्य सः सृजेत् । तदेव यादृक्कीदृक् च

होतव्यम् । अथान्यां दुग्ध्वा पुनर्होतव्यम् ।

अनार्तेनैवाऽऽर्तं यज्ञस्य निष्करोति ( ४ ), इति ।

यज्ञस्य संवन्धि हविर्द्विविधम् । आर्तमनार्तं चेति । दुह्यमानस्य स्कन्दने  
सति तदार्तं भवति । इतः परं धोक्ष्यमाणमनार्तं भवति । तथा सति स्कन्दना-  
दूर्ध्वं तदेव पात्रस्थमभिलक्ष्य यदि पुनर्दुह्यात्तदानीमार्तस्योपर्यनार्तस्य स्थाप-  
नादुभयमपि पयः संसृजेत् । तत्संसर्गे च द्वितीयमप्यार्तमेव भवेत् । तस्मादा-  
र्तस्योपरि दोहनं न कुर्यात् । किंतु तदेवाऽऽर्तं यादृशं तादृशं पर्याप्तमपर्याप्तं वा  
होतव्यम् । तावता नित्यानुष्ठानसिद्धिः । अथाऽऽर्तपरिहारार्थमन्यां दुग्ध्वा  
पुनर्होतव्यं तेन पुनर्होतेनैव यज्ञस्य यत्पूर्वमार्तं तत्समादधाति ।

प्रायश्चित्तान्तरं विधत्ते—

यद्युद्धृतस्य स्कन्देत् । यत्ततो हुत्वा पुनरे-

यात् । यज्ञं विच्छिन्द्यात् । यत्र स्कन्देत् ।

तन्निपद्य पुनर्गृहीयात् । यत्रैव स्कन्दति ।

तत् एवैनत्पुनर्गृह्णाति । तदेव यादृक्कादृक्च  
होतव्यम् । अथान्यां दुग्ध्वा पुनर्होतव्यम् ।  
अनर्तिनैवाऽऽर्ते यज्ञस्य निष्करोति (५), इति ।

दोहनावर्ध्वमुद्धृतस्याऽऽहवनीयं प्रत्युत्थीतस्य लेशो यदि भूमौ पतेत्तदा-  
नीमद्भुत्वा यदि ततो देशात्पुनरागच्छेत्तदानीं यज्ञो विच्छिद्येत । अतस्तत्प-  
रिहाराय यस्मिन्देसे स्कन्धं तस्मिन्नेव देशे स्वयमुपविश्य तत्पतितं पुनः पात्रे  
गृह्णीयात् । तथा सति यस्मिन्नेव देशे स्कन्धं तस्मिन्देसे पुनर्गृहीतत्वात्तेन दुग्धा-  
न्तरं न भवेत् । तदेव पुनर्गृहीतेन सहितं पात्रस्थं नित्यार्थं द्रुत्वा प्रायश्चित्ता-  
र्थमन्यां दुग्ध्वा जुहुयात् ।

पुनरपि प्रायश्चित्तान्तरं विधत्ते—

वि वा एतस्य यज्ञश्छिद्यते । यस्याग्निहोत्रेऽधि-  
श्रिते श्वाऽन्तरा धावति । रुद्रः खलु वा एषः ।  
यदग्निः । यद्रामन्वत्यावर्तयेत् । रुद्राय पशूनां पि  
दध्यात् । अपशुर्यजमानः स्यात् । यदपोऽन्व-  
तिपिञ्चेत् । अनाद्यमग्नेरापः । अनाद्यमाभ्यामपि  
दध्यात् । गार्हपत्याद्भस्माऽऽदार्यं । इदं विष्णु-  
र्विचक्रम इति वैष्णव्यर्चाऽऽहवनीयाद्दध्वंस्य-  
त्तुद्रवेत् । यज्ञो वै विष्णुः । यज्ञेनैव यज्ञः संत-  
नोति । अस्मन्ना पदमपि वपति शान्तर्यै (६), इति ।

वै देव्यदितिर्मुञ्चति सृजति करोति करोत्याभ्यामपि दध्यात्पक्षं च ॥

इति कृष्णयजुर्वेदीयतैत्तिरीयब्राह्मणे प्रथमाष्टके चतुर्थीध्याये  
तृतीयोऽनुवाकः ॥ ३ ॥

यस्य यजमानस्याग्निहोत्रहविषि पाकार्थं गार्हपत्येऽधिश्रिते सत्याहवनीय-



गार्हपत्ययोर्मध्ये यदि श्वा धावेत्तदानीमेतस्य यज्ञो विच्छिद्येत । अतस्तत्प-  
 रिहाराय यदि तेन शुनो मार्गेण गामतिनीय पुनरावर्तयेत् । तदानीमग्नेः  
 क्रूरत्वेन रुद्ररूपत्वाच्चस्मै रुद्राय पशून्समर्पयेत् । ततो यजमानः पशुरहितः  
 स्यात् । यदि तु शुनः पदे जलमनुक्रमेणातिशयेन निषिञ्चेत्तदानीमग्नेरनाद्य-  
 भूता आपः संपन्नाः । तादृशमनाद्यं वस्तु द्वाभ्यामग्निभ्यां समर्पयेत्ततो गोर्न-  
 यनमुदकस्य निषेचनं च न कुर्यात् । किंतु गार्हपत्यार्त्तिकविज्ञेस्माऽऽदाय  
 “इदं विष्णुः” इति मन्त्रेणाऽऽहवनीयपर्यन्तं भस्म प्रसारयंस्तस्योपरि स्वयं  
 गच्छेत् । ततो यज्ञस्य विष्णुत्वाद्विष्णुरुपेणैव यज्ञेन वर्तमानं यज्ञं संततं  
 करोति । तेन भस्मना शुनः पदमाच्छादयेत् । तच्च दोषस्य शान्त्यै भवति ।  
 अत्र विनियोगसंग्रहः—

वदस्थादित्यग्निहोत्रीमुत्थापयति दोहने ॥

यदद्य बुग्धमित्येतत्स्कन्धक्षीराभिमन्त्रणे ॥ १ ॥

इदं विष्णुश्चान्तरापे ध्वंसयेद्भस्म चक्षिगम् ॥

अनुवाके तृतीयेऽस्मिन्मन्त्रास्त्रय सदीरिताः ॥ २ ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीय-  
 ब्राह्मणपाठ्ये प्रथमकाण्डे चतुर्थप्रपाठके तृतीयोऽनुवाकः ॥ ३ ॥

अथ चतुर्थे चतुर्थोऽनुवाकः ।

तृतीये दोहविषयं प्रायश्चित्तमुक्तम् । चतुर्थे बह्विषयं प्रायश्चित्तमुच्यते ।  
 तत्रैकं प्रायश्चित्तं विधत्ते—

नि वा एतस्याऽऽहवनीयो गार्हपत्यं काम-  
 यते । नि गार्हपत्य आहवनीयम् । यस्याग्नि-  
 मनुद्धृतं सूर्योऽभिनिम्रोचति । दर्भेण हिरण्यं  
 प्रबध्य पुरस्ताद्धरेत् । अथाग्निम् । अथाग्नि-  
 होत्रम् । यद्विरण्यं पुरस्ताद्धरति । ज्योतिर्वै  
 हिरण्यम् । ज्योतिरेवेनं पश्यन्नुद्धरति । यदाग्निं

पूर्व॑ ह॒रत्य॑थाग्नि॒होत्र॑म् ( १ ) ।

भा॒ग॒धेये॑नै॒वैनं॑ प्रणयति, इति ।

यस्य पुरुषस्यानुद्धतमग्निमुपलक्ष्य सूर्योऽस्तमेति सायंकालीनाग्निहोत्रार्था-  
दाहवनीयं मत्स्यमिणयनात्प्रागेव यद्यस्तमिथात्तदानीमेतस्य पुरुषस्याऽऽहव-  
नीयो गार्हपत्यं न्यकर्तुं कामयते । गार्हपत्यश्चैनं न्यकामयते । ततोऽग्निद्वयमपि  
फलप्रदं न भवति । ततोऽस्तमयादूर्ध्वमग्निं प्रणयन्पुरुषः केनचिदर्थेण हिरण्यं  
प्रकर्षेण यद्ध्वा तत्पुरस्तान्नयेत् । तस्य पृष्ठतोऽग्निं नयेत् । तस्यापि पृष्ठतोऽ-  
ग्निहोत्रहविर्नयेत् । तत्र हिरण्यनयनेन ज्योतीरूपं हिरण्यं पुरतः पश्यन्पृष्ठतोऽ-  
ग्नेरुद्धारादस्तमयदोषं न प्राप्नोति । पुरतोऽग्निं पश्चाद्विर्नयनं तदीयेन भाग-  
धेयेन युक्तमेवाग्निं प्रणयति ।

अस्मिन्नुद्धरणे कंचिद्विशेषं विधत्ते—

ब्राह्मण आ॒र्पेय॑ उद्धरेत् । ब्राह्मणो वै सर्वा॑

दे॒वताः । सर्वा॑भिरे॒वैनं॑ दे॒वता॑भिरुद्धरति, इति ।

स्वकीयानृषीन्यो वेत्ति स आर्पेयः प्रवराभिज्ञ इत्यर्थः । तादृशो ब्राह्मणो  
दर्भेण प्रयत्नस्य हिरण्यस्य पृष्ठतो वह्निमुद्धरेत् । अत एव सूत्रकारेणोक्तम्—  
“अन्यद्दृष्ट्वा॒र्पेयो ब्राह्मणो बहु॒विदग्निमुद्धरेत्” इति । “यावतीर्वै देवतास्ताः  
सर्वा वेदविदि ब्राह्मणे वसन्ति” इति श्रुत्यन्तरात्सर्वदेवताकर्तृकमिदमुद्धरणं  
भवति ।

अत्रैवापरं विशेषं विधत्ते—

अ॒ग्नि॒होत्र॑मु॒पसा॒द्यात॑मितो॒रासी॑त ।

व्र॒तमे॒व ह॒तम॑नु॒न्निय॑ते, इति ।

आर्पेयस्य ब्राह्मणस्य पृष्ठतोऽग्निहोत्रहविर्नीत्वा तदधस्तादुपसाद्य आसं  
निरुध्य ग्लानिपर्यन्तमवतिष्ठेत् । एवं सति सूर्यास्तमयेन विनाशितं व्रतमनु  
स्वयमपि मरणोपचारं नाटयति । लोकेऽपि हि म्रियमाणं स्निग्धमनुन्नियन्ते ।

पुनरपि विशेषान्तरं विधत्ते—

अ॒न्तं वा ए॒ष आ॒त्मनो॑ गच्छति । यस्ता॑म्यति ।

अन्तमेष यज्ञस्य गच्छति । यस्याग्निमनु-  
द्धृतं सूर्योऽभिनिम्रोचति ( २ ) । पुनः समन्यं  
जुहोति । अन्तेनैवान्तं यज्ञस्य निष्करोति, इति ।

यो ग्लानिं प्राप्नोति, एष विनाशमिव प्राप्नोति । यस्य चाग्न्युद्ध-  
रणात्पुनः सूर्योऽस्तमेति । एष यज्ञस्य विनाशं प्राप्नोति । अतो दोषद्वय-  
निवृत्त्यर्थं पुनः स्वासं कृत्वा जुहुयात् । तथा सति स्वकीयेन विनाशेन सह  
यज्ञस्य विनाशं समादधति ।

पुनरप्यपरं विशेषं विधत्ते—

वरुणो वा एतस्य यज्ञं गृह्णाति । यस्याग्निमनु-  
द्धृतं सूर्योऽभिनिम्रोचति । वारुणं चरुं  
निर्वपेत् । तेनैव यज्ञं निष्क्रीणीते, इति ।

वरुणेनापहतो यज्ञश्चरुणा मूलेन पुनः क्रीतो भवति । हिरण्यवन्धनमा-  
रभ्य चरुपर्यन्तमेकमिदं प्रायश्चित्तम् ।

अस्तमयनिमित्तं प्रायश्चित्तमभिधायोदयनिमित्तं प्रायश्चित्तं विधत्ते—

नि वा एतस्याऽऽहवनीयो गार्हिपत्यं काम-  
यते । नि गार्हिपत्य आहवनीयम् । यस्याग्नि-  
मनुद्धृतं सूर्योऽभ्युदेति । चतुर्गृहीतमाज्यं  
पुरस्ताद्वरेत् ( ३ ) । अथाग्निम् । अथाग्नि-  
होत्रम् । यदाज्यं पुरस्ताद्वरति । एतद्वा अग्नेः  
प्रियं धाम । यदाज्यम् । प्रियेणैवेन धाम्ना  
समर्धयति । यदाग्निं पूर्वं हस्त्यथाग्निहोत्रम् ।  
भागधेयेनैवेन प्रणयति । ब्राह्मण आर्पेय

उद्धरेत् । ब्राह्मणो वै सर्वां देवताः  
( ४ ) । सर्वाभिरैवेनं देवताभिरुद्धरति, इति ।

पूर्ववद्धारयेयम् ।

अत्र पूर्वस्मादधिकं कंचिद्विशेषं विधत्ते—

पराची वा एतस्मै व्युच्छन्ती व्युच्छति ।  
यस्याग्निमनुद्धृतं सूर्योऽभ्युदेति । उषाः  
केतुना जुपताम् । यज्ञं देवेभिरिन्वितम् ।  
देवेभ्यो मधुमत्तम् स्वाहेति प्रत्यङ्घ्रिषद्याऽऽज्येन  
जुहुयात् । प्रतीचीमेवास्मै विवासयति, इति ।

यस्य पुरुषस्याग्न्युद्धरणात्प्राक्सूर्योदयो भवेदेतस्मै पुरुषायोषःकालदेवता व्युच्छन्ती प्रभातं कुर्वती पराची वै पुनरावृत्तिरहितैव व्युच्छति प्रभातं करोति । एकस्मिन्दिने प्रभातं कृत्वा विनश्यति दिनान्तरेषु प्रभातं कर्तुं न तिष्ठतीत्यर्थः । एतद्वोपपरिहाराय प्रत्यङ्मुख उपविश्य “उषाः” इत्यादि-मन्त्रमुच्चार्याऽऽज्येन जुहुयात् । ततोऽस्मै यजमानार्थं प्रतीचीं पुनरावृत्तियुक्तां स्वाकृतिं कृत्वा विवासयति । दैनंदिनं प्रभातं संभावयति । मन्त्रस्यायमर्थः— इयमुषःकालदेवता केतुना दिवसचिह्नभूतेनाऽऽदित्येन सह देवेभिरिन्वितमन्यैर्देवैः प्रीतिपूर्वकं स्वीकृतमिमं यज्ञं जुपताम् । देवेभ्योऽत्यन्तमाधुर्योपेतमाज्यं स्वादुतममस्त्विति ।

होमानन्तरकर्तव्यं विधत्ते—

अग्निहोत्रमुपसाद्यातमितोरासीत् । व्रतमेव  
हतमनुम्रियते । अन्तं वा एष आत्मनो  
गच्छति ( ५ ) । यस्ताम्र्यति । अन्तमेव यज्ञस्य  
गच्छति । यस्याग्निमनुद्धृतं सूर्योऽभ्युदेति ।  
पुनः समन्थं जुहोति । अन्तैनैवान्तं यज्ञस्य

निष्करोति । मित्रो वा एतस्य यज्ञं गृह्णाति ।  
यस्याग्निमनुद्धृतः सूर्योऽभ्युदेति । मैत्रं चरुं  
निर्वपेत् । तेनैव यज्ञं निष्क्रीणीते, इति ।

पूर्ववत्सर्वं व्याख्येयम् । आज्योद्धरणमारभ्य मैत्रचरुपर्यन्तमेकं प्राय-  
श्चित्तम् ।

अथान्युद्धाननिमित्तं प्रायश्चित्तं विधत्ते—

यस्याऽऽहवनीयेऽनुद्धाते गार्हपत्य उद्घायेत्  
( ६ ) । यदाहवनीयमनुद्धाप्य गार्हपत्यं  
मन्थेत् । विच्छिन्द्यात् । भ्रातृव्यमस्मै जनयेत् ।  
यद्वै यज्ञस्य वास्तव्यं क्रियते । तदनु रुद्रोऽवच-  
रति । यत्पूर्वमन्ववस्येत् । वास्तव्यमग्निमुपा-  
सीत । रुद्रोऽस्य पशून्वातुकः स्यात् । आहव-  
नीयमुद्धाप्य । गार्हपत्यं मन्थेत् ( ७ ), इति ।

यस्य पुरुषस्याऽऽहवनीयाग्नौ विद्यमाने सति गार्हपत्याग्निर्नश्येत्तदानीमयं  
पुरुषस्तं विद्यमानमाहवनीयमविनाश्य यदि गार्हपत्यार्थं मन्थनं कुर्यात्तदानी-  
माहवनीयजनकस्य गार्हपत्यस्याभावाद्यज्ञो विच्छिद्येत् । पूर्वं ह्याहवनीयज-  
नको गार्हपत्यो विनष्टः । इत ऊर्ध्वं मन्थनीयस्तु नैतस्याऽऽहवनीयस्य जनकः ।  
किञ्च तन्मन्थनेन यजमानस्य भ्रातृव्यमुत्पादयेत् । मन्थनीयस्य पूर्वाहवनीयवि-  
रोधित्वात् । एवं तर्हि शास्त्रीयौ गार्हपत्याहवनीयौ मा भूताम् । लौकिकमेवा-  
ग्निहोत्रं क्रियतामिति चेत् । तदप्यनुपपन्नम् । यज्ञस्य संवन्धि यदङ्गं वास्तव्यं  
लौकिकं क्रियते । वास्तवे लोकव्यवहारे भवं वास्तव्यम् । तद्वैलौकिक-  
मद्गमनु रुद्रः शूरो देवो यज्ञशालायां प्रविशति । एवं सति यदि पूर्वं विद्यमा-  
नमाहवनीयमनु कर्म समापयेत्तदानीं लौकिकमेवाग्निमुपासितवान्भवति । ततो  
रुद्रोऽस्य पशून्विनाशयेत् । तस्मात्पूर्वसिद्धमाहवनीयं विनाश्य पश्चाद्गार्हपत्या-  
र्थमाग्निं मन्थेत् ।

तत्र मन्थनमन्त्रं विधत्ते—

इतः प्रथमं जज्ञे अग्निः । स्वाद्योनेरधि जात-  
वेदाः । स गायत्रिया त्रिष्टुभा जगत्या ।  
देवेभ्यो हव्यं वहतु प्रजानन्निति । छन्दो-  
भिरेवैनं स्वाद्योनेः प्रजनयति , इति ।

जातवेदा उत्पन्नसर्वजगदभिज्ञोऽग्निः स्वाद्योनेः स्वकीयात्कारणादितोऽरणेः  
प्रथममुत्पन्नः । स च गायत्र्यादिच्छन्दस्त्रयेण सहकारिणा देवान्हविश्च प्रकर्षेण  
जानन्नस्मदीयं हव्यं देवेभ्यो वहत्वित्यनेन मन्त्रेण मन्थनं कुर्यात् । तथा सति  
गायत्र्यादिच्छन्दोभिरेवानुगृहीतः स्वकीयात्कारणादुत्पादितो भवति ।

यथोक्तं मन्थनविधिमनूयानुमन्त्रणं विधत्ते—

गार्हपत्यं मन्थति । 'गार्हपत्यं वा अन्वाहि-  
ताग्नेः पशव उपतिष्ठन्ते । स यदुद्धारयति ।  
तदनु पशवोऽर्पकामन्ति । इषे रय्यै रमस्व  
( ८ ) । सहसे घुम्नाय । ऊर्जे पत्यायेत्याह ।  
पशवो वै रयिः । पशून्वास्मै रमयति, इति ।

मन्थनेन निष्पन्नो यो गार्हपत्यस्तदनु पशवोऽस्य संपद्यन्ते । तदुद्धारणे तु  
पशवो नश्यन्ति । अतस्तदुद्धारणं वारयितुमिष इत्यादिमन्त्रेणाभिमन्त्रयेत् ।  
मन्त्रस्य चायमर्थः—हेऽग्न इषेऽन्नार्थं रय्यै धनार्थं सहसे घलार्थं घुम्नाय यशो-  
र्थमूर्जे क्षीरादिरसार्थं पत्याय स्वामित्वार्थं च रमस्व त्वमत्र क्रीडां कुरु ।  
अस्मिन्मन्त्रे धनवाचिना रयिशब्देन पशूनामप्यभिमन्त्रितत्वात्पशून्वास्मै संपादयति ।

अथ मन्त्रेण समिन्धनविधिमभिप्रेत्य तस्य भागमनूय व्याचष्टे—

सारस्वतो त्वोत्सौ समिन्धातामि-  
त्याह । ऋक्सामे वै सारस्वतावुत्सौ ।  
ऋक्सामाभ्यामिवैनं समिन्धे , इति ।

हेऽग्र उत्सावत्युत्सुकौ सारस्वतौ सरस्वतिसंवन्धिनाष्टवेदसामवेदौ त्वां  
समिन्धातां सम्यग्दीपयताम् ।

भागान्तरमुदाहृत्य व्याचष्टे—

सम्राडसि विराडसीत्याह । रथन्तरं वै सम्राट् ।

बृहद्विराट् ( ९ ) ताभ्यामेवैनं समिन्धे, इति ।

सम्यग्राजत इति सम्राट् । विविधं राजत इति विराट् । हेऽग्ने, सामद्वयरूप-  
स्त्वमसि ।

अथ निमित्तान्तरकृतं प्रापश्चित्तं विधत्ते—

वज्रो वै चक्रम् । वज्रो वा एतस्य यज्ञं विच्छि-  
नन्ति । यस्यानो वा रथो वाऽन्तराग्नी याति ।  
आहवनीयमुद्वाप्यं । गार्हपत्यादुद्धरेत् । यदग्ने  
पूर्वं प्रभृतं पदं हि तं । सूर्यस्य रश्मी-  
नन्वाततानं । तत्र रयिष्ठामनुसंभरैतम् ।  
सं नः सृज सुमत्या वाजवत्येति । पूर्वणे-  
वास्यं यज्ञेन यज्ञमनुसंतनोति , इति ।

शकटस्य रथस्य वा यच्चक्रं तद्धोहयद्धतया वज्रसमानम् । “रथतृतीयम्” इति ।  
वज्रांशत्वश्रुतेश्च । तथा सत्याहवनीयगार्हपत्ययोर्मध्ये रथस्य शकटस्य वा गमने  
सति वज्रेण यज्ञो विच्छिद्येत् । अतस्तत्परिहारार्थमाहवनीयं विनाशय यदग्रय  
इत्यादिमन्त्रेण गार्हपत्यात्पुनरुद्धरेत् । मन्त्रस्य चायमर्थः । हेऽग्ने ते तव प्रभृतं  
प्रकर्षेण पुष्टं यत्पदं स्वरूपं सूर्यस्य रश्मीनन्वनुक्रमणेन सर्वतः प्रसारयामास ।  
तत्र यद्रयिष्ठां धनसमृद्धाववस्थितमेतमाहवनीयमनुक्रमेण संभर सम्यक्पोषय ।  
नोऽस्मान्वाजवत्याऽग्नेनोपेतया सुमत्या शोभनयुद्धया संसृज संयोजय ।  
अनेन मन्त्रेणाऽऽहवनीयोद्धरणे सति पूर्वसिद्धेनैव यज्ञेनास्य यजमानस्य करि-  
ष्यमाणं यज्ञमनुक्रमेण संततं करोति ।

अस्मिन्नेवोद्धरणे मन्त्रान्तरं विधत्ते—

त्वमग्ने सप्रथां असीत्याह । अग्निः सर्वां  
देवताः । देवताभिरेव यज्ञः संतनोति, इति ।

हेऽग्ने त्वं सप्रथाः कीर्तियुक्तोऽसि । अस्य मन्त्रस्योत्तरभाग उपहोमकाण्डे  
समान्नास्यते । अस्मिन्पादे प्रशस्यमानोऽग्निः सर्वदेवतात्मकः । ते देवा विभ्य-  
तोऽग्निं प्राविशंस्तस्मादाहुरग्निः सर्वदेवता इत्यन्यत्राऽऽम्नानात् । अतो देवता-  
भिरेव सहायभूताभिर्यज्ञं संततं करोति ।

अत्रैव कर्तव्यशेषं विधत्ते—

अग्नये पथिकृते पुरोडाशमष्टाकपालं निर्वपेत् ।  
अग्निमेव पथिकृतः स्वेन भागधेयेनोपधावति ।  
स एवैनं यज्ञियं पन्थामपि नयति । अनुड्वा-  
न्दक्षिणा । वहीद्विषं समृद्ध्यै ( १० ), इति ।

हरत्यधामिहोत्रं निम्नोचति हरेद्देवतां गच्छत्युद्वायेन्मन्थेद्रमस्व बृहद्विराडेति नयं च ॥

इति कृष्णयजुर्वेदीयतैत्तिरीयब्राह्मणे प्रथमाष्टके चतुर्थाध्याये  
चतुर्थोऽनुवाकः ॥ ४ ॥

[नि वै पूर्वं श्रीणि निम्नोचति दर्भेण यद्विरण्यमग्निहोत्रम् । पुनर्वर्णो वारुणं  
नि वा एतस्याभ्युदेति चतुर्गृहीतमाज्यं यदाज्यं यदाग्निं पराच्युपाः । पुनर्मित्रो-  
मैत्रं यस्याऽऽहवनियेऽनुद्वाते गार्हपत्ये यद्वै मन्थेदुद्धरेत् ॥ ( ? )]

पन्थानं करोतीति पथिकृत्चादृशोऽग्निर्निरुक्तेन स्वकीयेन भागधेयेन सेवित  
एनं यजमानं यज्ञयोग्यं पन्थानं प्रापयति । तत्र चानुड्वान्दक्षिणा देया ।  
स च भारवाहित्वात्समृद्ध्यै संपद्यते ।

अत्र विनियोगसंग्रहः—

उपहोमध्वेण होमः स्यात्पुरा सूर्योदये सति ।

इतः मधेतिमध्वेण पश्चिमानलमन्यनम् ॥ १ ॥



इपे रयै तु मथितं मध्वेत्तानलं तदा ।  
 सारस्वतौ त्वेति मन्त्रादेतमग्निं समिन्धयेत् ॥ २ ॥  
 यदम इत्यन्तराथे स्थेनाग्निं समुद्धरेत् ।  
 त्वमम इत्यपि तथा पण्मन्त्रा इति कीर्तिताः ॥ ३ ॥

इति श्रीमत्सायणाचार्यविरचिते माध्वीये वेदार्थप्रकाशे कृष्णयजुर्वेदीयतैत्तिरीय-  
 ब्राह्मणभाष्ये प्रथमकाण्डे चतुर्थप्रपाठके चतुर्थोऽनुवाकः ॥ ४ ॥

अथ चतुर्थप्रपाठके पञ्चमोऽनुवाकः ।

चतुर्थेऽग्निविषयं प्रायश्चित्तमुक्तम् । पञ्चमे सोमविषयं प्रायश्चित्तमुच्यते ।  
 तत्र प्रातःसवनविषयं प्रायश्चित्तं विधत्ते—

यस्य प्रातःसवने सोमोऽतिरिच्यते । माध्य-  
 दिनं सवनं कामयमानोऽभ्यतिरिच्यते ।  
 गौर्धयति मरुतामिति धयद्वतीषु कुर्वन्ति ।  
 हिनस्ति वै संध्यधीतम् । संधीव खलु  
 वा एतव । यत्सवनस्यातिरिच्यते । यद्व-  
 यद्वतीषु कुर्वन्ति । संधेः शान्त्यै, इति ।

यस्य यजमानस्य प्रातःसवनेऽनुष्ठिते सति तत्राभिपुतः सोमः कियानप्यव-  
 शिष्यते तस्यासौ सोमो माध्यंदिनसवनेऽपि स्वस्योपयोगमपेक्ष्यातिरिक्तो  
 भवति । तस्यातिरेकदोषस्य परिहाराय धयच्छब्दोपेतास्त्रक्षु गौर्धयति मरुता-  
 मित्यादिषु स्तोत्रं कुर्वन्ति । यद्वद्वाक्यमहोरात्रयोः संधावधीतं तदभ्येतारं  
 हिनस्ति । तथा चाध्ययननिषेधेषु प्रस्तुतेष्वापस्तम्बः स्मरति—“तावन्तं कालं  
 नाधीयीताध्यापपेक्षा संध्योस्तथा” इति । प्रातःसवनस्य सोमातिरेको यत्रा-  
 देतत्संधीव । यथा संध्याकालोऽहोरात्रोभयस्पर्ध्वेवमतिरिक्तसोमोऽपि प्रातःस-  
 वने संपादितत्वान्माध्यंदिनमवनकामित्वाच्चोभयस्य स्पर्शा । ततः संध्याका-  
 लाध्ययनसमानो दोषः प्रामुयात् । तत्र धयद्वतीषु स्तोत्रे क्रियमाणे सत्य-  
 तिरिक्तस्य सोमस्यापि प्रातःसवनान्तःपरतित्वात्संस्थित्यं शाम्यति । तदेतत्सू-

प्रकारेणापि स्पष्टमुक्तम्—“यदि प्रातःसवने प्राग्योमात्सोममतिरिक्तं पश्येत्तं चमसेष्वभ्युन्नयेदुपजुहुयाद्वा हुते दृष्ट्वा स्तुतशस्त्रवन्तं कुर्यात्” इति । एवं सति प्रातःसवनस्यैतदन्तत्वादनन्तरभाविनो माध्यंदिनसवनत्वादुभयव्यतिरिक्तः संधिर्नाम कश्चिन्न भविष्यति ।

अतिरिक्तसोमस्य स्तोमार्थं धयद्वतीषु यत्स्तोत्रं क्रियते तत्र सामस्तोमविशेषौ विधत्ते—

गायत्रः सामं भवति पञ्चदशः स्तोमः ।

तेनैव प्रातःसवनान्नयन्ति ( १ ), इति ।

प्रातःसवने हि वहिष्पवमानस्तोत्रं गायत्रसाम्ना निष्पाद्यते । आज्यस्तोत्राणि पञ्चदशस्तोमेन तस्योभयस्यात्र क्रियमाणत्वेन प्रातःसवनलक्षणसद्भावादतिरिक्तसोमस्थानुष्ठातारः प्रातःसवनान्नापगच्छन्ति ।

धयद्वतीष्वृक्षु मरुच्छब्दस्य विद्यमानत्वात्तत्प्रयुक्तं गुणं दर्शयति—

मरुत्वतीषु कुर्वन्ति । तेनैव माध्यंदिनात्सवनान्नयन्ति, इति ।

मरुतो हि माध्यंदिनसवनसंवाग्निनः । तत्र हि तदीया ग्रहा आज्ञाताः “यन्माध्यंदिने सवने मरुत्वतीया गृह्यन्ते” इति श्रुतेः । अतो मरुत्वतीषु स्तोत्रकरणेन माध्यंदिनसवनलक्षणसद्भावादतिरिक्तसोमेन कामितमाध्यंदिनसवनं नापगच्छन्ति ।

अतिरिक्तसोमानुष्ठानप्रकारं विधत्ते—

होतुश्चमसमनूत्रयन्ते । होताऽनुशंसति ।

मध्यत एव यज्ञः समादधाति, इति ।

दशसु चमसेषु मध्ये योऽयं होतुश्चमसस्तमादावतिरिक्तसोमेन पूरयित्वा पश्चादन्यान्पूरयेत् । अत्र होतैव शस्त्रं पठेत् । अत एव सूत्रकार आह—“पेन्द्रावैष्णवं होताऽनुशंसति” इति । एवं कुर्वन्त्यज्ञं मध्यतः समादधाति । अन्यूनातिरिक्तं सवनद्वयं समी करोति यथा संधिदोषो न भवति तथा करोतीत्यर्थः ।

अथ माध्यंदिनसवनविषयं प्रायश्चित्तं विधत्ते—

यस्य माध्यंदिने सर्वने सोमोऽतिरिच्यते ।

आदित्यं तृतीयसवनं कामयमानोऽभ्यतिरि-  
च्यते । गौरिवीतः सामं भवति । अतिरिक्तं वै  
गौरिवीतम् । अतिरिक्तं यत्सर्वनस्यातिरि-  
च्यते ( २ ) । अतिरिक्तस्य शान्त्यै, इति ।

यद्वौरिवीताख्यं साम तत्राक्षरातिरेकस्य विद्यमानत्वात्तेनायमतिरिक्तदोषः  
शाम्यति । इतरत्पूर्वव्याख्येयम् ।

अत्र सामाधारमृग्विशेषं विधत्ते—

वण्महाः असि सूर्येति कुर्वन्ति । यस्यै-  
वाऽऽदित्यस्य सर्वनस्य कामेनातिरि-  
च्यते । तेनैवैनं कामेन समर्थयन्ति, इति ।

वदित्यादिकमृक्प्रतीकम् । तत्र चाऽऽदित्यवाचकः सूर्यशब्द आम्नातः ।  
तृतीयसवनं चाऽऽदित्यसंबन्धि । आदित्यग्रहस्य तत्र विहितत्वात् । अत एव  
सूत्रकारिणोक्तम्—“ आदित्यारम्भणं तृतीयसवनम् ” इति । एवं सत्यति-  
रिक्तेन सोमेन काम्यमानमादित्यसंबन्धितृतीयसवनं सूर्यशब्दघटितेन मन्त्रेण  
लब्धमिति कृत्वा तेन कामेनातिरिक्तसोमं समृद्धं करोति ।

ऋचं विधाय सामविशेषं विधत्ते—

गौरिवीतः सामं भवति । तेनैव  
माध्यंदिनात्सर्वनान्नयन्ति, इति ।

माध्यंदिनसवने गौरिवीतसाम्नः पृष्ठस्तोत्रे विकल्पेन विहितत्वाच्चत्साम  
तत्सवनलक्षणम् । अतस्तेन साम्ना माध्यंदिनसवनान्नापगच्छन्ति ।

स्तोमविशेषं विधत्ते—

सप्तदशः स्तोमः । तेनैव तृतीयसवनान्नयन्ति, इति ।

तृतीयसवनगतस्याऽऽर्धवपवमानस्य सप्तदशस्तोमयुक्तत्वादसौ स्तोमस्तत्स-  
वनलक्षणं तेन तृतीयसवनान्नापगच्छन्ति ।

अनुष्ठानप्रकारं विधत्ते—

होतुंश्चमसमनूत्रयन्ते । होताऽनुशंसति (३) ।

मध्यत एव यज्ञं समादधाति, इति ।

पूर्ववद्वाख्येयम् ।

अथ तृतीयसवने प्रायश्चित्तविशेषं विधत्ते—

यस्य तृतीयसवने सोमोऽतिरिच्येत । उक्थ्यं

कुर्वीत । यस्योक्थ्येऽतिरिच्येत । अतिरात्रं

कुर्वीत । यस्यातिरात्रेऽतिरिच्येत । तत्त्वे दुष्प्र-

ज्ञानम् । यजमानं वा एतत्पशवं आसाह्यं यन्ति ।

बृहत्सामं भवति । बृहद्वा इमाल्लोकान्दाधारः ।

वर्हिताः पशवः । बृहतैवास्मै पशून्दाधारः, इति ।

द्वादशस्तोत्रयुक्तेऽग्निष्टोमे प्रयुक्ते सति तृतीयसवने यदि सोमातिरेकस्तदानीं तस्योपयोगाय द्वादशभ्य उपरि स्तोत्रत्रयोपेतमुक्थ्यं कुर्वीत । तत्रापि सोमातिरेके सत्येकोनविंशत्स्तोत्रयुक्तमतिरात्रं कुर्वीत । तत्रापि सोमातिरेके ततोऽधिकस्तोत्रयुक्तस्य क्रतोरभावादतिरेकसमाधानं ज्ञातुं दुःशकं तर्हि मा भूत्समाधानमिति चेत् । न, पशूदानीमसङ्गात् । एतेनातिरेकेण पशवो यजमानमासाद्य सर्वतोऽभिभूय यत्र क्वापि यन्ति । तस्मात्कार्यमेतत्समाधानम् । बृहत्सामगानेन तत्समाहितं भवति । बृहतः सर्वलोकधारणसमर्थत्वात्पशूनां च तत्सामलभ्यत्वेनाऽऽहृतत्वात्पलायमानान्यग्न्यजमानार्थं तेन साम्ना धारयति ।

तस्य साम्न आधारभूता ऋचो विधत्ते—

शिपिविष्टवतीषु कुर्वन्ति । शिपिविष्टो वै

देवानां पुष्टम् । पुष्ट्यैवैनं समर्धयन्ति, इति ।

शिपिविष्टशब्दो यास्वष्ट्रश्च विद्यते ताः शिपिविष्टवत्यः । शिपिविष्टशब्दो विष्णुवाची “यः पशोर्भूमा या पुष्टिस्ताद्विष्णुः शिपिविष्टः” इति श्रुत्यन्तः-

रात् । स च देवानां पुष्टिहेतुः । अतः शिपिचिष्टवतीषु कुर्वतीषु गायन्तीषु  
गाने सति पुष्ट्यैव यजमानं समृद्धं कुर्वन्ति ।

अनुष्ठानप्रकारं विधत्ते—

होतुंश्चमसमनून्नयन्ते । होताऽनुशंसति ।

मध्यत एव यज्ञः समादधाति, इति ।

यन्ति सर्वनस्यातिरिच्यते शंसति दाधाराद्यौ च ॥

इति कृष्णयजुर्वेदीयतैत्तिरीयब्राह्मणे प्रथमाष्टके चतुर्थाध्याये

पञ्चमोऽनुवाकः ॥ ५ ॥

पर्यवत् ।

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीय-  
ब्राह्मणभाष्ये प्रथमकाण्डे चतुर्थप्रपाठके पञ्चमोऽनुवाकः ॥ ५ ॥

अथ चतुर्थे पण्डोऽनुवाकः ।

पक्षमे सोमातिरेकप्रापश्चित्तमुक्तम् । पष्ठे त्वेकग्रामवर्तिग्रहसोमपामविषय-  
विशेषोऽभिधीयते । तत्रैकं विशेषं विधत्ते—

एकैको वै जनतायामिन्द्रः । एकं वा एता-

विन्द्रमभिसंस्तुतः । यौ द्वौ ससंस्तुतः ।

प्रजापतिर्वा एष वितायते । यद्यज्ञः ।

तस्य ग्रावाणो दन्ताः । अन्यतरं वा एते ससंस्तु-

न्वतोर्निर्वपसति । पूर्वणोपसृत्या देवता इत्याहुः ।

पूर्वोपसृतस्य वै श्रेयान्भवति । एतिवन्त्या-

ज्यानि भवन्त्यभिजित्यै ( १ ), इति ।

जनानां समृद्धो जनता । एकैकस्यां जनतायामेकैक इन्द्र एको हि स्वामी तं  
जनसमृद्धं योगक्षेमसंपादनेन पालयति । तथा सत्येकग्रामवर्तिन्यामेकस्यां जन-

तायां मध्ये यौ द्वौ यजमानौ संसुनुतः संभूय सोमयागं कुरुतः । एकस्मिन्काले कुरुत इत्यर्थः । तावेतावुभौ यजमानावेकमेवेन्द्रमभिलक्ष्य संभूयैकस्मिन्कालेऽनुतिष्ठतः । तथा सति ममायमिन्द्रोऽस्त्वित्येवं तयोर्विप्रतिपत्तिर्भवेत् । अत एवाऽऽश्वलायनेनोक्तम्—“विप्रतानां प्रसवसंनिपातंऽश्वः” इति । तत्र यो यज्ञः स एष प्रजापतिरूप एव भूत्वा विस्तार्यते । तस्य प्रजापतिरूपस्य यज्ञस्योपांशुसवनादयो ग्रावाणस्तीक्ष्णदन्तस्थानीयाः । एते ग्रावाणः संभूय सोममभिपुण्वतोर्द्वयोर्यजमानयोर्मध्येऽन्यतरं यजमानं निर्वपसति निःशेषेण भर्त्सयन्ति । एकेन यजमानेनेन्द्रस्य परिगृहीतत्वादितरस्येन्द्राभावेन यागाभाव एव भर्त्सनम् । अत एवाभिज्ञाः पूर्वेण प्रथमप्रवृत्तेन यजमानेन देवता उप-  
सृत्वाः प्राप्या इत्याहुः । लोकेऽपि हि प्रथमं सेवमाने भृत्ये स्वामी पक्षपातं करोति । तस्मात्पश्चादुपगच्छन्तं निर्देवतं यजमानं ग्रावरूपा दन्ता दशन्ति । अतस्तत्परिहारायाऽऽज्यस्तोत्राण्येतिवन्ति कर्तव्यानि । इणगतावित्यस्य धातो-  
र्थमेतिशब्दो भूते । क्तिन्प्रत्ययान्तस्यास्य धातो राङ्पूर्वत्वे सत्येतिशब्दनि-  
ष्पत्तेस्तदर्थवाचिनः शब्दा येषु स्तोत्रेषु विद्यन्ते तादृशानि स्तोत्राणि प्रातः-  
सवने कर्तव्यानि । तथा सतीन्द्राभावदोषपरिहारेणास्याभिजयो भवति ।

तत्रापरं विशेषं विधत्ते—

मरुत्वतीः प्रतिपदः । मरुतो वै देवा-  
नामपराजितमायतनम् । देवानामेवा-  
पराजित आयतने यतते , इति ।

मरुच्छब्दो यासृक्ष्वस्ति ता मरुत्वत्यः । तथाविधा ऋच आज्यस्तोत्रे प्रतिपदः प्रथमभाविनीः कुर्यात् । देवानां मध्ये मरुतो चलवत्त्वेन पराजय-  
हितं स्थानम् । ततो देवसंवन्धिन्त्यपराजिते स्थाने प्रयत्नं करोति ।

ऋग्विशेषं विधाय सामविशेषं विधत्ते—

उभे बृहद्रथंतरे भवतः । इयं वाव रथंत-  
रम् । असौ बृहव । आभ्यामेवैनंमन्तरेति ।  
वाचश्च मनसश्च । प्राणाच्चापानाच्च । दिवश्च  
पृथिव्याश्च ( २ ) । सर्वस्माद्वित्ताद्वेद्यात् , इति ।

एकस्मिन्स्तोत्रे बृहत्सामान्यस्मिन् रथंतरमित्येवं चतुर्ष्वज्यस्तोत्रेषु पर्या-  
येणोभे सामनी भवतः । रथंतरस्य भूलोकरूपत्वात् । बृहतो ध्रुलोकरूप-  
त्वात् । एतदूपाभ्यां सामभ्यामेवैनं यजमानं संसवदोपादन्तरितं व्यवहितं  
करोति । किंच सामद्वयस्य वागादियुग्यरूपत्वाद्वागादिभिरपि व्यवधानं  
करोति । वित्तं पूर्वं लब्धं वेद्यमितः परं लब्धव्यम् ।

‘आज्यस्तोत्रेषु सामविशेषं विधाय तृतीये षष्ठस्तोत्रे सामविशेषं विधत्ते—

अभिवर्तो ब्रह्मसामं भवति ।

सुवर्गस्य लोकस्याभिवर्त्यै, इति ।

ब्रह्मसंबन्धिनि षष्ठस्तोत्रेऽभिवर्ताख्यं सामोद्गाता गायेत् । यामृचं ब्रह्मा  
शंसति तस्यामृच्युद्गात्रा गातव्यं साम ब्रह्मसामम् । अभिवर्तसात्रा स्वर्गोऽभि-  
मुखत्वेन वर्तते ।

अथाहर्विशेषं विधत्ते—

अभिजिद्रवति सुवर्गस्य लोकस्याभि-

जित्यै । विश्वजिद्रवति विश्वस्य जित्यै, इति ।

अभिजिद्विश्वजिताख्ययोरेकाहयोरन्यतरं कुर्यात् । उभयोरपि जयहे-  
तुत्वात् ।

अथापरं विशेषं विधत्ते—

यस्य भूयांसो यज्ञक्रतव इत्याहुः । स देवता वृद्धक

इति । यद्यग्निष्टोमः सोमः परस्तात्स्यात्

( ३ ) । उक्थ्यं कुर्वीत । यद्युक्थ्यः स्यात् । जति-

रात्रं कुर्वीत । यज्ञक्रतुभिरेवास्य देवता वृद्धके, इति ।

उभयोर्मध्ये यस्य यजमानस्य यज्ञक्रतवो भूयांसोऽङ्गभूतैर्यज्ञैर्युक्ताः प्रधान-  
क्रतवोऽनुष्ठेयधर्मबहुला भवन्ति स तादृशो यजमानोऽल्पधर्मानुष्ठापिनोऽन्यस्य  
यजमानस्य देवता विनाशयति । अतः परस्तादन्यस्य यजमानस्य गृहे यद्य-  
ग्निष्टोमाख्यः सोमः स्यात्तदा स्वयं ततोऽधिकमुक्थ्यं कुर्वीत । यदि उक्थ्य-  
स्तदा स्वयं ततोऽधिकमतिरात्रं कुर्वीत । एवं स्वकीयरधिकयज्ञक्रतुभिरेवेतरस्य  
देवता विनाशयति । तस्य फलाधिक्याभाव एव विनाश इत्युच्यते ।

विशेषान्तरं विधत्ते—

यो वै छन्दाभिरभिभवति । स सः सुन्व-  
तो रभिभवति । संवेशाय त्वोपवेशाय  
त्वेत्याह । छन्दांसि वै संवेश उपवेशः ।  
छन्दाभिरेवास्य छन्दांस्यभिभवति, इति ।

यो यजमानः स्वकीयैश्छन्दोभिस्तिरस्य च्छन्दांस्यभिभवितुमुद्युक्ते स  
एव संसुन्वतोर्मात्सर्येण सोममभिपुण्वतोर्मध्ये परकीयाणि च्छन्दांस्यभिभवितुं  
समर्थो भवति । तस्मात्तत्सामर्थ्याय संवेशादिमन्त्रहोमं कुर्यात् । संप्राप्त्या-  
वस्थितिः संवेशः । तत्रैवाऽऽसनमुपवेशः । हे देव मम संवेशाय त्वां भजे  
तयोपवेशाय च त्वां भज इत्येवं मन्त्रं होमकाले ब्रूयात् । एतन्मन्त्रोपपन्नं संहि-  
तायां तृतीयकाण्डे समाम्नातो व्याख्यातश्च । स्वकीयानि च्छन्दांस्येव संवेशो-  
पवेशौ तत्साधनत्वात् । अतः स्वकीयैश्छन्दोभिरेव होमतुष्टैरन्यस्य च्छन्दां-  
स्यभिभवति ।

पुनरप्यन्यं विशेषं विधत्ते—

इष्टर्गो वा ऋत्विजामध्वर्युः ( ४ ) ।  
इष्टर्गः खलु वै पूर्वोऽष्टुः क्षीयते । प्राणापानौ  
मृत्योर्मां पातमित्याह । प्राणापानयोरेव  
श्रयते । प्राणापानौ मा मां हासिष्टमित्याह ।  
नैनं पुराऽऽयुषः प्राणापानौ जंहितः, इति ।

इष्टं दृक् विनाशयतीतीष्टर्गोऽध्वर्युः सर्वेषामृत्विजामिष्टं विनाशयति । तस्या-  
नुष्ठानवाहुल्येन प्रमादसंभवात् । अर्घुरार्तिं गच्छत ऋत्विक्संपात्पूर्वः प्रथम-  
भावी सन्नयमिष्टर्गोऽध्वर्युः क्षीणो भवति । ततः क्षयव्यावृत्तये प्राणापानाधि-  
त्यादिमन्त्रं होमकाले ब्रूयात् । हे प्राणापानौ मृत्योः सकाशान्मा पातं मां रक्ष-  
तम् । अनेन मन्त्रपूर्वभागेण प्राणापानयोरेवाऽऽश्रितो भवति । हे प्राणापानौ  
मां मां हासिष्टं मां कदाचिदपि मा परित्यजतम् । अनेन मन्त्रस्योत्तरभागेण



शतसंवत्सरादायुषः पुरा प्राणापानावेनं न परित्यजतः । इत्येवमेकदेशवर्तिनोः  
सोमयाजिनोः संशये प्राप्ते विशेषोऽभिहितः ।

अथ सप्तविषये कंचिद्विशेषं विधत्ते—

आर्तिं वा एते निर्यन्ति । येषां दीक्षि-  
तानां प्रमीयते । तं यदववर्ज्येयुः । क्रूरकृता-  
मिवैषां लोकः स्यात् । आहंर दहेति ब्रूयात्  
( ५ ) । तं दक्षिणतो वेद्यै निधाय । सर्प-  
राज्ञियां ऋग्भिः स्तुयुः । इयं वै सर्पतो  
राज्ञी । अस्या एवैनं परिददति, इति ।

सत्राय दीक्षितानां येषां मध्ये कश्चिन्म्रियेत तदानीमेते सर्वे सत्रिण आर्तिं  
यज्ञविनाशरूपां बाधां निरन्तरं प्राप्नुवन्ति । तं मृतमन्ये दीक्षिता यद्यवज्ञाय  
वृत्तो वर्जयेद्युस्तदानीमेषां वर्जयितृणां क्रूरकृतामिव ब्रह्महत्यादिरूपं पापं  
कृतवतामिव नरकलोकः स्यात् । अतोऽवज्ञामकृत्वा तं मृतमिहाऽऽनीय दाहा-  
दिसंस्कारं च कुर्विति तदीयपुत्रादिकं प्रत्यादरेण ब्रूयात् । अथ तं भेतं वेद्या  
दक्षिणभागे निधाय सर्पराज्ञीदेवताकाभिर्भूमिर्भूम्नेत्यादिभिर्ऋग्भिः स्तोत्रं  
कुर्युः । इयमेव भूमिः सर्पतः संचरतः प्राणिजातस्य राज्ञी । अतोऽस्यै भूम्या  
एवैनं मृतं समर्पयन्ति ।

अथ स्तुतेरूर्ध्वं शंसनं विधत्ते—

व्यूढं तदित्याहुः । यत्स्तुतमननुशस्तमिति ।  
होता प्रथमः प्राचीनावीती मार्जालीयं परि-  
यात् । यामीरेनुब्रुवन् । सर्पराज्ञीनां कीर्तयेद् ।  
उभयोरेवैनं लोकयोः परिददति ( ६ ) । अथो  
धुवन्त्येवैनम् । अथोऽन्ये वाऽस्मै हुवते, इति ।

यदेवतारूपं स्तोत्रेण विपयीकृतं तदनन्तरमेव शस्त्रेण विपयीकृतं न स्यात् ।  
तत्समृद्धिदीनं भवतीत्यभिज्ञा आहुः । अतः सर्पराज्ञीभिः स्तोत्रे कृते सत्यन-

न्तरमेव होता प्रथमः पुरोगामी सन्प्राचीनावीती भूत्वा मार्जालीयं धिष्णिजं परितो गच्छेत् । किं कुर्वन्त्योऽस्य कौष्ठयेत्यादिका यामीर्ऋचोऽनुब्रुवन् । ततो भूमिर्भूमेत्यादिकाः सर्पराशीर्वात् । तथा सति यमविपयाभिर्भूमिविपयाभिश्च लोकद्वयेऽप्येनं प्रतिष्ठापयन्ति । अपि चैनं मृतं सत्रिणं ध्रुवन्त्येव वस्त्रधूननादिभिरितरशवोपचारैरुपचरन्त्येव । अपि चास्मै मृतयजमानाय निदनुवत एव वियोगासहिष्णुत्वप्रलापादिभिरपलपन्त्येव ।

मार्जालीयपरिभ्रमणस्याऽऽवृत्तिं विधत्ते—

त्रिः परिव्रजन्ति । त्रयं इमे लोकाः । एभ्य एवैनं लोकेभ्यो ध्रुवते । त्रिः पुनः परिव्रजन्ति । षट्संप्र-  
द्यन्ते । षड्वा ऋतवः । ऋतुभिरेवैनं ध्रुवते, इति ।

त्रिवारं प्रादक्षिण्येन लोकत्रयमाप्त्यर्थमेनमुपचरन्ति । पुनस्त्रिवारमपदक्षिणा-  
दृत्तौ सत्यां षट्संख्ययर्तुभिरेवैनमुपचरन्ति ।

अथ बहिष्पचमानार्थमृक्सामविशेषं विधत्ते—

अग्न आयूँषि पवस इति प्रतिपदं कुर्वीरन् । रथन्त-  
रसामैषाँ सोमः स्यात् । आयुँरेवाऽऽत्मन्दधते ।  
अथो पाप्मानमेव विजहंतो यन्ति ( ७ ), इति ।

अभिर्जित्वै पृथिव्याश्च स्यादध्वर्युर्ग्र्यालोकयोः परिददति कुर्वीरस्त्रीणि च ॥

इति कृष्णयजुर्वेदीयतैत्तिरीयब्राह्मणे प्रथमाष्टके चतुर्थाध्याये

षष्ठोऽनुवाकः ॥ ६ ॥

बहिष्पचमानस्तोत्रस्याऽऽदौ पूर्वप्राप्तामृचं वाधित्वाऽग्न आयूँषीत्यृचं पठेत् । तथा गायत्रं साम वाधित्वा रथन्तरं साम गायेत् । तथा प्रतिपत्पाठेना-  
त्मन्यायुष्यं धारयन्ति । रथन्तरसाम्ना यत्कूरकृत्समानलोकप्राप्तिपापं त्यजन्तः  
पुण्यलोकं प्राप्नुवन्ति ।

अत्र मीमांसा । षष्ठाध्यायस्य तृतीयपादे चिन्तितम्—

“मृते सत्रिणि नान्यः स्यात्स्याद्वा नात्रापि पूर्ववत् ।

स्यादस्वाम्येपि कर्त्रशे साप्तदश्यस्य सिद्धये” ॥

सत्रिषु बहुषु यजमानेष्वेकस्मिन्मृते प्रतिनिधिर्नास्ति पूर्वाधिकरणे यजमानप्रतिनिधेर्निराकृतत्वादिति चेत् । मैवम् । भङ्गचन्तरेण तत्सिद्धेः । सत्रिणां हि कार्यद्वयं फलभोक्तृत्वं यागकर्तृत्वं च । तत्र प्रतिनिधेः फलित्वाभावेऽपि कर्तृत्वं संभवति । ऋत्विकार्ये कर्तृत्वे प्रतिनिधिमन्तरेण साप्तदश्याभावात्पोडशैव कार्याणि निष्पद्येरन् । एकं कार्यं लुप्येत तस्माद्यजमानस्य प्रतिनिध्यभावेऽपि, ऋत्विजः प्रतिनिधिसंभवात्पुरुषान्तरं प्रतिनिधातव्यम् ।

तत्रैवान्यच्चिन्तितम्—

“स स्वाम्यप्युत कर्तव्यं स्वामी तत्स्थानगतवतः ।

अनारब्धुः फलाभावादस्वामी कर्तृमात्रता” ॥

यः सत्रिणः प्रतिनिधिस्तस्य यजमानस्थाने स्वीकृतत्वेन यजमानत्वमप्यस्तीति चेत् । मैवम् । आरभ्य समाप्तिपर्यन्तमनुष्ठातुः फलं युक्तम् । प्रतिनिधिस्तु नाऽऽरब्धवान् । अतः फलाभावाद्यजमानत्वं नास्ति । किं तु कर्तृत्वमेव । मृतस्य तु समाप्त्यभावेऽपि फलमाप्नायते—“यो दीक्षितानां प्रमीयेतापि तत्र फलम्” इति ।

तत्रैवान्यच्चिन्तितम्—

“नास्य स्युः फलिसंस्काराः कार्या वा नाफलित्वतः ।

अन्येषां साप्तदश्यार्थमफलिन्यपि ते मताः” ॥

सत्रे योऽयं प्रतिनिधिस्तस्य फलित्वाभावात्फलयोग्यताहेतवो वपनादिसंस्कारा न कर्तव्या इति चेत् । मैवम् । अस्य फलाभावेऽप्यस्मिन्संस्कृते सत्यन्येषां यत्साप्तदश्यं तत्संस्कृतेषु सप्तदशसु स्थितं भवति । ततः सप्तदशावराः सत्रमासीरन्नित्येतच्छास्त्रमनुगृहीतं भवति । अन्यथा संस्कृताः षोडशैवेति तच्छास्त्रं बाध्येत । यदि बहूनां यजमानानामलाभादवरा अल्पसंख्या यजमानाः स्युस्तदाऽपि सप्तदशापेक्षिताः । न तु ततोऽप्यल्पसंख्या इत्यर्थः । तस्मादफलिन्यपि तस्मिन्संस्काराः कर्तव्याः ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीय-  
ब्राह्मणभाष्ये प्रथमकाण्डे चतुर्थप्रपाठके षष्ठोऽनुवाकः ॥ ६ ॥

चतुर्थप्रपाठके सप्तमोऽनुवाकः ।

पष्ठे सवननिमित्तं प्रायश्चित्तमुक्तम् । सप्तमे यूपविरोहणादिप्रायश्चित्तान्यु-  
च्यन्ते । तत्र यूपविरोहणप्रायश्चित्तं विधत्ते—

असुर्यं वा एतस्माद्वर्णं कृत्वा । पशवो वीर्यम-  
पक्रामन्ति । यस्य यूपो विरोहति । त्वाष्ट्रं  
बहुरूपमालभेत । त्वष्टा वै रूपाणां मीशे ।  
य एव रूपाणां मीशे । सोऽस्मिन्पशून्वीर्यं  
यच्छति । नास्मात्पशवो वीर्यमपक्रामन्ति, इति ।

यस्य यजमानस्य यूपो विरोहणानङ्कुराञ्जनयत्येतस्माद्यजमानात्पशवो वीर्यं  
चापक्रामन्ति । किं कृत्वाऽसुर्यं वर्णमसुरेभ्यो हितं कृत्वा । तदेतदपक्रमणं  
निवारयितुं त्वष्टृदेवताकं बहुरूपोपेतं पशुमालभेत । त्वष्टा हि रूपाणां स्वामी  
“ त्वष्टा वै पशूनां मिथुनानां रूपकृत् ” इति श्रुत्यन्तरात् । अतः पशूनां  
त्वष्टा रूपस्वामी यजमाने तान्पशून्वीर्यं च नियच्छति । ततो नास्मात्पशवो  
वीर्यं चापक्रामन्ति ।

अथाग्निविनाशप्रायश्चित्तं विधत्ते—

आर्तिं वा एते नियन्ति । येषां दीक्षितानां मग्नि-  
रुद्वायेति ( १ ) । यदाहवनीयं उद्वायेत् ।  
यत्तं मन्थेत् । विच्छिन्ध्यात् । भ्रातृव्यमस्मै  
जनयेत् । यदाहवनीयं उद्वायेत् । आग्नीध्रादु-  
द्धरेत् । यदाग्नीध्र उद्वायेत् । गार्हपत्यादुद्धरेत् ।  
यद्गार्हपत्य उद्वायेत् । अत एव पुनर्मन्थेत् ( २ ) ।  
अत्र वाव स निलयते । यत्र खलु वै निली-  
नमुत्तमं पश्यन्ति । तदेनमिच्छन्ति, इति ।

दीक्षितानां येषां पुरुषाणामग्निर्विनश्यति ते पुरुषा विनाशमेव प्राप्नुवन्ति तत्परिहाराय कश्चिद्भ्रान्त आहवनीयस्य नाशे यद्याहवनीयार्थमेव मन्यनं कुर्यात्तदानीं तस्य मथिताहवनीयस्य गार्हपत्यजन्यत्वाभावात्तयोरुभयोरैक-  
मत्याभावेन यज्ञो विच्छिद्येत । मथितस्य गार्हपत्येन विरोधाद्यजमानस्य भ्रातृव्यं जनयेत् । तस्मादाहवनीयनाशे सत्याग्नीध्राद्विष्णियाद्वह्निमुद्धरेत् । न तु मन्यनं कुर्यात् । आप्रीध्रस्य नाशे गार्हपत्यादग्निमुद्धरेत् । तस्य गार्हप-  
त्यस्य नाशे तत एव गार्हपत्यादर्धदग्धकाष्ठात्पुनर्मन्यनं कुर्यात् । यस्मादत्रैव गार्हपत्ये सोऽग्निर्विलीनोऽन्तर्हितस्तस्मादत्रैव मन्यनं युक्तम् । लोकेऽपि माणि-  
मुक्तादिकमुत्तमं वस्तु यत्र भूप्रदेशे पतित्वा निलीनं भवति तत्रैव तदन्विष्य लब्धुमिच्छन्ति । तस्माद्गार्हपत्यस्थितकाष्ठे मन्यनमुचितम् ।

तस्मिन्मन्यने कंचिद्विशेषं विधत्ते—

यस्माद्दारोऽरुद्वायेव । तस्यारणीं कुर्यात् ।

क्रुमुकमपि कुर्यात् । एषा वा जग्नेः प्रिया तनूः ।

यत्क्रुमुकः । प्रिययेवैनं तनुवा समर्थयन्ति, इति ।

गार्हपत्यावस्थितेष्वर्धदग्धकाष्ठेषु मध्ये चरमं बह्व्युष्टासनं यस्मिन्दाक्षिण पश्यति । तद्दाक्षसंवन्धिन्यावेवारणीं कुर्यात् । तयोररण्योर्धन्यनवेलापां क्रुमुकं मक्षिपेत् । तक्षणेन निष्पन्नोऽतिलघुः शकलः सोऽयं क्रुमुकः सैषाऽग्नेरति-  
प्रिया तनूः । क्रुमुके हि सहस्रा वद्विर्बलानि । अतः प्रियेणैव शरीरेण वद्विं समृद्धं करोति ।

आहवनीयमन्यने यो दोष उक्तस्तदभावेन गार्हपत्यमन्यनं प्रशंसति—

गार्हपत्यं मन्यति ( ३ ) । गार्हपत्यो

वा जग्नेयोनिः । स्वादेवेनं योनेर्जन-

यति । नास्मै भ्रातृव्यं जनयति, इति ।

आधानकाले गार्हपत्यस्येतराग्रियोनिस्त्वं दृष्टम् । अतोऽत्रापि गार्हपत्यम-  
न्यने मति स्वस्तीयादेव योनेरुत्तरभाविनमेनमाहवनीयाद्याग्निं जनयति । अतो  
विरोधामावाद्यजमानस्य भ्रातृव्यं नोत्पादयति ।

पूर्वं यस्य प्रातःसवन इत्यनुवाके सोमातिरेकप्रायश्चित्तमुक्तम् । इदानीं सोमोपक्षयनिमित्तं प्रायश्चित्तं विधत्ते—

यस्य सोमं उपदस्येत् । सुवर्णं हिरण्यं द्वेधा  
विच्छिद्य । ऋजीपेऽन्यदा धूनुयात् । जुहुयाद-  
न्यत् । सोममेवाभिपुणोति । सोमं जुहोति, इति ।

यस्य यजमानस्याभिपुतः सोम उपक्षीयेत् कृत्स्नानुष्ठानाय न पर्याग्या-  
त्सोऽयं सम्यग्घर्णोपेतं हिरण्यं द्वेधा विभज्य तदीयमेकं शकलं पूर्वं निष्पीडि-  
तरसे सोमवल्लीसंवन्धिन्यृजीप आधूनुयान्मिश्रयित्वा पुनरभिपुणुयात् । इतर-  
च्छकलं मुखे चमसे निधाय रसेन सह जुहुयात् । तथा कृते सोम एवाभि-  
पुतो हुतश्च भवति ।

तदेतत्सुवर्णं प्रशंसति—

सोमस्य वा अभिपूयमाणस्य प्रिया तनूरुदक्रामत्  
( ४ ) । तत्सुवर्णं हिरण्यमभवत् । यत्सुवर्णं  
हिरण्यं कुर्वन्ति । प्रिययैवैनं तनुवा समर्धयन्ति, इति ।

रजतव्याघ्रचर्यं सुवर्णमिति विशेषणम् ।

उपक्षयप्रायश्चित्तमुक्त्वाऽपहारप्रायश्चित्तं विधत्ते—

यस्याक्रीतः सोममपहरेयुः । क्रीणीया-  
देव । सैव ततः प्रायश्चित्तिः, इति ।

दीक्षणीयेष्टेः पूर्वमेव सोमं संपाद्य क्रयपर्यन्तं कचिदवस्थापयेत् । अत एव  
सूत्रकार आह—“ अत्र राजानमाहृत्य पयसौदनेन परिविवेपयन्त्याक्रयात् ”  
इति । अत्र क्रयात्पूर्वं दीक्षादिवसेषु परिचर्यमाणं सोमं यदि केचिदपहरेयुस्त-  
दानीमन्यमपि कंचित्सोमं संपाद्य क्रयः कर्तव्य एव । क्रयानुष्ठितिरेव तस्याप-  
हारस्य प्रायश्चित्तिः ।

अथ क्रीतस्यापहारे प्रायश्चित्तं विधत्ते—

यस्य क्रीतमपहरेयुः । आदाराश्च फाल्गुनानि

चाभिपुण्यात् । गायत्री यः सोममाहरत् ।  
 तस्य योऽंशुः पराऽपतत् (५) । त आदारा  
 जभवत् । इन्द्रो वृत्रमहत् । तस्य बल्कः  
 पराऽपतत् । तानि फाल्गुनान्यभवत् ।  
 पशवो वै फाल्गुनानि । पशवः सोमो  
 राजा । यदादाराश्च फाल्गुनानि चाभिपु-  
 णोति । सोममेव राजानमभिपुणोति, इति ।

श्रीतस्य सोमस्यापहारे सोमप्रतिनिधित्वेनाऽऽदाराणां फाल्गुनानां चाभि-  
 पवः । आद्रियन्ते सोमरहितस्तादृश्येण स्वीक्रियन्त इत्यादाराः क्षीरयुक्तवल्ली-  
 विशेषाः । लोकव्यवहारे फल्गु स्वल्पमेव प्रयोजनं येषामाद्रिद्वर्षाङ्कुरादीनां  
 वृणानां तानि फाल्गुनानि । पुरा गायत्र्या समानीयमानस्य सोमस्य कश्चि-  
 दवयवो भूमौ पतितः स आदाररूपेणोत्पन्नः । इन्द्रेण हतस्य वृत्रस्य बल्क-  
 स्त्वश्शकलो भूमौ पतित्वा फाल्गुनरूपेणोद्भूत् । फाल्गुनानां पशुप्रियत्वात्पशु-  
 रूपत्वं सोमस्य च पशुप्राप्तिहेतुत्वात्पशुरूपत्वम् । एवं सत्यादारफाल्गुनाभिप-  
 येण सोम एवाभिपुनो भवति ।

सत्र कर्तव्यविशेषान्विधत्ते—

श्रुतेन प्रातःसवने श्रीणीयात् । दध्ना मध्यं-  
 दिने ( ६ ) । नीतमिश्रेण तृतीयसवने ।  
 जग्निष्टोमः सोमः स्याद्रथंतरसाम । य  
 एवत्विजो वृताः स्युः । त एनं याज-  
 येयुः । एकां गां दक्षिणां दद्यात्तेभ्य एव ।  
 पुनः सोमं क्रीणीयात् । यज्ञेनैव तद्यज्ञमि-  
 च्छति । सैव ततः प्रार्थयति, इति ।

अभिपुतमादारं फाल्गुनरसं श्रुतेन पक्षसीरेण श्रीणीयान्मिश्रयेत् । नवनी-  
तोत्पत्तेः पूर्वावस्थमीपन्मथितं दधि नीतमिश्रम् । यद्यप्ययमुन्ध्यपोहश्यादि-  
रूपं क्रत्वन्तरमारब्धवांस्तथाऽपि तत्परित्यागेन प्रायश्चित्तरूपेऽस्मिन्प्रयोगे  
स्थंतरपृष्ठोऽग्निष्टोमरूप एव सोमयागः कार्यः । तत्र पूर्वं घृता ऋत्विज एव  
याजकास्तेभ्यः सर्वेभ्य एकैव गौर्दक्षिणा । तथा नैमित्तिकं प्रयोगमनुष्ठाय  
पुनर्नित्यप्रयोगार्थं सोमं क्रीणीयात् । एवं सति नैमित्तिकप्रयोगरूपेणैव यज्ञेन  
नित्यप्रयोगरूपं यज्ञं प्राप्तुमिच्छति सेयमेवंविधैवानुष्ठितिः । ततः क्रीतसो-  
मापहारदोषात्प्रायश्चित्तिविमुक्तिहेतुः ।

अथ सत्रं संकल्प्य ततो निवृत्तौ प्रायश्चित्तं विधत्ते—

सर्वाभ्यो वा एष देवताभ्यः सर्वेभ्यः पृष्ठेभ्यः  
आत्मानमागुरते । यः सत्रायाऽऽगुरते । एता-  
वान्खलु वै पुरुषः । यावदस्य वित्तम् ।  
सर्ववेदसेनं यजेत । सर्वपृष्ठोऽस्य सोमः  
स्यात् । सर्वाभ्य एव देवताभ्यः सर्वेभ्यः  
पृष्ठेभ्य आत्मानं निष्क्रीणीते ( ७ ), इति ।

उद्घायति मन्थेन्मन्थत्यक्रामत्परापतन्मध्यंदिन आगुरते पञ्च च ॥

इति कृष्णयजुर्वेदीयतैत्तिरीयब्राह्मणे प्रथमाष्टके चतुर्थाध्याये

सप्तमोऽनुवाकः ॥ ७ ॥

यो यजमानः सत्रार्थं संकल्पयति स पुरुषः सर्वदेवताभ्यस्तत्प्रतिपादक-  
स्तोत्रेभ्यश्च स्वात्मानं संकल्पयति । अस्य पुरुषस्य यावद्वित्तमस्ति तावदे-  
धास्य पुरुषस्य सर्वकर्मनिर्वाहकं सारभूतं स्वरूपम् । दरिद्रस्य भोगदानयो-  
रशक्तत्वात् । तथा च संकल्पितात्मकः पुरुषः स्वरूपसारभूतसर्ववेदसदक्षि-  
णाकं सर्वपृष्ठस्तोत्रयुक्तं स्वसंकल्पितदोषप्रायश्चित्तभूतं सोमभागं कुर्यात् ।  
ततश्च स्वमतिनिधिभूततादृशयागकर्मणा सर्वदेवताभ्यस्तत्प्रतिपादकपृष्ठस्तोत्रे-  
भ्यश्च संकल्पितं स्वात्मानं निष्क्रीणीते । यज्ञस्य सर्ववेदसत्त्वं तु वेदःशब्दस्य  
धनवाचित्येन सर्ववेदः सर्वधनं दक्षिणा यस्मिन्यज्ञ इति व्युत्पत्त्या बोध्यम् ।  
सेयं सत्रेषु संकल्पभ्रष्टस्य प्रायश्चित्तिः । तदिदं सोममतिनिधिरूपं प्रायश्चित्तं



सूत्रकारेण स्पष्टमुदाहृतम्—“सोमाभावे पूतीकानभिपुणुयात्पूतीकाभाव आदारान्फाल्गुनानि च यानि श्वेततूलानि स्युस्तदभावे याः काश्चौपधीः क्षीरिणी-ररुणदूर्वाः कुशान्वा हरितानिति वाजसनेयकमिति, यदि सत्रायाऽऽगूर्यं न यजेत विश्वजिताऽतिरात्रेण सर्वपृष्ठेन सर्वस्तोमेन सर्ववेदसदक्षिणेन यजेत” इति ।

अत्र मीमांसा । पष्ठाध्यायस्य तृतीयपादे चिन्तितम्—

“सोमाभावे भवेत्पूतीविधिः प्रतिनिधावुत ।

नियमो वचनादाद्यो लाघवात्तन्निवस्यते” ॥

यदि सोमं न विन्देत पूतीकानभिपुणुयादिति लिङ्प्रत्ययस्य विधिवाचित्वादित्वादिदं वाक्यं पूतीकलताखण्डानां विधायकमिति चेत् । मैवम् । सदृशतया प्रतिनिधेयत्वेन प्राप्तेषु पूतीकादिद्रव्येषु नियममात्रविधौ लाघवात् । तस्मात्पूतीकद्रव्यं नियम्यते ।

अत्रैवान्यचिन्तितम्—

“पूतीकस्यापचारे स्यात्तेन सोमेन वा समम् ।

आद्यः श्रुतांशसादृश्यात्पूतीकाविधितोऽन्तिमः” ॥

यदा सोमप्रतिनिधेः पूतीकस्यापचारः स्यात्तदा तेन पूतीकेन सदृशं द्रव्यान्तरमुपादेयम् । “पूतीकानभिपुणुयात्” इति श्रुतेः पूतीकांशैः सादृश्यस्य लाभादिति चेत् । मैवम् । नास्ति पूतीकानां विधिः । किं तु नियमार्थं तद्वचनमित्युक्तम् । अतः श्रुतस्य सोमस्य सादृश्यलाभाय सोमसमं द्रव्यान्तरमुपादेयम् ।

दशमाध्यायस्य तृतीयपादे चिन्तितम्—

“एकां पञ्चेति कृत्स्नां वा गोसंख्यां वा निवर्तयेत् ।

स्यादाद्यो दक्षिणायोगान्मैवं व्यवहितत्वतः” ॥

इदं ध्रूयते—“यस्य सोममपहरेयुरेकां गां दक्षिणां दद्यादभिदग्धे पञ्च गाः” इति । तदिदं संख्याविशिष्टं द्रव्यं विधीयमानं गवादिदक्षिणां कृत्स्नां निवर्तयेत् । तस्य दक्षिणाशब्दयोगेन कार्यैकत्वात् । मैवम् । विशिष्टविधौ गौरवात्, गवां प्राप्तत्वाच्च संख्यामात्रं विधेयम् । तस्य च गोपदेन व्यवधानान्न दक्षिणायोगोऽस्ति । गोपदयोगे तु गोमतां स्वविरोधिनीं पूर्वप्राप्तसंख्यामेव निवर्तयेन्न त्वन्यत्किंचिदिति राद्धान्तः ।

पष्ठाध्यायस्य चतुर्थपादे चिन्तितम्—

“सत्रायाऽऽगुरते योऽयं यजेद्विश्वजितेत्यसौ ।

यः कोऽप्युत प्रवृत्तः स्यादप्रवृत्तोऽथवाऽग्निमः ॥

अविशेषात्प्रवृत्तोऽस्तु सत्राङ्गं हि तथा भवेत् ।  
निमित्तोक्तेरप्रवृत्तः प्रायश्चित्तं चरेदिदम्” ॥

इदमाम्नायते—“यः सत्रायाऽऽगुरते स विश्वजिता यजेत” इति । आगु-  
रते संकल्पयति । तत्र सत्रं संकल्प्य कश्चिदनुष्ठानं प्रवृत्तः । अपरो न प्रवृत्तः ।  
तयोरुभयोर्मध्ये यः कोऽपि विश्वजिता यजेत । कुतः । प्रवृत्त एव यजेतेति  
विशेषस्याश्रवणात् । एवमप्रवृत्त एव यजेतेत्यपि विशेषो न श्रूयते । तस्मादु-  
भयोरन्यतर इत्याद्यः पक्षः । सत्रे प्रवृत्तस्य विश्वजिदनुष्ठाने सत्राङ्गत्वं विश्व-  
जितो लभ्यते । तस्मात्प्रवृत्त एव विश्वजितं कुर्यादिति द्वितीयः पक्षः ।  
‘यः सत्रायाऽऽगुरते’ इति निमित्तत्वेनोपन्यासात्संकल्प्य यदि सत्रं नानु-  
तिष्ठेत्तदा प्रायश्चित्तार्थं विश्वजिद्यागं कुर्यादिति राजान्तः ।

पष्ठाध्यायस्य सप्तमपादे चिन्तितम्—

“सर्वस्वदाने पित्रादावपि तद्धन एव वा ।  
स्वत्वादाद्यः पितृत्वादावत्यागाद्धन एव तत्” ॥

इदमामनन्ति—“विश्वजिति सर्वस्वं ददाति” इति । तत्र धन इव पित्रा-  
दिष्वप्यात्मीयत्वस्य समानत्वादस्ति पित्रादीनामपि तद्दानमिति प्राप्ते द्रूमः ।  
आत्मसंवन्धत्यागपूर्वकं परसंवन्धापादनं दानमित्युच्यते । न हि दीयमाने  
पितरि स्वकीयपितृत्वत्यागः परकीयपितृत्वापादनं वा संभवति । किंच  
स्वशब्दस्याऽऽत्मा ज्ञातिरात्मीयं धनं चेति चत्वारोऽर्थाः । तेष्वेकस्मिन्प्रयोग  
एक एवार्थो वाच्यः । प्रकृतौ गवादिधनस्यैव दक्षिणात्वादिहापि धनवा-  
चित्वं युक्तम् । तस्माद्धनस्यैव दानम् ।

तत्रैवान्यच्चिन्तितम्—

“देया न वा महाभूमिः स्वत्वाद्राजा ददातु ताम् ।  
पालनस्यैव राज्यत्वान्न स्वं भूर्दीयते न सा” ॥

यदा सार्वभौमो राजा विश्वजिति सर्वं ददाति तदा गोपथराजमार्गजला-  
शयाद्यन्विता महाभूमिस्तेन दातव्या । कुतः । भूमेस्तदीयधनत्वात् “राजा  
सर्वस्येष्टे ब्राह्मणवर्जम्” इति स्मृतेरिति प्राप्ते द्रूमः । दुष्टशिक्षाशिष्टपरिपाल-  
नाभ्यां राज्ञ ईशितृत्वं स्मृत्यभिप्रेतमिति न राज्ञो भूमिर्धनम् । किं तु तस्यां  
भूमौ स्वकर्मफलं भुञ्जानानां सर्वेषां प्राणिनां साधारणं धनम् । अतोऽ-  
साधारणस्य भूतलण्डस्य सत्यपि दाने महाभूमेर्दानं नास्ति ।

तत्रैवान्यच्चिन्तितम्—

“दानं केसरिणां नो वा विहितप्रतिषेधतः ।

विकल्पः पर्युदासोऽयं ये यजामहनीतितः” ॥

“न केसरिणो ददाति” इति विश्वजिति श्रूयते । तत्र सर्वस्वदानविधानात्केसरिदाननिषेधाच्चाश्वदानं विकल्पितमिति प्राप्ते द्रुमः । नायं प्रतिषेधः । किं तु पर्युदासः । तत्प्रकारश्च दशमाध्यायस्याष्टमपादे ये यजामहमन्त्रोदाहरणेन व्युत्पादयिष्यते । ततस्तेन न्यायेनाश्वपर्युदासे सत्यश्वव्यतिरिक्तं सर्वस्वं देयमिति विधिनिषेधयोरैकवाक्यतालाभाच्चास्त्यश्वस्य पाक्षिकमपि दानम् । तत्रैवान्यच्चिन्तितम्—

“अर्जयित्वाऽपि किं सर्वं देयं द्रव्यं यदस्ति तत् ।

सर्वोद्देशविधेराद्यो न प्राप्ते सर्वता विधेः” ॥

पूर्वोक्ते सर्वस्वदाने सर्वमुद्दिश्य दानं विधीयते । पुरुषेण भोग्यं शय्यासनादिकं यत्सर्वं तद्वातव्यमिति । तस्मादविद्यमानं सर्वमर्जयित्वाऽपि देयमिति चेत् । मैवम् । चोदकप्राप्तं दानमुद्दिश्य सर्वत्वविधानात् । सर्वशब्दश्च प्रसिद्धवाचित्वाद्विद्यमानविषयः । तस्माद्यदस्ति तदेव देयम् । तत्रैवान्यच्चिन्तितम्—

“धर्मार्थं सेवकः शूद्रो देयो नो वा स दासवत् ।

देयोऽस्वत्वात्पराधीनत्वाभावाच्च न दीयते” ॥

यस्तु शूद्रो विहितं स्वधर्ममवगन्तुं सेवते सोऽपि स्वमध्यपातित्वाद्दर्भदासवदेव इति चेत् । मैवम् । जीविताद्यदानेन तस्मिन्सेवके स्वत्वाभावात्स्वेच्छाचारित्वेन परस्वत्वापादनासंभवाच्च न देयः । तत्रैवान्यच्चिन्तितम्—

“भूतं भावि च देयं स्यात्कालेऽवस्थितमेव वा ।

आद्यः सर्वश्रुतेरन्त्योऽसंभवादन्त्ययोस्तथा” ॥

विश्वजिन्मया कर्तव्य इत्यध्यवसायादूर्ध्वं दक्षिणाकालात्पूर्वं यत्स्वेन भोग्यं संचितं तद्भूतम् । यच्च दक्षिणाकालादूर्ध्वं भविष्यत्येवेति निश्चितं तद्भावि तदुभयमपि सर्वशब्दार्थत्वाद्वातव्यमिति चेत् । मैवम् । भूतस्य विनाशसंभवात् । भाविनस्तदानीमप्राप्तत्वादविद्यमानस्य दानायोगाच्च दक्षिणाकालेऽवस्थितमेव सर्वं देयम् । तत्रैवान्यच्चिन्तितम्—

“दक्षिणाक्रतुभुक्त्यर्थं त्रयं देयमुत्तरेषु ।

शिष्टाऽथवा दक्षिणार्थमेवाऽऽद्यः सर्वशब्दतः ॥

ऋतुशेषस्तदा वाध्यः प्रधानत्वादवाधनात् ।  
मध्योऽन्त्यो दक्षिणार्थस्यानुवादात्सर्वतोविधेः” ॥

प्रकृतौ कर्मारम्भ एव यजमानेनाऽऽत्मीयं धनं वचनबलाद्विधा व्यवस्थापितम् । इदं मे भुक्त्यर्थमिदं मे यज्ञार्थमिदं मे दक्षिणार्थमिति । तदेतन्नयमपि दक्षिणार्हत्वादातव्यमित्येकः पक्षः । दक्षिणा हि माध्यंदिने सवने दीयते । तत ऊर्ध्वं तृतीयसवनमारभ्योदवसानीयान्तः ऋतुभागोऽवशिष्टः । स च द्रव्याभावाद्वाधेत । न चाङ्गभूतया दक्षिणया प्रधानस्य ऋतोर्वाधो युक्तः । ततस्तदवाधनाय कत्वर्थं भागमवस्थाप्यावशिष्टं सर्वं देयमिति द्वितीयः पक्षः । यदक्षिणात्वेन विधीयते तत्सर्वमित्यनूय विधानादक्षिणार्थभाग एव दातव्य इति राद्धान्तः ।

अष्टमाध्याये प्रथमपादे चिन्तितम्—

“इष्टेः सोमस्य वा धर्मा विश्वजित्प्रमुखेऽपिह ।  
अविशेषादैच्छिकाः स्युः सोमस्याव्यक्तिसाम्यतः” ॥

“विश्वजिता यजेत” “अभिजिता यजेत” “द्वादशाहेन यजेत” इत्यादिषु नियामकाभावादिति सोमयोरन्यतरस्य धर्मा इच्छया ग्रहीतव्याः । मैवम् । अव्यक्तलिङ्गेन सोमसाम्यादुत्पत्तिवाक्ये देवतानभिधानमव्यक्तिस्तस्मात्सोमस्य धर्मानतिदिशेत् ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीय-  
ब्राह्मणभाष्ये प्रथमकाण्डे चतुर्थप्रपाठके सप्तमोऽनुवाकः ॥ ७ ॥

अथ चतुर्थप्रपाठकेऽष्टमोऽनुवाकः ।

सप्तमे विरोहणादिप्रायश्चित्तमुक्तम् । अथाष्टमे शुद्धिहेतवो मन्त्रा उच्यन्ते । ते चानारभ्याधीतं प्रकृतिगामीति न्यायेन प्रकृतौ विनियोक्तव्याः । तत्रापि शुद्धिलिङ्गेन शोधनक्रियासंवन्धिन एते भवन्ति । सा च क्रिया सोमप्रकरणे दीक्षितसंस्कारेष्वाज्ञाता—“दर्भपिञ्जलैः पवयति” इति । तत्राऽऽध्वर्यवा मन्त्राश्चित्पतिस्त्वा पुनातु इत्यादिकास्तत्प्रकरण एव समाज्ञाताः । अतः परिशेषात्पुनीमह इत्युत्तमपुरुषलिङ्गाच्च पाठ्यमानस्य यजमानस्य जप इति

गम्यते । अत एव सूत्रकारेणोक्तम्—“पाव्यमानो जपति तस्य ते पवित्रपते”  
इति च “पवमानः सुवर्जनः” इत्यस्मिन्ननुवाके प्रथमाष्ट्यमाह—

**पवमानः सुवर्जनः । पवित्रेण विचर्पणिः ।**

**यः पोता स पुनातु मा , इति ।**

यो देवः पोता सर्वेषां शोधयिता स देवः पवित्रेण शुद्धिसाधनेनास्मदी-  
यजपध्यानादिना मां पुनातु शोधयतु । कीदृशः पोता पवमानः शोधनकु-  
शलः सुवर्जनः स्वर्ग एवोत्पन्नो विचर्पणिर्विविधशोधनप्रकाराभिज्ञः ।

अथ द्वितीयामाह—

**पुनन्तु मा देवजनाः । पुनन्तु मनंवा**

**धिया । पुनन्तु विश्वं आयवं, इति ।**

ये कल्पादौ स्वर्गलोकेषु समुत्पन्नत्वेन देवरूपा जना ये च स्वायंभुवमनु-  
प्रभृतय ऋषयो येषां स्वकर्मवशान्मनुष्यलोकमायान्तीत्यायवो मनुष्याः सदा-  
चारसंपन्नाः शुश्रूवांसस्ते विश्वे सर्वेऽपि धियाऽनुग्रहबुद्ध्या मां पुनन्तु ।

अथ तृतीयामाह—

**जातवेदः पवित्रं व । पवित्रेण पुनाहि मा । शुक्लेण**

**देव दीद्यं । अग्ने क्रत्वा क्रतूँ रन्तु ( १ ), इति ।**

हे जातवेद उत्पन्नसर्वजगदभिज्ञाग्ने देव शुक्लेण दीद्यद्भास्वदीप्त्या भासमा-  
नस्त्वं क्रतूँ रन्वस्मदनुष्ठेयान्कर्मविशेषाननुसृत्य पवित्रेण क्रत्वा शोधकेन  
त्वत्संकल्पेन पवित्रवदस्मदनुष्ठितं कर्म शुद्धियुक्तं यथा भवति तथा मां पुनीहि  
शोधय ।

अथ चतुर्थीमाह—

**यत्ते पवित्रमर्चिषि । अग्ने विततम-**

**न्तरा । ब्रह्म तेन पुनीमहे , इति ।**

हेऽग्ने ते तवार्चिषि ज्वालायामन्तरा मध्ये विततं विस्तृतं यत्पवित्रं शुद्धि-  
साधनं ब्रह्म प्रवृद्धमस्ति तेन ययं पुनीमहे ।

अथ पञ्चमीमाह—

उ॒भा॒भ्यां दे॒व स॒वितः । प॒वि॒त्रेण॑ सु॒वेन॑  
च । इ॒दं ब्र॒ह्म पु॒नीम॑हे , इति ।

हे सवितर्देव त्वदीयं यत्पवित्रं शुद्धिसाधनं यश्च सवः । कर्मस्वस्मद्विषयं  
भरणं ताभ्यामुभाभ्यामिदं ब्रह्म परिवृढं कर्म पुनीमहे शोधयामः ।

अथ षष्ठीमाह—

वै॒श्वदे॒वी पु॒न॒ती दे॒व्यागां॑ । य॒स्यै ब॒ह्वीस्त॒-  
नु॒वो वी॒त॒ष्ट॒ष्टाः । त॒या म॒द॒न्तः स॒ध मा॒द्येषु॑ ।  
व॒य॒ꣳ स्या॑म॒ पत॑यो र॒यी॒णाम् ( २ ), इति ।

सर्वदेवसंबन्धिनी या देवी शोधनकुशला साऽस्मान्पुनती शोधयन्ती  
आगादागच्छतु । यस्यै यस्या देव्यास्तनुवः शुद्धिहेतवो देहविशेषा वीत-  
पृष्ठाः कान्तस्तुतयस्तया देव्याऽनुगृहीताः सध माद्येषु ऋत्विग्भिः सह हर्षयो-  
ग्येषु कर्मसु मदन्तो हृष्यन्तो वयं रयीणां धनानां पतयः स्याम ।

अथ सप्तमीमाह—

वै॒श्वान॒रो र॒श्मिभि॑र्मा पु॒नातु॑ । वा॒तः प्रा॒णेने॑-  
पि॒रो म॑यो॒भूः । द्या॒वापृ॒थि॒वी प॒यसा॑ प॒योभिः॑ ।  
ऋ॒ताव॑री य॒ज्ञिये॑ मा पु॒नीता॑म् , इति ।

विश्वेषां नराणां हितोऽग्निरादित्यो वा देवः स्वकीयरश्मिभिर्मा पुनातु ।  
वातो वायुदेवः प्राणेनेपिरः प्राणरूपेण देहेषु गच्छन्मयोभूः सुखस्य भाव-  
यिता भवतु । द्यावापृथिव्यौ च ऋतावरी सत्यवत्यौ यज्ञिये यज्ञाय हिते  
सत्यौ पयसा जलेन पयोभिः क्षीरादिरसैश्च मां पुनीताम् ।

अथाष्टमीमाह—

वृ॒हद्भिः॑ स॒वित॒स्तृभिः॑ । व॒र्षि॑ष्ठैर्दे॒वम॑न्म॒भिः ।  
अ॒ग्ने दक्षैः॑ पु॒नाहि॑ मा , इति ।

हे सवितः कर्मसु प्रेरकाग्रे देवं मन्मभिर्मननैरस्मदनुग्रहविपयैर्मां पुनीहि ।  
कीदृशैर्वृद्धिर्महद्भिरादरयुक्तैस्तृभिः पापतरणसाधनैर्वीपिष्ठैश्चिरकालानुत्तर्या  
वृद्धतमैर्दत्तैः शोधनकुशलैः ।

अथ नवमीमाह—

येन देवा अपुनत । येनाऽऽपो दिव्यंकशः । तेन  
दिव्येन ब्रह्मणा ( ३ ) । इदं ब्रह्म पुनीमहे , इति ।

येन शुद्धिसाधनेन देवाः पूर्वान्यजमानानपुनत । कश गताविति धातोरु-  
त्पन्नः सकारान्तः कशःशब्दो गतिवाची । येन शुद्धिसाधनेनाऽऽपो देवता  
दिव्यंकशोऽपुनत दिव्यलोकविपयां गतिं शोधितवन्तः । दिव्येन शुलोक-  
योग्येन ब्रह्मणा परिवृढेन तेन शुद्धिसाधनेनेदं ब्रह्मानुष्ठीयमानं परिवृढं कर्म  
पुनीमहे ।

अथ दशमीमाह—

यः पावमानीरध्येति । ऋषिभिः संभृतं  
रसं । सर्वं स पूतमश्नाति ।  
स्वदितं मातरिभ्यना , इति ।

यः पुमान्पावमानीः शोधकदेवतासंवन्धिनीरेता ऋचोऽध्येति पठत्यर्थतः  
स्मरति वा स पुरुषः सर्वं रसं सारभूतं फलमश्नाति भुङ्के । कीदृशं रसमृषिभिः  
संभृतं मन्त्रैस्तदभिज्ञैर्मुनिभिश्च संपादितम् । अत एव पूतं शुद्धं मातरिभ्यना  
'पापुम' 'स्वदितं स्वाद्भूतम्' ।

अथैकादशीमाह—

पावमानीर्यो अध्येति । ऋषिभिः संभृतं रसं ।  
तस्मै सरस्वती दुहे । क्षीरं सर्पिर्मधूदकम् , इति ।

यः पावमानीरध्येति तस्मै पुरुषाय सरस्वती रसं दुहे । कीदृशं क्षीरादि-  
रूपम् ।

अथ द्वादशीमाह—

पावमानीः स्वस्त्ययनीः ( ४ ) सुदुवा हि पयस्वतीः ।

ऋषिभिः संभृतो रसः । ब्राह्मणेष्वमृतं हितम्, इति ।

याः पावमान्य ऋचस्ताः स्वस्त्ययनीः क्षेमप्रापिकाः सुदुघाः सुष्ठु फलं  
दुहानाः पयस्वतीः क्षीरादिरसहेतवश्च । प्रसिद्धास्ता अस्माननुग्रहन्तिवति  
शेषः । ऋषिभिर्मन्त्रदर्शिभिर्मुनिभी रसः फलसारः संभृतोऽस्मासु संपादि-  
तोऽस्तु । ब्रह्म मन्त्रस्तत्पाठका ब्राह्मणास्तेष्वस्मास्वमृतमविनाशिफलं हितं  
संपादितमस्तु ।

अथ त्रयोदशीमाह—

पावमानीर्दिशन्तु नः । इमं लोकमथो अमुम् । कामा-  
न्समर्धयन्तु नः । देवीर्देवैः समाभृताः, इति ।

देवैरिन्द्रादिभिः समाभृताः संपादिताः पावमानीर्देवीः पवमानमन्त्राभिमा-  
नियो देव्यो नोऽस्माकं लोकद्वयं दिशन्तु प्रयच्छन्तु । तत्रत्यान्कामान्नोऽस्मदर्थं  
समृद्धान्कुर्वन्तु ।

अथ चतुर्दशीमाह—

पावमानीः स्वस्त्ययनीः । सुदुघा हि घृतश्चुतः । ऋषिभिः  
संभृतो रसः । ब्राह्मणेष्वमृतं हितम्, इति ।

घृतं श्रोतन्ति क्षारयन्तीति घृतश्चुतः । अन्यत्पूर्ववत् ।

अथ पञ्चदशीमाह—

येन देवाः पवित्रेण । आत्मानं पुनन्ते सदा ।  
तेन सहसंधारेण । पावमान्यः पुनन्तु मा, इति ।

देवा इन्द्राद्या येन पवित्रेण शुद्धिसाधनेन सदा स्वदेहं शोधयन्ति सहस्रा-  
वान्तरभेदयुक्तेन तेन साधनेन पावमान्य ऋचो मां पुनन्तु ।

अथ षोडशीमाह—

प्राजापत्यं पवित्रम् । शतोद्यामं हिरण्मयम् ।  
तेन ब्रह्मविदो वयम् । पूतं ब्रह्म पुनीमहे, इति ।

यत्पवित्रं शुद्धिसाधनं प्राजापत्यं प्रजापतिसंवन्य शतोद्यामं दधैर्निर्मितत्वा-



च्छतसंख्याकैरुद्यामैर्नाडीभिर्युक्तं हिरण्मयं पापहरणसाधनेन द्रव्येण निर्मितं  
तेन तादृशेन पवित्रेण ब्रह्मविदो वेदार्थविदो वयं पूतं ब्रह्म पूर्वमपि शुद्धं परि-  
ष्टुं कर्म पुनीमहे भूयोऽपि शोधयामः ।

अथ सप्तदशीमाह—

इन्द्रः सुनीती सह मां पुनातु । सोमः स्वस्त्या  
वरुणः समीच्या । यमो राजा प्रमृणाभिः  
पुनातु मा । जातवेदा मूर्जयन्त्या पुनातु (६), इति ।

अनु रयीणां ब्रह्मणा स्वस्त्ययनीः सुदुना हि घृतश्रुत ऋषिभिः

संभृतो रसः पुनातु त्रीणि च ॥

इति कृष्णयजुर्वेदीयतैत्तिरीयब्राह्मणे प्रथमाष्टके चतुर्था-  
ध्यायेऽष्टमोऽनुवाकः ॥ ८ ॥

इन्द्रः सुनीत्या शोभनफलप्रापिकया देव्या सह मां पुनातु । सोमः स्वस्त्या  
क्षेमप्रापिकया देव्या सह मां पुनातु । वरुणः समीच्याऽनुकूलया देव्या सह  
मां पुनातु । यमो राजा प्रमृणाभिः प्रकर्षेण मारिकाभिर्देवीभिः सह मां  
पुनातु । जातवेदा ऊर्जयन्त्या क्षीरदिशसप्रापिकया देव्या सह मां पुनातु ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीय-

ब्राह्मणभाष्ये प्रथमकाण्डे चतुर्थप्रपाठकेऽष्टमोऽनुवाकः ॥ ८ ॥

अथ चतुर्थे नवमोऽनुवाकः ।

अष्टमे शुद्धयर्था मघा उक्ताः । तावता सोमशेषमशेषमवस्थाप्य नवमे राज-  
सूयगतचातुर्मास्यशेष उच्यते । तानि चातुर्मास्यानि विधातुमादावाख्यायि-  
कामाह—

प्रजा वै सत्रमांसतु तपस्तप्यमाना अर्जुह्वतीः ।  
देवा अपश्यं चमसं घृतस्य पूर्णं स्वधाम् ।  
तमुपोदंतिष्ठन्तमर्जुहवुः । तेनार्धमांस ऊर्जम-

वारुन्धत । तस्मादर्धमासे देवा इज्यन्ते, इति ।

पुरा कदाचिदेवपितृमनुष्यपश्वसुराख्याः प्रजाः सत्रमन्वतिष्ठन् । सत्रसदृशं सुकृतं संपादितवन्त इत्यर्थः । किं कुर्वत्य उपवासादिरूपं तपोऽनुतिष्ठन्त्योऽ-  
जुह्वतीर्न कंचिदपि होमं कुर्वत्यस्तासां प्रजानां मध्ये देवाः कंचित्कालं तप-  
स्तप्त्वा घृतपुरितं स्वीचिदान्नधारकं कंचिच्चमसं दृष्ट्वा तं प्राप्य समीप उत्थाप्य  
हुत्वा तद्धोमेनैकैकस्मिन्नर्धमासे स्वभोज्यं रसविशेषं प्राप्तवन्तः । तस्मात्कार-  
णादर्धमासे पौर्णमास्याममावास्यायां च देवा दर्शपूर्णमासाभ्यामिज्यन्ते ।

अथ तदेव पित्रादीनां तपःफलं दर्शयति—

पितॄोऽपश्यं चमसं घृतस्य पूर्णं स्वधाम् ।  
तमुपोदतिष्ठन्तमजुहवुः । तेन मास्यूर्जमवारु-  
न्धत । तस्मान्मासि पितृभ्यः क्रियते । मनुष्या  
अपश्यं चमसं घृतस्य पूर्णं स्वधाम् ( १ ) ।  
तमुपोदतिष्ठन्तमजुहवुः । तेन द्वयीमूर्जमवारु-  
न्धत । तस्माद्द्विरह्नीं मनुष्येभ्य उपह्रियते ।  
प्रातश्च सायं च । पशवोऽपश्यं चमसं घृतस्य  
पूर्णं स्वधाम् । तमुपोदतिष्ठन्तमजुहवुः । तेन  
त्रयीमूर्जमवारुन्धत । तस्मात्त्रिरह्णः पशवः  
प्रेरन्ते । प्रातः सङ्गवे सायम् । असुरा अपश्यं  
चमसं घृतस्य पूर्णं स्वधाम् ( २ ) । तमुपोदति-  
ष्ठन्तमजुहवुः । तेन संवत्सर ऊर्जमवारुन्धत, इति ।

पितृभिरेकस्मिन्मासे स्वभोज्यान्नस्य प्राप्तत्वात्मतिपासममावास्यायां पिण्ड-  
पितृयज्ञः क्रियते । मनुष्यैरेकस्मिन्नेवाहि कालद्वयवर्तिनो भोज्यस्य प्राप्तत्वा-  
त्प्रातःकाले सायंकाले च भुज्यते । पश्वभिमानिभिर्देवैरेकस्मिन्नेवाहि कालत्रय-

भोज्यस्यान्नस्य प्राप्तत्वात्त्रिषु कालेषु पशवस्तृणभक्षणार्थं संचरन्ति । तत्तन्मध्यकाले तु रोमन्धं कुर्वन्तो वर्तन्ते । असुरास्त्वेकस्मिन्संवत्सरे स्वभोज्यमन्नं प्राप्तवन्तः ।

अथ देवैरनुष्ठितं व्यापारं दर्शयति—

ते देवा अमन्यन्त । अमी वा इदमभूवन् ।  
यद्वयं स्म इति । त एतानि चातुर्मास्यान्यप-  
श्यन् । तानि निरवपन् । तैरेवैषां तामूर्जमवृ-  
ज्जत । ततो देवा अभवन् । पराऽसुराः (३) इति ।

ते देवा मिलितवैवं विचारितवन्तो यदैश्वर्यं वयमिदानीं प्राप्य वर्तमानहे तदिदं सर्वममी असुरा एव प्राप्तवन्तः । तस्मात्संवत्सरे सकृद्धुक्त्वा तृप्ताः सन्तः पुनः संवत्सरसमाप्तिपर्यन्तं स्वभोजनव्यापाराभावान्निरन्तरं युध्यन्तोऽस्मान्क्लेशयिष्यन्ति । एवं विचार्य ते देवा असुरविनाशहेतुत्वेनैतानि वक्ष्यमाणानि यैश्वदेवादीनि चातुर्मास्यानि दृष्टवन्तः । यस्मात्संवत्सरे तैर्निरस्तैरसुराणां संवत्सरपर्याप्तं भोज्यं विनाशितवन्तस्ततो देवा विजयं प्राप्ता असुराश्च पराभूताः ।

इत्थमाख्यायिकया चातुर्मास्यानामत्यन्तप्रशस्तत्वं दर्शयितुं दर्शपूर्णमासादिप्रशंसापूर्वकं तत्तत्प्रशंसापुण्यस्य दर्शादिविध्यनुवादपुरःसरं तद्विधत्ते—

यद्यजते । यामेव देवा ऊर्जमवारुन्धत । तां  
तेनार्वरुन्धे । यत्पितृभ्यः करोति । यामेव  
पितर ऊर्जमवारुन्धत । तां तेनार्वरुन्धे । यदाव-  
सुधेऽन्नं हरन्ति । यामेव मनुष्या ऊर्जमवारु-  
न्धत । तां तेनार्वरुन्धे । यद्वक्षिणां ददाति  
( ४ ) । यामेव पशव ऊर्जमवारुन्धत । तां  
तेनार्वरुन्धे । यच्चातुर्मास्यैर्यजते । यामेवासुरा

ऊर्जमवारुन्धत । तां तेनावरुन्धे । भवत्या-  
त्मना । पराऽस्य भ्रातृव्यो भवति , इति ।

यजेते दर्शपूर्णमासावनुतिष्ठति । पितृभ्यः करोति । पिण्डपितृयज्ञमनुति-  
ष्ठति । आवसथेऽन्नं हरन्ति । वैश्वदेवान्तेऽतिथीनन्नेन पूजयन्ति । अन्वा-  
हार्यगवादिरूपां दक्षिणां ददाति । तथा च यथा तेनं तेन तत्तत्फलप्राप्तये दर्श-  
पूर्णमासादयः कर्तव्याः । एवमत्रापि फलप्राप्तये चातुर्मास्यानि यजेत ।  
तत आत्मना भवति । स्वयमेव जययुक्तो भवति । भ्रातृव्यस्तु पराभवति ।

अत्र चातुर्मास्यविधौ तात्पर्यं दर्शयितुं पुनः प्रशंसति—

विराजो वा एषा विक्रान्तिः । यच्चातुर्मास्यानि । वैश्व-  
देवेनास्मिँल्लोके प्रत्यतिष्ठत् । वरुणप्रघासैरन्तरिक्षे ।  
साकमेधैरमुष्मिँल्लोके । एष हत्वा वै तत्सर्वं भवति ।  
य एवं विद्वाश्चातुर्मास्यैर्यजते ( ५ ), इति ।

मुन्य्या अपश्यं चमसं घृतस्य पूर्णं स्वधामसुरा अपश्यं चमसं घृतस्य  
पूर्णं स्वधामसुरा ददात्यतिष्ठच्चत्वारि च ॥

इति कृष्णयजुर्वेदीयतैत्तिरीयब्राह्मणे प्रथमाष्टके चतुर्थाध्याये  
नवमोऽनुवाकः ॥ ९ ॥

विशेषेण राजत इति विराट्प्रजापतिस्तस्य विशेषेण लोकत्रयाक्रमण-  
साधनानि चातुर्मास्यानि वैश्वदेवादीनि चतुर्षु मासेष्वनुष्ठेयत्वाच्चातुर्मास्यानि ।  
फाल्गुन्यां पौर्णमास्यां वैश्वदेवाख्यं पर्वानुष्ठाय मासचतुष्टयमतीत्याऽऽषाढ्यां  
पौर्णमास्यां वरुणप्रघासाख्यं पर्वानुष्ठाय पुनर्मासचतुष्टयमतीत्य कार्तिक्यां  
पौर्णमास्यां तदीयचतुर्दश्यां च साकमेधाख्यं पर्वानुष्ठेयम् । एतैर्यथा प्रजापते-  
लोकत्रये प्रतिष्ठैवमन्योऽप्येतत्सर्वं प्राप्नोति ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीय-  
ब्राह्मणभाष्ये आद्यकाण्डे चतुर्थप्रपाठके नवमोऽनुवाकः ॥ ९ ॥

अथ चतुर्थे दशमोऽनुवाकः ।

नवमे चातुर्मास्यानि विहितानि । अथ दशमे तत्र विशेषं विधानं प्रस्तौति—

अग्निर्वाव संवत्सरः । आदित्यः परिवत्सरः ।

चन्द्रमा इदावत्सरः । वायुरनुवत्सरः , इति ।

प्रभवविभवादीनां पट्संवत्सराणां मध्य एकैकसंवत्सरपञ्चकमेकैकं युगम् । तस्मिन् युगे वर्तमानानां पञ्चानां संवत्सराणां क्रमेण संवत्सरः परिवत्सर इदावत्सरोऽनुवत्सर इद्वत्सर इत्येतानि नामधेयानि ।

तथा चोक्तम्—“चान्द्राणां प्रभवादीनां पञ्चके पञ्चके युगे ।

संपरीदान्विदित्येतच्छब्दपूर्वास्तु वत्सराः” इति ॥

तत्र संवत्सरादीनां चतुर्णामभिमानित्वादग्न्यादयस्तद्रूपाः ।

एवं प्रस्तुत्य वैश्वदेवाख्ये कर्मणि संवत्सरस्वरूपाग्निप्राप्तिपतिपादनपुरःसरं फञ्चिन्मन्त्रविशेषं विधत्ते—

यद्वैश्वदेवेन यजते । अग्निमेव तत्संवत्सरमा-

प्नोति । तस्माद्वैश्वदेवेन यजमानः । संवत्सरी-

णाऽं स्वस्तिमाशास्तु इत्याशांसीत, इति ।

वैश्वदेवाख्यस्य प्रथमपर्वणः संवत्सररूपाग्निप्राप्तिहेतुत्वात्तथागकाले तदीयसूक्तवाकमध्ये संवत्सरीणामिति वाक्यं पठेत् । सूक्तवाके हि भूपो हविष्करणमाशास्ते । दिव्यं धामाऽऽशास्त इति वाक्यद्वयं पठितं तयोर्वाक्ययोर्मध्ये संवत्सरीणामिति वाक्यं पठेत् । अत एव सूत्रकार उदाहृत्य पठति—“संवत्सरीणां स्वस्तिमाशास्ते दिव्यं धामाऽऽशास्त इति सूक्तवाकस्याऽऽशीः पु होताऽनुवर्तयते” इति ।

अथ द्वितीयतृतीयपर्वणोः परिवत्सरेदावत्सररूपादित्यचन्द्रमसोः प्राप्तिपतिपादनपुरःसरं क्रमेण मन्त्रविशेषं विधत्ते—

यद्वैरुणप्रवासैर्यजते । आदित्यमेव तत्परिवत्सर-

माप्नोति ( १ ) । तस्माद्वैरुणप्रवासैर्यजमानः ।

परिवत्सरीणां स्वस्तिमाशास्त इत्याशासीति ।  
यत्साकमेधैर्यजते । चन्द्रमसमेव तदिदावत्सर-  
माप्नोति । तस्मात्साकमेधैर्यजमानः । इदावत्स-  
रीणां स्वस्तिमाशास्त इत्याशासीति, इति ।

इत्थं चातुर्मास्यावयवरूपाणि वैश्वदेवादीनि ग्रीणि पर्वाणि तदीयमन्त्रवि-  
शेषांश्च विधाय तदवयवरूपं महापितृयज्ञं विधत्ते—

यत्पितृयज्ञेन यजते । देवानेव तदन्ववस्यति, इति ।

तत्तेन पितृयज्ञेन पितृमद्विशेषेण युक्तसोमादीन्देवानन्ववस्यत्यनुक्रमेण  
ग्रीणयति ।

अथ चतुर्थपर्वण्यनुवत्सररूपवायुमाप्तिप्रतिपादनपुरःसरं मन्त्रविशेषं विधत्ते—

अथ वा अस्य वायुश्चानुवत्सरश्चाप्तीतावुच्छि-  
प्येते । यच्छुनासीरीयेण यजते ( २ ) ।  
वायुमेव तदनुवत्सरमाप्नोति । तस्माच्छु-  
नासीरीयेण यजमानः । अनुवत्सरीणां  
स्वस्तिमाशास्त इत्याशासीति, इति ।

वैश्वदेवादिभिस्त्रिभिः पर्वभिः संवत्सरादयस्तथा कालास्तदभिमानिदेवा  
अग्न्यादयः प्रीता अनुवत्सरः कालस्तदभिमानि वायुश्चेत्येतावुभौ पूर्वमप्तीता-  
ववशिष्टौ । शुनासीरीयाख्येन (ण) चतुर्थेन पर्वणा तदुभयप्रीतिर्भवति । तस्माच्छु-  
नासीरीयेण यजमानः । अनुवत्सरीणां स्वस्तिमाशास्त इत्याशासीतेति पूर्व-  
वद्व्याख्येयम् ।

पर्वचतुष्टयसंघात्मकं चातुर्मास्ययागं प्रशंसति—

संवत्सरं वा एष ईप्सतीत्याहुः । यश्चातुर्मा-  
स्यैर्यजत इति । एष ह त्वै संवत्सरमा-

प्रोति । य एवं विद्वाश्चातुर्मास्यैर्यजते, इति ।

यः पुमान्पर्वचतुष्टयोपेतैश्चातुर्मास्यैर्यजते स एष संवत्सराभिमानिनं प्रजा-  
पतिं प्राप्नुमिच्छतीत्येवमभिज्ञा आहुः । तस्मात्तद्याजी संवत्सराभिमानित्वं  
प्राप्नोति ।

अथ वैश्वदेवारूपं कर्म प्रशंसति—

विश्वे देवाः समयजन्त । तेऽग्निमेवायजन्त ।

त एतं लोकमजयन् ( ३ ) । यस्मिन्नग्निः ।

यद्वैश्वदेवेन यजते । एतमेव लोकं जयति ।

यस्मिन्नग्निः । अग्नेरेव सायुज्यमुपैति , इति ।

विश्वे देवा इति देवगणविशेषाः । तद्गणस्था देवा यदा सम्यग्यष्टुपक्रा-  
न्तवन्तस्तदानीमग्निमेवेष्ट्वा यस्मिंल्लोकेऽग्निर्वर्तते एतमेव लोकं ते प्राप्नुवन् ।  
अतोऽन्योऽपि वैश्वदेवेनेष्ट्वा यस्मिन्नग्निर्वर्तते तं लोकं प्राप्य तस्याग्नेः सायुज्यं  
सहावस्थानमेव प्राप्नोति ।

पुनरपि वैश्वदेवं प्रकारान्तरेण प्रशंसति—

यदा वैश्वदेवेन यजते । अथ संवत्सरस्य गृह-

पतिमाप्नोति । यदा संवत्सरस्य गृहपतिमा-

प्नोति । अथ सहस्रयाजिनमाप्नोति । यदा

सहस्रयाजिनमाप्नोति ( ४ ) । अथ गृहमेधि-

नमाप्नोति । यदा गृहमेधिनमाप्नोति ।

अथाग्निर्भवति । यदाऽग्निर्भवति । अथ गौर्भ-

वति । एषा वै वैश्वदेवस्य मात्रा । एतद्वा

एतेषामवमम् । अतोऽतो वा उत्तराणि श्रेयांसि

भवन्ति । यद्विश्वे देवाः समयजन्त । तद्वै-

श्वदेवस्य वैश्वदेवत्वम् ( ५ ), इति ।

संवत्सराख्यस्य सत्रस्य गवामयनस्य यजमानेषु मुख्यो गृहपतिः सहस्रदक्षिणायुक्तेनाऽऽप्तोर्यामादिना यजमानः सहस्रयाजी स एकः श्रुतिस्मृत्युदितागार्हस्थ्यानुष्ठाप्यी गृहमेधी । एते गृहपत्यादयो मनुष्येषु श्रेष्ठाः । अग्निदेवतात्मा गौर्गवाभिमानिदेवविशेषः । यस्मिन्दिने वैश्वदेवेन यजते तस्मिन्नेव दिने गृहपतिः सहस्रयाजी गृहमेधी वह्निगवारूपदेवानां महिम्ना योग्यो भवति । येयं फलकृत्तिरुक्तैषैव वैश्वदेवपर्वणो मात्रा । इयदेव फलमित्यर्थः । एतच्च वैश्वदेवफलमेतेषामितरपर्वफलानां मध्येऽवममत्यल्पम् । अतोऽत एकैकस्मात्पर्वफलादुत्तरोत्तरपर्वफलान्यत्यन्तं प्रशस्तानि । यस्माद्विश्वे देवा एतत्पर्वं सम्पगनुष्ठितवन्तस्तस्मादस्य वैश्वदेवत्वं संपन्नम् ।

द्वितीयं पर्वं प्रशंसति—

अथाऽऽदित्यो वरुणं राजानं वरुणप्रघासैर्यजत । स एतं लोकमजयत् । यस्मिन्नादित्यः । यद्वरुणप्रघासैर्यजते । एतमेव लोकं जयति । यस्मिन्नादित्यः । आदित्यस्यैव सायुज्यमुपैति । यदादित्यो वरुणं राजानं वरुणप्रघासैर्यजत । तद्वरुणप्रघासानां वरुणप्रघासत्वम्, इति ।

प्रकृष्टो घासो भक्ष्यविशेषो मेपसंवन्धी येषु हविर्विशेषेषु ते प्रघासाः । ते च वरुणसंवन्धिनः । वरुणपाशविमोकार्थमनुष्ठीयमानत्वात् । तथा च राजसूयप्रकरणे समाम्नायते—“तैर्वै स प्रजा वरुणपाशादमुञ्चत्” इति । तैरेतैर्वरुणप्रघासैरादित्यो वरुणं राजानमिष्ट्वा यस्मिन्निदानीमादित्यो दृश्यते तमेतं लोकमजयत् । अतोऽन्योऽपि तं लोकं जित्वाऽऽदित्यस्य सायुज्यमाप्नोति । वरुणमुद्दिश्येज्यमानत्वादेते वरुणप्रघासनामका हविर्विशेषाः संपन्नाः ।

तृतीयं पर्वं प्रशंसति—

अथ सोमो राजा छन्दांसि साकमेधैर्यजत ( ६ ) । स एतं लोकमजयत् । यस्मिन्श्चन्द्रमा



विभाति । यत्साकमेधैर्यजते । एतमेव लोकं  
जयति । यस्मिंश्चन्द्रमां विभाति । चन्द्रमस  
एव सायुज्यमुपैति । सोमो वै चन्द्रमाः । एष ह  
त्वे साक्षात्सोमं भक्षयति । य एवं विद्वान्साक-  
मेधैर्यजते । यत्सोमंश्च राजा छन्दांसि च समै-  
धन्त (७) तत्साकमेधानां साकमेधत्वम्, इति ।

सोमो राजा साकमेधाख्यैर्हविर्भिच्छन्दोदेवान्पूजयित्वा यस्मिन्नयं चन्द्रमा  
विशेषेण भासते तमेतं लोकमजयत् । एवमन्योऽपि तं लोकं जित्वा चन्द्रमसः  
सायुज्यं प्राप्नोति । एष यज्ञेऽप्यभिपूयमाणः सोम एव चन्द्रमाः । चन्द्रमस  
एतदभिमानित्वादतश्चन्द्रप्रसादेन कालव्यवधानमन्तरेण साकमेधयाजी यागं  
कृत्वा सोमं भक्षयति । यस्मादस्मिन्यज्ञे पूज्यपूजकभावेन च्छन्दोदेवताः सोमश्च  
समैधन्त संभूय वृद्धिं प्राप्तास्तस्मात्साकमेधन्ते वर्धन्त एभिर्हविर्विशेषैरिति तेषां  
साकमेधनाम संपन्नम् ।

पितृयज्ञं प्रशंसति—

अथर्तवः पितरः प्रजापतिं पितरं पितृयज्ञेनार्य-  
जन्त । त एतं लोकमजयन् । यस्मिन्वृत्तवः ।  
यत्पितृयज्ञेन यजते । एतमेव लोकं जयति ।  
यस्मिन्वृत्तवः । ऋतूनामेव सायुज्यमुपैति । यद्वृ-  
त्तवः । पितरः प्रजापतिं पितरं पितृयज्ञेनार्य-  
जन्त । तत्पितृयज्ञस्य पितृयज्ञत्वम्, (८) इति ।

वसन्ताद्युदेवताः प्राणिनां पितरः प्राण्युत्पत्तेः कालाधीनत्वात् । तेषामृ-  
तूनां पिता भजापतिः । तथा च ऋतवः प्रजापतिं स्वपितरं पितृयज्ञेन पूजयित्वा  
यस्मिन्निदानीं वसन्तादयो देवा वर्तन्ते तं लोकमजयन् । एवमन्योऽपि तं  
लोकं जित्वा वसन्तादीनां सायुज्यं प्राप्नोति । ऋत्वात्मकाः पितरो यजन्त्यने-

नेत्ययं पितृयज्ञः । अथवा मजापत्यात्मकः पितेज्यतेऽनेनेति पितृयज्ञः । पितृकर्तृकत्वेन पितृकर्मकत्वेन वा पितृसंवन्धी यज्ञ इत्यर्थः ॥

अग्न्यकहवींषि प्रशंसति—

अथौषधय इमं देवं अग्न्यकैरयजन्त प्रथेम-  
हीति । ततो वै ता अप्रथन्त । य एवं विद्वांस-  
रुग्न्यकैर्यजते । प्रथते प्रजयां पशुभिः, इति ।

ओषधिदेवता वयं प्रथेमहि विस्तृता भवेमेत्यभिप्रेत्य अग्न्यकहविभिर्मिमं रुद्रं देवमिष्ट्वा प्रथिता अभवन् । एवमग्न्योऽपि तमिष्ट्वा प्रजया पशुभिः प्रथितो भवति । अग्न्यकस्य रुद्रस्य संवन्धेन हविषां अग्न्यकनामेत्युन्नेयम् ।

चतुर्थं पर्वं प्रशंसति—

अथ वायुः परमेष्ठिनं शुनासीरीयेणायजत ।  
स एतं लोकमजयत् । यस्मिन्वायुः । यच्छुना-  
सीरीयेण यजते । एतमेव लोकं जयति । यस्मिन्-  
वायुः ( ९ ) । वायोरेव सायुज्यमुपैति, इति ।

वायुश्चतुर्थपर्वणा परमेष्ठिनमाराध्य यस्मिन्निदानीं वायुर्वर्तते तमेतं लोकं जितवान् । एवमग्न्योऽपि तं लोकं जित्वा वायोः सायुज्यं प्राप्नोति । “ इन्द्राय शुनासीराय पुरोडाशं द्वादशकपालम् ” इति शुनासीरिसंवन्धस्योक्तत्वादस्य पर्वणः शुनासीरीयत्वम् । “ आग्नेयमष्टाकपालं निर्वपति सौम्यं चरुम् ” इत्यनुवाकनिरूपितो वैश्वदेवः । “ ऐन्द्राग्रमेकादशकपालं मारुतीमामिश्राम् ” इत्यनुवाकेन निरूपिता वरुणप्रधासाः । “ अग्रयेऽनीकवते पुरोडाशमष्टाकपालं निर्वपति ” इत्यनुवाकेन निरूपिताः साकमेधाः । “ सोमाये पितृमते पुरोडाशं पद्मकपालम् ” इत्यनेन निरूपितः पितृयज्ञः । “ प्रतिपूरुषमेककपालान्निर्वपति ” इत्यनेन निरूपितानि अग्न्यकानि “ ऐन्द्राग्रं द्वादशकपालं वैश्वदेवं चरुम् ” इत्यनुवाकैकदेशेन निरूपितः शुनासीरीयः । अनेन शुनासीरीयेण सह चत्वारि पर्वणि चतुर्षु चतुर्षु निष्पाद्यमानत्वाच्चातुर्मास्यानीत्युच्यन्ते ।

एते चातुर्मास्ययाजिनस्तेषां पुनरावृत्तिरहितं फलं विचारेण दर्शयति—

ब्रह्मवादिनो वदन्ति । प्र चातुर्मास्ययाजी  
मीयता३ न प्रमीयता३ इति । जीवन्वा एष  
ऋतूनप्येति । यदि वसन्ता प्रमीयते । वसन्तो  
भवंति । यदि ग्रीष्मे ग्रीष्मः । यदि वर्षासु  
वर्षाः । यदि शरदि शरत् । यदि हेमन्हे-  
मन्तः । ऋतुर्भूत्वा संवत्सरमप्येति । संवत्सरः  
प्रजापतिः । प्रजापतिर्वावैषः ( १० ), इति ।

परिवत्सरमाप्नोति शुनासीरीयेण यजेतेऽजयन्सहस्रयाजिनमाप्नोति वैश्वदेवत्व\* साक-  
मेधैरयंजत समैधन्त पितृयज्ञत्वं जयति यस्मिन्यायुर्हमन्तस्त्रीणि च ॥

इति कृष्णयजुर्वेदीयतैत्तिरीयब्राह्मणे प्रथमाष्टके चतुर्थाध्याये  
दशमोऽनुवाकः ॥ १० ॥

उभये युव\* सुरामुदस्थान्नैव यस्य प्रातःसवन एकैकोऽसुर्यं पर्वमानः  
प्रजा वै सन्नमांसताशिर्वाव संवत्सरो दश । उभये वा उदस्थ्यात्सर्वाभिर्मध्य-  
तोऽत्र षाव ब्राह्मणेष्वथ गृहमेधिन\* पश्यतिः ॥

इति कृष्णयजुर्वेदीयतैत्तिरीयब्राह्मणे प्रथमाष्टके  
चतुर्थोऽध्यायः ॥ ४ ॥

दर्शपूर्णमासयाजिनस्तत्फलं प्राप्य तस्यानित्यत्वात्ततः प्रमीयन्ते पुनराव-  
र्तन्ते । तथा चातुर्मास्ययाजी फलावस्थातः प्रच्यवते न वेति ब्रह्मवादिनां  
मन्त्रः । न प्रच्यवत इत्यभिप्रेत्याभिज्ञस्योत्तरम् । अयमनुष्ठाताऽनुष्ठानानन्तरमे-  
षुदेवताः प्राप्नोति । यद्यपि देवताशरीरमन्येन दृश्यते तथाऽप्यन्तर्वाजरूपे-  
णाङ्कुरितं वर्तते । अत एव देवताजन्मव्यतिरेकेण जन्मान्तरं न भवति । सामा-  
न्येनोक्ताभ्युपगममेव वसन्तादिवाक्यानि विस्पष्टी कुर्वन्ति । यस्मिन्मृतावस्य  
वर्तमानदेहपातस्तद्देवतादेहः पूर्वमङ्कुरितो विस्पष्टी भवति । एवमृतुदेहेन तद्भो-

गान्भुक्त्वा च संवत्सरदेवं प्रविशति । स च संवत्सरः प्रजापतिरूपः । स च प्रजापतिरेव एव शास्त्रैरिदानीमपि सर्वत्र वर्ण्यते । तस्मादयं फलावस्थातो न म्रियते ।

अस्य प्रपाठकस्यानुवाकार्यसंग्रह उच्यते—

दशानुवाका अत्र स्युराद्ये ग्रहविधिः स्मृतः ॥

श्रुताः सौत्रामणीमन्त्रा द्वितीयेऽथ तृतीयके ॥ १ ॥

दोहप्रायश्चित्तिरग्निप्रायश्चित्तिश्चतुर्थके ॥

सोमाधिक्ये प्रतीकारः पञ्चमे संसवे पुनः ॥ २ ॥

पष्ठे प्रायश्चित्तिरुक्ता सूपारोहादिकारिता ॥

प्रायश्चित्तिः सप्तमे स्यात्पावमान्या जपोऽष्टमे ॥

चातुर्मास्यान्युत्तरे स्युर्दशमे तत्प्रशंसनम् ॥ ३ ॥

वेदार्थस्य प्रकाशेन तमो हार्दं निवारयन् ॥

पुमर्थाश्चतुरो देयाद्विद्यातीर्थमहेश्वरः ॥ ४ ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीय-  
ब्राह्मणभाष्ये प्रथमकाण्डे चतुर्थप्रपाठके दशमोऽनुवाकः ॥ १० ॥

इति श्रीमद्वीरबुक्कणसाम्राज्यपुरंधरश्रीमत्सायणाचार्यविरचिते माधवीये  
वेदार्थप्रकाशे कृष्णयजुर्वेदीयतैत्तिरीयब्राह्मणभाष्ये प्रथमकाण्डे  
चतुर्थप्रपाठकः समाप्तः ॥ ४ ॥

(मूलक्रमेण—अष्ट० १ अध्या० ४ अनु० १० (३६)

(भाष्यक्रमेण—कां० १ प्रपा० ४ अनु० १० (३६)

अथ प्रथमकाण्डे पञ्चमप्रपाठकारम्भः ।

तत्र प्रथमोऽनुवाकः ।

यस्य निःश्वसितं वेदा यो वेदेभ्योऽखिलं जगत् ।

निर्ममे तमहं वन्दे विद्यातीर्थमहेश्वरम् ॥ १ ॥

सोमग्रहाद्या विहिताश्चतुर्थे हि प्रपाठके ।

नक्षत्राख्येष्टका मन्त्रमुखाः पञ्चमे श्रुताः ॥ २ ॥

अनारभ्योक्तितस्तेषां लिङ्गवाक्यानुसारतः ।

योजनीयास्तत्र तत्र न्यायाद्वा संमदायतः ॥ ३ ॥

तत्र तु प्रथमानुवाके प्रोक्ता नक्षत्रेष्टका मन्त्राः कचिद्विकृतिरूपे चयने

द्रष्टव्याः । यथाऽनारभ्याधीतं सामिधेनीसाप्तदश्यं प्रकृतौ प्रत्यक्षश्रुतेन पाञ्चद-  
श्येनावरुद्धायामवकाशमलभमानं विकृतौ निविशत एवमेतेऽपि मन्त्राः प्रत्यक्ष-  
श्रुतैः “ कृत्तिका नक्षत्रमग्निदेवता ” इत्यादिमन्त्रैरवरुद्धायां प्रकृताववकाशाभा-  
वाद्विकृतौ निविशन्ते । तत्र प्रथमं मन्त्रमाह—

अग्नेः कृत्तिकाः । शुक्रं परस्ताज्ज्योतिस्वस्ताव, इति ।

अग्निर्नक्षत्रस्य स्वामी तस्य स्वभूताः सप्त कृत्तिका अम्बादुलादयः । ताश्च  
मध्ये वर्तन्ते । शुक्रं तेजो दीप्तिसाधनं काष्ठं वा तच्च परस्तात्परपार्श्वे वर्तते ।  
ज्योतिर्ज्वाला सा चावस्तादपरपार्श्वे वर्तते । तासामुभयपार्श्वयोः शुक्रज्योति-  
पोरभिमानिदेवते अत्यन्तदीप्तिमत्स्यौ परं दीपयन्त्यौ वर्तन्ते । एवमुत्तरेष्वपि  
मन्त्रेषु योज्यम् ।

द्वितीयं मन्त्रमाह—

प्रजापते रोहिणी । आपः पर-  
स्तादोषधयोऽवस्ताव, इति ।

प्रजापतिर्नक्षत्रस्वामी देवस्तस्य स्वभूता रोहिणी मध्ये वर्तते । आप ओष-  
धयश्च पार्श्वद्वये वर्तन्ते ।

तृतीयं मन्त्रमाह—

सोमस्येन्वका । विततानि परस्ताद्वयन्तोऽवस्ताव, इति ।

इन्वका मृगशीर्षसंघगतास्तारकाः । विततानि विस्तीर्णास्तन्तवः । वयन्तः  
पटस्य निर्मातारो देवताविशेषाः ।

चतुर्थं मन्त्रमाह—

रुद्रस्य वाहू । मृगयवः परस्ताद्विहारोऽवस्ताव, इति ।

बाहुशब्देन द्विवचनान्तेनाऽऽर्द्रानक्षत्रमुपलक्ष्यते । बाहुवत्प्रयत्नहेतुत्वात् ।  
मृगयवो व्याघ्रविशेषा देवाः । विहारो विशिष्टो लक्ष्यवेधः ।

पञ्चमं मन्त्रमाह—

अदित्ये पुनर्वसू । वार्तः परस्तादार्द्रमवस्ताव, इति ।

वातो दृष्टेः पूर्वभावी वायुः । आर्द्रं दृष्टिजन्यद्रवत्वम् ।

षष्ठं मन्त्रमाह—

बृहस्पतेस्तिष्यः । जुह्वतः परस्ताद्यजमाना अवस्ताव, इति ।

जुह्वतो होमकर्तार ऋत्विजः । यजमानाः स्वामिनः ।

सप्तमं मन्त्रमाह—

सर्पाणामाश्रेपाः । अभ्यागच्छन्तः

परस्तादभ्यानृत्यन्तोऽवस्ताव, इति ।

अभ्यागच्छन्तः सर्पवृत्तदर्शनार्थमुत्सुका अभिमुखमागच्छन्तः पुरुषाः ।  
अभ्यानृत्यन्तः फणानां प्रसारणेनाभिमुखं नृत्यं कुर्वन्तः सर्पाः ।

अष्टमं मन्त्रमाह—

पितृणां मघाः । रुदन्तः पर-

स्तादपभ्रंशोऽवस्ताव, इति ।

रुदन्तो रोदनं कुर्वन्तो वन्धवः । अपभ्रंशो देहपातः ।

नवमं मन्त्रमाह—

अर्यम्णः पूर्वे फल्गुनी । जाया

परस्तादपभोऽवस्ताव, इति ।

जाया प्रसिद्धा । ऋषभो भर्ता सेक्ता पुरुषः ।

दशमं मन्त्रमाह—

भगस्योत्तरे । वहतवः परस्ताद्वह-

माना अवस्ताव ( २ ), इति ।

उत्तरे इत्यत्र फल्गुनी इत्यनुवर्तते । पितृग्रहात्कन्यया नीयमाना धनविशेषा  
वहतवः । तेषां बोद्धारो वहमानाः ।

एकादशं मन्त्रमाह—

देवस्य सवितुर्हस्तः । प्रसवः परस्तात्सनिस्वस्ताव, इति ।

प्रसवः कार्येषु प्रेरणम् । सनिर्धनदानम् ।

द्वादशं मन्त्रमाह—

इन्द्रस्य चित्रा । ऋतं परस्तात्सत्यमवस्ताव् , इति ।

चिन्त्यमानं वस्तुतत्त्वमृतमुच्यते । वाच्यमानं वस्तुतत्त्वं सत्यम् ।

त्रयोदशं मन्त्रमाह—

वायोर्निष्ठ्या । व्रततिः परस्तादसिद्धिरवस्ताव् , इति ।

निष्ठ्या स्वातिः । व्रततिर्वायुना चालयितुं शक्या बल्ली । असिद्धिर्वह्ण्या  
अधःपातः ।

चतुर्दशं मन्त्रमाह—

इन्द्राग्नियोर्विशाखे । युगानि पर-  
स्तात्कृपमाणा अवस्ताव् , इति ।

कर्पकेण बलीवर्दगलयोः स्थाप्यमानं काष्ठं युगम् । कृपमाणाः कृपि-  
कर्तारः ।

पञ्चदशं मन्त्रमाह—

मित्रस्यानूराधाः । अभ्यारोहत्पर-  
स्तादभ्यारूढमवस्ताव् ( ३ ), इति ।

संमुखत्वेनावस्थितमुन्नतं देशमारोहमुद्यतं पदमभ्यारोहत् । पूर्ववत्कृतारोहणं  
पदमभ्यारूढम् ।

षोडशं मन्त्रमाह—

इन्द्रस्य रोहिणी । शृणत्पर-  
स्तात्प्रतिशृणद्वस्ताव् , इति ।

रोहिणीशब्देन ज्येष्ठोच्यते संग्रामारोहणहेतुत्वात् । शृणद्विसनोद्युक्तं  
स्वकीयं बलम् । प्रतिशृणत्प्रतिकूलत्वेन हिंसोद्युक्तं परकीयं बलम् ।

सप्तदशं मन्त्रमाह—

निर्ऋत्यै मूलवर्हिणी । प्रतिभञ्जन्तः

परस्तात्प्रतिशृणन्तोऽवस्ताव, इति ।

यन्मूलनक्षत्रं तदेव विरोधिपदार्थनिवर्हणशक्तित्वाद्दर्हणीत्युच्यते । प्रति-  
कूलां सेनां भग्नां कुर्वन्तः पुरुषाः प्रतिभञ्जन्तः । स्वात्मानं प्रातिकूल्येन हिंसन्तः  
पुरुषाः प्रतिशृणन्तः ।

अष्टादशं मन्त्रमाह—

अपां पूर्वां अषाढाः । वर्चः

परस्तात्समितिरवस्ताव, इति ।

परसैन्याभिभवक्षमं बलं वर्चः । समितिर्युद्धम् ।

एकोनविंशं मन्त्रमाह—

विश्वेपां देवानामुत्तराः । अभिज-

यत्परस्ताद्भिजितमवस्ताव, इति ।

जयाभिमुखं सैन्यमभिजयत् । लब्धजयमभिजितम् । अस्मिन्मन्त्रे उत्तरा  
इत्यत्रापादा इत्यनुवर्तते ।

विंशं मन्त्रमाह—

विष्णोः श्रोणा । पृच्छमानाः पर-

स्तात्पन्था अवस्ताव ( ४ ), इति ।

श्रवणनक्षत्रं श्रोणा । तल्लोकजिज्ञासवः पुरुषाः पृच्छमानाः । तल्लोकमा-  
प्त्युपायः पन्थाः ।

एकविंशं मन्त्रमाह—

वसूनां श्रविष्ठाः । भूतं परस्ताद्भूतिरवस्ताव, इति ।

धनिष्ठानक्षत्रं श्रविष्ठाः । पूर्वमनुभूतमैश्वर्यं भूतम् । अनुभूयमानमनुभविष्य-  
माणं च भूतिः ।

द्वाविंशं मन्त्रमाह—

इन्द्रस्य शतभिषक् । विश्वव्यचाः

परस्ताद्विश्वक्षितिरवस्ताव, इति ।



पूर्वं चित्रानक्षत्रस्वामी योऽयमिन्द्र उक्तः सोऽयं त्वष्टा परमैश्वर्ययोगादिन्द्र उच्यते । अन्यत्र “त्वष्टा नक्षत्रमभ्योति चित्राम्” इति मन्त्रान्नात् । यत्कि-  
न्द्रस्य रोहिणीत्युक्तं तत्र ज्येष्ठानक्षत्राधिपतिः प्रसिद्ध एवेन्द्रः “इन्द्रो ज्येष्ठामनु  
नक्षत्रमेति” इत्येवमन्त्रान्नात् । अत्र त्विन्द्रशब्देन परमैश्वर्ययोगाद्वरुणो गृह्यते  
“क्षत्रस्य राजा वरुणोऽधिराजो नक्षत्राणां शतभिषग्वसिष्ठः” इति मन्त्रा-  
न्नात् । विश्वं व्यचति व्याप्नोतीति विश्वव्यचा वृष्टिः । विश्वेषां सस्याना-  
माधारभूतः क्षेत्रविशेषो विश्वक्षितिः ।

अयोर्विशं मन्त्रमाह—

अजस्यैकपदः पूर्वं प्रोष्ठपदाः । वैश्वानरं  
परस्ताद्वैश्वावसवमवस्ताव , इति ।

अजशब्देनैकपाच्छब्देन च सूर्योऽभिधीयते “तं सूर्यं देवमजमेकपादम्”  
इति मन्त्रान्नात् । जगदनुग्रहाय स्वेच्छागृहीतं शरीरं मुक्त्वा मनुष्यवत्कर्म-  
पारतन्त्र्येण जन्माभावादस्याजत्वम् । एक एव पद्यते संचरतीत्येकपात् “सूर्यं  
एकाकी चरति” इति मन्त्रान्तरविशेषात् । विश्वेषां नराणां हितं जगत्पका-  
शनं वैश्वानरम् “आदित्याज्जायते वृष्टिः” इति स्मृत्यभिहितम् । वृष्टिद्वारा  
विश्वेषां निवासहेतुत्वं वैश्वावसवम् ।

चतुर्विशं मन्त्रमाह—

अहेवृद्धिप्रियस्योत्तरे । अभिपिञ्चन्तः  
परस्तादभिपुण्वन्तोऽवस्ताव , इति ।

अहिशब्देन बुधियशब्देन चाऽऽवसंथाख्यः पञ्चमोऽग्निरुच्यते । अत एवाऽऽ-  
धानमकरणे “अहे बुध्निप मन्त्रं मे गोपाय” इत्यन्नात् । सोऽयमहिंसकत्वाद-  
न्येन हिंसितुमशक्यत्वाच्चाहिः । बुध्ने मूले जगदादावुत्पन्नत्वादबुध्निः । उत्तरे  
इत्यत्र प्रोष्ठपदा इत्यनुवर्तते । राजसूयादियागविशेषेष्वभिपेककर्तार ऋत्विजोऽ-  
भिपिञ्चन्तः । सोमयागेष्वभिपवं कुर्वन्तोऽभिपुण्वन्तः ।

पञ्चविंशं मन्त्रमाह—

पूष्णो रेवती । गावंः परस्ताद्वत्सा अवस्ताव , इति ।

गावः मत्सिद्धाः । वत्ताश्च पोपणीयाः ।

पह्विशं मघमाह—

अ॒श्विनो॒रश्व॒युजौ । ग्रामः

पर॒स्तात्सेना॒ऽवस्ता॑त्, इति ।

देवभिपग्भ्यामश्विभ्यां चिकित्सनीय एकस्थाननिवासो जनसंघो ग्रामः ।  
परराष्ट्रे गच्छन्नसंघः सेना साऽप्याश्विभ्यां चिकित्सनीयैव ।

सप्तविंशं मघमाह—

यम॒स्याप॒भर॑णीः । अ॒पक॑र्षन्तः

पर॒स्ताद॒पव॑हन्तोऽवस्ता॑त्, इति ।

पापिजनान्घातयितुं बलादानयन्तो वृता अपकर्षन्तः । आनीतानां यातनां  
कुर्वन्तोऽपवहन्तः । एतेषु सर्वेष्वपि मघेषु नक्षत्राधिपतिदेवताया अनुकूलौ  
पार्श्वद्वयवर्तिनावर्धौ योजनीयौ ।

अष्टाविंशैकोनविंशयोर्मघयोः प्रतीके दर्शयति—

पूर्णा प॒श्चाद्यत्ते॑ दे॒वा अद॑धुः ( ५ ), इति ।

आ॒र्द्रम॒वस्ता॒द्वह॑माना अ॒वस्ता॑द॒भ्यारू॒ढम॒वस्ता॑र॒पन्था॑ अ॒वस्ता॑द्व॒त्सा  
अ॒वस्ता॑त्प॒र्शं च ॥

इति कृष्णयजुर्वेदीयतैत्तिरीयब्राह्मणे प्रथमाष्टके पञ्चमाध्याये

प्रथमोऽनुवाकः ॥ १ ॥

पूर्णा पश्चादुत पूर्णा पुरस्तादित्युक्तेका । यत्ते देवा अदधुर्भागधेयमित्युगन्या ।  
एतच्चोभयं संहितायां तृतीयकाण्डे व्याख्यातम् । एतैरेकोनविंशन्मघैः कचि-  
द्विकृतिविशेषे चयने प्रकृतिमन्वान्वाधित्वा नक्षत्रेष्टका उपदध्यात् ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरी-  
यब्राह्मणभाष्ये प्रथमकाण्डे पञ्चमप्रपाठके प्रथमोऽनुवाकः ॥ १ ॥

अथ पञ्चमे द्वितीयोऽनुवाकः ।

मथमेऽनुवाके वैकृतिनक्षत्रेष्टकामप्रा उक्ताः । अथ द्वितीयतृतीययोरनुवाकयोः कर्मानुष्ठानाय पुण्यकालो निरूप्यते । तस्य चानारभ्याधीतत्वात्कर्मविशेषसंबन्धापादकस्य वाक्यादेरभावाच्च क्रत्वर्थत्वं नास्ति किंतु पुरुषार्थत्वमित्यवगन्तव्यम् ।

तत्रास्मिन्ननुवाके नक्षत्रमुपजीव्य कालविशेषं विधत्ते—

यत्पुण्यं नक्षत्रम् । तद्वदकुर्वीतोपव्युषम् । यदा  
वै सूर्य उदेति । अथ नक्षत्रं नैति । यावति  
तत्र सूर्यो गच्छेत् । यत्र जघन्यं पश्येत् ।  
तावति कुर्वीत यत्कारी स्यात् । पुण्याह एव  
कुरुते । एव२ ह वै यज्ञेषु च शतष्टुभं च  
मात्स्यो निरवसाययांचकार ( १ ), इति ।

. ज्योतिःशास्त्रप्रसिद्धा कर्तुः स्वस्य क्रियमाणस्य कर्मणश्चानुकूलत्वेन पुण्यं यन्नक्षत्रमस्ति, उपव्युषमुपःकालसमीपे तन्नक्षत्रं षट्कुर्वीत षाट् कुर्वीत । आकाशे सूर्योदयदेशादूर्ध्वमेतावति दूरे तन्नक्षत्रं तिष्ठतीति बुद्धौ दृढनिश्चयं कुर्यात् । उपव्युषमित्यस्यैवाभिप्रायः स्पष्टी क्रियते । यस्मिन्काले सूर्य उदेति तस्मिन्काले तन्नक्षत्रं पुरुषो नैति न प्राप्नोति । सूर्यप्रकाशेन तिरोहितत्वाद्द्रष्टुं न शक्यत इत्युदयात्प्रागेव नक्षत्रदर्शनकाले तस्य स्थानविशेषं निश्चिन्यात् । तच्च नक्षत्रं यावत्प्राच्यामुदयं प्राप्य पथिमाभिमुखं गच्छति । तथा सति यस्मिन्देसे नक्षत्रस्थानं स्वेन निश्चितं तत्स्थानात्प्राचीनः समीपदेशस्तन्नक्षत्रापेक्षया जघन्यः । तस्मिन्जघन्यदेशे यावति काले सूर्यो गच्छेत्तावति काले स्वेन कर्तव्यं कर्म कुर्यात् । यत्कर्म करोतीति यत्कारी तादृशधिकीषुः पुरुषस्तस्मिन्काले प्रारभेत । तथा, सति सत्स्वरपि शास्त्रोक्तेषु कालदोषेषु तेषां दोषाणामुपशमादयं पुरुषः पुण्याह एव तत्कृतवान्भवति । तदेतत्साम्प्रदायिकम् । यस्मान्मात्स्यो नाम कश्चिदपिर्षज्ञेषुनामकं शतष्टुभं च पुरुषमीदृशे मुहूर्ते कारयित्वा निःशेषेण श्रैष्ठ्यं प्रापयामास ।

अथ प्रसङ्गालोकद्वये श्रेयःसाधनं नक्षत्रसमूहध्यानविशेषं विधत्ते—

यो वै नक्षत्रियं प्रजापतिं वेद । उभयोरेनं  
लोकयोर्विदुः । हस्तं एवास्य हस्तः । चित्रा  
शिरः । निष्ट्या हृदयम् । ऊरू विशाखे ।  
प्रतिष्ठाऽनूराधाः । एष वै नक्षत्रियः  
प्रजापतिः । य एवं वेद । उभयोरेनं  
लोकयोर्विदुः । अस्मिंश्चासुष्मिंश्च, इति ।

नक्षत्राण्येव शरीरं यस्य प्रजापतेस्तं प्रजापतिं यः पुरुषो वेदोपास्ते तं पुरुषं लोकद्वये देवा मनुष्याश्च जानन्ति । तथाविधरूपातियुक्तो भवतीत्यर्थः । यदिदं हस्तनक्षत्रं तदेव प्रजापतेर्हस्तस्थानीयम् । चित्रानक्षत्रं तु शिरःस्थानीयम् । निष्ट्या स्वातीनक्षत्रं तु हृदयस्थानीयम् । विशाखानक्षत्रमूरुस्थानीयम् । अनूराधानक्षत्रं पादस्थानीयम् । एवमुपास्यमानः प्रजापतिर्नक्षत्रियः । य एवं वेदेत्यादेः पुनरभिधानमुपसंहारार्थम् ।

अथ मासङ्गिकं किञ्चिन्नैविकं काम्यं कर्म विधत्ते—

यां कामयेत दुहितरं प्रिया स्यादिति ।  
तां निष्ट्यायां दद्यात् । प्रियैव  
भवति । नैव तु पुनरागच्छति, इति ।

निष्ट्या स्वातीनक्षत्रं तस्मिन्नक्षत्रे दत्ता दुहिता पत्युः प्रियैव भवति । किं स्वस्ति कथिदन्यो विशेषः । पितुर्युहं नाऽऽगच्छत्येवाऽऽगन्तुं मनस्तु न पुरुते । नेयं नक्षत्रनिन्दा किं तु प्रीत्यतिशयप्रापकत्वेन नक्षत्रस्तुतिरेव ।

अथान्यार्त्तिकिञ्चिन्नैविकं कर्म विधत्ते—

अभिजिन्नाम नक्षत्रम् । उपरिष्ठादपाढानाम् ।  
अवस्ताच्छ्रोणायै । देवासुराः संयत्ता आसन् । ते  
देवास्तस्मिन्नक्षत्रेऽभ्यर्जयन् (३) । यदभ्यर्जयन् ।

तदभिजितोऽभिजित्वम् । यं कामयेतानपज्यं  
जयेदिति । तमेतस्मिन्नक्षत्रे यातयेत् । अनपज-  
यमेव जयति । पापपराजितमिव तु, इति ।

उत्तराषाढानक्षत्रस्य यश्चतुर्थः पादः श्रवणनक्षत्रस्य यः प्रथमः पादस्त-  
दुभयं मिलित्वा नक्षत्रसंधिरूपमभिजिदाख्यं किञ्चिन्नक्षत्रं देवास्तस्मिन्नक्षत्रे  
गुह्यं कृत्वाऽभितो जितवन्तः । तस्मादभिजिदिति नाम संपन्नम् । एवं सति  
केनापि जेतुमशक्यं सैन्यमयं राजा जयत्विति कामयमानोऽभिजिन्नक्षत्रे  
प्रयत्नं कारयेत्ततो जयत्येव । किं त्वस्ति किञ्चिदन्यच्छत्रोः पापेन तदीयं  
सैन्यं पराजितमिव भवति । अस्प राशो न कश्चित्प्रयासः । इयमपि पूर्ववन्न-  
क्षत्रमशंसैव ।

अथ श्रौतकर्माङ्गत्वेन रेवतीं विधत्ते—

प्रजापतिः पशून्सृजत । ते नक्षत्रं नक्षत्रमु-  
पातिष्ठन्त । ते समावन्त एवाभवन् । ते रेव-  
तीमुपातिष्ठन्त ( ४ ) । ते रेवत्यां प्राभवन् ।  
तस्माद्रेवत्यां पशूनां कुर्वीत । यत्किंचा-  
र्वाचीनः सोमात् । प्रैव भवन्ति, इति ।

प्रजापतिना सृष्टाः पशवो रेवतीव्यतिरिक्ते तस्मिन्नक्षत्रे स्वकीयस्वामिगृहे  
समागतास्ते च समा एवाभवन् । समशब्दादुत्पन्न आवतुमत्ययः स्वार्थिकः ।  
यावन्तः समागतास्तावन्त एव न तु वृद्धिः गताः । रेवत्यां तु स्वामिगृहं प्राप्ताः  
प्रभूता अभवन् । तस्मात्सोमयागादर्वाचीनं पशूनां संवन्धि यत्कर्म “ बाय-  
व्यः श्वेतमाकभेत ” इत्यादि तद्रेवत्यां कुर्वीत तेन पशवः प्रभूता एव  
भवन्ति ।

नामनिरुक्त्या देवसंबन्धेन च नक्षत्राणि प्रशंसति—

सलिलं वा इदमन्तरासीत् । यदतरन् ।  
तत्तारकाणां तारकत्वम् । यो वा इह यजते ।

अमुं स लोकं नक्षते । तन्नक्षत्राणां नक्षत्र-  
त्वम् ( ५ ) । देवगृहा वै नक्षत्राणि ।  
य एवं वेद । गृह्येव भवति , इति ।

द्यावापृथिव्योरन्तर्मध्ये यदिदं स्थावरजङ्गमात्मकं जगद्दृश्यते तत्सर्वं पुरा  
मलयकाले सलिलमेवाऽऽसीत् । तदानीं कृत्तिकाद्याः सलिलं तीर्त्वा लोका-  
न्तरेषु गताः । तस्मात्तरन्तीति व्युत्पत्त्या तारकत्वं संपन्नम् । यो यजमान  
इह नक्षत्रयुक्ते काले यागं करोति स यजमानोऽमुं स्वर्गं लोकं नक्षते प्राप्नोति ।  
नक्ष गताविति धातुः । अतो नक्षत इति व्युत्पत्त्या नक्षत्रत्वं संपन्नम् ।  
किंच देवतागृहसदृशान्येतानि नक्षत्राणि । यथा मनुष्या गृहेषु दीपमकाशेन  
व्यवहरन्त्येवं देवा नक्षत्रमकाशेन व्यवहरन्ति । अतः मन्त्रस्तानि नक्षत्राणि ।  
एवं वेदिता मशस्तगृहो बहुगृहो वा भवति ।

अथ मसङ्गाद्यौक्तिकं कंचिद्धर्मं विधत्ते—

यानि वा इमानि पृथिव्याश्चित्राणि तानि नक्ष-  
त्राणि । तस्मादश्लीलनामश्चित्रे । नावस्येव  
यजेत । यथा पापाहे कुरुते । तादृगेव तद्व, इति ।

पृथिव्याः संवन्धीनि चित्राणि विविधानि ग्रामनगरादीनि स्थानानि  
यानि सन्ति तानि नक्षत्रसदृशानि । यथा शुलोके नक्षत्राणि विविधान्युपका-  
रकाणि च दृश्यन्ते तद्वद्ग्रामादीन्यपि । तस्माद्भुसंवन्धिचित्ररूपं यत्स्थानमश्ली-  
लनामकं मतिकूलनक्षत्रसदृशं निन्दितं स्थानं म्लेच्छजनभूयिष्ठं तस्मिन्मश्लील-  
नाम्नि ग्रामे निवासं यागाद्यनुष्ठानं च न कुर्यात् । यथा पापाहे निषिद्धदिने  
कृतं नोपकारकं तथा निषिद्धदेशेऽपि कृतं तादृशमेव भवति ।

अथ नक्षत्राणामुक्तमाधमधिभागं दर्शयितुं देवयमसंवन्धित्वेन नक्षत्राण्युप-  
न्यस्य तत्संचारं दर्शयति—

देवनक्षत्राणि वा अन्यानि ( ६ ) । यमनक्ष-  
त्राण्यन्यानि । कृत्तिकाः प्रथमम् । विशाखे  
उत्तमम् । तानि देवनक्षत्राणि । अनूराधाः प्रथ-

मम् । अपभरणीरुत्तमम् । तानि यमनक्षत्राणि ।  
 यानि देवनक्षत्राणि । तानि दक्षिणेन परिर्यन्ति ।  
 यानि यमनक्षत्राणि (७) । तान्युत्तरेण, इति ।

एनवन्पतरस्यामदूरेऽपश्चम्या इति विहितस्यैनप्रत्ययस्यादूरार्थवाचित्वाद्दे-  
 वलोकस्य समीपे दक्षिणपार्श्वे कृत्तिकादीनि परिभ्रमन्ति । अनूराधादीनि तु  
 यमलोकस्य समीप उत्तरपार्श्वे परिभ्रमन्ति ।

अथ निर्वचनमुखेन यमनक्षत्राणामधमत्वं दर्शयति—

अन्वेषामरात्स्मेति । तदनूराधाः । ज्येष्ठमेपा-  
 मवधिष्मेति । तज्ज्येष्ठघ्नी । मूलमेपामवृक्षा-  
 मेति । तन्मूलवर्हेणी । यत्रासंहन्त । तद-  
 पाढाः । यदश्लोणव ( ८ ) । तच्छ्रोणा ।  
 यदशृणोव । तच्छ्रविष्ठाः । यच्छतमभिषज्यन् ।  
 तच्छतभिषक् । श्रोष्ठपदेषूदयच्छन्त । रेवत्या-  
 मरवन्त । अश्वयुजोरयुञ्जत । अपभरणीष्वर्पाव-  
 हन् । तानि वा एतानि यमनक्षत्राणि, इति ।

पुरा कदाचिद्युत्सवो देवाः परस्परमिदमश्रुवन् । एषामसुराणां युद्धार्थं  
 वयमनुकूलया सामग्राऽरात्स्म समृद्धा अभूमेति, यस्मिन्नक्षत्रे तदिदं वचन-  
 मश्रुवंस्तस्य नक्षत्रस्यानूराधा इति नाम संपन्नम् । तदनुकूलया सामग्रा राद्धिः  
 समृद्धिरपेति व्युत्पत्तेः । एषामसुराणां मध्ये ज्येष्ठं पुरुषं मुख्यमवधिष्मेति  
 यस्मिन्नक्षत्रेऽश्रुवंस्तस्य नक्षत्रस्य ज्येष्ठघ्नीति नाम । तत्र नामैकदेशेन ज्येष्ठेति  
 लौकिको व्यवहारः । भीमसेनो भीम इतिवत् । एवमसुराणां मूलं निवास-  
 स्थानमवृक्षाम विच्छिन्नं कृतयन्तो वयमिति यस्मिन्नक्षत्रेऽश्रुवंस्तस्य नक्षत्रस्य मूल-  
 वर्हेणीति नाम । मूलस्य वर्हेणमुद्यमनमुच्छेदनमपेति व्युत्पत्तेः । अत्राप्येकदे-  
 शेन लौकिको व्यवहारः । ययोनक्षत्रयोर्देवकृतमुपद्रवं सोढुमशक्ता अमुरा-

स्तस्य नक्षत्रद्वयस्यापादा इति नाम । न सहन्तेऽत्रेति व्युत्पत्तेः । श्रोणेति भातुः  
 संघवाची । यस्मिन्नक्षत्रे प्रहारसंघोऽसुरेष्वभूत्तस्य श्रोणेति नाम । श्रवण-  
 मिति लौकिकव्यवहारः । यस्मिन्नक्षत्रे देवैरुक्तमधिक्षेपमसुरसंघोऽकृणोत्तस्य  
 श्रविष्ठा इति नाम । धनिष्ठेति लौकिकव्यवहारः । यस्मिन्नक्षत्रेऽसुरकृतं प्रहा-  
 राणां शतं देवा अभिषज्यन्ननायासेन चिकित्सितवन्तस्तस्य शतभिषगिति  
 नाम । श्रोष्ठपदारूढे नक्षत्रद्वये देवाः स्वकीयान्यायुधान्यसुरयोधनायोधतव-  
 न्तस्तस्मान्नक्षत्रद्वयस्य श्रोष्ठपदनामत्वम् । यस्मिन्नक्षत्रे देवा अरयन्तासुरभीति-  
 करं शब्दमकुर्वन्तस्य रेयतीति नाम । यस्मिन्नक्षत्रे देवा रथेष्वश्वान्योजितवन्त-  
 स्तस्याश्वपुगिति नाम । यस्मिन्नक्षत्रे प्राणानामपहारमसुरा अवहन्तस्यापभरणीति  
 नाम । प्राणभरणादपगतत्वात् । तान्येतान्यनूराधादीनि यमबदसुराणां मरण-  
 हेतुत्वाद्यमनक्षत्राणि ।

तत्र नामनिर्वचनादेव 'तेषामधमत्वेन वर्जनत्वमतीतिरितरनक्षत्रेषु कृत्तिका-  
 दिपूत्तमत्वप्राप्त्या तेषु लौकिकवैदिककाम्यानुष्ठानं विधत्ते—

यान्येव देवनक्षत्राणि । तेषु कुर्वीत  
 यत्कारी स्यात् । पुण्याह एव कुरुते, इति ।

चकारैवं वेदोभयोरेनं लोकयोर्विदुरजयवेवतीमुपातिष्ठन्त नक्षत्रत्वमन्यानि  
 यानि यमनक्षत्राण्यश्लोणद्यमनक्षत्राणि श्रीणि च ॥

इति कृष्णयजुर्वेदीयतैत्तिरीयब्राह्मणे प्रथमाष्टके पञ्चमाध्याये  
 द्वितीयोऽनुवाकः ॥ २ ॥

यत्काम्यं कर्म करोतीति यत्कारी स पुरुषस्तत्कर्म देवनक्षत्रेषु कुर्वन्निरेपां  
 कालदोषाणामुपशान्त्या पुण्याह एव कृतवान्भवति ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीय-  
 ब्राह्मणभाष्ये प्रथमकाण्डे पञ्चमप्रपाठके द्वितीयोऽनुवाकः ॥ २ ॥



अथ पञ्चमे तृतीयोऽनुवाकः ।

द्वितीयानुवाके नक्षत्रोपजीवनेन शुभकालो निरूपितः । तृतीये दिवसभा-  
गोपजीवनेन शुभकालो निरूप्यते । अह्नः पञ्च विभागाः प्रातःसंगवमध्याह्नाप-  
राह्णसायाह्नशब्दाभिधेयाः । तत्राऽऽद्यन्तयोः स्वभावविशेषं दर्शयति—

देवस्य सवितुः प्रातः प्रसवः प्राणः ।

वरुणस्य सायमांसवोऽपानः, इति ।

योऽयमुदयानन्तरभावी मुहूर्तत्रयात्मकः कालः प्रातःशब्दवाच्यः स  
च सवितुः प्रेरकस्य देवस्य प्रसवः प्रेरणयुक्तः । सूर्योदये सत्यनुष्ठातारः  
कर्पकाः सेवका वणिजश्च स्वस्वव्यापारेषु सूर्यप्रकाशेन प्रेर्यन्ते । तस्मात्प्र-  
कर्षेणानिति चेष्टते सर्वो लोकोऽप्रेत्ययं कालः प्राणरूपः । अह्नोऽन्तिमो  
मुहूर्तत्रयात्मकः कालः सायंशब्दाभिधेयः स च वरुणसंबन्धी सत उर्ध्वं  
तारकेण तमसा जगदावरणात् । स च प्राणिप्रेरणस्याऽऽसमन्ताच्छेदकत्वा-  
दासव इत्युच्यते । अस्तमयकाले हि सर्वे प्राणिनः स्वस्वव्यापारेभ्यः सपर-  
मन्ते । अतोऽपगतचेष्टत्वादपान इत्युच्यते ।

अथ प्रातःसंगवयोः प्रथमद्वितीययोर्भागयोः संधिरूपं कालं हेयतया  
निरूपयति—

यत्प्रतीचीनं प्रातस्तनात् । प्राचीनं

संगवात् । ततो देवा अग्निष्टोमं निर्-

मिमत । तत्तदात्तवीर्यं निर्मागः, इति ।

प्रातःकाले योऽयमन्तिमो मुहूर्तस्तं पृथक्कृत्य तत्स्वरूपं प्रातस्तनात्का-  
लात्प्रतीचीनमित्युच्यते । मुहूर्तत्रयात्मकस्य संगवारूपस्य द्वितीयभागस्य यः  
प्रथमो मुहूर्तस्तं पृथक्कृत्य तत्स्वरूपं संगवात्प्राचीनमिति व्यपदिश्यते । प्रातः-  
कालात्प्रतीचीनं संगवात्प्राचीनं च मुहूर्तद्वयात्मकं संधिरूपं यत्कालरूपं  
भवति ततः संधिरूपात्कालादग्निष्टोमसंस्थारूपं सोमयागं देवा निर्मितवन्तः ।  
यस्मात्कारणात्संधिरूपमात्तवीर्यं देवैर्गृहीतसारत्वाभिःसारं तस्मादयं निर्मागः  
कालः । मार्गो मार्जनं शुद्धिः, ततो निर्गतो निर्मागः ।

मातःकालवत्संगवकालं प्रशंसति—

मि॒त्रस्य॑ सं॒गवः । तत्पु॒ण्यं तेज॒स्व्यहः॑ ।

तस्मा॒त्तर्हि॑ प॒शवः॑ सु॒मार्य॑न्ति , इति ।

योऽयं संगवो द्वितीयो भागस्तस्य मित्रः स्वामी मित्रस्य च सर्धानुग्राहक-  
त्वात् । तदीयमङ्गः स्वरूपं पुण्यमध्ययनादिपुण्यकर्मोपेतम् । अत एव तेजस्वित्वेन  
भासते । तस्माच्चेजस्वित्वादेव तस्मिन्काले पशवोऽरण्येषु सम्यगाचरन्ति ।

अथ द्वितीयतृतीयभागयोः संधिं पूर्वसंधिवन्निन्दति—

यत्प्र॒तीचीनं॑ सं॒गवा॒त् (१) । प्रा॒चीनं॑

म॒ध्यंदि॒नात् । ततो॑ दे॒वा उ॒क्थ्यं॑ निर॒-

मिमत । तत्तदात्त॑वीर्यं निर्मा॒र्गः, इति ।

तृतीयभागं प्रशंसति—

वृ॒हस्प॑तेर्म॒ध्यंदि॑नः । तत्पु॒ण्यं तेज॒स्व्यहः॑ ।

तस्मा॒त्तर्हि॑ तेऽक्षि॑णं तप॑ति, इति ।

मध्यंदिनभागस्य वृहस्पतिः स्वामी तस्यातिशयेन ब्रह्मवर्चसित्वात्तदीय-  
मङ्गः स्वरूपं पुण्यमतस्तस्मिंस्ते पशवोऽक्षिणं नाशरहितमुद्गेगरादित्येनाव-  
स्थानरूपं तपः कुर्वन्ति । पशूनां तथाऽवस्थानमेव तपः । “गावो वा एत-  
त्सत्रमासत” इत्यत्र तथा तत्तपःप्रतिपादनात् । वस्तुतस्तु तेक्षिणमित्येक-  
मेव पदम् । तथा च तेक्षिणमतिशयेन तीक्ष्णं यथा स्यात्तथा तस्मिन्काले  
सूर्यस्तपति । घ्राह्मणश्च तथा तपेदिति । “मध्यंदिने प्रबलमधीयीत” इति श्रुतेः ।

तृतीयचतुर्थभागयोः संधिं निन्दति—

यत्प्र॒तीचीनं॑ म॒ध्यंदि॒नात् । प्रा॒चीनं॑

मपरा॒ह्णात् । ततो॑ दे॒वाः पो॒डशि॑नं निर॒-

मिमत । तत्तदात्त॑वीर्यं निर्मा॒र्गः, इति ।

चतुर्थभागं प्रशंसति—

अ॒गस्यापरा॒ह्णः । तत्पु॒ण्यं तेज॒स्व्यहः॑ । तस्मा॑-

दपराह्णे कुमार्यो भगमिच्छमानाश्चरन्ति, इति ।

भगं सौभाग्यं शृङ्गारं गृहवर्तिनां सर्वेषां भोजनादिव्यापारेषु निष्पन्नेष्व-  
पराह्णकाले मातरः पुत्रीणां कुमारीणामङ्गप्रक्षालनधम्मिल्लवन्धननयनाञ्जना-  
दिभिः शृङ्गारं कुर्वन्ति । सौभाग्यदेवतायास्तत्कालस्वामित्वेन सदेतदुचितम् ।

अथ चतुर्थपञ्चमभागयोः संधिं निन्दति—

यत्प्रेतीचीनमपराह्णात् । प्राचीनं सायात् । ततो देवा  
अतिरात्रं निरमिमत् । तत्तदात्तवीर्यं निर्मार्गः, इति ।

पञ्चमभागं प्रशंसति—

वरुणस्य सायम् । तत्पुण्यं तेजस्व्यहः ।

तस्मात्तर्हि नानृतं वदेत् ( ३ ), इति ।

वरुणस्योद्गदेवतात्वात्तस्मिन्पुण्यकालेऽनृतवादिनं वरुणो वाधते । अत  
एवान्यत्र धूयते—“अनृते खलु वै क्रियमाणे वरुणो गृह्णाति” इति । तस्मा-  
त्तस्मिन्कालेऽतिप्रयत्नेनानृतं वञ्चेत् ।

उत्तमाधमकालविभागज्ञानं प्रशंसति—

ब्राह्मणो वा अष्टाविंशो नक्षत्राणाम् । समा-  
नस्याह्नः पञ्च पुण्यानि नक्षत्राणि । चत्वार्यं-  
श्लालानि । तानि नव । यच्च परस्तान्नक्ष-  
त्राणां यच्चावस्तात् । तान्येकादश । ब्राह्मणो  
द्वादशः । य एवं विद्वान्संवत्सरं व्रतं चरति ।  
संवत्सरेणैवास्य व्रतं गुप्तं भवति, इति ।

कृत्तिकादीनि भरण्यन्तानि सप्तविंशतिर्नक्षत्राणि तदपेक्षया ब्राह्मणोऽष्टा-  
विंशो नक्षत्रम् । यथा नक्षत्रयोगात्कालस्य कर्मयोग्यतवं ब्राह्मणवचनादपि  
कालः कर्मयोग्यो भवति । अत एव शिष्टाः कर्मरम्भेषु पुण्याहं वाचयन्ति ।

संवत्सरसंपादनेन प्रशंसति । एकस्याहः प्राप्ताः प्रातःसंगवाद्यः पञ्च भागा नक्षत्रांशोपेतत्वात्पञ्च नक्षत्राणि तानि च पूर्वोक्तरीत्या प्रशस्तत्वात्पुण्यानि । यानि च संधिरूपाणि तान्यग्निष्टोमाष्टुत्पादनेन निःसारत्वादश्लीलानि निन्दितानि । एवं पुण्यान्यश्लीलानि च मिलित्वा नवसंख्याकानि । यच्च नक्षत्रांशयुक्तेन नक्षत्राणामेतेषां नवसंख्याकानां परस्तादुपरि मदोपकालरूपं यज्ञाः प्रस्तादुपःकालरूपं ताभ्यां द्वाभ्यां सह तान्येकादश संपद्यन्ते । तदपेक्षया वचनेन पुण्याहत्यसंपादको ब्राह्मणो द्वादशः । एवमेते कालविशेषा द्वादशमासत्वेन भाविताः संवत्सरतामापद्यन्ते । एवमनेन प्रकारेण यो विद्वान्संवत्सरत्वं संपादनेनैकस्मिन्दिने व्रतं कर्मविशेषमाचरति तस्य तद्व्रतं प्रसिद्धेनैव संवत्सरेण गुप्तं भवति । संवत्सरानुष्ठानेन यावत्फलं तावदामोतीत्यर्थः । एवमेकेन प्रकारेण द्वादशभागानुसंधानमुक्तम् ।

अथ प्रकारान्तरेण तदभिधत्ते—

समानस्याहः पञ्च पुण्यानि नक्षत्राणि । चत्वार्यश्लीलानि । तानि नव । आग्नेयी रात्रिः । ऐन्द्रमहः । तान्येकादश । आदित्यो द्वादशः । य एवं विद्वान्संवत्सरं व्रतं चरति । संवत्सरेणैवास्य व्रतं गुप्तं भवति ( ४ ), इति ।

सङ्ख्यायोगोऽंशिनं निर्दिशत तत्तदात्तवीर्यं निर्माणं वेदव्रतं समान-

स्याहः पञ्च पुण्यानि नक्षत्राण्यष्टौ च ॥

इति कृष्णयजुर्वेदीयतैत्तिरीयब्राह्मणे प्रथमाष्टके पञ्चमाध्याये

तृतीयोऽनुवाकः ॥ ३ ॥

पूर्वं मदोपकालोपःकालब्राह्मणैर्द्वादशसंख्या पूरिता । इदानीं तत्रयं परित्यज्याग्निदेवताकां रात्रिभिन्द्रदेवताकमहरादित्यं च तत्रयस्थाने निवेशयानुसंधानमुच्यत इति विशेषः ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीयब्राह्मणभाष्ये प्रथमाष्टके पञ्चमप्रपाठके तृतीयोऽनुवाकः ॥ ३ ॥

अथ पच्यमे चतुर्थोऽनुवाकः ।

तृतीये हेयोपादेयकालविभागो निरूपितः । स च क्रतुविशेषसंबन्धाभावात्पुरुषार्थः । अतः सामान्येन सर्वकर्मसु संबध्यते । चतुर्थे सोमविषये विशेषोऽभिधीयते । यदुक्तं पूर्वप्रपाठके—“यद्धारुमयाणि पात्राणि भवन्ति” इति । तदेतत्प्रशंसति—

ब्रह्मवादिनो वदन्ति । कति पात्राणि यज्ञं  
वहन्तीति । त्रयोदशेति ब्रूयात् । स यद्ब्रूयात् ।  
कस्तानि निरमिमीतेति । प्रजापतिरिति  
ब्रूयात् । स यद्ब्रूयात् । कुतस्तानि निरमिमी-  
तेति । आत्मन इति । प्राणापानाभ्यामिवोपा-  
श्वन्तयामौ निरमिमीत (१) । व्यानादुपाश्वस-  
वनम् । वाच ऐन्द्रवायवम् । दक्षक्रतुभ्यां मैत्रा-  
वरुणम् । श्रोत्रादाश्विनम् । चक्षुषः शुक्राम-  
न्यिनौ । आत्मन आग्रयणम् । अङ्गेभ्य उक्थ्यम् ।  
आर्युषो ध्रुवम् । प्रतिष्ठायां ऋतुपात्रे, इति ।

सोमग्रहणसाधनत्वेन यज्ञनिर्वाहकाणां पात्राणां संख्याविशेषो निर्माहवि-  
शेषो निर्माणसाधनं चेति त्रयं ब्रह्मवादिनां प्रश्नेनाभिज्ञपुरुषोत्तरेण च निर्णी-  
तम् । प्रजापतिः स्वशरीरान्निरमिमीतेति सामान्येनोक्तस्य प्राणापानाभ्यामि-  
त्यादिना विशेषः कथितः । तत्र प्राणवायोरुपांशुपात्रं निर्मितम् । अपानवायो-  
रन्तर्गमपात्रम् । व्यानवायोरुपांशुसवनारूपः पापाणः । वागिन्द्रियादैन्द्रवाय-  
वपात्रम् । दक्ष उतसाहः क्रतुः संकल्पस्ताभ्यां मैत्रावरुणपात्रम् । श्रोत्रादाश्वि-  
नपात्रम् । चक्षुरिन्द्रियाच्छुक्रामन्यपात्रद्वयम् । आत्मनो मध्यशरीरादाग्रयण-  
पात्रम् । अङ्गेभ्यो हस्तपादादिभ्य उक्थ्यपात्रम् । स्वकीयादायुष्याद्भुवपा-  
त्रम् । प्रतिष्ठारेतुभ्यां पादाभ्यामृतुपात्रद्वयम् । प्रजापतेः सत्यसंकल्पत्वादिदमे-

तस्माज्जायतामिति संकल्पमात्रेण तथैव जायते । यस्मादत्र प्राणादिभ्य एतानि निष्पन्नानि तस्मात्तत्तन्मन्त्रेष्वनेनैव क्रमेण प्राणादय एव दृश्यन्ते । तथा च ग्रहाभिवीक्षणमप्रा एवमाम्नायन्ते—“प्राणाय मे वर्चोदा वर्चसे पवस्वापानाय व्यानाय वाचे दक्षक्रतुभ्याम्” इत्याद्याः ।

सवनीयपुरोडाशान्मशंसति—

यज्ञं वाव तं प्रजापतिर्निर्मिमीत । स निर्मितो  
नाघ्रियत समव्लीयत । स एतान्प्रजापतिर-  
पिवापानपश्यत् । तान्निरवपत् । तैवै स  
यज्ञमप्यवपत् । यदपिवापा भवन्ति ।  
यज्ञस्य धृत्या असंव्लयाय ( २ ), इति ।

उपाश्वन्तर्यामौ निरमिमीतामिमीत पट् च ॥

इति कृष्णयजुर्वेदीयतैत्तिरीयब्राह्मणे प्रथमाष्टके पञ्चमाध्याये  
चतुर्थोऽनुवाकः ॥ ४ ॥

यथोक्तग्रहपात्रसाध्यः प्रजापतिर्निर्मितः स सोमयज्ञो दृढो नाभवत् । किंतु विशीर्णोऽभूत् । अतस्तद्दार्ढ्यहेतून्पिवापानसवनीयपुरोडाशान्दृष्ट्वा तन्निर्वापेण तं यज्ञमप्यवपदृढीचकार । अतोऽन्यस्यापि तन्निर्वापो यज्ञस्य दार्ढ्याय विशरणाभाषाय भवति । सोमप्रकरणे षष्ठकाण्डे—“प्राण्यानि पात्राणि पुज्यन्ते” इत्यनुवाके पात्रस्तुतिस्तस्मादनुसवर्णं पुरोडाशा निरूप्यन्त इति निर्वापविधिथाऽऽज्ञातः । अतस्तच्छेषोऽयमनुवाको द्रष्टव्यः ॥

इति सायणाचार्यविरचिते माध्वीये वेदार्थप्रकाशे कृष्णयजुर्वेदीयतैत्तिरीयब्राह्मणे  
पञ्चमप्रपाठके चतुर्थोऽनुवाकः ॥ ४ ॥

अथ पञ्चमे पञ्चमोऽनुवाकः ।

ऋतमेव परमेष्ठि । ऋतं नात्येति किंचन ।  
ऋते संमुद्र आहितः । ऋते भूमिरियं श्रिता ।

अग्निस्तिग्मेन शोचिषा । तप आक्रान्तमु-  
ष्णिहा । शिरस्तपस्याहितम् । वैश्वानरस्य  
तेजसा । ऋतेनास्य निवर्तये । सत्येन परिव-  
र्तये (१) । तपसाऽस्यानुवर्तये । शिवेनास्योपव-  
र्तये । शग्मेनास्याभिवर्तये । तद्व्रतं तत्सत्यम् ।  
तद्व्रतं तच्छक्यम् । तेन शक्यं तेन राध्यासम् ।

चतुर्थे सोमशेषभूता पात्रस्तुतिरुक्ता । पञ्चमे चातुर्पास्यशेषा वपनमध्वा  
उच्यन्ते । तत्र वैश्वदेवस्यानुष्ठानान्ते यद्वपनं तत्राऽऽद्यान्मध्वांस्मृजकारो विनि-  
युक्ते—“त्रेण्या शलल्येषुकाण्डेनेक्षुशलाकया लौहेन च शुरेणौदुम्बरेण च  
केशान्निवर्तयते वापयते इमभूणि ‘ऋतमेव परमेष्ठि, ऋतं नास्येति किंचन,  
ऋते समुद्र आहितः, ऋते भूमिरियं श्रिता, अग्निस्तिग्मेन शोचिषा तप  
आक्रान्तमुष्णिहा शिरस्तपस्याहितं वैश्वानरस्य तेजसा ऋतेनास्य निवर्तये  
सत्येन परिवर्तये तपसाऽस्यानुवर्तये शिवेनास्योपवर्तये शग्मेनास्याभिवर्तये’  
इति निवर्तयत इति, ‘तद्व्रतं तत्सत्यं तद्व्रतं तच्छक्यं तेन शक्यं तेन राध्यासम्’  
इति यजमानो जपति” इति । सूत्रगतच्छ्रेण्यादिशब्दार्थं उपरितनानुवाके  
व्याख्यास्यते । ऋतमेवेत्यादिशग्मेनास्याभिवर्तये इत्यन्ता मध्वाः केशनिव-  
र्तने विनियुक्ताः । तद्व्रतमित्यादि यजमानजपे । ऋतं सत्यवदनं तदेव परमेष्ठि  
जगत्स्रष्टुः प्रजापतेः स्वरूपं तस्माद्व्योके किंचन यस्तुजातमतिक्रामितुं न  
भवति । तत्कथमिति तदेवोच्यते योऽयं समुद्रो जलराशिरत्युन्नतः सोऽप्युते  
समाहितः । प्रजापतिर्षेष्ठां कृत्वा तामिमां नातिक्राम त्वमिति समुद्रमुवाच । स  
तस्मिन्नेव सत्यवाक्ये तथैव व्यवस्थितः । समुद्रतोऽपि जलराशिर्वेलापुल्लङ्घ्य  
भूमिं न प्लावयति । तथा खेदमन्तरेण सर्वान्प्राणिनो धारयेति प्रजापतिनोक्ते  
सत्यवाक्ये भूमिरियमाश्रिता वर्तते । तथा प्रजापतेः सत्यवाक्येनैवायमग्निस्ति-  
ग्मेन शोचिषा तीक्ष्णेन रश्मिना युक्तो वर्तते । तथा प्रजापतिवाक्येन सत्येन  
महापिभिस्तप्यमानं तप उष्णिहादिच्छन्दोविशेषयुक्तेन मध्वेणाऽऽक्रान्तम् ।  
तपस्यमाना हि च्छन्दोयुक्तान्मध्वाञ्जपन्ति । तथा प्रजापतिसत्यवाक्यादेव  
यजमानाः शिरोमुण्डमादिलक्षणे तपसि व्यवस्थिताः । तस्माद्वैश्वानरस्य  
स्वामिनः प्रजापतेस्तेजसतेनास्य यजमानस्य केशान्निवर्तये निवृत्तान्करोमि ।

सत्येन तदीयेन परिवर्तये परितः परित्यक्तामकरोमि । मानसमृतं वाचिकं सत्यमिति तद्विभेदः । तथाऽस्य यजमानस्य तपसा निमित्तभूतेनानुवर्तये केशाननुकूलामकरोमि । शिवेन शान्तेन प्रजापतिसत्यवाक्येनास्य केशानुपवर्तये समीपे केशमूले क्षुरस्य घर्तनं कुर्वे । शग्मेन सुखप्रापकेण प्रजापतेः सत्यवाक्येनास्य केशानभिवर्तयेऽभितः क्षुरं व्यापारयामि । सोऽयमध्वर्योर्वपनमध्वः । अथ यजमानस्य जपमध्वः । तत्प्रजापतेर्ऋतं मानसं तद्य वाचिकं सत्यं तदनेनानुष्ठेयं तद्ब्रतं कर्मलक्षणं तत्सर्वं संपादयितुं शक्यं शक्तो भूयासं तेन प्रजापतिसत्येनैव शक्यं शक्तो भूयासं व्रतेन कर्मणा राध्यासं समृद्धो भूयासम् ।

अथ घृणप्रघासपर्वानन्तरभाविष्यनमध्वो—

यद्रुर्मः पर्यवर्तयत् । अन्तान्पृथिव्या दिवः ।

अग्निरीशान ओजसा । वरुणो धीतिभिः सह

( २ ) । इन्द्रो मरुद्भिः सखिभिः सह, इति ।

कल्पः—“अत्र पौर्णमास्येष्टोन्दनादिपूर्ववन्निवर्तनं सर्वं वा वापयेत् । मध्वादिर्विक्रियते—यद्रुर्मः पर्यवर्तयदन्तान्पृथिव्या दिवः, अग्निरीशान ओजसा वरुणो धीतिभिः सह, इन्द्रो मरुद्भिः सखिभिः सहेत्यग्निस्तिग्मेनेत्यादि समानमिति । घर्षो दीप्यमानो य आदित्योऽस्ति सोऽयं पृथिव्या दिवश्चान्तान्प्रजापतिसत्यवाक्येनैव पर्यवर्तयत्परितः प्रकाशितवान् । अग्निश्चोजसा तेजोबलेनेशानः सर्वं दग्धुं प्रभुर्भवति । वरुणश्च धीतिभिर्बुद्धिविशेषैः सह स्वव्यापारे प्रभवति । इन्द्रश्च मरुद्भिः स्वकीयैः सखिभिः सह प्रजापतिसत्यवाक्येन स्वव्यापारे प्रभुर्भवति । एतावान्पूर्वस्मान्मध्वादिशेषः । अवशिष्टस्तु समानः ।

तस्यावशिष्टस्य पाठस्तु—

अग्निस्तिग्मेन शोचिषा । तप आक्रान्तमुष्णिहा ।

शिरस्तपस्याहितम् । वैश्वानरस्य तेजसा । ऋते-

नास्य निवर्तये । सत्येन परिवर्तये । तपसाऽ-

स्यानुवर्तये । शिवेनास्यापवर्तये । शग्मेनास्या-

भिवर्तये ( ३ ) । तदृतं तत्सत्यम् । तद्ब्रतं



तच्छेयेयम् । तेन शकेयं तेन राध्यासम्, इति ।

पूर्वव्याख्येयम् । पूर्ववद्वैश्वदेवान्ते इषभूणामेव वपनं केशानां तु कर्तनम् ।  
इह तु केशानां वपनकर्तने विकल्पिते ॥

अथ साकमेधपर्वानन्तरभाविवपनमघ्नौ—

यो अस्याः पृथिव्यास्त्वचि । निवर्तयत्यो-  
पधीः । अग्निरीशान ओजसा । वरुणो धीतिभिः  
सह । इन्द्रो मरुद्भिः सखिभिः सह ।

कल्पः—“यौर्णमास्येष्टोन्दनादिपूर्ववन्निवर्तनं सर्वं वा वापयेत् । मन्त्रादिवि-  
क्रियते—यो अस्याः पृथिव्यास्त्वचि निवर्तयत्योपधीरग्निरीशान ओजसा  
वरुणो धीतिभिः सहेन्द्रो मरुद्भिः सखिभिः सहाग्निस्तिग्मेनेति समानम्”  
इति । य आदित्योऽस्ति सोऽयं प्रजापतिसत्यवाक्येनास्याः पृथिव्यास्त्वच्चुपरि-  
भाग ओपधीनिवर्तयति परिवापयति । अग्निरीशान इत्यादि पूर्वव्याख्येयम् ।

मघ्नस्तु—

अग्निस्तिग्मेन शोचिषा । तप आक्रान्तमु-  
ष्णिहा (४) । शिरस्तपस्याहितम् । वैश्वानरस्य  
तेजसा । ऋतेनास्य निवर्तये । सत्येन परिव-  
र्तये । तपसाऽस्यानुवर्तये । शिवेनास्योपवर्तये ।  
शग्मेनास्याभिर्वर्तये । तद्व्रतं तत्सत्यम् । तद्व्रतं  
तच्छेयेयम् । तेन शकेयं तेन राध्यासम् (५), इति ।

पूर्वव्याख्येयम् ।

अथ शुनासीरीपपर्वानन्तरं क्षीरमघ्नौ—

एकं मासमुदंस्रजम् । परमेष्ठी प्रजाभ्यः ।  
तेनाऽऽभ्यो मह आब्रह्म । अमृतं मर्त्याभ्यः ।

प्रजामनुप्रजायसे । तदु ते मर्त्यामृतम् । येन  
मासा अर्धमासाः । ऋतवः परिवत्सराः ।  
येन ते ते प्रजापते । ईजानस्य न्यवर्तयन्(६) ।  
तेनाहमस्य ब्रह्मणा । निवर्तयामि जीवसे ।

कल्पः—“अत्र पौर्णमास्येष्टेन्दनादि पूर्ववन्निवर्तनं सर्वं वा वापयेत् । मन्त्रादिर्विक्रियते—एकं मासमुदसृजत्परमेष्ठी प्रजाभ्यस्तेनाऽऽभ्यो मह आबृहदमृतं मर्त्याभ्यः प्रजामनुप्रजायसे तदु ते मर्त्यामृतं येन मासा अर्धमासा ऋतवः परिवत्सरा येन ते ते प्रजापते ईजानस्य न्यवर्तयन् । तेनाहमस्य ब्रह्मणा निवर्तयामि जीवसे, इत्यग्निस्तिग्मेन शोचिपेति समानम्” इति । परमेष्ठी प्रजापतिरेकं मासं मासोपलक्षितं चातुर्मास्यानुष्ठानयोग्यकालमुदसृजदुत्कर्षेण सृष्टवान् । मर्त्याभ्यो मनुष्यरूपाभ्य आभ्यो जगति दृश्यमानाभ्यः प्रजाभ्यस्तेन चातुर्मास्थानुष्ठानयोग्यकालेन महो महदमृतमविनाशिफलमाबृहत्संपादितवान् । तच्च फलं पूर्वप्रपाठके चातुर्मास्ययाजिनो मरणविचारे निर्णीतम् । सूत्रकारेणाप्येतदेवाभिप्रेत्योक्तम्—“अक्षय्यं ह वै चातुर्मास्ययाजिनः सुकृतं भवति” इति । हे मर्त्य मनुष्यरूप यजमान प्रजां पुत्रपौत्रादिरूपामनुप्रजायसेऽनुक्रमेणोत्पादयसि । तदु तदेव पुत्रपौत्रादिरूपेणावस्थानं ते तव चामृतमविनाशिफलं मर्त्यत्वादेतस्य शरीरस्य नाशेऽपि पुत्रपौत्रादिसंततैरविच्छेदनाद्येन मन्त्रसामध्येन मासार्धमासतुल्यवत्सरविशेषः स्वीचितकार्यकारिणः प्रवर्तन्ते । प्रजापतेः पुत्रपौत्रादिस्वरूपाणां प्रजानां पालक यजमान, ईजानस्य यागं कृतवतस्ते तव मासादिकास्ते कालविशेषा येन मन्त्रेण न्यवर्तयन्निरन्तरं संपादितास्तेन ब्रह्मणा मन्त्रेणाहमध्वर्युरस्य यजमानस्य जीवसे जीवनाय निवर्तयामि कृन्तनेन केशान्निष्ठचान्करोमि । एतावानत्र मन्त्रविशेषः । अवशिष्टस्तु समानः ।

तत्पाठस्तु—

अग्निस्तिग्मेन शोचिषा । तप आक्रान्तमु-  
ष्णिहा । शिरस्तपस्याहितम् । वैश्वानरस्य  
तेजसा । ऋतेनास्य निवर्तये । सत्येन परिव-

तये । तपसाऽस्यानुवर्तये । शिवेनास्योपव-  
 र्तये । शग्मेनास्याभिवर्तये । तद्वतं तत्स-  
 त्यम् । तद्व्रतं तच्छक्यम् । तेन  
 शक्यं तेन राध्यासम् ( ७ ), इति ।

परिवर्तये सहाभिवर्तये उष्णिहां राध्यासं न्यवर्तयन्नुपवर्तये चत्वारि' ख ॥

इति कृष्णयजुर्वेदीयतैत्तिरीयब्राह्मणे प्रथमाष्टके पञ्चमाध्याये  
 पञ्चमोऽनुवाकः ॥ ५ ॥

पूर्ववद्वाख्येयम् । अथवा क्षुरपरत्वेन योजनीयम् । अग्निसमानोऽयं क्षुरः  
 स तीक्ष्णेन दीप्तिमानेन धाराग्रेण सह वर्तते । उष्णिहा छन्दःसमानसामर्थ्य-  
 युक्तेन क्षुरेण वपनरूपं तप आक्रान्तं प्रारब्धं यजमानस्य शिरस्तस्मिन्वपनरूपे  
 तपस्याहितं समर्पितम् । वैश्वानरसमानस्य क्षुरस्य तेजःपरिमाणेन ऋतेना-  
 वश्यंभाविष्यापारेणास्य यजमानस्य केशान्निवर्तये निवृत्तान्करोमि । निवृ-  
 त्तिप्रकारविशेषा एव परिवर्तनानुवर्तनोपवर्तनाभिवर्तनशब्दैरुच्यन्ते । तृतीयान्तैः  
 क्षुर एव विशेष्यते । यजमानमन्त्रस्त्वेवं व्याख्येयः । यदेतत्केशकृन्तनं तदेव  
 वाचिकमानससत्यरूपमनुष्ठीयमानवपनरूपं तत्कृन्तनं संपादयितुं शक्नोमि ।  
 तेन च कृन्तनेन कर्म साङ्गं कर्तुं शक्नोमि । फलेन च समृद्धो भूयासमिति ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीय-  
 ब्राह्मणभाष्ये प्रथमकाण्डे पञ्चमप्रपाठके पञ्चमोऽनुवाकः ॥ ५ ॥

यथ पञ्चमे पष्ठोऽनुवाकः ।

पञ्चमे चातुर्मास्ययाजिनां वपनमन्त्रा उक्ताः । पष्ठे तद्विधिरुच्यते । तत्राऽऽ-  
 श्वध्वन्यव्यतिरेकाभ्यां वपनक्रमं विधत्ते—

देवा वै यद्यज्ञेऽकुर्वत । तदसुरा अकुर्वत । तेऽ-  
 सुरा ऊर्ध्वं पृष्ठेभ्यो नापश्यन् । ते केशानग्रेऽ-  
 वेणन्त । अथ श्मश्रूणि । अथोपपक्षौ । तत-

स्तेऽवाञ्च आयन् । पराभवन् । यस्यैवं  
वर्षन्ति । अवाङेति ( १ ) । अथो परैव  
भवति । अथ देवा ऊर्ध्वं पृष्ठेभ्योऽपश्यन् ।  
त उपपक्षावग्रेऽवपन्त । अथ श्मश्रूणि । अथ  
केशान् । ततस्तेऽभवन् । सुवर्गं लोकमा-  
यन् । यस्यैवं वर्षन्ति । भवत्यात्मना ।  
अथो सुवर्गं लोकमेति ( २ ), इति ।

देवैर्यद्यदङ्गं यज्ञेऽनुष्ठितं तत्तदङ्गमसुरास्त्यैवान्वतिष्ठन् । वपने तु स्वयुज्यैव  
प्रवृत्ताः । पृष्ठशब्देन तत्समीपवर्तिनो कक्षावुपलक्ष्येते । ते सर्वेऽप्यसुराः  
स्वकीयान्कक्षानारभ्योर्ध्वं वपनं कर्तव्यमिति शास्त्रार्थं नापश्यन्नाज्ञासिपुः ।  
अज्ञात्वा च केशश्मश्रूपक्षक्रमेणाधोमुखप्रवृत्तं वपनं कृत्वा स्वयमवाधो नीचा  
भूत्वा लोके समागत्य पराभूताः । एवमन्योऽपि नीचो भूत्वा लोके समागत्य  
पराभवति । देवास्तु कक्षेभ्य ऊर्ध्वक्रमं ज्ञात्वा कक्षश्मश्रुकक्षक्रमेण वपनं कृत्वा  
लोकेऽस्मिन्नैश्वर्यं प्राप्ता ऊर्ध्वक्रमेण स्वर्गं च प्राप्नुवन् । अन्योऽप्येवं कृत्वाऽत्र  
स्वयमेव प्रभुर्भवति स्वर्गं च प्राप्नोति ।

ऊर्ध्वक्रमेण सह विकल्पार्थं क्रमान्तरं विधत्ते—

अथैतन्मनुर्वप्रे मिथुनमपश्यत् । स श्मश्रूण्य-  
ग्रेऽवपत् । अथोपपक्षौ । अथ केशान् । ततो  
वै स प्राजायत प्रजयां पशुभिः । यस्यैवं  
वर्षन्ति । प्र प्रजयां पशुभिर्मिथुनैर्जायते, इति ।

वप्रे यो वप्ताऽध्वर्युस्तदर्थं तस्यानुष्ठानार्थं तन्मिथुनमूर्ध्वमवाञ्चं चेति द्विविधं  
वपनप्रकारं मनुरपश्यत् । दृष्ट्वा च मध्यवर्तीनि श्मश्रूण्यादावुपत्वा ततोऽधोव-  
र्तिनोः कक्षयोर्वपनं कृत्वा पश्चात्तदूर्ध्ववर्तिनां केशानां वपनं चकार । तत-  
स्तादृशाद्वपनात्स मनुः प्रजया पशुभिश्च प्रभूतोऽभूत् । अन्योऽप्येवं कृत्वा मनु-  
ष्यमिथुनैः पशुमिथुनैश्च प्रभूतो भवति ।

तदेतद्वपनं प्रशंसति—

दे॒वा॒सुराः सं॒य॒त्ता आसन् । ते सं॒वत्स॒रे व्या॒य-  
च्छन्त । ता॒न् दे॒वाश्चातु॒र्मास्यै॒रेवाभि॒प्रायु॑ञ्जत  
( ३ ) । वै॒श्वदे॒वेन॑ च॒तुरो॑ मा॒सोऽवृ॑ञ्जतेन्द्रा-  
जा॒नः । ताञ्छी॒र्षिं नि चाव॑र्तयन्त॒ परि॑ च ।  
वरु॒णप्र॒धासै॑श्चतुरो॑ मा॒सोऽवृ॑ञ्जत वरु॒णरा॑जा॒नः ।  
ताञ्छी॒र्षिं नि चाव॑र्तयन्त॒ परि॑ च । सा॒कमे॒धै-  
श्चतुरो॑ मा॒सोऽवृ॑ञ्जत सोम॑राजा॒नः । ताञ्छी॒र्षिं  
नि चाव॑र्तयन्त॒ परि॑ च । या सं॒वत्स॒र उ॑पजी॒-  
वाऽऽसी॑त् । ता॒मे॒षाम॑वृ॒ञ्जत । ततो॑ दे॒वा अभ॑-  
वन् । पराऽसु॒राः ( ४ ) । य ए॒वं वि॒द्वाः-  
श्चातु॒र्मास्यै॒र्यज॑ते । आ॒तृव्य॑स्यै॒व मा॒सोऽवृ॑-  
ह॒क्त । शी॒र्षि॒न्नि च॑ वर्तयते॒ परि॑ च । यैषा  
सं॒वत्स॒र उ॑पजी॒वा । वृ॒ह॒क्ते तां॑ आ॒तृव्य॑स्य ।  
क्षु॒धाऽस्य॑ आ॒तृव्यः॑ परा॑भवति , इति ।

दे॒वाश्चा॒सुराश्च॑ गु॒ह्योऽपु॒क्ताः सन्तः सं॒वत्स॒रानु॑ष्ठानसा॒ध्ये फ॒ले व्या॑यच्छन्त  
वि॒रोध॑मा॒रभ॑न्त । अस्मा॒कमे॒वेदं॑ फ॒लं भव॑त्विति॒ परस्परं॑ कलङ्कं कृतवन्तस्तदानीं  
तान॑सुरानभिलक्ष्य तेषां फ॒लं वार॑यितुं चातु॒र्मास्यै॒रेवानु॑ष्ठानं कृतवन्तः । तेषु  
च दे॒वेषु॑ त्रयो व्यू॒हाः । इन्द्र॑स्वामि॒क ए॒को व्यू॒हः । वरु॑णस्वामि॒को द्वि॒तीयः ।  
सोम॑स्वामि॒कस्त्वि॒तीयः । तत्रेन्द्र॑स्वामि॒का दे॒वा वै॒श्वदे॒वेन॑ पर्वणा चतुरो मा॒सा-  
न॒सुरसं॑वन्धि॒नो वि॒नाशित॑वन्तः । वि॒नाशित॑ताने॒व तन्मा॑सानभिलक्ष्य ताञ्छी॒-  
र्षि॒न्स्वकी॑ये शिरा॒सि नि॒वर्त॑नं च परि॒वर्त॑नं च कृतवन्तः । वप॑नी॒यानां॑ केशा॒नां  
स्था॒पनी॑येभ्यः शि॒खा॒गत॑के॒शेभ्यः॑ पृथ॒क्करणं॑ नि॒वर्त॑नम् । पृथ॒क्कृत॑ानां वप॑नं परि॒

वर्तनम् । एवमुत्तरव्यूहद्वयेऽपि योजनीयम् । एवं त्रिविधमासचतुष्टयानुष्ठानेनै-  
कस्मिन्संवत्सरे तैरसुरैरुपजीवनाय या घनादिसंपत्संपादितैषामसुराणां तां  
संपदं विनाशितवन्तस्ततो देवाः संपन्ना अभवन् । असुराश्च पराभूताः । एवं  
ज्ञात्वा चातुर्मास्यानुष्ठानेन भ्रातृव्यसंवन्धिनो मासान्विनाशय तद्विनाशनार्थं  
स्वशिरसि निवर्तनपरिवर्तने कृत्वा वैरिणः संवत्सरोपजीव्यां संपदं सम्यग्वि-  
नाशयति । स च शत्रुरन्नाभावेन धुत्पीडितो भवति ।

अथ वपनसाधनं विधत्ते—

लोहितायसेन निवर्तयते । यद्वा इमामग्निर्ऋ-  
तावागते निवर्तयति । एतदेवैनां रूपं कृत्वा  
निवर्तयति । सा ततः श्वः श्वो भूयसी भवन्त्येति  
( ५ ) । प्रजायते । य एवं विद्वाँलोहितायसेनं  
निवर्तयते । एतदेव रूपं कृत्वा निवर्तयते । स  
ततः श्वः श्वो भूयान्भवन्ति । प्रैव जायते, इति ।

अयसा निर्मितः धुर आयसः । स च लोहितस्ताम्रभिध्रेणायसा निर्मित-  
त्वात् । तादृशेन धुरेण केशान्निवर्तयेद्वपनं कुर्यादित्यर्थः । लोके संचरन्दावाग्नि-  
र्ऋतौ वर्षकालरूपे समागते ससि यदेवोग्ररूपं धृत्वेर्मां भूमिं निवर्तयति । शुष्क-  
जलाशयां शातितपलाशपादेषां लूनधान्यां मुण्डितामिव करोति तदानीमग्निरे-  
तदेव लोहितधुरसमानरूपं कृत्वेर्मां निवृत्तजलादियुक्तां करोति । सा च भूमि-  
र्दग्धतृणा सती तत ऊर्ध्वमुत्तरोत्तरदिवसे भूयसी भवन्ती प्रजायते वर्षमाना  
सती तृणादिकमुत्पादयति । एवमन्योऽपि लोहितायसेन धुरेण वपनं प्राप्नुवन्-  
मिसमानरूपं तस्य कृत्वा वपनं प्राप्नोति । स च तत ऊर्ध्वं घनादिभिः समृद्धो  
भवन्नैकं संचरति मजाश्चोत्पादयति ।

वपनीयानामितरेषां च केशानां विभागकरणे साधनं विधत्ते—

त्रेण्यां शल्लल्या निवर्तयेत । त्रीणि त्रीणि वै  
देवानां मृद्धानि । त्रीणि च्छन्दांसि । त्रीणि  
सर्वनानि । त्रयं इमे लोकाः ( ६ ) । ऋद्ध्या-

मेव तद्वीर्य एषु लोकेषु प्रतितिष्ठति, इति ।

तिस्र एण्यः श्वेतराजयो यस्याः शलल्याः सा त्रेणी । शललीशब्देन शल-  
लारूपस्य क्षुद्रमृगस्य पुच्छभागवती तीक्ष्णाग्रलोहशलाकासदृशो रोमविशेष  
उच्यते । तथा श्वेतराजित्रययुक्तया शलल्या वपनीयान्केशानितरेभ्यः पृथकु-  
र्यात् । तच्च श्वेतराजित्रयं प्रशस्तम्, यतो देवानां संबन्धीनि समृद्धवस्तूनि  
प्रत्येकं त्रिसंख्यायुक्तानि दृश्यन्ते । गायत्री त्रिष्टुब्जगतीत्येतानि च्छन्दांसि  
त्रिसंख्याकानि प्रातर्मध्यंदिनतृतीयाख्यानि सवनानि च त्रिसंख्याकानि  
लोकाश्च त्रिसंख्याकाः । अतो राजित्रययोगे सति देवसंबन्धिन्यां समृद्धौ  
वीर्यं लोकत्रये च प्रतितिष्ठति ।

वपनक्रमं साधनं च विधाय वपनं विधत्ते—

यच्चातुर्मास्ययाज्यात्मनो नावद्येत् । देवेभ्य आर्च-  
येत् । चतृषु चतृषु मासेषु निवर्तयेत् । पुरो-  
क्षमेव तद्देवेभ्य आत्मनोऽवद्यत्यनाम्रस्काय, इति ।

चातुर्मास्ययाजी स्वशरीरांशं यदि देवेभ्यो नावद्येत्तदा देवेभ्यो विच्छि-  
येत् । अतो विच्छेदाभावाय तदा तदा मासचतुष्टये वपनं कुर्यात् । तथा  
सति वपनव्यवधानेन स्वशरीरावदानमेव देवार्थं करोति । तच्चाविच्छेदाय  
भवति ।

तदेतद्वपनं प्रशंसति—

देवानां वा एष आनीतः । यश्चातुर्मास्ययाजी । य  
एवं विद्वान्नि च वर्तयते परिं च । देवता एवाप्येति ।  
नास्य रुद्रः प्रजां पशूनभिमन्यते ( ७ ), इति ।

एत्येत्युज्जगामुर एति लोका मन्यते ॥

इति कृष्णयजुर्वेदीयतैत्तिरीयब्राह्मणे प्रथमाष्टके पञ्चमाध्याये  
पष्ठोऽनुवाकः ॥ ६ ॥

योऽयं चातुर्मास्ययाजी स एष देवानां स्वभूतः सल्लोके समानीतः । तस्मा-

देवं विद्वान्पुरुषः शलल्या केशान्पृथक्कुर्यात् । लोहितायसेन वपेच । स देवता एव प्राप्नोति । अस्य प्रजां पशुमुद्रो न हिनस्ति ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीय-  
ब्राह्मणभाष्ये प्रथमकाण्डे पञ्चमप्रपाठके पष्ठोऽनुवाकः ॥ ६ ॥

अथ षष्ठमे सप्तमोऽनुवाकः ।

पष्ठे चातुर्मास्यशेषो वपनविधिरुक्तः । सप्तमे त्वग्निचयनशेषा इष्टकोपधान-  
मन्त्रा उच्यन्ते । “माची दिशाम्” इत्यादिभिर्मन्त्रैर्या अपानभृत इष्टका उक्ता-  
स्तदुपधानादूर्ध्वं “आयुषः” इत्यादिभिर्मन्त्रैर्द्वादशसंतत्याख्या इष्टका उप-  
धेयाः । तन्मन्त्रपाठस्तु—

आयुषः प्राणः संतनु । प्राणादपानः संतनु ।  
अपानाद्व्यानः संतनु । व्यानाच्चक्षुः संतनु ।  
चक्षुषः श्रोत्रः संतनु । श्रोत्रान्मनः संतनु ।  
मनसो वाचः संतनु । वाच आत्मानः संतनु ।  
आत्मनः पृथिवीः संतनु । पृथिव्या  
अन्तरिक्षः संतनु । अन्तरिक्षादिवः संतनु ।  
दिवः सुवः संतनु ( १ ), इति ।

पृथिव्या अन्तरिक्षः संतनु द्वे च ॥

इति कृष्णयजुर्वेदीयतैत्तिरीयब्राह्मणे प्रथमाष्टके पञ्चमाध्याये  
सप्तमोऽनुवाकः ॥ ७ ॥

हे, इष्टक आयुष्प्राणयोः परस्परं संततमविच्छेदं कुरु । आयुष इति तृती-  
यार्थे पञ्चमी । आयुषा सह प्राणं संयोजयेत्यर्थः । एवमुत्तरत्रापि योज्यम् ।  
आत्मा परो जीवो वा । द्यौर्धुलोकः । सुवःशब्देन तत्रत्यो भोगस्थानवि-  
शेष उच्यते ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीय-  
ब्राह्मणभाष्ये प्रथमकाण्डे पञ्चमप्रपाठके सप्तमोऽनुवाकः ॥ ७ ॥



अथ प्रथमेऽष्टमोऽनुवाक ।

सप्तमे संतत्यारूपेष्टका मन्त्रा उक्ताः । अष्टमेऽथर्वशिरोभिधानानामिष्टकानां दशानां मन्त्रा उच्यन्ते । ताश्चेष्टकाः “प्राच्या त्वा दिशा सादयामि” इत्येतैर्मन्त्रैरुपधेयाभ्य इष्टकाभ्य ऊर्ध्वं पश्चम्पां चितानुपधेयाः । तत्र प्रथमामृचमाह—

इन्द्रो दधीचो अस्थभिः । वृत्राण्य-  
प्रतिष्कृतः । जघान नवतीर्नवं, इति ।

अथर्वणः पुत्रः कश्चिद्विद्वद्ध्यहनामा तस्य यान्यस्थीनि वज्रसमानि तैरस्थिभिर्वृत्राणि निवारकाणि परवलानि जघान । कीदृश इन्द्रोऽप्रतिष्कृतः । प्रतिष्कूलो भूत्वा कुतोऽयमित्येवं निराकर्ता वैरी यस्यासौ प्रतिष्कृतस्तथाविध-शत्रुराहित्यादयमप्रतिष्कृतः । कियन्ति वृत्राणि नवसंख्याका नवतीर्दशाधिका-न्यष्टशतानीत्यर्थः । हे, इष्टके तथाविधेन्द्ररूपा त्वमसि तादृशमिन्द्रस्त्वामुपदधा-त्विति वाऽध्याहर्तव्यम् ।

अथ द्वितीयामाह—

इच्छन्नश्वस्य यच्छिरः । पर्वतेष्वप-  
श्रितम् । तद्दिदच्छर्यणावति, इति ।

अग्निः कदाचिदश्वो भूत्वा देवेभ्योऽपक्रम्य पर्वतेषु निलीनः । तदानी-मयमिन्द्रस्तस्याश्वस्य यच्छिरो द्रष्टुमिच्छन्पर्वतेषु चचार तदानीं पर्वतेष्वपश्रितं तदश्वस्य शिरः शर्यणावज्ञामके कस्मिंश्चित्पर्वते विदल्लब्धवान् । हे, इष्टके त्वं तथाविधाश्वशिरोरूपाऽसि ।

अथ तृतीयामाह—

शस्य चाग्निहोत्रब्राह्मणे प्रपञ्चयिष्यमाणत्वात् । इत्था चन्द्रमसो गृहे । एव-  
मेव चन्द्रमण्डले यो रश्मिस्तन्नामाप्यस्मिन्नेवाग्नौ मन्यन्ते । सूर्यरश्मेरेव चन्द्रगत-  
त्वात् । “ सुपुत्रः सूर्यरश्मिश्चन्द्रमाः ” इति श्रुत्यन्तरात् । यः सूर्यरश्मिर्यश्च  
चन्द्ररश्मिस्तदुभयरूपेयमग्निज्वालेति तात्पर्यार्थः । हे, इष्टके तथाविधाग्नि-  
रूपा त्वमसि ।

अथ चतुर्थीमाह—

इन्द्रमिन्द्राग्निनो बृहत् ( १ ) इन्द्रमर्के-  
भिरर्किणः । इन्द्रं वाणीरनूपत, इति ।

गायिनः सामगा इन्द्रमिदिन्द्रमेव बृहद्यथा महद्भवति तथा गायन्तीति शेषः ।  
अर्किणः शस्त्रिणो होतारः । अर्केभिरर्चनीयैः शस्त्रैरिन्द्रं शंसन्तीति शेषः ।  
वाणीरध्वर्योर्वाच इन्द्रमनूपत स्तुवन्ति । हे, इष्टके तथाविधेन्द्ररूपा त्वमसि ।

अथ पञ्चमीमाह—

इन्द्र इद्वर्योः सचा । संमिंश्रु आ वंचो-  
युजा । इन्द्रो वज्री हिरण्ययः, इति ।

हयोरिन्ध्वयोरिन्द्र इदिन्द्र एव सचा सक्तः संवद्धो हरिद्वययुक्ते रथेऽव-  
स्थित इत्यर्थः । तथा वंचोयुजा नानाविधवाक्यसंदर्भयुक्तेन स्तोत्रेण, आ  
समन्तात्संमिश्रः संयुक्तः । स एवेन्द्रो वज्री वज्रहस्तः । हिरण्ययः सुवर्णा-  
भरणयुक्तः ।

अथ षष्ठीमाह—

इन्द्रो दीर्घाय चक्षसे । आ सूर्यं रोह-  
यद्विवि । वि गोभिरद्रिंमैरयत्, इति ।

अयेन्द्रो दीर्घाय चक्षसे दूरवर्तिनो दर्शनाय दिवि छुलोके सूर्यमारो-  
हयदारोहं कृतवान् । स च सूर्यो गोभी रश्मिभिरद्रिं पर्वतादियुक्तां भूमिं  
विशेषेणैरयत्प्रेरितवान्प्रकाशितवानित्यर्थः ।

अथ सप्तमीमाह—

इन्द्रं वाजेषु नो अव । सहस्रप्रधनेषु

र्यन्तमहन्पनुष्ठेयं शेषो रात्रावनुष्ठेय इति । एतमर्थं सूत्रकारः स्पष्टमुदाजहार—  
 “ दिवा मयाजैः मचर्ष ” इति ।

तमिममनुष्ठानमकारं विधत्ते—

तस्मादभिनीयैवार्हः पशुमालभेत । अहं एव  
 तद्यजमानोऽवर्ति पाप्मानं भ्रातृव्यानर्पनुदते ।  
 तेनाभिनीयेव रात्रेः प्रचरेत् । रात्रिया एव तद्यज-  
 मानोऽवर्ति पाप्मानं भ्रातृव्यानर्पनुदते, इति ।

यस्मादेवैरनुष्ठितं तस्माद्यजमानोऽपि तथाऽनुतिष्ठेत् । देववाक्यवद्यजमान-  
 वाक्यं व्याख्येयम् । सप्त मृत्युरूपः पाप्माऽत्र तु भ्रातृव्यरूप इति विशेषः ।

उक्तस्य पशोर्देवतासंघन्यं विधत्ते—

स एष उपवसथीयेऽहं द्विदेवत्यः पशुरालभ्यते । द्वयं  
 वा अस्मिँल्लोके यजमानः । अस्थि च मांसं च ।  
 अस्थि चैव तेन मांसं च यजमानः स संस्क्रुते, इति ।

यस्मिन्नहनि देवता यजमानस्य समीपे निवसति तदहं रूपवसथीयम् । अत  
 एवान्यग्राऽऽन्नायते—“उपास्मिँल्लो यक्ष्यमाणे देवता वसन्ति” इति । अग्रा-  
 प्यग्नीषोमीयानुष्ठानदिनादूर्ध्वदिने यजमानः सोमेन यक्ष्यते । तस्मादिदमहं रूप-  
 वसथीयम् । यस्मिन्नहनि यः पशुरालभ्यः स द्विदेवत्यः । तौ च देवावग्नीषोमी  
 “ यदग्नीषोमीयं पशुमालभते ” इत्यन्यग्राऽऽन्नातात् । यजमानस्य शरीरमप्य-  
 स्मिन्मनुष्यलोकेऽस्मिमांसद्वयात्मकं ततो द्विदेवरूपेण पशुना यजमानः स्वकीय-  
 मस्थि मांसं च संस्क्रुते ।

एतत्पशुदेवतामसङ्गेन सवनीयपशुदेवतामग्निरूपामनूबन्ध्याख्यपशुदेवतां  
 मित्रावरुणरूपां च मिलित्वा प्रशंसति—

ता वा एताः पञ्च देवताः । अग्नीषोमावग्निर्मि-  
 त्रावरुणौ । पञ्चपञ्ची वै यजमानः । त्वहमां-  
 सः सावास्थि मजा । एतमेव तर्पञ्चधा

विहितमात्मानं वरुणपाशान्मुञ्चति ।

भेषजतयै निर्वरुणत्वाय , इति ।

ता वा एताः पशुदेवताः पञ्चसंख्याकाः कास्ता इति ता उच्यन्ते । उपव-  
सथीयेऽङ्घ्रि द्वावग्नीषोमावस्य पशोर्देवौ । परेद्युः सवनेष्वग्निः सवनीयपशोर्देवः ।  
अन्ते मित्रावरुणावनूयन्ध्याख्यपशोर्देवौ । यजमानोऽप्यवयवपञ्चकोपेतत्वा-  
त्पञ्ची । पञ्चभिस्त्वगादिभिः पञ्चीति समासे सति पञ्चपञ्ची । अतः पशुत्रये  
पञ्चदेवता यजमानः पञ्चावयवोपेतं स्वदेहं वरुणपाशान्मोचयति । अतस्तद्भज-  
नमौपधसिद्धये भवति । सा च सिद्धिर्वरुणोपद्रवपरिहाराय भवति । तस्मादेताः  
पञ्च देवता भजनीयाः ।

अथ प्रातरनुवाकारूप्यऋक्समूहे छन्दोविशेषान्विधत्ते—

त९ सप्तभिश्छन्दोभिः प्रातरह्वयन् । तस्मात्सप्तच-

तुरुत्तराणि छन्दांसि प्रातरनुवाकेऽनूच्यन्ते, इति ।

देवास्तमिन्द्रं प्रातःकाले सप्तभिश्छन्दोभिराहुतवन्तः । तस्मात्कारणात्मा-  
तरनुवाके गायत्रीत्रिष्टुब्जगत्याख्यानि मुख्यानि च्छन्दांसि चतुर्भिर्हृत्तैरुष्णि-  
गनुष्टुबृहतीपङ्क्त्याख्यैश्छन्दोभिः सहितानि प्रैषमनुवक्तव्यानि । ताश्छन्दो-  
विशेषपुक्ता ऋच ऐतरेयब्राह्मणेऽवगन्तव्याः ।

अथ बहिष्पवमानाख्यस्य स्तोत्रस्य प्रथमाष्टकं विधत्ते—

तमेतयोपसमेत्योपासीदन् । उपोस्मै गायता नर इति ।

तस्मादेतया बहिष्पवमान उपसर्गः ( ७ ), इति ।

ऐच्छन्ननयश्चस्तिष्ठन्तेऽनूच्यानूच्यं सुवेणाऽऽवारमार्चार्थं रात्रिया एव तद्देवा  
अवर्ति पाप्मानं मृत्युमपजघ्निरे मित्रावरुणौ नव च ॥

[जुह्वामेत९ हं देवाथो' जुहोत्येतमेव तद्यजमानस्तेऽभिनीय देवा यजमानो देवा  
देवा यजमानो यजमानः प्राचरन्प्रचरेदालम्बन्तालभेत मृत्युमपजघ्निरे मित्रावरुणौ  
भ्रातृव्यान् । ? ]

इति कृष्णयजुर्वेदीयतैत्तिरीयब्राह्मणे प्रथमाष्टके पञ्चमाध्याये

नवमोऽनुवाकः ॥ ९ ॥

देवास्तमिन्द्रमुपास्मा इत्येतयर्चा समीपे प्राप्योपाविशन् । तस्मादेतयर्चा  
वहिष्पवमानाख्यः स्तोत्रविशेषः सामगैरारब्धव्यः ।

अथ मीमांसा । नवमाध्यायस्य प्रथमपादे चिन्तितम्—

“मन्द्रादिकप्रपूर्वाय परायावान्तराय वा ।

फलादाद्यो नो समं तल्लक्षणा तु विशिष्यते” ॥

ज्योतिष्टोमे श्रूयते—“यावत्या वाचा कामयीत तावत्या दीक्षणी-  
यावामनुव्यान्मन्द्रं प्रायणीयायां मन्द्रतरमातिध्यायामुपाश्रूयसत्सूक्ष्मैरग्नी-  
पोमीये” इति । अत्र ध्वनेरुच्चावचभावः । परमापूर्वप्रयुक्तस्तस्य फलव-  
त्वादिति चेत् । मैवम् । अवान्तरापूर्वेऽपि समानं फलवत्त्वं परमापूर्वज-  
ननद्वारेण फलसंव्यात् । समाने च फलवत्त्वे संनिकृष्टलक्षणया निर्णयः ।  
तथा हि दीक्षणीयादिशब्दा अङ्गकर्मवाचिनः । न च मन्द्रत्वादिधर्माणां कर्म-  
स्वरूपं प्रयोजकम् । अपूर्वप्रयुक्तेर्निर्णीतत्वात् । ततो दीक्षणीयादिशब्दैर-  
पूर्वं लक्षणीयम् । तत्र स्ववाक्यगतमवान्तरापूर्वं संनिकृष्टं तद्भारकं पर-  
मापूर्वं विप्रकृष्टम् । तस्मादवान्तरापूर्वप्रयुक्ता एते धर्माः । अश्वमेधगतत्रैधा-  
तवीयायामूहाभावः फलम् । तथा ह्यश्वमेधे समान्नायते—“त्रैधातवीया  
दीक्षणीया भवति” इति । यदि परमापूर्वप्रयुक्तं स्यात्ततस्तस्योपकारविशेष-  
निवन्धन इति तत्कार्यापन्नायां त्रैधातवीयायां भविष्यति । अथाऽऽप्रावैष्णवा-  
पूर्वप्रयुक्तस्तदा त्रैधातवीयायां तदपूर्वं न भवति किञ्चन्यदेवेति नास्त्यूहः ।

दशमाध्यायस्य सप्तमपादे चिन्तितम्—

“प्रायणीयातिथ्ययोः किं विकल्पः शंखिवडान्तयोः ।

नियमो वा विकल्पः स्यान्निषेधपरिसंख्यया ॥

शंखिवडान्तत्ववाक्याच्च नियमो विधिमात्रतः ।

नित्यानुवादो नञ्वाक्यं दोषवाहुल्यमन्यथा” ॥

ज्योतिष्टोमे श्रूयते—“शंखन्ता प्रायणीया संतिष्ठते न पत्नीः संयाजयन्ति”  
इति । “इडान्ता आतिथ्याः संतिष्ठन्ते नानुयाजान्यजति” इति । मृकृती  
यदा द्योता “तच्छंयोः” इति मन्त्रं जपति तदानीमन्वर्षुः परिधीनमौ  
भक्षिपति । तदाह कल्पसूत्रकारः—“अनूच्यमाने शंखवाक आहवनीये  
परिधीन्महरति” इति । ततो हविःशेषेषु भक्षितेषु पत्नीः संयाजय-  
न्तीति क्रमः । तथा प्रधानयागनारिष्टदोषप्राप्तिनादिभक्षणेऽहोभक्षणाऽनुयाज-  
सूक्तवाकशंखवाका इत्यधस्तनः प्रयोगक्रमः । पत्नीसंयाजानामुपरि फलीक-  
रणहोमप्रापश्चित्तहोमकपालोद्घासनैरितिः समाप्यते । एवं स्थिते विकृति-

रूपायाः प्रायणीयेष्टेः शंयुवाकान्तत्यमातिथ्येष्टेरिडाभक्षणान्तत्वं च विकल्पितं स्यात् । कुतः । निषेधवाक्यविधिवाक्याभ्यां प्रकरणद्वयप्रतीतिः । तथा हि शंय्वन्तत्वेडान्तत्वविधिनैवोपरितनपत्नीसंयाजानूयाजनिषेधे पुनर्निषेधवचनं परिसंख्यार्थम् । पत्नीसंयाजानूयाजव्यतिरिक्ते नास्ति निषेध इति परिसंख्या । तेन प्रकृतवद्यथाप्राप्तं कपालोद्वासनान्तत्वमनयोरिष्टयोः प्रतीयते । विधिवाक्येन च शंय्विडान्तत्वं तेन ग्रीहियवद्विकल्प इति प्राप्ते ब्रूमः । विधिमात्रस्यात्र प्रवृत्तेः शंय्वन्तत्वमिडान्तत्वं च तयोः प्रतिनियतम् । पत्नीसंयाजाद्यभावस्त्वर्थसिद्धः । ततो नञ्पदयुक्तमुपरितनं प्रतिषेधवाक्यं नित्यानुवादः । पत्नीसंयाजाद्यकरणाद्धाद्यवं भवतीति । अन्यथा यद्वो दोषाः प्रसज्येरन् । विकल्पे तावदष्टौ दोषाः प्रसिद्धाः । परिसंख्यायां च त्रयो दोषाः । विधिपरिसंख्याभ्यां वाक्यभेदोपसंहारोऽपरो दोषः । ततः शंय्विडान्तत्वं नियतम् ।

तत्रैवान्यचिन्तितम्—

“तत्रैव शंय्विडे पूर्वे परे वा स्वेच्छयाऽथवा ।  
परे एवाथवा पूर्वे एवाऽऽद्यो द्विविधश्रुतेः ॥  
निषेधस्यार्थवच्चाय परे एवानुवादगीः ।  
पूर्वैकवाक्यतां याति पूर्वे एवाविरोधतः” ॥

प्रायणीयातिथ्ययोरेवान्तत्वेन निर्णीते शंय्विडे पुनः संदिह्येते । प्रकृतौ द्विविधे शंय्विडे पत्नीसंयाजेभ्यः पुरस्तादुपरिष्ठाच्च विहिते । ते चात्र चोदकप्राप्ते तत्र द्विविधश्रुतेरर्थं चोदकेनातिदिष्टे सति विशेषनियामकाभावादिच्छया स्वीकार्ये इत्येकः पक्षः । यदि प्रायणीयापूर्वशंय्वन्ताऽऽतिथ्या च पूर्वैडान्ता स्यात्तदानीमन्तत्वविधिनैव ताभ्यां शंय्विडाभ्यामूर्ध्वमप्राप्तानां पत्नीसंयाजानामनूयाजानां च वारितत्वात्तन्निषेधो व्यर्थः स्यात् । परयोः शंय्विडयोरन्तत्वेन ताभ्यां शंय्विडाभ्यां पूर्वप्राप्तानां तेषामनिवारणात्तन्निवारणाय सार्थको निषेधः । तस्मात्परे एव शंय्विडे ग्राह्ये इति द्वितीयः पक्षः । निषेधोऽयं नित्यानुवाद इत्युक्तम् । स च पूर्वयोः शंय्विडयोरन्तत्वेऽप्येकवाक्यतामापाद्यार्थवादत्वेनोपपद्यते । असंजातविरोधिनीयौ हि पूर्वे शंय्विडे तस्मात्ते एव ग्राह्ये इति राद्धान्तः । तत्रैवान्यचिन्तितम्—

“उपसत्सु निषिद्धेभ्यः शिष्टं सर्वं किपाचरेत् ।  
यावदुक्तमुताऽऽद्योऽस्तु चोदकस्यानिवारणात् ॥”

सौवाधारे पुनः श्रुत्या शिष्टस्य परिसंख्यया ।  
अपूर्वार्थत्वतो वाऽन्त्योऽनुवादोऽत्र निषेधगीः” ॥

ज्योतिष्टोमे विहितासूपसत्सु पठ्यते—“अप्रयाजास्ता अननूयाजाः” इति ।  
तत्र निषिद्धान्प्रयाजानूयाजान्वर्जयित्वाऽवशिष्टं चोदकप्राप्तमङ्गजातं सर्वपाच-  
रणीयमिति प्राप्ते द्रुमः । प्रकृतौ विहित एव सौवाधारः पुनरिह विधीयते ।  
स च चोदकप्राप्तमन्यत्सर्वमङ्गजातं परिसंचष्टे । अन्यथा पुनर्विधानवैयर्थ्यात् ।  
ननु पुनर्विधानं प्रतिप्रसवार्थम् । अत एव श्रुतिस्तत्र सौवाधारमभावशङ्कानि-  
राकरणपूर्वकं विदधाति, “नान्यामाहुतिं पुरस्ताज्जुहुयाद्यदन्यामाहुतिं पुर-  
स्ताज्जुहुयादन्यन्मुखं कुर्यात्क्षुवेणाऽऽधारमाधारयति” इति । अयमर्थः—  
सौवाधारः सर्वत्र यज्ञस्य मुखं तथा सति यदि कश्चिन्मन्द उपसत्प्रयोगादौ  
सौवाधारमहुत्वा तस्य स्थाने कांचिदन्यामाहुतिं जुहुयात्तदा मुखव्यत्यासेन  
प्रत्यवार्यं प्राप्नुयात् । तस्मात्सौवाधार आदौ कर्तव्य इति । नैतद्युक्तम् ।  
चोदकप्राप्तस्याऽऽधारस्य कारणमन्तरेणाकस्मादभावशङ्काया अयुक्तत्वात् ।  
तस्मात्परिसंख्यायै एव पुनर्विधिः । आहुत्यन्तरनिन्दा तु तच्छेषभूतोऽर्थ-  
वादः । यदि परिसंख्या त्रिदोषेत्युच्यते तर्हि गृहमेधीयवदपूर्वं कर्मास्तु ।  
प्रयाजादिनिषेधो नित्यानुवादः । सर्वथा यावदुक्तमत्रानुष्ठेयम् ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीय-  
ब्राह्मणभाष्ये प्रथमकाण्डे पञ्चमप्रपाठके नवमोऽनुवाकः ॥ ९ ॥

अथ पञ्चमे दशमोऽनुवाकः ।

नवमे दीक्षणीयादीनि वहिष्यन्मानोपक्रमान्तानि सोमाङ्गान्युक्तानि ।  
दशमे अष्टदादिस्तोमरूपाणि सोमाङ्गान्युच्यन्ते । तत्राऽऽदौ चात्वालखनवं  
सप्रमाणं विधत्ते—

स संमुद्र उ॒त्तर॒तः प्रा॒ज्वल॑द्रू॒म्यन्ते॑न । ए॒ष वा॒व  
स संमु॒द्रः । य॒च्चात्वा॑लः । ए॒ष उ॑ वे॒व स  
भू॒म्यन्तः॑ । यद्वे॒द्यन्तः॑ । तदे॒तत्रिं॑शलं त्रि॒पूरु॑-  
पम् । तस्मा॒त्तं त्रि॑वि॒तस्तं॑ ख॒नन्ति॑, इति ।

योऽयं प्रसिद्धो लवणसमुद्रः सोऽयमुत्तरस्यां दिशि भूमेरन्तिमभागेन सह कदाचित्प्रज्वलितोऽभूत् । सोऽयमत्र देवयजनभूमौ संपाद्यते । योऽयं चात्वा-  
लाख्यो गर्तोऽस्ति स एव एवात्र समुद्रस्थानीयः । योऽयं वेदेरवसानदेशः  
सोऽयं भूमेरवसानभागः । “एतावती वै पृथिवी यावती वेदिः” इति भूमित्वं  
वेदेरान्नातम् । यत्समुद्रस्य पुरुषत्रयपरिमाणमूर्ध्वं प्रज्वलनं तदेतदत्र चात्वाले  
त्रिशलं शललीमृगसंवन्धिरोमत्रयपरिमितं भवति । तस्य च रोम्णो वितस्तिः  
परिमाणं तद्गोमत्रयमत्र पुरुषत्रयरूपेणोपचर्यते । तस्मात्तं चात्वालं वितस्तित्र-  
यपरिमितं खनेयुः ।

तमेतं चात्वालमादित्यरूपेण प्रशंसति—

स सुवर्णरजताभ्यां कुशीभ्यां परिगृहीत  
आसीत् । तं यदस्या अध्यजनंयन् । तस्मादा-  
दित्यः (१) । अथ यत्सुवर्णरजताभ्यां कुशीभ्यां  
परिगृहीत आसीत् । साऽस्य कौशिकता, इति ।

स चात्वालः परितः सुवर्णरजतनिर्मिताभ्यां शकलाभ्यां गृहीतोऽभवत् ।  
स्तोत्रं कुर्वाणाः सामगाः स्तोत्रावृत्तिगणनार्थं यां काष्ठशलाकां प्रादेशमात्रप-  
रिमितां भूमौ स्थापयन्ति सेयं कुशीत्युच्यते । तादृशं सुवर्णरजतनिमित्तं कुशी-  
द्वयं चात्वालस्यान्तिके स्थापयित्वा तस्य चात्वालस्याहोरात्रनिष्पादकेनाऽऽ-  
दित्येन साम्यं संपादितवन्तः । यस्मादस्या भूमेरधुपरि तं चात्वालमजनय-  
स्तस्मादयमदितेः संवन्धित्वादादित्य इत्युच्यते । कुशीद्वयपरिगृहीतत्वाच्च  
कौशिक इत्यपि नाम ।

इत्थं चात्वालं विधाय त्रिवृतादिस्तोमान्विधातुमादौ त्रिवृत्स्तोमं प्रशंसति—

तं त्रिवृताऽभिप्रास्तुवत् । तं त्रिवृताऽऽददत् ।  
तं त्रिवृताऽऽहरन् । यावती त्रिवृतो मात्रा, इति ।

त्रिवृता तिस्रो वृत्तस्वरूपावयवा यस्य स्तोमस्य सोऽयं स्तोमस्त्रिवृत् । तेन  
स्तोमेन देवास्तमादित्यं स्तुत्वा तं स्वाधीनत्वेन समादाय स्वापेक्षिते स्थाने  
समाहरन् । तस्य त्रिवृत्स्तोमस्य संवन्धिनी मीयतेऽवगम्यत इति मात्रा धना-  
दिसंपयावती विद्यते तावती देवैर्लब्धेति शेषः ।



एवमन्यानपि त्रीन्स्तोमान्प्रशंसति—

तं पञ्चदशेनाभिप्रास्तुवत । तं पञ्चदशेनाऽऽददत ।  
 तं पञ्चदशेनाऽऽहरन् । यावती पञ्चदशस्य मात्रा  
 (२) तः सप्तदशेनाभिप्रास्तुवत । तः सप्तदशे-  
 नाऽऽददत । तः सप्तदशेनाऽऽहरन् । यावती  
 सप्तदशस्य मात्रा । तस्य सप्तदशेन ह्रियमाणस्य  
 तेजो हरोऽपतत् । तमेकविंशेनाभिप्रास्तु-  
 वत । तमेकविंशेनाऽऽददत । तमेकविंशे-  
 नाऽऽहरन् । यावत्येकविंशस्य मात्रा, इति ।

एकस्मिन्तृचे वर्तमानास्ति स्रुचो ब्राह्मणोक्तेनाऽऽवृत्तिविशेषेण पञ्चद-  
 शसंख्याका यस्मिन्स्तोमे संपाद्यन्ते सोऽयं स्तोमः पञ्चदशः । एवं सप्तदर्शक-  
 विश्वावपि । तत्र सप्तदशस्तोमेन स्तुत्वा यदाऽऽदित्य आह्रियते तदानीं तस्य  
 तेजः कियदप्यधोऽपतत् । यद्यपि हरःशब्देनापि तेज एवाभिधीयते तथाऽपि  
 पौनरुक्त्यपरिहाराय लेशो लक्ष्यते । अतः कियदपीति व्याख्यातम् । अन्य-  
 त्पूर्वव्याख्येयम् ।

एवं स्तोमान्प्रशस्य त्रिवृत्स्तोमं विधत्ते—

ते यत्रिवृतां स्तुवते ( ३ ) । त्रिवृतेव तद्यज-  
 मानमाददते । तं त्रिवृतेव हरन्ति । यावती  
 त्रिवृतो मात्रा । अग्निर्वै त्रिवृत् । यावद्वा  
 अग्नेर्देहतो धूम उदेत्यानुव्येति । तावती  
 त्रिवृतो मात्रा । अग्नेर्वैनं तत् । मात्राः  
 सार्युज्यः सलोकतां गमयन्ति , इति ।

तद्वातारो यदि सोमपागे त्रिवृता स्तोमेन स्तुवीरंस्तदानीं त्रिवृत्स्तोम-

सामर्थ्येनैव लोकविशेषे हरन्ति । तत्र त्रिवृत्स्तोमदेवताया यावती भोग्यवस्तुः संपत्तिस्तावतीमयं यजमानः प्राप्नोति । अयमेवार्थः संग्रहेण पुनरपि स्पष्टी क्रियते । अग्निरेव त्रिवृत्स्तोमाभिमानी देवः । तस्य चाग्नेररण्यादिकं दहतो दहनवेलायां धूम उद्गत्यानुक्रमेण यावन्तं देशं विविधं व्याप्नोति तावती त्रिवृत्संवन्धिनी भोगभूमिः । तस्मादुद्गातार एनं यजमानमग्नेर्मात्रामग्निदेवता-संवन्धिनीं भोग्यवस्तुसंपत्तिं प्रापयन्ति तथैवाग्नेः सायुज्यं सहावस्थानं प्राप-यन्ति । तथैवाग्नेः संवन्धिनीं सलोकतामेकलोकावस्थानं प्रापयन्ति । अग्नि-समानभोग्यवस्तुप्राप्तिरुत्तमं फलम् । अग्निसमीपेऽवस्थानं मध्यमम् । अग्निलो-केऽवस्थानमधमम् । एतच्चानुष्ठानं श्रद्धातास्तम्भेन व्यवस्थापनीयम् ।

इत्थं त्रिवृत्स्तोमं विधायाथ त्रीनुत्तरान्स्तोमान्विधत्ते—

अथ यत्पञ्चदशेन स्तुवते । पञ्चदशेनैव तद्यज-मानमाददते ( ४ ) । तं पञ्चदशेनैव हरन्ति । यावती पञ्चदशस्य मात्रा । चन्द्रमा वै पञ्च-दशः । एष हि पञ्चदश्यामपक्षीयते । पञ्चद-श्यामां पूर्यते । चन्द्रमस एवैनं तत् । मात्राः सायुज्यः सलोकतां गमयन्ति । अथ यत्सप्त-दशेन स्तुवते । सप्तदशेनैव तद्यजमानमाददते । तः सप्तदशेनैव हरन्ति ( ५ ) यावती सप्तद-शस्य मात्रा । प्रजापतिर्वै सप्तदशः । प्रजापते-रेवैनं तत् । मात्राः सायुज्यः सलोकतां गम-यन्ति । अथ यदेकविंशेन स्तुवते । एकविं-शेनैव तद्यजमानमाददते । तमेकविंशेनैव हरन्ति । यावत्येकविंशस्य मात्रा । असौ वा

आदित्य एकविंशः । आदित्यस्यैवैनं तत् (६) ।

मात्राः सार्युज्यः सलोकतां गमयन्ति, इति ।

यस्मादेव चन्द्रमाः कृष्णपक्षस्य पञ्चदश्याममावास्यायामपक्षीयते शुक्लपक्षस्य पञ्चदश्यां पूर्णिमास्यामापूर्यते । चन्द्रमाः पञ्चदशस्तोमाभिमानी देवः । “प्रजापतेराश्रावय” इत्यादिसप्तदशाक्षरात्मकत्वात्सप्तदशस्तोमस्वामित्वम् । अन्यत्र “द्वादश मासाः पञ्चर्तवस्त्रय इमे लोका असावादित्य एकविंशः” इत्येकविंशस्तोमपूरकत्वेनाऽऽदित्यस्याऽऽन्नातत्वादादित्य एकविंशस्तोमस्वामी । अन्यत्सर्वं पूर्ववद्वाख्येयम् ।

पुरा याभ्यां कुशीभ्यां चात्वालो देवैः परिगृहीतस्तयोः कुशयोरपनयनं दर्शयति—

ते कुशौ । व्यघ्नन् । ते अहोरात्रे अभवताम् ।

अहरेव सुवर्णाऽभवत् । रजता रात्रिः । स

यदादित्य उदेति । एतामेव तत्सुवर्णां

कुशीमनुसमेति । अथ यदस्तमेति । एता-

मेव तद्रजतां कुशीमनुसंविशति, इति ।

अथ ते देवाश्चात्वालसमीपे पूर्वं स्थापिते कुशयो वियुज्य हृतवन्तः परित्यक्तवन्त इत्यर्थः । ते च त्यक्ते कुशपावशोरात्ररूपे अभूताम् । तत्सुवर्णकुश्या अहो रूपत्वादयमादित्य उद्यंस्तां कुशीमनु सम्पक्वमवर्तते । रजतकुश्या रात्रिरूपत्वादादित्योऽस्तं गच्छंस्तां कुशीमनुमविशति । तदेवमनया पूर्वोक्तया च कुशीस्तुत्या स्तुतिकाले स्तोत्रीयाणां गणनाय कुशयः स्थापनीयाः पश्चादपनेया इति विधिरुक्षीयते ।

अथ चात्वालप्रसङ्गाद्बुद्धिस्थे प्रदरे कंचिन्निषेद्धं पुरुषार्थं दर्शयति—

प्रहादो ह वै कायाध्रुवः । विरोचनं स्वं

पुत्रमुदास्यत् । स प्रदरोऽभवत् । तस्मा-

त्पदरादुदकं नाऽऽचामेत्, ( ७ ) इति ।

आदित्यः पञ्चदशस्य मात्रां स्तुवते' पञ्चदशेनैव तद्यजमानमाददते सप्तद-  
शेनैव हरन्त्यादित्यस्यैवैनं तद्विशतिं चत्वारि' च ॥

इति कृष्णयजुर्वेदीयतैत्तिरीयब्राह्मणे प्रथमाष्टके पञ्चमाध्याये  
दशमोऽनुवाकः ॥ १० ॥

कयाधुसंज्ञायाः स्त्रियाः पुत्रः प्रहादः स्वकीयं पुत्रं विरोचनं केनापि निमि-  
त्तेन कुपितो हस्तेनोद्धृत्य कचिद्भूमावपातयत् । स भूमिप्रदेशः प्रदरश्छिद्ररू-  
पोऽभूत् । तस्य प्रदरस्याऽऽसुरत्वाच्चत्र प्रविष्टमुदकं पुरुषो नाऽऽचामेत् । तथा  
चाऽऽपस्तम्बः स्मरति—“न वर्षधारास्वाचामेत्तथा न प्रदरोदके” इति ॥

इति श्रीमत्तत्तायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीय-  
ब्राह्मणभाष्ये प्रथमकाण्डे पञ्चमप्रपाठके दशमोऽनुवाकः ॥ १० ॥

अथ पञ्चम एकादशोऽनुवाकः ।

दशमे त्रिष्टदादिस्तोमा विहिताः । एकादशे सवनीयपशुपुरोडाशा उच्यन्ते ।  
यदुक्तं संहितायाः षष्ठे काण्डे—“तस्मादनुसवनं पुरोडाशा निरूप्यन्ते” इति ।  
ते पुरोडाशा अत्र प्रपञ्च्यन्ते । तत्राऽऽदौ तावज्ज्योतिष्टोमे स्तोमानामियत्तां  
दर्शयति—

ये वै चत्वारः स्तोमाः । कृतं तत् ।

अथ ये पञ्च । कलिः सः । तस्माच्चतु-

ष्टोमः । तच्चतुष्टोमस्य चतुष्टोमत्वम्, इति ।

पूर्वोक्तास्त्रिष्टपञ्चदशः सप्तदश एकविंश इत्येवंरूपाः स्तोमा ये सन्ति  
ते कृतयुगस्य स्वरूपभूताः । कृतयुगे हि धर्मस्य चत्वारः पादा विद्यन्ते ।  
ये त्वन्वेन केनचित्स्तोमेन सह पञ्च स्तोमास्तेषां कलियुगरूपत्वम् । तत्र  
तन्मध्यगतानां चतुर्णां कृतयुगार्थत्वेन विभागे सति कलेरसाधारणस्तोम एक  
एव परिशिष्यते । धर्मश्च कलियुग एकपादेव । ततः कलिस्वरूपत्वेन पञ्चस्तो-  
मपक्षस्य निन्दितत्वाच्चतुष्टोमपक्षस्य कृतयुगस्वरूपत्वेन प्रशस्तत्वादयं सोमया-

गश्चतुष्टोम एव कर्तव्यः । चत्वारः स्तोमा अत्रेति व्युत्पत्त्या सोमयागस्य चतुष्टोमत्वं संपन्नम् ।

अथ प्रश्नोत्तराभ्यां स्तोमानां ज्योतिष्ट्वं संपादयति—

तदाहुः । क॒त॒मा॒नि॒ ता॒नि॒ ज्योती॑ऽपि । य  
ए॒तस्य॑ स्तो॒मा इति॑ । त्रि॒वृत्प॑ञ्चद॒शः स॑प्तद॒श  
ए॒कवि॑ऽशः ( १ ) । ए॒ता॒नि॒ वा॒व ता॒नि॒  
ज्योती॑ऽपि । य ए॒तस्य॑ स्तो॒माः, इति॑ ।

ज्योतिष्टोमनाम्न्येतस्मिन्यामे यानि ज्योतींषि स्तोमाश्च प्रतीयन्ते । सामानाधिकरण्याच्च स्तोमानामेव ज्योतिष्ट्वमवभासते । तत्र केचित्स्तोमाः पूर्वमुदाहृताः । इतः परं य एतस्य स्तोमा ज्योतिष्ट्वार्हास्तेषु च स्तोमेषु ज्योतींषि कानीत्येवं जिज्ञासवः पप्रच्छुः । ये पूर्वमुक्तास्त्रिवृत्पञ्चदशचत्वारः स्तोमास्त एवैतस्य यागस्य ज्योतींषि । एते हि स्तोमैर्निष्पाद्यत्वेन ज्योतिर्भिरैव यागोऽवभास्यते । अत एव सप्तमकाण्डे समाम्नातम्—“तस्मात्तज्ज्योतिरुच्यते द्वौ स्तोमौ प्रातःसवनं बहवः” इत्यादि ।

एवं चतुष्टोमत्वं स्तोमानां ज्योतिष्टोमत्वं चाभिधायाथाऽऽख्यायिकामुखेन सवनीयपुरोडाशान्प्रपञ्चयति—

सो॑ऽन्न॒वीत् । स॒प्तद॒शेन॑ ह्रि॒यमा॑णो व्य॒ले-  
शि॒पि । भि॒पज्य॑त॒मेति॑ । तं॒म॒श्विनो॑ धा॒ना-  
भि॑र॒भिप॑ज्यताम् । पू॒षा क॑र॒म्भेण॑ । भा॒रती  
परि॒वापे॑ण । मि॒त्रावरु॑णौ प॒यस्य॑या, इति॑ ।

पूर्वस्मिन्ननुवाके तस्य सप्तदशेन ह्रियमाणस्य तेजो हरोऽपतदित्यादित्यस्य तेजोहानिराम्नाता । स आदित्यो देवान्प्रत्येवमन्नवीत् । सप्तदशस्तोमेन ह्रियमाणोऽहं तेजोवियोगादलेशिपि । अल्पोऽभूवस्तस्मान्मां भिपज्यत । एवमादित्येन प्रार्थिता देवा अश्विपूषादयः स्वस्वपरिचितैर्नौपधेन चिकित्सामकुर्वन् । धाना भृष्टयवाः । करम्भो यवपिष्टमाज्यसंयुतम् । परिवापो लाजाः । पयस्याऽऽमिश्रा ।

अथ भश्नोत्तराभ्यां धानादीनां चतुर्णां द्रव्याणां हविषामिन्द्रदेवताकत्वं दर्शयति—

तदाहुः ( २ ) । यदश्विभ्यां धानाः । पूष्णः  
करम्भः । भारत्यै परिवापः । मित्रावरुणयोः  
पयस्याऽथ । कस्मादेतेषां हविषामिन्द्र-  
मेव यजन्तीति । एता ह्येनं देवता इति  
ब्रूयात् । एतैर्हविर्भिरभिपज्यस्तस्मादिति, इति ।

पूर्वोक्तरीत्या धानादीन्यश्विन्यादिदेवसंवन्धीनि द्रव्याणि । तथा सति होमकालेऽश्विन्यादिदेवताः परित्यज्य कस्मात्कारणादेतेषां हविषामिन्द्रदेव-  
स्वामित्वं कृत्वा यजमाना यजन्तीत्येवं वेदवादिनः पप्रच्छुः । अत्राभिज्ञ उत्त-  
रमेवं ब्रूयात् । यस्मादेताः सर्वा देवता एनमिन्द्रमुपजीवन्तीति शेषः । तस्मा-  
दिन्द्रस्यैव धानादिहविःस्वामित्वं युक्तम् । एतैरेवेन्द्रस्वामिकैर्हविर्भिरश्विपूषा-  
दिदेवा आदित्यस्य चिकित्सां कृतवन्तः । अत एव सूत्रकार इन्द्रविषयमेव  
भैषममनुदाजहार—“सर्वेषां पुरोडाशानां जुष्टां देवतानि समवद्यत्युपभृति  
सौविष्टकृतानि प्रातः प्रातःसवस्येन्द्राय पुरोडाशानामनुब्रूहि” इति ।

धानादिहविश्चतुष्टयं प्रशस्य पञ्चमं पुरोडाशाख्यं हविः प्रशंसति—

तं वसवोऽष्टाकपालेन प्रातःसवनेऽभिपज्यन् ।  
रुद्रा एकादशकपालेन माध्यंदिने सवने । विश्वे  
देवा द्वादशकपालेन तृतीयसवने ( ३ ), इति ।

तमादित्यम् । न चात्रेन्द्रस्य स्तोतव्यत्वे सति भैषज्येनाऽऽदित्यस्तुतिरयु-  
क्तेति वाच्यम् । इन्द्रस्यैव मूर्त्यन्तरं स्वीकृत्याऽऽदित्यरूपेणावस्थितत्वात् ।  
अथचाऽदितेः पुत्र इति व्युत्पत्त्याऽऽदित्यशब्देनेन्द्र एव विवक्षित इति गम-  
यितव्यम् ।

अत्रोक्तार्थवानुसारेण सवनत्रये विलक्षणपुरोडाशप्राप्त्यवयव्यतिरे-  
काभ्यां तद्वारयति—

स यदष्टाकपालान्प्रातःसवने कुर्यात् । एकाद-

शकपालान्माध्यंदिने सर्वने । द्वादशकपालाः-  
 स्तृतीयसवने । विलोमं तद्यज्ञस्य क्रियेत ।  
 एकादशकपालानेव प्रातःसवने कुर्यात् । एका-  
 दशकपालान्माध्यंदिने सर्वने । एकादशकपा-  
 लाःस्तृतीयसवने । यज्ञस्य सलोमत्वाय, इति ।

अत्र पुरोडाशार्थानि यानि कपालानि तेषां वैलक्षण्यं यज्ञस्य विलोमत्व-  
 मेकविधत्वं सलोमत्वं तदिदं पक्षद्वयं सूत्रकार आह—“ अष्टौ पुरोडाशकपा-  
 लान्येकादश माध्यंदिने द्वादश तृतीयसवने सर्वानैन्द्रानेकादशकपालाननुस-  
 वनमेके समामनन्ति ” इति ।

पूर्ववदत्रापि प्रश्नोत्तराभ्यां पुरोडाशानामिन्द्रदेवताकत्वं दर्शयति—

तदाहुः । यद्वसूनां प्रातःसवनम् । रुद्राणां  
 माध्यंदिनं सर्वनम् । विश्वेषां देवानां तृतीय-  
 सवनम् । अथ कस्मादितेपाः हविषामिन्द्रमेव  
 यजन्तीति । एता ह्येनं देवता इति ब्रूयात् ।  
 एतैर्हविर्भिर्भिषज्यस्तस्मादिति ( ४ ), इति ।

एकविंश आहुस्तृतीयसवने प्रातःसवनं पक्षं च ॥

इति कृष्णयजुर्वेदीयतैत्तिरीयब्राह्मणे प्रथमाष्टके पञ्चमाध्याये

एकादशोऽनुवाकः ॥ ११ ॥

धानादिवाक्यात्पुरोडाशवाक्यं व्याख्येयम् । यद्यपि न धानादयः पुरोडा-  
 शास्तथाऽपि पुरोडाशस्ताहचर्याच्छत्रिन्यायेन पुरोडाशा इति व्यवहारः । यथै-  
 कस्मिन्नेव च्छत्रिणि सत्यपि च्छत्रिणो गच्छन्तीति सर्वेषु च्छत्रित्वव्यवहार-  
 स्तद्वत् ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीय-  
 ब्राह्मणभाष्ये प्रथमकाण्डे पञ्चमप्रपाठक एकादशोऽनुवाकः ॥ ११ ॥

अथ पथमे द्वादशोऽनुवाकः ।

एकादशे सवनीयपुरोडाशाः प्रपञ्चिताः । अथ द्वादशे सप्त च्छन्दांसि प्रपञ्च्यन्ते । तत्राऽऽदौ श्रायन्तीयवारवन्तीयनामनिरुक्तिद्वारा प्रशंसति—

तस्या वाचोऽवपादादविभयुः । तमेतेषु सप्तसु  
छन्दःस्वश्रयन् । यदश्रयन् । तच्छ्रा-  
यन्तीयस्य श्रायन्तीयत्वम् । यदवारयन् ।  
तद्वारवन्तीयस्य वारवन्तीयत्वम् , इति ।

योऽयमादित्य आकाशमार्गे संचरति सोऽयमथस्तात्पतिष्यतीत्येवं तस्याऽऽ-  
दित्यस्याधोदेशविपयात्पाताद्गीता देवास्तत्पातपरिहाराय तमादित्यमेतेषु  
गायत्र्यादिषु सप्तसु च्छन्दःसु स्थापितवन्तः । यस्माद्देवाश्छन्दांस्वाश्रितवन्त-  
स्तस्मात्तेषु च्छन्दःसु गीयमानस्य सामविशेषस्य श्रायन्तीयं नाम संपन्नम् ।  
यस्माच्छन्दःस्वादित्यं स्थापयित्वा तस्याधःपातं निवारितवन्तस्तस्मात्तेषु  
छन्दःसु गातव्यस्य सामविशेषस्य वारवन्तीयं नाम संपन्नम् । स्तोत्रकर्म-  
साधनानां श्रायन्तीयादिसामान्नामाधारत्वाच्छन्दांसि प्रशस्तानीत्यर्थः ।

तेषु च्छन्दःसु बृहतीं विशेषेण प्रशंसति—

तस्या वाच एवावपादादविभयुः । तस्मा  
एतानि सप्त चतुरक्षराणि छन्दाः स्युर्पादधुः ।  
तेषामिति त्रीण्यरिच्यन्त । न त्रीण्युदभवन्  
( १ ) । स बृहतीमेवास्पृशत् । द्वाभ्या-  
मक्षराभ्याम् । अहोरात्राभ्यामेव , इति ।

छन्दःस्वादित्यं स्थापयित्वाऽपि तेषां छन्दसां न्यूनाधिकभावेन कार्य-  
क्षमत्वाभावमाशङ्कमाना देवाः पुनरादित्यपाताद्गीताः सन्तस्तेष्वेव च्छन्दःसु  
कार्यक्षममेकं छन्दोऽन्विच्छन्तस्तानि सप्तापि च्छन्दांस्वादित्यसमीपे स्थापि-  
तवन्तः । चत्वार्युष्णिगनुष्टुप्पङ्क्तिर्वृहतीत्येतान्युत्तराणि येषां गायत्री त्रिष्टुब्जग-  
तीत्येषां प्रसिद्धानां मुख्यच्छन्दसां तानि मुख्यच्छन्दांसि चतुरक्षराणि  
तानि च मिलित्वा सप्तसंख्याकानि तेषां सप्तानां मध्ये त्रीणि पङ्क्तिस्त्रिष्टुब्ज-



गतीत्येतान्यत्यरिच्यन्त । यदा बृहतीं कृत्वा गानं क्रियते तदानीमेतेष्वप्यक्ष-  
राण्यधिकानि भवेयुः । तथा त्रीणि गायत्र्युष्णिगनुष्टुबित्येतानि नोदभवन्नो-  
द्भूतानि बृहतीं प्रस्यितुं न समर्थानि कैश्चिदक्षरैर्न्यूनत्वात् । स च न्यूना-  
धिकभावः श्रुत्यैव दर्शयिष्यते । तदानीं स आदित्यस्तानि षडपि छन्दसि  
परित्यज्य बृहतीमेव स्वकार्यक्षमेयमित्येवं स्पृष्टवान् । सा च बृहती स्वकार्येषु  
षड्विंशदक्षरेषु द्वे एवाक्षरे अहोरात्ररूपतामापाद्य ताभ्यामादित्यस्योपकरोति ।  
तावत्ताऽधःपातभीतिर्निवृत्ता ।

अथ मन्त्रोत्तराभ्यां बृहतीमहिमानं दर्शयति—

तदाहुः । क॒त॒मा सा दे॒वाक्ष॑रा बृ॒हती॑ । यस्यां  
तत्प्र॒त्यति॑ष्ठत् । द्वा॒द॒श पौ॑र्ण॒मास्यः॑ । द्वा॒द॒शा-  
ष्ट॒काः । द्वा॒द॒शमा॒वास्याः॑ । ए॒षा वा॒व सा दे॒वा-  
क्ष॑रा बृ॒हती॑ (२) । यस्यां तत्प्र॒त्यति॑ष्ठ॒दिति॑, इति ।

बृहती द्विविधा शब्दात्मिका देवतात्मिका चेति । तस्या अवयवभूतान्यक्ष-  
राणि च द्विविधानि शब्दात्मकानि देवतात्मकानि च । न क्षरत्येभिर्द्विविधैर-  
वयवैरिति व्युत्पत्त्या द्विविधा अप्यवयवा अक्षरशब्दवाच्याः । तत्र शब्दात्म-  
काक्षरावयवाः “ पुनानः सोम ” इत्यादिष्टु प्रसिद्धाः । देवतारूपाक्षराव-  
यवैर्धुक्ता देवतारूपा या बृहती तस्यामादित्यमण्डलं प्रतिष्ठितम् । सा च  
बृहती तदवयवाश्च कीदृशीति पप्रच्छुः । तत्राभिज्ञ उत्तरं ब्रूते । पौर्णमास्यः  
कृष्णाष्टम्योऽमावास्याश्च संवत्सरगताः सर्वा मिलित्वा देवतारूपा अक्षराव-  
यवाः । तत्संघातरूपेयं बृहती देवताऽऽदित्यमण्डलस्याऽऽधारभूता तया धारि-  
तमादित्यमण्डलमधो न पततीति स्तोत्रगानकाले भावनार्थमिदं देवतारूपं  
निरूप्यते ।

अथ देवतारूपाणां छन्दसां संवादमुखेन सर्वेषां प्रशस्तं बृहतीरूपत्वं संपा-  
दयति—

यानि॑ च॒ छन्दा॑स्स्यत्यरि॒च्यन्त॑ । यानि॑ च॒ नोद॑-  
भवन् । तानि॑ निर्वी॒र्याणि॑ ही॒नान्य॑मन्यन्त ।  
साऽर्च॑वीद्बृ॒हती॑ । मा॒मेव॑ भू॒त्वा । मा॒मुप॑स॒श्च-

यतेति । चतुर्भिरक्षरैरनुष्टुग्बृहतीं नोदभवत् ।  
चतुर्भिरक्षरैः पङ्क्तिर्वृहतीमत्यरिच्यत । तस्यामेतानि  
चत्वार्यक्षराण्यपच्छिद्याऽऽदधात् ( ३ ) । ते  
वृहती एव भूत्वा । वृहतीमुपसमश्रयताम्, इति ।

यानि पङ्क्त्वादीनि वृहत्या अधिकाक्षराणि यानि चानुष्टुवादीनि वृहतीं  
पूरयितुं न पर्याप्तानि तानि द्विविधान्यपि स्वमनस्येवमन्यन्त वयं निर्वार्याणि  
वृहतीकार्यं संपादयितुमसमर्थान्यतो हीनान्यधमानीति तेषां खेदं दृष्ट्वा तत्परि-  
हारोपायं सा वृहती देवताऽब्रवीत् । हे छन्दांसि यूयं मामेव भूत्वा प्राप्य  
मदीयामेवाक्षरसंख्यां धृत्वेत्यर्थः । ततो मां उपेत्य सम्यक्सेवध्वमिति । तत्रानु-  
ष्टुभो द्वात्रिंशदक्षरत्वाद्बृहत्याः पद्मत्रिंशदक्षरत्वाच्चतुर्भिरक्षरैरिषमनुष्टुग्बृहतीं पूर-  
यितुं न समर्था । पङ्क्तेः पञ्चभिः पादैरुपेतत्वादेकैकस्य पादस्याष्टाक्षरत्वे सति  
चत्वारिंशदक्षरा पङ्क्तिः संपद्यते । चतुर्भिरक्षरैः पङ्क्तिर्वृहत्या अधिका । तस्यां  
पङ्क्तौ विद्यमानान्येतानि चत्वार्यधिकाक्षराण्यपच्छिद्येयं वृहती न्यूनायामनु-  
ष्टुभिः स्थापितवती । ततस्ते पङ्क्त्यनुष्टुभौ वृहत्यावेव भूत्वा तां वृहतीमुपेत्य  
सम्यक्सेवेताम् । एकस्य न्यूनाधिकयुग्मस्य वृहतीत्वं संपादितम् ।

अथान्ययोर्गुग्मयोरपि तत्संपादयति—

अष्टाभिरक्षरैरुष्णिग्बृहतीं नोदभवत् । अष्टा-  
भिरक्षरैस्त्रिष्टुग्बृहतीमत्यरिच्यत । तस्यामेता-  
न्यष्टावक्षराण्यपच्छिद्याऽऽदधात् । ते वृहती  
एव भूत्वा । वृहतीमुपसमश्रयताम् । द्वाद-  
शभिरक्षरैर्गयित्री वृहतीं नोदभवत् । द्वादश-  
भिरक्षरैर्जगती वृहतीमत्यरिच्यत । तस्यामे-  
तानि द्वादशाक्षराण्यपच्छिद्याऽऽदधात् ( ४ ) ते  
वृहती एव भूत्वा । वृहतीमुपसमश्रयताम्, इति ।

उष्णिगष्टाविंशत्यक्षरा मसिद्धमन्यत् ।

अथानुसंधानार्थं रथरूपकं परिकल्पयति—

सोऽब्रवीत्प्रजापतिः । छन्दांसि रथो मे भवत ।  
 युष्माभिरहमेतमध्वानमनुसंचराणीति । तस्य  
 गायत्री च जगती च पक्षार्वभवताम् । उष्णिक्  
 त्रिष्टुप् प्रष्टौ । अनुष्टुप् पङ्क्तिश्च ध्रुवौ ।  
 बृहत्येवोद्धिरभवत् । स एतं छन्दोरथमास्थाय ।  
 एतमध्वानमनुसमंचरत् । एतं ह वै छन्दोर-  
 थमास्थाय । एतमध्वानमनुसंचरति । येनैष  
 एतत्संचरति । य एवं विद्वान्सोमेन  
 यजते । य उ चैनमेवं वेदं ( ५ ), इति ।

अवन्वाव सा देवाक्षरा बृहत्यं दधाद्वादशाक्षराण्यपच्छिद्यादधादास्थाय पट् च ॥

इति कृष्णयजुर्वेदीयतैत्तिरीयब्राह्मणे प्रथमाष्टके पञ्चमाध्याये

द्वादशोऽनुवाकः ॥ १२ ॥

अग्नेः कृत्तिका यत्पुण्यं देवस्य सवितुर्ब्रह्मवादिनः कष्टृतमेव देवा वा आसुप  
 इन्द्रो दधीचो देवासुराः स प्रजापतिः स समुद्रो ये च चत्वारस्तस्यां वाचो  
 द्वादश । अग्नेः कृत्तिका देवगृहा वा श्रुतमेवध्वामेव तिस्रः पराचीर्ये वै चत्वारो  
 नवंपञ्चाशत् ।

इति कृष्णयजुर्वेदीयतैत्तिरीयब्राह्मणे प्रथमाष्टके

पञ्चमोऽध्यायः ॥ ५ ॥

स प्रजापतिरादित्यरूपेणाऽऽकाशमार्गे गन्तुमेवमुवाच । हे छन्दांसि गाय-  
 त्रादीनि यूपं मर्त्यं रथाकारं प्राप्नुत । रथाकारैर्युष्माभिरहमेतमाकाशाध्वानम-  
 नुदिनं संचराणीति । ततस्तस्य प्रजापतेर्गमनार्थं गायत्रीजगत्यौ पक्षौ रथस्य

चक्रे अभवताम् । उष्णिक्त्रिष्टुभौ प्रध्यावीपारूपे दीर्घकाष्ठे अभवताम् । अनु-  
ष्टुप्पङ्क्त्यौ धुरि योजनीयावध्वावभवताम् । बृहत्येवोदिरूध्वस्थापनीया पीठस-  
मानोपवेशनफलकरूपाऽभूत् । स प्रजापतिस्तादृशं रथमारुह्यानुदिनमेतन्मार्गं संच-  
रति । यः पुमानेवं रथमनुसंदधानः सोमेन यजते यथैनं रथमेवं ध्यायति स  
एष उभयविधोऽपि पुरुषो येनाध्वनैष प्रजापतिरेतद्द्रश्यमानं स्थानं संचरति  
तमेतमेवाध्वानं छन्दोरथमारूढोऽनुदिनं संचरति । अत्रैवं विद्वान्सोमेन यजत  
इति वाक्य एवंशब्देन देवासुरा इत्याद्यनुवाकचतुष्टयोक्तः साङ्गः सोमयागप्र-  
कारः परामृश्यते । अतोऽयं सोमयागस्य प्रयोगविधिर्द्रष्टव्यः ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीय-  
ब्राह्मणभाष्ये प्रथमकाण्डे पञ्चमप्रपाठके द्वादशोऽनुवाकः ॥ १२ ॥

अथास्य प्रपाठकस्यानुवाकार्थः संगृह्यते—

नक्षत्राख्येष्टका मन्त्राः पञ्चमाद्ये समीरिताः ।  
नक्षत्रद्वारकः पुण्यः काल उक्तो द्वितीयके ॥ १ ॥  
हेयाहेयावहर्भागौ तृतीये समुदीरितौ ।  
तुर्ये पात्रोक्तिरन्यस्मिन्मन्त्रा वपनगाः श्रुताः ॥ २ ॥  
पष्ठे तद्ब्राह्मणं मन्त्रा इष्टकार्या द्वयोः श्रुताः ।  
चतुर्षु नवमाद्येषु साङ्गः सोम उदीरितः ॥ ३ ॥  
औपानुवाक्यरूपः स्यात्पञ्चमोऽयं प्रपाठकः ।  
ब्राह्मणं राजसूयस्य प्रोक्तं पष्ठे च सप्तमे ॥ ४ ॥  
अष्टमे संहितायां तु समन्त्रा विधयः श्रुताः ।  
विधिष्वारूपानरूपत्वादनुब्राह्मणमुच्यते ॥ ५ ॥  
प्रतिप्रपाठकं तत्रानुवाका दश वर्णिताः ।  
पष्ठस्याऽऽद्येऽनुमत्याद्या इष्टयोऽथ द्वितीयके ॥ ६ ॥  
वैश्वदेवहवींषि स्युस्तदङ्गानि तृतीयके ।  
वरुणस्य मघासाः स्युस्तुर्ये शेषस्तु पञ्चमे ॥ ७ ॥  
साकमेधास्तु पष्ठे स्युस्तच्छेषः सप्तमे भवेत् ।  
अष्टमे पितृयज्ञः स्यात्तच्छेषो नवमे स्मृतः ॥ ८ ॥  
दशमे त्र्यम्बकाणि स्युरिति पष्ठः समापितः ।  
सप्तमाद्ये शुनासीरीयेन्द्रतुर्ये उभे तथा ॥ ९ ॥  
पञ्चाध्मीयमपामार्गहोमाश्चत्वार ईरिताः ।  
द्वितीये देविकादीनि तृतीये रत्निनां इविः ॥ १० ॥

तुर्ये हविर्देवसुत्रां पञ्चमे तु जलाहतिः ।  
 षष्ठे स्वाज्जलसंस्कारो दिग्जयध्यानमुत्तरे ॥ ११ ॥  
 अभिषेकोऽष्टमे प्रोक्तो रथारोहणमुत्तरे ।  
 दशमे सेव्यते सर्वैः सप्तमोऽयं प्रपाठकः ॥ १२ ॥  
 अष्टमाद्ये हवींषि स्युः संसृपां दशपेयकः ।  
 द्वितीये वेष्टयोऽन्यस्मिन्श्चतुर्थे प्रयुजां हविः ॥ १३ ॥  
 सौत्राणिर्द्वयोः प्रोक्तः पवित्राहस्तु सप्तमे ।  
 अभिषेच्योऽप्यष्टमे तु विशेषः साममन्त्रयोः ॥ १४ ॥  
 शेषोऽभिषेकगोऽन्यस्मिन्दशमे तु द्विरात्रकः ।  
 क्षत्रस्य धृतिरित्येवमष्टमोऽयं प्रपाठकः ॥ १५ ॥  
 अक्षरार्थः संहितायां तन्मन्त्रविधिभिः सह ॥  
 व्याख्यातोऽवेक्ष्यतां तत्र काण्डोऽतोऽत्र समापितः ॥ १६ ॥  
 वेदार्थस्य प्रकाशेन तमो हार्दं निवारयन् ।  
 पुमर्थीश्चतुरो देयाद्विद्यातीर्थमहेश्वरः ॥ १७ ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीय-  
 तैत्तिरीयब्राह्मणे प्रथमकाण्डे पञ्चमपट्टसप्तमाष्टमप्रपाठकाः  
 समाप्ताः ॥ ५ ॥ ६ ॥ ७ ॥ ८ ॥

इति श्रीराजाधिराजपरमेश्वरधीदिव्यमार्गप्रवर्तकश्रीवीरनुक्तराजाज्ञापालकेन माधवामात्रेण  
 विरचिते वेदार्थप्रकाशे कृष्णयजुर्वेदीयतैत्तिरीयब्राह्मणभाष्ये प्रथमकाण्डे समाप्तः ॥ १॥

( मूलक्रमेण—अष्ट० १ अध्या० ५ अनु० १२ (४८)

( भाष्यक्रमेण—वा० १ प्रपा० ८ अनु० ४२ (६८)

अथ प्रथमाष्टके पष्ठः प्रपाठकः ।

तत्र प्रथमोऽनुवाकः ।

अनुमत्यै पुरोडाशमष्टाकपालं निर्वपति । ये प्रत्यञ्चः  
 शम्याया अवशीयन्ते । तन्नैर्ऋतमेककपालम् । इयं वा अनु-  
 मतिः । इयं निर्ऋतिः । नैर्ऋतेन पूर्वेण प्रचरति । पाप्मा-  
 नमेव निर्ऋतिं पूर्वा निरवदयते । एककपालो भवति ।  
 एकधैव निर्ऋतिं निरवदयते । यदहुत्वा गार्हपत्य ईयुः ( १ )  
 रुद्रो भूत्वाऽग्निरनूत्थाय । अध्वर्युं च यजमानं च हन्यात् । वीहि  
 स्वाहाऽऽहुतिं जुषाण इत्याह । आहुत्यैवैनं शमयति । नार्ति-  
 माछित्यध्वर्युर्न यजमानः । एकोल्मुके नयन्ति । तद्वि निर्ऋत्यै  
 भागधेयम् । इमां दिशं नयति । एषा वै निर्ऋत्यै दिक् ।  
 स्वायामेव दिशि निर्ऋतिं निरवदयते ( २ ) । स्वकृत इरिणे  
 जुहोति प्रदरे वा । एतद्वै निर्ऋत्या आयतनम् । स्व एवाऽऽयतने  
 निर्ऋतिं निरवदयते । एष ते निर्ऋते भाग इत्याह । निर्दिश-  
 त्यैवेनाम् । भूते हविष्मत्सीत्याह । भूतिमेवोपावर्तते । मुञ्चे-  
 ममहस इत्याह । अहस एवेनं मुञ्चति । अङ्गुष्ठाभ्यां  
 जुहोति ( ३ ) । अन्तत एव निर्ऋतिं निरवदयते । कृष्णं  
 वासं कृष्णतूपं दक्षिणा । एतद्वै निर्ऋत्यै रूपम् । रूपेणैव  
 निर्ऋतिं निरवदयते । अप्रतीक्षमायन्ति । निर्ऋत्या अन्त-  
 र्हित्यै । स्वाहा नमो य इदं चकारेति पुनरेत्य गार्हपत्ये जुहोति ।

तुर्ये हविर्देवसुवां पञ्चमे तु जलाहृतिः ।  
 षष्ठे स्याज्जलसंस्कारो दिग्जयध्यानमुत्तरे ॥ ११ ॥  
 अभिषेकोऽष्टमे प्रोक्तो रथारोहणमुत्तरे ।  
 दशमे सेव्यते सर्वैः सप्तमोऽयं प्रपाठकः ॥ १२ ॥  
 अष्टमाद्ये हवींषि स्युः संस्पृष्टां दशपेयकः ।  
 द्वितीये वेष्टयोऽन्यस्मिंश्चतुर्थे प्रयुजां हविः ॥ १३ ॥  
 सौत्रामणिर्द्वयोः प्रोक्तः पवित्राहस्तु सप्तमे ।  
 अभिषेच्योऽप्यष्टमे तु विशेषः साममन्त्रयोः ॥ १४ ॥  
 शेषोऽभिषेकगेऽन्यस्मिन्दशमे तु द्विरात्रकः ।  
 क्षत्रस्य धृतिरित्येवमष्टमोऽयं प्रपाठकः ॥ १५ ॥  
 अक्षरार्थः संहितायां तन्मन्त्रविधिभिः सह ॥  
 व्याख्यातोऽवेक्ष्यतां तत्र काण्डोऽतोऽत्र समापितः ॥ १६ ॥  
 वेदार्थस्य प्रकाशेन तमो हार्दं निवारयन् ।  
 पुमर्थीश्चतुरो देयाद्विद्यातीर्थमहेश्वरः ॥ १७ ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीय-  
 तैत्तिरीयब्राह्मणे प्रथमकाण्डे पञ्चमपष्ठसप्तमाष्टमप्रपाठकाः  
 समाप्ताः ॥ ५ ॥ ६ ॥ ७ ॥ ८ ॥

इति श्रीराजाधिराजपरमेश्वरवैदिकमार्गप्रवर्तकश्रीवीरभुक् राजाज्ञापालकेन माधवामात्रेण  
 विरचिते वेदार्थप्रकाशे कृष्णयजुर्वेदीयतैत्तिरीयब्राह्मणभाष्ये प्रथमकाण्डः समाप्तः ॥ ११ ॥

( मूलक्रमेण—अष्ट० १ अध्या० ५ अनु० १२ (४८)

( भाष्यक्रमेण—कां० १ प्रपा० ८ अनु० ४२ (६८)

अथ प्रथमाष्टके षष्ठः प्रपाठकः ।

तत्र प्रथमोऽनुयाकः ।

अनुमत्यै पुरोडाशमष्टाकपालं निर्वपति । ये प्रत्यञ्चः  
 शर्म्याया अवशीर्यन्ते । तन्नैर्ऋतमेककपालम् । इयं वा अनु-  
 मतिः । इयं निर्ऋतिः । नैर्ऋतेन पूर्वेण प्रचरति । पाप्मान-  
 नमेव निर्ऋतिं पूर्वा निरवदयते । एककपालो भवति ।  
 एकधैव निर्ऋतिं निरवदयते । यदहुत्वा गार्हपत्य ईयुः ( १ )  
 रुद्रो भूत्वाऽग्निरनूत्थाय । अध्वर्युं च यजमानं च हन्यात् । वीहि  
 स्वाहाऽऽहुतिं जुषाण इत्याह । आहुत्यैवैनं शमयति । नार्ति-  
 मार्छित्यध्वर्युर्न यजमानः । एकोल्मुके नयन्ति । तद्धि निर्ऋत्यै  
 भागधेयम् । इमां दिशं नयति । एषा वै निर्ऋत्यै दिक् ।  
 स्वायामेव दिशि निर्ऋतिं निरवदयते ( २ ) । स्वर्कृत इरिणे  
 जुहोति प्रदरे वा । एतद्वै निर्ऋत्या आयतनम् । स्व एवाऽऽयतने  
 निर्ऋतिं निरवदयते । एष ते निर्ऋते भाग इत्याह । निर्दिश-  
 त्यैवैनाम् । भूते हविष्मत्सीत्याह । भूतिमेवोपावर्तते । मुञ्चे-  
 ममहस इत्याह । अहस एवैनं मुञ्चति । अङ्गुष्ठाभ्यां  
 जुहोति ( ३ ) । अन्तत एव निर्ऋतिं निरवदयते । कृष्णं  
 वासं कृष्णतूपं दक्षिणा । एतद्वै निर्ऋत्यै रूपम् । रूपेणैव  
 निर्ऋतिं निरवदयते । अप्रतीक्षमार्यन्ति । निर्ऋत्या अन्त-  
 र्हित्यै । स्वाहा नमो य इदं चकारेति पुनरेत्य गार्हपत्ये जुहोति ।



आहुत्यैव नमस्यन्तो गार्हपत्यमुपार्वर्तन्ते । आनुमतेन प्रच-  
 रति । इयं वा अनुमतिः ( ४ ) । इयमेवास्मै राज्यमनुम-  
 न्यते । धेनुर्दक्षिणा । इमामेव धेनुं कुरुते । आदित्यं चरुं नि-  
 र्वपति । उभयीष्वेव प्रजास्वभिषिच्यते । दैवीषु च मानु-  
 षीषु च । वरो दक्षिणा । वरो हि राज्यं समृद्ध्यै । आग्ने-  
 ष्वमेकादशकपालं निर्वपति । अग्निः सर्वा देवताः ( ५ ) ।  
 विष्णुर्यज्ञः । देवताश्चैव यज्ञं चावर्न्धे । वामनो वही दक्षिणा ।  
 यद्वही । तेनाग्नयः । यद्वामनः । तेन वैष्णवः समृद्ध्यै ।  
 अग्नीषोमीयमेकादशकपालं निर्वपति । अग्नीषोमाभ्यां वा  
 इन्द्रो वृत्रमहन्निति । यदग्नीषोमीयमेकादशकपालं निर्वपति  
 ( ६ ) । वार्त्रेभ्यमेव विजित्यै । हिरण्यं दक्षिणा समृद्ध्यै । इन्द्रो  
 वृत्रं हत्वा । देवताभिश्चेन्द्रियेण च व्याध्यत । स एतमैन्द्रा-  
 ग्नेमेकादशकपालमपश्यत् । तं निर्वपत् । तेन वै स देव-  
 ताश्चेन्द्रियं चावर्न्धे । यदैन्द्राग्नेमेकादशकपालं निर्वपति ।  
 देवताश्चैव तेनेन्द्रियं च यजमानोऽवर्न्धे । ऋषभो वही दक्षिणा  
 ( ७ ) । यद्वही । तेनाऽऽग्नेयः । यदृषभः । तेनैन्द्रः समृद्ध्यै ।  
 आग्नेयमष्टाकपालं निर्वपति । ऐन्द्रं दधि । यदाग्नेयो भवति ।  
 अग्निर्वै यज्ञमुखम् । यज्ञमुखमेवर्धिं पुरस्ताद्वत्ते । यदैन्द्रं  
 दधि ( ८ ) इन्द्रियमेवावर्न्धे । ऋषभो वही दक्षिणा ।  
 यद्वही । तेनाऽऽग्नेयः । यदृषभः । तेनैन्द्रः समृद्ध्यै । यावतीर्वि

प्रजा ओषधीनामहुतानामाश्रन् । ताः पराभवन् । आग्र-  
यणं भवति हुताद्याय । यजमानस्यापराभावाय ( ९ ) ।  
देवा वा ओषधीष्वजिमयुः । ता ईन्द्राग्नी उदजयताम् । तावे-  
तमैन्द्राग्रं द्वादशकपालं निरवृणाताम् । यदैन्द्राग्नो भवत्यु-  
जिष्यै । द्वादशकपालो भवति । द्वादश मासाः संवत्सरः ।  
संवत्सरेणैवास्मा अन्नमवरुन्धे । वैश्वदेवश्चरुर्भवति । वैश्वदेवं  
वा अन्नम् । अन्नमेवास्रमं स्वदयति ( १० ) । प्रथमजो  
वत्सो दक्षिणा समृद्धयै । सौम्यश्च श्यामाकं चरुं निर्वपति ।  
सोमो वा अकृष्टपचस्य राजा । अकृष्टपच्यमेवास्रमं स्वदयति ।  
वासो दक्षिणा । सौम्यश्च हि देवताया वासः समृद्धयै । सरस्वत्यै  
चरुं निर्वपति । सरस्वते चरुम् । मिथुनमेवावरुन्धे । मिथुनौ  
गावौ दक्षिणा समृद्धयै । एति वा एष यज्ञमुखादृद्ध्याः । योऽग्ने-  
र्देवताया एति । अष्टावेतानि हवींषि भवन्ति । अष्टाक्षरा  
गायत्री । गायत्रोऽग्निः । तेनैव यज्ञमुखादृद्ध्या अग्नेर्देवता  
यैर्नैति ॥ ११ ॥

ईयुर्निरवदयतेऽङ्गुष्ठाम्या जुहोत्यनुमतिर्देवतां निर्वपति वही दक्षिणा यदैन्द्रं दध्यपं  
राभावाय स्वदयति गावौ दक्षिणा समृद्धयै षट् च ॥

इति कृष्णयजुर्वेदीयतैत्तिरीयब्राह्मणे प्रथमाष्टके षष्ठाध्याये

प्रथमोऽनुवाकः ॥ १ ॥

अस्मिन्नेव तेन लोके प्रतितिष्ठति । प्रसुवो भवन्ति । प्रथम-  
जामेव पुष्टिमवर्ण्ये । प्रथमजो वत्सो दक्षिणा समृद्धयै । पृष-  
दाज्यं गृह्णाति । पशवो वै पृषदाज्यम् । पशून्नेवावर्ण्ये ।  
पञ्चगृहीतं भवति । पाङ्क्ता हि पशवः । बहुरूपं भवति  
( २ ) । बहुरूपा हि पशवः समृद्धयै । अग्निं मन्थन्ति । अग्नि-  
मुखा वै प्रजापतिः प्रजा असृजत । यदाग्निं मन्थन्ति । अग्नि-  
मुखा एव तत्प्रजा यजमानः सृजते । नव प्रजाया इज्यन्ते ।  
नवानूयाजाः । अष्टौ हवींषि । द्वावाघारौ । द्वावाज्यभागौ  
( ३ ) । त्रिंशत्संपद्यन्ते । त्रिंशदक्षरा विराट् । अन्नं  
विराट् । विराजैवान्नाद्यमवर्ण्ये । यजमानो वा एकंकपालः ।  
तेज आज्यम् । यदेकंकपाल आज्यमानयति । यजमानमेव  
तेजसा समर्थयति । यजमानो वा एकंकपालः । पशव आज्यम्  
( ४ ) यदेकंकपाल आज्यमानयति । यजमानमेव पशुभिः  
समर्थयति । यदल्पमानयेत् । अल्पा एनं पशवो भुञ्जन्त उप-  
तिष्ठेरन् । यद्वह्वानयेत् । बहव एनं पशवो भुञ्जन्त उपतिष्ठेरन् ।  
बह्वानीयाऽऽविःपृष्ठं कुर्यात् । बहव एवेनं पशवो भुञ्जन्त उपति-  
ष्ठन्ते । यजमानो वा एकंकपालः । यदेकंकपालस्यावद्येत्  
( ५ ) । यजमानस्यावद्येत् । उद्वा माद्येद्यजमानः । प्र वां  
भीयेत । सकृदेव होतव्यः । सकृदिव हि सुवर्गो लोकः । हुत्वाऽ-  
भिर्होति । यजमानमेव सुवर्गे लोकं गमयित्वा । तेजसा

समर्धयति । यजमानो वा एकंकपालः । सुवर्गो लोक आहवनी-  
यः ( ६ ) । यदेकंकपालमाहवनीये जुहोति । यजमानमेव  
सुवर्गं लोकं गमयति । यद्वस्तेन जुहुयात् । सुवर्गल्लोका-  
द्यजमानमवविध्येत् । सुचा जुहोति । सुवर्गस्य लोकस्य  
समर्धये । यत्प्राङ्पथेत् । देवलोकमभिजंयेत् । यदक्षिणा  
पितृलोकम् । यत्प्रत्यक् ( ७ ) । रक्षांसि यज्ञं हन्युः ।  
यदुदङ् । मनुष्यलोकमभिजंयेत् । प्रतिष्ठितो होतव्यः । एकंक-  
पालं वै प्रतितिष्ठन्तं द्यावापृथिवी अनुप्रतितिष्ठतः । द्यावा-  
पृथिवी ऋतवः । ऋतून्यज्ञः । यज्ञं यजमानः । यजमानं  
प्रजाः । तस्मात्प्रतिष्ठितो होतव्यः ( ८ ) । वाजिनो यजति ।  
अग्निर्वायुः सूर्यः । ते वै वाजिनः । तानेव तद्यजति ।  
अथो खल्वाहुः । छन्दांसि वै वाजिन इति । तान्येव  
तद्यजति । ऋक्सामे वा इन्द्रस्य हरीं सोमपानौ । तयोः  
परिधयं आधानम् । वाजिनं भागधेयम् ( ९ ) । यदप्रहृत्य  
परिधीञ्जुहुयात् । अन्तराधानाभ्यां द्या संप्रयच्छेत् । प्रहृत्य  
परिधीञ्जुहोति । निराधानाभ्यामेव द्या संप्रयच्छति ।  
वर्हिषि विपिञ्चवाजिनमानयति । प्रजा वै वर्हिः । रेतो  
वाजिनम् । प्रजास्वेव रेतो दधाति । समुपहूयं भक्षयन्ति ।  
एतत्सोमपीथा ह्येते । अथो आत्मन्नेव रेतो दधते । यजमान

उत्तमो भक्षयति । पशवो वै वाजिनम् । यजमान एव पशू-  
न्प्रतिष्ठापयन्ति ( १० )

लोको बहुरूपं भवत्याज्यभागौ पशव आज्यमवधेदाहवनीयः प्रत्यक्त-  
स्मात्प्रतिष्ठितो होतव्यो भागधेयमेते चत्वारि च ॥

इति कृष्णयजुर्वेदीयतैत्तिरीयब्राह्मणे प्रथमाष्टके पष्ठाध्याये  
तृतीयोऽनुवाकः ॥ ३ ॥

अथ पष्ठे सतुर्थोऽनुवाकः ।

प्रजापतिः सविता भूत्वा प्रजा अमृजत । ता एनमत्यम-  
न्यन्त । ता अस्मादपाक्रामन् । ता वरुणो भूत्वा प्रजा वरुणे-  
नाग्राहयत् । ताः प्रजा वरुणगृहीताः । प्रजापतिं पुनरु-  
पाधावन्नाथमिच्छमानाः । स एतान्प्रजापतिर्वरुणप्रघासानं-  
पश्यत् । तां निरवपत् । तैर्वै स प्रजा वरुणपाशादमुञ्चत् ।  
यद्वरुणप्रघासा निरुप्यन्ते ( १ ) । प्रजानामवरुणग्राहाय ।  
तासां दक्षिणो बाहुर्न्येक आसीत् । सव्यः प्रमृतः । स एतां  
द्वितीयां दक्षिणतो वेदिमुदहन् । ततो वै स प्रजानां दक्षिण-  
बाहुं प्रसारयत् । यद्द्वितीयां दक्षिणतो वेदिमुद्वन्ति । प्रजा-  
नामेव तद्यजमानो दक्षिणं बाहुं प्रसारयति । तस्माच्चातुर्मा-  
स्ययाज्यमुष्मिँल्लोक उभयाबाहुः । यज्ञाभिजितः ह्यस्य ।  
पृथमात्राद्वेदी असंभिन्ने भवतः ( २ ) । तस्मात्पृथमात्रं  
व्यसौ । उत्तरस्यां वेद्यामुत्तरवेदिमुपवपति । पशवो वा

उत्तरवेदिः । प॒थूने॒वाव॑रुन्धे । अथो॑ यज्ञप॒रुषोऽन॑न्तरित्यै ।  
 ए॒तद्वा॒ह्मणा॒न्येव॑ पञ्च ह॒वीर॑पि । अथै॒ष ऐन्द्रा॒ग्नो भ॑वति ।  
 प्रा॒णापा॒नौ वा ए॒तौ दे॒वाना॑म् । यदिन्द्रा॒ग्नी । यदैन्द्रा॒ग्नो भ॑वति  
 (३) । प्रा॒णापा॒नावे॒वाव॑रुन्धे । ओजो॒ बलं॑ वा ए॒तौ दे॒वाना॑म् ।  
 यदिन्द्रा॒ग्नी । यदैन्द्रा॒ग्नो भ॑वति । ओजो॒ बल॑मे॒वाव॑रुन्धे ।  
 मा॒रुत्या॑मि॒क्षा भ॑वति । वा॒रुण्या॑मि॒क्षा । मे॒षी च॑ मे॒षश्च॑  
 भवतः । मि॒थुना ए॒व प्र॒जा व॑रुणपा॒शान्मुञ्च॑ति । लो॒मशो॑  
 भ॒वतो॑ मे॒ध्यत्वाय॑ ( ४ ) । श॒मीप॑र्णान्यु॒पव॑पति । घा॒समे॒वा-  
 भ्याम॑पि॒यच्छ॑ति । प्र॒जाप॑तिम॒न्नाद्यं॑ नोपा॒नम॑व । स ए॒तेन॑  
 श॒तेध्मे॑न ह॒विषा॑ऽन्नाद्यम॒वाव॑रुन्ध । यत्प॑रःश॒तानि॑ श॒मीप॑-  
 र्णानि॑ भ॒वन्ति॑ । अ॒न्नाद्य॑स्याव॑रुद्वयै । सौ॒म्यानि॑ वै क॒रीरा॑णि ।  
 सौ॒म्या ख॒लु वा आहु॑तिर्दिवो वृष्टिं च्यावयति । यत्क॒रीरा॑णि  
 भ॒वन्ति॑ । सौ॒म्यैवाऽऽहु॑त्या दि॒वो वृष्टि॑मव॑रुन्धे । का॒य एक॑क-  
 पा॒लो भ॑वति । प्र॒जानां॑ क॒न्त्वाय॑ । प्र॒तिपू॑रुषं क॑र॒म्भपा॑-  
 त्राणि॑ भ॒वन्ति॑ । जा॒ता ए॒व प्र॒जा व॑रुणपा॒शान्मुञ्च॑ति । एक॑-  
 मति॑रि॒क्तम् । ज॒नि॒ष्यमा॑णा ए॒व प्र॒जा व॑रुणपा॒शान्मुञ्च॑ति ( ५ ) ।

निरुप्यन्ते भवतो भवति मेध्यत्वाय रुन्धे पदं च ॥

इति कृष्णयजुर्वेदीयतैत्तिरीयब्राह्मणे प्रथमाष्टके षष्ठाध्याये

चतुर्थोऽनुवाकः ॥ ४ ॥

उत्तरस्यां वेद्यामन्यानि हवींषि सादयति । दक्षिणायां  
 मारुतीम् । अपधुरमेवैनां युनक्ति । अथो ओज एवाऽऽसामव-  
 हरति । तस्माद्ब्रह्मणश्च क्षत्राच्च विशोऽन्यतोऽपक्रमिणीः ।  
 मारुत्या पूर्वेया प्रचरति । अनृतमेवावयजते । वारुण्योत्तरया ।  
 अन्तत एवं वरुणमवयजते । यदेवाध्वर्युः करोति ( १ ) ।  
 तत्प्रतिप्रस्थाता करोति । तस्माद्यच्छ्रेयान्करोति । तत्पा-  
 पीयान्करोति । पत्नीं वाचयति । मेध्यामेवैनां करोति ।  
 अथो तप एवैनामुप नयति । यजारं सन्तं न प्रब्रूयात् ।  
 प्रियं ज्ञातिं रुन्ध्यात् । असौ मे जार इति निर्दिशेत् ।  
 निर्दिश्यैवैनं वरुणपाशेन ग्राहयति ( २ ) । प्रघास्यान्हवा-  
 मह इति पत्नीमुदानयति । अहूतैवैनाम् । यत्पत्नी पुरो-  
 नुवाक्यामनुब्रूयात् । निर्वायो यजमानः स्यात् । यजमानोऽ-  
 न्वाह । आत्मन्नेव वीर्यं धत्ते । उभौ याज्याः सवीर्य-  
 त्वाय । यद्वामे यदरण्य इत्याह । यथोदितमेव वरुणमवय-  
 जते । यजमानदेवत्यो वा आहवनीयः ( ३ ) । [\*भ्रातृव्यदे-  
 वत्यो दक्षिणः । यदाहवनीये जुहुयात् । यजमानं वरुणपाशेन  
 ग्राहयेत् । दक्षिणेऽग्नौ जुहोति । भ्रातृव्यमेव वरुणपाशेन  
 ग्राहयति । शूर्पेण जुहोति । अन्यमेव वरुणमवयजते । शीर्ष-

वधिनिधाय जुहोति । शीर्षत एव वरुणमवयजते । प्रत्यङ्गति-  
 ष्वञ्जुहोति (४) ।] प्रत्यङ्ङेव वरुणपाशान्निर्मुच्यते । अक्रन्क-  
 र्म कर्मकृत इत्याह । देवानृणं निरवदाय । अनृणा गृहानु-  
 पप्रेतेति वावैतदाह । वरुणगृहीतं वा एतद्यज्ञस्य । यद्यजुषा  
 गृहीतस्यातिरिच्यते । तुषांश्च निष्कासश्च । तुषैश्च निष्का-  
 सेन चावभृथमवैति । वरुणगृहीतेनैव वरुणमवयजते । अपोऽ-  
 वभृथमवैति ( ५ ) । अप्सु वै वरुणः । साक्षादेव वरुणम-  
 वयजते । प्रतियुतो वरुणस्य पाश इत्याह । वरुणपाशादेव  
 निर्मुच्यते । अप्रतीक्षमायन्ति । वरुणस्यान्तर्हित्यै । एधोऽ-  
 स्येधिषीमहीत्याह । समिधैवार्मि नमस्यन्त उपायन्ति ।  
 तेजोऽसि तेजो मयि धेहीत्याह । तेज एवाऽऽत्मन्धत्ते ( ६ )

करोति' ग्राहयत्याहवनीयास्तिष्ठजुहोत्यपोऽवभृथमवैति धत्ते ॥

इति कृष्णयजुर्वेदीयतैत्तिरीयब्राह्मणे प्रथमाष्टके षष्ठाध्याये  
 पञ्चमोऽनुवाकः ॥ ५ ॥

अथ षष्ठे षष्ठोऽनुवाकः ।

देवासुराः संयत्ता आसन् । सोऽग्निरब्रवीद् । ममेयमनी-  
 कवती तनूः । तां प्रीणीत । अथासुरानभिभविष्यथेति ।  
 ते देवा अग्नयेऽनीकवते पुरोडाशमष्टाकपालं निरवपन् ।  
 सोऽग्निरनीकवान्स्वेन आगधेयेन प्रीतः । चतुर्धाऽनीकान्यज-



नयत । ततो देवा अभवन् । पराऽसुराः (१) । यद्ग्नयेऽनी-  
 कवते पुरोडाशमष्टाकपालं निर्वपति । अग्निमेवानीकवन्तः  
 स्वेन भागधेयेन प्रीणाति । सोऽग्निरनीकवान्स्वेन भागधेयेन  
 प्रीतः । चतुर्धाऽनीकानि जनयते । असौ वा आदित्योऽग्नि-  
 रनीकवान् । तस्य रश्मयोऽनीकानि । साकः सूर्यणो-  
 द्यता निर्वपति । साक्षादेवास्मा अनीकानि जनयति । ते  
 सुराः पराजिता यन्तः । द्यावापृथिवी उपाश्रयन् ( २ ) ।  
 ते देवा मरुद्भ्यः सातपनेभ्यश्चरुं निर्वपन् । तान्द्यावापृथि-  
 वीभ्यामिवोभयतः समेतपन् । यन्मरुद्भ्यः सातपनेभ्यश्चरुं  
 निर्वपति । द्यावापृथिवीभ्यामेव तदुभयतो यजमानो भ्रातृ-  
 व्यात्संतपति । मध्यंदिने निर्वपति । तर्हि हितेऽक्षिणं  
 तपति । चरुर्भवति । सर्वत एवैनान्संतपति । ते देवाः श्वावि-  
 जयिनः सन्तः । सर्वासां दुग्धे गृहमेधीयं चरुं निर्वपन्  
 ( ३ ) । आशिता एवाद्योपवसाम । कस्य वा हेदम् । कस्य  
 वा श्वो भवितेति । स शृतोऽभवत् । तस्याहुतस्य नाश्रन् ।  
 न हि देवा अहुतस्याश्रन्ति । तेऽब्रुवन् । कस्मा इमं होप्याम  
 इति । मरुद्भ्यो गृहमेधिभ्य इत्यब्रुवन् । तं मरुद्भ्यो गृहमेधि-  
 भ्योऽजुहवुः ( ४ ) । ततो देवा अभवन् । पराऽसुराः । यस्यैवं  
 विदुषो मरुद्भ्यो गृहमेधिभ्यो गृहे जुह्वति । भवत्यात्मना ।  
 पराऽस्य भ्रातृव्यो भवति । यद्वै यज्ञस्य पाकत्रा क्रियते । पश-

व्यं तत् । पा॒क॒त्रा वा ए॒तत्क्रियते । यन्ने॒ध्मा बा॒र्हिर्भ॑वति । न  
सा॒मिधे॒र्नार॑न्वाहं ( ५ ) । न प्र॒या॒जा इ॒ज्यन्ते॑ । ना॒नू॒या॒जाः ।  
य ए॒वं वेद॑ । प॒शु॒मा॒भ॒वति॑ । आ॒ज्य॒भा॒गौ य॒जति॑ । य॒ज्ञस्यै॒व  
चक्षु॑षी॒ नान्तरै॑ति । म॒रुतो॑ गृ॒हमे॒धि॒नो य॒जति॑ । भा॒ग॒धे॒येनै॒वै-  
ना॒न्सम॑र्धयति । अ॒ग्निः स्वि॑ष्ट॒कृतं॑ य॒जति॑ प्र॒ति॒ष्ठि॒स्यै । इडा॑न्तो  
भ॒वति॑ । प॒शवो॑ वा इडा॑ । प॒शु॒ष्वेवो॒परि॑ष्ठात्प्र॒ति॒ति॒ष्ठति॑ ( ६ ) ॥

असुरा अश्रयन्गृहमेधीयं चरुं निरवपन्नजुहवुरन्वाहेडा॑न्तो भवति॑ द्वे च ॥

इति कृष्णयजुर्वेदीयतैत्तिरीयब्राह्मणे प्रथमाष्टके पष्ठाध्याये  
पष्ठोऽनुवाकः ॥ ६ ॥

अथ पष्ठे सप्तमोऽनुवाकः ।

यत्प॒त्नीं गृ॒हमे॒धी॒र्यस्या॑श्रीयात् । गृ॒हमे॒ध्यै॒व स्या॑त् ।  
वि त्व॑स्य य॒ज्ञ ऋ॑ध्येत । यन्ना॑श्रीयात् । ज॒गृ॒हमे॒वी स्या॑त् ।  
नास्य॑ य॒ज्ञो व्य॑ध्येत । प्र॒ति॒वेशं॑ प॒चेयुः॑ । तस्या॑श्रीयात् ।  
गृ॒हमे॒ध्यै॒व भ॑वति । नास्य॑ य॒ज्ञो व्य॑ध्यते ( १ ) । ते दे॒वा गृ॒ह-  
मे॒धी॒र्येने॒ष्टा । आ॒शि॒ता अ॒भवन् । जा॒ल्ल॒न्ताभ्य॑ञ्जत । अ॒नु-  
व॒त्सान॑वासयन् । तेभ्योऽमु॑ंगः क्षु॒वं प्रा॒हि॑ण्वन् । सा दे॒वेषु॑  
लो॒कम॑र्वित्त्वा । अ॒सुरा॑न्पुन॒रग॑च्छन् । गृ॒हमे॒धी॒र्येने॒ष्टा ।  
आ॒शि॒ता भ॑वन्ति । जा॒ल्ल॒न्तेभ्य॑ञ्जते ( २ ) । अ॒नु॒व॒त्सान्वा॑स-  
यन्ति । आ॒तृ॒व्यायै॒व तद्य॑ज॒मानः॑ क्षु॒वं प्रा॒हि॑णोति । ते दे॒वा  
गृ॒हमे॒धी॒र्येने॒ष्टा । इन्द्रा॑य नि॒ष्का॒सं न्य॑दयुः । अ॒स्माने॒व श्व

इन्द्रो निहितभा॒ग उपावर्ति॑तेति । तानिन्द्रो निहितभा॒ग उपा-  
वर्त॑त । गृ॒हमे॒धीये॑ने॒ष्ट्वा । इन्द्रा॒य निष्का॒सं निद॑ध्यात् । इन्द्रं  
ए॒वैनं॑ निहितभा॒ग उपावर्ति॑ते । गा॒र्हिप॒त्ये जु॒होति॑ ( ३ ) ।  
भा॒गधे॒येनै॒वैन॑ꣳ सम॑र्धयति । ऋ॒पभ॑माह्वयति । व॒षट्कार  
ए॒वास्य॑ सः । अथो॑ इन्द्रि॒यमे॒व तद्दी॒र्यं यज॑मानो भ्रातृ॒व्यस्य॑  
वृ॒ह॒क्ते । इन्द्रो वृ॒त्रꣳ ह॒त्वा । परां॑ प॒राव॑र्तमगच्छत् । अपा॑रा-  
ध॒मिति॑ म॒न्यमा॑नः । सोऽब्र॑वीत् । क इ॒दं वे॑दिष्यतीति । तेऽ-  
ब्रु॒वन्म॒रुतो॑ वरं वृ॒णाम॑हे ( ४ ) । अथ॑ व॒यं वे॑दाम । अ॒स्मभ्य॑-  
मे॒व प्रथ॑मꣳ ह॒विर्नि॑रु॒प्याता॑ इति । त ए॒नम॑र्ध्यक्रीडन् ।  
तत्क्री॒डिनां॑ क्री॒डित्व॑म् । यन्म॒रुद्भ्यः॑ क्री॒डिभ्यः॑ प्रथ॑मꣳ ह॒विर्नि॑-  
रु॒प्यते॑ विजि॒त्यै । सा॒कꣳ सू॒र्येणो॒द्यता॑ निर्व॑पति । ए॒तस्मि॒न्वै  
लो॒क इन्द्रो॑ वृ॒त्रम॑हन्समृ॒द्धयै॑ । ए॒तद्वा॒ह्मणा॒न्येव॑ प॒ञ्च ह॒वीꣳ-  
पि॑ । ए॒तद्वा॒ह्मण॑ ऐ॒न्द्राग्नः॑ । अथै॒ष ऐ॒न्द्रश्च॒रुर्भ॑वति । उ॒द्धारं॑  
वा ए॒तमिन्द्र॑ उद॑हरत । वृ॒त्रꣳ ह॒त्वा । अ॒न्यासुं॑ दे॒वता॒स्वधिं॑ ।  
यदेष॑ ऐ॒न्द्रश्च॒रुर्भ॑वति । उ॒द्धारं॑मे॒व तं यज॑मान उ॒द्धर॑ते ।  
अ॒न्यासुं॑ प्र॒जास्वधिं॑ । वै॒श्वक॑र्मण॒ एक॑कपालो भवति । वि॒श्वा-  
न्ये॒व तेन॑ क॒र्माणि॑ यज॑मानोऽव॑रु॒न्धे ( ५ ) ॥

ऋ॒ध्यतेऽभ्य॑जते जु॒होति॑ वृ॒णाम॑हे भव॒त्यष्टौ च॑ ॥

इति कृष्णयजुर्वेदीयतैत्तिरीयब्राह्मणे प्रथमाष्टके षष्ठाध्याये

सप्तमोऽनुवाकः ॥ ७ ॥

वैश्वदेवेन वै प्रजार्पतिः प्रजा अंसृजत । ता वरुणप्रवासैर्वरुणपाशादमुञ्चत् । साकमेधैः प्रत्यस्थापयत् । त्र्यम्बकैरुद्रं निरवा दयत । पितृयज्ञेन सुवर्गं लोकमंगमयत् । यद्वैश्वदेवेन यजते । प्रजा एव तद्यजमानः सृजते । ता वरुणप्रवासैर्वरुणपाशान्मुञ्चति । साकमेधैः प्रतिष्ठापयति । त्र्यम्बकैरुद्रं निरवादयते ( १ ) पितृयज्ञेन सुवर्गं लोकं गमयति । दक्षिणतः प्राचीनावीती निर्वपति । दक्षिणावृद्धिं पितृणाम् । अनादृत्य तत् । उत्तरत एवोपवीय निर्वपेत् । उभये हि देवाश्च पितरश्चेज्यन्ते । अथो यदेव दक्षिणार्धेऽग्निश्रयति । तेन दक्षिणावृत् । सोमाय पितृमते पुरोडाशं षट्कपालं निर्वपति । संवत्सरो वै सोमः पितृमान् ( २ ) संवत्सरमेव प्रीणाति । पितृभ्यो बर्हिषद्भ्यो धानाः । मासा वै पितरो बर्हिषदः । मासानेव प्रीणाति । यस्मिन्वा ऋतौ पुरुषः प्रमीयते । सोऽस्यामुष्मिँल्लोके भवति । बहुरूपा धाना भवन्ति । अहोरात्राणामभिर्जित्यै । पितृभ्योऽग्निष्वात्तेभ्यो मन्यम् । अर्धमासा वै पितरोऽग्निष्वात्ताः ( ३ ) अर्धमासानेव प्रीणाति । अभिवान्यायै दुग्धे भवति । सा हि पितृदेवत्यं दुहे । यत्पू-  
र्णम् । तन्मनुष्याणाम् । उपर्यर्धो देवानाम् । अर्धः पितृ-  
णाम् । अर्ध उपमन्यति । अर्धो हि पितृणाम् । एकयोपम-

न्थति ( ४ ) । एका हि पितॄणाम् । दक्षिणोपम-  
 न्थति । दक्षिणावृद्धि पितॄणाम् । अनारभ्योपमन्थति ।  
 तद्धि पितृगच्छति । इमां दिशं वेदिमुद्वन्ति । उभये हि  
 देवाश्च पितरंश्चेज्यन्ते । चतुःसक्तिर्भवति । सर्वा ह्यनुदिशः  
 पितरः । अखाता भवति ( ५ ) खाता हि देवानाम् । मध्य-  
 तोऽग्निराधीयते । अन्ततो हि देवानामाधीयते । वर्षीयानिधम  
 इध्माद्भवति व्यावृत्त्यै । परिश्रयति । अन्तर्हितो हि पितृलोको  
 मनुष्यलोकात् । यत्परुषि दिनम् । तद्देवानाम् । यद-  
 न्तरा । तन्मनुष्याणाम् ( ६ ) यत्समूलम् । तत्पितॄणाम् ।  
 समूलं बहिर्भवति व्यावृत्त्यै । दक्षिणा स्तृणाति । दक्षिणावृद्धि  
 पितॄणाम् । त्रिः पर्येति । तृतीये वा इतो लोके पितरः । तानेव  
 प्रीणाति । त्रिः पुनः पर्येति । षट्संपद्यन्ते ( ७ ) । षड्वा  
 ऋतवः । ऋतून्नेव प्रीणाति । यत्प्रस्तारं यजुषा गृह्णीयात् ।  
 प्रमायुको यजमानः स्यात् । यन्न गृह्णीयात् । अनायतनः  
 स्यात् । तूष्णीमेव न्यस्येत् । न प्रमायुको भवेति । नानाय-  
 तनः । यत्रीन्परिधीन्परिदध्यात् ( ८ ) मृत्युना यजमानं परिगृ-  
 ह्णीयात् । यन्न परिदध्यात् । रक्षांसि यज्ञं हन्युः । द्वौ परिधी  
 परिदधाति । रक्षसामपहत्यै । अथो मृत्योरेव यजमानमुत्सृ-  
 जति । यत्रीणि त्रीणि हवींष्युदाहरैर्युः । त्रयस्त्रय एषां साकं  
 प्रमीयेरन् । एकैकमनूचीनान्युदाहरन्ति । एकैक एवैषामन्वच्चः

प्रमीयते । कशिपुं कशिपव्याय । उपवर्हेणमुपवर्हण्याय ।  
 आज्ञनमाज्ञन्याय । अभ्यञ्जनमभ्यञ्जन्याय । यथाभागमेवैना-  
 न्प्रीणाति ॥ ९ ॥

निरवदयते पितृमानं शिष्यात्ता एकयोऽपमन्थत्यस्ताता भवति मनुष्याणां  
 पद्यन्ते परिदध्यान्मीयते पञ्च च ॥

इति कृष्णयजुर्वेदीयतैत्तिरीयब्राह्मणे प्रथमाष्टके षष्ठाध्यायेऽ-  
 ष्मोऽनुवाकः ॥ ८ ॥

अथ षष्ठे स्वमोऽनुवाकः ।

अग्नये देवेभ्यः पितृभ्यः समिध्यमानायानुब्रूहीत्याह ।  
 उभये हि देवाश्च पितरंश्चेज्यन्ते । एकामन्वाह । एका हि  
 पितृणाम् । त्रिरन्वाह । त्रिर्हि देवानाम् । आघारावाधार-  
 यति । यज्ञपरुषोरनन्तरित्यै । नाऽऽर्षेयं वृणीति । न होतांरम्  
 ( १ ) । यदार्षेयं वृणीति । यद्वोतांरम् । प्रमायुंको यजमानः  
 स्यात् । प्रमायुंको होता । तस्मान्न वृणीति । यजमानस्य  
 होतुर्गोपीथायै । अपवर्हिपः प्रयाजान्यजति । प्रजा वै वर्हिः ।  
 प्रजा एव मृत्योस्तृष्टंजति । आज्यं भागौ यजति ( १ ) ।  
 यज्ञस्यैव चक्षुषी नान्तरोति । प्राचीनावीती सोमं यजति ।  
 पितृदेवत्यां हि । एपाऽऽहुतिः । पञ्चकृत्वोऽवघति । पञ्च  
 द्वेता देवताः । द्वे पुरोनुवाक्ये । याज्यादेवता वपट्कारः ।  
 ता एव प्रीणाति । संततमवघति ( ३ ) । ऋतूनां संतत्यै ।

प्रैवैभ्यः पूर्वया पुरोनुवाक्ययाऽऽह । प्रणयति द्वितीयया ।  
 गमयति याज्यया । तृतीये वा इतो लोके पितरः । अहं  
 एवैनां पूर्वया पुरोनुवाक्ययाऽत्यानयति । रात्रियै द्वितीयया ।  
 एवैनान्याज्यया गमयति । दक्षिणतोऽवदाय । उदङ्मुक्तिका-  
 मति व्यावृत्त्यै ( ४ ) । आस्वधेत्याश्रावयति । अस्तु स्वधेति  
 प्रत्याश्रावयति । स्वधा नम इति वर्षट्करोति । स्वधाकारो  
 हि पितॄणाम् । सोममग्रे यजति । सोमप्रयाजा हि पितरः ।  
 सोमं पितॄमन्तं यजति । संवत्सरो वै सोमः पितॄमान् ।  
 संवत्सरमेव तद्यजति । पितॄर्वर्हिषदो यजति ( ५ ) ।  
 ये वै यज्वानः । ते पितरो वर्हिषदः । तानेव तद्यजति ।  
 पितॄर्नग्निष्वात्तान्यजति । ये वा अयज्वानो गृहमेधिनः । ते  
 पितरोऽग्निष्वात्ताः । तानेव तद्यजति । अग्निं केव्यवाहनं  
 यजति । य एव पितॄणामग्निः । तमेव तद्यजति ( ६ ) ।  
 अथो यथाऽग्निः स्विष्टकृतं यजति । तादृगेव तत्र । एतत्तै  
 तत ये च त्वामन्विति तिसृषु सूक्तीषु निदध्याति । तस्मादा-  
 तृतीयात्पुरुषान्नामनि गृह्णन्ति । एतावन्तो हीज्यन्ते । अत्र  
 पितरो यथाभागं मन्दधूमित्याह । ह्लीका हि पितरः । उदङ्मो-  
 निष्क्रामन्ति । एषा वै मनुष्याणां दिक् । स्वामेव तद्दि-  
 शमनुनिष्क्रामन्ति ( ७ ) । आहवनीयमुपतिष्ठन्ते । न्येवास्मै  
 तद्गन्तुवते । यत्सत्याहवनीये । अथान्यत्र चरन्ति । आतमि-

तोरुपतिष्ठन्ते । अग्निमेवोपद्रष्टारं कृत्वा । पितृन्निरव-  
दयन्ते । अन्तं वा एते प्राणानां गच्छन्ति । य आतमितो-  
रुपतिष्ठन्ते । सुसंदर्शं त्वा वयमित्याह ( ८ ) । प्राणो  
वै सुसंदर्क् । प्राणमेवाऽऽत्मन्दधते । योजान्विन्द्र ते हरी  
इत्याह । प्राणमेव पुनर्युद्धक्त । अक्षन्नमीमदन्त हीति गार्ह-  
पत्यमुपतिष्ठन्ते । अक्षन्नमीमदन्ताथ त्वोपतिष्ठामह इति वावै-  
तदाह । अमीमदन्त पितरः सोम्या इत्यभिप्रपद्यन्ते । अमी-  
मदन्त पितरोऽथ त्वाऽभिप्रपद्यामह इति वावैतदाह । अपः  
परिपिञ्चति । मार्जयत्येवैनान् ( ९ ) । अथो तर्पयत्येव ।  
तृप्यति प्रजयां पशुभिः । य एवं वेद । अपवर्हिषावनूयाजौ  
यजति । प्रजा वै वर्हिः । प्रजा एव मृत्योरुत्सृजति । चतुरः  
प्रयान्यजति । द्वावनूयाजौ । षट्संपद्यन्ते । षड्वा ऋतवः ।  
ऋतून्नेव प्रीणाति । न पत्न्यन्वास्ते । न संयाजयन्ति । यत्प-  
त्न्यन्वासीति । यत्संयाजयेयुः । प्रमायुका स्यात् । तस्मान्ना-  
न्वास्ते । न संयाजयन्ति । पत्न्यै गोपीधायं ( १० ) ॥

होतारमार्ज्यभागौ यजति संततमवधति व्यावृत्त्यै नर्हिपदो यजति तमेव तद्यज-  
त्यनुनिष्क्रामन्त्याहेनानृतवो नव च ॥

इति रुष्णयजुर्वेदीयतैत्तिरीयब्राह्मणे प्रथमाष्टके षष्ठाध्याये  
नवमोऽनुवाकः ॥ ९ ॥



अथ षष्ठे दशमोऽनुवाकः ।

प्रतिपूरूपमेककपालान्निर्वैपति । जाता एव प्रजा रुद्रान्नि-  
 र्वदयते । एकमतिरिक्तम् । जनिष्यमाणा एव प्रजा रुद्रान्नि-  
 र्वदयते । एककपाला भवन्ति । एकैव रुद्रं निरर्वदयते ।  
 नाभिर्धारयति । यदभिधारयेत् । अन्तरवचारिणः रुद्रं  
 कुर्यात् । एकोल्मुके नयन्ति ( १ ) । तद्धि रुद्रस्य भागधे-  
 यम् । इमां दिशं यन्ति । एषा वै रुद्रस्य दिक् । स्वायामेव  
 दिशि रुद्रं निरर्वदयते । रुद्रो वा अपशुकाया आहुत्यै नाति-  
 ष्ठत । असौ तै पशुरिति निर्दिशेद्यं द्विष्यात् । यमेव द्वेष्टि ।  
 तमस्मै पशुं निर्दिशति । यदि न द्विष्यात् । आखुस्ते पशु-  
 रिति ब्रूयात् ( २ ) । न ग्राम्यान्पशून्हिनस्ति । नाऽऽरु-  
 ण्यान् । चतुष्पथे जुहोति । एष वा अग्नीनां पट्वीशो नाम ।  
 अग्निवत्येव जुहोति । मध्यमेन पर्णेन जुहोति । सुगर्ध्वेषा ।  
 अथो खलु । अन्तमेनैव होतव्यम् । अन्त एव रुद्रं निर-  
 र्वदयते ( ३ ) । एष तै रुद्र भागः सह स्वप्ताऽम्बिकयेत्याह ।  
 शरद्वा अस्याम्बिका स्वप्ता । तथा वा एष हिनस्ति । यः  
 हिनस्ति । तयैवैनः सह शमयति । भेषजं गव इत्याह ।  
 यावन्त एव ग्राम्याः पशवः । तेभ्यो भेषजं करोति । अवांम्ब  
 रुद्र मदिमहीत्याह । आशिर्पमेवैतामाशास्ते ( ४ ) ।  
 त्र्यम्बकं यजामह इत्याह । मृत्योर्मुक्षिय मामृतादिति वावैत-

दाह । उत्किरन्ति । भगस्य लीप्सन्ते । मूतं कृत्वा संजन्ति ।  
यथा जनं यतैवसं करोति । तादृगेव तत् । एष तै रुद्र भाग  
इत्याह निरवत्यै । अप्रतीक्षमारयन्ति । अपः परिषिञ्चति ।  
रुद्रस्यान्तर्हिंस्यै । प्र वा एतेऽस्माल्लोकाश्च्यवन्ते । ये अयम्ब-  
केश्वरन्ति । आदित्यं चरुं पुनरेत्य निर्वपति । इयं वा  
अदितिः । अस्यामेव प्रतितिष्ठन्ति ( ५ ) ॥

यन्ति ब्रूयान्निरवदयते शास्ते सिञ्चति पदं च ॥

इति कृष्णयजुर्वेदीयतैत्तिरीयब्राह्मणे प्रथमाष्टके पष्ठाध्याये  
दशमोऽनुवाकः ॥ १० ॥

अनुमत्यै वैश्वदेवेन ताः सृष्टास्त्रिष्टम्जापतिः सवितोत्तरस्यां देवासुराः  
सोऽग्निर्मम\* यत्पत्नी वैश्वदेवेन ता वरुणप्रघासैरग्रे देवेभ्यः प्रतिपूरुषं  
दशं ॥ १० ॥

अनुमत्यै प्रथमजो वत्सो बंहुरूपा हि पशवस्तस्मात्प्रथमात्रं यदग्रेऽनीक-  
वत् चक्षारं वा+ अग्रे देवेभ्यः प्रतिपूरुषं पञ्चसप्ततिः ॥ ७५ ॥

इति कृष्णयजुर्वेदीयतैत्तिरीयब्राह्मणे प्रथमाष्टके  
पष्ठोऽध्यायः ॥ ६ ॥

अथ प्रथमाष्टके सप्तमोऽध्यायः ।

तत्र प्रथमोऽनुवाकः ।

एतद्वाह्मणान्येव पञ्च हवींषि । अथेन्द्राय शुनासी-  
 राय पुरोडाशं द्वादशकपालं निर्वपति । संवत्सरो वा इन्द्रा  
 शुनासीरः । संवत्सरेणैवास्मा अन्नमवरुन्धे । वायव्यं पयो  
 भवति । वायुर्वै वृष्ट्यै प्रदापयिता । स एवास्मै वृष्टिं प्रदाप-  
 यति । सौर्यं एकंकपालो भवति । सूर्येण वा अमुष्मिँल्लोके  
 वृष्टिर्धृता । स एवास्मै वृष्टिं नियच्छति ( १ ) । द्वादशगवः  
 सीरं दक्षिणा समृद्धयै । देवासुराः संयत्ता आसन् । ते  
 देवा अग्निमंब्रुवन् । त्वया वीरेणासुरानभिभवामेति । सोऽब्र-  
 वीत् । त्रेधाऽहमात्मानं विकरिष्य इति । स त्रेधाऽऽत्मानं व्यकु-  
 रत् । अग्निं तृतीयम् । रुद्रं तृतीयम् । वरुणं तृतीयम् ।  
 ( २ ) । सोऽब्रवीत् । क इदं तुरीयमिति । अहमितिन्द्रोऽ-  
 ब्रवीत् । सं तु सृजावहा इति । तौ समंसृजेताम् । स इन्द्र-  
 स्तुरीयमभवत् । यदिन्द्रस्तुरीयमभवत् । तदिन्द्रतुरीयस्येन्द्र-  
 तुरीयत्वम् । ततो वै देवा व्यजयन्त । यदिन्द्रतुरीयं निरु-  
 प्यते विजित्यै ( ३ ) । वहिनीं धेनुर्दक्षिणा । यद्वहिनीं ।  
 तेनाऽऽग्नेयी । यद्वैः । तेन रौद्री । यद्वेनुः । तेनैन्द्री । यत्स्त्री  
 सती दान्ता । तेन वारुणी समृद्धयै । प्रजापतिर्यज्ञममृजत ।  
 ( ४ ) । तः सृष्टः रक्षाःस्यजिघांसन् । स एताः प्रजा-

पतिरात्मनो देवता निरमिमीत । ताभिर्वै स दिग्भ्यो रक्षांसि  
 प्राणुदत । यत्पञ्चावत्तीयं जुहोति । दिग्भ्य एतद्यजमानो  
 रक्षांसि प्राणुदते । समूढः रक्षः संदग्धः रक्ष इत्याह । रक्षा-  
 स्येव संदहति । अग्नये रक्षोघ्ने स्वाहेत्याह । देवताभ्य एव  
 विजिग्यानाभ्यो आगधेयं करोति । प्रष्टिवाही रथो दक्षिणा  
 समूढयै ( ५ ) इन्द्रो वृत्रं हत्वा । असुरान्पराभाव्यं । नमु-  
 चिमासुरं नालभत । तः शच्यागृह्णात् । तौ समलभेताम् ।  
 सोऽस्मादभिर्जुनतरोऽभवत् । सोऽब्रवीत् । संयाः संदधा-  
 वहै । अथ त्वा वः स्मश्यामि । न मा शुष्केण नाऽऽर्द्धेण हनः  
 ( ६ ) न दिवा न नक्तमिति । स एतमपां फेनमसिञ्चत् । न वा  
 एष शुष्को नाऽऽर्द्धो व्युष्टासीत् । अनुदितः सूर्यः । न वा एत-  
 दिवा न नक्तम् । तस्यैतस्मिँल्लोके । अपां फेनेन शिर उदव-  
 र्त्तयत् । तदेनमन्ध्ववर्तत । मित्रधुगिति ( ७ ) स एतानपामा-  
 र्गनिंजनयत् । तानजुहोत् । तैर्वै स रक्षाःस्यपाहत\* । यदपा-  
 मार्गहोमो भवति । रक्षसामर्षहत्यै । एकोल्मुकेन यन्ति । तद्वि  
 रक्षसां आगधेयम् । इमां दिशं यन्ति । एपा वै रक्षसां दिक् ।  
 स्वायामिव दिशि रक्षांसि हन्ति ( ८ ) स्वकृत इरिणे जुहोति प्रदरे  
 वा । एतद्वै रक्षसामायतनम् । स्व एवाऽऽयतने रक्षांसि हन्ति ।  
 पूर्णमयेन सुवेण जुहोति । ब्रह्म वै पूर्णः । ब्रह्मणैव रक्षांसि

हन्ति । देवस्य त्वा सवितुः प्रसव इत्याह । सवितृप्रसूत एव  
रक्षांसि हन्ति । हतः रक्षो वधिष्म रक्ष इत्याह । रक्षसां  
स्तृत्यै । यद्वस्ते तद्वक्षिणा निर्वत्त्यै । अप्रतीक्षमायन्ति । रक्ष-  
सामन्तर्हित्यै ( ९ ) ॥

यच्छति वरुणं तृतीयं विजित्या असृजत समृद्धौ हनो मित्र-  
धूमिति हन्ति स्तृत्यै त्रीणि च ॥

इति कृष्णयजुर्वेदीयतैत्तिरीयब्राह्मणे प्रथमाष्टके सप्तमेऽध्याये  
प्रथमोऽनुवाकः ॥ १ ॥

अथ सप्तमे द्वितीयोऽनुवाकः ।

धात्रे पुरोडाशं द्वादशकपालं निर्वपति । संवत्सरो वै  
धाता । संवत्सरेणैवास्मै प्रजाः प्रजनयति । अन्वेवास्मा अनु-  
मतिर्मन्यते । राते राका । प्र सिनीवाली जनयति । प्रजास्वेव  
प्रजातासु कुत्वा वाचं दधाति । मिथुनौ गावौ दक्षिणा समृद्धयै ।  
आग्नावैष्णवमेकादशकपालं निर्वपति । ऐन्द्रावैष्णवमेकादश-  
कपालम् ( १ ) वैष्णवं त्रिकपालम् । वीर्यं वा अग्निः । वीर्य-  
मिन्द्रः । वीर्यं विष्णुः । प्रजा एव प्रजाता वीर्ये प्रतिष्ठापयति ।  
तस्मात्प्रजा वीर्यावतीः । वामन ऋषभो वही दक्षिणा ।  
यद्वही । तेनाऽऽग्नेयः । यदृषभः ( २ ) । तेनैन्द्रः । यद्वामनः ।  
तेन वैष्णवः समृद्धयै । अग्नीषोमीयमेकादशकपालं निर्व-  
पति । इन्द्रासोमीयमेकादशकपालम् । सौम्यं चरुम् ।

सोमो वै रेतोधाः । अग्निः प्रजानां प्रजनयिता । वृद्धाना-  
मिन्द्रः प्रदापयिता । सोम एवास्मै रेतो दधाति ( ३ ) ।  
अग्निः प्रजां प्रजनयति । वृद्धामिन्द्रः प्रयच्छति । बहुर्दक्षिणा  
समृद्धयै । सोमापौष्णं चरुं निर्वपति । ऐन्द्रापौष्णं चरुम् ।  
सोमो वै रेतोधाः । पूषा पशूनां प्रजनयिता । वृद्धानामिन्द्रः  
प्रदापयिता । सोम एवास्मै रेतो दधाति । पूषा पशून्प्रजन-  
यति ( ४ ) । वृद्धानिन्द्रः प्रयच्छति । पौष्णश्चरुर्भवति ।  
इयं वै पूषा । अस्यामेव प्रतितिष्ठति । श्यामो दक्षिणा समृ-  
द्धयै । बहु वै पुरुषो मेध्यमुपगच्छति । वैश्वानरं द्वादशकपालं  
निर्वपति । संवत्सरो वा अग्निर्वैश्वानरः । संवत्सरेणैवैनं स्वद-  
यति । हिरण्यं दक्षिणा ( ५ ) । पवित्रं वै हिरण्यम् । पुना-  
त्येवैनम् । बहु वै राजन्योऽनृतं करोति । उपजाम्यै हरते ।  
जिनातिं ब्राह्मणम् । वदत्यनृतम् । अनृते खलु वै क्रियमाणे  
वरुणो गृह्णाति । वारुणं धेवमयं चरुं निर्वपति । वरुणपाशा-  
देवैनं मुञ्चति । अश्वो दक्षिणा । वारुणो हि देवतयाऽश्वः  
समृद्धयै ( ६ ) ॥

ऐन्द्रापौष्णवमेकादशकपालं यद्वपमो दधाति पूषा पशून्प्रजनयति हिरण्यं  
दक्षिणा दक्षिणैकं च ॥

इति कृष्णयजुर्वेदीयतैत्तिरीयब्राह्मणे प्रथमाष्टके सप्तमेऽध्याये  
द्वितीयोऽनुवाकः ॥ २ ॥

अथ सप्तमे तृतीयोऽनुवाक ।

रत्निनामितानि हवीर्षि भवन्ति । एते वै राष्ट्रस्य प्रदा-  
 तारः । एते पादातारः । य एव राष्ट्रस्य प्रदातारः । ये पादा-  
 तारः । त एवास्मै राष्ट्रं प्रयच्छन्ति । राष्ट्रमेव भवति । यत्स-  
 माहृत्य निर्वपेत् । अरत्निनः स्युः । यथायथं निर्वपति रत्नि-  
 त्वायं (१) । यत्सद्यो निर्वपेत् । यावतीमेकेन हविषाऽऽशिष-  
 मवरुन्धे । तावतीमवरुन्धीत । अन्वहं निर्वपति । भूयसी-  
 मेवाऽऽशिषमवरुन्धे । भूयसो यज्ञक्रतून्पैति । बार्हस्पत्यं चरुं  
 निर्वपति ब्रह्मणो गृहे । मुखत एवास्मै ब्रह्म सःश्रयति ।  
 अथो ब्रह्मन्नेव क्षत्रमन्वारम्भयति । शितिष्ठो दक्षिणा  
 समृद्ध्यै ( २ ) । ऐन्द्रमेकादशकपालः राजन्यस्य गृहे ।  
 इन्द्रियमेवावरुन्धे । ऋपभ्यो दक्षिणा समृद्ध्यै । आदित्यं चरुं  
 महिष्यै गृहे । इयं वा अदितिः । अस्यामेव प्रतितिष्ठति ।  
 धेनुर्दक्षिणा समृद्ध्यै । भगाय चरुं वावातायै गृहे । भगमेवा-  
 स्मिन्दधाति । विचिन्तगर्भा पष्ठौही दक्षिणा समृद्ध्यै ( ३ )  
 नैऋतं चरुं परिष्टवत्यै गृहे कृष्णानां ब्रीहीणां नख-  
 निभिन्नम् । पाप्मानमेव निऋतिं निरवदयते । कृष्णाकूटा  
 दक्षिणा समृद्ध्यै । आग्नेयमष्टाकपालः सेनान्यो गृहे । सेना-  
 मेवास्य सःश्रयति । हिरण्यं दक्षिणा समृद्ध्यै । वारुणं दर्श-  
 कपालः सूतस्य गृहे । वरुणसवमेवावरुन्धे । महानिरष्टो

दक्षिणा समृद्ध्यै । मारुतः ससकपालं ग्राम्ण्यो गृहे ( ४ ) ।  
 अन्नं वै मरुतः । अन्नमेवावरुन्धे । पृश्निर्दक्षिणा समृद्ध्यै ।  
 सावित्रं द्वादशकपालं क्षत्तुर्गृहे प्रसूत्यै । उपध्वस्तो दक्षिणा  
 समृद्ध्यै । आश्विनं द्विकपालः संग्रहीतुर्गृहे । अश्विनी वै  
 देवानां भिषजौ । ताभ्यामेवास्मै भेषजं करोति । सवात्यौ  
 दक्षिणा समृद्ध्यै । पौष्णं चरुं भागदुवस्यं गृहे ( ५ ) ।  
 अन्नं वै पूषा । अन्नमेवावरुन्धे । श्यामो दक्षिणा समृद्ध्यै ।  
 रौद्रं गावीधुकं चरुमक्षावापस्यं गृहे । अन्तत एव रुद्रं निर्व-  
 दयते । शवल उद्धारो दक्षिणा समृद्ध्यै । द्वादशैतानि हवीर्षि-  
 भवन्ति । द्वादश मासाः संवत्सरः । संवत्सरेणैवास्मै राष्ट्रम-  
 वरुन्धे । राष्ट्रमेव भवति ( ६ ) । यन्न प्रतिनिर्वपेत् ।  
 रत्निनं आशिषोऽवरुन्धीरन् । प्रतिनिर्वपति । इन्द्राय सुत्राम्णे  
 पुरोडाशमेकादशकपालम् । इन्द्रायाऽहोमुचै । आशिषं एवा-  
 वरुन्धे । आयन्नो राजा वृत्रहा राजा भूत्वा वृत्रं बध्नादि-  
 त्याह । आशिषमेवैतामाशास्ते । मैत्रावार्हस्पत्यं भवति ।  
 श्वेतायै श्वेतवत्सायै दुग्धे ( ७ ) । वार्हस्पत्ये मैत्रमपि  
 दधाति । ब्रह्म चैवास्मै क्षत्रं च समीचीं दधाति । अथो ब्रह्म-  
 न्नेव क्षत्रं प्रतिष्ठापयति । वार्हस्पत्येन पूर्वेण प्रचरति । मुखत  
 एवास्मै ब्रह्म सःशयति । अथो ब्रह्मन्नेव क्षत्रमन्वारम्भ-  
 यति । स्वयंकृता वेदिर्भवति । स्वयंदिनं वर्हिः । स्वयं-



कृत इध्मः । अनभिजितस्याभिजित्यै । तस्माद्राज्ञामरण्य-  
मभिजितम् । सैव श्वेता श्वेतवंत्सा दक्षिणा समृद्ध्यै ( ८ ) ।

रत्नित्वाय समृद्ध्यै पशूही दक्षिणा समृद्ध्यै ग्रामण्यो गृहे भागदुघस्य गृहे  
भवति दुग्धेऽभिजित्यै द्वे च ॥

इति कृष्णयजुर्वेदीयतैत्तिरीयब्राह्मणे प्रथमाष्टके सप्तमेऽध्याये  
तृतीयोऽनुवाकः ॥ ३ ॥

अथ सप्तमे यजुर्वेदोऽनुवाकः ।

देवसुवामेतानि हवीर्षि भवन्ति । एतावन्तौ वै देवा-  
नां सवाः । त एवास्मै सवान्प्रयच्छन्ति । त एनं सुवन्ते ।  
अग्निरेवैनं गृहपतीनां सुवते । सोमो वनस्पतीनाम् । रुद्रः  
पशूनाम् । बृहस्पतिर्वाचाम् । इन्द्रो ज्येष्ठानां भू । मित्रः  
सत्यानाम् ( १ ) । वरुणो धर्मपतीनाम् । एतदेव सर्वं  
भवति । सविता त्वां प्रसवानां सुवतामिति हस्तं गृह्णाति  
प्रसृत्यै । ये देवा देवसुवः स्थेत्याह । यथा यजुरेवैतत् । महते  
क्षत्राय महत आधिपत्याय महते जानंराज्यायेत्याह । आशि-  
पमेवैतामाशास्ते । एष वो भरता राजा सोमोऽस्माकं ब्राह्म-  
णानां राजेत्याह । तस्मात्सोमं राजानो ब्राह्मणाः । प्रति  
त्यन्नामं राज्यमंघायीत्याह ( २ ) । राज्यमेवास्मिन्प्रतिदधाति ।  
त्वां तनुवं वरुणो अशिश्नेदित्याह । वरुणसवमेवावरुन्धे ।  
शुचैर्मित्रस्य व्रत्या अभूमेत्याह । शुचिमेवैनं व्रत्यं करोति ।

अ॒र्मन्महि॑ मह॒त ऋ॒तस्य॑ ना॒मेत्या॑ह । म॒नुत॑ ए॒वैन॑म् । सर्वे॑  
 ब्रा॒ता वरु॑णस्याभू॒वन्मि॑त्याह । सर्व॑ब्रा॒तामे॒वैनं॑ करोति । वि॒मि-  
 त्रा॒वैररा॑तिम॒तारी॑दि॒त्याह॑ ( ३ ) अ॒राति॑मे॒वैनं॑ ता॒रय॑ति ।  
 अ॒सू॒षुदन्त॑ य॒ज्ञियां॑ ऋ॒तेने॑त्याह । स्व॒दय॑त्ये॒वैन॑म् । व्यु॒त्रितो॑  
 ज॒रिमा॑णं न आ॒नडि॑त्याह । आ॒युरे॒वास्मि॑न्दधाति । द्वाभ्यां  
 वि॒मृष्टे॑ । द्वि॒पाद्य॑ज॒मानः॑ प्र॒तिष्ठि॑त्यै । अ॒ग्नीपो॒मीय॑स्य चैका॒द-  
 श॑क॒पाल॑स्य दे॒वसु॒वां च॑ ह॒विषा॑म॒ग्नये॑ स्वि॒ष्टकृ॑ते स॒मवे॑द्यति ।  
 दे॒वता॑भिरे॒वैनं॑मु॒भयतः॑ परि॒गृह्णा॑ति । वि॒ष्णुक्र॑मान्क॒मते॑ । वि॒ष्णु-  
 रे॒व भू॒त्वेमाँ॑ल्लो॒कान॑भिज॒यति॑ ( ४ ) ॥

सत्यानां मघायीत्याहातारीदित्याह क्रमत एकं च ॥

इति कृष्णयजुर्वेदीयतैत्तिरीयब्राह्मणे प्रथमाष्टके सप्तमेऽध्याये

चतुर्थोऽनुवाकः ॥ ४ ॥

वै अय सप्तमे पथमोऽनुवाकः ।

अ॒र्थेत्, र्थे॑ति जुहोति । आहु॑त्यै॒वैनं॑ निष्क्री॒यं गृ॑ह्णाति ।  
 अथो॑ ह॒विष्कृ॑ताना॒मेवाभिष्ट॑तानां गृह्णाति । वह॑न्तीनां  
 गृह्णाति । ए॒ता वा अ॒पाः रा॒ष्ट्रम् । रा॒ष्ट्रमे॒वास्मै॑ गृह्णाति । अथो॑  
 श्रि॒यमे॒वैनं॑म॒भिव॑हन्ति । अ॒पां पति॑रसीत्याह । मि॒थुनमे॒-  
 वाकः॑ । वृ॒षाऽस्यु॑र्मि॒रित्या॑ह ( १ ) । ऊ॒र्मिम॑न्तमे॒वैनं॑ करोति ।  
 वृ॒षसे॒नोऽसी॑त्याह । से॒नामे॒वास्य॑ स॒श्श्य॑ति । ब्र॒जक्षि॑त॒स्थे-  
 त्या॑ह । ए॒ता वा अ॒पां वि॒शः । वि॒शमे॒वास्मै॑ प॒र्यह॑ति । म॒रुता॑-

ताप्यं चोष्णीषं च प्रयच्छति सयोनित्वाय । एकशतेन दर्भ-  
 पुञ्जीलैः पवयति । शतार्धैः पुरुषः शतवीर्यः । आत्मैकशतः  
 ( ४ ) । यावानेव पुरुषः । तस्मिन्वीर्यं दधाति । दध्याश-  
 यति । इन्द्रियमेवावरुन्धे । उदुम्बरमाशयति । अन्नाद्यस्या-  
 वरुद्ध्यै । शर्पाण्याशयति । सुरावलिमेवैनं करोति । आविदं  
 एता भवन्ति । आविदमेवैनं गमयन्ति ( ५ ) । अग्निरेवैनं  
 गार्हपत्येनावति । इन्द्रं इन्द्रियेण । पूषा पशुभिः । मित्रावरुणौ  
 प्राणापानाभ्याम् । इन्द्रो वृत्राय वज्रमुदयच्छत् । स दिवसम-  
 लिखत् । सोऽर्यम्णः पन्था अभवत् । स आविन्ने द्यावापृथिवी  
 धृतव्रते इति द्यावापृथिवी उपाधावत् । स आभ्यामेव प्रसूत  
 इन्द्रो वृत्राय वज्रं प्राहरत् । आविन्ने द्यावापृथिवी धृतव्रते इति  
 यदाहं ( ६ ) । आभ्यामेव प्रसूतो यजमानो वज्रं भ्रातृव्याय  
 प्रहरति । आविन्ना देव्यदितिर्विश्वरूपीत्याह । इयं वै देव्य-  
 दितिर्विश्वरूपी । अस्यामेव प्रतितिष्ठति । आविन्नोऽयमसा-  
 वामुप्यायुर्णोऽस्यां विश्वस्मिन्नाप्नोति इत्याह । विश्वेनैव राष्ट्रेण  
 समर्धयति । महते क्षत्राय महत आधिपत्याय महते जान-  
 राज्यायेत्याह । आशिषमेवैतामाशास्ते । एष वो भरता  
 राजा सोमोऽस्माकं ब्राह्मणानां राजेत्याह । तस्मात्सोमरा-  
 जानो ब्राह्मणाः ( ७ ) । इन्द्रस्य वज्रोऽसि वार्तिघ्न इति धनुः  
 प्रयच्छति विजित्यै । शत्रुवार्धनाः स्थेतीपून् । शत्रून्नेवास्य

बाधन्ते । पात मा प्रत्यञ्चं पात मा तिर्यञ्चमन्वञ्चं मा पाते-  
त्याह । तिस्रो वै शरव्याः । प्रतीचीं तिरश्च्यनूचीं । ताम्य एवैनं  
पान्ति । दिग्भ्यो मा पातेत्याह । दिग्भ्य एवैनं पान्ति ।  
विश्वाभ्यो मा नाप्राभ्यः पातेत्याह । अपरिमितादेवैनं  
पान्ति । हिरण्यवर्णवृषसां विरोक इति त्रिष्टुभां बाहू उद्गृ-  
ह्णाति । इन्द्रियं वै वीर्यं त्रिष्टुक् । इन्द्रियमेव वीर्यमुपरिष्ठा-  
दात्मन्धत्ते ( ८ ) ॥

व्यावृत्तयै दात्रमसीत्याहामृतं हिरण्यमेकशतो गमयन्त्याह ब्राह्मणा  
नाप्राभ्यः पातेत्याह चत्वारि च ॥

इति कृष्णयजुर्वेदीयतैत्तिरीयब्राह्मणे प्रथमाष्टके सप्तमेऽध्याये  
षष्ठोऽनुवाकः ॥ ६ ॥

अथ सप्तमे सप्तमोऽनुवाकः ।

दिशो व्यास्थापयति । दिशामभिजित्यै । यदनुप्रक्रमेत् ।  
अभिदिशो जयेत् । उचु माधेत् । मनसाऽनुप्रक्रमति ।  
अभिदिशो जयति । नोन्माद्यति । समिधमातिष्ठेत्याह । तेज  
एवावर्हन्धे ( १ ) । उग्रा मा तिष्ठेत्याह । इन्द्रियमेवाव-  
र्हन्धे । विराज मा तिष्ठेत्याह । अन्नाद्यमेवावर्हन्धे । उदीची मा  
तिष्ठेत्याह । पशूनेवावर्हन्धे । ऊर्ध्वा मा तिष्ठेत्याह । सुवर्ग-  
मेव लोकमभिजयति । अनूजिहीते सुवर्गस्य लोकस्य

समष्ट्यै ( २ ) । मा॒रुत ए॒ष भ॑वति । अन्नं॑ वै म॒रुतः॑ । अन्नं॑  
मेवाव॑रुन्धे । एक॑विंशतिकपा॒लो भ॑वति॒ प्रति॑ष्ठित्यै । योऽ-  
रण्येऽनुवा॑क्यो ग॒णः । तं म॑ध्यत उप॑दधाति । ग्रा॒म्यैरे॒व प॒शु-  
भि॑रा॒रण्यान्प॒शून्परि॑गृह्णाति । तस्मा॑द्ग्रा॒म्यैः प॒शुभि॑रा॒रण्याः  
प॒शवः॑ परि॑गृहीताः । पृथि॑र्वै॒न्यः । अ॒भ्य॑षिच्यत ( ३ ) ।  
स रा॒ष्ट्रं नाभ॑वत् । स ए॒तानि पा॑थान्य॒पश्य॑त् । तान्य॑जुहो॒त् ।  
तैर्वै स रा॒ष्ट्रम॑भवत् । यत्पा॒थानि॑ जुहोति॑ । रा॒ष्ट्रमे॒व भ॑वति ।  
वा॒र्हस्प॑त्यं पूर्वे॑षामुत्त॒मं भ॑वति । ऐ॒न्द्रमु॑त्तरे॒षां प्रथ॑मम् । ब्रह्मं  
चैवा॒स्मै क्ष॒त्रं च॑ स॒मीची॑ दधाति । अथो ब्रह्म॑न्ने॒व क्ष॒त्रं प्रति॑-  
ष्ठाप॑यति ( ४ ) । षड्पु॒रस्ता॑दभिषेकस्य जुहोति । षड्पु॒रिं-  
ष्टा॒त् । द्वाद॑श संप॑द्यन्ते । द्वाद॑श मा॒साः संव॑त्सरः । संव॑-  
त्सरः खलु॑ वै दे॒वानां॑ पूः । दे॒वाना॑मे॒व पु॒रं म॑ध्यतो व्य॒वस॑-  
र्पति । तस्य॑ न कु॒तश्च॒नोपा॑व्याधो भ॑वति । भू॒ताना॑मे॒वैष्टी॑र्जु-  
होति । अत्रा॑त्र वै मृ॒त्युर्जा॑यते । यत्र॑ यत्रै॒व मृ॒त्युर्जा॑यते । तत्  
ए॒वैन॑मव॒यज॑ते । तस्मा॑द्वा॒जसू॒येने॒जानः॑ सर्व॑मायुरेति । सर्वे  
ह्यस्य॑ मृ॒त्यवोऽवै॑ष्टाः । तस्मा॑द्वा॒जसू॒येने॒जानो॑ नाभिच॑रित॒वै  
प्र॒त्यगे॑नमभिचारः स्तृ॒णुते॑ ( ५ ) ॥

रुन्धे समष्ट्या असिच्यत स्थापयति जायते पञ्च च ॥

इति कृष्णयजुर्वेदीयतैत्तिरीयब्राह्मणे प्रथमाष्टके सप्तमेऽध्याये  
सप्तमोऽनुवाकः ॥ ७ ॥

सोमस्य त्विषिरसि तवेव मे त्विषिर्भूयादिति शार्दूलच-  
 र्मोपस्तृणाति । यैव सोमे त्विषिः । या शार्दूले । तामेवा-  
 वरुन्धे । मृत्योर्वा एष वर्णः । यच्छार्दूलः । अमृतं हिर-  
 ण्यम् । अमृतमसि मृत्योर्मा पाहीति हिरण्यमुपास्यति ।  
 अमृतमेव मृत्योरन्तर्धत्ते । शतमानं भवति ( १ ) । शतायुः  
 पुरुषः शतेन्द्रियः । आयुष्येवेन्द्रिये प्रतितिष्ठति । दिद्योन्मा  
 पाहीत्युपरिष्ठादधिनिदधाति । उभयत एवास्मै शर्म दधाति ।  
 अवेष्टा दंदशूका इति स्त्रीवत् सीसेन विध्यति । दंदशूका-  
 नेवार्वयजते । तस्मात्स्त्रीवत् दंदशूकादश्च शूकाः । निरस्तं  
 नमुचेः शिर इति लोहितायसं निरस्यति । पाप्मानमेव नमुचिं  
 निरवदयते । प्राणा आत्मनः पूर्वेऽभिषिच्या इत्याहुः ( २ ) ।  
 सोमो राजा वरुणः । देवा धर्मसुवश्च ये । ते ते वाचश्च  
 सुवन्तां ते ते प्राणश्च सुवन्तामित्याह । प्राणानेषाऽऽत्मनः  
 पूर्वीनभिषिञ्चति । यद्ब्रूयात् । अग्नेस्त्वा तेजसाऽभिषिञ्चा-  
 मीति । तेजस्व्येव स्यात् । दुश्चर्मा तु भवेत् । सोमस्य त्वा  
 युग्मेनाभिषिञ्चामीत्याह । सौम्यो वै देवतया पुरुषः ( ३ ) ।  
 स्वयैवैनं देवतयाऽभिषिञ्चति । अग्नेस्तेजसेत्याह । तेज एवा-  
 स्मिन्दधाति । सूर्यस्य वर्चसेत्याह । वर्च एवास्मिन्दधाति ।  
 इन्द्रस्येन्द्रियेणेत्याह । इन्द्रियमेवास्मिन्दधाति । मित्रावरुण-

योर्वीर्येणेत्याह । वीर्यमेवास्मिन्दधाति । मरुतामोजसेत्याह  
 ( ४ ) । ओज एवास्मिन्दधाति । क्षत्राणां क्षत्रपतिरसीत्याह ।  
 क्षत्राणामेवैनं क्षत्रपतिं करोति । अतिदिवस्पाहीत्याह ।  
 अत्यन्यान्पाहीति वावैतदाह । समावृत्तन्नधरागुदीचीरि-  
 त्याह । राष्ट्रमेवास्मिन्ध्रुवभक्तः । उच्छेषणेन जुहोति । उच्छे-  
 षणभागो वै रुद्रः । भागधेयेनैव रुद्रं निरवदयते ( ५ ) ।  
 उदङ्गपरेत्याग्नीध्रे जुहोति । एषा वै रुद्रस्य दिक् । स्वायामेव  
 दिशि रुद्रं निरवदयते । रुद्र यत्ते क्रथीपरं नामेत्याह । यद्वा  
 अस्य क्रथीपरं नाम । तेन वा एष हिनस्ति । यः हिनस्ति ।  
 तेनैवैनं सह शमयति । तस्मै हुतमसि यमेष्टमसीत्याह ।  
 यमादेवास्य मृत्युमवयजते ( ६ ) । प्रजापते न त्वदेता-  
 न्यन्य इति तस्यै गृहे जुहुयात् । यां कामयेत राष्ट्रमस्यै प्रजा  
 स्यादिति । राष्ट्रमेवास्यै प्रजा भवति । पूर्णमयेनाध्वर्युरभि-  
 पिञ्चति । ब्रह्मवर्चसमेवास्मिन्त्विषिं दधाति । औदुम्बरेण  
 राजन्यः । ऊर्जमेवास्मिन्नन्नाद्यं दधाति । आश्वत्थेन वैश्यः ।  
 विशमेवास्मिन्पुष्टिं दधाति । नैयग्रोधेन जन्यः । मित्राण्ये-  
 वास्मै कल्पयति । अथो प्रतिष्ठित्यै ( ७ ) ॥

भवत्याहुः पुरुष ओजसेत्याह निरवदयते यजते जन्यो द्वे च ॥

इति कृष्णयजुर्वेदीयतैत्तिरीयब्राह्मणे प्रथमाष्टके सप्तमेऽध्यायेऽ-

ष्टमोऽनुवाकः ॥ ८ ॥

इन्द्रस्य वज्रोऽसि वार्त्रेन्न इति रथमुपावहरति विजित्यै ।  
 मित्रावरुणयोस्त्वा प्रशास्त्रोः प्रशिषा युनज्मीत्याह । ब्रह्मणै-  
 वैनं देवताभ्यां युनक्ति । प्रष्टिवाहिनं युनक्ति । प्रष्टिवाही वै  
 देवरथः । देवरथमेवास्मै युनक्ति । त्रयोऽश्वा भवन्ति । रथ-  
 श्वतुर्यः । द्वौ संव्येष्टसारथी । पदत्संपद्यन्ते ( १ ) । पट्वा  
 ऋतवः । ऋतुभिरेवैनं युनक्ति । विष्णुक्रमान्क्रमते । विष्णुरेव  
 भुत्वेमाँल्लोकानभिजयति । यः क्षत्रियः प्रतिहितः । सोऽन्वा-  
 रभते । राष्ट्रमेव भवति । त्रिष्टुभाऽन्वारभते । इन्द्रियं वै  
 त्रिष्टुक् । इन्द्रियमेव यजमाने दधाति ( २ ) । मरुतां प्रस-  
 वेऽजेषमित्याह । मरुद्भिरेव प्रसूत उज्जयति । आसं मन इत्याह ।  
 यदैव मनसैप्सीव । तदापत्र । राजन्यं जिनाति । अनाक्रान्त  
 एवाऽऽक्रमते । वि वा एष इन्द्रियेण वीर्येण ध्यते । यो राजन्यं  
 जिनाति । समहमिन्द्रियेण वीर्येणेत्याह ( ३ ) । इन्द्रियमेव  
 वीर्यमात्मन्धत्ते । पशूनां मन्युरसि तवेव मे मन्युर्भूयादिति  
 वाराही उपानहावुपमुञ्चते । पशूनां वा एष मन्युः । यद्वराहः ।  
 तेनैव पशूनां मन्युमात्मन्धत्ते । अभि वा इयं सुषुवाणं काम-  
 यते । तस्यैश्वरेन्द्रियं वीर्यमादातोः । वाराही उपानहावुपमु-  
 ञ्चते । अस्या एवान्तर्धत्ते । इन्द्रियस्य वीर्यस्यानात्यै ( ४ ) । नमो  
 मात्रे पृथिव्या इत्याहाहिँसायै । इयदस्याऽऽयुरस्याऽऽयुर्मै



धेहीत्याह । आयुरेवाऽऽत्मन्धत्ते । ऊर्जस्यूर्जं मे धेहीत्याह ।  
 ऊर्जमेवाऽऽत्मन्धत्ते । युङ्क्षसि वर्चोऽसि वर्चो मयि धेहीत्याह ।  
 वर्च एवाऽऽत्मन्धत्ते । एकधा ब्रह्मण उपहरति । एकधैव यज-  
 मान आयुरुर्जं वर्चो दधाति । रथविमोचनीया जुहोति प्रति-  
 ष्ठित्यै ( ५ ) । त्रयोऽर्था भवन्ति । रथश्चतुर्थः । तस्माच्चतु-  
 र्जुहोति । यदुभौ सहावतिष्ठेताम् । समानं लोकमियाताम् ।  
 सह संग्रहीत्रा रथवाहने रथमादधाति । सुवर्गादेवैनं लोका-  
 दन्तर्दधाति । हस्सः शुचिपदित्यादधाति । ब्रह्मणैवैनमुपाव-  
 हरति । ब्रह्मणा दधाति । अतिच्छन्दसा दधाति । अति-  
 च्छन्दा वै सर्वाणि छन्दांसि । सर्वेभिरैवैनं छन्दोभिरादधाति ।  
 वर्षमे वा एषा छन्दसाम् । यदतिच्छन्दाः । यदतिच्छन्दसा  
 दधाति । वर्षमेवैनं समानानां करोति ( ६ ) ॥

पद्यन्ते दधाति वीर्येणेत्याहानात्यै प्रीतिष्ठित्यै ब्रह्मणा दधाति सप्त च ॥

इति कृष्णयजुर्वेदीयतैत्तिरीयब्राह्मणे प्रथमाष्टके सप्तमेऽध्याये  
 नवमोऽनुवाकः ॥ ९ ॥

अथ सप्तमे दशमोऽनुवाकः ।

मित्रोऽसि वरुणोऽसीत्याह । मित्रं वा अहः । वारुणी रात्रिः ।  
 अहोरात्राभ्यामेवैनमुपावहरति । मित्रोऽमि वरुणोऽसीत्याह ।  
 मित्रो वै दक्षिणः । वारुणः सव्यः । वैश्वदेव्यामिक्षा । स्वमे-

वैनो भागधेयमुपावहरति । समहं विश्वेदेवेरित्याह ( १ ) ।  
 वैश्वदेव्यो वै प्रजाः । ता एवाऽऽद्याः कुरुते । सत्रस्य नाभिरसि  
 सत्रस्य योनिरसीत्यधीवासमास्तृणाति सयोनिर्त्वाय । स्योना  
 मासीद सुपदा मासीदित्याह । यथा यजुरेवैतत् । मा त्वा  
 हिंसीन्मा मां हिंसीदित्याहाहिंसायै । निषसाद धृत-  
 व्रतो वरुणः पस्त्या स्वासाम्राज्याय सुक्रतुरित्याह । साम्रा-  
 ज्यमेवैनं सुक्रतुं करोति । ब्रह्मांश् त्वं राजन्ब्रह्माऽसि सवि-  
 ताऽसि सत्यसंव इत्याह । सवितारमेवैनं सत्यसंव करोति  
 ( २ ) । ब्रह्मांश् त्वं राजन्ब्रह्माऽसीन्द्रोऽसि सत्यौजा इत्याह ।  
 इन्द्रमेवैनं सत्यौजसं करोति । ब्रह्मांश् त्वं राजन्ब्रह्माऽसि  
 मित्रोऽसि सुशेव इत्याह । मित्रमेवैनं सुशेवं करोति । ब्रह्मांश्  
 त्वं राजन्ब्रह्माऽसि वरुणोऽसि सत्यधर्मेत्याह । वरुणमे-  
 वैनं सत्यधर्माणं करोति । सविताऽसि सत्यसंव इत्याह ।  
 गायत्रीमेवैतेनाभिव्याहरति । इन्द्रोऽसि सत्यौजा इत्याह ।  
 त्रिष्टुभमेवैतेनाभिव्याहरति ( ३ ) । मित्रोऽसि सुशवे इत्याह ।  
 जगतीमेवैतेनाभिव्याहरति । सत्यमेता देवताः । सत्यमेतानि  
 छन्दांसि । सत्यमेवावरुन्धे । वरुणोऽसि सत्यधर्मेत्याह ।  
 अनुष्टुभमेवैतेनाभिव्याहरति । सत्यानृते वा अनुष्टुप् । सत्या-  
 नृते वरुणः । सत्यानृते एवावरुन्धे ( ४ ) । नैनं सत्यानृते  
 उदिते हिंस्तः । य एवं वेद । इन्द्रस्य वज्रोऽसि वार्त्रेण हति

स्फ्यं प्रयच्छति । वज्रो वै स्फ्यः । वज्रेणैवास्मां अवस्परं रन्ध्र-  
यति । एवम् हि तच्छ्रेयः । यदस्मा एते रन्ध्रेयुः । दिशोऽभ्य-  
यः राजाऽभूदिति पञ्चाक्षान्प्रयच्छति । एते वै सर्वेयाः ।  
अपराजयिनमेवैनं करोति ( ५ ) । ओदनमुद्ब्रुवते । पर-  
मेष्ठी वा एषः । यदोदनः । परमामेवैनं श्रियं गमयति ।  
सुश्लोकाः२३ सुमङ्गलाः२३ सत्यराजाश्नित्याह । आशिष-  
मेवैतामाशास्ते । श्यौनःशेषमाख्यापयते । वरुणपाशादेवैनं  
मुञ्चति । परःशतं भवति । शतायुः पुरुषः शतेन्द्रियः ।  
आयुष्येवेन्द्रिये प्रतिष्ठति । मारुतस्य चैकविंशतिकपालस्य  
वैश्वदेव्यै चाऽऽमिक्षाया अग्नये स्विष्टकृते समवद्यति । देवताभि-  
रेवैनमुभयतः परिगृह्णाति । अपानन्त्रे स्वाहोर्जोनन्त्रे स्वाहाऽ-  
ग्नये गृहपतये स्वाहेति तिस्र आहुतीर्जुहोति । त्रय इमे लोकाः ।  
एष्वेव लोकेषु प्रतिष्ठति ( ६ ) ।

देवैरित्याह सत्यसर्वं करोति त्रिष्टुभमेवैतेनाभिव्याहृतिसत्यानृते एवाध-  
रुन्धे करोति शतेन्द्रियः पद् च ॥

इति कृष्णयजुर्वेदीयतैत्तिरीयब्राह्मणे प्रथमाष्टके संप्तमेऽध्याये  
दशमोऽनुवाकः ॥ १० ॥

एतद्ब्राह्मणानि धात्रे रत्निनां देवसुवामर्थेऽतो देवीर्दिशः सोम-  
स्येन्द्रस्य मित्रां दश ॥ १० ॥

एतद्ब्राह्मणानि वैष्णवं त्रिकपालमन्त्रं वै पूषा वाऽऽशास्थेत्याह दिश  
उदङ्परित्यज्जहौ ३ त्वं राजन्तुः पृष्टिः ॥ ६४ ॥

इति कृष्णयजुर्वेदीयतैत्तिरीयब्राह्मणे प्रथमाष्टके  
सप्तमोऽध्यायः ॥ ७ ॥

अथ प्रथमाष्टकेऽष्टमोऽध्यायः ।

तत्र प्रथमोऽनुवाकः ।

वरुणस्य सुपुवाणस्य दशधेन्द्रियं वीर्यं परापतत् । तत्सं-  
सृद्धिरनुसमं सर्पत् । तत्संमृपां संसृप्त्वम् । अग्निना देवेन  
प्रथमेऽहं ननु प्रायुङ्क्त । सरस्वत्या वाचा द्वितीयं । सवित्रा  
प्रसवेन तृतीयं । पूष्णा पशुभिश्चतुर्थं । बृहस्पतिना ब्रह्मणा  
पञ्चमे । इन्द्रेण देवेन पृष्ठे । वरुणेन स्वयां देवतया सप्तमे  
( १ ) । सोमेन राज्ञांऽष्टमे । त्वष्ट्रा रूपेण नवमे । विष्णुना  
यज्ञेनांऽऽप्तोत् । यत्संमृपो भवन्ति । इन्द्रियमेव तद्वीर्यं यजमा-  
न आप्नोति । पूर्वा पूर्वा वेदिर्भवति । इन्द्रियस्य वीर्यस्याव-  
रुद्धयै । पुरस्तादुपसदां सौम्येन प्रचरति । सोमो वै रेतोधाः ।  
रेत एव तदधाति । अन्तरा त्वाष्ट्रेण । रेत एव हितं त्वष्ट्रा  
रूपाणि विकरोति । उपरिष्टाद्वैष्णवेन । यज्ञो वै विष्णुः । यज्ञ  
एवान्ततः प्रतितिष्ठति ( २ ) ॥

सप्तमे दधानि पञ्च च ॥

इति कृष्णयजुर्वेदीयतैत्तिरीयब्राह्मणे प्रथमाष्टकेऽष्टमाध्याये

प्रथमोऽनुवाकः ॥ १ ॥

जामि वा एतत्कुर्वन्ति । यत्सद्यो दीक्षयन्ति सद्यः सोमं  
 क्रीणन्ति । पुण्डरिस्रजां प्रयच्छत्यजामित्वाय । अङ्गिरसः  
 सुवर्गं लोकं यन्तः । अप्सु दीक्षातपसी प्रावेशयन् । यत्पु-  
 ण्डरीकमभवत् । यत्पुण्डरिस्रजां प्रयच्छति । साक्षादेव  
 दीक्षातपसी अवरुन्धे । दशभिर्वत्सतरैः सोमं क्रीणाति ।  
 दशोक्षरा विराट् ( १ ) । अन्नं विराट् । विराजैवान्नाद्यमव-  
 रुन्धे । मुष्करा भवन्ति सेन्द्रत्वाय । दशपेयो भवति । अन्ना-  
 द्यस्यावरुन्धे । शतं ब्राह्मणाः पिवन्ति । शतायुः पुरुषः  
 शतेन्द्रियः । आयुष्येवेन्द्रिये प्रतितिष्ठति । सप्तदशः स्तोत्रं  
 भवति । सप्तदशः प्रजापतिः ( २ ) । प्रजापतेराप्त्यै । प्रका-  
 शावध्वर्यवे ददाति । प्रकाशमेवैनं गमयति । स्रजमुद्रात्रे ।  
 व्येवास्मै वासयति । रुक्मः होत्रे । आदित्यमेवास्मा उन्न-  
 यति । अश्वं प्रस्तोतृप्रतिहर्तृभ्याम् । प्राजापत्यो वा अश्वः । प्रजा-  
 पतेराप्त्यै ( ३ ) । द्वादश पष्ठोहीर्ब्रह्मण । आयुरेवावरुन्धे ।  
 वशां मैत्रावरुणाय । राष्ट्रमेव वश्यकः । ऋपभं ब्राह्मणाच्छ-  
 सिने । राष्ट्रमेवेन्द्रियाव्यकः । वाससी नेष्टापोतृभ्याम् । पवित्रे  
 एवास्येते । स्थूरियवाचितमच्छावाकार्य । अन्तत एव वरु-  
 णमवयजते ( ४ ) । अनङ्गाहमग्नीधे । वह्निर्वा अनङ्गान् ।  
 वह्निर्भीव । वह्निर्नैव वह्नि यज्ञस्यावरुन्धे । इन्द्रस्य सुपुवा-

णस्य॒ त्रेधेन्द्रि॒यं वी॒र्यं परा॑पतत् । भृ॒गुस्तृ॒तीयम॑भवत् । आ॒य॒-  
न्ती॒यं तृ॒तीयम् । सर॑स्वती॒ तृतीयम् । भा॒र्गवो॒ होता॑ भवति ।  
आ॒य॒न्ती॒यं ब्रह्म॑सा॒मं भवति॑ । वा॒र॒वन्ती॒यमग्नि॑ष्टोमसा॒मम् ।  
सा॒र॒स्वती॒रपो॑ गृह्णाति । इन्द्रि॒यस्य॑ वी॒र्यस्या॑व॒रुद्ध॑चै । आ॒य॒न्ती॒यं  
ब्रह्म॑सा॒मं भवति॑ । इन्द्रि॒यमे॒वास्मिन्वी॒र्यं श्र॑यति । वा॒र॒वन्ती॒-  
यमग्नि॑ष्टोमसा॒मम् । इन्द्रि॒यमे॒वास्मिन्वी॒र्यं वा॑रयति ( ५ ) ॥

विराट् प्रजापतिरथः प्रजापतिराप्त्यै यजते ब्रह्मसामं भवति सप्त च ॥

इति कृष्णयजुर्वेदीयतैत्तिरीयब्राह्मणे प्रथमाष्टकेऽष्टमाध्याये  
द्वितीयोऽनुवाकः ॥ २ ॥

क्षयाध्मे तृतीयोऽनुवाकः ।

ई॒श्वरो॒ वा ए॒ष दि॒शोऽनु॑न्मदितोः । यं दि॒शोऽनु॑व्यास्थाप॒-  
ये॒न्ति । दि॒शाम॑वेष्टयो भवन्ति । दि॒क्ष्वे॒व प्र॒ति॒तिष्ठ॑त्यनु॒न्मादा॑य ।  
पञ्च॑ दे॒वता॑ यजति । पञ्च॑ दि॒शः । दि॒क्ष्वे॒व प्र॒ति॒तिष्ठ॑ति । ह॒विषो॑  
ह॒विष॑ इ॒ष्ट्वा वा॑र्हस्पत्यमभिधास्यति । य॒ज॒मा॒नदे॒वत्यो॑ वै वृ॒ह॒-  
स्प॒तिः । य॒ज॒मा॒नमे॒व तेज॑सा॒ सम॑र्धयति ( १ ) । आ॒दि॒त्या-  
म॒ह्नां गु॒र्भिणी॑माल॒भते॑ । मा॒रुती॑ पृ॒श्निं प॒ष्ठौही॑म् । वि॒शं चै॒-  
वा॒स्मै रा॒ष्ट्रं च॑ स॒मीची॑ दद्याति । आ॒दि॒त्यया॒ पूर्वे॒या प्र॑चरति ।  
मा॒रुत्यो॑त्तरया । रा॒ष्ट्र ए॒व वि॒शम॑नु॒वघ्ना॑ति । उ॒च्चैरा॑दि॒त्याया॒  
जा॒श्राव॑यति । उ॒पा॒शु मा॑रुत्ये । तस्मा॑द्वा॒ष्ट्रं वि॒शम॑ति-

वदति । गर्भिण्यादित्या भवति ( २ ) । इन्द्रियं वै गर्भः ।  
 राष्ट्रमेवेन्द्रियाव्ययः । अगर्भा मारुती । विद्धे मरुतः । विश-  
 मेव निरिन्द्रियामकः । देवासुराः संयत्ता आसन् । ते देवा  
 अश्विनोः पूषन्वाचः सत्यश्च संनिधाय । अनृतेनासुरानभ्यभ-  
 वन् । तैऽश्विभ्यां पूष्णे पुरोडाशं द्वादशकपालं निर्वपन् ।  
 ततो वै ते वाचः सत्यमवारुन्धत ( ३ ) । यदश्विभ्यां पूष्णे  
 पुरोडाशं द्वादशकपालं निर्वपति । अनृतेनैव भ्रातृव्यानभि-  
 भूय । वाचः सत्यमवारुन्धे । सरस्वते सत्यवाचं चरुम् । पूर्वमे-  
 वोदितम् । उत्तरैणाभिगृणाति । सवित्रे सत्यप्रसवाय पुरोडाशं  
 द्वादशकपालं प्रसूत्ये । दूतान्प्रहिणोति । आविदं एता भवन्ति ।  
 आविदमेवैनं गमयन्ति । अथो दूतेभ्य एव न छिद्यते ।  
 तिसृधन्वश्च शुष्कद्वतिर्दक्षिणा समृद्धयै ( ४ ) ॥

अर्धयति मवत्यरुन्धत गमयन्ति द्वे च ॥

इति कृष्णयजुर्वेदीयतैत्तिरीयब्राह्मणे प्रथमाष्टकेऽष्टमाध्याये  
 तृतीयोऽनुवाकः ॥ ३ ॥

अथाष्टमे चतुर्थोऽनुवाकः ।

आग्नेयमष्टकपालं निर्वपति । तस्माच्छिशिरे कुरुप-  
 द्वालाः प्राञ्चो यान्ति । सोम्यं चरुम् । तस्माद्वसन्तं व्यवसाया-  
 दयन्ति । सावित्रं द्वादशकपालम् । तस्मात्पुरस्ताद्यवानाश्च

सवित्रा विरुन्धते । बा॒र्हस्प॒त्यं च॒रुम् । स॒वित्रै॒व वि॒रुध्यं । ब्रह्म॑णा  
यवा॒नाद॑धते । त्वाष्ट्र॑मष्टा॒र्कपाल॑म् ( १ ) । रूपा॑ण्ये॒व तेन॑  
कुर्वते । वैश्वान॑रं द्वाद॑शकपालम् । तस्मा॑जघ॒न्ये नैदा॑धि प्रत्य॒ञ्चः  
कुरु॑पञ्चाला या॒न्ति । सा॒रस्व॑तं च॒रुं निर्व॑पति । तस्मा॑त्प्रा॒वृषि  
सर्वा॑ वाचा॑ वद॒न्ति । पौष्णे॑न॒ व्यव॑स्यन्ति । मैत्रे॑ण॒ कृप॑न्ते ।  
वा॒रुणे॑न॒ विधृ॑ता आसते । क्षैत्र॑प॒त्येन॑ पाचयन्ते । आ॒दि॒त्येनाऽऽ॒-  
द॑धते ( २ ) । मा॒सि मा॑स्ये॒तानि॑ ह॒वीःषि॑ निरु॒प्याणी॑त्याहुः ।  
तेनै॒वर्तून्प्रयु॑ङ्क्त इति॑ । अथो॑ खल्वाहुः । कः सं॒वत्सरं॑ जी॒वि-  
प्यती॑ति । प॒डे॒व पूर्वे॑द्युर्निरु॒प्याणि॑ । प॒डुत्त॑रेद्युः । तेनै॒वर्तून्-  
प्रयु॑ङ्क्ते । दक्षि॑णो रथवा॒हनवा॒हः पूर्वे॑षां दक्षि॑णा । उत्त॑र  
उत्त॑रेपाम् । सं॒वत्सर॑स्यै॒वान्तौ॑ युनक्ति । सु॒वर्ग॑स्य॒ लोक॑स्य  
सम॑ष्ट्यै ( ३ ) ॥

त्वाष्ट्रमष्टा॒र्कपालं॑ दधते यु॒नक्त्येकं॑ च ॥

इति कृष्णयजुर्वेदीयतैत्तिरीयब्राह्मणे प्रथमाष्टकेऽष्टमाध्याये

चतुर्थोऽनुवाकः ॥ ४ ॥

अथादमे पयमोऽनुवाकः ।

इन्द्र॑स्य सु॒षुवा॒णस्य॑ दश॒धेन्द्रि॑यं वी॒र्यं॑ परा॑पतत् । स यत्प्र॑-  
थ॒मं नि॒र॒ष्टीव॑त् । तत्क॑लमभवत् । यद्द्वि॒तीयं॑म् । तद्द॒र्द॒रम् ।  
यच्च॒तृतीयं॑म् । तत्क॑र्कन्धुं । यन्न॒स्तः । स सि॒ंहः । यद॒क्ष्योः



( १ ) । स शार्दूलः । यत्कर्णयोः । स वृकः । य ऊर्ध्वः ।  
 स सोमः । याऽवाची । सा सुरा । त्रयाः सक्तवो भवन्ति ।  
 इन्द्रियस्यावर्द्धयै त्रयाणि लोमानि ( २ ) । त्विषिमेवाव-  
 रुन्धे । त्रयो ग्रहाः । वीर्यमेवावर्द्धये । नाम्ना दशमी । नव  
 वै पुरुषे प्राणाः । नाभिर्दशमी । प्राणा इन्द्रियं वीर्यम् ।  
 प्राणानेवेन्द्रियं वीर्यं यजमान आत्मन्व्यत्ते । ससिं न ह्यवाच्छ-  
 प्पाणि क्रीणाति । न वा एतदयो न हिरण्यम् ( ३ ) ।  
 यत्सीसम् । न स्त्री न पुमान् । यत्स्त्रीवः । न सोमो न सुरा ।  
 यत्सौत्रामणीसमृद्धयै । स्वाहीं त्वा स्वादुनेत्याह । सोममे-  
 वेनीं करोति । सोमोऽस्यश्विभ्यां पच्यस्व सरस्वत्यै पच्यस्वे-  
 न्द्राय सुत्राम्णे पच्यस्वेत्याह । एताभ्यो ह्येषा देवताभ्यः  
 पच्यते । तिस्रः सः सृष्टा वसति ( ४ ) । तिस्रो हि सत्रीः  
 क्रीतः सोमो वसति । पुनातु ते परिश्रुतमिति यजुषा पुनाति  
 व्यावृत्त्यै । पवित्रेण पुनाति । पवित्रेण हि सोमं पुनन्ति ।  
 वारेण शश्वतातनेत्याह । वारेण हि सोमं पुनन्ति । वायुः  
 पृतः पवित्रेणेति नेतया पुनीयात् । व्यृद्धा द्येषा । अतिप-  
 वितस्येतया पुनीयात् । कुविद्वेत्त्यनिस्कया प्राजापत्यया  
 गृह्णाति ( ५ ) । अनिस्कः प्रजापतिः । प्रजापतेराप्त्यै ।  
 एकं यचा गृह्णाति । एकमेव यजमाने वीर्यं दद्याति । आश्विनं  
 पूज्जमालभते । अश्विना वै देवानां मिपजा । ताभ्यामेवास्मै

भेपजं करोति । सारस्वतं मेपम् । वाग्वै सरस्वती । वाचैवैनं  
भिषज्यति । ऐन्द्रमृषभं सेन्द्रत्वाय ( ६ ) ॥

अश्वोर्लोमानि हिरण्यं वसति गृह्णाति भिषज्यत्येकं च ॥

इति कृष्णयजुर्वेदीयतैत्तिरीयब्राह्मणे प्रथमाष्टकेऽष्टमाध्याये

पञ्चमोऽनुवाकः ॥ ५ ॥

अथाष्टमे पष्ठोऽनुवाकः ।

यत्रिषु यूपेष्वालभेत । वहिर्धाऽस्मादिन्द्रियं वीर्यं दध्यात् ।  
भ्रातृव्यमस्मै जनयेत् । एकयूप आलभते । एकवैवास्मिन्नि-  
न्द्रियं वीर्यं दधाति । नास्मै भ्रातृव्यं जनयति । नैतेषां  
पशूनां पुरोडाशा भवन्ति । ग्रहपुरोडाशा ह्येते । युवः सुरा-  
ममश्विनेति सर्वदेवत्यं याज्यानुवाक्यं भवतः । सर्वा एव  
देवताः प्रीणाति ( १ ) । ब्राह्मणं परिक्रीणीयादुच्छेपणस्य  
पातारम् । ब्राह्मणो ह्याहुंस्या उच्छेपणस्य पाता । यदि ब्राह्मणं  
न विन्देत् । वल्मीकवपायामर्चनयेत् । सैव ततः प्रार्थश्चित्तिः ।  
यद्वै सौत्रामण्ये व्यृद्धम् । तदस्यै समृद्धम् । नानादेवत्याः पश-  
वंश्च पुरोडाशाश्च भवन्ति समृद्ध्यै । ऐन्द्रः पशूनामुत्तमो  
भवति । ऐन्द्रः पुरोडाशानां प्रथमः ( २ ) । इन्द्रिये एवास्मै

समीचीं दधाति । पुरस्तादनूयाजानां पुरोडाशैः प्रचरति ।  
 पशवो वै पुरोडाशाः । पशूनेवावर्ण्ये । ऐन्द्रमेकादशकपालं  
 निर्वपति । इन्द्रियमेवावर्ण्ये । सावित्रं द्वादशकपालं प्रसृत्यै ।  
 वारुणं दशकपालम् । अन्तत एव वर्णमवयजते । वडं वा  
 दक्षिणा ( ३ ) । उत वा एषाऽश्वं सूते । उताश्वतरम् । उत  
 सोमं उत सुरां । यत्सौत्रामणीसमृद्धयै । बार्हस्पत्यं पशुं चतु-  
 र्थमतिपवितस्याऽऽलभते । ब्रह्म वै देवानां बृहस्पतिः । ब्रह्म-  
 णैव यज्ञस्य व्यृद्धमपि वपति । पुरोडाशवानेष पशुर्भवति ।  
 न ह्येतस्य ग्रहं गृह्णन्ति । सोमप्रतीकाः पितरस्तृष्णुतेति  
 शतातृष्णायां समवनयति ( ४ ) । शतायुः पुरुषः शते-  
 न्द्रियः । आयुष्येवेन्द्रिये प्रतितिष्ठति । दक्षिणेऽग्नौ जुहोति ।  
 पापवस्यसस्य व्यावृत्त्यै । हिरण्यमन्तरा धारयति । पूतामे-  
 वानां जुहोति । शतमानं भवति । शतायुः पुरुषः शतेन्द्रियः ।  
 आयुष्येवेन्द्रिये प्रतितिष्ठति । यत्रैव शतातृष्णां धारयति  
 ( ५ ) । तन्निर्दधाति प्रतितिष्ठत्यै । पितृन्वा एतस्येन्द्रियं वीर्यं  
 गच्छति । यः सोमोऽतिपवंते । पितृणां याज्यानुवाक्याभि-  
 रूपतिष्ठते । यदेवास्यं पितृनिन्द्रियं वीर्यं गच्छति । तदेवाव-  
 र्ण्ये । तिसृमिरूपतिष्ठते । तृतीये वा इतो लोके पितरः । तानेव  
 प्रीणाति । जधो त्रीणि वै यज्ञस्येन्द्रियाणि । अध्वर्युर्हेतां

ब्रह्मा । त उपतिष्ठन्ते । यान्येव यज्ञस्येन्द्रियाणि । तैरेवासमै  
भेषजं करोति ( ६ ) ॥

प्रीणाति प्रथमो दक्षिणा समर्वनयति धारयतीन्द्रियाणि चत्वारि च ॥

इति कृष्णयजुर्वेदीयतैत्तिरीयब्राह्मणे प्रथमाष्टकेऽष्टमाध्याये  
पष्ठोऽनुवाकः ॥ ६ ॥

अथाष्टमे सप्तमोऽनुवाकः ।

अग्निष्टोममग्र आहरति । यज्ञमुखं वा अग्निष्टोमः । यज्ञमु-  
खमेवाऽऽरभ्यं सुवमाक्रमते । अथैषोऽभिषेचनीयंश्चतुस्त्रिंशः  
पर्वमानो भवति । त्रयस्त्रिंशद्वै देवताः । ता एवाऽऽप्नोति । प्रजा-  
पतिश्चतुस्त्रिंशः । तमेवाऽऽप्नोति । सःशर एष स्तोमानामय-  
थापूर्वम् । यद्विपमाः स्तोमाः ( १ ) । एतावान्वै यज्ञः । यावा-  
न्पर्वमानाः । अन्तःश्लेषणं त्वा अन्यत् । यत्समाः पर्वमानाः ।  
तेनासःशरः । तेन यथापूर्वम् । आत्मनैवाग्निष्टोमेनप्नोति ।  
आत्मना पुण्यो भवति । \*प्रजा वा उक्थानि । पशवं  
उक्थानि । यदुक्थ्यो भवत्यनुसंतत्यै ( २ ) ॥

स्तोमाः पशवं उक्थान्येकं च ॥

इति कृष्णयजुर्वेदीयतैत्तिरीयब्राह्मणे प्रथमाष्टकेऽष्टमेऽध्याये  
सप्तमोऽनुवाकः ॥ ७ ॥

उ॒यं त्वा जाम॒यो गिर॒ इति॑ प्र॒तिप॑द्भवति । वा॒ग्वै वा॒युः ।  
 वा॒च ए॒वैषोऽभि॑षेकः । सर्वा॑सामे॒व प्र॒जानां॑ सू॒यते । सर्वा॑ ए॒नं  
 प्र॒जा राजे॑ति वदन्ति । ए॒तमु॒त्तं द॒शक्षि॑प इत्या॒ह । आ॒दि॒त्या वै  
 प्र॒जाः । प्र॒जाना॑मे॒वैते॑न सू॒यते । य॒न्ति वा॒ एते॑ य॒ज्ञमु॒खात् ।  
 ये सं आ॒र्या अ॒क्रन् (१) । यदा॒ह प॑र्वस्व वा॒चो अ॑ग्रि॒य इति॑ ।  
 तेनै॒व य॒ज्ञमु॒खान्न॑यन्ति । अ॒नुष्टु॒क्प्र॑थ॒मा भ॑वति । अ॒नुष्टु॒गु॒-  
 त्त॒मा । वा॒ग्वा अ॒नुष्टु॒क् । वा॒चैव॑ प्र॒यन्ति॑ । वा॒चोद्य॑न्ति । उ॒द्ध॒-  
 ती॒र्भव॑न्ति । उ॒द्ध॒वा अ॒नुष्टु॒भो रू॒पम् । आ॒नुष्टु॒भो राज॑न्यः (२) ।  
 तस्मा॒दु॒द्ध॒तीर्भ॑वन्ति । सौ॒र्यि॒नुष्टु॒गु॒त्त॒मा भ॑वति । सु॒वर्ग॑स्य  
 लो॒कस्य॑ संत॑त्यै । यो वै स॒वादे॑ति । नै॒नः स॒व उ॑र्ष॒नम॑ति ।  
 यः सा॒मेभ्य॑ एति॑ । पा॒पी॒यान्सु॑षु॒वाणो भ॑वति । ए॒तानि॑ खलु  
 वै सा॒मानि॑ । यत्पृ॒ष्ठानि॑ । यत्पृ॒ष्ठानि॑ भ॒वन्ति (३) । तैरे॒व  
 स॒वान्नै॑ति । या॒नि दे॒वरा॒जानां॑ सा॒मानि॑ । तैस्सु॒ष्मि॒ल्लो॒क  
 ऋ॑ध्नोति । या॒नि म॒नुष्य॑रा॒जानां॑ सा॒मानि॑ । तैस्सि॒मि॒ल्लो॒क  
 ऋ॑ध्नोति । उ॒भयो॑रे॒व लो॒कयो॑र्ऋ॒ध्नोति॑ । दे॒वलो॒के च॑ म॒नुष्य॑लो॒के  
 च॑ । ए॒कवि॑ंशोऽभि॑षे॒चनी॑य॒स्योत्त॑मो भ॒वति॑ । ए॒कवि॑ंशः  
 के॒शव॑प॒नीय॑स्य प्रथ॒मः । स॒प्तद॑शो द॒शपे॑यः (४) । वि॒द्वा  
 ए॒कवि॑ंशः । रा॒ष्ट्रः स॒प्तद॑शः । वि॒शो ए॒वैत॑न्म॒ध्यतो॑ऽभि॒षिच्य॑ते ।  
 तस्मा॒द्वा ए॒ष वि॒शां प्रि॑यः । वि॒शो हि म॑ध्यतोऽभि॒षिच्य॑ते ।

यद्वा ए॒न॒म॒दो दि॒शोऽनु॒व्या॒स्था॒पय॑न्ति । तत्सु॒वर्गं लो॒कम॒भ्या॒-  
रो॒हति॑ । यदि॒मं लो॒कं न प्र॑त्यव॒रोहे॑त् । अ॒ति॒जनं॑ वे॒यात् ।  
उ॒द्वा मा॒द्येत् । यदेष॑ प्र॒तीची॑नः स्तोमो॒ भव॑ति । इ॒ममे॒व तेन॑  
लो॒कं प्र॑त्यव॒रोहति॑ । अथो॑ अ॒स्मिन्ने॒व लो॒के प्र॑तितिष्ठ॒त्यनु॑-  
न्मा॒दाय॑ ( ५ ) ॥

अक्रं॒ब्राज॒न्यो भव॑न्ति द॒श॒पेयो॑ मा॒द्येत्रोणि॑ च ॥

इति कृष्णयजुर्वेदीयतैत्तिरीयब्राह्मणे प्रथमाष्टकेऽष्टमाध्यायेऽ-  
ष्टमोऽनुवाकः ॥ ८ ॥

अथाष्टमे नवमोऽनुवाकः ।

इ॒यं वै रं॒जता॑ । अ॒सौ हरि॑णी । यद्बु॒क्मो॑ भव॑तः ।  
आ॒भ्यामे॒वैन॑मु॒भय॑तः परि॑गृह्णाति । वरु॑णस्य वा अ॒भिषि॑-  
च्यमा॑नस्याऽऽपः । इन्द्रि॒यं वीर्यं॑ निर॑घ्नत् । तत्सु॒वर्णं॑ हि॒र॒ण्य-  
म॒भवत् । यद्बु॒क्मम॑न्तर्दधा॑ति । इन्द्रि॒यस्य॑ वी॒र्यस्या॑निर्वा॒-  
ताय॑ । श॒तमा॑नो भवति श॒तक्षरः॑ । श॒तायुः॑ पु॒रुषः॑ श॒ते-  
न्द्रि॒यः । आयु॑ष्येवेन्द्रि॒ये प्र॑तितिष्ठति । आयु॑र्वै हि॒र॒ण्यम् ।  
आयु॑ष्या ए॒वैन॑म॒भ्यति॑क्षरन्ति । तेजो॑ वै हि॒र॒ण्यम् । तेज॑स्या  
ए॒वैन॑म॒भ्यति॑क्षरन्ति । वर्चो॑ वै हि॒र॒ण्यम् । वर्च॑स्या ए॒वैन॑म॒-  
भ्यति॑क्षरन्ति ( १ ) ॥

शत॒स्रोऽष्टौ॑ च ॥

इति कृष्णयजुर्वेदीयतैत्तिरीयब्राह्मणे प्रथमाष्टकेऽष्टमाध्याये  
नवमोऽनुवाकः ॥ ९ ॥

अथ दशमोऽनुवाकः ।

अप्रतिष्ठितो वा एष इत्याहुः । यो राजसूयेन यजत  
 इति । यदा वा एष एतेन द्विरात्रेण यजते । अथ प्रतिष्ठा ।  
 अथ संवत्सरमाप्नोति । यावन्ति संवत्सरस्याहोरात्राणि ।  
 तावन्तिरेतस्य स्तोत्रीयाः । अहोरात्रेष्वेव प्रतितिष्ठति । अग्नि-  
 ष्ठोमः पूर्वमहर्भवति । अतिरात्र उत्तरम् ( १ ) । नानैवाहोरा-  
 त्रयोः प्रतितिष्ठति । पौर्णमास्यां पूर्वमहर्भवति । व्यष्टकाया-  
 मुत्तरम् । नानैवार्धमासयोः प्रतितिष्ठति । अमावास्यायां  
 पूर्वमहर्भवति । उद्दष्ट उत्तरम् । नानैव मासयोः प्रतिति-  
 ष्ठति । अथो खलु । ये एव समानपक्षे पुण्याहे स्याताम् ।  
 तयोः कार्यं प्रतिष्ठित्यै ( २ ) । अपशव्यो द्विरात्र इत्याहुः ।  
 द्वे ह्येते छन्दसी । गायत्रं च त्रैष्टुभं च । जगतीमन्तर्यन्ति । न  
 तेन जगती कृतेत्याहुः । यदेनां तृतीयसवने कुर्वन्तीति । यदा  
 वा एषाऽहीनस्याहर्भजते । साहस्यं वा सर्वनम् । अथैव  
 जगती कृता । अथ पशव्यः । व्युष्टिर्वा एष द्विरात्रः । य एवं  
 विद्वान्द्विरात्रेण यजते । व्येवास्मा उच्छति । अथो तर्मा  
 एवापहते । अग्निष्ठोममन्तत आहरति । अग्निः सर्वा देवताः ।  
 देवतास्वेव प्रतितिष्ठति ( ३ ) ॥

उत्तरं प्रतिष्ठित्यै पशव्यः सप्त च ॥

इति कृष्णयजुर्वेदीयतैत्तिरीयब्राह्मणे प्रथमाष्टकेऽष्टमाध्याये  
 दशमोऽनुवाकः ॥ १० ॥

वरुणस्य जामीश्वर आग्नेयमिन्द्रस्य यत्रिष्वग्निष्टोममुप त्वेयं वै  
रंजताऽप्रतिष्ठितो दक्ष ॥ १० ॥

वरुणस्य यदश्विभ्यां यत्रिषु तस्मादुद्धृतीः सप्तत्रिंशत् ॥ ३७ ॥

इति कृष्णयजुर्वेदीयतैत्तिरीयब्राह्मणे प्रथमाष्टकेऽ-  
ष्टमोऽध्यायः ॥ ८ ॥

इति कृष्णयजुर्वेदीयतैत्तिरीयब्राह्मणे प्रथमाष्टकः (काण्डः)  
समाप्तिमगमत् ॥



(मूलक्रमेण—अष्ट० १ अध्या० ८ अनु० १० (७८)

(शाक्यक्रमेण—का० १ प्रपा० ८ अनु० ७८)



सभाष्ये तैत्तिरीयब्राह्मणे  
द्वितीयं काण्डम् ।

( तत्र प्रथमप्रपाठके प्रथमोऽनुवाकः )

यस्य निम्बसितं वेदा यो वेदेभ्योऽखिलं जगत् ।  
निर्ममे तमहं चन्दे विद्यातीर्थमहेश्वरम् ॥ १ ॥  
आधानं वाजपेयश्च राजसूयस्तथाऽपरे ।  
कर्मशेषाः केचिदत्र काण्डे प्रथम ईरिताः ॥ २ ॥  
अग्निहोत्रं च होतार उपहोमाख्यमन्नकाः ।  
सौत्रामणीसयाः सूक्तं वक्ष्यन्तेऽस्मिन्द्वितीयके ॥ ४ ॥  
काण्डे प्रपाठका अष्टाविहाऽऽत्रे तु प्रपाठके ।  
अग्निहोत्र उपोद्घातोऽनुवाके प्रथमे भवेत् ॥ ४ ॥

प्रतिपाद्यमर्थं बुद्धौ संगृह्य तदर्थमर्थान्तरवर्णनमुपोद्धातः । इह चाग्निहोत्रं  
प्रतिपाद्यं तद्बुद्धौ संगृह्य तत्प्रशंसा प्रथमं क्रियते । महाभागैः पितृभिरप्यस्मि-  
न्नग्निहोत्रे भागधेयं प्रार्थितम् । किमु वक्तव्यमग्निहोत्रस्य माहात्म्यमित्येवं  
प्रशंसा । तदर्थमिमांसाख्यायिकामाह—

अङ्गिरसो वै सत्रमांसत । तेषां पृश्निर्धर्मधुगा-  
सीत् । सर्जीषेणाजीवत् । तेऽब्रुवन् । कस्मै नु  
सत्रमांस्महे । येऽस्या ओषधीर्न जनयाम  
इति । ते दिवोवृष्टिमसृजन्त । यावन्तः स्तोका  
अवापद्यन्त । तावतीरोषधयोऽजायन्त, इति ।

अङ्गिराश्चतुर्थवेदप्रवर्तकाचार्यः । तस्य कुले समुत्पन्नाः सर्वेऽप्यङ्गिरसः । ते  
यदा सत्रमन्वतिष्ठन्तदा तेषां पृश्निः काचिच्छ्वेता गौर्धर्मधुगासीत् । प्रवर्ग्य-

हविर्यमः । तं दोग्धीति यमधुर् । सा चारण्ये तृणमलब्ध्वा निष्पीडितरसस्य सोमस्य यदजीपं तद्भक्षणेनाजीवत् । तदा कृपालवोऽङ्गिरसः परस्परमिदमब्रुवन् । ये वयमस्या गोर्भक्षणाय तृणविशेषानपि नोत्पाद्यामस्तादृशा असमर्था वयं कस्मै खलु प्रयोजनाय सत्रमनुतिष्ठामः । ऋद्धिकामैर्हि सत्रमनुष्ठेयम् । गोत्रासमपि संपादयिषुमशक्तानामस्माकं का नामान्या समृद्धिर्भविष्यतीति । ततः कारीर्याद्यनुष्ठानेन तैर्दृष्टौ संपादितायां यावन्तो जलविन्दवस्तावत् ओषधय उत्पन्नाः ।

अयामिहोत्रप्रशंसाप्रसङ्गेन पितृभ्यो लेपमार्जनं विधत्ते—

ता जाताः पितरो विपेणांलिम्पन् ( १ ) ।  
 तासां जग्ध्वा रुप्यन्त्यैव । तैऽब्रुवन् । क इद-  
 मित्थमकरिति । वयं भागधेयमिच्छमाना  
 इति पितरोऽब्रुवन् । किं वो भागधेयमिति ।  
 अग्निहोत्र एव नोऽप्यस्त्वित्यब्रुवन् । तेभ्यं  
 एतद्भागधेयं प्रायच्छन् । यद्ब्रुत्वा निमार्ष्टि ।  
 ततो वै त ओषधीरस्वदयन् , इति ।

या उत्पन्ना ओषधयस्ता एताः पितृभिर्विशेषेण लेपिताः । तासां मध्ये कियदपि तृणं भक्षयित्वा विषदोषेण पीडां प्राप्नुवती सत्रमागात् । तां दृष्ट्वा तेऽङ्गिरसः को नामेत्यं कृतवानिति विचारितवन्तः । तदानीं भागार्थिनो वयमिति पितृभिरुक्ते सति तादिच्छानुसरिणाप्यग्निहोत्र एव तेषां भागं दत्तवन्तः । तेन लेपमार्जनेन भागेन तुष्टाः पितरो विषमपनीय ता ओषधीः स्वादुकृतवन्तः । यदेतद्गोमानन्तरभावि लेपमार्जनं तत्सूत्रकारेण स्पष्टमुक्तम्— “माचीनावीति स्वया पितृभ्यः पितृञ्जिन्वेति दक्षिणेन वेदिं भूम्यां लेपं निमृज्य” इति ।

तदेतद्विपापनयनवेदनं प्रशंसति—

य एवं वेदं ( २ ) । स्वदन्तेऽस्मा ओषधयः, इति ।

अथैतद्धेनुप्रसङ्गाद्बुद्धिस्थं वत्सविषयं कंचिद्धर्मं सूचयति—

ते वत्समुपावांसृजन् । इदं नो हव्यं प्रदाप-  
येति । सोऽब्रवीद्वरं वृणे । दश मा रात्रीर्जातं  
न दोहन् । आसंगवं मात्रा सह चराणीति ।  
तस्माद्वत्सं जातं दश रात्रीर्न दुहन्ति ।  
आसंगवं मात्रा सह चरति । वरं वृत-  
ह्यस्य । तस्माद्वत्सः सःसृष्टयः रुद्रो  
घातुकः । अति हि संधां धरति ( ३ ), इति ।

अलिम्पन्वेद घातुक एकं च ॥

इति कृष्णयजुर्वेदीयतैत्तिरीयब्राह्मणे द्वितीयकाण्डे प्रथमप्र-  
पाठके प्रथमोऽनुवाकः ॥ १ ॥

हे वत्स नोऽस्मदर्थं स्तनपानपूर्वकं गां दोहयित्वा प्रवर्ग्यार्थमिदं हव्यं प्रदाप-  
येत्येवं घदन्तस्तेऽङ्गिरसो वत्सं पाशात्प्रमुच्य गोसमीपे प्रेरितवन्तः । स च वत्सो  
वरं वृतवान् । जातं मां वृष्ट्वा दशरात्रीर्भवन्तो गां न दुहन्तु प्रतिदिनं दोहादूर्ध्वं  
संगवकालपर्यन्तं मात्रा सह संचराणीति । यस्मादयं वत्सेन वरो वृतस्तस्माच्छु-  
तिस्मृत्यभिज्ञाः शिष्टा दशसु रात्रीषु गां न दुहन्ति । वत्सं संगवपर्यन्तं मात्रा  
सह मुञ्चन्ति । यस्मात्संगवपर्यन्तमेव वत्सेन वरो वृतस्तस्मात्संगवादूर्ध्वमग्निहोत्र्या  
धेन्वा सह संसृष्टः स्तनं पिबति यो वत्सस्तं वत्सं रुद्रः क्रूरोऽग्निर्हन्ति । अयं हि  
वत्सः संधां संगवपर्यन्तमित्येतादृशीं स्वकीयभाषामतिलङ्घ्य स्तनं पिबति  
तस्मान्नुद्रेण तस्य हननं युक्तम् । न ह्युत्तरकाले स्तने पीते सति रात्रावग्नि-  
होत्रार्थं हविः संभवति । अत्रैतद्धर्मत्रयमवगम्यते, दशसु रात्रिषु क्षीरं न  
ग्राह्यं प्रतिदिनमासंगवं मात्रा सह वत्सो मोचनीयः पश्चान्मातुः सकाशाद्दे-  
पाकर्तव्य इति ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीय-  
ब्राह्मणे द्वितीयकाण्डे प्रथमप्रपाठके प्रथमोऽनुवाकः ॥ १ ॥

अथ प्रथमे द्वितीयोऽनुवाकः ।

प्रथमेऽनुवाकेऽग्निहोत्रस्योपोद्घात उक्तः । द्वितीयेऽग्निहोत्रं निरूप्यते ।  
तत्राऽऽदौ तावत्स्वाहाकारमन्त्रस्योत्पत्तिं वक्तुमाख्यायिकामाह—

प्रजापतिराग्निमसृजत । तं प्रजा अन्वसृज्यन्त ।  
तमभाग उपास्त । सोऽस्य प्रजाभिरपाक्रामत् ।  
तमवरुस्तमानोऽन्वैत् । तमवरुधन्नाशंक्रोत् ।  
स तपोऽतप्यत । सोऽग्निरुपाक्रमतातापि वै  
स्य प्रजापतिरिति । स राटादुदमृष्ट ( १ ) ।  
तद्घृतमभवत् । तस्माद्यस्य दक्षिणतः केशा  
उन्मृष्टाः । तां ज्येष्ठलक्ष्मीं प्रजापत्येत्याहुः । यद्रा-  
टादुदमृष्ट । तस्माद्राटे केशा न सन्ति । तद्ग्री-  
वागृह्णात् । तद्व्यचिकित्सत् । जुह्वानीश-  
माहौषाशमिति । तद्विचिकित्सायै जन्म, इति ।

यदा प्रजापतिना सृष्टमग्निमनु प्रजा अन्या असृज्यन्त तदानीं सोऽग्निर्भा-  
गरहित एव तं प्रजापतिं कंचित्कालमुपास्य खिन्नः सन्प्रजाभिः सह तस्मात्प्र-  
जापतेरपाक्रामत् । तमग्निमवरोद्धुमिच्छन्प्रजापतिः पृष्ठतो गत्वा पलायमानं  
तमवरोद्धुं नाशक्रोत् । अशक्तः स प्रजापतिः श्रमेण संतप्य प्राप्तः । ततोऽ-  
ग्निस्तं दृष्ट्वा स प्रजापतिस्तप्त इत्येवं वदन्पलायनादुपरतः । स च प्रजापतिः  
श्रमजन्यं स्वेदजलं स्वकीयललाटादुन्मृष्टवान् । तच्च जलं घृतरूपेण प्रादुरभूत् ।  
यस्मात्प्रजापतिः स्वकीयललाटस्य दक्षिणभागे स्थितं स्वेदजलममङ्गलं मन्य-  
मान उन्मार्ज्य तस्माद्दोकेऽपि यस्य पुरुषस्य दक्षिणभागे केशा उन्मृष्टा  
इषोर्ध्वाः पृष्ठतोऽवनता उत्पद्यन्ते तस्य पुरुषस्य तां केशोत्पत्तिं प्रजापतिसंव-  
न्धिनी ज्येष्ठलक्ष्मीत्येवमभिज्ञा आहुः । लक्ष्म्याः पूर्वमुत्पन्ना ज्येष्ठलक्ष्मीर्या  
दारिद्र्यस्वामिनी देवतामुद्दिश्य ज्येष्ठाग्रतमाचरन्ति । तद्रूपत्वादेव तथाविधं

केशलक्षणं दृष्ट्वा मातापितृगतं तत्फलं व्यवहरन्ति । यस्मादयं प्रजापतिर्ललाटा-  
दुन्मार्जनं चकार सस्मात्कस्यापि ललाटे केशा न विद्यन्ते । तेन तदुत्पन्नं घृतं  
हीतुं हस्ते गृहीत्वा स्वेदजलस्यापवित्रत्वसंदेहेन होमं कुर्या न वेत्येवं व्यचि-  
कित्सत्संदेहं कृतवान् । विविधस्य केतनस्य ज्ञानस्येच्छा विचिकित्सा कोटि-  
द्वयात्मकः संशय इत्यर्थः । तस्यांश्च विचिकित्सायास्तदा जन्म संपन्नम् ।

एतद्वेदनं प्रशंसति—

य एवं विद्वान्विचिकित्सति (२) ।

वसीय एव चेतयते , इति ।

यः पुमानेवं प्रजापतेर्विचिकित्सोत्पत्तिं विद्वान्स्वयं शास्त्रार्थं विचारयति स  
पुमान्वसीय एव चेतयते वस्तुतत्त्वमेव निश्चिनोति ।

इदानीं स्वाहाकारोत्पत्तिं दर्शयति—

तं वाग्भ्यवदज्जुहुधीति । सोऽब्रवीत् ।

कस्त्वमसीति । स्वैव ते वागित्यब्रवीत् । सोऽ-

जुहोत्स्वाहेति । तत्स्वाहाकारस्य जन्म, इति ।

तं होमविषये संदिहानं प्रजापतिं काचिददृश्या वाग्जुहुधीत्यब्रवीत् । ततः  
प्रजापतिना कस्त्वमिति पृष्टे सति तत्र स्वकीया या वागस्ति सैवाहमित्यब्र-  
वीत् । ततः प्रजापतिः स्वाहेत्युच्चारयन्नजुहोत् । स्वकीया वाग्जुहुधीत्याहेत्यस्य  
मन्त्रस्यार्थः । तस्मात्पदद्वयं मिलित्वा स्वाहाकारमन्त्रस्य स्वरूपं संपन्नम् ।

एतद्वेदनं प्रशंसति—

य एव स्वाहाकारस्य जन्म वेद ।

करोति स्वाहाकारेण वीर्यम्, इति ।

तमेतं मन्त्रं होमे विनियुक्ते—

यस्यैवं विदुषः स्वाहाकारेण जुह्वति (३) ।

भोगायैवास्य हुतं भवति , इति ।

अथाग्निहोत्रशब्दार्थं निरूपयति—

तस्या जाहुत्यै पुरुषमसृजत । द्वितीयमजुहोव ।  
सोऽश्वमसृजत । तृतीयमजुहोव । स गामसृ-  
जत । चतुर्थमजुहोव । सोऽविमसृजत । पञ्चम-  
मजुहोव । सोऽजामसृजत ( ४ ) । सोऽग्निर-  
विभेव । आहुतीभिर्वै मांऽऽप्नोतीति । स प्रजा-  
पतिं पुनः प्राविशव । तं प्रजापतिस्त्रवीव ।  
जायस्वेति । सोऽब्रवीव । किं भागधेयमभि-  
जनिष्य इति । तुभ्यमेवेदं हूयाता इत्यब्र-  
वीव । स एतद्भागधेयमभ्यजायत । यदग्नि-  
होत्रम् ( ५ ) । तस्मादग्निहोत्रमुच्यते, इति ।

पुरा प्रजापतेस्तापं दृष्ट्वा पलायनादुपरतोऽग्निः । प्रजास्त्वपक्रम्य गता एव ।  
ततः प्रजापतिस्तस्मिन्नग्नीं पूर्वोक्तेन धृत्वेन स्वाहाकारेण यमाहुतिं प्रथममजुहो-  
चदाहुतिसामर्थ्येन पुरुषमसृजत । तथा द्वितीयाद्याहुतिभिरश्वानीनमृजत ।  
ततः प्रजानां पुनरुत्पत्तेः स्वस्य प्रजापतित्वं सुस्थितम् । तदानीमग्निर्भीतोऽ-  
भूत्स्वायमभिमायः—प्रजापतिः पुनः पुनराहुतीभिरेव मां प्राप्नोति न तु भागं  
प्रयच्छति । तास्त्वाहुतीर्देवा एव गृह्णन्ति तस्माज्जागरहितः सेवितुं न शक्नो-  
मीति विचार्य पूर्ववत्पलायनमकृत्वा तस्मिन्प्रजापतावेव प्रविष्टः । स च  
प्रजापतिर्जायस्वेति पुनरग्निमब्रवीव । स चाभिस्तदुदर एव स्थित्वा भागर-  
हितोऽहं क्षुधितः सेवितुं न शक्नोमि भागो मेऽपक्षितः । कं भागमभिलक्ष्या-  
हमुत्पत्स्य इत्यग्निनोक्तः प्रजापतिरिदमग्निहोत्रगतं दक्षिस्तुभ्यमेव द्युत इति  
भागं दत्तवान् । ततोऽग्निहोत्रदविःस्वरूपं भागधेयमभिलक्ष्याग्निरुत्पन्नः ।  
तस्मादग्नये होत्रं होमोऽस्मिन्कर्मणीति बहुव्रीहिव्युत्पत्त्याऽग्निहोत्रमिति कर्म-  
नाम । अग्नये होत्रमिति तत्पुरुषव्युत्पत्त्या हविर्नाम ।

अथास्य हविषः कालभेदेन व्यवस्थां विधत्ते—

तद्भूयमानमादित्योऽब्रवीत् । मा हौषीः । उभ-  
योर्वै नावेतदिति । सोऽग्निरेब्रवीत् । कथं नौ  
होष्यन्तीति । सायमेव उभयं जुहवन् । प्रात-  
र्मह्यमित्यब्रवीत् । तस्मादग्नये सायं  
हूयते । सूर्याय प्रातः ( ६ ) , इति ।

तद्विरग्न्यर्थं प्रजापतिना हूयमानं दृष्ट्वा मा हौषीरित्येवमादित्यो निवा-  
रयामास । हेतुं चैवमवोचद्योऽयमग्निर्यथाहं तयोरावयोरेतद्विर्न त्वेकस्माग्ने-  
रिति । तदानीमुभयोर्भागव्यवस्थायामग्निना पृष्टायां कालभेदेन व्यवस्था-  
वाच । तस्मादग्नये सायं जुहुयात्सूर्याय प्रातर्जुह्यात् । प्रातर्होमे द्वौ पक्षौ । उदि-  
तहोमोऽनुदितहोमश्चेति ।

तयोरुदितहोमपक्षमत्र विधत्ते—

आग्नेयी वै रात्रिः । ऐन्द्रमहः । यदनुदिते  
सूर्ये प्रातर्जुह्यात् । उभयमेवाऽऽग्नेयं स्यात् ।  
उदिते सूर्ये प्रातर्जुहोति । तथाऽग्नये  
सायं हूयते । सूर्याय प्रातः, इति ।

रात्रावग्नेः प्रकाशाधिक्याद्वात्रिराग्नेयी । इन्द्रशब्देन परमैश्वर्ययोगात्सूर्योऽत्र  
विधत्तः । तद्योगादहः सूर्यम् । एवं सत्युदयात्प्राचीनः सर्वोऽपि कालो  
रात्र्यन्तःप्रातीति कृत्वा तत्र सूर्याय हुतमपि हविराग्नेयमेव स्यात् । ततः  
कालद्वयवर्तिनो हविष आग्नेयत्वात्सूर्यो हविर्हीनो भवेत्तन्मा भूदित्युदयादूर्ध्वं  
प्रातर्होमः कार्यः । तथा सति कालद्वये द्वयोर्देवतयोर्होमौ व्यवस्थितौ भवतः ।

कालद्वयहोमं प्रशंसति—

रात्रिं वा अनुं प्रजाः प्रजायन्ते । अह्ना प्रतिति-

इत्यादिमन्त्रेण जुहुयात् । तथा सति कालद्वयेऽपि पुण्यात्मनोरुभयोर्होमात्कलहं न संपादयति ।

सायंकालीनमन्त्रे पूर्वभागस्य तात्पर्यं दर्शयति—

अग्निर्ज्योतिरित्याह । अग्निर्वै रेतोधाः, इति ।

रेतसो गर्भाशये स्थापकोऽग्निरतस्तद्भागपादेन यजमानो रेतो धारयति । अत्रोत्तरभागव्राह्मणमुन्नेयम् । तदुक्तं वौधायनेन—“द्विरङ्गुल्या प्राश्नाति मजा ज्योतिरिति” इति ।

तमिमं मन्त्रं प्रसद्राद्बुद्धिस्थं व्याचष्टे—

प्रजा ज्योतिरित्याह । प्रजा एवास्मै प्रजंनयति, इति ।

येयमुत्पादनीया मजा सा ज्योतिःस्वरूपोत्पद्यताम् । अनेन मन्त्रेण यजमानार्थं प्रजा उत्पादयति । अथवा सूर्यो ज्योतिः स्वाहेत्यस्योत्तरभागस्यार्थतो निर्देशः प्रजा ज्योतिरित्यनेन विरक्षितः । भृषात्मकं ज्योतिः प्रजा उत्पादयतीति तत्स्यार्थः । अनेनोपलक्षिते मन्त्रभागे पठिते सति यजमानार्थं प्रजा उत्पादयति । एतदे(मि)व श्रुत्यभिप्रायं हृदि निधायाऽऽपस्तम्बः—“प्रजा ज्योतिः” इत्येतं मन्त्रमुपेक्ष्य भक्षणे शाग्वान्तरमन्त्रमुदाजहार—“पूषाऽसीति लेपं प्राश्नाति” इति ।

मातःकालीनमन्त्रे पूर्वभागस्य तात्पर्यं दर्शयति—

सूर्यो ज्योतिरित्याह । प्रजास्वेव

प्रजातासु रेतो दधाति, इति ।

पूर्वमन्त्रस्योत्तरभागे याः प्रजा उत्पादितास्तासु प्रजासु पुनरप्यलोत्पादनार्थं सूर्यो ज्योतिरिति भागपादेन रेतः स्थापयति । ज्योतीरूपः सूर्यो रेतः स्थापयन्त्विति तत्स्यार्थः ।

उत्तरभागस्य तात्पर्यं दर्शयति—

ज्योतिर्गग्निः स्वाहेत्याह । प्रजा एव

प्रजाता चस्यां प्रतिष्ठापयति (११), इति ।

ज्योतीरूपोऽग्निरस्या भूमानुत्पन्नाः प्रजाः प्रतिष्ठापयन्त्विति मन्त्रार्थः । नेन तथैव प्रतिष्ठापयन्त्विति ।



कालद्वयेऽपि द्वितीयामाहुतिं विधत्ते—

तूष्णीमुत्तरामाहुतिं जुहोति ।

मिथुनत्वाय प्रजात्यै, इति ।

आहुत्योद्वित्वेन मिथुनहोमस्य मिथुनत्वम् ।

उदितहोमानुदितहोमरूपौ यौ द्वौ पक्षौ तयोरुदितहोमपक्षः पूर्वं विहितः ।  
इदानीमनुदितहोमपक्षं विधत्ते—

यदुदिते सूर्ये प्रातर्जुह्यात् । यथाऽतिथये प्रद्वं-

ताय शून्यायाऽऽवसथायाऽऽहार्यं हरन्ति ।

तादृगेव तत् । काह ततस्तद्वतीत्याहुः ।

यत्स न वेद । यस्मै तद्वरन्तीति । तस्माद्यदौ-

पसं जुहोति । तदेव संप्रति । अथो यथा प्रार्थ-

मौपसं परिवेवेष्टि । तादृगेव तत् (१२), इति ।

अमृष्टं विचिकित्संति जुह्वन्त्यामसृजताग्निहोत्रं सूर्याय प्रातर्जुहोति जुह्वंति  
संपद्येते हव्यते स्थापयति संप्रति द्वे च ॥

इति कृष्णयजुर्वेदीयतैत्तिरीयब्राह्मणे द्वितीयकाण्डे प्रथमप्रपाठके

द्वितीयोऽनुवाकः ॥ २ ॥

सूर्योऽयमतिथिरूपेणोदयकाले समागच्छति । अतस्त्वदागमनात्प्रागेवाध्वं-  
पाद्यादिस्थानीयमाहुतिरूपं सत्कारसाधनं संपादनीयम् । तत्परित्यज्योदया-  
दूर्ध्वं होमे सति यथा लोके कश्चिन्मन्दः पुरुषोऽतिथौ प्रतिनिवृत्त्य गते सति  
पश्चादध्वंपाद्यादिकं संपादनीयं सत्कारसाधनं संपादयति तादृगेव तदनुष्ठानं  
भवति । तच्चायुक्तम् । यस्मा अतिथये यत्सत्कारद्रव्यं संपादयति सोऽतिथि-  
र्यस्मात्कारणान्न जानाति तस्मात्कारणात्तत्सत्कारसाधनं द्रव्यं काह सल्लु  
भवति न काप्युपयुज्यत इत्येवमभिज्ञा आहुः । यस्मादेवमुदयादूर्ध्वं होमे  
दोषोऽस्ति तस्मादौपसमुपःकालसंबन्धि हव्यं जुहोतीति यत्तदेव संप्रति सम्य-

मनुष्ठानम् । अपि च यथा लोके राजसेवको जनसमूह उपःकाले राज्ञः शयनो-  
त्थानात्पूर्वमौषसमुपःकाले सेवोचितं प्रार्थ्यं प्रकृष्टेन प्रयोजनेनोपेतं पादप्रक्षाल-  
नार्थं जलपादुकादिकं पुरस्तात्स्थापितं परिवेष्ट्य राज्ञोऽवसरं प्रतीक्षमाणस्तिष्ठति  
तादृगेव तदुदयात्माचीनमनुष्ठानं द्रष्टव्यम् । अत्राग्निहोत्रशब्दः कर्मनामधेयं न तु  
देवताविधिपरमि(र इ)ति प्रथमाध्यायस्य चतुर्थपादे यन्मीमांसितं तदस्माभिरा-  
धारप्रतिपादके “भुवनमसि” इत्यनुवाक एवोदाहृतम् । आधाराग्निहोत्रशब्दयोर्ना-  
मत्वस्यैकेनैवाधिकरणेन निर्णीतत्वात् । अग्निहोत्रस्य मूलप्रकृतित्वमष्टमे चिन्तितम् ।  
तदपि “वायव्यः श्वेतमालभेत” इत्यादीनां काम्यपशूनां विकृतित्वप्रतिपादन-  
प्रसङ्ग उदाहृतम् । इष्ट्याग्निहोत्रसोमानां मूलप्रकृतित्वस्यैकेनैवाधिकरणेन निर्णी-  
तत्वाद्वायव्यादिपशूनामग्नीषोमीयपशुः प्रकृतिः । तस्य चावान्तरप्रकृतित्वेन  
मूलप्रकृतिसापेक्षत्वान्मूलविचारस्तत्र कृतः ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीय-  
ब्राह्मणभाष्ये द्वितीयकाण्डे प्रथमप्रपाठके द्वितीयोऽनुवाकः ॥ २ ॥

अथ प्रथमे तृतीयोऽनुवाकः ।

द्वितीयोऽनुवाकेऽग्निहोत्रं निरूपितम् । तृतीयोऽधिश्रयणादिका हविःसंस्कारा  
उच्यन्ते । “गार्हपत्यादुदीचोऽङ्गाराग्निर्हव्यन्तान्गार्हपत्येन कृत्वेत्युपक्रम्य  
तेष्वग्निहोत्रमधिश्रयति” इति यत्सूत्रकारेणोक्तं तदिदं विधत्ते—

रुद्रो वा एषः । यदग्निः । पत्नी स्थाली ।  
यन्मध्येऽग्नेरधिश्रयेत् । रुद्राय पत्नीमपि  
दध्यात् । प्रमायुका स्यात् । उदीचोऽङ्गारा-  
ग्निरुह्याधिश्रयति । पत्नियै गोपीथार्यं, इति ।

योऽयमग्निः स एष रुद्रः क्रूरो देवः । रुद्रो वै क्रूर इति श्रुत्यन्तरात् । येयं हवि-  
राधारभूता स्थाली सा पत्नीस्थानीया । एवं सत्यमिमध्ये स्थाल्यामधिश्रितायां  
रुद्राय पत्नी समर्पिता स्यात् । ततः सा अग्नयेत । अतस्तत्परिहारापोचरदि-  
ग्वर्तिनोऽङ्गारान्पृथक्कृत्वा तेषु स्थालीमधिश्रयेत् । तच्च पत्न्या रक्षार्थं भवति ॥

अद्वाराणां पृथक्करणे विशेषं विधत्ते—

व्यन्तान्करोति । तथा पत्न्य-

प्रमायुका भवति ( १ ), इति ।

गार्हपत्यायतनेन वियुक्तं यत्स्थानं तत्स्थानं येषामद्वाराणां ते व्यन्ताः ।  
तथा सति रुद्रसंस्पर्शाभावात्पत्नी न म्रियते ।

संतापाधिन्यात्पात्रस्योर्ध्वमुद्रतस्य क्षीरस्य वहिष्पतनव्यावृत्तये जलेन  
प्रतिपेकं विधत्ते—

धर्मो वा एपोऽशान्तः । अहरहः प्रवृ-

ज्यते । यदग्निहोत्रम् । प्रतिपिञ्चेत्पशुका-

मस्य । शान्तमिव हि पशव्यम्, इति ।

अग्निहोत्रहविर्यदस्त्येपोऽशान्तो धर्मः । यथा धर्मशब्दवाच्यं प्रवर्ग्यहविर-  
शान्तमेवमिदमप्यशान्तं प्रतिदिनं प्रकर्षेण तप्यमानत्वात् । अतस्तच्छान्त्यर्थमु-  
द्रतस्य क्षीरस्योपरि जलेन प्रतिपेकं पशुकापः कुर्याद्यस्माच्छान्तमेव हविः  
पशुभ्यो हितं भवति ।

अधिकारिविशेषेण प्रतिपेकं निषेधति—

न प्रतिपिञ्चेद्ब्रह्मवर्चसकामस्य । समि-

द्धमिव हि ब्रह्मवर्चसम्, इति ।

यस्माद्ब्रह्मवर्चसमुज्ज्वलं भासते, तस्मात्तत्कामी प्रतिपेकेण क्षीरोत्सेकं न  
शमयेत् ।

तमिमं पक्षं दूषयित्वा प्रतिपेकस्य प्रतिप्रसवं विधत्ते—

अथो खलु । प्रतिपिच्यमेव । यत्प्रति-

पिञ्चति (२) । तत्पशव्यम् । यजुहोति ।

तद्ब्रह्मवर्चसि । उभयमेवार्कः, इति ।

अथोशब्दः पक्षान्तरार्थः । तत्त्वाहुरिति शेषः । प्रतिपेकेण पशव्यत्वं  
होमेन ब्रह्मवर्चसमित्युभयमपि कर्तव्यम् ।

यदुक्तं सूत्रकारेण “वृणेन ज्वलताऽवेक्षते” इति । तदिदं विधत्ते—

प्रच्युतं वा एतदस्माल्लोकात् । अगंतं  
देवलोकम् । यच्छृतः हविरनभिघारि-  
तम् । अभिद्योतयति । अभ्येवैनद्वार-  
यति । अथो देवत्रैवैनद्रमयति (३), इति ।

शास्त्रीयश्रपणेन(?) हविषोऽस्माल्लोकात्प्रच्युतिः । अनभिघारितत्वात्स्वर्गमा-  
प्त्यभावः । अतस्तं(स्तां) वारयितुं ज्वलता वृणेनाभिद्योतिते सत्येतद्विरभि-  
घारितमेव भवति । अपि चैतद्विदेवेष्वेव गमयति ।

पर्यग्निकरणं विधत्ते—

पर्यग्निं करोति । रक्षसामपंहत्यै, इति ।

ज्वलतस्तृणस्य परितः प्रदर्शनं पर्यग्निकरणम् । तेन रक्षांस्यपहन्यन्ते ।  
तस्याऽऽवृत्तिं विधत्ते—

त्रिः पर्यग्निं करोति । त्र्यावृद्धि

यज्ञः । अथो मेध्यत्वाय, इति ।

तिस्र आवृत्तयो यस्य यज्ञस्य सोऽयं त्र्यावृत् । “त्रिपत्या हि देवाः” इति  
श्रुत्यन्तरेण त्रिवारावृत्तौ देवानां सत्यत्वबुद्ध्युदयात्रिरावृत्तौ यज्ञः प्रशस्तः ।  
अपि च त्रिरावृत्त्या दोषाभावस्य पर्यालोचितत्वाद्द्विवर्णयोग्यं भवति ।

यदुक्तं सूत्रकारेण “वर्त्म कुर्वन्प्रागुद्वासयत्युदक्प्रागुदग्वा” इति । तत्रोदगु-  
द्वासनपक्षं विधत्ते—

यत्प्राचीनमुद्वासयेत् । यजमानः शुचाऽर्पयेत् ।

यदक्षिणा । पितृदेवस्य स्यात् । यत्प्रत्यक्

(४) । पत्नीः शुचाऽर्पयेत् । उदीचीनमुद्वा-

सयति । एषा वै देवमनुष्याणां शान्ता

दिक् । तामेवैनदनुद्वासयति शान्त्यै, इति ।

प्राक्प्रतीच्योर्यजमानपत्नीस्थानत्यात्तत्र हविरुद्वासने तयोस्तापमाप्तिः । दक्षि-  
णदिशः पित्रधीनत्वात्तत्रोद्वासितं हविः पितृदेवत्वं भवेत् । देवमनुष्याणां चोप-  
द्रवाभावेन शान्तेयमुत्तरा दिक् । अतस्तामनुद्वासितं हविः शान्त्यै भवति ।

विधत्ते—

वर्त्म करोति । यज्ञस्य संतत्यै, इति ।

पात्रस्य भूमावाकर्षणेन भस्मना च लाञ्छिता भूमिर्वर्त्मवदवलोक्यते ।  
उद्वासनकाले तथा कुर्यात् । तेन यज्ञः संततो भवति ।

यदुक्तं सूत्रकारेण—“सुक्लुवावादाय प्रत्युष्टं रक्षः प्रत्युष्टा अरातय  
इत्याहवनीये गार्हपत्ये वा प्रतितपति” इति । तदिदं प्रतितपनं विधत्ते—

निष्टपति । उपैव तत्स्तृणाति, इति ।

तत्तेन निःशेषतपनेन सुक्लुवयोरुपस्तरणं कृतं भवति ।

निष्ठायां श्रुवि चतुर्वारं हविष्पूरणं श्रुत्वेन कुर्यादिति विधत्ते—

चतुरुन्नयति । चतुष्पादः पशवः

( ५ ) । पशून्नेवावर्त्तये, इति ।

चतुर्वारावृत्त्या चतुष्पादः पशवो भवन्ति ।

ग्रहणकाले तेषां पूरणं विधत्ते—

सर्वान्पूर्णानुन्नयति । सर्वे हि पुण्यां राद्वाः, इति ।

सुवाणां परिपूर्त्या यजमानसंवन्धिनः सर्वे पुरुषाः पुण्यात्मानो धनसमृद्धा  
भवन्ति ।

चतुर्णां पर्यायाणां मध्ये व्यापारान्तरेण व्यवधानाभावं विधत्ते—

अनूच उन्नयति । प्रजार्था अनूचीनत्वार्थः ।

अनूच्येवास्य प्रजाऽर्धुका भवति, इति ।

एकं सुवमनु द्वितीयसुवोऽञ्जति प्रवर्तत इत्येते चत्वारोऽन्वयः । तेन उपैव  
पुत्रमनु द्वितीयः पुत्र इत्येवमनूचीना प्रजा भवति । सा च द्रव्यसमृद्धिं  
संपद्यते ।

यदुक्तं सूत्रकारेण “गार्हपत्ये हस्तं प्रताप्य संमृशति” इति तदिदं विधत्ते—

संमृशति व्यावृत्त्यै, इति ।

संमर्शनेन चतुरुन्नीतस्य देवार्थस्येतरस्पात्पात्रस्थाद्यावृत्तिर्भवति । संमर्शना-  
त्पूर्वमपरेण गार्हपत्यं समीपे हविःसादनं शास्त्रान्तरसिद्धं सूत्रकारेणोदाहृतम्—  
“अपरेण गार्हपत्यमुन्नयनदेशेऽतितरां वा सादयित्वा गार्हपत्ये हस्तं प्रताप्य  
संगृह्णाति” इति । तस्मात्सादनादुत्तरकालभाविषादनमुपसादनम् । तत्रोप-  
सादनमादौ गार्हपत्यसमीपे कृत्वा पश्चादाहवनीयसमीपमुपसाद्यानन्तरं होत-  
व्यमिति शास्त्रान्तराध्यायिनां मतम् ।

तत्र गार्हपत्यसमीपे यदुपसादनं तदेतन्निषेधति—

नाहोप्यनुपसादयेत् । यदेहोप्यनुपसादयेत् ।  
यथाऽन्यस्मा उपनिधाय ( ६ ) । अन्यस्मै प्रय-  
च्छति । तादृगेव तत् । आऽस्मै वृश्चेत । यदेव गार्ह-  
पत्येऽधिश्यति । तेन गार्हपत्यं प्रीणाति, इति ।

इदं हविराहवनीय एव होष्यति न तु गार्हपत्ये । तस्मादहोप्यन्गार्हपत्य-  
समीप उपसादनं न कुर्यात् । तत्करणेन गार्हपत्यार्थं समीपे निधाय तस्मिन्न-  
हुत्वा पश्चादाहवनीये होमे सति यथा लोके देवदत्तार्थं पात्रेषु परिवेषणं कृत्वा  
यज्ञदत्ताय प्रयच्छति तादृगेव तद्भवेत् । ततो होमाभावेन क्षुब्धाद्गार्हपत्यादयं  
विच्छिद्येत । तस्मान्न तत्रोपसादनं कर्तव्यम् । गार्हपत्ये त्वधिश्रयणेनैव प्रीतो  
भवति ।

यदुक्तं सूत्रकारेण— होप्यन्नप उपस्पृश्य पालाशीं समिधमादधाति”  
इति । तदेतद्विधत्ते—

अग्निरेविभेत् । आहुंतयो माऽत्येप्यन्तीति ।  
स एतां समिधमपश्यत् । तामार्धत्त । ततो  
वा अग्नावाहुंतयोऽग्नियन्त ( ७ ) यदेनं  
समयच्छत् । तत्समिधः समित्त्वम् । समिध-  
मादधाति । समेवैनं यच्छति । आहुतीनां  
धृत्यै । अथो अग्निहोत्रमेवेधमवत्करोति ।

## आहुतीनां प्रतिष्ठित्यै, इति ।

आहुत्यर्थं हविषि समीपमानीते सति सोऽग्निरविभेत् । तस्यायमभिप्रायः । हूयमानास्त्वाहुतयो मामतिलहृद्यान्यत्र गमिष्यन्तीति । अतस्तन्निवारणस-  
मर्था काचित्समिधं निश्चित्य तां स्वस्मिन्नाधत्त, तया समिधा नियमिता आहु-  
तयोऽग्रावेवावस्थिताः । यस्मात्कारणादाहुतयो यथाऽतिलहृष्य नान्यत्र  
गच्छन्ति तथैनमग्निं समर्थं कृत्वा समिदियं नियतवती । तस्मात्समयच्छत्समग-  
च्छदिति(?) व्युत्पत्त्या समिन्नाम संपन्नम् । अतः समिधमादध्यात्तेनाऽऽहुतिधार-  
णाय सामर्थ्यं दत्त्वाऽऽग्निं नियच्छति । अपि च दर्शपूर्णमासयोरिवाग्निहोत्रे  
पूर्वमिध्मो नास्ति । इदानीं तदग्निहोत्रमिध्मवपुक्तं करोति । तेनाऽऽहुतयः  
प्रतिष्ठिता भवन्ति । अत्र शाखान्तरमाश्रित्य समित्संख्याविकल्पं सूत्रकार  
उदाजहार—“एकां द्वे तिस्रो वा ” इति ।

तत्राऽऽक्षेपसमाधानाभ्यां स्वकीयमेकत्वपक्षं द्रष्टव्यम्—

ब्रह्मवादिनां वदन्ति । यदेकां समिधमा-  
धाय द्वे आहुती जुहोति । अथ कस्यां  
समिधं द्वितीयमाहुतिं जुहोतीति (८) ।  
यद्वे समिधावादध्यात् । आहुत्यनसं जन-  
येत् । एकां समिधमावाह । अहुताज्यामा-  
हुतिं जुहोति । अग्ने इह अग्निहोत्रं आहुती  
जुहोति । नास्ति आहुत्यं जनयति, इति ।

अत्रैतच्चिन्त्यते । द्वितीया न्निदावदन्त्या न वेति । नाऽऽहः । द्वितीयस्याः  
प्रतियोगिरूपत्वेन आहुत्योक्तत्वेनैव । न द्वितीयः । द्वितीयाहुतेः  
समिधभावत्वसंभवादिति ब्रह्मवादिनाम् । तत्रैव दृष्टव्यम् । एकस्या एव  
समिध आधानाद्वास्ति आहुत्योक्तत्वेनैव । अत्राहुति मन्त्रेण परित्रोप्य द्विती-  
याहुतेः समिधा परित्रोक्तत्वेनैव अग्निहोत्रं निश्चयति ।

समिदाधानादूर्ध्वं तस्याः अग्निहोत्रं मन्त्रेण वदामं विवक्षते—

आर्द्रिमायां जुहोति । समिद्वमिव हि

ब्रह्मवर्चसम् । अथो यथाऽतिथिं ज्योति-  
ष्कृत्वा परिवेवेष्टि । तादृगेव तत्, इति ।

आहितायां समिधि सर्वतो दीप्तायां सत्यां पश्चाज्जुह्यात्तस्यां ब्रह्मवर्चस-  
मुज्ज्वलमिव दृश्यते । तस्मात्तदा होमो युक्तः । अपि च यथा लोके समागतम-  
तिथिं भोक्तुमुपवेश्य समीपे दीपं कृत्वा पश्चात्परिवेषणं क्रियते तादृगेवैतदा-  
दीप्तायामनुष्ठानम् ।

पूर्वोक्तामुन्नयनसंख्यामाहुतिसंख्यां च प्रशंसति—

चतुरुन्नयति । दिजुंहोति । तस्माद्द्विपाञ्चतुष्पाद-  
मस्ति । अथो द्विपद्येव चतुष्पदः प्रतिष्ठापयति, इति ।

भवति प्रतिपिच्छति गमयति प्रत्यक्पशवं उपनिधायाद्भियन्तेति तच्चत्वारिं च ॥

इति कृष्णयजुर्वेदीयतैत्तिरीयब्राह्मणे द्वितीयाष्टके प्रथमाध्याये  
तृतीयोऽनुवाकः ॥ ३ ॥

येयं चतुःसंख्या या च द्वित्वसंख्या तयोः परस्परोपकारोपकारित्वादेक-  
स्मिन्ननुष्ठाने सहावस्थानं युक्तम् । यस्मादेवं तस्माद्लोकेऽपि द्विपान्मनुष्यश्चतु-  
ष्पदां गवां संवन्धि क्षीरादिकमुपभुङ्क्ते । तत्र चतुष्पदामुपकारकत्वम् । अपि च  
द्विपद्येव मनुष्ये चतुष्पदः प्रतिष्ठापयति । मनुष्यो हि शालानिर्माणादिना गवा-  
दिपशून्पालयति तत्र द्विपदामुपकारकत्वम् ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीय-  
ब्राह्मणभाष्ये द्वितीयकाण्डे प्रथमप्रपाठके तृतीयोऽनुवाकः ॥ ३ ॥

अथ प्रथमे चतुर्थोऽनुवाकः ।

तृतीये हविष उपयोक्ष्यमाणस्य संस्कारोऽभिहितः । चतुर्थे तूप[युक्त]संस्का-  
रोऽभिधीयते । तत्राऽऽदौ तावदन्वयव्यतिरेकाभ्यामाहुतिमकारं विवक्षित्वा  
प्रथममन्वयं दर्शयति—

उत्तरावन्तीं वै देवा आहुतिमर्जुहवुः । अवांची-  
मसुराः । ततो देवा अभवन् । पराऽसुराः । यं



कामयेत वसीयान्स्यादिति । कनीयस्तस्य  
पूर्वः हुत्वा । उत्तरं भूयो जुहुयात् । एषा वा  
उत्तरावत्याहुतिः । तां देवा अजुहवुः । ततस्तेऽ-  
भवन् (१) । यस्यैवं जुह्वति । भवत्येव, इति ।

प्रथमाहुतावल्पमेव द्रव्यं हुत्वा द्वितीयस्यामधिकद्रव्यहोमे सत्युत्तरमधिक-  
मस्यामाहुतावित्युत्तरावती । तादृशहोमेन देवा धनिका अभवन् । एवमन्योऽपि  
धनिको भवति ।

अथ व्यतिरेकं दर्शयति—

यं कामयेत पापीयान्त्स्यादिति । भूयस्तस्य  
पूर्वः हुत्वा । उत्तरं कनीयो जुहुयात् । एषा वा  
अवाच्याहुतिः । तामसुरा अजुहवुः । ततस्ते  
पराभवन् । यस्यैवं जुह्वति । परैव भवति, इति ।

प्रथमाहुतावधिकं द्रव्यं हुत्वा द्वितीयाहुतावल्पद्रव्यहोमे सत्यवमं क्षीणं यथा  
भवति तथाऽऽति प्रवर्तत इत्यवाची । तादृशहोमादसुरादन्योऽपि पराभवति ।

प्रथमाहुतेरूर्ध्वं शुचोऽधस्तादुपसादनं विधत्ते—

हुत्वोपसादयत्यजामित्वाय । अथो व्यावृत्त्यै, इति ।

नैरन्तर्येणाऽऽहुतिद्वये सत्यालस्यं भवेत् । मध्ये शुगुपसादनेन तत्परिहृतं  
भवति । अपि च नैरन्तर्येण होमे सत्याहुतिद्वयस्य मध्ये व्यावृत्तेरभीतेरेकैवाऽऽ-  
हुतिः स्यात् । अत उपसादनमिदमाहुत्वोर्वावृत्तये भवति ।

उपसादनादूर्ध्वमाहवनीयसमीप एवावस्थितस्य पश्चिमाभिमुखत्वेन गार्हप-  
त्यप्रतीक्षणं विधत्ते—

गार्हपत्यं प्रतीक्षते । अननु-

ध्यायिनमेवैनं करोति, इति ।

स्वसेवां परित्यज्याऽऽहवनीयसेवायां कुपितो गार्हपत्य एनं यजमानं । हाक्ष-  
तुमनुध्यायति । तत्र प्रतीक्षणेन सेवित्वा ध्यानराहितं करोति ।

द्वितीयाहुतेर्होमदेशं विधत्ते—

अग्निहोत्रस्य वै स्थाणुरस्ति । तं य ऋच्छेत् ।  
यज्ञस्थाणुमृच्छेत् । एष वा अग्निहोत्रस्य  
स्थाणुः । यत्पूर्वाऽऽहुतिः । तां यदुत्तरयाऽभिजु-  
हुयात् (३) । यज्ञस्थाणुमृच्छेत् । अतिहाय  
पूर्वमाहुतिं जुहोति । यज्ञस्थाणुमेव परिवृणक्ति ।  
अथो भ्रातृव्यमेवाऽऽप्वाऽतिक्रामति, इति ।

स्थाणुः स्तम्भः । यथा गृहस्य स्तम्भ आधारभूत एवमग्निहोत्रस्यापि मय-  
माहुतिर्गूलस्तम्भः । यदि तां प्रथमाहुतिमभिलक्ष्य तस्या उपर्युत्तरयाऽऽहुत्याऽ-  
नुष्ठानं निष्पादयेत्तदानीं यज्ञसंवन्धिने मूलस्तम्भमृच्छेत्प्रामुषादभिघातेन पात-  
येदित्यर्थः । अतस्तदाहुतिप्रदेशं परित्यज्य पूर्वभागे जुहुयात् । अत एव सूत्र-  
कारः—“अजुलेर्गूलात्समिधमभिजुहोति” इत्युक्त्वाऽनन्तरमिदमाह—“भूर्भुवः  
सुवरित्युत्तरमाहुतिं पूर्वार्धे समिधि जुहोति तूर्णार्धे वेति” । एवं सति यज्ञ-  
स्तम्भभूता पूर्वाऽऽहुती रक्षिता भवति । अपि चेयमाहुतिर्भ्रातृव्यमेव प्राप्स्याति-  
क्रामति विनाशयतीत्यर्थः ।

यदुक्तं सूत्रकारेण—“इषे त्वेति सुब्रुवाद्वाचीनं सायं लेपमवमाष्टर्ज्ञे  
त्वेत्पूर्ध्वं प्रातः” इति । तदिदं विधत्ते—

अवाचीनं सायमुपमाष्टि । रेतं एव तद-  
धाति । ऊर्ध्वं प्रातः । प्रजनयत्येव तत्, इति ।

यदुक्तं सुग्लक्षणे—“मुखमष्टाङ्गुलं प्रोक्तं विलं तु चतुरङ्गुलम् ।

द्वादशाङ्गुलदण्डस्तु सुग्लक्षणमुदाहृतम्” ॥

तस्य मुखस्याग्रमारभ्य विलपर्यन्तं होमादूर्ध्वं लेपमवाचीनं सायंकाले  
मृज्यात्सेन विलमध्ये लेपापनयनाद्यजमानो रेतो धारयति । प्रातःकाले तु  
विलमाग्न्य मुखग्रपर्यन्तमूर्ध्वलेपमुपमृज्यात्सेन प्रजामुत्पादयति ।

अथ श्विशेषप्राशनं विधत्ते—

ब्रह्मवादिनो वदन्ति । चतुरुन्नयति (४) । द्विजु-

होति । अथ कं द्वे आहुती भवत इति । अग्नौ  
वैश्वानर इति ब्रूयात् । एष वा अग्निवैश्वानरः ।  
यद्वाह्मणः । हुत्वा द्विः प्राश्नाति । अग्नावेव  
वैश्वा नरे द्वे आहुती जुहोति , इति ।

पूर्वं श्रुत्वेण चतुर्वारं श्रुचि द्रव्यपूरणं कृतम् । तच्चाऽऽहुतिचतुष्टयाप पर्या-  
प्तम् । तत्र द्वे आहुती आहवनीये समाहितायां समिधि हुते इतः परं द्वयोरा-  
हुत्योः कुत्र होम इति ब्रह्मवादिनां प्रश्नः । विश्वेषां नराणां संवन्धी योऽग्नि-  
स्तस्मिन्नित्युत्तरं द्रूयात् । ब्राह्मणश्च वैश्वानरोऽग्निर्हविर्दातुरग्निवत्फलप्रदत्वात् ।  
अतो बह्वौ द्वे आहुती हुत्वा यजमानो द्विः प्राश्नीयात् । यदाऽग्नौ जुहोति  
तदाऽग्न्यः प्राश्नीयात् । एवं सति ब्राह्मणरूपे वैश्वानराग्नावाहुतिद्वयं भवति ।

होममार्जनप्राशनसंख्यां प्रशंसति —

द्विजुहोति । द्विर्निर्माष्टि । द्विः प्राश्नाति (५) । षट्-  
संपद्यन्ते । पङ्क्त्वा ऋतवः । ऋतून्नेव प्रीणाति, इति ।

अथ प्रश्नोत्तराभ्यां सर्वदेवतासंवन्धित्वेनाग्निहोत्रं प्रशंसति —

ब्रह्मवादिनो वदन्ति । किं देवस्य मग्निहोत्र-  
मिति । वैश्वदेवमिति ब्रूयात् । यद्यजुषा  
जुहोति । तदैन्द्राग्रम् । यत्तूष्णीम् । तत्प्रा-  
जापत्यम् ( ६ ) । यन्निर्माष्टि । तदोषधी-  
नाम् । यद्द्वितीयम् । तत्पितृणाम् । यत्प्रा-  
श्नाति । तद्गर्भाणाम् । तस्माद्गर्भा अनश्नन्तो  
वर्धन्ते । यदाचामन्ति । तन्मनुष्याणाम्, इति ।

यद्यपि होमद्रव्यमग्निसूर्ययोर्भागस्तथाऽग्नौ मग्निहोत्रमयोगेण कासां देवतानां  
प्रीतिरिति ब्रह्मवादिनां प्रश्नः । विश्वेषां सर्वेषां देवानां प्रीतिरित्युत्तरं  
द्रूयात् । तत्कथमिति तदुच्यते । समन्त्रकहोमेनैन्द्राग्नयोः प्रीतिः । इन्द्रशब्देन

सूर्यो विवक्षित इत्युक्तम् । तूर्णो होमेन प्रजापतेः प्रीतिः । अन्यत्र प्रजापते-  
राघारे तूर्णोहोमदर्शनात् । निमार्जनं द्विविधम् । तच्च सूत्रकारेणोदाहृतम्—  
“ओषधीभ्यस्त्वौषधींजिन्वेति वहिषि लेपं निमृज्येति, प्राचीनावीती स्वधा  
पितृभ्यः पितृजिन्वेति दक्षिणेन वेदिं भूम्यां लेपं निमृज्य” इति च । तेनोभये-  
नौषधीनां पित्राणां च प्रीतिः । घ्राणप्रशनेन गर्भाणां कृतिः । यस्मादेवं  
तस्माद्गर्भाः स्वतश्चभोजनमन्तरेणैव वर्धन्ते । प्राशनव्यतिरिक्तं यच्छेषभक्षणं  
तेन मनुष्याणां प्रीतिः । प्राशनं भक्षणं च सूत्रकारः पृथगेव दर्शयति—पूषाऽ-  
सीति लेपं माश्रात्यशब्दं कुर्वन्नतिहाय दत्तोऽप्य आचम्पैवं पुनः माश्याऽऽ-  
चम्प वहिषोपयम्योदङ्कादृत्त्यौनृज्य गर्भेभ्यस्त्वेत्युदग्दण्डया प्राग्दण्डया वा  
श्रुचाऽऽचामति” इति च । अत्र यत्प्राशनं तत्पूर्वमेव द्विः प्राश्रातीति वाक्येन  
विहितम् ।

यत्प्राचामतीत्युक्तं भक्षणं तदिदं विधत्ते—

उदङ्पर्यादृत्त्याऽऽचामति (७) ।

आत्मनो गोपीथाय , इति ।

हविःशेषसहितां श्रुचं गृहीत्वोदङ्मुखः किञ्चिद्दूरं गत्वा तत्रैव श्रुचा हविः-  
शेषं मुखे प्रक्षिप्य भक्षयेत् । अनेन स्वस्य रक्षा भवति ।

यदुक्तं सूत्रकारेण—“अग्नेणाऽऽहवनीयं दर्भैरग्निहोत्रहवर्णो प्रक्षालयति”  
इति तदिदं विधत्ते—

निर्णेनेक्ति शुद्ध्ये, इति ।

यदुक्तं सूत्रकारेण—“आहवनीये श्रुचं प्रताप्य हस्तोऽवधेयो हस्तो वा  
प्रताप्य श्रुच्यवधेयस्तयोदङ्गुलिशति सप्तर्षिभ्यस्त्वा सप्तर्षीजिन्वेति” इति ।

तदेतन्निष्पन्नमुद्देशनं च क्रमेण विधत्ते—

निष्पति स्वगाकृत्यै । उद्दि-

शति । सप्तर्षीनेव प्रीणाति, इति ।

निष्पति नितरां तपनं स्वगाकृत्यै स्वर्गप्राप्त्यै भवति । श्रुचो हस्तस्य वा  
यत्प्रतपनं तेन हविः सर्वं स्वगतं करोति । श्रुचा यदुद्देशनं तेन सप्तर्षीन्प्रीणाति ।

उद्देशनावूर्ध्वं दक्षिणाकारेण पर्यावृत्तिं विधत्ते—

दक्षिणा पर्यावर्तते । स्वमेव वीर्यमनुपर्याव-  
र्तते । तस्मादक्षिणोऽयं आत्मनो वीर्यावत्तरः ।  
अथो आदित्यस्यैवाऽऽवृत्तमनुपर्यावर्तते, इति ।

योऽयमुदद्युतः सप्तर्षीणामुद्देशं कृतवान्सोऽयं धामभागे पर्यावृत्तिं न कुर्यात् ।  
किं तु दक्षिणभागमुद्दिश्य पर्यावृत्तिं कुर्यात् । तथा सति दक्षिणभागे विद्यमानां  
स्वशक्तिमनुपर्यावृत्तिं करोति । यस्मादेवं तस्मात्पुरुषस्य दक्षिणभागोऽतिश-  
येन शक्तिमान् । अपि चाऽऽदित्यो गोलोके मादक्षिण्येन वर्तते । अतस्तदी-  
यामावृत्तिमन्वयं पर्यावृत्तो भवति ।

सूत्रकारेण—“दीदिहि दीदिदासि दीदायेत्येपोऽन्युपसमिन्धन आम्नातः”,  
इति यस्मिन्समिन्धने मन्त्र उदाहृतस्तदिदं समिन्धनं विधत्ते—

हुस्वोपसमिन्धे (८) । ब्रह्मवर्चसस्य समिद्रुध्यै, इति ।

सम्यक्प्रकाशनायेत्यर्थः ।

दर्शपूर्णमासादाविव बर्हिष्पहरणशक्तां वारयितुं निषेधति—

न बर्हिरनुप्रहरेत् । असंस्थितो वा एष यज्ञः ।  
यदग्निहोत्रम् । यदनुप्रहरेत् । यज्ञं विच्छिन्द्यात् ।  
तस्मान्नानुप्रहृत्यम् । यज्ञस्य संतत्यै, इति ।

करिष्यमाणानां यज्ञानामग्न्याधारत्वात्तेषां चेदानीमप्यनुष्ठितत्वात्तस्य चाग्नेः  
सत्यग्निहोत्रेऽवस्थानात्सर्वयज्ञानुष्ठानमन्तरेणाग्निहोत्राख्यो यज्ञो न समाप्तः ।  
तस्मात्समाप्तिद्योतकं बर्हिष्पहरणं न कुर्यात् । तस्मिन्कृते स यज्ञो विच्छिद्येत ।  
तस्माद्यज्ञसंतत्यर्थं प्रहरणं न कर्तव्यम् ।

यदुक्तं सूत्रकारेण—“अग्निहोत्रस्थालीं प्रक्षालयासितमसित्यै जुहोमि स्वाहे-  
त्युन्नपनदेशे निनपत्यन्तर्वेदि वा” इति । तदिदं विधत्ते—

अपो निनयति । अवभृथस्यैव रूपमंकः (९) ॥

अमवन्मवति जुहुयान्नयति माष्टि द्विः प्राश्नाति प्राजापत्यमाचामतीन्वेऽकः ॥

इति कृष्णयजुर्वेदीयतैत्तिरीयब्राह्मणे द्वितीयकाण्डे प्रथमा-  
ध्याये चतुर्थोऽनुवाकः ॥ ४ ॥

सोमयाग इवावभृथस्य यत्स्वरूपं तदत्रापां नितयनेन करोति ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीय-  
ब्राह्मणे द्वितीयकाण्डे प्रथमप्रपाठके चतुर्थोऽनुवाकः ॥ ४ ॥

अथ प्रथमे पद्यमोऽनुवाकः ।

चतुर्थं उपयुक्तहविःसंस्कारा उक्ताः पञ्चमे काम्यद्रव्याणामवशिष्टानाम-  
ज्ञानि चोद्यन्ते । तत्राऽऽदौ तावत्प्रश्नोत्तराभ्यामग्निहोत्रहविःसंस्कारोपक्रमं  
निश्चिनोति—

ब्रह्मवादिनो वदन्ति । अग्निहोत्रप्रायणा यज्ञाः ।

किं प्रायणमग्निहोत्रमिति । वत्सो वा अग्निहो-

त्रस्य प्रायणम् । अग्निहोत्रं यज्ञानाम्, इति ।

सर्वेषां यज्ञानां मध्येऽग्निहोत्रं प्रथमभावि । तथा च सूत्रकारेणोदाहृतम्—  
“अग्नीनाधाय हस्ताव्रवनिर्ज्य संवत्सरमग्निहोत्रं हुत्वा दर्शपूर्णमासावारभते ।  
ताभ्यां संवत्सरमिष्ट्वा सोमेन पशुना वा यजते । तत ऊर्ध्वमन्यानि कर्माणि  
फुरुते” इति । यथा सर्वेषां यज्ञानामग्निहोत्रादित्वमेवमग्निहोत्रहविःसंस्का-  
राणामपि कथिदादिर्वक्तव्य इति ब्रह्मवादिनां प्रश्नः । शास्त्रान्तरानुसारेण  
“पूषाऽसीति वत्समुपसृज्य” इति यत्सूत्रकारेणोक्तं सोऽयमग्निहोत्रहविःसं-  
स्कारस्याऽऽदिः । तच्चाग्निहोत्रमुत्तरक्रतूनामादिरित्युत्तरम् ।

यथा प्रतिमादिषु विष्ण्वादिबुद्धिः । यथा च श्राद्धे गोत्रान्तरोत्पन्ने ब्राह्मणे  
पितृपितामहादिबुद्धिः । एवमग्निहोत्रे सोमयागबुद्धिं प्रशंसार्थं भावनार्थं च  
संपादयति—

तस्यं पृथिवी सदः । अन्तरिक्षमाग्नीध्रम् ।

द्यौर्हविर्धानम् । दिव्या आपः प्रोक्षणयः ।

ओषधयो वह्निः ( १ ) । वनस्पतय इध्मः ।  
 दिशः परिधयः । आदित्यो यूपः । यजमानः  
 पशुः । समुद्रोऽवभृथः । संवत्सरः स्वर्गाकारः ।  
 तस्मादाहिताग्नेः सर्वमेव वह्निष्यं दत्तं भवति ।  
 यत्सायं जुहोति । रात्रिमेव तेन दक्षिण्यां  
 कुरुते । यत्प्रातः ( २ ) । अहरेव तेन दक्षिण्यां  
 कुरुते । यत्ततो ददाति । सा दक्षिणा, इति ।

सोमयागरूपेण भाव्यमानस्य तस्याग्निहोत्रस्य सदःप्रभृति सोमयागाङ्गमव-  
 कल्पनीयम् । या पृथिवी सैव सदःस्थानीया । यदन्तरिक्षं तदामीध्रीयधि-  
 ण्यस्थानीयम् । येयं द्यौः सा हविर्धानमण्डपस्थानीया । या वृष्टिजन्या दिव्या  
 आपस्ताः प्रोक्षणार्थजलस्थानीयाः । या ग्रीष्माद्या ओषधयस्ता वह्निः । एवं  
 वनस्पत्यादिषु द्रष्टव्यम् । स्वगा स्वगतं तच्छेद्यतानां हविः करोतीति स्वगा-  
 कारः । बृहस्पतिपुत्रः शंयुः—“ते शंयुं वार्हस्पत्यममुन्नमिं नो यज्ञः स्वगा  
 कुर्वति” इति श्रुत्यन्तरात् । यस्मादेवं सोमाङ्गानि सर्वाणि संपन्नानि तस्मा-  
 दाहिताग्नेरग्निहोत्रिणो वह्निष्यं सोमयागार्हं सर्वमेव कृत्स्नमप्यङ्गजातं दत्तं  
 संपादितं भवति । तत्र हि केचिदक्षिणार्हा विद्यन्ते—“यावन्तो वै सदस्यास्ते  
 सर्वे दक्षिण्याः” इति श्रुतत्वात् । अत्रापि सायंप्रातर्होमेन रात्रेरहथ दक्षि-  
 णार्हत्वं संपादनीयम् । अयमग्निहोत्री घन्धुभ्योऽन्येभ्यो वा यत्किंचिददाति  
 तत्सर्वं दक्षिणास्थानीयम् । तदेवमग्निहोत्रे प्रशस्य सोमयागत्वभावनया तत्र  
 कश्चिदतिशयः संप(पा)द्यते । यथा विष्ण्वादिदृष्ट्या शिलायामतिशयः । यथा  
 या श्राद्धे पिबृषितामहादिदृष्ट्या दौहित्रस्य नमस्कार्यत्वं तद्वत् ।

प्रकारान्तरेणाग्निहोत्रं प्रशंसति—

यावन्तो वै देवा अहुतमादन् । ते पराभवन् ।  
 त एतदग्निहोत्रं सर्वस्यैव समवदायाजुहवुः ।  
 तस्मादाहुः । अग्निहोत्रं वै देवा गृहाणां

निष्कृतिमपश्यन्निति । यत्सायं जुहोति । रात्रिया  
एव तद्धुताद्याय ( ३ ) । यजमानस्यापराभावाय ।  
यत्प्रातः । अह्न एव तद्धुताद्याय । यजमानस्या-  
पराभावाय । यत्ततोऽश्नाति । हुतमेव तद्, इति ।

देवानां मध्ये केचिदग्निहोत्रं हुत्वा तच्छेषं भक्षितवन्तः । अपरे तु होमम-  
न्तरेणाऽऽहुतिशेषमेव भक्षितवन्तः । यावन्त एतादृशस्तावन्तः पराभूताः । ते  
च देवाः पुनर्विचार्य तदेतदग्निहोत्राख्यं हविः सर्वस्यैवाग्नेः सूर्यस्य चेत्युभय-  
स्वरार्थं सम्यगवदानं कृत्वा होममकार्षुस्तस्मादभिज्ञा एवमाहुः । अग्निहोत्रमेव  
स्वशृहाणां निष्कृतिं पुनः प्राप्स्युपायं निश्चितवन्त इति । अथ सायंहोमो रात्रौ  
हुतशेषभक्षणाय प्रातर्होमोऽह्नि हुतशेषभक्षणाय । तेन च कालद्वयेऽपि यज-  
मानस्य पराभवो न भवति । ततो होमादूर्ध्वं यदश्नाति तत्सर्वं हुतमेव भवति ।  
यदुक्तं सूत्रकारेण—“ द्वयोः पयसा पशुकामस्य जुहुयात् । अग्निहोत्र-  
स्थाल्यां पूर्वां दोग्धि दोहनेनोत्तरामधिश्रित्य पूर्वमुत्तरमानयति ” इति । तदे-  
तद्विधत्ते—

द्वयोः पयसा जुहुयात्पशुकामस्य । एतद्वा  
अग्निहोत्रं मिथुनम् । य एवं वेद । प्र प्रजयां  
पशुभिर्मिथुनैर्जीयते ( ४ ) । इमामेव पूर्वया  
दुहे । अमूमुत्तरया । अधिश्रित्योत्तरमान-  
यति । योनावेव तद्वेतः सिञ्चति प्रजनने, इति ।

गोद्वयक्षीरेण होमे सति द्वित्वादग्निहोत्रस्य मिथुनरूपत्वं तद्वेदितुमिथुनरू-  
पाणां प्रजानां पशूनां चोत्पत्तिः । द्वयोर्गवोर्मध्ये पूर्वया गवा भूमिरेव दुग्धा  
भवति । उत्तरया गवा दौर्दुग्धा भवति । प्रथमगोक्षीरं वहावधिश्रित्य पश्चादु-  
त्तरगोक्षीरमानयेत् । तेन पूर्वक्षीरे क्षीरान्तरसेचने कृते प्रजोत्पत्तौ योनौ रेतः  
सिक्तं भवति ।



अथ काम्यानि चत्वारि द्रव्याणि क्रमेण विधत्ते—

आज्येन जुहुयात्तेजस्कामस्य । तेजो वा  
आज्यम् । तेजस्व्येव भवति । पर्यसा पशुका-  
मस्य । एतद्वै पशूनां रूपम् । रूपेणैवास्मै  
पशूनव्रुथे ( ५ ) । पशुमानेव भवति ।  
दध्नेन्द्रियकामस्य । इन्द्रियं वै दधिम् ।  
इन्द्रियाव्येव भवति । यवाग्वा ग्रामका-  
मस्योपधा वै मनुष्याः । भागधेयेनैवास्मै  
सजातानव्रुथे । ग्राम्येव भवति, इति ।

आज्यस्य स्निग्धत्वात्तेजस्त्वम् । यन्नित्यहोमद्रव्यं पयस्तदेव काम्यमाने  
पशुफलायापि कामुकस्य संपद्यते । न तु पयोन्तरं संपादनीयमिति दध्युदाह-  
रणेन निर्णेष्यते । एकगोक्षीरेण पशुमात्रं फलम् । गोद्वयक्षीरेण पशुबाहुल्यम् ।  
कर्मभूयस्त्वात्फलभूयस्त्वमिति न्यायात् । क्षीरार्थमेव पशूनां संपाद्यत्वात्पयसः  
पशुस्वरूपत्वम् । दध्न इन्द्रियद्विहेतुत्वादिन्द्रियत्वम् । मनुष्या औपधा ओपधि-  
मद्रव्यभोजिनः । अतो यवागृग्रामेण सहोत्पन्नानां मनुष्याणामुचितं भागधेयम् ।

चतुस्त्रयनादिकमग्निहोत्रे यत्पूर्वमुक्तं तदत्र प्रशंसति—

अयंज्ञो वा एपः । योऽसामा ( ६ ) । चतु-  
रुन्नयति । चतुरक्षरं रथंतरम् । रथंतरस्यैष  
वर्णः । उपरीव हरति । जन्तरिक्षं वाम-  
देव्यम् । वामदेव्यस्यैष वर्णः । द्विर्जुहोति ।  
द्व्यक्षरं बृहत् । बृहत् एष वर्णः । अग्नि-  
होत्रमेव तत्सामन्वत्करोति ( ७ ), इति ।

अग्निष्टोमादीनां प्रसिद्धयज्ञानां सामयुक्तत्वात्सामराहितस्याग्निहोत्रस्य यज्ञत्वं

अन्नाभ्यां हविःस्पर्शनम् । हे हविः सायंयावभिर्देवैः सह तिष्ठेति मन्त्रार्थः । एव-  
मितरत्रापि । पुनः फलोक्तिरुपसंहारार्था ।

अथाग्निहोत्रकर्मण्युन्नयनादिकं वज्रत्वकल्पनया प्रशंसति—

अरुणो ह स्माऽऽहौषवेशिः । अग्निहोत्र एवा-  
हं सायं प्रातर्वज्रं भ्रातृव्येभ्यः प्रहरामि ।  
तस्मान्मत्पापीयांसो भ्रातृव्या इति । चतुर-  
न्नयति । द्विर्जुहोति । समित्संसमी । सप्तपदा  
शक्ररी । शाक्रो वज्रः । अग्निहोत्र एव तत्सायं  
प्रातर्वज्रं यजमानो भ्रातृव्याय प्रहरति । भवत्या-  
त्मना । पराऽस्य भ्रातृव्यो भवति (११), इति ।

बर्हिः प्रातर्हुताद्याय जायते रुन्धेऽसामा करोत्येता वा अग्निहोत्रस्यो-  
पसदो वपदस्त्रश्च प्रातर्यावाणो वज्रस्त्रीणि च ॥

इति कृष्णयजुर्वेदीयतैत्तिरीयब्राह्मणे द्वितीयकाण्डे प्रथमाध्याये  
पञ्चमोऽनुवाकः ॥ ५ ॥

अरुणो नाम कश्चिदपिः स चोपवेशस्य पुत्रः कदाचित्सभामध्ये स एवमु-  
वाच । सायं प्रातश्च यदनुष्ठानं सोऽयं भ्रातृव्येभ्यो मदीयो वज्रप्रहारः ।  
तस्मात्कारणाद्भ्रातृव्यो मत्तोऽप्यतिदस्त्रि इति । कथं वज्रसंपादनमिति तदुच्यते ।  
उन्नयनहोमसमिद्धता या सप्तसंख्या सप्तभिः पादैरुपेता शक्ररी बुद्धिस्था वज्रश्च  
शाक्रः । “वज्रो वै शाक्रः” इत्यादिध्रुव्यन्तरमसिद्धेः । तस्मादीदृशाग्नि-  
होत्रप्रयोगेण यजमानः स्वयं संपन्नो भवति । भ्रातृव्याः पराभवन्ति ।

अत्र मीमांसायां प्रथमाध्यायस्य चतुर्थपादे चिन्तितम्—

“आदित्यो यूप इत्यत्र स्तुतिरादित्यशब्दतः ।

द्वारं चाक्षुषसारूप्यं धृताक्ते तेजसेऽस्ति तत्” ॥

आदित्ये यच्चक्षुर्गम्यं तेजस्वित्वं तद्यूपेऽप्यस्ति धृताक्तस्य यूपस्य तेजस्वि-  
त्वावभासात् । तत् आदित्यशब्देन यूपः स्तूयते । एवं “यजमानो यूपः”  
इत्यत्र चक्षुर्गम्यस्योर्ध्वतस्य समानत्वाद्यजमानशब्देन यूपः स्तूयते ।

द्वितीयाध्यायस्य द्वितीयापादे चिन्तितम्—

“दध्ना होमेऽन्यकर्मत्वं गुणो वाऽन्यत्तु पूर्ववत् ।

विगुणत्वादग्निहोत्रे युक्तो दध्यादिको गुणः” ॥

“दध्ना जुहोति” इति श्रूयते । तत्र “अग्निहोत्रं जुहोति” इत्येतस्मात्प्रकृतात्कर्मणोऽन्यदधिहोमरूपं कर्मेति पूर्वन्यायेनावगम्यते । यथा पूर्वत्र वाजिनद्रव्येण कर्म भिद्यते तथा दधिद्रव्येणेति चेन्न । वैपम्यात् । यथा वैश्वदेवयाग आमिक्षागुणावरुद्धस्तथाऽग्निहोत्रं न गुणान्तरावरुद्धम् । प्रत्युत निर्गुणत्वाद्गुणमाकाङ्क्षति । तस्मादयं गुणविधिः । एवं “पयसा जुहोति” इत्यादिषु द्रव्येणम् । पयोदध्यादीनां सर्वेषामुत्पन्नशिष्टतया समबलत्वादेकेनैव द्रव्येणाग्निहोत्रे निष्पन्ने ग्रीहियवद्विकल्पः ।

तत्रैवान्यचिन्तितम्—

“यद्भन्नेन्द्रियकामस्य जुहुयादिति तत्पृथक् ।

गुणो वा भिद्यते कर्म धात्वर्थस्य फलित्वतः ॥

मत्वर्थगौरवादिभ्यो नान्यत्कर्म फलाय तु ।

गुणो विधेयो धात्वर्थो विहितत्वादनुग्रहे” ॥

“दध्नेन्द्रियकामस्य जुहुयात्” इति श्रूयते । तदिदं प्रकृतादग्निहोत्रादन्यत्कर्म न त्वत्र गुणविधिः । कुत इन्द्रियकामस्येत्युक्तस्य फलस्य धात्वर्थमन्तरेण द्रव्यमात्रादनिष्पत्तेरिति चेत् । नैवम् । कर्मान्तरविधौ दधिमता होमेनेन्द्रियं भावयेदिति मत्वर्थलक्षणाप्रसङ्गाद्गुणविशिष्टक्रियाविधौ गौरवात्प्रकृतहानामकृतप्रक्रियाप्रसङ्गाच्च । गुणमात्रं तु फलाय विधीयते । यद्यपि “दध्ना जुहोति” इति दधि प्राप्तं तथाऽपि फलसंबन्धो न प्राप्तः । धात्वर्थाभावे फलासंभव इति चेन्न । “अग्निहोत्रं जुहोति” इति विहितस्य प्रकृतस्य धात्वर्थस्येहानूद्यमानत्वात् ।

चतुर्थाध्यायस्य तृतीयापादे चिन्तितम्—

“दध्ना त्विन्द्रियकामस्य नित्येऽन्यदुत तदधि ।

अन्यत्स्पात्पूर्ववन्मैवं संयोगस्य पृथक्त्वतः” ॥

अग्निहोत्रे श्रूयते “दध्नेन्द्रियकामस्य जुहुयात्” इति । तत्र दध्नाः काम्यत्वं नित्येऽग्निहोत्रे पूर्वन्यायेन तदधि न प्रयोक्तव्यम् । किंत्वन्यदेव किंचिद्रव्यमिति चेत् । नैवम् । दध्ना जुहोतीत्यस्मिन्वाक्यान्तरे कामसंयोगमनुपगम्य

मेत्यहोमसंयोगेन दधिविधानात् । तस्मादेकस्यापि दधौ वाक्यद्वयेन नित्यत्वं  
नाम्यत्वं चाविरुद्धम् । एवमग्नीषोमीयपशौ “खादिरे वध्नाति” “खादिरं  
ीर्यकामस्य यूपं कुर्वीत” इत्याहुदाहरणीयम् ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीय-  
ब्राह्मणे द्वितीयकाण्डे प्रथमप्रपाठके पञ्चमोऽनुवाकः ॥ ९ ॥

अथ प्रथमे पष्ठोऽनुवाकः ।

पञ्चमे काम्यानि होमद्रव्याण्युक्तानि । पष्ठेऽभ्युद्रवणं होमाभावप्रतीकारश्चे-  
त्पुण्यमभिधीयते । तत्राभ्युद्रवणं विधातुमादाबुपाख्यानेनाग्निहोत्ररूपयागो-  
त्पत्तिं दर्शयति—

प्रजापतिरकामयताऽऽत्मन्वन्मे जायेतेति ।  
सोऽजुहोव । तस्याऽऽत्मन्वदंजायत । अग्नि-  
वीयुरादित्यः । तेऽजुवन् । प्रजापतिरहौषीदा-  
त्मन्वन्मे जायेतेति । तस्य वयमंजनिष्महि ।  
जायतां न आत्मन्वदिति तेऽजुहवुः । प्राणा-  
नामग्निः । तनुवै वायुः ( १ ) । चक्षुष  
आदित्यः । तेषां हुतादंजायत गौरैव, इति ।

पुरा कदाचित्प्रजापतिरचेतनं गिरिनगरादिकमुत्पाद्याऽऽत्मन्वज्जीवात्म-  
युक्तं चेतनं वस्तुजातमग्रायुत्पद्यतामिति कामयित्वा तत्साधनहोमं कृतवान् ।  
तेन होमेनाग्निवाय्वादित्यरूपं चेतनमजायत । तेऽप्यग्न्यादयः परस्परं विचार्य  
प्रजापतेर्होमाद्यथा वयमुत्पन्नास्तथाऽस्माकमपि चेतनं जायतामिति विचार्य होमं  
चक्षुः । तत्राग्निः प्राणेभ्यः स्वाहेत्येवं प्राणानामर्थं हुतवान् । तथा वायुस्त-  
न्वर्थं आदित्यश्चक्षुरर्थं तेषां त्रयाणां होमादूर्ध्वमेका गौरैवाजायत ।

अथ तस्या गौरग्निहोत्रशब्दाभिधेयत्वं संपाद्य प्रशंसां दर्शयति—

तस्यै पर्यसि व्यायच्छन्त । समं हुतादंजनि

ममेति । ते प्रजापतिं प्रश्नमायन् । स आदि-  
 त्योऽग्निमब्रवीत् । यतरो नौ जयात् । तन्नौ  
 सहासदिति । कस्यै कोऽहौपीदिति प्रजापतिर-  
 ब्रवीत्कस्यै क इति । प्राणानामहमित्यग्निः  
 ( २ ) । तनुवा अहमिति वायुः । चक्षुषोऽ-  
 हमित्यादित्यः । य एव प्राणानामहौपीत् ।  
 तस्य हुतादजनीति । अग्नेर्हुतादजनीति । तद-  
 ग्निहोत्रस्याग्निहोत्रत्वम् । गौर्वा अग्निहोत्रम् ।  
 य एवं वेद गौराग्निहोत्रमिति । प्राणापानाभ्या-  
 मेवाग्निः समर्धयति । अव्यर्थुकः प्राणा-  
 पानाभ्यां भवति ( ३ ) । य एवं वेद, इति ।

त्रयाणां होमाद्येयं गौरुत्पन्ना तस्याः पयसि कलहरूपं विरोधं त्रयोऽप्याच-  
 रन् । तदीयं वचनं प्रदर्शयते । मम होमादियं गौरजनीत्यग्निः । एवं वायुरादि-  
 त्योऽपि । अतो वाक्यबीप्साद्योतनाय पुनर्ममेति शब्दः । ततस्ते सर्वे तन्निर्णयार्थं  
 प्रजापतिं प्रति प्रश्नं कर्तुमागच्छन् । आगमनकाले स आदित्योऽग्निं प्रत्येवं समं  
 कृतवान् । आवयोर्मध्ये यतरस्य जयो भवत्यन्यतरस्य तद्वस्तु नौ सहाऽऽव-  
 योर्भवत्विति । ततस्तैः पृष्टः प्रजापतिस्तेषां होमप्रकारं पप्रच्छ । युष्माकं मध्ये  
 कः कस्यै देवतायै हुतवानिति । बहून्प्रति प्रश्नद्योतनाय बीप्सार्थं द्विरुक्तिः ।  
 तत्राग्निः प्राणानामर्थेऽहं हुतवानित्युवाच । वायुः शरीरार्थमुक्तवान् । आदित्य-  
 चक्षुरर्थमुक्तवान् । तदा प्रजापतिः शरीरचक्षुषोः प्राणाधीनत्वेन प्राणानां  
 मुख्यत्वात्तद्विषयहोमाद्गौरुत्पन्नेत्युवाच । अग्निसंबन्धाद्गोमादुत्पन्नेति व्युत्प-  
 न्न्याऽग्निहोत्रमिति गोर्नाम संपन्नम् । गौराग्निहोत्रं यो जानाति सोऽग्निः प्राणापा-  
 नाभ्यामेव समृद्धं करोति । य एवं वेद सोऽयमायुषः पुरा केनाप्यपमृत्युना  
 प्राणापानाभ्यां वियुक्तो न भवति ।

अयाम्युद्धवणं विधत्ते—

तौ वायुरब्रवीत् । अनु मा भजतुमिति । यदेवं गार्ह-  
पत्येऽधिश्रित्याऽऽहवनीयमभ्युद्द्रवान् । तेन त्वां  
प्रीणानित्यब्रूताम् । तस्माद्यद्गार्हपत्येऽधिश्रित्याऽऽ-  
हवनीयमभ्युद्द्रवंति । वायुमेव तेन प्रीणाति, इति ।

तावधिसूर्यो प्रति वायुः प्रार्थितवान् । युवामुभावतु पयस्यस्मिन्मापि  
भागिनं कुरुतमिति ततस्तावेवमब्रूतामिदं पयः पाकार्थं गार्हपत्येऽधिश्रित्य  
पथादाहवनीयमभिलक्ष्योद्भवानुद्भवन्त्यूर्ध्वं नयन्तीति यत्तेन व्यापारेण त्वां  
प्रीणानामिहोत्रिणः प्रीणयन्त्विति । यस्मादेवं तस्माद्गार्हपत्याधिश्रयणादूर्ध्व-  
माहवनीयमभिलक्ष्य तत्पय उद्भवेत् । तेन वायुः प्रीतो भवति । तदेतत्सूत्र-  
कारेणोक्तम्—“वाताय त्वेत्युद्ब्रूहति” इति ।

अथ होमाभावप्रतीकारं दर्शयितुं प्रस्तौति—

प्रजापतिर्देवताः सृजमानः । अग्निमेव देव-  
तानां प्रथममसृजत । सोऽन्यदालम्भ्यमवित्त्वा  
( ४ ) । प्रजापतिमभिपर्यावर्तत । स मृत्यो-  
रविमेव । सोऽमुमादित्यमात्मनो निरमिमीत ।  
तं हुत्वा पराङ् पर्यावर्तत । ततो वै स मृत्यु-  
मपोजयत् । अपमृत्युं जयति । य एवं वेद, इति ।

पुरा प्रजापतिर्देवताः सर्वाः सिसृक्षुः प्रथममग्निमेवासृजत । सोऽग्निर्देवता-  
न्तरस्यानुत्पन्नत्वात्सार्थमालम्भनीयं पशुस्थानीयं चेतनमन्यात्किंचिदप्यलब्ध्वा  
प्रजापतिमेवाऽऽलब्धुमभिलक्ष्य तत्समीपे पर्यावृत्तः । स च प्रजापतिर्मृत्यो-  
र्भीतः मन्नात्मनः सकाशादादित्यं निर्माय तमादित्यमग्नौ हुत्वा स्वयं परा-  
ङ्मुखो जगाम । तेनापमृत्युं जितवानेवमन्यस्याप्येवंविदोऽपमृत्युजयो भवति ।

अथ होमाभावप्रतीकारं दर्शयति—

तस्माद्यस्यैवं विदुषः । उतैकाहमुत

द्व्यहं न जुह्वति । हुतमेवास्यं भवति ।

असौ ह्यादित्योऽग्निहोत्रम् ( ५ ), इति ।

तनुवै वायुरग्निर्भवत्यवित्त्वा भवत्येकं च ॥

इति कृष्णयजुर्वेदीयतैत्तिरीयब्राह्मणे द्वितीयाष्टके प्रथमाध्याये

पष्ठोऽनुवाकः ॥ ६ ॥

आदित्यो होमद्रव्यमित्येवं विदित्वा यो ध्यायति तस्यैवं विदुषो यद्यपि एकाहं द्व्यहं वा केनापि निमित्तेन प्रतिवद्धाः सन्तोऽग्निहोत्रं तदीयाः केऽपि न जुह्वति तथाऽपि तस्याग्निहोत्रिणो ध्यानशीलस्य तदेवाग्निहोत्रं भवति । यस्मादादित्यो होमद्रव्यं सर्वदा वर्तते यजमानोऽप्याहुतित्वेन ध्यायति तस्मादहोम-प्रयुक्तः मत्स्यवायो नास्ति ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीय-

ब्राह्मणभाष्ये द्वितीयकाण्डे प्रथमप्रपाठके पष्ठोऽनुवाकः ॥ ६ ॥

अथ सप्तमोऽनुवाकः ।

पष्ठे होमाभावमतीकारोऽभिहितः । सप्तमे होतव्यस्य हविषोऽवस्थाभेदेन सर्वदेवताप्रियत्वं प्रशंसार्थमनुसंधानार्थं च दर्शयति—

रौद्रं गविं । वायव्यमुपसृष्टम् । आश्विनं दुह्य-  
मानम् । सौम्यं दुग्धम् । वारुणमधिश्चि-  
तम् । वैश्वदेवा भिन्दवः । पौष्णमुदन्तम् ।  
सारस्वतं विष्यन्दमानम् । मैत्रं शरः । धातु-  
रुदासितम् । बृहस्पतेरुनीतम् । सविषुः प्रज्ञा-  
न्तम् । द्यावापृथिव्यं हियमापन्नम् ।  
ऐन्द्राग्रमुपसन्नम् । अग्नेः पूर्वाऽऽहुतिः । ॥

पतेरुत्तरा । ऐन्द्रः हुतम् ( १ ), इति ॥

उद्वासितः सप्त च ॥

इति कृष्णयजुर्वेदीयतैत्तिरीयब्राह्मणे द्वितीयाष्टके प्रथमा-  
ध्याये सप्तमोऽनुवाकः ॥ ७ ॥

पयो यदा गवि तिष्ठति तदा रुद्रस्य प्रियम् । वत्सेनोपसृष्टं चोप्यमाणं  
वायोः प्रियम् । दोहनमापन्नमश्विनोः प्रियम् । दोहादूर्ध्वं सोमस्य प्रियम् ।  
ब्रह्मावधिभित्तं वरुणस्य प्रियम् । दर्व्यां क्षोभ्यमाणस्य पयसो ये विन्दवस्ते  
विश्वेषां देवानां प्रियाः । तापाधिकवयेन पात्रस्यान्तर्पर्यन्तं यदुद्धमनं तत्पूष्णः  
प्रियम् । उत्तिक्तस्य पात्रगतप्रदेशेषु सर्वेषु विविधं स्यन्दनं प्रसरणं यत्तत्सर-  
स्वत्ताः प्रियम् । क्षीरमध्ये घनीभूतं यच्छरः सारं तन्मित्रस्य प्रियम् । पाका-  
दूर्ध्वमुद्वासितं धातुः प्रियम् । लुच्युन्नीतं बृहस्पतेः प्रियम् । आहवनीयसमीपे  
गन्तुं यत्प्रक्रान्तं तत्सवितुः प्रियम् । तत्र हियमाणं द्यावापृथिव्योः प्रियम् ।  
नीत्वा तत्समीप उपसन्नमिन्द्राग्न्योः प्रियम् । प्रथमाहुतिरग्रेः प्रिया । द्वितीया-  
हुतिः प्रजापतेः प्रिया । होमादूर्ध्वमिन्द्रस्य प्रियम् ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीय-  
ब्राह्मणमाप्ये द्वितीयकाण्डे प्रथमप्रपाठके सप्तमोऽनुवाकः ॥ ७ ॥

अथाष्टमोऽनुवाकः ।

सप्तमे हविषः सर्वदेवतासंबन्धेन प्रशंसा कृता । अष्टमे दोहनमकारोऽभि-  
धीयते । तत्राऽऽदौ गोसमीपे वत्सप्रेरणं विधत्ते—

दक्षिणत उपसृजति । पितृलो-  
कमेव तेन जयति, इति ।

अग्निहोत्र्या धेनोर्दक्षिणपार्श्वे यथा वत्सं संवध्नाति तथा तं वत्समुपसृजेत् ।  
तेन पितृलोकस्य जयो भवति ।

धेनोः प्राङ्मुखतामपि विकल्पेन विधत्ते—

प्राचीमावर्तयति । देवलोकमेव तेन



जयति । उदीचीमाहृत्यं दोग्धि ।

मनुष्यलोकमेव तेन जयति, इति ।

देवलोकमनुष्यलोकयोः प्राशुदग्वर्तित्वेन तज्जयोऽनेकेष्वर्थवादिषु प्रसिद्धः ।  
तथा च शाखाहरणे ध्रुयते—“यत्प्राचीमाहरेत् । देवलोकमभिजयेत् । यदु-  
दीचीं मनुष्यलोकम्” इति ।

अधिकारिभेदेन दोहनीयस्तनव्यवस्थां विधत्ते—

पूर्वां दुह्याज्ज्येष्ठस्य ज्यैष्ठिनेयस्य । यो वाऽऽग-

तश्रीः स्यात् । अपरौ दुह्यात्कनिष्ठस्य कानि-

ष्ठिनेयस्य । यो वा बुभूषेत् ( १ ), इति ।

ज्येष्ठभार्यायाः पुत्रो ज्यैष्ठिनेयः । स्वयं च भ्रातॄणां मध्ये ज्येष्ठः । तादृशस्य  
होमार्थं धेनुसंबन्धिपूर्वदिग्वर्तिनौ स्तनौ दुह्यात् । यस्तु मातश्रीः शुश्रुवान्ग्रा-  
मणी राजन्यो वा तस्यापि पूर्वां दुह्यात् । कनिष्ठभार्यायाः पुत्रः कानिष्ठिनेयः  
स्वयं भ्रातॄणां मध्ये कनिष्ठस्तादृशस्य पश्चिमदिग्वर्तिनौ स्तनौ दुह्यात् । यो  
भवितुमितः परं श्रेयः प्राप्नुमिच्छति तस्याप्यपरौ दुह्यात् ।

लोके दोहनात्पूर्वं वत्सचोपणादूर्ध्वमतिप्रसवणायाङ्गुलीभिः स्तनान्मर्द-  
यन्ति । तदत्र निषेधति—

न संमृशति । पापवस्यसस्य व्यावृत्त्यै, इति ।

स्तनोपद्रवेण प्राप्तं पापवस्यसं पापयुक्तं वस्तु तद्व्यावृत्त्यर्थं स्तनो-  
पमर्दाभावः ।

पूर्वोक्तं सर्वदेवतासंबन्धमनुक्तैः कैश्चिद्विशेषैः सहानूद्य तेन हविषाऽद्विष्टेन  
होमप्रयोगं विधत्ते—

वायव्यं वा एतदुपसृष्टम् । आश्विनं दुह्या-

नम् । मैत्रं दुग्धम् । अर्यम्ण उह्यास्यमानम् ।

त्वाष्ट्रमुन्नीयमानम् । बृहस्पतेरुन्नीतम् । इन्द्र-

प्रक्रान्तम् । द्यावापृथिव्यं हियन्त्यम् ।

ऐन्द्राग्रमुपसादितम् । सर्वाभ्यो वा एष देव-  
ताभ्यो जुहोति । योऽग्निहोत्रं जुहोति, इति ।

उक्तरीत्या हविषः सर्वदेवताप्रियत्वाच्चादृशं हविर्जुहुयात्तेन सर्वाभ्यो देव-  
ताभ्यो हुतं भवति ।

तमेव होमं तद्देदनमहुविधफलमदर्शनेन प्रशंसति—

यथा खलु वै धेनुं तीर्थे तर्पयति । एवमग्नि-  
होत्री यजमानं तर्पयति । तृप्यति प्रजया  
पशुभिः । प्र सुवर्गं लोकं जानाति ।  
पश्यति पुत्रम् । पश्यति पौत्रम् । प्र प्रजया  
पशुभिर्मियुनैर्जीयते । यस्यैवविदुषोऽग्निहोत्रं  
जुह्वति । य उ चैनदेवं वेद ( ३ ), इति ।

नुभूषेद्भ्रियमाणं जायते द्वे च ॥

इति कृष्णयजुर्वेदीयतैत्तिरीयब्राह्मणे द्वितीयाष्टके प्रथमाध्या-  
येऽष्टमोऽनुवाकः ॥ ८ ॥

लोके क्षीरप्रदां धेनुं विविधघासादिप्रदानेन तीर्थे स्वीयभोगस्थाने तर्पयति  
प्रीणयति । एवमियमग्निहोत्री धेनुर्होमद्रव्यं बहुक्षीरं प्रयच्छन्ती साङ्गकर्मसंपा-  
दनद्वारा यजमानं तर्पयति । अथवा धेनुमग्निहोत्रां तीर्थेऽग्निहोत्रालये कर्मणि  
यजमानो यथा तर्पयति तथेयमग्निहोत्री कर्मफलेन यजमानं तर्पयति । स च  
यजमानः प्रजया पशुभिश्च तृप्तो देहपातादूर्ध्वं स्वर्गं प्रजानाति । ततः पूर्वं  
दीर्घायुष्येण युक्तः पुत्रं पौत्रं च पश्यति । एवमग्निहोत्रीमहिमानं जानतो यस्य  
यजमानस्याग्निहोत्रमध्वर्युः पुत्रादयो वा जुह्वति । यश्च केवलमुक्तवृत्तान्तं जानाति  
तामुमावपि मिथुनरूपैः पुत्रादिभिश्च समृद्धौ भवतः ॥

इति श्रीमत्सायणाचार्यविरचिते माचवीये वेदार्थप्रकाशे कृष्णयजुर्वेदीयतैत्तिरीय-  
ब्राह्मणमाध्याये द्वितीयकाण्डे प्रथमप्रपाठकेऽष्टमोऽनुवाकः ॥ ८ ॥

अथ प्रथमे नवमोऽनुवाकः ।

अष्टमेऽग्निहोत्रविधिरुक्तः । नवमे तदीयमन्त्रा उच्यन्ते । यद्यपि द्वितीयानुवाके संसृष्टमन्त्रावुक्ता तथाऽप्यसंसृष्टहोम एव तत्रोक्तो न तु तन्मन्त्रौ । तस्मात्तौ मन्त्रावत्र विधत्ते—

त्रयो वै प्रैयमेधा आसन् । तेषां त्रिरेकोऽग्नि-  
होत्रमञ्जुहोत् । द्विरेकः । सकृदेकः । तेषां यस्त्रि-  
रञ्जुहोत् । स ऋचाऽञ्जुहोत् । यो द्विः । स  
यजुषा । यः सकृत् । स तूष्णीम् ( १ ) यश्च  
यजुषाऽञ्जुहोद्यश्च तूष्णीम् । तावुभावाभर्नुताम् ।  
तस्माद्यजुषाऽऽहुतिः पूर्वां होतव्यां । तूष्णीमु-  
त्तरा । उभे एवर्द्धी अवर्हन्धे । अग्निर्ज्योतिर्ज्यो-  
तिरग्निः स्वाहेति सायं जुहोति । रेतं एव  
तद्वधाति । सूर्यो ज्योतिर्ज्योतिः सूर्यः स्वाहेति  
प्रातः । रेतं एव हितं प्रजंनयति, इति ।

मेधा श्रुतग्रन्थतदर्धयोर्धारणाशक्तिः । मिया मेधा यस्यासौ मियमेधः  
कश्चिदपिस्तस्य पुत्राः प्रैयमेधाः । तेषां त्रयाणां मध्ये ज्येष्ठः प्रतिदिनं  
त्रिवारमग्निहोत्रमृचा हुत्वाऽपि समृद्धिं न प्राप । द्वितीयो यजुषा द्विरञ्जुहोत् ।  
तृतीयस्तूष्णीं सकृदञ्जुहोत् । तत्र यो यजुषाऽञ्जुहोत् । यश्च तूष्णीं तावुभा-  
वृद्धिं प्राप्नुताम् । तस्मादन्येनापि मथमाहुतिरग्निर्ज्योतिरित्यादिना यजुषा  
होतव्या । द्वितीया तूष्णीं होतव्या । तथा सति समृद्धिं प्राप्नोति । मन्त्रस्य  
चायमर्थः । अग्निरङ्गारात्मकः । ज्योतिः प्रभाद्रव्यम् । योऽग्निरङ्गारात्मकः स  
एव प्रभाद्रव्यरूपः । यच्च प्रभाद्रव्यं तदेवाङ्गारात्मकं तयोर्विनाभावस्य दृष्ट-  
त्वात् । तदेतत्स्वकीया वागाह । अनेन मन्त्रेण सायं हुते सति रेतो-  
धारणं भवति । एवं सूर्यमण्डलं तत्प्रभयोरविनाभावो द्वितीयमन्त्र उच्यते ।  
तेन प्रातर्होमे सत्याहितं रेतः प्रजोत्पत्तिं करोति । द्वितीयस्मिन्ननुवाक उदिता-

नुदितहोमपक्षौ विहितौ । तयोः प्रक्रमानुसारेण व्यवस्था द्रष्टव्या “ प्रक्रमे  
याथाकामी प्रक्रमानु नियम्यते ” इति सूत्रकारेणोक्तन्यायात् ।

एवं सति योऽनुदितहोमं प्रक्रम्यानुतिष्ठति तस्य प्रमादाद्यदा होमात्प्रागेव  
सूर्योऽभ्युदियात् । तदानीं प्रायश्चित्तं विधत्ते—

रेतो वा एतस्य हितं न प्रजायते (२) । यस्या-  
ग्निहोत्रमहुतं सूर्योऽभ्युदेति । यद्यन्ते स्यात् ।  
उन्नीय प्राहुदाद्रवेव । स उपसाद्याऽऽतमितो-  
रासीत् । स यदाऽऽताम्येव । अथ भूः  
स्वाहेति जुहुयात् । प्रजापतिर्वै भूतः ।  
तमेवोपासरत् । स एवैनं तत् उन्नयति ।  
नार्तिमाच्छेति यजमानः ( ३ ), इति ।

तृष्णी जायते यजमानः ॥

इति कृष्णयजुर्वेदीयतैत्तिरीयब्राह्मणे द्वितीयाष्टके प्रथमा-  
ध्याये नवमोऽनुवाकः ॥ ९ ॥

अनुदितहोमं प्रक्रम्यानुतिष्ठतो यस्य यजमानस्याग्निहोत्रमहुतमेवाभिलक्ष्य  
सूर्य उदेति । एतस्य गर्भाशये निषिक्तमपि रेतो न प्रजामुत्पादयति ।  
तदानीं यदि यजमानोऽन्ते स्याद्भ्रामान्तरमगत्वा समीपे तिष्ठेत्तदानीं स्वय-  
मेव हविरुन्नीय प्राहुस्वमाहवनीयं प्रति उद्धृतहविष्क आद्रवेदागच्छेत् । स  
यजमान आहवनीयसमीपे हविरुपसाद्य स्वयं श्रमपर्यन्तं निरुद्धश्वासस्तिष्ठेत् ।  
यदा श्रान्तो भवति तदा निरोधं परित्यज्य “ भूः स्वाहा ” इति मन्त्रेण  
जुहुयात् । प्रजापतिर्भूतो नित्यसिद्ध इति तन्मन्त्रगतस्य भूशब्दस्वार्थः ।  
अतस्तेन मन्त्रेण तमेव प्रजापतिं प्राप्तवान्भवति । स एव प्रजापतिरेनं यजमानं ततः  
कालापराधदोषाद्बुद्ध्या सगुणं कर्म प्रापयति । यजमानो विनाशं न प्राप्नोति ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीय-  
ब्राह्मणभाष्ये द्वितीयकाण्डे प्रथमप्रपाठके नवमोऽनुवाकः ॥ ९ ॥

अथ प्रथमे दत्तनोऽनुवाक ।

असंस्पृष्टहोममग्नौ नवमेऽभिहितौ । दशमे वह्नेरवस्थाविशेषानुसारेण होमो विधीयते । तत्र प्रथमामवस्थां दर्शयति—

यदग्निमुद्धरति । वसंवस्तर्ह्यग्निः । तस्मि-  
न्यस्य तथाविधे जुहति । वसुष्वे-  
वास्याग्निहोत्रं हुतं भवति, इति ।

यदा यजमानो गार्हपत्यादाहवनीयेऽग्निमुद्धृत्य प्रतिष्ठापयति तदानीमुद्धर-  
णावस्थाया वसुभियत्वाद्गमवोऽग्निरूपेण वर्तन्ते । यस्य यजमानस्य तथाविधे  
तस्मिन्नमाष्टत्विजो जुहति तस्य यजमानस्य तदग्निहोत्रं वसुष्वेव हुतं भवति  
तेन वसवः प्रियन्त इत्यर्थः । एवमुत्तरत्रापि योज्यम् ।

अथ द्वितीयावस्थामाह—

निहितो धूपायज्ज्येते । रुद्रास्तर्ह्यग्निः ।  
तस्मिन्न्यस्य तथाविधे जुहति । रुद्रे-  
ष्वेवास्याग्निहोत्रं हुतं भवति, इति ।

आहवनीये निहितोऽग्निर्धूपायनिर्गच्छता धूमेन युक्तो यदाऽवतिष्ठते तदा-  
नीमयं रुद्रस्वरूपः ।

अथ तृतीयावस्थामाह—

प्रथममिधममर्चिरालभते । आदित्यास्तर्ह्यग्निः  
( १ ) । तस्मिन्न्यस्य तथाविधे जुहति ।  
आदित्येष्वेवास्याग्निहोत्रं हुतं भवति, इति ।

अर्चिर्ज्वाला सा यदेध्मकाष्ठं प्रथमं स्पृशति तदा सोऽग्निरादित्यरूपः ।

अथ चतुर्थीमवस्थामाह—

सर्वे एव सर्वश इध्म आदीप्तो भवति । विश्वे  
देवास्तर्ह्यग्निः । तस्मिन्न्यस्य तथाविधे जुहति ।

विश्वेष्वेवास्य देवेष्वग्निहोत्रं हुतं भवति, इति ।

सर्वोऽपि काष्ठसमूहः सर्वेषु प्रदेशेषु यस्मिन्काल आदीप्तो भवति तदा विश्वे देवा अग्निस्वरूपाः ।

अथ पञ्चमीमवस्थामाह—

नितरामर्चिरुपावैति लोहिनीकैव भवति । इन्द्र-  
स्तर्ह्यग्निः । तस्मिन्यस्य तथाविधे जुह्वति । इन्द्रं  
एवास्यग्निहोत्रं हुतं भवति, ( २ ) इति ।

ऑचिर्ज्वाला सर्वाणि काष्ठानि यदा नितरामुपाप्नोति तेषु च काष्ठेषु लौहित्यमिव भवति तदानीमिन्द्रस्वरूपोऽग्निः ।

अथ षष्ठीमवस्थामाह—

अङ्गारा भवन्ति । तेभ्योऽङ्गारेभ्योऽर्चिरुदेति ।  
प्रजापतिस्तर्ह्यग्निः । तस्मिन्यस्य तथाविधे जुह्वति ।  
प्रजापतावेवास्यग्निहोत्रं हुतं भवति, इति ।

प्रौढज्वालासु शान्तासु काष्ठान्यङ्गारा भवन्ति । तेभ्यश्चाङ्गारेभ्य ईषदेवा-  
र्चिरुदेति । तदा प्रजापतिरूपोऽयमग्निः ।

अथ सप्तमीमवस्थामाह—

शरोऽङ्गारा अध्यूहन्ते । ब्रह्म तर्ह्यग्निः ।  
तस्मिन्यस्य तथाविधे जुह्वति । ब्रह्म-  
न्नेवास्यग्निहोत्रं हुतं भवति, इति ।

शरशब्देन क्षीरसारभृतं मण्डम् । अङ्गारशब्देन चाञ्चल्यमात्ररूपेणावभास-  
मानो ज्वालालेशोऽभिधीयते । तादृशाः शरोऽङ्गारा यदाऽध्यूहन्त उपरि  
भवन्ति तदा परब्रह्मरूपोऽयमग्निः ।

इदानीमेवंविधज्ञानपूर्वकानुष्ठानस्य तथाविधध्यानस्य च प्रशंसां दर्शयति—

वसुषु रुद्रेष्वदित्येषु विश्वेषु देवेषु । इन्द्रं  
प्रजापतौ ब्रह्मन् । अर्परिवर्गमेवास्यैतासु  
देवतासु हुतं भवति । यस्यैवं विदुषोऽग्नि-  
होत्रं जुह्वति । य उ चैनदेवं वेद, इति ॥

अदित्यास्तर्क्षगिरिन्द्रं एवास्याग्निहोत्रं हुतं भवति देवेषु चत्वारि च ॥

यदग्निं निहितः प्रथमं सर्वं एव नितरामङ्गारा, शरोऽङ्गारा वसुषु सप्त ॥

इति कृष्णयजुर्वेदीयतैत्तिरीयब्राह्मणे द्वितीयाष्टके प्रथमाध्याये  
दशमोऽनुवाकः ॥ १० ॥

यस्य ज्ञानपूर्वको होमो यस्य च ध्यानं तयोरुभयोरप्यपरिवर्गमेकमपि दिन-  
मवर्जयित्वा वस्वादित्येषु ब्रह्मान्तेषु देवेषु हुतं भवति । अ इत्याहुर्थं । परि-  
वर्गः परिवारः । इदं क्रियाविशेषणम् । एतासु पूर्वोक्तासु देवतास्वस्य यज-  
मानस्याऽऽहुतं भवत्येव । अन्यत्स्पष्टम् ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीय-  
ब्राह्मणभाष्ये द्वितीयकाण्डे प्रथमप्रपाठके दशमोऽनुवाकः ॥ १० ॥

अथ प्रथम एकादशोऽनुवाकः ।

दशमे घटोरवस्थाविशेषं होममाशस्त्यं दर्शितम् । एकादशे कालभेदेन परि-  
षेचनं समग्रकं विधत्ते—

ऋतं त्वा सत्येन परिपिञ्चामीति सायं परि-  
पिञ्चति । सत्यं त्वर्तेन परिपिञ्चामीति प्रातः ।  
अग्निर्वा ऋतम् । असावादित्यः सत्यम् ।  
अग्निमेव तदाऽऽदित्येन सायं परिपिञ्चति ।

अग्निनाऽऽदित्यं प्रातः सः । यावदहोरात्रे  
 भवतः । तावदस्य लोकस्य । नार्तिर्न रिष्टः ।  
 नान्तो न पर्यन्तोऽस्ति । यस्यैवंविदुषोऽग्नि-  
 होत्रं जुह्वति । य उ चैनदेवं वेदं ( १ ), इति ।

अस्ति द्वे च ॥

इति कृष्णयजुर्वेदीयतैत्तिरीयब्राह्मणे द्वितीयाष्टके प्रथमाध्याये  
 एकादशोऽनुवाकः ॥ ११ ॥

अङ्गिरसः प्रजापतिरग्निं रुद्र उत्तरावन्तीं ब्रह्मवादिनोऽग्निहोत्रमायणा यज्ञाः  
 प्रजापतिरकामयताऽऽत्मन्वद्गौर्दं गविं दक्षिणतस्त्रयो वै यदग्निमृतं त्वा सत्ये-  
 नैकादश ॥ ११ ॥

अङ्गिरसः प्रैव तेन पशून्नेव यन्निमाष्टि यो वा अग्निहोत्रस्योपसदो दक्षि-  
 णतः पष्टिः ॥ ६० ॥

इति कृष्णयजुर्वेदीयतैत्तिरीयब्राह्मणे द्वितीयाष्टके  
 प्रथमोऽध्यायः ॥ १ ॥

ऋतशब्देन मानससत्यवाचिनाऽग्निरत्र विवक्षितः । सत्यशब्देन वाचिक-  
 सत्यवाचिनाऽऽदित्योऽत्र विवक्षितः । तथा सति ऋतमाग्निं त्वामादित्येन  
 परितः सिञ्चामीति सायंकालीनमन्नस्यार्थः । सत्यमादित्यं त्वामृतेनाग्निना  
 परितः सिञ्चामीति प्रातःकालीनमन्नस्यार्थः । एवंविधज्ञानपूर्वकानुष्ठाने तथा-  
 विधज्ञाने च यावन्तं कालमहोरात्रे उभे सुस्थिते वर्तते तावन्तं कालमेतदीयपु-  
 त्रपौत्रादिपरम्परायामग्निहोत्रानुष्ठानोपयुक्तस्यास्य विघ्नकारिणी कालार्तिर्न  
 भवति । नापि सर्वात्मना नाशो भवति । तथा भोग्यवस्तूनां कदाऽप्यन्तप-  
 र्यन्तो न स्तः । अन्तः प्रतिबन्धः । पर्यन्तः सर्वात्मना नाशः । तस्मादेतत्प्र-  
 शास्तमग्निहोत्रमनुष्ठेयमिति प्रपाठकस्य तात्पर्यार्थः ॥

अथ प्रपाठकस्यानुवाकार्थः संशुद्धते—

उपोद्धातोऽग्निहोत्रं च संस्काराः प्राक्तनास्तथा ।

उदीच्या अपि संस्काराः काम्यद्रव्यविधिस्तथा ॥ १ ॥



अहोमस्य प्रतीकारो दोहनीयहविःस्तुतिः ।  
 दोहोऽसंसृष्टहोमश्च बह्वचवस्थाप्रशंसनम् ॥  
 परिषेचनमित्येवं प्रपाठक उदीरितः ॥ २ ॥  
 वेदार्थस्य प्रकाशेन तपो हार्दं निवारयन् ॥  
 पुमर्थीश्चतुरो देयाद्विद्यातीर्थमहेश्वरः ॥ ३ ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीय-  
 ब्राह्मणभाष्ये द्वितीयकाण्डे प्रथमप्रपाठक एकादशोऽनुवाकः ॥ ११ ॥

इति श्रीमद्दीर्घुक्कणसाम्राज्यधुरंधरश्रीमत्सायणाचार्यविरचिते  
 माधवीये वेदार्थप्रकाशे कृष्णयजुर्वेदीयतैत्तिरीयब्राह्मणभाष्ये द्वितीय-  
 काण्डे प्रथमः प्रपाठकः समाप्तः ॥ १ ॥

( मूलक्रमेण—अष्ट० २-अध्या० १ ( ९ ) अनु० ११ ( ८९ ) )

( भाष्यक्रमेण—का० २ प्रपा० १ ( १ ) अनु० ११ ( ८९ ) )

अथ द्वितीयकाण्डे द्वितीयप्रपाठकारम्भः ।

तत्र प्रथमोऽनुवाकः ।

यस्य निःश्वसितं वेदा यो वेदेभ्योऽखिलं जगत् ।  
 निर्ममे तमहं बन्दे विद्यातीर्थमहेश्वरम् ॥ १ ॥  
 अग्निहोत्रविधिः साङ्गप्रशंसाज्ञानसंयुतः ।  
 आद्ये प्रपाठके प्रोक्तो नित्यकाम्यविभेदतः ॥ २ ॥  
 आरण्यकाण्डगा मन्त्रा दशहोत्रादयः श्रुताः ।  
 तद्ब्राह्मणं स्पष्टमुक्तं द्वितीयेऽस्मिन्प्रपाठके ॥ ३ ॥

आरण्यकाण्डस्य तृतीयप्रपाठके प्रथमानुवाके दशहोत्रारूप्यः “चित्तिः क्षुक्”  
 इत्यादिहोममन्त्र आम्नातः । तस्य विधिरस्मिन्प्रथमानुवाकेऽभिधीयते । होतृ-  
 मन्त्राणां च प्रयोगव्यवस्था सूत्रकारेण विस्पष्टं दर्शिता—“त इमे चतुर्होतारो  
 यत्र होमार्थाः समग्रहाः सस्वाहाकारास्तत्र प्रयुज्येरन्, यत्राहोमार्था अग्रहा  
 अस्वाहाकारा यत्र जपा याजमानास्तेषां ये विहारसंयुक्ता आहिताग्नेस्तान्म-  
 तीयादुभयोस्तिरान्” इति । चतुर्होतृशब्दः कृत्स्नहोतृमन्त्रविषयः । एतच्च  
 मन्त्रोत्तराभ्यां विस्पष्टमाम्नास्यते । एतेषु चतुर्होतृमन्त्रेषु यावन्ति पूर्वभागे होम-

साधननामानि श्रूयन्ते तेषां प्राधान्येन दशहोतृमन्त्रत्वम् । उपरिभागो ग्रहशब्दवाच्यः । तस्यान्ते स्वाहाकारः पठितः । तौ ग्रहस्वाहाकारौ होमेष्वेव । जपादौ तद्रहितो होतृभाग एव प्रयोक्तव्यः । विहार आहवनीयादियुक्तं कर्म । तद्विषयविधिष्वहिताग्निरेवाधिकारीतरेषु त्वनाहिताग्निरपि । अत एव तेषां ऋत्वर्थः पुरुषार्थश्चेत्युभयविधः प्रयोगो विद्यते । एवं सत्यत्र पुरुषार्थप्रयोगं तावदादौ विधत्ते—

प्रजापतिरकामयत प्रजाः सृजेयेति । स एतं दशहोतारमपश्यत् । तं मनसाऽनुद्भूत्य दर्भस्तम्बेऽजुहोत् । ततो वै स प्रजा अंसृजत । ता अस्मात्सृष्टा अपाकामन् । ता ग्रहेणाशृह्यात् । तद्ग्रहस्य ग्रहत्वम् । यः कामयेत प्रजायेयेति । स दशहोतारं मनसाऽनुद्भूत्य दर्भस्तम्बे जुह्यात् । प्रजापतिर्वै दशहोता ( १ ) । प्रजापतिरेव भूत्वा प्रजायते , इति ।

पुरा कदाचित्प्रजापतिः प्रजा उत्पादयितुं कामयमानस्तदुपायं वेदेषु परीक्ष्य दशहोत्राख्यं मन्त्रमपश्यत् । स च मन्त्र आरण्यकाण्ड एवं समाम्नातः— “ चित्तिः क्षुक् । चित्तमाज्यम् । वाग्वेदिः । आधीतं वह्निः । केतो अग्निः । विज्ञातमग्निः । वाक्पतिर्होता । मन उपवक्ता । प्राणो हविः । सामाध्वर्युः ” इति । अत्र चित्तिचित्तशब्दाभ्यां निर्विकल्पकसविकल्पकभेदजनकावन्तः करणभेदौ विवक्षितौ । वाक्प्रसिद्धा । आधीतमुच्चार्यमाणम् । केतविज्ञातशब्दाभ्यां निर्विकल्पकसविकल्पकविज्ञानविषयावभिधीयते । वाक्पतिशब्देन वाचः प्रवर्तकः कण्ठतालवादिस्थानेषु संयुज्यमानो वायुरुच्यते । मनःप्राणौ मसिद्धौ । सामशब्देन तद्धेतुः स्वरोच्चारणशक्तिरुच्यते । एवं चित्त्पादयो दश शरीरगताः पदार्थविशेषाः, क्षुगादयो दश पदार्था होमनिष्पादकाः । अग्निशब्दद्वयेनाऽऽहवनीयगार्हपत्यौ विवक्षितौ । उपवक्कृशब्देनानुवचनकर्तुर्होतुः पुरा प्रैषवक्ता मैत्रावरुणो विवक्षितः । चित्त्पादयः शारीरपदार्थाः क्षुगादिरूपा इति वाक्यार्थः । अस्मिन्मन्त्रे क्षुगादीनां होमसाधनानां दशानामभिहितत्वादयं मन्त्रो

दशहोतैस्त्युच्यते । सोऽयं मघ्नस्य पूर्वभागः । उत्तरभागस्तु ग्रहशब्दवाच्य एव-  
माम्नातः—“ वाचस्पते विधे नामन् । विधेम ते नाम । विधेस्त्वमस्माकं नाम ।  
वाचस्पतिः सोमं पिबतु । अस्मासु नृम्णं धात्स्वाहा ” इति । हे वाचस्पते  
वाचः पालक हे विधे जगद्धिधातर्हे नामन्सर्वस्य वशीकर्तस्ते तव नाम  
विधेमास्मदनुग्रहकारी देवोऽयमित्येवं प्रसिद्धिं कुर्मः । यद्वा नमनं प्रदीभावं  
संपादयामः । त्वमप्यस्माकं नाम विधेदेवेषु मध्ये यजमानोऽयं यथाशास्त्रं  
हुतवानिति प्रसिद्धिं कुरु । अयं वाचस्पतिर्भेदीयेषु यागेषु सोमसदृशमाज्यं  
पिबतु । अस्मासु होमकर्तृषु नृम्णमपेक्षितं धनं धाद्वाचस्पतिः संपादयतु । इमं  
घृत्तान्तमुद्दिश्य जुहुयीति स्वकीया वागाद् । अत्र वाचस्पत इत्यादि नृम्णं  
धादित्यन्तो ग्रहभागः । तेन ग्रहभागेन(ण) स्वाहाकारेण च सहितं तं दशहोतृमघ्नं  
मनसोच्चार्य कर्ममधिर्धर्मस्तम्य आज्येन हुतवान् । ततो होमसामर्थ्यात्स प्रजा-  
पतिः कामिताः प्रजाः ससर्ज । ताः सृष्टाः प्रजा अनुरागरहिता अस्मात्प्रजाप-  
तेरपक्रान्ताः । स च प्रजापतिः “ वाचस्पते ” इत्यादिग्रहभागपठनसामर्थ्येन  
ताः प्रजाः पुनरगृह्णात् । ततो गृह्णात्यनेनेति व्युत्पत्त्या ग्रहत्वं संपन्नम् । प्रजाप-  
तिवदन्योऽपि होमं कृत्वा प्रजापतिसामर्थ्यं प्राप्य प्रजोत्पत्तिं करोति । सोऽयं  
विधिः सूत्रकारेण संगृहीतः—“ यः कामयेत प्रजायेयेति स द्वादशगृहीतेन  
श्रुचं पूरयित्वा दशहोतारं मनसाऽनुहुत्य दर्भस्तम्बे सग्रहं जुहुयादर्धं वा पूर्वेण  
ग्रहेणार्धमुत्तरेण ” इति ।

मानसं मन्त्रोच्चारणं प्रशंसति—

मनसा जुहोति । मन इव हि

प्रजापतिः । प्रजापतेराप्त्यै, इति ।

यथाऽस्मदीयं मनः संकल्पमात्रेण मनोराज्यगताग्निरिन्द्रादीन्सृजति । एवं  
प्रजापतिरपि संकल्पमात्रेण सृजतीति तत्साम्यतो मानसमुच्चारणं प्रजापतेः  
प्राप्त्यै भवति ।

विधत्ते—

पूर्णयां जुहोति । पूर्ण इव हि

प्रजापतिः । प्रजापतेराप्त्यै, इति ।

द्वादशगृहीतेनाऽऽज्येन या श्रुक्पूर्णा तथा जुहुयाद् । सर्वात्मकत्वात्मजा-  
पतेः पूर्णत्वम् ।

पक्षान्तरं विधत्ते—

न्यूनया जुहोति । न्यूनाद्धि प्रजापतिः प्रजा-  
असृजत । प्रजानां सृष्ट्यै ( २ ), इति ।

चतुर्गृहीतेनाऽऽज्येन युक्ता येयमपूर्णा स्तुक्तया जुहुयात् । सृष्टेः प्राक्प्रजा-  
पतेः स्वरूपं सर्वजगद्बीजावस्थापन्नमव्याकृतं सर्वविशेषराहित्येन न्यूनं तस्मादे-  
वान्याकृताद्याकृतरूपाः प्रजाः सृष्टवान् । अतो न्यूनया होमः प्रजासृष्ट्यै  
भवति । पूर्णत्वन्यूनत्वपक्षौ समबलत्वादिकल्पितौ । ग्रहसहितेन होतृमन्त्रेण सर्व-  
द्रव्यं सकृद्धोतव्यमित्येकः पक्षः । होतृभागेना(णा)र्थं हुत्वा पुनरर्थं ग्रहभागेन(ण)  
होतव्यमिति द्वितीयः पक्षः । ताविमौ पक्षौ सूत्रोक्तौ ।

अथ होमाधारं विधत्ते—

दर्भस्तम्बे जुहोति । एतस्माद्धै योनेः प्रजापतिः  
प्रजा असृजत । यस्मादेव योनेः प्रजापतिः प्रजा  
असृजत । तस्मादेव योनेः प्रजायते, इति ।

भूमिष्ठदर्भस्तम्बस्य प्रजायोनित्वम् । तथा च पञ्चमकाण्डे समाम्नातम्—  
“ यद्वा अस्या अमृतं यदीर्यं तद्दर्भास्तस्मिजुहोति प्रैव जायते ” इति ।  
विधत्ते—

ब्राह्मणो दक्षिणत उपास्ते । ब्राह्मणो वै प्रजा-  
नामुपद्रष्टा । उपद्रष्टुमत्येव प्रजायते, इति ।

होमकाले कथिद्ब्राह्मणो दक्षिणभागे स्थापनीयः । उपद्रष्टा हिताहितस्य  
मजानामुपदेष्टा । उपद्रष्टा उपद्रष्टुमतिहिताहितद्रष्टुयुक्ते देशे मजायते ।

ग्रहभागं प्रशंसति—

ग्रहो भवति । प्रजानां सृष्टानां धृत्यै, इति ।

यया मजापतिरपक्रान्ताः मजा ग्रहभागेन(ण) धृतवानेवं यजमानोऽपि ।  
इत्थं मजाकामस्य प्रयोगमभिधायाथ यशस्कामस्य प्रयोगं विधत्ते—

यं ब्राह्मणं विद्यां विद्वांसं यशो नच्छेत् ( ३ )

सोऽरण्यं परेत्यं । दर्भस्तम्बमुद्ग्रथ्यं । ब्राह्मणं  
दक्षिणतो निपाद्यं । चतुर्होतृन्व्याचक्षीत ।  
एतद्वै देवानां परमं गुह्यं ब्रह्म । यच्चतुर्होतारः ।  
तदेव प्रकाशं गमयति । तदेनं प्रकाशं  
गतम् । प्रकाशं प्रजानां गमयति, इति ।

वेदशास्त्रविद्यां तां जानन्तं ब्राह्मणं यदि तदनुरूपं यशो न प्राप्नुयात्तदा स  
ब्राह्मणोऽरण्यमनुप्रविश्य दर्भस्तम्बमूर्ध्वग्रन्थिकं वेध्नीत । तत्राऽऽसीतः सन्कं  
चिद्विशिष्टं ब्राह्मणं दक्षिणभाग उपवेश्य तत्समीपे होतृमन्त्रान्विस्पष्टमुच्चारयेत् ।  
चित्तिः श्रुगित्यादिको दशहोता पृथिवी होतेत्यादिकश्चतुर्होताऽग्निर्होतेत्यादिकः  
पथहोता सूर्यं ते चक्षुरित्यादिकः पद्महोता महाहविर्होतेत्यादिकः सप्तहोता ।  
एते सर्वेऽपि होतृमन्त्राश्चतुर्होतृशब्देन छत्रिन्यायेनोपलक्षिताः । अन्यथा बहुव-  
चनानुपपत्तेः । चतुर्होतृशब्दस्यैव सर्वोपलक्षकत्वम् । न तु दशहोत्रादिशब्दस्ये-  
त्ययमर्थ उपरिष्ठाद्विस्पष्टी भविष्यति । अत्र होमविधानाभावाद्ब्रह्मभागस्याहाका-  
रभागौ न प्रयोक्तव्यौ । यत्ते चतुर्होतारो मन्त्रा एतदेव देवानामुत्कृष्टं गोप्यं  
ब्रह्म । देवाः परस्मिन्ब्रह्मणि यादृशं गौरवं तादृशमेतेषु कुर्यन्ति । तदेव देवा-  
भिमन्त्ररूपं ब्रह्म देवेषु मध्ये विद्वांसमेनं प्रकाशं गमयति । ततो देवेषु ख्यातिं  
गतमेनं ब्राह्मणं देवानुग्रहयुक्तं पुनः प्रजानां मध्ये प्रकाशं गमयति । ततो  
लोकद्वयमख्यातो भवति ।

उक्तदर्भस्तम्बं प्रशंसति—

दर्भस्तम्बमुद्ग्रथ्य व्याचष्टे ( ४ ) । अग्निवान्वै  
दर्भस्तम्बः । अग्निवत्येव व्याचष्टे, इति ।

यथाऽग्निर्होमाधारस्तद्दर्भस्तम्बोऽपि तत्र होमाधारत्वेन विहितः ।

ततोऽग्निर्यत्त्वं हिताहितसाक्षित्वेनोपवेशितं ब्राह्मणं प्रशंसति—

ब्राह्मणो दक्षिणत उपाऽऽस्ते । ब्राह्मणो वै प्रजा-

नामुपद्रष्टा । उपद्रष्टुमत्येवैनं यशं ऋच्छति, इति ।

इदं हितमिदमहितमिति ब्राह्मणः प्रजाभ्य उपदिशति तस्मादयमुपद्रष्टा ।  
तथाविधब्राह्मणैर्युक्त एव देशे विद्वांसमेनं यशः प्राप्नोति ।

अथ साक्षिणे ब्राह्मणाय गोदानं विधत्ते—

ईश्वरं तं यशोऽर्तोऽरित्याहुः । यस्यां ते  
व्याचष्ट इति । वरस्तस्मै देयः । यदे-  
वैनं तत्रोपनमति । तदेवावरुन्धे, इति ।

यं ब्राह्मणं संनिधाप्य होतृन्पठति तमेव ब्राह्मणं तद्यशोऽर्तोरीश्वरं प्राप्तुं  
समर्थम् । अतस्तस्मै गोदानेन यद्यश एनं ब्राह्मणं प्राप्नोति तत्स्वयमेव  
स्वी करोति ।

तदेवं पुरुषार्थप्रयोगद्वयमभिधाय ऋत्वर्थं दशहोतृमन्त्रस्य प्रयोगचतुष्टयं क्रमेण  
विधत्ते—

अग्निमादधानो दशहोत्रारणिमवदध्यात् ।  
प्रजातमेवैनमाधत्ते । तेनैवोद्भूत्याग्निहोत्रं जुहु-  
यात् । प्रजातमेवैनं जुहोति । हविर्निर्वप्स्यन्द-  
शहोतारं व्याचक्षीत । प्रजातमेवैनं निर्वपति ।  
सामिधेनीरनुवक्ष्यन्दशहोतारं व्याचक्षीत ।  
सामिधेनीरेव सृष्ट्वाऽऽरभ्य प्रतनुते । अथो यज्ञो  
वै दशहोता । यज्ञमेव तनुते ( ६ ), इति ।

प्रजातं प्रभूतमाधेयोऽग्निर्होतव्यं निर्वपणीयं च हविर्दशहोतृमन्त्रेण वर्धते ।  
तथा सामिधेनीरेव दशहोतृपाठेन सृष्ट्वा तदनुष्ठानं प्रारभ्य विस्तारयति । अपि  
च दशहोतृमन्त्रस्य यज्ञसाधनत्वेन यज्ञरूपत्वाद्यज्ञमेव विस्तारयति ।

यदुक्तं सूत्रकारेण—“ दशहोत्राऽभिचरन्त्यजेत स्वकृत इरिणे प्रदरे वा जुहुयात् ” इति । तदिदं पुरुषार्थत्वेन विधत्ते—

अभिचरन्दशहोतारं जुहुयात् । नव वै पुरुषे  
प्राणाः । नाभिर्दशमी । सप्राणमेवैनंम-  
भिचरति । एतावद्वै पुरुषस्य स्वम् । याव-  
त्प्राणाः । यावदेवास्यास्ति । तदभिचरति, इति ।

शिरसि च्छिद्राणि सप्ताधस्तने द्वे छिद्रे तेषु संचरन्तः प्राणा नवसंख्याका-  
स्तदपेक्षया नाभेर्दशमत्वम् । एवं सति होतृमन्त्रगतया दशसंख्याया सर्वप्राण-  
युक्तमेवैनं शत्रुमुद्दिश्याभिचारः कृतो भवति । अपि च प्राणा इति यावदस्ति,  
एतावदेव पुरुषस्य मुख्यं स्वम् । अतस्तत्सर्वमुद्दिश्याभिचारः कृतो भवति ।

होमदेशं विधत्ते—

स्वकृत इरिणे जुहोति प्रदरे वा । एतद्वा  
अस्यै निर्ऋतिगृहीतम् । निर्ऋतिगृ-  
हीत एवैनं निर्ऋत्या ग्राहयति, इति ।

इरिणमु(मू)परस्थानं तच्च स्वकृतं स्वयमेव सिद्धं न तु गार्हपत्याहवनीया-  
द्यायतनवदुपनिवपनेन संपादितम् । प्रदरो भृच्छिद्रम् । अनयोर्मध्य एकस्मि-  
ञ्जुहुयात् । एतद्योभयं निर्ऋत्या राक्षसरूपया देवतया गृहीतं स्थानम् । अतस्त-  
स्मिन्नेव स्थान एनं वैरिणं निर्ऋत्या ग्राहयति ।

विधत्ते—

यद्वाचः क्रूरम् । तेन वर्षट्करोति । वाच एवैनं  
क्रूरेण प्रवृश्चति । ता जगार्तिमाच्छति, इति ॥

दशहोता सृष्ट्या ऋच्छेद्याचष्टे रुन्ध एव तनुते निर्ऋतिगृहीतं पद्यं च ॥

इति कृष्णयजुर्वेदीयतैत्तिरीयब्राह्मणे द्वितीयाष्टके द्वितीया-  
ध्याये प्रथमोऽनुवाकः ॥ १ ॥

आरण्यकाण्डे क्रूराणि समाम्नातानि, “खट् फट् जहि । छिन्धी भिन्धी,

हन्धी कद्। इति वाचः क्रूराणि” इति । तेषां मध्ये केनचित्कूरेण दशहोतृमन्त्रान्ते  
वपट्कारकृत्यं संपादयेत् । ततस्तेन कूरेणैतं शत्रुं छिनत्ति । तदानीमेवासौ  
मरणं गच्छति ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीय-  
ब्राह्मणभाष्ये द्वितीयकाण्डे द्वितीयप्रपाठके प्रथमोऽनुवाकः ॥ १ ॥

अथ द्वितीये द्वितीयोऽनुवाकः ।

प्रथमे दक्षहोतृमन्त्रस्य क्रत्वर्थपुरुषार्थप्रयोगद्वयं दर्शितम् । द्वितीये चतुर्होत्रा-  
दिमन्त्राणां क्रत्वर्थप्रयोगः प्रदर्श्यते । तत्राऽऽदौ चतुर्होतुः प्रयोगं विधत्ते—

प्रजापतिरकामयत दर्शपूर्णमासौ सृजेयेति ।  
स एतं चतुर्होतारमपश्यत् । तं मनसाऽनु-  
त्याऽऽहवनीयेऽजुहोत् । ततो वै स दर्शपूर्ण-  
मासावसृजत । तावस्मात्सृष्टावपाक्रामताम् ।  
तौ ग्रहेणागृह्णात् । तद्ग्रहस्य ग्रहत्वम् । दर्श-  
पूर्णमासावाल्लभमानः । चतुर्होतारं मनसाऽ-  
नुत्याऽऽहवनीये जुहुयात् । दर्शपूर्णमासा-  
वेव सृष्ट्वाऽऽरभ्य प्रतनुते ( १ ) । ग्रहो  
भवति । दर्शपूर्णमासयोः सृष्टयोर्धृत्यै, इति ।

चतुर्होतृमन्त्र आरण्यकाण्डे समाम्नातः—“पृथिवी होता । द्यौरध्वर्युः ।  
रुद्रोऽधीत् । बृहस्पतिरुपवक्ता ” इति, सोऽयं होतृभागः । तत्र पृथिव्यादयः  
मसिद्धाः । तथा होत्रादयश्च । उपवक्तृशब्देन समीपे स्थितत्वात्तत्कर्मानुजानानो  
ब्रह्मा विवक्षितः । ग्रहभागस्त्वेवाम्नातः—“वाचस्पते वाचो वीर्येण । संभृत-  
तमेनाऽऽयक्ष्यसे । यजमानाय वार्यम् । आ सुवस्करस्मै । वाचस्पतिः सोमं  
पिबति । जजनदिन्द्रमिन्द्रियाय स्वाहा” इति । हे वाचस्पतेऽत्यन्तं संपादितेन  
मन्त्रात्मिकाया वाचः सामर्थ्येन त्वमासमन्तायक्ष्यसे । अस्मै यजमानाय वार्यं



वरणीयं सुवः स्वर्गमाकः समन्तात्कुह । अयं वाचस्पतिरस्मदीयेषु यागेषु सोमं पिवति । इन्द्रं देवमिन्द्रियायेन्द्रियसमृद्ध्यर्थं जजनज्जनयन्मे (तु मे) रयत्त्वित्यर्थः । तदेतदुद्दिश्य जुहुयीति स्वकीया वागाह । होमकाले यथोक्तग्रहेण स्वाहाकारेण च युक्तश्चतुर्होतृमन्त्रः प्रयोक्तव्यः । आलभमान उपक्रममाणः । अन्यत्सर्वं दशहोतृमन्त्रव्याख्येयम् ।

अथ पञ्चहोतुः मयोंगं विधत्ते—

सोऽकामयत चातुर्मास्यानि सृजेयेति । स एतं पञ्चहोतारमपश्यत् । तं मनसाऽनुदृत्याऽऽहवनीयेऽजुहोत् । ततो वै स चातुर्मास्यान्यसृजत । तान्यस्मात्सृष्टान्यपाकामन् । तानि ग्रहेणागृह्णात् । तद्ग्रहस्य ग्रहत्वम् । चातुर्मास्यान्यालभमानः ( २ ) । पञ्चहोतारं मनसाऽनुदृत्याऽऽहवनीये जुहुयात् । चातुर्मास्यान्येव सृष्ट्वाऽऽरभ्य प्रतनुते । ग्रहो भवति । चातुर्मास्यानां सृष्टानां धृत्यै, इति ।

पञ्चहोतृमन्त्र आरण्यकाण्ड एवमाम्नातः—“अग्निर्होता । अश्विनाऽध्वर्यू । त्वष्टाऽग्नीत् । मित्र उपवक्ता” इति । अग्न्यादयः प्रसिद्धाः । अध्वर्युः प्रतिप्रस्थाता चेत्यध्वर्युद्विस्वेन होतृपञ्चकं पूरणीयम् । तत्र ग्रहभाग एवमाम्नातः—“सोमः सोमस्य पुरोगाः । शुक्रः शुक्रस्य पुरोगाः । श्रातास्त इन्द्रसोमाः । वातापेर्हवनश्रुतः स्वाहा” इति । योऽयं देवतात्मकः सोमः सोऽयं लतात्मकस्य सोमस्य यागदेशं प्रत्यागमने पुरतो गच्छति । शुक्रो भासको देवतादिप्रकाशको मन्त्रः शुक्रस्य गृहमाणतया भासमानस्य सोमस्य पुरतो गच्छति । आदौ मन्त्रं पठित्वा पश्चात्सोमा गृह्यन्ते । हे, इन्द्र त्वदर्थमेते सोमाः श्राताः पका आशिता वा । कीदृशस्य ते वातापेर्वायुवदाभेति सहसा गच्छतीति वातापिः । तस्य हवनमाह्वानं शृणोतीति हवनश्रुतस्यैतदर्थं जुहुयीति स्वकीया वागाह ।

अत्र सर्वत्र दर्शपूर्णमासचातुर्मास्यादीनामुपक्रमणं तदभिमानिचेतनविषयं द्रष्टव्यम् । अन्यत्पूर्ववद्भाष्येयम् ।

पद्ढोतृमन्त्रस्य प्रयोगं विधत्ते—

सोऽकामयत पशुबन्धं सृजेयेति । स एतं पद्ढोतारमपश्यत् । तं मनसाऽनुद्भूत्याऽऽहवनीयेऽजुहोत् । ततो वै स पशुबन्धं सृजत । सोऽस्मात्सृष्टोऽपाकामत् । तं ग्रहेणागृह्णात् ( ३ ) । तद्ग्रहस्य ग्रहत्वम् । पशुबन्धेन यक्षमाणः । पद्ढोतारं मनसाऽनुद्भूत्याऽऽहवनीये जुहुयात् । पशुबन्धमेव सृष्ट्वाऽऽरभ्य प्रतनुते । ग्रहो भवति । पशुबन्धस्य सृष्टस्य धृत्यै, इति ।

पद्ढोतृमन्त्र आरण्यकाण्ड एवमाम्नातः—“सूर्यं ते चक्षुः । वातं प्राणः । वां पृष्ठम् । अन्तरिक्षमात्मा । अङ्गैर्यज्ञम् । पृथिवीं शरीरैः” इति । हे पशो योऽयं सूर्यः स च ते चक्षुः । यो वायुः स ते प्राणः । तथा च पशुविषयेऽग्निगुर्मेमे समाम्नायते—“सूर्यं चक्षुर्गमयतात् । वातं प्राणमन्ववसृजतात्” इति । सा यौस्ते पृष्ठभाग उपरिवर्तित्वसाम्पात् । यदिदमन्तरिक्षं ते त्वदीयो जीवात्मा मन्ववर्तित्वसाम्पात् । यानि हृदयादीन्यङ्गानि तैर्यज्ञं संपादयेति शेषः । यान्यन्यान्यस्थ्यादीनि शरीरगतानि तैः पृथिवीं प्राप्नुहीति शेषः । सूर्यं ते चक्षुरित्यादावपि त्वदीयं चक्षुः सूर्यं प्राप्नोत्विति वा योजनीयम् । होमनिष्पादकस्य पशोः पद्ढानि चक्षुरादीन्यत्रोक्तानीत्यस्य मन्त्रस्य पद्ढोतृत्वम् । ग्रहभाग एवमाम्नातः—“वाचस्पतेऽच्छिद्रया वाचा । अच्छिद्रया जुहा । दिवि देवावृधं होत्रामेरयस्व स्वाहा” इति । हे वाचस्पतेऽच्छिद्रया वाचा स्वराक्षरपूर्णेन मन्त्रेणाच्छिद्रया जुहा धृतसंपूर्णया जुहा देवावृधं देवानां वर्धयित्रीं होत्रां होमक्रियां दिवि सुलोक एरयस्व सर्वतः प्रेरय । एवमर्थमुद्दिश्य जुहुधीति स्वकीया वागाह । अन्यत्पूर्ववद्भाष्येयम् ॥

सप्तहोतृमन्त्रस्य प्रयोगं विधत्ते—

सोऽकामयत सौम्यमध्वरः सृजेयेति । स  
एतः सप्तहोतारमपश्यत् । तं मनसाऽनुद्भृत्याऽऽ-  
हवनीयेऽजुहोत् । ततो वै स सौम्यमध्वरमसृ-  
जत (४) । सोऽस्मात्सृष्टोऽपाकामत् । तं ग्रहे-  
णागृह्णात् । तद्ग्रहस्य ग्रहत्वम् । दीक्षिष्यमाणः ।  
सप्तहोतारं मनसाऽनुद्भृत्याऽऽहवनीये जुहुयात् ।  
सौम्यमेवाध्वरः सृष्ट्वाऽऽरभ्य प्रतनुते । ग्रहो  
भवति । सौम्यस्याध्वरस्य सृष्टस्य धृत्यै, इति ।

न विद्यते ध्वरो हिंसा यस्याग्निष्टोमादेः सोऽयमध्वरः । न हि तदनुष्ठा-  
यिनः काचिद्विंसाऽस्ति । तस्य स्वर्गकामस्यापि हेतुत्वात् । स च सोमद्रव्येण  
निष्पाद्यत्वात्सौम्यः । सप्तहोतृमन्त्रश्चाऽऽरण्यकाण्ड एवमाज्जातः—“महाहवि-  
र्होता । सत्यहविरध्वर्युः । अच्युतपाजा अग्नीत् । अच्युतमना उपवक्ता । अना-  
धृष्यश्चामतिधृष्यश्च यज्ञस्याभिगरौ । अयास्य उद्गाता” इति । महाहविः  
सत्यहविरित्याद्या अयास्यान्ताः सप्तसंख्याका महर्षयस्तन्महर्षिस्वरूपा मन्त्र-  
गता अत्रत्या होत्रादयो यज्ञस्य सोमयागस्याभिगरावभित उद्गातुः पुरस्ता-  
त्पश्चाच्च गृणीतः प्रस्तारप्रतिहारभागौ गायत इति प्रस्तोतृप्रतिहर्तारवभिगरौ ।  
होताऽध्वर्युराग्नीध्रो ब्रह्मा प्रस्तोता प्रतिहर्तोद्गातेति सप्तसंख्याका होमनिष्पा-  
दका अत्रोक्ता इत्ययं मन्त्रः सप्तहोतेत्युच्यते । अस्य ग्रहभागस्त्वैवमाज्जातः—  
“वाचस्पते हृदिधे नामन् । विधेम ते नाम । विधेस्त्वमस्माकं नाम । वाचस्पतिः  
सोममपात् । मा दैव्यस्तन्तुर्भेदि मा मनुष्यः । नमो दिवे । नमः पृथिव्यै  
स्याहा” इति । हे वाचस्पते हे हृदिधे हृदयस्य विधातः, चित्तमेकैत्यर्थः । हे  
नामन्सर्वजनसंबन्धिप्रणामयुक्त ते तुभ्यं नाम नमनं प्रणतिं विधेम कुर्मः । त्वं  
चास्माकं नाम विधेर्देवानां मध्ये सम्यगिष्टवानिति प्रसिद्धं नामयेयं कुरु । अयं  
वाचस्पतिः सोममपात्पीतवान्दैव्यस्तन्तुर्भेदे हविःस्वीकारार्थमागतो देवसं-  
बन्धी संतानो मा च्छेदि कदाचिदपि विच्छिन्नो मा भूत् । तथा मम मनुष्य-  
स्तन्तुर्कृदतिवक्त्रमवाहोऽपि विच्छिन्नो मा भूत् । यावापृथिवीभ्यां नमोऽस्तु ।

तमिममर्थमुद्दिश्य जुहुषीति स्वकीया वागाह । तेनानेन ग्रहस्वाहाकारसहितेन  
सप्तहोत्रा दीक्षार्थी जुहुयात् । सोमयागस्य दीक्षादित्वेन तदारम्भार्थ एवायं  
होमः । दीक्षाद्यद्वेष्मन्नीपोमीयपशोरन्तर्भावात्तस्य यद्यपि पृथगुपक्रमो नास्ति  
तथाऽपि निरुद्धपशुबन्धवायव्यादीनामनन्तर्भावात्तदर्थः पूर्वं भस्महोमः । अन्य-  
त्पूर्ववद्वाख्येयम् ।

तदेवं चतुर्होत्रादिमन्त्रचतुष्टयस्य क्रत्वर्थः प्रयोग उक्तः । अथ संभारयजु-  
र्मन्त्राणां क्रत्वर्थप्रयोगं विधत्ते—

देवेभ्यो वै यज्ञो न प्राभंवत् । तमेता-

वच्छः समभरन् ( ५ ) । यत्संभाराः ।

ततो वै तेभ्यो यज्ञः प्राभंवत् । यत्सं-

भारा भवन्ति । यज्ञस्य प्रभूत्यै, इति ।

योऽयमग्निष्टोमादिर्यज्ञः स देवेभ्यः पर्याप्तो नाभूत् । तत्साधनेषु वैकल्यसं-  
भवात् । तदा देवास्तं यज्ञं संभाराः संभारयजुराख्या मन्त्रा यावन्तः सन्ति  
तावद्भिः समभरन्संपूर्तिर्यथा भवति तथा पोषितवन्तः । ततस्तेभ्यो देवेभ्यः  
स यज्ञः पर्याप्तोऽभवत् । संभारयजुंषि चाऽऽरण्यकाण्ड एवमाम्नातानि—  
“अग्निर्यजुभिः । सविता स्तोमैः । इन्द्र उक्थामदैः । मित्रावरुणावाशिषा ।  
अद्विरसोऽधिष्णिगैरग्निभिः । मरुतः सदोहविर्धानाभ्याम् । आपः प्रोक्षणीभिः ।  
ओषधयो वार्षिषा । अदितिर्वेद्या । सोमो दीक्षया । त्वष्ट्रेध्मेन । विष्णुर्यज्ञेन ।  
वसव आज्येन । आदित्या दक्षिणाभिः । विश्वे देवा ऊर्जा । पूषा स्वगाका-  
रेण । बृहस्पतिः पुरोधया । प्रजापतिरुद्गीधेन । अन्तरिक्षं पवित्रेण । वायुः  
पात्रैः । अहं श्रद्धया” इति । अत्राग्निसवित्रादयो देवा यजुस्तोमादीनि यज्ञे  
संभरणीयान्यज्ञानि । एते देवास्तैः संभरणीयैः सहास्मिन्कर्मण्यागच्छन्तिवति  
वाक्यार्थः । उक्थामदशब्दः शस्त्रवाची । यज्ञशब्दो हविष्पक्षेपवाची । स्वगा-  
कारः शंयुवाकमन्त्रः । पुरोधा ग्रहणकाले पठनीया पुरोरुक् । पवित्रशब्दो दशा-  
पवित्रवाची । अहं यजमानः श्रद्धया सहाऽऽगच्छामि । त एते संभारमन्त्राः  
प्रयोक्तव्याः । तेन यज्ञस्य प्रभूतिः पर्याप्तिर्भवति ।

सामान्यतो यज्ञसंबन्धेन विहितानां संभारयजुषां पुनः स्थानविशेषं विधत्ते—

जातिथ्यमासाद्य व्याचष्टे । यज्ञमुखं वा जाति-

थ्यम् । मुखत एव यज्ञः संभृत्य प्रतनुते, इति ।

आतिथ्येष्टौ “अग्रेरातिथ्यमसि” इत्यादिभिर्मन्त्रैर्निरुक्तं यद्धविस्तदेत-  
द्वेदिमध्य आसाद्य पूर्वोक्तान्यग्निर्यजुभिरित्यादीनि संभारयजूंषि पठनीयानि ।  
आतिथ्यहविषोऽनुष्ठास्यमानस्य सोमयज्ञमुखत्वान्मुखत एव संपूर्णावयवयज्ञं  
संपाद्य विस्तारयति ।

अथ देवपत्न्याख्यान्मन्त्रान्कृत्वर्थतया विधत्ते—

अयंज्ञो वा एषः । योऽपत्नीकः । न  
प्रजाः प्रजायेरन् । पत्नीव्याचष्टे । यज्ञ-  
मेवाकः । प्रजानां प्रजननाय, इति ।

यो देवपत्नीमध्वरहितः स तावद्यज्ञ एव न भवति कुतस्तस्य फलपर्यन्तता ।  
तस्मात्तादृशानुष्ठाने प्रजा नोत्पद्येरन् । अतस्तत्परिहाराय देवपत्नीमन्त्रान्वि-  
स्पष्टं पठेत् । ते च मन्त्रा आरण्यकाण्ड एवमाम्नायन्ते—“सेनेन्द्रस्य । धेना  
वृहस्पतेः । पथ्या पूष्णः । वाग्वायोः । दीक्षा सोमस्य । पृथिव्यग्नेः । वसूनां  
गायत्री । रुद्राणां त्रिष्टुक् । आदित्यानां जगती । विष्णोरनुष्टुक् । वरुणस्य  
विराट् । यज्ञस्य पङ्क्तिः । प्रजापतेरनुमतिः । मित्रस्य श्रद्धा । सवितुः प्रसूतिः ।  
सूर्यस्य मरीचिः । चन्द्रमसो रोहिणी । ऋषीणामरुन्धती । पर्जन्यस्य विद्युत् ।  
चतस्रो दिशः । चतस्रोऽवान्तरदिशाः । अहश्च रात्रिश्च । कृपिश्च वृष्टिश्च ।  
त्विषिश्चापचितिश्च । आपश्चोपधयश्च । ऊर्चश्च सूनृता च देवानां पत्नयः” इति ।  
देवता इन्द्रादयः पतयः । सेनादयः पत्नयः । दिग्विदिगादयोऽपि केषांचिद्दे-  
वानां पत्नयः । एताः सर्वा आगत्य यज्ञमविकलं कुर्वन्तिवति वाक्यार्थः ।  
एतेषां देवपत्नीमन्त्राणां पाठेन वैकल्यकृतमयज्ञत्वं परिहृत्य संपूर्णमेव यज्ञं  
करोति । तत्र पत्नीसंबन्धात्प्रजानामुत्पत्तिर्भवति ।

देवपत्नीनां सामान्येन यज्ञसंबन्धं विधाय स्थानविशेषमभिधत्ते—

उपसत्सु व्याचष्टे । एतद्वै पत्नीनामायतनम् ।  
स्व एवैनां आयतनेऽवकल्पयति (६), इति ॥

तदुत आलम्बमानोऽगृह्णादसृजताभरञ्जायेरन्पट् च ॥

इति कृष्णयजुर्वेदीयतैत्तिरीयब्राह्मणे द्वितीयाष्टके द्वितीया-  
ध्याये द्वितीयोऽनुवाकः ॥ २ ॥

“या ते अग्ने याशया” इत्यादिमन्त्रसाध्या आहुतय उपसदस्तासां स्त्रीत्व-  
विवक्षया स्त्रीलिङ्गेनोपसच्छब्देन निर्देशात्सामीप्यं पत्नीनामुचितं स्थानम् ।  
अत एता देवपत्नीः स्वीचित एव स्थाने यजमानः स्थापयति ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीय-  
ब्राह्मणभाष्ये द्वितीयकाण्डे द्वितीयप्रपाठके द्वितीयोऽनुवाकः ॥ २ ॥

अथ द्वितीये तृतीयोऽनुवाकः ।

द्वितीये चतुर्होत्रादिमन्त्राणां ऋत्वर्थप्रयोगो दर्शितः । तत्राऽऽदौ तावदनुक्त-  
कालविशेषाणां कर्मणां सामान्येन शुरुपक्षमन्वयव्यतिरेकाभ्यां विधत्ते—

प्रजापतिरकामयत् प्रजायियेति । स तपोऽत-  
प्यत । स त्रिवृतं स्तोममसृजत । तं पञ्चद-  
शस्तोमो मध्यत उदतृणत् । तौ पूर्वपक्षश्चाप-  
रपक्षश्चाभवताम् । पूर्वपक्षं देवा अन्वसृज्यन्त ।  
अपरपक्षमन्वसुराः । ततो देवा अभवन् ।  
पराऽसुराः । यं कामयेत् वसीयान्त्स्यादिति  
( १ ) । तं पूर्वपक्षे याजयेत् । वसीयानेव  
भवति । यं कामयेत् पापीयान्त्स्यादिति ।  
तमपरपक्षे याजयेत् । पापीयानेव भवति ।  
तस्मात्पूर्वपक्षोऽपरपक्षात्करुण्यतरः, इति ।

सिद्धिस्तुः प्रजापतिस्तत्साधनं तपोऽनुष्ठाय तपःसामर्थ्येन नवसंख्याकाभिर्ऋ-  
ग्विरुपेतं त्रिवृत्नामकं स्तोममसृजत् । तं च सृष्टं स्तोममपरः पञ्चदशस्तोमः  
केनापि वरेण मध्ये विच्छिन्नमकरोत् । तावतो त्रिवृत्स्तोमस्य पूर्वोत्तरभागौ  
शुरुकृष्णपक्षरूपेण परिणतो । तत्र शुरुपक्षमनु देवानां सृष्टत्वात्तेषां चैश्वर्ययु-  
क्तत्वात्पूर्वपक्षे यागं कुर्वाणो धनिको भवति । अपरपक्षे तु विपरीतः । तस्मा-  
दनुक्तकालविशेषेषु कर्मसु पूर्वपक्षः करुण्यतरोऽतिशयेन प्रशस्तः ।

अथ प्रसङ्गात्सप्तपुः प्रजापतेः सर्वात्मकत्वेन स्तुवंस्तदनुसंधानं पुरुषार्थतया विधत्ते—

प्रजापतिर्वै दशहोता । चतुर्होता पञ्चहोता ।

षड्ढोता सप्तहोता । ऋतवः संवत्सरः ( २ ) ।

प्रजाः पशव इमे लोकाः । य एवं प्रजापतिं

बहोभूयांसं वेद । बहोरेव भूयान्भवाति, इति ।

प्रजापतेर्दशहोतृप्रभृतिलोकर्पर्यन्तसर्ववस्तवात्मकत्वेनास्य बहोरप्यतिशयेन बहुत्वम् । तादृशं विदित्वा ध्यानं कुर्वन्स्वयमपि तादृशो भवति ।

अथ चतुर्होतृमन्त्रस्य पुरुषार्थप्रयोगं विधातुं प्रस्तौति—

प्रजापतिर्देवासुरानसृजत । स इन्द्रमपि नासृजत ।

तं देवा अंब्रुवन् । इन्द्रं नो जनयेति । सोऽ-

ब्रवीत् । यथाऽहं युष्मास्तपसाऽसृक्षि । एव-

मिन्द्रं जनयध्वमिति ( ३ ) । ते तपोऽतप्यन्त ।

त आत्मन्निन्द्रमपश्यन् । तमंब्रुवन् । जाय-

स्वेति । सोऽब्रवीत् । किं भागयेयमभिर्जनिय्य

इति । ऋतून्संवत्सरम् । प्रजाः पशून् । इमा-

ल्लोकानित्यंब्रुवन् । तं वै माऽऽहुत्या प्रजनयते-

त्यंब्रवीत् ( ४ ) । तं चतुर्होत्रा प्राजनयन्, इति ।

प्रजापतिर्देवानसुरांश्च सृष्ट्वा देवस्वामिनमिन्द्रं नासृजत । अपि सृष्ट्वा देवस्वामिनमपि नासृजत । तत इन्द्रसृष्ट्यर्थं देवैः प्रार्थितः सृष्टिं प्राप्तुं तत्र इन्द्र-  
देश । ततो देवास्तपस्तप्त्वा स्वहृदय एवावस्थितमिन्द्रं दृष्ट्वा जानन्नेति प्रार्थि-  
तवन्तः । इन्द्रश्च भागधेयमाकाङ्क्षन्, ऋत्वादिलोकपर्यन्तं जगत्सर्वं जगत्सर्वं

देवेभ्यो लब्ध्वा स्वोत्पादनहेतुमाहुतिमुपदिदेश । ते च देवाश्चतुर्होत्राहुत्या तमिन्द्रमजनयन् ।

इदानीं विधत्ते—

यः कामयेत वीरो म आजायतेति । स चतुर्हो-  
तारं जुहुयात् । प्रजापतिर्वै चतुर्होता । प्रजा-  
पतिरेव भूत्वा प्रजायते । जजनदिन्द्रमिन्द्रियाय  
स्वाहेति ग्रहेण जुहोति । आऽस्य वीरो जायते ।  
वीरः हि देवा एतयाऽऽहुत्या प्रार्जनयन्, इति ।

वीरो लौकिकवैदिककर्मसु शूरः पुत्रः । पृथिवी होतेत्यादिवृहस्पतिकृपवक्ते-  
त्यन्तश्चतुर्होता । उपरितन इन्द्रियाय स्वाहेत्यन्तो ग्रहभागस्तेन सर्वेणापि चतु-  
र्होतारं जुहुयादिति होमो विहितः । जजनदिन्द्रमित्यादिग्रहभागान्त एकहोम  
इत्येकः पक्षः । होतृभागेन(ण) ग्रहभागेन(ण) चाऽऽहुतिद्वयं वाक्याभ्याम् निधीयत  
इत्यपरः पक्षः । तदुभयं सूत्रकार आह—“यः कामयेत वीरो म आजाये-  
तेति । स चतुर्होतारं जुहुयाच्चतुर्होतीतिनाऽऽज्येनार्थं वा पूर्वेण ग्रहेणार्थमुत्ते-  
रेण” इति ।

अथ क्रतुमध्य एव गोदोहनेन पशुकामस्येत्यादिवत्पुरुषार्थं पञ्चहोतृमन्त्रेण  
ग्रहहोमं विधत्ते—

आदित्याश्वाङ्गिरसश्च सुवर्गे लोकेऽस्पर्धन्त ।  
वयं पूर्वं सुवर्गे लोकमियाम वयं पूर्वं इति  
( ५ ) । त आदित्या एतं पञ्चहोतारमप-  
श्यन् । तं पुरा प्रातरनुवाकादाग्नीध्रेऽजुहवुः ।  
ततो वै ते पूर्वं सुवर्गे लोकमायन् । यः सुव-  
र्गेकामः स्यात् । स पञ्चहोतारं पुरा प्रातरनु-  
वाकादाग्नीध्रे जुहुयात् । संवत्सरो वै पञ्च-



होता । संवत्सरः सुवर्गो लोकः । संवत्सर  
एवर्तुषु प्रतिष्ठार्य । सुवर्गं लोकमेति, इति ।

प्रथमतः स्वर्गगमने मात्सर्यप्रस्ता आदित्या यागमध्ये मातरनुवाकशस्त्र-  
पाठात्पुरा पञ्चहोत्रा हुत्वा प्रतिस्पर्धिभ्योऽङ्गिरोभ्यः पूर्वमेव स्वर्गं प्राप्ताः ।  
अतोऽन्योऽपि तथा हुत्वा स्वर्गं प्राप्नोति । संवत्सरस्य सर्वात्मकमजापतिरूप-  
त्वेन पञ्चहोतृत्वं स्वर्गलोकरूपत्वं च द्रष्टव्यम् ।

अथोक्तहोमकर्त्रादित्यमशंसामुखेन तदादित्यध्यानं फलाय विधत्ते—

तैऽनुवन्नङ्गिरस आदित्यान् ( ६ ) । कं स्थ । कं  
वः सभ्यो हव्यं वक्ष्याम इति । छन्दःस्वित्यनु-  
वन् । गायत्रियां त्रिष्टुभि जगत्यामिति । तस्मा-  
च्छन्दःसु सभ्य आदित्येभ्यः । जाङ्गीरसीः प्रजा  
हव्यं वहन्ति । वहन्त्यस्मै प्रजा बलिम् । ऐन-  
मप्रतिख्यातं गच्छति । य एवं वेद, इति ।

ते पूर्वोक्ताः प्रथमतः स्वर्गप्राप्तिरहिता अङ्गिरस आदित्यान्मन्त्रचक्षुः । हे,  
आदित्याः कुत्र यूयं स्थिता युष्मदर्थं इव्यं होतृभ्यां वयं कुत्र स्थितेभ्यो  
युष्मभ्यं हविर्वहनं करिष्याम इति । ते चाऽऽदित्या गायत्र्यादिच्छन्दःसु वयं  
गूढाः स्थिता इत्यनुवन् । तस्मादङ्गिरो गोत्रे मन्त्रभ्याः प्रजा गायत्र्यादिच्छन्दां-  
स्तुष्ट्या यै तेष्वआदित्यान्भावयन्तस्तेभ्यो इव्यं वक्ष्यामि । एवमादित्यवृत्तान्तं  
यो वेदास्मै वेदित्रे सर्वाः प्रजाः पूजां व्रन्ति । केनाप्यनदित्यादनेनमादित्य-  
समूहमसौ वेदिता प्राप्नोति । अत्र च एवं वेदेति ब्रह्मविद्विज्ज्ञायमानादित्य-  
शंसा । ध्यानविवक्षायामुक्तफलवादिः । एवं चैव द्रष्टव्यम् ।

मङ्कोरान्तरेणाऽऽदित्यमशंसामुखेन ध्यानं विव्रते—

द्वादश मासाः पञ्चवेदः । त्रयं हुने लोकाः ।  
असावादित्य एजविष्णुः । इति त्रिन्वा पुत्र

श्रितः । एतस्मिन्प्रतिष्ठितः । य एवमेतः श्रितं  
प्रतिष्ठितं वेदं । प्रत्येव तिष्ठति ( ७ ), इति ॥

स्यादिति संवत्सरो जेनयध्वमितीत्यब्रवीत्पूर्वं इत्यादित्यानुवचः पदं च ॥

इति कृष्णयजुर्वेदीयतैत्तिरीयब्राह्मणे द्वितीयाष्टके द्वितीयाध्याये  
तृतीयोऽनुवाकः ॥ ३ ॥

मासाद्यपेक्षया योऽयमेकविंश आदित्यः स एष एतस्मिन्प्रकृते पञ्चहोतृ-  
मन्त्रे श्रितः । तद्विषयानुष्ठानयुक्तत्वात् । किंचैतस्मिन्मन्त्रे प्रतिष्ठितस्तज्ज-  
न्यफलभागित्वात् । तमेतं पञ्चहोतृमन्त्रे श्रितं प्रतिष्ठितं चाऽऽदित्यं यो वेद स  
प्रतितिष्ठत्येव ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीय-  
ब्राह्मणभाष्ये द्वितीयप्रपाठके तृतीयोऽनुवाकः ॥ ३ ॥

अथ द्वितीयप्रपाठके चतुर्थोऽनुवाकः ।

तृतीये चतुर्होतृपञ्चहोतृमन्त्रग्रहभागयोः पुरुषार्थप्रयोगो विहितः । चतुर्थे  
जगत्सृष्टिकथनमुखेन होतृमन्त्रप्रशंसा क्रियते । तत्र प्रथमं तावदशहोतारं  
प्रशंसति—

प्रजापतिरकामयत् प्रजाययेति । स एतं  
दशहोतारमपश्यत् । तेन दशधाऽऽत्मानं  
विधाय । दशहोत्राऽतप्यत् । तस्य चित्तिः  
सुगासीत् । चित्तमाज्यम् । तस्यैतावत्येव  
वागासीत् । एतावान्यज्ञक्रतुः, इति ।

प्रजापतिः सप्तकामस्तत्साधनं वेदेषु विचार्य दशहोतृमन्त्रं दृष्ट्वा तन्मन्त्रोक्त-  
प्रकारेण स्वस्वरूपमेव चित्तिचित्तवागाद्यवयवैर्दशधा दशप्रकारजातेन दशहो-  
तृमन्त्रेण तपः कृतवान् । तपःशब्दोऽयं पर्यालोचनवाची । पर्यालोचनरूपं

मानसं यज्ञं कृतवानित्यर्थः । तस्य मानसयज्ञे प्रवृत्तस्य बाह्यसाधनाभावाद्येयं स्वकीया चित्तिर्निर्विकल्पकज्ञानहेतुभूताऽन्तःकरणवृत्तिः सैव श्रुगासीत् । यत्तु चित्तं सविकल्पकज्ञानसाधनमन्तःकरणं तदेवाऽऽज्यम् । एवमुत्तरत्रापि योज्यम् । तदेवं संगृह्य प्रदर्श्यते । तस्य प्रजापतेस्तदानीं दशहोतृमन्त्ररूपा यावत्पु-  
 ष्पार्यत एतावत्येव वागासीत् । इममेव पुनः पुनरावर्तयति । तत्रान्यं वागव्या-  
 पारं न करोतीत्यर्थः । तस्मिन्मन्त्रे यावानर्थः प्रतीयत एतावानेव तदीयो  
 यज्ञक्रतुः । न तु बाह्यानुष्ठानरूपः । यज्ञशब्दो हविस्त्यागवाची । क्रतुशब्दो  
 हविस्त्यागयुक्तकृत्स्नप्रयोगं वक्ति । तदेवं प्रजापत्यनुष्ठानवाचित्वात्प्रशस्तोऽयं  
 दशहोतृमन्त्रः ।

अथ चतुर्होतृमन्त्रं प्रशंसति—

स चतुर्होतारमसृजत । सोऽनन्दत् ( १ ) ।  
 असृक्षि वा इममिति । तस्य सोमो हविरासीत् ।  
 स चतुर्होत्राऽतप्यत । सोऽताम्यत् । स  
 भूरिति व्याहरत् । स भूर्मिमसृजत । अग्नि-  
 होत्रं दर्शपूर्णमासौ यजूंषि । स द्वितीयमत-  
 प्यत । सोऽताम्यत् । स भुव इति व्याहरत् ।  
 ( २ ) । सोऽन्तरिक्षमसृजत । चातुर्मास्यानि  
 सामानि । स तृतीयमतप्यत । सोऽताम्यत् ।  
 स सुवरिति व्याहरत् । स दिवमसृजत ।  
 अग्निष्टोममुक्थ्यमतिरात्रमृचः । एता वै व्याहृ-  
 तय इमे लोकाः । इमान्खलु वै लोकाननुं  
 प्रजाः पशवश्छन्दांसि प्राजायन्त । य एव-  
 मेताः प्रजापतेः प्रथमा व्याहृतीः प्रजाता वेदं

( ३ ) । प्र प्रजयां पशुभिर्मिथुनैर्जीयते, इति ।

स प्रजापतिर्दशहोतृमन्त्रानुष्ठानेन सत्यसंकल्पः सन्स्वसंकल्पेन चतुर्होतृमन्त्र-  
मसृजत । स इमं मन्त्रं सृष्टवानस्मीत्येवं हृष्टवान् । तस्य संतोषयुक्तस्य प्रजापतेः  
संकल्पमात्रेण सोमवल्लीरसो हविरासीत् । स पुनश्चतुर्होतृमन्त्रेण सोमाख्यं हविः  
मक्षिप्य होमानुष्ठानरूपं तपोऽकुरुत । तेन स्वव्यापारेण श्रान्तो दीर्घश्वासं  
कृतवान् । तदनुकरणरूपो भूरितिशब्दः । स च प्रजापतिना व्याहृतत्वात्प्रथम-  
लोकप्रकाशकव्याहृतिरूपो मन्त्र इत्युच्यते । तेन मन्त्रेण ज्ञातां तदर्थरूपां भूमिं  
संकल्प्यासृजत । ततः संकल्पादेवामिहोत्रादिकमसृजत । एवं द्वितीयतृतीयप-  
र्यायौ व्याख्यातव्यौ । एवमुक्तेन प्रकारेणैता भूरादिव्याहृतय एव लोकत्रय-  
रूपेण परिणताः । तानिमाहोत्रकाननुसृत्य प्रजादिकमुत्पन्नम् । एतद्वेदनस्य  
प्रजादिप्राप्तिः फलम् ।

अथ पञ्चहोतृमन्त्रं प्रशंसति—

स पञ्चहोतारमसृजत । स हविर्नाविन्दत । तस्मै  
सोमस्तनुवं प्रायच्छत् । एतत्तै हविरिति ।  
स पञ्चहोत्राऽतप्यत । सोऽताम्यत् । स प्रत्य-  
ङ्ढवाधत । सोऽसुरानसृजत । तदस्याप्रियमा-  
सीत् (४) । तद्दुर्वर्णः हिरण्यमभवत् । तद्दु-  
र्वर्णस्य हिरण्यस्य जन्म । स द्वितीयमतप्यत ।  
सोऽताम्यत् । स प्राङ्ढवाधत । स देवानसृ-  
जत । तदस्य प्रियमासीत् । तत्सुवर्णः हिरं-  
ण्यमभवत् । तत्सुवर्णस्य हिरण्यस्य जन्म ।  
य एवः सुवर्णस्य हिरण्यस्य जन्म वेदं (५) ।  
सुवर्णं आत्मना भवति । दुर्वर्णोऽस्य भ्रातृव्यः ।  
तस्मात्सुवर्णः हिरण्यं भार्यम् । सुवर्णं एव

**भवति । ऐनं प्रियं गच्छति नाप्रियम्, इति ।**

स प्रजापतिः पञ्चहोतृमन्त्रं सृष्ट्वा तेन होतुमलब्धे हविषि सोमस्य शरीरं हविष्टेन लब्ध्वा पञ्चहोतृमन्त्रेण तं सोमं हुत्वा श्रान्तवान् । श्रान्तः सन्नसौ प्रत्यङ्मवाधत निरुद्धमाणवृत्तिः सञ्जशरीर एव महतीं पीडां प्राप्तवान् । तस्यामु-  
पद्रववेलायामसुरानमृजत । तेषामसुराणां सृष्टिहेतुभूतं तत्पीडायुक्तं शरीरमस्य प्रजापतेरप्रियमासीत् । तच्चाभियं शरीरं दुर्वर्णहिरण्यरूपेण निष्पन्नम् । हिरण्य-  
शब्दः सर्वलोहवाच्यत्र । तत्र दुर्वर्णविशेषणाद्रजतसीसताम्रादिवाची भवति । तदेवं रजतताम्रादिरूपस्य लोहस्य लोके जन्म संपन्नम् । स प्रजापतिर्द्वितीय-  
वारं पञ्चहोतृमन्त्रेण सोमद्रव्यं होमरूपं तपः कृत्वा श्रान्तः प्राङ्मवाधत प्राङ्मृ-  
त्तिमाणत्वाच्छ्वासनिरोधमन्तरेण तस्मिन्नवसरे देवानमृजत । श्रयमात्रवाधां  
प्राप्तवान् । तदेव स्रष्टुः शरीरं प्रजापतेः भियं भूत्वा सुवर्णहिरण्यरूपेण परिण-  
तम् । रजतादिव्यावृत्तये सुवर्णं विशेषणम् । तदेवं लोके सुवर्णजन्म मष्टत्तम् ।  
तज्जन्म वेदिता स्वशरीरसौन्दर्येण मणिमुक्ताद्याभरणेन सुवर्णो भवति । तद्वै-  
परीत्येन भ्रातृव्यो दुर्वर्णो भवति । यस्मादेवं सुवर्णं प्रशस्तं तस्मात्पुरुषेण हस्त-  
कर्णादौ सुवर्णाभरणं धार्यते । तेन लोकद्वयेऽपि स्मणीयो भवति । ऐनं सुवर्ण-  
धारिणं पुरुषं सत्काररूपं भियमेव प्राप्नोति न तु कदाचिदपि तिरस्कारादि-  
रूपमभियं प्राप्नोति ।

अथ सप्तहोतृमन्त्रं प्रशंसति—

**स सप्तहोतारममृजत । स सप्त-**

**होत्रैव सुवर्गं लोकमैव, इति ।**

स प्रजापतिः सप्तहोतृमन्त्रं सृष्ट्वा तेन हुत्वा स्वर्गं प्राप्तवान् । यद्यपि प्रजा-  
पतेर्नैतत्फलं युक्तं तथाऽप्याचारप्रवर्तकत्वेनैव स्वर्गं लोकं गतवानिति  
नास्ति विरोधः ।

होतृमन्त्रप्रशंसाप्रसङ्गेन सामवेदगतान्तोमान्प्रशंसति—

**त्रिणवेन स्तोमेनैभ्यो लोकेभ्योऽसुरान्प्राणुदत् ।**

**त्रयस्त्रिंशेन प्रत्यतिष्ठत् । एकविंशेन र्व-**

**मधत्त ( ६ ) । सप्तदशेन प्राजायत । य एवं**

विद्वान्तसोमेन यजते । सप्तहोत्रैव सुवर्गं लोक-  
मेति । त्रिणवेन स्तोमेनैभ्यो लोकेभ्यो श्रातृ-  
व्यान्प्रणुदते । त्रयस्त्रिंशेन प्रतितिष्ठति । एक-  
विंशेन रुचं धत्ते । सप्तदशेन प्रजायते । तस्मात्स-  
प्तदशः स्तोमो न निर्हृत्यः । प्रजापतिर्वै सप्तदशः ।  
प्रजापतिमेव मध्यतो धत्ते प्रजात्यै ( ७ ), इति ॥

अनन्दद्भुव इति व्याहरद्वेदाऽऽसीद्वेदाऽऽधत्त प्रजात्यै ॥

इति कृष्णयजुर्वेदीयतैत्तिरीयब्राह्मणे द्वितीयाष्टके द्वितीयाध्याये  
चतुर्थोऽनुवाकः ॥ ४ ॥

स प्रजापतिस्त्रिणवादिस्तोमैरसुरान्मरणादिफलेनैव योजयामास । तस्माद-  
न्योऽप्येवं ज्ञात्वा सोमेन यजमानो दीक्षाकालीनसप्तहोतृद्वयेन स्वर्गं प्राप्नोति ।  
त्रिणवादिस्तोमैर्भ्रातृव्यनिराकरणादिफलं च प्राप्नोति । यस्मात्सप्तदशस्तोमः  
प्रजोत्पत्तिहेतुस्तस्मादयं सोमपागाद्बहिर्न निःसारणीयः । किंतु यागमध्य एव  
प्रयोक्तव्यः । तस्य च सप्तदशस्तोमस्य सप्तदशाक्षरात्मकप्रजापतिसाम्यात्प्रजा-  
पतिमेव मध्ये स्थापयति तच्च प्रजोत्पत्त्यर्थं भवति ।

अत्र मीमांसा । तृतीयाध्यायस्य चतुर्थपादे चिन्तितम्—

“हिरण्यं वर्णवद्भार्यं क्रत्वङ्गं भरणं भवेत् ।

हिरण्यसंस्कृतिर्वीऽत्र वर्णो वोत पुमर्थता ॥

वैदिकत्वात्क्रतुस्मृत्या तदङ्गं कर्मकारके ।

प्राधान्यात्संस्कृतिर्वर्णो गुणोऽस्तु विधिलाघवात् ॥

अनारभ्य श्रुतत्वेन नियता न क्रतुस्मृतिः ।

अतः पुमर्थता स्वर्गः कल्प्योऽन्यद्वाऽस्तु रात्रिवत् ॥

अनारभ्य श्रूयते—“तस्मात्सुवर्णं हिरण्यं भार्यम् । सुवर्णं एव भवति”  
इति । तत्र यदेतच्छोभनवर्णोपेतं हिरण्यधारणं तस्य वैदिकक्रियारूपत्वेन  
क्रतुस्मारकत्वात्क्रत्वङ्गं धारणमित्येकः पक्षः । क्रत्वङ्गत्वेऽपि नाऽऽरादुपकारकं  
किंतु क्रतुगतं हिरण्यं धारणेन संस्क्रियते । भार्यमित्यत्र ण्यत्प्रत्ययस्य कर्मणि  
विहितत्वेन कर्मकारकस्य हिरण्यस्य प्राधान्यावगमादिति द्वितीयः पक्षः ।

वर्णविशिष्टधारणविधाने गौरवाद्धारणसहितं हिरण्यमनूद्य शोभनवर्णमात्रं विधे-  
यमिति द्वितीयः पक्षः । त्रेधाऽपि क्रत्वर्थो विधिः । न तु पुरुषार्थ इति प्राप्ते  
द्वयः । यद्धि क्रतुप्रकरणे श्रुतं तस्यास्ति नियमेन क्रतुस्मारकत्वम् । इदं त्वनार-  
भ्याधीतम् । न चात्र हिरण्यं जुह्वादिवत्क्रतावव्यभिचरितम् । येन क्रतुस्मृति-  
नियम्येत । ननु संस्कार्यत्वान्यथानुपपत्त्या क्रतुप्रवेशः स्यात् । न हि धारणेन  
संस्कृतस्य हिरण्यस्य लौकिकः कश्चिदुपयोगोऽस्तीति चेत् । न । क्रताव-  
प्युपयोगाभावात् । क्रतूपयोगोऽपि कल्प्यत इति चेत् । न । क्रतूपयोगि-  
त्वेन संस्कार्यत्वं तेन च क्रतूपयोग इत्यन्योन्याश्रयत्वात् । न च कर्मकारकत्वा-  
त्संस्कार्यत्वम् । परसमवेतक्रियाफलशालित्वमात्रस्य कर्मलक्षणत्वात् । अतः क्रतौ  
नियन्तुमशक्यत्वात्पुरुषार्थमिदं धारणम् । न चात्र फलाभावः । विश्वजिह्वा-  
येन स्वर्गस्य कल्प्यत्वात् । अथवा रात्रिसत्रे यथा वाक्यशेषेणार्थवादेन श्रुता  
प्रतिष्ठा फलत्वेन कल्पिता तथाऽत्रापि “सुवर्ण एव भवति । दुर्धर्णाऽस्य  
भ्रातृव्यः” इत्यर्थवादगतं फलमस्तु । तस्मात्पुरुषार्थो धारणविधिः ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीय-  
ब्राह्मणभाष्ये द्वितीयकाण्डे द्वितीयप्रपाठके चतुर्थोऽनुवाकः ॥ ४ ॥

अथ द्वितीये पञ्चमोऽनुवाकः ।

चतुर्थे होतृमन्त्रप्रशंसा कृता । पञ्चमे दक्षिणाप्रतिग्रहमन्त्रानुवाकव्याख्यानं  
क्रियते । स चानुवाक आरण्यकाण्ड एवमान्नातः—“देवस्य त्वा सवितुः प्रसवे ।  
अभिनोर्वाहुभ्यां पूष्णो हस्ताभ्यां प्रतिगृह्णामि । राजा त्वा वरुणो नयतु देवि  
दक्षिणेऽग्रे हिरण्यम् । तेनामृतत्वमश्याम् । वयो दात्रे । मयो मक्षमस्तु प्रति-  
ग्रहीत्रे । क इदं कस्मा अदात् । कामः कामाय । कामो दाता । कामः प्रति-  
ग्रहीता । कामः समुद्रमाविश । कामेन त्वा प्रतिगृह्णामि । कामैतत्ते । एषा वे  
काम दक्षिणा । उत्तानस्त्वाऽद्वीरसः प्रतिगृह्णातु” इति । सोऽयं तस्मिन्नुवाक  
एको मन्त्रः । हे प्रतिगृह्यमाण द्रव्य सवितुर्देवस्य प्रसवे प्रेरणे सत्त्वित्तव-  
न्धिभ्यां बाहुदण्डाभ्यां पूषसंवन्धिभ्यां हस्ताभ्यां त्वां प्रतिगृह्णामि । हे  
दक्षिणे देवि वरुणो राजा हिरण्यरूपां त्वामग्रे प्रापयतु । तेनाद्वितीयेन  
प्रतिग्रहदोषाभावादहममृतत्वमश्यां नरकाभावरूपं प्राप्नुयात् । इदं च दक्षिणा  
दात्रे वयोऽस्तु पक्षी भूत्वा दातारं स्वर्गं नयत्वित्यर्थः । इति ह्येवं ननु  
सुखकरमस्तु । कः प्रजापतिरिदं द्रव्यं कस्मै प्रजान्तेन दत्तम् । अन्तरिक्षे-  
रूपेण दातृप्रतिग्रहीत्रोः प्रेरकत्वात् । तथा कामः कामाय इति । कामः

प्रजापतिरदृष्टः प्रेरकस्तथा कामस्यादृष्टप्रेरकत्वात् । तस्मात्काम एव दाता प्रतिग्रहीता च । स्वर्गादिफलविषयः कामो दाता । ऐहिकसुखविषयः कामः प्रतिग्रहीता । ततो हे दक्षिणे समुद्रसमानं कामं प्रविश । कामेन निमित्तेन त्वां प्रतिगृह्णामि । हे मद्बृदयवर्तिकामदेव तद्द्रव्यं तुभ्यं भवतु । हे काम ते त्वदर्थमेवैषा दक्षिणा प्रवृत्ता । अङ्गिरोगोत्रे समुत्पन्न उत्तानारूपो महर्षिस्त्वां प्रतिगृह्णातु ।

अथ वस्त्रादिद्रव्यविषयाः षोडश मन्त्रास्तस्मिन्ननुवाक एवमाम्नाताः—  
 “सोमाय वासः । रुद्राय गाम् । वरुणायाश्वम् । प्रजापतये पुरुषम् । मनवे तल्पम् । त्वष्ट्रेऽजाम् । पूष्णेऽविम् । निर्ऋत्या अश्वतरगर्दभौ । हिमवतो हस्तिनम् । गन्धर्वाप्सरस्यः स्रगलंकरणे । विश्वेभ्यो देवेभ्यो धान्यम् । वाचेऽन्नम् । ब्रह्मण ओदनम् । समुद्रायाऽऽपः । उत्तानायाङ्गिरसायानः । वैश्वानराय रथम् ” इति । एतेषु सर्वेषु मन्त्रेषु देवि दक्षिण इत्यन्तः पूर्वानुपङ्गः । तेनामृतत्वमित्यादिरुत्तरानुपङ्गः ।

तत्र च रथमतिग्रहमन्त्रस्योत्तरानुपङ्गात्पूर्वं काचिद्देवमाम्नाता—

“वैश्वानरः प्रतनथा नाकमारुहत् ।

दिवः पृष्ठं भन्दमानः सुमन्मभिः ।

स पूर्ववज्जनयज्जन्तवे धनम् ।

समानमज्मा परियाति जागृविः” इति ॥

वैश्वानरारूपो देवः प्रतनथा पुरातनशरीरधारी सन्स्वर्गमारुहवान् । स च दिवः पृष्ठं ध्रुलोकस्योपरिभागं मन्मभिर्मननविशेषैर्भन्दमानः कल्याणं कुर्वन्वर्तते । अयं यजमान इमां दक्षिणां दत्तवानित्येवं देवानामग्रे स्मारयतीत्यर्थः । स वैश्वानरो जन्तवे प्राणिरूपाय यजमानाय धनं पूर्ववज्जनयत् । यत्र यजमानः पुरा यथा दक्षिणां दत्तवान्स्तथैव तदनु रूपं फलं जनयति । स वैश्वानरो जागृविः सावधानः सन्नज्मा स्वर्गे गमनशीलः समानं परियाति यावद्दक्षिणार्थं द्रव्यं दत्तं तेन सहृद्यं तद्योग्यं फलं परितः प्रापयति । अस्या ऋच उपर्यनुपङ्गाभ्यां सह पूर्वोक्त एव रथविषयो मन्त्रस्तस्मिन्ननुवाक एवमाम्नातः—“राजा त्वा वरुणो नयतु देवि दक्षिणे वैश्वानराय रथम् । तेनामृतत्वमश्याम् । वयो दात्रे । मयो मद्यमस्तु प्रतिग्रहीत्रे । क इदं कस्मा अदात् । कामः कामाय । कामो दाता । कामः प्रतिग्रहीता । कामः समुद्रमाविश । कामेन त्वा प्रतिगृह्णामि । कामतत्ते । एषा ते काम दक्षिणा । उत्तानस्त्वाङ्गिरसः प्रतिगृह्णातु ” इति । अनुपङ्गं योजयित्वा प्रदर्शयितुं पुनः पाठः । सोऽयमनुवाकोऽत्र व्याख्येयः ।



तत्राऽऽदौ प्रतिग्रहमकारं विधत्ते—

दे॒वा वै वरु॑णमयाजयन् । स यस्यै॑ यस्यै॑ दे॒व-  
ता॒यै दक्षि॑णा॒मन॑यत् । ता॒मव्ली॑नात् । ते॒ऽ-  
ब्रुवन् । व्या॒वृत्त्य॒ प्रति॑गृह्णाम । तथा॑ नो  
दक्षि॑णा न व्र॒ल्लेप्य॑तीति । ते व्या॒वृत्त्य॒ प्रत्य॑-  
गृह्णन् । ततो॒ वै ता॒न्दक्षि॑णां नाव्ली॑नात् ।  
य एवं॑ वि॒द्वान्व्या॒वृत्त्य॒ दक्षि॑णां प्रतिगृ॒-  
ह्णाति॑ । नैनं॑ दक्षि॑णा व्ली॒नाति॑ ( १ ), इति ।

यदा देवाः स्वयमृत्विजो भूत्वा वरुणं याजितवन्तस्तदा वरुण एकैकस्यै देवतायै दक्षिणां दत्त्वा तां देवतां विशीर्णामकरोत् । ते च देवास्तत्परिहारोपायमन्यव्यवधानं निश्चित्वाग्नेये हिरण्यं सोमाय वास इत्येवं तत्तद्द्रव्येषु देवतान्तरव्यवधानेन स्वयं व्यावृत्ता भूत्वा प्रत्यगृह्णन् । ततो व्यवधानादियं दक्षिणा तान्देवाञ्चशीर्णांनाकरोत् । अत्रान्योऽप्येतैर्मन्त्रैर्देवतान्तरव्यवधानं कृत्वा प्रतिगृह्णन्विशीर्णो नैव भवेत् ।

अथ मन्त्रेषु द्रव्याधिपतीनां देवानामेव प्रतिग्रहीतृत्वेन निर्देशात्तद्व्यवधानेन प्रतिग्रहो न तु साक्षादित्यमुं मन्त्राणामभिप्रायं दर्शयति—

राजा॑ त्वा वरु॑णो नयतु दे॒वि दक्षि॑णेऽग्ने॒ये हि॒रं-  
ण्य॒मित्या॑ह । आ॒ग्नेयं॑ वै हि॒रंण्य॑म् । स्वयै॑वैनं॑-  
दे॒वत॑या॒ प्रति॑गृह्णाति । सोमा॑य वास॒ इत्या॑ह ।  
सौ॒म्यं वै वासः॑ । स्वयै॑वैनं॑दे॒वत॑या॒ प्रति॑गृ-  
ह्णाति । रु॒द्राय॑ गा॒मित्या॑ह । रौ॒द्री वै गौः॑ ।  
स्वयै॑वैनां॑ दे॒वत॑या॒ प्रति॑गृह्णाति । वरु॑णायाश्च-  
मि॒त्याह॑ ( २ ) । वा॒रु॒णो वा अश्वः॑ । स्वयै॑-

वैनं देवतया प्रतिगृह्णाति । प्रजापतये पुरु-  
 षमित्याह । प्राजापत्यो वै पुरुषः । स्वयै-  
 वैनं देवतया प्रतिगृह्णाति । मनवे तल्प-  
 मित्याह । मानवो वै तल्पः । स्वयैवैनं देव-  
 तया प्रतिगृह्णाति । उत्तानायाऽऽङ्गीरसा-  
 यान् इत्याह । इयं वा उत्तान आङ्गी-  
 रसः ( ३ ) । अनयैवैनत्प्रतिगृह्णाति, इति ।

हिरण्यस्याग्निरेतोरूपत्वमाधानप्रकरणे श्रुतम् । तस्मात्तदामेयम् । वस्त्रा-  
 दीनां सोमादिसंबन्धः शाखान्तरगतार्थवादेषु प्रसिद्ध इत्येवं वैशब्देन  
 सूच्यते । केषुचिन्मन्त्रेषु व्याख्यानस्य व्युत्पादितत्वादप्येवमपि त्वष्ट्रेऽजामि-  
 त्यादिषु व्याख्यानमुन्नेयम् । शकटमन्त्रे योऽयमुत्तानाख्यो देवस्तस्य भूमित्वेन  
 प्रशंसनाद्भूम्यैव शकटं परिगृहीतं भवति ।

रथप्रतिग्रहे—“ वैश्वानरः प्रत्नथा ” इत्येतामृचं विधत्ते—

वैश्वानर्यर्चा रथं प्रतिगृह्णाति । वैश्वा-  
 नरो वै देवतया रथः । स्वयै-  
 वैनं देवतया प्रतिगृह्णाति, इति ।

अश्यामित्यस्योत्तमपुरुषस्य तात्पर्यं दर्शयति—

तेनामृतत्वमंश्यामित्याह । अमृतमेवाऽऽत्मन्धत्ते, इति ।

पक्षिवाचकस्य वयःशब्दस्य तात्पर्यं दर्शयति—

वयो दात्र इत्याह । वयं एवैनं  
 कृत्वा । सुवर्गं लोकं गमयति, इति ।

पक्षिवदुत्पत्तनसमर्थमेनं यजमानं कृत्वेत्यर्थः ।

मयःशब्दवाच्यस्य मङ्गलस्य सुखस्य स्वसंबन्धप्रार्थनया स्वस्य परिरक्षा क्रियत इत्येतत्तात्पर्यं दर्शयति—

मयो म॒ह्यमस्तु॑ प्र॒तिग्रही॑त्र इत्याह ( ४ ) । यद्वै  
शि॒वम् । तन्म॒र्यः । आ॒त्मन॑ ए॒वैषा॑ प॒री॒त्तिः, इति ।

परीत्तिः परिदानं रक्षा ।

कशब्दस्य भजापतिवाचकत्वं दर्शयति—

क इ॒दं क॒स्मा॑ अ॒दा॒दित्या॑ह । प्र॒जाप॑-  
ति॒र्वै कः॑ । स प्र॒जाप॑तये द॒दाति॑, इति ।

दातृप्रतिग्रहीनोः काम एव भेरक इत्येतत्प्रसिद्धमिति दर्शयति—

का॒मः का॒माये॒त्याह॑ । का॒मेन॑ हि  
द॒दाति॑ । का॒मेन॑ प्र॒तिगृ॑ह्णाति, इति ।

कामस्य भेरकत्वे सत्यन्वयव्यतिरेकाभ्यां दातृत्वं प्रतिग्रहीतृत्वं च काम-  
स्यैव पर्यवस्यतीत्येतद्दर्शयति—

का॒मो दा॒ता का॒मः प्र॒तिग्रही॑तेत्याह ( ५ ) ।  
का॒मो हि दा॒ता । का॒मः प्र॒तिग्रही॑ता, इति ।

अवसानराहित्येन समुद्रसाम्यं दर्शयति—

का॒मः स॒मु॒द्रमा॒वि॒शे॒त्याह॑ । स॒मु॒द्र इ॒व हि का॒मः ।  
ने॒व हि का॒मस्या॑न्तोऽस्ति॑ । न स॒मु॒द्रस्य॑, इति ।

कामेनेतिनिमित्तनिर्देशः परलोके काम्यमानफलसिद्ध्यर्थं इत्येतद्दर्शयति—

का॒मेन॑ त्वा प्र॒तिगृ॑ह्णा॒मीत्या॑ह । येन॑  
का॒मेन॑ प्र॒तिगृ॑ह्णाति । स ए॒वैन॑म-  
मु॒ष्मिँ॒लोके का॒म आ॒गच्छ॑ति, इति ।

कामं संबोध्य द्रव्यसमर्पणं दक्षिणानिर्देशश्च परलोके कामदेवतायामेव  
दक्षिणाफलवाञ्छयेत्येतद्दर्शयति—

कामैतत्त एपा ते' काम दक्षिणेत्याह ।

काम एव तद्यजमानोऽमुष्मिँल्लोके दक्षि-

णामिच्छति । न प्रतिग्रहीतरि, इति ।

न हि यजमानेन सह प्रतिग्रहीता स्वर्गं वाञ्छति । येन यजमानः प्रतिग्र-  
हीतरि फलमिच्छेत् । कामदेवतायास्तु तत्र विद्यमानतया यजमानस्य दक्षि-  
णाफलेच्छा युक्ता ।

अत्र प्रतिग्रहमन्त्रतात्पर्यं संक्षिप्य दर्शयति—

य एवं विद्वान्दक्षिणां प्रतिगृह्णाति । अनु-

णामेवैनां प्रतिगृह्णाति ( ६ ), इति ॥

युनात्यश्रमित्याहाऽऽङ्गीरसः प्रतिग्रहीत्र इत्याह प्रतिग्रहीतेत्याह

दक्षिणेत्याह चत्वारि च ॥

इति कृष्णः जुर्वेदीयतैत्तिरीयब्राह्मणे द्वितीयाष्टके द्वितीय-

ध्याये पञ्चमोऽनुवाकः ॥ ५ ॥

य एवमुक्तप्रकारं विद्वानेतर्मेष्ट्रदेवतान्तरव्यवधानं कृत्वा यः प्रतिगृह्णाति  
स एनां दक्षिणामृणरहितामेव प्रतिगृह्णाति । अन्यथा परद्रव्यस्वीकारादृणवती  
दक्षिणा स्यात् ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीय-  
ब्राह्मणभाष्ये द्वितीयकाण्डे द्वितीयप्रपाठके पञ्चमोऽनुवाकः ॥ ५ ॥

अथ द्वितीय पठोऽनुवाकः ।

पञ्चमे भतिग्रहमन्त्रा व्याख्याताः । पठे द्वादशाहर्भागतस्य दशरात्रस्य  
दशमेऽरति होतृमन्त्रान्विधित्पुरादां नाचत्मपराग्नीभिर्ऋग्भिः स्तुतिं विधत्ते—

अन्तो वा एष यज्ञस्य । यदंशममहः । दक्ष-

मेऽहन्त्सर्पराज्ञियां ऋग्भिः स्तुवन्ति । यज्ञ-  
स्यैवान्तं गत्वा । अन्नाद्यमवर्ण्यते, इति ।

यद्यपि दशमादह ऊर्ध्वभाव्युदयनीयारूपमहर्द्वादशाहयज्ञस्यान्तस्तथाऽ-  
प्युपान्त्यत्वादन्तत्वोपचारः । सर्पराज्ञी भूमिः, तस्याः संवन्धिन्य ऋचो  
“भूमिर्भूम्या” इत्याद्यास्ताभिः स्तुतौ सत्यां द्वादशाहयज्ञस्यान्तं माप्य  
समीचीनमन्नं प्राप्नोति । तस्यामृचि “अग्निमन्नाद्यायाऽऽदधे” इत्याम्नानात् ।

ऋक्संख्यां विधत्ते—

तिसृभिः स्तुवन्ति । त्रयं इमे लोकाः । एभ्य-  
एव लोकेभ्योऽन्नाद्यमवर्ण्यते । पृश्निवतीर्भ-  
वन्ति । अन्नं वै पृश्नि(१) । अन्नमेवावर्ण्यते, इति ।

पृश्निशब्द आसृक्षु विधत् इति पृश्निपत्यः । अन्नस्य श्वेतवर्णत्वात्पृश्निश-  
ब्दवाच्यत्वम् ।

आसृक्षु गानवेलायां प्रस्तावोद्गीथप्रतिहारभागेषु मानसगानं विधत्ते—

मनसा प्रस्तौति । मनसोद्गीयति ।  
मनसा प्रतिहरति । मन इव हि ,  
प्रजापतिः । प्रजापतेराप्त्यै, इति ।

जगत्सृष्टेः पूर्वमव्यक्तरूपत्वात्प्रजापतेर्नःसाम्पम् ।

ऋचां सर्पराज्ञीसंवन्धं प्रशंसति—

देवा वै सर्पाः । तेषामियं राज्ञी ।  
यत्सर्पराज्ञियां ऋग्भिः स्तुवन्ति ।  
अस्यामेव प्रतितिष्ठन्ति (२), इति ।

सर्पन्ति गच्छन्तीति देवाः सर्पास्तेषां सर्पाणां देवानां राज्ञी भूमिः । भूमौ  
हि सर्पणं सुशकम् । अतस्तदीयाभिर्ऋग्भिः स्तुतौ भूम्यां प्रतिष्ठा भवति ।

यथोक्तस्तुतेरुर्ध्वं होतृमन्त्रपाठं विधत्ते—

चतुर्होतृन्होता व्याचष्टे ।

स्तुतमनुशंसति शान्त्यै, इति ।

स्तोत्रानुभाविशंसनेन देवाः शान्ता अनुग्रहकरा भवन्ति ।

अहविशेषमन्त्रविशेषयोः संबन्धं प्रशंसति—

अन्तो वा एष यज्ञस्य । यदंशममहः । एत-  
त्खलु वै देवानां परमं गुह्यं ब्रह्म । यच्चतुर्हो-  
तारः । दशमेऽहश्चतुर्होतृन्व्याचष्टे । यज्ञस्यै-  
वान्तं गत्वा । परमं देवानां गुह्यं ब्रह्मावर्ण्ये ।  
तदेव प्रकाशं गमयति ( ३ ) । तदेनं प्रकाशं  
गतम् । प्रकाशं प्रजानां गमयति, इति ।

प्रथमानुवाकोक्तव्याख्येयम् ।

यदुक्तं सूत्रकारेण—“औदुम्बरी परिप्लव्योदरैरुपस्पृशन्तो वाग्यतास्ति-  
ष्ठन्ति” इति । तदेतद्विधत्ते—

वाचं यच्छति । यज्ञस्य धृत्यै, इति ।

यदप्यन्यत्सूत्रकारेणोक्तम्—“भूर्भुवः सुवरित्यद्वा रात्रिं ध्यात्वाऽधिवृक्षसूर्ये  
सुब्रह्मण्यया वाचं विसृजेत्” इति । तत्र ध्यानवाग्विसर्जने क्रमेण विधत्ते—

यजमानदेवत्यं वा अहः । आतृव्यदेवत्यां  
रात्रिः । अह्ना रात्रिं ध्यायेत् । आतृव्यस्यैव  
तल्लोकं वृङ्क्ते । यद्विवा वाचं विसृजेत् । अह-  
र्भातृव्यायोच्छिष्येत् । यन्नक्तं विसृजेत् ।  
रात्रिं आतृव्यायोच्छिष्येत् । अधिवृक्षसूर्ये

वाचं विसृजति । एतावन्तमेवास्मै लोकमु-  
च्छिःषति । यावदादित्योऽस्तमेति (४), इति ॥

पृश्निं तिष्ठन्ति गमयति शिष्येत्पञ्च च ॥

इति कृष्णयजुर्वेदीयतैत्तिरीयब्राह्मणे द्वितीयाष्टके द्वितीयाध्याये  
षष्ठोऽनुवाकः ॥ ६ ॥

अहर्षथा प्रकाशं करोति तथा यजमानो देवताभ्यो हविः प्रकाशयतीत्यहो  
यजमानो देवता । “ पाप्मा भ्रातृव्यः ” इति श्रुत्यन्तरात्पाप्मनश्च देवहवि-  
र्विरोधाद्वात्रेश्च प्रकाशराहित्याद्वात्रेभ्रातृव्यो देवता । एवं सत्यहोरूपेण रात्रे-  
र्यद्भ्यान् तेन रात्रिस्वरूपं भ्रातृव्यस्य तल्लोकवर्जितं भवति । दिवा रात्रौ वा  
वाग्विसर्गे स कालो भ्रातृव्यायावशेषितः स्यात् । अतस्तत्परिहारायाधि-  
वृक्षमूर्ये वाचं विसृजेत् । सूर्यशब्देनाऽऽतप उपलक्ष्यते । स चाऽऽतपो भूमिं  
परित्यज्य वृक्षमधिरुह्य तदग्र एव यदा दृश्यते तदा वाग्विसर्गे सति तत्  
आरभ्यास्तमयादवर्गमेतावन्तमल्पमेव कालमस्मै भ्रातृव्यायावशेषयति ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीय-  
ब्राह्मणभाष्ये द्वितीयकाण्डे द्वितीयप्रपाठके षष्ठोऽनुवाकः ॥ ६ ॥

अथ द्वितीयप्रपाठके सप्तमोऽनुवाकः ।

षष्ठे द्वादशादशमेऽहनि होतृमन्त्रा विहिताः । सप्तमे काम्यफलसाधनत्व-  
मभिमेत्य सप्तहोतृमन्त्रं प्रशंसितुमुपाख्यानमाह—

प्रजापतिः प्रजा अंसृजत । ताः सृष्टाः सम-  
श्लिष्यन् । ता रूपेणानुप्राविशत् । तस्मादाहुः ।  
रूपं वै प्रजापतिरिति । ता नाम्नाऽनुप्रावि-  
शत् । तस्मादाहुः । नाम वै प्रजापतिरिति ।  
तस्मादप्यामित्रौ संगत्य । नाम्ना चेद्ध्व-  
येते ( १ ) । मित्रमेव अन्वतः, इति ।

प्रजापतिना याः प्रजाः सृष्टास्ताः सर्वाः संश्लिष्टा अभवन् । रूपविशेषस्य नामविशेषस्य चासृष्टत्वादेकविधैव भूत्वा देवोऽयं मनुष्योऽयं पशुरयमित्येवं विशेषव्यवहारयोग्या नाभूवन् । तदा प्रजापतिर्विचार्य स्वयमेव रूपविशेषाकारेण नामविशेषाकारेण तासु प्रजासु प्रविष्टः । अत एव शास्त्रज्ञा नामरूपयोः सर्ववस्तुव्याप्तिं दृष्ट्वा प्रजापत्यात्मकत्वं तयोराहुः । यस्मान्नाम प्रजापतिरेव तस्मात्पूर्वमग्नित्रावपि द्वौ पुरुषौ कदाचिन्मार्गे ग्रामान्तरे वा संगत्य भो देवदत्त भो यज्ञदत्तेत्येवं तत्तन्नाम्ना परस्परमाह्वयेते चेत्तदानीमेव मित्रौ भवतः । प्रजापतेः सर्वमित्रत्वेन तदात्मकस्य नाम्नो मित्रत्वसंपादकत्वं युक्तम् । अत एव लौकिकाः सासपदीनं सख्यमित्याहुः ।

नामरूपसृष्टिपुक्त्वा विशेषाकारेणेन्द्रसृष्टिमाह—

प्रजापतिर्देवासुरानंसृजत । स इन्द्रमपि  
नासृजत । तं देवा अंबुवन् । इन्द्रं  
नो जनयेति । स आत्मन्निन्द्रमप-  
श्यत् । तमंसृजत । तं त्रिष्टु-  
ग्वीर्यं भूत्वाऽनुप्राविशत् । तस्य  
वज्रः पञ्चदशो हस्त आपद्यत ।  
तेनोदय्यासुरानभ्यभवत् ( २ ), इति ।

यदा देवानसुरांश्चासृजत तदा प्रजापतिर्देवस्वामिनमिन्द्रमपिशब्दादसुरस्वामिनं च नासृजत । ततो देवैः प्रार्थितः स्वात्मन्येवावस्थितमिन्द्रं दृष्ट्वा तं वह्नि-  
रसृजत । तं च सृष्टमिन्द्रं त्रिष्टुद्वेवता वीर्यरूपा भूत्वा प्राविशत् । तस्य वीर्य-  
वत् इन्द्रस्य हस्ते पञ्चदशभिर्धाराभिर्युक्तः कथिद्वज्रः प्रादुरभूत् । तेन वज्रेण  
युक्तं हस्तपुच्छम्यासुरानभिभूतवान् ।

एतद्वेदनं प्रशंसति—

य एवं वेद । अग्निं भ्रातृव्यान्भवति, इति ।

अथ सप्तहोत्वमन्नं प्रशंसति—

ते देवा असुरैर्विजित्य । सुवर्गं लोकमायन् ।



तैऽमुष्मिँल्लोके व्यंक्षुध्यन् । तैऽनुवन् ।  
 अमुतः प्रदानं वा उपजिजीविमेति । ते सप्त-  
 होतारं यज्ञं विधाययास्यम् । आङ्गीरसं  
 प्राहिण्वन् । एतेनामुत्र कल्पयेति ( ३ ) ।  
 तस्य वा इयं ऋषिः । यदिदं किंच । य एवं  
 वेद । कल्पतेऽस्मै । स वा अयं मनुष्येषु यज्ञः  
 सप्तहोता । अमुत्र सभ्यो देवेभ्यो हव्यं बहति ।  
 य एवं वेद । उपैतं यज्ञो नमति , इति ।

ते देवा इन्द्रसाहाय्यवशादसुरैः सह युद्धे विजित्य स्वर्गं प्राप्य तत्र विशेषे-  
 ण क्षुधिताः सन्तः परस्परमिदमब्रुवन्नयं स्वर्गो भोग्यवस्तुसंपादनस्थानं न  
 भवति । तस्य कर्मभूमित्वाभावात् । कस्मादमुतः प्रदानं मनुष्यलोके प्रदीय-  
 मानं हविरुपजीव्य तिष्ठामेति । अमुतः शब्दः परोक्षवाचित्वाद्भूम्यपेक्षया  
 परोक्षं स्वर्गं ब्रूते, तथा स्वर्गापेक्षया परोक्षं भूलोकमपि ब्रूते । अत्र तु स्वर्गवा-  
 सिभिः प्रयुज्यमानत्वाद्भूलोकवाची । ते देवा इत्थं विचार्य सप्तहोतृमन्त्रसाध्यं  
 कंचिदागं निर्मायाङ्गिरोगोत्रोत्पन्नमयास्यनामकमृषिं मनुष्यलोके प्रेषितवन्तः ।  
 भो, अयास्यैतेन सप्तहोतृयज्ञेनामुत्र मनुष्यलोकेऽनुष्ठानं निष्पादयेति । ततो  
 यदिदं किंचिदनुष्ठानं लोके दृश्यते सेयं सर्वाऽपि तस्यैवायास्यनामकस्य  
 महर्षेः ऋषिः प्रवर्तना । य एवं मुनेः ऋषिं वेद । तदर्धमनुष्ठानं सम्यक्प्रवर्तते ।  
 सप्तहोतृयज्ञो मनुष्येषु प्रवृत्तः सन्नमुत्र सद्भ्यः स्वर्गनिवासिभ्यो देवेभ्यो हव्यं  
 प्रापयति । य एवं सप्तहोतृयज्ञमहिमानं वेद तमेतं वेदितारं स यज्ञः प्राप्नोति ।  
 यज्ञानुष्ठानसमर्थो भवतीत्यर्थः ।

सप्तहोतृमन्त्रे—“ वाचस्पते हृदिधे नामन् ” इति योऽयं ग्रहभागस्तं  
 प्रशंसति—

सोऽमन्यत । अभि वा इमेऽस्माँल्लोकाद्मु

लोकं कंमिष्यन्त इति । स वाचस्पते हृ-  
दिति व्याहरत् । तस्मात्पुत्रो हृदयम् ।  
तस्मादस्माल्लोकादमुं लोकं नाभिका-  
मयन्ते । पुत्रो हि हृदयम् ( ४ ), इति ॥

हयेते अमवत्कल्पयेतीति चत्वारि च ॥

इति कृष्णयजुर्वेदीयतैत्तिरीयब्राह्मणे द्वितीयाष्टके द्वितीया-  
ध्याये सप्तमोऽनुवाकः ॥ ७ ॥

मनुष्यलोके यज्ञप्रवर्तकः सोऽयास्यो मुनिर्मनस्येवमचिन्तयदिमे सर्वे मनुष्या  
अस्माद्भूलोकादमुं स्वर्गलोकमभिकमिष्यन्तः स्वर्गो मे भूयादित्येवं कामयमाना  
यज्ञाननुष्ठास्यन्ति न तु पुत्रानुत्पादयिष्यन्ति । ततः संततिविच्छेदे सति स्वर्ग-  
वासिनां देवानां भागोऽपि विच्छिद्येतेति विचार्य तत्परिहाराय “ वाचस्पते  
हृदिषे ” इत्यादिग्रहभागमुच्चारितवान् । तत्र मनोवाचिना हृच्छब्देन मन-  
स्कार्यः पुत्रो विवक्षितः । मनस्कार्यत्वं च वाजसनेयिनः समामनन्ति—“मनसा  
वै सम्यक्स्त्रियमभिहार्यते, तस्यां वै मतिरूपः पुत्रो जायते, स आनन्दः”  
इति । यस्मादत्र पुत्रविवक्षया हृच्छब्दः प्रयुक्तस्तस्माल्लोके पुत्रो हृदयं पुत्रवि-  
षयमेव चित्तं सर्वदा प्रवर्तते इत्यर्थः । यस्मात्पुत्रासक्तचित्ता मनुष्यास्तस्मात्त-  
त्प्राधान्येन पुत्रानेव कामयमाना अस्मान्मनुष्यलोकादमुं स्वर्गलोकं नात्यन्तं  
कामयन्ते । यस्मात्पुत्राश्चित्तस्वरूपास्तस्मान्मनुष्याणां तदुचितम् । अत एव  
संतानविच्छेदो देवहविर्विच्छेदश्च न भविष्यति । तथा च तस्मिन्मन्त्रशेषे समा-  
ज्जातम्—“ मा दंष्यस्तन्तुश्छेदि मा मनुष्यः ” इति ।

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीय-  
ब्राह्मणभाष्ये द्वितीयकाण्डे द्वितीयप्रपाठके सप्तमोऽनुवाकः ॥ ७ ॥

अथ द्वितीयेऽष्टमोऽनुवाकः ।

सप्तमे सप्तहोतृमन्त्रसाध्ययज्ञप्रशंसा कृता । अष्टमे होतृमन्त्राणां सोमयागाङ्गत्व-  
मभिधीयते । तत्राऽऽदौ सामान्येन यज्ञसंबन्धं विधत्ते—

देवा वै चतुर्होतृभिर्यज्ञमन्तव्यत । ते वि

पाप्मना भ्रातृव्येणाजयन्त । अ॒भि सु॒वर्गे  
लो॒कम॑जयन् । य ए॒वं वि॒द्वाश्च॑तुर्हो॒तृ-  
भि॒र्यज्ञं॑ त॒नुते॑ । वि पाप्मना भ्रातृव्येण  
जयते । अ॒भि सु॒वर्गे लो॒कं ज॑यति, इति ।

चतुर्होतृशब्द एकवचनान्तः पृथिवी होतृत्यमुमेव मन्त्रं ब्रूते । बहुवचना-  
न्तस्तु सर्वानपि होतृमन्त्रान् । तैर्मन्त्रैर्यज्ञं तन्वानास्ते देवाः पापरूपेण भ्रातृव्येण  
विद्युक्ता इह लोके जयं प्राप्य स्वर्गमपि जितवन्तः । तथाऽन्योऽपि लोकद्वयं  
जयति ।

प्रतिमन्त्रं विशेषेण यज्ञसंबन्धं विधत्ते—

प॒ङ्क॒टो॒त्रा प्रा॒यणी॑यमासादयति । अ॒मुष्मै॑ वै  
लो॒काय॑ प॒ङ्क॒टो॒ता । घ्नन्ति॑ खलु॒ वा ए॒तत्सो-  
मम् । यद॑भिपु॒ण्वन्ति॑ ( १ ) । ऋ॒जु॒धैवैनं॑-  
म॒मुं लो॒कं ग॑मयति । चतुर्हो॒त्राऽऽति॑थ्यम् ।  
यशो॑ वै चतुर्हो॒ता । यशं॑ ए॒वाऽऽत्म॑न्धत्ते ।  
पञ्च॑हो॒त्रा प॒शुमु॑पसादयति । सु॒व॒र्ग्यो वै पञ्च॑-  
हो॒ता । य॒ज॒मानः॑ प॒शुः । य॒ज॒मान॑मे॒व सु॒वर्गे  
लो॒कं ग॑मयति । ग्र॒हान्गृ॑हीत्वा स॒प्त-  
हो॒तारं॑ जुहोति । इ॒न्द्रि॒यं वै स॒प्त-  
हो॒ता ( २ ) । इ॒न्द्रि॒यमे॒वाऽऽत्म॑न्धत्ते, इति ।

प्रायणीयायामिष्टौ यद्धविस्तत्—“सूर्यं ते चक्षुः” इतिमन्त्रेण वेद्यामासा-  
दयेत् । अयं पङ्कटोत्तमन्त्रः स्वर्गार्थं प्रवृत्तः । तत्कथमिति तदुच्यते । सोमाभिप-  
वरूपं हननं यत्कृतं तत्प्रत्यवायं परिहृत्य ऋजुधैव नरकलोकरूपं वक्रमार्गं परि-  
त्यज्यैनं यजमानमृजुनैव मार्गेण प्रापयति । आतिथ्येष्टौ यद्धविस्तत्—“पृथिवी

निविन्नाम संपन्नम् । “समिद्धो अद्य मनुषो दुरोणे” इत्याग्नीमन्त्रैस्तं सोममा-  
मुवत् । आप्यत एभिरिति व्युत्पत्त्या मन्त्राणामग्नीनाम संपन्नम् । ततः  
सोमं इत्वा तस्याधीनं यशोहेतुं धनं प्रत्येकं विभज्य गृहीतवन्तः । ते च भागा  
ऐन्द्रवायवादिग्रहा अभवन् । तस्माद्गृह्यन्ते इति व्युत्पत्त्या ग्रहनाम संपन्नम् ।  
य एतं वृत्तान्तं जानाति तस्यैव यागे ग्रहा मुख्यत्वेन गृहीता भवन्ति । इत-  
रस्य तु यागे गृहीता अप्यधिकफलत्वाभावादगृहीता एव ।

अथ ग्रहप्रसङ्गाच्छन्दःसामोक्त्यानि प्रशंसति—

तैऽमुवत् । यो वै नः श्रेष्ठोऽभूत् । तमव-  
धिप्म । पुनरिमं सुवामहा इति । तं छन्दोभि-  
रमुवन्त । तच्छन्दसां छन्दस्त्वम् । साम्ना  
समानयन् । तत्साम्नः सामत्वम् । उक्थैरुदस्था-  
पयन् । तदुक्थानामुक्थत्वम् । य एवं  
वेद । प्रत्येव तिष्ठति । सर्वमायुरेति, इति ।

ते देवाः परस्परमिदं विचारितवन्तो यः सोमोऽस्माकं मध्ये श्रेष्ठोऽभूत्तं  
वयमवधिप्म । तदेतन्महदनुचितम् । तस्मात्पुनरिमं सोममुत्पादयाम इति  
विचार्य गायत्र्यादिछन्दोऽस्यनुष्ठाय तत्सामर्थ्यात्सोममुदपादयन् । उत्पा-  
दनविषया छन्दसीच्छा सिध्यत्येभिरिति व्युत्पत्त्या छन्दोनाम संपन्नम् ।  
ततः सामगानसामर्थ्येन तं सोमं समानयन् । समानीयतेऽनेनेति व्युत्पत्त्या  
सापनाम संपन्नम् । उक्थनामकशस्त्रसामर्थ्येन तं सोमं भूमावुपविष्टमुत्थापित-  
वन्तः । उत्थाप्यते सोमोऽनेनेति व्युत्पत्त्योक्थनाम संपन्नम् । य एवं सोमवृ-  
त्तान्तं वेद स भूर्मा प्रतिष्ठितो भूत्वा संपूर्णमायुः प्राप्नोति ।

अथ सोमयागप्रशंसामसङ्गात्पुरुषार्थं सोमयागसमीपगमनं विधत्ते—

सोमो वै यशः । य एवं विद्वान्त्सोमं मार्गच्छति ।  
यश एवैनमृच्छति । तस्मादाहुः । यश्चैवं वेद  
यश्च न । तावुभौ सोममार्गच्छतः । सोमो हि

यशः । तं त्वा व यशं ऋच्छतीत्याहुः । यः  
सोमे सोमं प्राहेति । तस्मात्सोमे सोमः  
प्रोच्यः । यशं एवैनमृच्छति , इति ॥

अभिपुष्पन्ति सप्तहोता तर्पयति षड्वोत्रा निविच्चमभूत्तिष्ठति प्राहेति द्वे च ॥

इति कृष्णयजुर्वेदीयतैत्तिरीयब्राह्मणे द्वितीयाष्टके द्वितीया-  
ध्यायेऽष्टमोऽनुवाकः ॥ ८ ॥

यः सोमयागः स एव यशोहेतुत्वाद्यशः । तस्मात्सोमस्य यशोहेतुत्वं यो  
विद्वान्स सोमयागस्थानं प्रत्यागच्छेत् । तत्तदनुष्ठानप्रकारोपन्यासेन तमेनं यश  
ऋच्छति प्राप्नोति । यस्मादेवं तस्मादभिज्ञोऽयं महात्मेत्येवं सर्वे जना  
आहुः । किंच यः सोमप्रयोगं यशोहेतुं वेद यश्च न वेद तावुभौ सोमयाग-  
स्थानमागच्छतः । सोमयागस्य यशोहेतुत्वात् । अस्ति त्वनयोर्मध्य एकस्य  
विशेषः । न हि सोमे सोमयागे सोमं सोमप्रयोगं विशेषात्विज्याय स्वकीय-  
वाक्पाण्डित्यप्रकटनाय वा यः प्राह तमभिज्ञास्त्वा व त्वामेव यशं ऋच्छति  
प्राप्नोतीत्याहुः । यस्मादेवं तस्मादभिज्ञः सोमे सोमयागे सोमः सोमप्रयोगः  
प्रोच्यः प्रकर्षेण वाच्यः । यश एनमभिज्ञमृच्छत्येव प्राप्नोत्येव ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीय-  
ब्राह्मणभाष्ये द्वितीयकाण्डे द्वितीयप्रपाठकेऽष्टमोऽनुवाकः ॥ ८ ॥

अथ द्वितीये नवमोऽनुवाकः ।

अष्टमे होतृमन्त्राणां सोमाङ्गत्वेन प्रयोग उक्तः । अथ होतृमन्त्रोत्पत्तिकथन-  
प्रसङ्गेन जगत्सृष्टिर्नवमेऽभिधीयते—

इदं वा अग्रे नैव किंचनाऽऽसीत् । न द्यौरा-  
सीत् । न पृथिवी । नान्तरिक्षम् । तदसंदेव  
सन्मनोऽकुरुत् स्यामिति । तदतप्यत । तस्मा-

तेषां नाद्भूयोऽजायत । तद्भूयोऽतप्यत ।  
 तस्मात्तेषां नादग्निरेजायत । तद्भूयोऽतप्यत ।  
 तस्मात्तेषां नाज्ज्योतिरेजायत । तद्भूयोऽतप्यत ।  
 तस्मात्तेषां नादूर्चिरेजायत । तद्भूयोऽतप्यत ।  
 तस्मात्तेषां नान्मरीचयोऽजायन्त । तद्भूयोऽत-  
 प्यत । तस्मात्तेषां नादुदारा अजायन्त । तद्भू-  
 योऽतप्यत । तद्भूमिव समहन्यत, इति ।

यदिदं स्थावरजङ्गमरूपं भूलोकादिरूपं च जगदिदानीं दृश्यते तत्किमपि  
 सृष्टेः पूर्वं नैवाऽऽसीत् । तच्चादृशमसद्रूपमेव वर्तमानं सद्रूपतां प्राप्नुयामित्ये-  
 तादृशं मनोऽकुरुत । तथा चोपनिषदि पूर्वमसद्रूपं पश्चात्सद्रूपतोत्पत्तिश्च विस्प-  
 ष्टमाम्नायते—“असद्वा इदमग्र आसीत् । ततो वै सदजायत ” इति । अत्रा-  
 सच्छब्देन न शशविषाणादिसमानं शून्यत्वं विवक्षितं किं तर्ह्यनभिव्यक्तना-  
 मरूपत्वम् । अत एव बाजसनेयिनः समामनन्ति—“तद्वेदं तर्ह्यव्याकृतमासीत् ।  
 तन्नामरूपाभ्यामेव व्याक्रियत ” इति । भूमिराप इत्यादिकं नाम । काठिन्यद्र-  
 वादिकं रूपम् । तत्तद्भू(स्य भू)तत्रयाकारेण विस्पष्टमासमन्तान्निष्पादनं व्याक-  
 रणम् । तद्रहितत्वेनाविस्पष्टदशापन्नत्वमव्याकृतत्वम् । तदेवं मनुना स्मर्यते—

“आसीदिदं तमोभूतमप्रज्ञातमलक्षणम् ।

अप्रतर्क्यमविज्ञेयं प्रमुक्तमिव सर्वतः” इति ।

शून्यत्वविचक्षायां छन्दोगश्रुतिर्विरुध्येत । छन्दोगा होवमामनन्ति—  
 “सदेव सोम्येदमग्र आसीदेकमेवाद्वितीयम्” इति । पुनरपि—“तद्वैक आहु-  
 रसदेवेदमग्र आसीत्” इति शून्यत्वपक्षमुपन्यस्य तन्निराकरणमेवमाम-  
 नन्ति—“कृतस्तु खलु सोम्येदं स्यादिति होवाच कथमसतः सज्जाये-  
 तेति सदेव सोम्येदमग्र आसीदेकमेवाद्वितीयम् ” इति । ऐतरेयिणस्त्वधी-  
 यते—“आत्मा वा इदमेक एवाग्र आसीन्नान्यत्किञ्चन मपत्” इति । तस्मा-  
 दयं किञ्चनाऽऽसीदित्ययं निषेधः परमात्मनिर्मितनामरूपात्मकजगद्विषयो न  
 तु कृत्स्नविषयः । नामरूपरहितत्वेनासच्छब्दाच्च सदेवावस्थितं परमात्म-  
 तत्त्वं स्वात्मन्यन्तर्हितमाणिकर्मनेरितं सन्नामरूपाकारेणाऽऽविर्भवेयमिति पर्या-

लोचनरूपं मनोऽकुरुत । यथा गाढनिद्रां प्राप्तस्य पुरुषस्य कर्मफलभोगाय प्रबोध उत्पद्यते तथा सर्वान्प्राणिनः स्वस्वकर्मफलं भोजयितुमीदृशो विचारः परमात्मनः प्रादुरभूत् । तथाविधविचारयुक्तं तत्परमात्मतत्त्वरूपं नामरूपसृष्टिसाधनरूपं तपोऽकुरुत । नात्र तपः कृच्छ्रचान्द्रायणादिरूपम् । किंतु सृष्ट्यपदार्थविशेषविषयं पर्यालोचनम् । अत एवाऽऽथर्वणिका आमनन्ति—“यः सर्वज्ञः सर्वविद्यस्य ज्ञानमयं तपः” इति । कृच्छ्रादिरूपत्वाभावादशरीरस्यापि सर्वशक्तियुक्तस्य पर्यालोचनमुपपन्नम् । तादृशीं शक्तिं च श्वेताश्वतरा आमनन्ति—“पराऽस्य शक्तिर्विविधैव श्रूयते स्वाभाविकी ज्ञानबलक्रिया च” इति । तच्छक्तित्वशादेवेन्द्रियनिरपेक्षव्यवहारं चात एवाऽऽमनन्ति—“अपाणिपादो जयनो ग्रहीता पश्यत्यचक्षुः स शृणोत्यकर्णः” इति । तस्मादचिन्त्यशक्तिपरमेश्वरस्य लीलाविशेषो यथावचनमवबोद्धव्यः । वचनं चात्राऽऽरूपक आम्नायते—“स तं मणिमबिन्दत् । सोऽनङ्गुलिरावयत् । सोऽग्रीवः प्रत्यमुञ्चत्” इति । तेन मानसं तपः कृतवानित्यर्थः । तादृशात्तस्मात्परमेश्वरात्स्वसंकल्पानुसारेण कश्चिद्धूम उदपद्यत । एवमग्न्यादयोऽपि संकल्पादुत्पन्नाः । अग्निरङ्गारवान् । ज्योतिरङ्गारनिष्ठप्रकाशः । अर्चिर्ज्वाला । मरीचयः सर्वत्र प्रसृतप्रभाद्रव्यम् । उदारा उदयणज्वालाः । तत्सर्वं धूमज्वालादिकं संघातरूपं कठिनमभूत् । यथा—“धूमज्योतिःसलिलमरुतां संनिपातः क मेघः” इति तद्वत् । तच्च घनीभूतं वस्तु परमात्मनो वस्तिस्थानमासीत् । वस्तिशब्दार्थश्चाऽऽश्वेयैर्दर्शितः—“मूत्राशयो धनुर्वक्रो वस्तिरित्यभिधीयते” ।

अथ समुद्रोत्पत्तिं दर्शयति—

तद्वस्तिमभिनव ( २ ) । स समुद्रोऽभवत् । तस्मात्समुद्रस्य न पिबन्ति । प्रजननमिव हि मन्यन्ते । तस्मात्प्रशोर्जार्यमाना दापः पुरस्ताद्यन्ति, इति ।

यदेतत्समुद्रपर्यन्तस्य वस्तुनः स्रष्टुः परमात्मनो रूपं वस्तिस्थानीयं तस्य भेदमकरोत् । परितो मूत्राशये पूर्णे सति यथा लोके मेहनद्वारान्मुञ्चति तद्वत् । स च प्रभिन्नवस्तिगतो जलसंघः समुद्ररूपेण प्रादुरभूत् । यस्मात्समुद्रस्य जलं प्रजननमिव गर्भाशयगतमुदकमिवास्पृश्यं मन्यन्ते तस्माच्छिष्टाः समुद्रस्य जलं

न पिवन्ति । यस्मादस्ति प्रजनने गर्भाशये जलं तस्माद्धोके जायमानात्पशोः  
पुरस्तादाप एव निर्गच्छन्ति ।

अथ प्रकृतस्य होतृमन्त्रस्य सृष्टिमाह—

तद्दशहोताऽन्वसृज्यत । प्रजापतिर्वै दशहोता, इति ।

ततस्तत्समुद्रपर्यन्तं सृष्टं जगत्तत्पश्चाच्चित्तिः स्तुगित्यादिर्दशहोताऽसृज्यत ।  
तन्मन्त्रप्रतिपाद्याकारयुक्तप्रजापतिरेवात्र दशहोता ।

यथोक्तस्य परमात्मतपसो वेदनं प्रशंसति—

य एवं तपसो वीर्यं विद्वास्तप्यते । भवत्येव, इति ।

पूर्वोक्तस्य तपःसामर्थ्यं विद्वान्यः स्वयं तपः करोति सोऽयमैश्वर्यं प्राप्नोत्येव ।

अथ लोकत्रयसृष्टिं दर्शयति—

तद्वा इदमापः सलिलमासीत् । सोऽरोदीत्प्र-  
जापतिः ( ३ ) । स कस्मा अग्नि । यद्यस्या  
अप्रतिष्ठाया इति । यदुप्सर्ववार्पद्यत । सा  
पृथिव्यभवत् । यद्यमृष्ट । तदन्तरिक्षमभवत् ।  
यदूर्ध्वमुदमृष्ट । सा द्यौरभवत् । यदरोदीत् ।  
तदनयो रोदस्त्वम् ( ४ ) । य एवं वेद । नास्य  
गृहे रुदन्ति । एतद्वा एषां लोकानां जन्म । य  
एवमेषां लोकानां जन्म वेद । नैषु लोकेष्वा-  
र्तिमार्च्छति । स इमां प्रतिष्ठामविन्दत, इति ।

तदिदं परमात्मना सृष्टं जगत्समुद्ररूपेण सलिलमासीत् । तस्मिन्सलिले  
पृथिवीमिश्रणं वारयितुमाप इत्युक्तम् । केवलं जलमेवाऽऽसीदित्यर्थः । तदिदं  
निरन्तरं जलं दृष्ट्वा दशहोतृरूपः स प्रजापतिररोदीत् । रुदतस्तस्यायमभिप्रायः,  
यद्यहमप्रतिष्ठाया अवस्थानुययोग्याया अविद्यमानाया अस्याः पृथिव्याः सका-  
शात्किमपि प्राणिजातं स्रष्टुं न शक्नोमि तर्हि तादृशः सोऽहं कस्मा अग्नि किम-  
र्थमुत्पादितोऽस्मीति रुदतस्तस्य यन्नेत्रजलादिकं समुद्ररूपास्वप्नु पतितं तद्य-



नीभूतं पृथिव्यभवत् । तस्याः पृथिव्या उपर्युच्चावचभावं वारयितुं विविधं  
मार्जनं कृतवान् । तच्च सृष्टं स्थानमन्तरिक्षमभूत् । ततो हस्तपूर्व्वं प्रसार्य  
यत्स्थानममृष्ट सा द्यौरभवत् । यस्मात्प्रजापतिररोदीत्तेन च रोदनेन धावापृ-  
थिव्यावुत्पन्नौ । तस्माद्रोदःशब्दाभिधेयत्वं तयोः संपन्नम् । तं प्रकारं वेदितु-  
र्गृहे बन्धुमरणाभावाच्च केऽपि रुदन्ति । योऽयं लोकत्रयजन्मप्रकारं वेद तद्वेत्ता  
लोकत्रये नाशं न प्राप्नोति । स प्रजापतिरिमां पृथिवीं प्रतिष्ठां स्रक्ष्यमाणमा-  
ण्याधारभूतामालभत ।

अथ तस्यां पृथिव्यामसुरसृष्टिं दर्शयति—

स इमां प्रतिष्ठां विस्वाऽकामयत् प्रजायियेति ।  
स तपोऽतप्यत । सोऽन्तर्वीनभवत् ।  
स जघनादसुरानसृजत ( ५ ) । तेभ्यो  
मृन्मये पात्रेऽन्नमदुहत् । याऽस्य सा तनूरा-  
सीत् । तामपाहत । सा तमिस्राऽभवत्, इति ।

प्रजापतिरिमां भूमिं स्रक्ष्यमाणमाण्याधारयोग्यां लब्ध्वा प्रजोत्पादनं काम-  
यमानस्तदुपायपर्यालोचनरूपं तपः कृत्वा स्वयमेव देहान्तरेण गर्भवानभूत् ।  
तस्य गर्भयुक्तस्य जघनभागादसुरानसृजत । तेभ्यः कस्मिंश्चिन्मृत्पात्रे भोजना-  
र्थमन्नं प्रक्षिप्य दत्तवान् । ततोऽसुराणामुत्पादिका या स्वकीया तनूस्तां विना-  
शितवान् । सा तनूः शरीराकारं परित्यज्य तपोयुक्ता रात्रिरभवत् ।

अथ मनुष्यादिसृष्टिं दर्शयति—

सोऽकामयत् प्रजायियेति । स तपोऽतप्यत ।  
सोऽन्तर्वीनभवत् । स प्रजननादेव प्रजा  
असृजत । तस्मादिमा भूयिष्ठाः । प्रजनना-  
द्वेद्येना असृजत ( ६ ) । ताभ्यो दारुमये  
पात्रे पयोऽदुहत् । याऽस्य सा तनूरासीत् ।  
तामपाहत । सा जोत्साऽभवत्, इति ।

प्रजननात्प्रजोत्पादनसमर्थाद्वाराद्धि यस्मादुत्पादनसामर्थ्यं कारणं तस्मात्प्रजा अत्यन्तबहुलाः । ज्योत्स्ना चन्द्रप्रकाशा । अन्यत्पूर्ववद्वाख्येयम् ।

अथ वसन्तादिकालाभिमानिपुरुषस्य सृष्टिं दर्शयति—

सोऽकामयत् प्रजायिष्येति । स तपोऽतप्यत ।

सोऽन्तर्वीनभवत् । स उपपक्षाभ्यामेवतू-

नंसृजत । तेभ्यो रजते पात्रे घृतमदु-

हव । याऽस्य सा तनूरासीत् ( ७ ) ।

तामपाहत । सोऽहोरात्रयोः संधिरभवत्, इति ।

पूर्ववद्वाख्येयम् ।

अथ देवसृष्टिं दर्शयति—

सोऽकामयत् प्रजायिष्येति । स तपोऽतप्यत ।

सोऽन्तर्वीनभवत् । स मुखाद्देवानंसृजत । तेभ्यो

हरिते पात्रे सोममदुहव । याऽस्य सा तनू-

रासीत् । तामपाहत । तदहर्भवत् ( ८ ), इति ।

पूर्ववद्वाख्येयम् ।

अथोक्तानामन्नपयोधृतसोमानां वेदनं प्रशंसति—

एते वै प्रजार्पतेर्दोर्हाः । य एवं

वेद । दुह एव प्रजाः, इति ।

गोभ्यः क्षीरमिव प्रजाभ्यो धनं लभत इत्यर्थः ।

देवतावेदनं प्रशंसति—

दिवा वै नोऽभूदिति । तद्देवानां देवत्वम् । य एवं

देवानां देवत्वं वेद । देवानेव भवति, इति ।

देवानामुत्पादिका या प्रजापतेस्तनूः सेयमहोरूपेण निष्पन्ना । अतो दे

हर्षादस्माकं दिवैवाभूदित्युच्चारितवन्तः । अतो दिवायोगेन देवत्वं संपन्नम् । तद्देदिता देववान्प्रकाशवान्भवति ।

तदेतदेवासुरोत्पादकतनूभ्यामहोरात्रयोर्जन्म, तस्य वेदनं प्रशंसति—

एतद्वा अहोरात्राणां जन्म । य एवमहोरात्राणां जन्म वेदं । नाहोरात्रेष्वातिमाच्छेति (९), इति ।

“ तदसदेव सन्मनोऽकुरुत स्याम् ” इति प्रथमभावि परमात्मनो यन्मनः पूर्वमुक्तं तदेतन्मनः प्रशंसति—

असतोऽधि मनोऽसृज्यत । मनः प्रजापति-  
मसृजत । प्रजापतिः प्रजा असृजत । तद्वा  
इदं मनस्येव परमं प्रतिष्ठितम् । यदिदं  
किंच । तदेतच्छ्रोवस्यसं नाम ब्रह्म, इति ।

यत्किंचिदिदं जगदिदानीं दृश्यते तदिदं सर्वं मूलकारणे परमात्ममनस्येव सम्यक्प्रतिष्ठितम् । सत्संकल्पाधीना असतः सृष्टिस्थितिप्रलयाः । तदेतत्संकल्प-  
तार्थं मनः श्रोवस्यसनामकं ब्रह्म । यदुत्तरोत्तरदिने वसीयोऽतिशयेन श्रेष्ठं श्रोवस्यसम् । द्विविधं हि ब्रह्म सत्यं ज्ञानमनन्तं ब्रह्मेत्येवंलक्षणं सजातीय-  
विजातीयस्वगतभेदरहितत्वान्निजस्वरूपमात्रे पर्यवसितं सर्वजनैकरूपमेकं ब्रह्म ।  
अत एव तदेतच्छ्रोवस्यसं न भवति । निर्विकारत्वेन तस्य स्रष्टृत्वाभावात् ।  
तदेव सर्वसृष्टिगोचरशक्तियुक्तं सत्सोपाधिकत्वेनान्यद्ब्रह्म भवति । संकल्प-  
परम्परया प्रतिक्षणमुत्तरोत्तराधिकजगत्स्रष्टृत्वादीदृग्ब्रह्मरूपत्वान्मनः प्रशस्तम् ।

तदेतद्बृहत्तान्तवेदनं प्रशंसति—

व्युच्छन्ती व्युच्छन्त्यस्मै वस्यसी वस्यसी व्युच्छति ।  
प्रजायते प्रजया पशुभिः । प्र परमेष्ठिनो  
मात्रामाप्नोति । य एवं वेदं ( १० ), इति ।

अशिरंजायत तद्भयोऽतप्यतामिनदरोदीत्प्रजापती रोदस्त्वमंजनामृजत धृतमंदु-

ह्याऽस्य सा तनूरासीदहंरमवहच्छति वेदं ॥

इदं घृमोऽग्निर्ज्योतिरुर्चिर्मरीचय उदारास्तदभ्रं जघनत्सा तमिस्रा समंजः  
ननात्सा जोत्सा स उषपक्षाभ्यां सोऽहोरात्रयोः संधिः स मुखोत्तदहर्देव-  
वानसतोऽधिमुन्मये दारुमेयं रजते हरिते तेभ्यस्ताभ्यो द्वे तेऽन्नं पयोघृतं  
सोमं य एवं वेदोपैनं तस्य तावभिभ्रातृव्यान्नमदुहृत्पयोऽदुहृद्घृतमदुहृत्सो-  
ममदुहृत् ॥

इति कृष्णयजुर्वेदीयतैत्तिरीयब्राह्मणे द्वितीयाष्टके द्वितीयाध्याये

नवमोऽनुवाकः ॥ ९ ॥

यथोक्तं ब्रह्म सृष्टिप्रकारं विदित्वोपास्तेऽस्मै वेदित्रे प्रतिदिनं प्रभातं कुर्वती  
देवता पुनरधिकश्रेयस्करा सती प्रभातं करोति । दिने दिने श्रेयो वर्धत इत्यर्थः ।  
इह लोके प्रजापशुसंपन्नः परलोके परमेष्ठिनः प्रजापतेरैश्वर्यस्य या मात्रा परि-  
च्छित्तिस्तां सर्वापि प्राप्नोति ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीय-  
ब्राह्मणभाष्ये द्वितीयकाण्डे द्वितीयप्रपाठके नवमोऽनुवाकः ॥ ९ ॥

अथ द्वितीये दशमोऽनुवाकः ।

नवमेऽनुवाके होतृसृष्टिप्रसङ्गेन सर्वजगत्सृष्टिरुक्ता । दशमे देवसृष्टिमध्येऽ-  
वस्थितस्येन्द्रस्य देवताधिपतित्वमुच्यते । तदर्थमाख्यायिकामाह—

प्रजापतिरिन्द्रमसृजताऽऽनुजावरं देवानाम् ।  
तं प्राहिणोत् । परैहि । एतेषां देवानाम-  
धिपतिरेधीति । तं देवा अंब्रुवन् । कस्त्व-  
मसि । वयं वै त्वच्छ्रेयांसः स्म इति । सोऽ-  
ब्रवीत् । कस्त्वमसि वयं वै त्वच्छ्रेयांसः  
स्म इति मा देवा अंबोचन्निति , इति ।

प्रजापतिर्देवान्सृष्ट्वा तेषां देवानां मध्य आनुजावरमिन्द्रमसृजत । यथा  
भ्रातृणां मध्येऽनुजः पश्चाज्जातोऽवरो निरुष्टस्तद्वदयमित्यनुजावरः । आनुजा-

वरशब्दस्यापि स एवार्थः । सृष्टं तमिन्द्रं देवलोके प्रेषितवान् । हे, इन्द्र स्वर्गं गच्छैतेषां मया सृष्टानामधिपतिर्भव । प्रेषितमिन्द्रं देवाः पृच्छां कृतवन्तः । प्रजापतिनाऽहं प्रेषितोऽस्मीत्युत्तरे दत्ते ते देवा अगुवन्वयं वै त्वच्छ्रेयांसः स्मेति त्वया कल्याणयुक्ता भवेमेति । तदानीमेवेन्द्रः परावृत्त्य प्रजापतिसमीपं गतवान् । प्रजापतिना पृष्टे सति स इन्द्रोऽब्रवीत् । कस्तवमासि वयं वै त्वच्छ्रेयांसः स्मेति मा मां देवा अबोचन्नगुवन्निति ।

कनामवेत्तुरिन्द्राधिपत्यवेत्तुश्चाऽऽख्यायिकापुरःसरं वेदनफलं दर्शयति—

अथ वा इदं तर्हि प्रजापतौ हरं आसीत् (१) ।  
यदस्मिन्नादित्ये । तदेनमब्रवीत् । एतन्मे  
प्रयच्छ । अथाहमेतेषां देवानामधिपतिर्भवि-  
ष्यामीति । कोऽहं स्यामित्यब्रवीत् । एतत्प्र-  
दायेति । एतत्स्या इत्यब्रवीत् । यदेतद्ववीषीति ।  
को ह वै नाम प्रजापतिः । य एवं वेदं (२) ।  
विदुरेनं नाम्ना । तदस्मै रुक्मं कृत्वा प्रत्यमु-  
ञ्चत् । ततो वा इन्द्रो देवानामधिपतिरभवत् । य  
एवं वेदं । अधिपतिरेव समानानां भवति, इति ।

अथ प्रजापतेरग्रे स्वकीयतिरस्करणादूर्ध्वमेवं वृत्तान्त आसीत् । यदिदमिदा-  
नीमस्मिन्नादित्ये संतापकं तेजो दृश्यते तदिदं हरस्तस्मिन्काले प्रजापतावा-  
सीत् । यादृश आदित्योऽन्यकारादिभर्त्सने समर्थस्तथा प्रजापतिरपि दुष्टशि-  
क्षायां समर्थ आसीत् । तच्चेज उद्दिश्येन्द्र एनं प्रजापतिमब्रवीत् । हे प्रजापते,  
एतच्चेजो मह्यं प्रयच्छ । अथाहं तेजस्वी सन्नेतेषां देवानामधिपतिर्भविष्यामीति ।  
ततः प्रजापतिरिदमब्रवीत् । एतच्चेजस्तुभ्यं प्रदाय कोऽहं स्यामक्षमं मां को वा  
गणयेदित्यभिप्रायः । अथेन्द्रः प्रजापतिं प्रत्यब्रवीत्कोऽहमित्यत्र क इत्यनेन  
शब्देन यदेतद्ववीषीत्येतदेव त्वम् । अत्र यदेतदिन्द्रेणोक्तं तदेतद्युक्तम् । क इत्ये-  
तस्य प्रजापतिनामत्वात् । अत्र किंशब्दः कशब्दश्चेति मकारान्ताकारान्तौ द्वौ  
शब्दौ तयोरुभयोरपि पुंलिङ्गैकवचनं क इत्येवं रूपं वा ब्रूते । अकारान्तस्तु

प्रजापतिवाचकः । तत्र मकारान्तमभिप्रेत्य प्रजापतिः प्रायुक्तः । तेजोवलादेव प्राणिनामपि गौरवम् । तस्मिंश्च तुभ्यं दत्ते सति प्रजापतित्वगौरवस्य गत-  
त्वात्को नामाहं स्यामिति प्रजापतिप्रश्नः । न कोऽहं स्यामिति प्रजापतित्वमेव  
विनश्यतीत्याक्षेपः । इन्द्रस्तु शब्दच्छलादकारान्तत्वमाश्रित्य प्रजापतिरहं  
स्यामिति यदेतद्द्रूपे तदेतत्स्याः प्रजापतिरेव भवेत्यर्थः । न हि तेजोनिमित्तं  
तव प्रजापतित्वं प्रजाजनकत्वम् । तेजसोऽनुपादानत्वात् । यतोऽतेजसोऽपि  
प्रजास्रष्टृत्वात् । किं तु स्वाभाविकम् । अतस्तेजसि दत्ते तव स्वभावो नाप-  
गच्छतीत्यब्रवीत् । य एवं प्रजापतेः क इति नाम वेदैर्न सर्वेऽपि नाम्ना विदुः  
प्रख्यातो भवतीत्यर्थः । ततः प्रजापतिस्तत्तेजो रूक्मं पट्टारूपमाभरणं कृत्वा  
प्रत्यमुञ्चत् । ललाटे बन्धेत्यर्थः । ततः पट्टबन्धनादिन्द्रो देवानामधिपतिरभ-  
वत् । तदेतदाधिपत्यं विद्वान्पुरुषः समानानां पुरुषाणां स्वयमधिपतिर्भवति ।

अथेन्द्रं बहुधा स्तोतुमादौ तावत्तदुपयुक्तं चन्द्रमःशब्दस्य निर्वचनं दर्श-  
यति—

सोऽमन्यत । किं किं वा अंकरमिति । स चन्द्रं म  
आहरेति प्रालपत् । तच्चन्द्रमंसश्चन्द्रमस्त्वम् ।  
य एवं वेद ( ३ ) । चन्द्रवानेव भवति, इति ।

स प्रजापतिरेवमन्यत । देवाधिपत्ये स्थापितस्येन्द्रस्यापेक्षितं कार्यं किं किं  
महत्कार्यं यन्मया कृतं न पर्याप्तं पुनरपि करिष्यामीत्यभिप्रायः । तथाविधं  
प्रजापतिं दृष्ट्वा स इन्द्रश्चन्द्रमाह्लादकं तेजो मर्दयमाहरेत्येवं वालवत्प्रलपं कृत-  
वान् । तत आह्लादवाची चन्द्रशब्दोच्चारणात्स्ववाच्यस्यच्छब्दोच्चारणाच्च  
तदक्षरसदृशं चन्द्रमा इति नाम संपन्नम् । चन्द्रमाह्लादकरं तेजो मीयतेऽत्रेति  
चन्द्रमाः । एवं वेदिताऽप्याह्लादवानेव भवति ।

अथ सूर्यनामनिर्वचनं दर्शयति—

तं देवा अंबुवन् । सुवीर्यो मर्या यथा  
गोपायत इति । तत्सूर्यस्य सूर्यत्वम् ।  
य एवं वेद । नैनं दध्नोति, इति ।

बुष्टशिक्षणक्षमेण सौर्यतेजसा शिष्टपरिपालनक्षमेण चान्द्रतेजसा च युक्त-  
मिन्द्रं दृष्ट्वा देवाः परस्परमिदमब्रुवन् । हे, अमर्या मरणरहिता देवाः शोभनवी-  
र्योपेतोऽयमिन्द्रोऽस्मान्यथा गोपायते सम्यग्रक्षितुं प्रभवतीत्यर्थः । ततः सुवीर्य-  
शब्दाक्षरसादृश्यात्सूर्यनाम संपन्नम् । तन्नामवेदिनं पुरुषं वैरी न हिनस्ति ॥

इन्द्रशब्दनिर्वचनं दर्शयति—

कश्चनास्मिन्वा इदमिन्द्रियं प्रत्यस्था-  
दिति । तदिन्द्रस्येन्द्रत्वम् । य एवं  
वेद । इन्द्रियाव्येव भवति (४), इति ।

अस्मिन्नधिपतौ स्थितमिन्द्रियं सामर्थ्यं कश्च कौऽपि न प्रत्यस्थात्मत्यव-  
स्थातुं निराकर्तुं न शक्नोतीति देवाः परस्परमूचुः । तन्नेदमिन्द्रियमित्यक्षरसा-  
म्यादिन्द्रनाम संपन्नम् । तन्नामाभिज्ञः सामर्थ्यातिशयवान्भवति ॥

परमेष्ठिनामनिर्वचनं दर्शयति—

अयं वा इदं परमोऽभूदिति । तत्प-  
रमेष्ठिनः परमेष्ठित्वम् । य एवं वेद ।  
परमामेव काष्ठां गच्छति, इति ।

परमः सर्वोत्तमः प्रजापतिरेवेदमिन्द्ररूपोऽभूदिति देवा अब्रुवन् । तस्मा-  
त्परमे स्थित इत्यक्षरसाम्यात्परमेष्ठिनाम संपन्नम् । एतन्नामवेदितैश्वर्यस्य काष्ठां  
प्राप्नोति ।

अथेन्द्रस्य सर्वदेवसेव्यत्वं दर्शयति—

तं देवाः संमन्तं पर्यविशन् । वसंवः पुर-  
स्तात् । रुद्रा दक्षिणतः । आदित्याः पश्चात् ।  
विश्वे देवा उत्तरतः । अङ्गिरसः प्रत्यञ्चम्  
( ५ ) । साध्याः पराञ्चम् । य एवं  
वेद । उपैनः समानाः संविशन्ति, इति ।

प्रयुक्तिं वहोर्भूयानभवत् । यः कामयेत  
वहोर्भूयान्त्स्यामिति । स दशहोतारं  
प्रयुज्जीत । वहोरेव भूयान्भवति, इति ।

लोके विद्यैश्वर्यादिसंपन्नः पुरुषो बहुरित्युच्यते । ततोऽपि भूयस्त्वं कामय-  
मानः प्रजापतिः “ चित्तिः क्षुक् ” इत्यादिमन्त्रेण जपहोमरूपं प्रयोगं कृत्वा  
तथा प्रयुक्त्या भूयानभवत् ।

अथ “ पृथिवी होता ” इति मन्त्रस्य प्रयोगं विधत्ते—

सोऽकामयत वीरो म आजायेतेति । स दश-  
होतुश्चतुर्होतारं निरमिमीत । तं प्रायुङ्क्त  
( १ ) । तस्य प्रयुक्तीन्द्रोऽजायत । यः काम-  
येत वीरो म आजायेतेति । स चतुर्होतारं  
प्रयुज्जीत । आऽस्य वीरो जायते, इति ।

वीरो वैदिकलौकिककर्मसु शूरः पुत्रः । दशहोतुः “ चित्तिः क्षुक् ”  
इत्यादिमन्त्राच्चतुर्होतारं “ पृथिवी होता ” इति मन्त्रं प्रायुङ्क्त । मन्त्रप्रयोगे-  
णेत्यर्थः ।

अथ “ अग्निर्होता ” इति मन्त्रस्य प्रयोगं विधत्ते—

सोऽकामयत पशुमान्त्स्यामिति । स चतु-  
र्होतुः पञ्चहोतारं निरमिमीत । तं प्रायु-  
ङ्क्त । तस्य प्रयुक्तिं पशुमानभवत् । यः  
कामयेत पशुमान्त्स्यामिति । स पञ्चहोतारं  
प्रयुज्जीत ( २ ) । पशुमानेव भवति, इति ।

एकस्य मन्त्रस्यानुष्ठानान्मन्त्रान्तरं स्रष्ट्वा तदनुष्ठानेन पञ्चादिफलमाप्तौ मजा-  
पतेरिच्छैव नियामिका ।



“सूर्यं ते चक्षुः” इति मन्त्रस्य प्रयोगं विधत्ते—

सोऽकामयतर्तवो मे कल्पेरन्निति । स पञ्च-  
होतुः पङ्क्तोतारं निरमिमीत । तं प्रायुङ्क्त ।  
तस्य प्रयुक्त्यृतवोऽस्मा अकल्पन्त । यः काम-  
येतर्तवो मे कल्पेरन्निति । स पङ्क्तोतारं  
प्रयुञ्जीत । कल्पन्तेऽस्मा ऋतवः इति ।

कल्पेरन्स्वस्वोचितफलप्रदा भूयासुरित्यर्थः ।

अथ “महाहविर्होता” इत्यस्य मन्त्रस्य प्रयोगं विधत्ते—

सोऽकामयत सोमपः सोमयाजी स्याम् । आ  
मे सोमपः सोमयाजी जायेतेति ( ३ ) । स  
पङ्क्तोतुः सप्तहोतारं निरमिमीत । तं प्रायुङ्क्त ।  
तस्य प्रयुक्ति सोमपः सोमयाज्यं भवत् । आऽस्य  
सोमपः सोमयाज्यं जायत । यः कामयेत  
सोमपः सोमयाजी स्याम् । आ मे सोमपः  
सोमयाजी जायेतेति । स सप्तहोतारं प्रयु-  
ञ्जीत । सोमप एव सोमयाजी भवति ।  
आऽस्य सोमपः सोमयाजी जायते, इति ।

परकीयपक्षे स्वयमुत्पत्तिवत्त्वेन सोमस्य पाता सोमपः । स्वयं यागस्य कर्ता  
सोमयाजी । स्वयं तादृश उभयविधो भूयासम् । स्वपुत्रोऽप्युभयविधो भूया-  
दित्यत्र कामनाभेदः ।

अथ मन्त्रपञ्चकस्य कामधेनुरूपत्वविवक्षया पशुत्वं संपाद्य ग्रहंसति—

स वा एष पशुः पञ्चधा प्रति-



वक्ता” इत्येतस्मिन्मुख्ये चतुर्होतृमन्त्रे यथा होत्रादय एवं “अग्निर्होता । अग्निनावध्वर्यु । त्वष्टाऽग्नीत् । मित्र उपवक्ता ” इत्यादिष्वपि मन्त्रेषु होत्रादयः श्रुताः । तत्रोपवक्ता ब्रह्मा । “ चित्तिः शुक् ” इति मन्त्रे यद्यप्याग्नीध्रो न श्रुतस्तथाऽपि होत्रादिभिरसावुपलक्षणीयः । यद्यपि “सूर्य ते चक्षुः ” इति मन्त्रे होत्रादयो न श्रुतास्तथाऽपि सृष्टिन्यायेन बाहुल्याच्चेऽप्युपलक्षयितुं शक्यन्ते । यथा “सृष्टीरुपदधाति ” इत्येकस्मिन्मन्त्रे सृष्टिलिङ्गाभावेऽप्यन्येषु सृष्टिलिङ्गानां सद्भावाच्च हि तेनापि सह सृष्टिशब्दार्थत्वं निर्णीतम्, एवमत्रापि होतृप्रतिपादनरहितेनापि मन्त्रेण सह तत्सहितोचरे सर्वे मन्त्राश्चतुर्होतृशब्देन व्यवहर्तुं शक्यन्ते । अस्ति चात्र लौकिको दृष्टान्तः—“एको हि दोषो गुणसंनिपाते निमज्जतीन्द्रोः किरणेष्विवाङ्गः ” इति । यस्मादेवं तस्माद्द्वैदिकैः सर्व एते मन्त्राश्चतुर्होतार इत्युच्यन्ते । चत्वारो होमकर्तारो येषु मन्त्रेष्विति व्युत्पत्त्या तेषां मन्त्राणां चतुर्होतृनाम संपन्नम् ।

एतेषां मन्त्राणां तदभिमानिदेवतातादात्म्यज्ञानेन समृद्धिफलं दर्शयति—

सोमो वै चतुर्होता । अग्निः पञ्चहोता ।

धाता पङ्केतोता । इन्द्रः समहोता

( १ ) । प्रजापतिर्दशहोता । य एवं

चतुर्होतृणामृद्धिं वेद । ऋध्नोत्येव, इति ।

यथोक्तसोमादिदेवतारूपत्वमेव मन्त्राणां समृद्धिः ।

पुनरपि चतुर्धाफलप्रदर्शनेन प्रशंसति—

य एषामेवं बन्धुतां वेद । बन्धुमान्भवति ।

य एषामेवं कृषिं वेद । कल्पतेऽस्मै । य एषा-

मेवमायतनं वेद । आयतनवान्भवति । य

एषामेवं प्रतिष्ठां वेद (२) । प्रत्येव तिष्ठति, इति ।

बन्धूनां समूहो बन्धुता । यथा लोके ब्राह्मणाः क्षत्रिया भारद्वाजगोत्रीया इत्येकैकेनोपाधिना व्यवह्रियमाणाः परस्परं बन्धवः । एवमेतेऽपि मन्त्रा एकेन होतृत्वोपाधिना व्यवह्रियमाणत्वात्परस्परं बन्धवः । तत्समूहे बन्धुभावं यो

वेद सोऽयं बहुभिर्वन्द्युभिर्युक्तो भवति । कृत्स्निरनुष्ठानजपहोमादिकम् । तद्वेदनेन स्वाभिमतपञ्चक्रिया कल्प्यते निष्पाद्यते । आयतनं तदनुष्ठानाधारभूतमग्निहोत्रादिकं कर्म । तच्च पूर्वमेवोदाहृतम्—“अग्निहोत्रं वै दशहोतुर्निदानम्” इत्यादिना । तद्वेदिता निवासस्थानं लभते । प्रतिष्ठाफलम्—“आऽस्य वीरो जायते” इत्यादिकम् । तद्वेदिता धनादिभिः प्रतिष्ठितो भवति ।

पूर्वं चतुर्होतृशब्देन सर्वेषां व्यवहारकारणमुक्तम् । इदानीं दशहोत्रादिशब्दैः सर्वत्रव्यवहाराभावे कारणं प्रश्नोत्तराभ्यां दर्शयति—

ब्रह्मवादिनो वदन्ति । दशहोता चतुर्होता ।  
पञ्चहोता षड्होता सप्तहोता । अथ कस्मा-  
च्चतुर्होतार उच्यन्त इति । इन्द्रो वै चतुर्होता ।  
इन्द्रः खलु वै श्रेष्ठो देवतानामुपदेशनात् । य  
एवमिन्द्रः श्रेष्ठं देवतानामुपदेशनाद्वेदं ।  
वसिष्ठः समानानां भवति । तस्माच्छ्रेष्ठमा-  
यन्तं प्रथमेनैवानुबुध्यन्ते । अयमागन् । अयम-  
वांसादिति । कीर्तिरस्य पूर्वाऽऽगच्छति जनतां-  
मायतः । अथो एनं प्रथमेनैवानुबुध्यन्ते ।  
अयमागन् । अयमवांसादिति ( ३ ), इति ॥

सप्तहोता प्रतिष्ठां वेदं बुध्यन्ते पदं च ॥

इति कृष्णयजुर्वेदीयतैत्तिरीयब्राह्मणे द्वितीयाष्टके तृतीया-  
ध्याये प्रथमोऽनुवाकः ॥ १ ॥

दशहोत्रादयः पञ्चशब्दा विद्यन्ते तेषां मध्ये चतुर्होतृशब्देन यया सर्वेषा-  
मुपलक्षणम्, एवं दशहोत्रादिशब्देनापि च्छत्रिन्यायेनोपलक्षयितुं शक्यत्वा-  
त्कृतः शब्दान्तरैर्नोपलक्ष्यन्ते । चतुर्होतृशब्देनैव तदुपलक्षणनिषेधे किं कारण-  
मिति ब्रह्मवादिनां प्रश्नः । तत्रैतदुत्तरम् । चतुर्होतृमन्त्राणां कारणत्वादयं मन्त्र

इन्द्रस्वरूपः । तत्कारणत्वं च पूर्वोक्तम्—“ तं चतुर्होत्रा प्राजनयन् ” इति । इन्द्रश्च देवतानां मध्ये प्रशस्ततमः । कुत उपदेशनात् । उपदिष्टं किं पूर्वस्मिन्प्रपाठक इन्द्रस्य देवाधिपत्यम् । इन्द्ररूपत्वेन चतुर्होता सर्वेषु श्रेष्ठः । ततः श्रेष्ठेनैव सर्वस्य व्यपदेशो युक्तो न त्वन्येन । यः पुमानिन्द्रश्रेष्ठत्वं धृत्युपदिष्टं वेद स पुमान्समानानां स्वकीयानां निवासहेतुर्भवति । यस्मादत्र श्रेष्ठेनैव चतुर्होत्रा सर्वेषां व्यपदेशो नेतरेण तस्माल्लोकेऽपि सहस्रसंख्याकैर्जनैः सह समागच्छन्तं श्रेष्ठं राजानममात्यं वा दृष्ट्वा प्रजाः सर्वाः प्रथमेनैव श्रेष्ठपुरुषनाम्नाऽनुबुध्यन्ते व्यवहरन्ति । अयमागन्नयं राजाऽऽगन्नागच्छति । अयममात्यः समागच्छतीति । अथापि तेन सह सर्वेऽप्यन्ये समागच्छन्ति तथाऽपि छत्रधारी समागच्छति चामरधारी समागच्छतीत्येवं श्रेष्ठनाम्ना संघं व्यवहरन्ति । तथा तस्मिन्ग्रामेऽयमवासात् । ग्रामस्वामी देवदत्तोऽत्र निवसतीत्येवं श्रेष्ठनाम्ना व्यवहरन्ति । न त्वस्मिन्नगरे दासो निवसति दासी निवसतीति वा कदाऽप्यश्रेष्ठनाम्ना व्यवहरन्ति । किंच दूरदेशादागच्छतो राज्ञः कीर्तिः पूर्वभाविनी सती देशविशेषेऽवस्थितं जनसमूहं प्राप्नोति तदाऽपि मुख्यस्यैव कीर्तिर्न चाश्रेष्ठस्य भृत्यादेः । अतोऽपि कारणादेनं जनसंघमायन्तं मुख्यस्य नाम्नैव व्यवहरन्ति अयं राजा समागच्छतीति । तथाऽस्मिन्ग्रामेऽयं स्वामी निवसतीति । तस्माल्लोकवदेवात्रापि श्रेष्ठेन चतुर्होत्रा सर्वमन्त्रव्यवहारो न त्वित-  
रैदंशहोत्रादिभिरित्यर्थः ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीय-  
ब्राह्मणभाष्ये द्वितीयकाण्डे तृतीयप्रपाठके प्रथमोऽनुवाकः ॥ १ ॥

अथ तृतीयप्रपाठके द्वितीयोऽनुवाकः ।

प्रथमानुवाके चतुर्होत्रशब्देन सर्वहोत्रमन्त्रव्यवहार उपपादितः । द्वितीये होत्रमन्त्रेण नैमित्तिका अभिधीयन्ते । तत्राऽऽदौ तावदक्षिणामतिग्रहे कंचिद्विशेषं विधत्ते—

दक्षिणां प्रतिग्रहीष्यन्तसप्तदशकृत्वोऽपान्यात् । आत्मानमेव समिन्धे । तेजसे वीर्याय । अथो प्राजापतिरेवैनां भूत्वा प्रतिगृह्णाति । आत्मनोऽनार्त्ये, इति ।

अपान्याद्वायोरन्तराकर्षणरूपं निश्वासं कुर्यात् । तेन शरीरमध्ये स्थितो भवति । तेजः प्रतिग्रहयोग्यता वीर्यं प्रतिग्रहप्रयुक्तदोषनिवारणसामर्थ्यम् । तदुभयमनेन निश्वासेन मध्ये तिष्ठति । अपि च प्रजापतेः सप्तदशाक्षरात्मक-त्वात्संख्यासाम्पेन तद्रूप एव भूत्वा दाक्षिणां प्रतिगृह्णाति ततस्त्वात्मन आर्तिः मत्सवायरूपो न भवति ।

अथ होतृमध्येण नैमित्तिकं विधत्ते—

यद्येन॒मा॒र्त्वि॒ज्याद्ब्र॒तः॑ सन्तं॒ निर्हरे॑रन् । आग्नी॒-  
ध्रे जुहु॒याद्दश॑होतारम् । चतु॒र्गृही॒तेना॑ऽऽज्येन ।  
पु॒रस्ता॑त्प्रत्य॒हृति॑ष्ठन् । प्र॒तिलो॑मं वि॒ग्राह॑म् ।  
( १ ) । प्रा॒णाने॒वास्यो॑प॒दास॑यति, इति ।

आर्त्विज्यार्थं दृतं कंचिदेकं पुरुषमितरे यदि द्वेपेणाऽऽर्त्विज्यान्निराकृत-यन्तस्तदानीं निराकृतः पुरुषो होमं जुहुयात् । तदा होतृमन्त्रस्य सामाध्वर्यु-रित्येतद्यदन्तिमं वाक्यं तदारभ्य चित्तिः स्मृगित्यादिवाक्ये समाप्तिः प्रतिलो-पम् । तत्रापि प्रतिवाक्यं विगृह्य पृथक्पृथगाहुतीर्जुहुयात् । एतस्य यो निरा-कर्ता तस्य प्राणानुपक्षपयति ।

अथ प्रकारान्तरेण नैमित्तिकहोमं विधत्ते—

यद्येन॒ पुन॑रु॒पशि॑क्षेयुः । आग्नी॒ध्र ए॒व  
जुहु॒याद्दश॑होतारम् । चतु॒र्गृही॒तेना॑ऽऽ-  
ज्येन । प॒श्चात्प्रा॑डासीनः । अ॒नुलो॑ममवि॒-  
ग्राह॑म् । प्रा॒णाने॒वास्मै॑ कल्पयति, इति ।

यदि तदीयहोमाद्रीताः सन्त एनं निराकृतं पुरुषं पुनरपि स्त्री कुर्युस्त-दानीं विरोधनिग्रहार्थमनुष्ठितात्पूर्वहोमाद्विपर्ययेणानुग्रहार्थं होमं कुर्यात् । तत्र चित्तिः स्मृगादिरनुलोमपाठः । आहुतिर्थाकैव । न तु विगृह्य होमः । तेन तस्य निराकर्तुः प्राणान्कल्पयति स्वस्यान्करोति ।

अथान्यं प्रयोगं विधत्ते—

प्रायश्चित्ती वाग्घोतेत्यृतुमुख ऋतुमुखे जुहोति ।

ऋतून्वासमै कल्पयति । कल्पन्तेऽस्मा ऋतवः

( २ ) । कल्प्ता अस्मा ऋतव आर्यन्ति, इति ।

प्रायश्चित्तं कर्तव्यमित्येवं बुद्धिमान्प्रायश्चित्ती स पुमान्वाग्घोतेत्यनुवाकेन तस्मिन्नुपक्रमे जुहुयात् । यदा विहितानुष्ठानं स्वमनसि शङ्कितं भवति प्रति-  
पदोक्तं च प्रायश्चित्तं न दृश्यते तदानीं शङ्कितदोषपरिहाराय समनन्तरभा-  
विन ऋतोरुपक्रमदिने तेनानुवाकेन जुहुयात् । स चानुवाक आरण्यकाण्ड  
एवमाभ्रातः—“वाग्घोता । दीक्षा पत्नी । वातोऽध्वर्युः । आपोऽभिगरः ।  
मनो हविः । तपसि जुहोमि । भूर्भुवः सुवः । ब्रह्म स्वयंभु । ब्रह्मणे स्वयंभुवे  
स्वाहा” इति । तत्र वागादिदेवतानां होत्रादिरूपत्वमनुसंधेयम् । होत्रा शस्त्रेषु  
शस्यमानेषु “ओधामो देवा” इत्यादिभिर्वाक्यैरध्वर्योर्यः प्रतिगरः स चान्देवता-  
रूपः । शंसनकाले होताऽध्वर्युमाभिमुख्येनाऽऽह्वयति—“शोसावोम्” इति ।  
हेऽध्वर्यो शस्त्रं पठामि मदीयशस्त्रपाठकाले प्रतिगराय त्वं सावधानो भव । य  
एते भूरादपन्नयो लोकास्तेषामादिकारणं यत्स्वयंभु ब्रह्म तस्मै जुहुषीति  
स्वकीया वागाह । अनेन मन्त्रेण होमे सति शङ्कितप्रायश्चित्तपरिहारेण सर्वा-  
नृतूनस्मै होमकर्त्रे तत्स्वयंभु ब्रह्म फलप्रदान्करोति । त ऋतव एतदर्थं फलप्र-  
दानसमर्था भवन्ति । समर्थाः सन्तोऽस्य समीपमागच्छन्ति । तत्र सूत्रकारस्तु—  
“कल्पन्तेऽस्मै” इत्यादिफलमवलोक्य काम्यप्रयोगत्वेनोदाजहार—“अथैष  
ऋतुमुखी यः पड्ढोता वाग्घोतेति तस्य वदत्यृतुमुख ऋतुमुखे जुहुयादिति स  
सर्वकामः” इति ।

अथ “वाग्घोता” इति मन्त्रं प्रशंसति—

पड्ढोता वै भूत्वा प्रजापतिरिदं सर्वमसृजत ।

स मनोऽसृजत । मनसोऽधिं गायत्रीमसृजत ।

तद्गायत्रीं यशं आर्च्छत् । तामालभत । गाय-

त्रिया अधि छन्दोऽस्यसृजत । छन्दोभ्योऽधि

सामं । तत्साम यशं आर्च्छत् । तदालभत

अपान्याद्वायोरन्तराकर्षणरूपं निश्वासं कुर्यात् । तेन शरीरमध्ये स्थितो भवति । तेजः प्रतिग्रहयोग्यता चीर्यं प्रतिग्रहप्रयुक्तदोषनिवारणसामर्थ्यम् । तदुभयमनेन निश्वासेन मध्ये तिष्ठति । अपि च प्रजापतेः सप्तदशाक्षरात्मक-स्वात्संख्यासाम्येन तद्रूप एव भूत्वा दाक्षिणां प्रतिगृह्णाति ततस्त्वात्मन आर्तिः मत्प्रवायरूपो न भवति ।

अथ होतृमन्त्रेण नैमित्तिकं विधत्ते—

यद्येन॒मा॒र्त्वि॒ज्याद्ब्र॒तः॑ सन्तं॒ निर्हे॒रे॒रन् । आग्नी॒-  
ध्रे जुहु॒याद॒श॒हो॒तारम् । चतु॒र्गृ॒ही॒तेना॑ऽऽज्ये॒न ।  
पु॒रस्ता॑त्प्रत्य॒ङ्गति॑ष्ठन् । प्र॒तिलो॑मं वि॒ग्राह॑म् ।  
( १ ) । प्रा॒णाने॒वास्यो॑र्षदासयति, इति ।

आर्त्विज्यार्थं वृतं कंचिदेकं पुरुषमितरे यदि द्वेपेणाऽऽर्त्विज्यान्निराकृत-यन्तस्तदानीं निराकृतः पुरुषो होमं जुहुयात् । तदा होतृमन्त्रस्य सामाध्वर्यु-रित्येतद्यदन्तिमं वाक्यं तदारभ्य चित्तिः क्षुगित्यादिवाक्ये समाप्तिः प्रतिलो-मम् । तत्रापि प्रतिवाक्यं विष्टव्यं पृथक्पृथगाहुतीर्जुहुयात् । एतस्य यो निरा-कर्ता तस्य प्राणानुपक्षपयति ।

अथ प्रकारान्तरेण नैमित्तिकहोमं विधत्ते—

यद्येनं॒ पुन॑रु॒पशि॑क्षेयुः । आग्नी॒ध्र ए॒व  
जुहु॒याद॒श॒हो॒तारम् । चतु॒र्गृ॒ही॒तेना॑ऽऽ-  
ज्ये॒न । प॒श्चात्प्रा॒डासी॑नः । अ॒नुलो॑ममवि॒-  
ग्राह॑म् । प्रा॒णाने॒वास्मै॑ कल्पयति, इति ।

यदि तदीयहोमाद्भीताः सन्त एनं निराकृतं पुरुषं पुनरपि स्वी कुर्युस्त-दानीं विरोधिनिग्रहार्थमनुष्ठितात्पूर्वहोमाद्विपर्ययेणानुग्रहार्थं होमं कुर्यात् । तत्र चित्तिः क्षुगादिस्त्रुलोमपाठः । आहुतिर्थाकैव । न तु विष्टव्यं होमः । तेन तस्य निराकर्तुः प्राणान्कल्पयति स्वस्थान्करोति ।



अथान्यं प्रयोगं विधत्ते—

प्रायश्चित्ती वाग्घोतेत्यृतुमुख ऋतुमुखे जुहोति ।

ऋतूनेवासैर्म कल्पयति । कल्पन्तेऽस्मा ऋतवः

( २ ) । कल्प्ता अस्मा ऋतव आरयन्ति, इति ।

प्रायश्चित्तं कर्तव्यमित्येवं बुद्धिमान्प्रायश्चित्ती स पुमान्वाग्घोतेत्यनुवाकेन तस्मिन्पृतुप्रक्रमे जुहुयात् । यदा विहितानुष्ठानं स्वमनसि शङ्कितं भवति प्रति-  
पदोक्तं च प्रायश्चित्तं न दृश्यते तदानीं शङ्कितदोषपरिहाराय समनन्तरभा-  
विन ऋतोरुपक्रमदिने तेनानुवाकेन जुहुयात् । स चानुवाक आरण्यकाण्ड  
एवमाभ्रातः—“वाग्घोता । दीक्षा पत्नी । वातोऽध्वर्युः । आपोऽभिगरः ।  
मनो हविः । तपसि जुहोमि । भूर्भुवः सुवः । ब्रह्म स्वयंभु । ब्रह्मणे स्वयंभुवे  
स्वाहा” इति । तत्र वागादिदेवतानां होत्रादिरूपत्वमनुसंधेयम् । होत्रा शस्त्रेषु  
शस्यमानेषु “ओथामो दैवा” इत्यादिभिर्वाक्पैरध्वर्योर्यः प्रतिगरः स चाब्देवता-  
रूपः । शंसनकाले होताऽध्वर्युमाभिमुख्येनाऽऽहवति—“शोसावोम्” इति ।  
हेऽध्वर्यो शस्त्रं पठामि मदीयशस्त्रपाठकाले प्रतिगराय त्वं सावधानो भव । य  
एते भूरादयस्त्रयो लोकास्तेषामादिकारणं यत्स्वयंभु ब्रह्मा तस्मै जुहुयीति  
स्वकीया वागाह । अनेन मन्त्रेण होमे सति शङ्कितप्रायश्चित्तपरिहारेण सर्वा-  
नृतूनस्मै होमकर्त्रे तत्स्वयंभु ब्रह्मा फलप्रदान्करोति । त ऋतव एतदर्थं फलप्र-  
दानसमर्था भवन्ति । समर्थाः सन्तोऽस्य समीपमागच्छन्ति । तत्र सूत्रकारस्तु—  
“कल्पन्तेऽस्मै” इत्यादिफलमवलोक्य काम्यप्रयोगत्वेनोदाजहार—“अथैष  
ऋतुमुखी यः पड्ढोता वाग्घोतेति तस्य वदत्यृतुमुख ऋतुमुखे जुहुयादिति स  
सार्वकामः” इति ।

अथ “वाग्घोता” इति मन्त्रं प्रशंसति—

पड्ढोता वै भूत्वा प्रजापतिरिदं सर्वमसृजत ।

स मनोऽसृजत । मनसोऽधिं गायत्रीमसृजत ।

तद्गायत्रीं यशं आच्छव । तामालभत । गाय-

त्रिया अधि छन्दांस्यसृजत । छन्दोभ्योऽधि

सामं । तत्सामं यशं आच्छव । तदालभत

(३) । साम्नोऽधि यजूंष्यसृजत । यजुभ्योऽधि विष्णुम् । तद्विष्णुं यशं आच्छेत् । तमालभत । विष्णोरधोऽधोऽधिरसृजत । ओषधीभ्योऽधि सोमम् । तत्सोमं यशं आच्छेत् । तमालभत । सोमादधि पशूनंसृजत । पशुभ्योऽधीन्द्रम् ( ४ ) । तदिन्द्रं यशं आच्छेत् । तदेनं नातिप्राच्यवत । इन्द्रं इव यशस्वी भवति । य एवं वेद । नैनं यशोऽतिप्रच्यवते, इति ।

वाग्धोतेति मन्त्रे होतृपत्न्यादीनां सप्तदशवर्णानां विद्यमानत्वादयं पद-  
होता प्रजापतिस्तन्मन्त्रानुष्ठानेन तद्रूपो भूत्वा सर्वमिदमसृजत । आदौ ताव-  
त्सर्वसंकल्पक्षमं मनः सृष्ट्वा तेन मनसा संकल्प्य तदूर्ध्वं गायत्रीदेवतामसृजत ।  
तदानीं प्रजापतिसंवन्धि यद्यशः सामर्थ्यं तद्गायत्रीं प्राप्नोत् । ततः प्रजाप-  
तिस्तां गायत्रीं पशुवदालभ्य गायत्र्या अधिकान्युष्णिगादीनि च्छन्दांस्यसृ-  
जत । तेभ्यश्छन्दोभ्योऽत्यधिकं सप्तस्वरोपेतं सामासृजत । ततः सामदेवतां  
यशः प्राप्नोत् । अथ प्रजापतिस्तदपि साम पशुत्वेनाऽऽलभत । एवमुत्तरत्र  
योज्यम् । तत्प्रजापतेर्यशोऽन्तत इन्द्रं प्राप्य तपतिक्रम्य नान्यत्र क्वापि गतम् ।  
तदेवं पदहोतृमन्त्रसामर्थ्यादिन्द्राधिपत्यपर्यन्ता सृष्टिरासीत् । ततोऽयमत्यन्त-  
प्रशस्तः । य एवं मन्त्रवृत्तान्तं वेद सोऽपीन्द्रवद्यशस्वी भवति । तद्यशस्वं पुरुषं  
कदाचिदप्यतिक्रम्य नान्यत्र गच्छति ।

•प्रतिग्रहमन्त्रानुवाके—“ सोमाय वासः, रुद्राय गाम् ” इत्यादिना यानि  
द्रव्यगुणान्नातानि तन्न्यतिरिक्तद्रव्यविषये प्रतिग्रहमन्त्रं विधत्ते—

यद्वा इदं किंच । तत्सर्वमुत्तान एवाऽऽङ्गी-  
रसः प्रत्यगृह्णात् । तदेनं प्रतिगृहीतं नाहिं-  
नत् । यत्किंच प्रतिगृह्णीयात् । तत्सर्वमु-  
त्तानस्त्वाऽऽङ्गीरसः प्रतिगृह्णात्वित्येव प्रतिगृह्णी-

यात् । इयं वा उत्तान आङ्गिरसः । अनयै-  
वैनस्पतिगृह्णाति । नैनं हिनस्ति, इति ।

लोके प्रतिग्रहयोग्यं यत्किञ्चिद्रव्यं तत्सर्वमङ्गिरसः पुत्र उत्तानारूप एव  
पुरा कदाचित्प्रत्यगृह्णात् । तत्र प्रतिगृहीतं द्रव्यं प्रतिग्रहीतारमुत्तानमेनं नैव  
हिंसेत् । अतोऽन्योऽपि सर्वमुत्तान इति मध्येनैव प्रतिगृह्णीयात् । यथा भूमिः  
सर्वसहा तथाऽयमुत्तानः सर्वप्रतिग्रहसहिष्णुः । ततो भूमिरूपत्वाद्भूम्या सर्व  
प्रतिगृहीतं न तु पुरुषेणेत्येनं पुरुषं प्रतिग्रहदोषो न हिनस्ति ।

अथ गवाश्वप्रतिग्रहे विशेषं विधत्ते—

वर्हिषा प्रतीयाद्वां वाऽश्वं वा । एतद्वै पशूनां प्रियं  
धाम । प्रियेणैवेनं धाम्ना प्रत्येति ( ५ ), इति ॥

विग्राहमूनवस्तदाळभतेन्द्रं गृह्णीयात्पद् च ॥

इति कृष्णयजुर्वेदीयतैत्तिरीयब्राह्मणे द्वितीयाष्टके तृतीया-  
ध्याये द्वितीयोऽनुवाकः ॥ २ ॥

गामश्वं वा प्रतिग्रहीष्यन्पुरुषस्तृणमुष्टिना युक्तः संमुखं गच्छेत् । तृणस्य  
पशुमिववस्तुत्वात्पशुमियेणैव वस्तुना सह संमुखो भवति ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीय-  
ब्राह्मणमाप्ये द्वितीयकाण्डे तृतीयप्रपाठके द्वितीयोऽनुवाकः ॥ २ ॥

अथ तृतीये तृतीयोऽनुवाकः ।

द्वितीये नैमित्तिको होतृमन्त्रहोम उक्तः । तृतीये केशनिवर्तनविषये कञ्चि-  
द्धानविशेषं दर्शयति । एतच्च होतृमन्त्रप्रयुक्तेषु कर्मसु चातुर्मास्यादिकर्मसु च  
यत्र यत्र केशनिकृन्तनमस्ति तत्र सर्वत्राङ्गत्वेनैतद्वेदनं द्रष्टव्यम् । तदिदं वेद-  
नमन्वयव्यतिरेकाभ्यां विधत्ते—

यो वा अविद्धान्निवर्तयते । विशीर्षा स पाप्माऽ-  
मुष्मिँल्लोके भवति । अथ यो विद्धान्निवर्तयते ।

सशीर्षा विषाप्माऽमुष्मिह्लोके भवति, इति ।

वक्ष्यमाणप्रकारेणाग्न्यादयो देवाः केशनिवर्तनेन यां पुष्टिं संपादितवन्त-  
स्तत्पुष्टिसाधनमिह निवर्तनमित्यविदित्वा यः केशनिवर्तनं प्राप्नोति स स्वर्ग-  
लोके शिरोरहितः पापी भवति । तद्वेदनपूर्वके तु निवर्तने शिरःसहितः पाप-  
रहितो भवति । तस्माद्वेदनं संपादयेत् ।

ता एता अग्न्यादिभिः संपादिताः पुष्टीः क्रमेण दर्शयति—

देवता वै सप्त पुष्टिकामा न्यवर्तयन्त । अग्निश्च  
पृथिवी च । वायुश्चान्तरिक्षं च । आदित्यश्च  
द्यौश्च चन्द्रमाः । अग्निर्यवर्तयत । स साहस्र-  
मपुष्यत् ( १ ) । पृथिवी न्यवर्तयत । सौप-  
धीभिर्वनस्पतिभिरपुष्यत् । वायुर्न्यवर्तयत ।  
स मरीचीभिरपुष्यत् । अन्तरिक्षं न्यवर्तयत ।  
तद्वयोभिरपुष्यत् । आदित्यो न्यवर्तयत । स  
रश्मिभिरपुष्यत् । द्यौर्न्यवर्तयत । सा नक्षत्रै-  
रपुष्यत् । चन्द्रमा न्यवर्तयत । सोऽहोरात्रैर-  
र्धमासैर्मसैर्ऋतुभिः संवत्सरेणापुष्यत् । तान्यो-  
षांपुष्यति । यास्तेऽपुष्यन् । य एवं  
विद्वान्नि च वर्तयते परि च ( २ ), इति ॥

अपुष्यन्नक्षत्रैरपुष्यत्पक्षं च ॥

इति कृष्णयजुर्वेदीयतैत्तिरीयब्राह्मणे द्वितीयाष्टके तृतीयाध्याये  
तृतीयोऽनुवाकः ॥ ३ ॥

न्यवर्तयत स्वकीयान्केशान्यवर्तयत स साहस्रं सहस्रसंख्योपेतं धनमपुष्य-

त्पुष्टमकरोत् । पृथिव्यादय ओषध्यादिभिर्जगत्पुष्टिं संपादितवन्तः । मरी-  
चिशब्देनाग्नय उपलक्ष्यन्ते । वायुना ह्यग्नयः प्रज्वाल्यन्ते । वयोभिः पक्षिभिः ।  
यः पुमानग्न्यादिदेवताभिः संपादितां सृष्टिं तत्साधनत्वं च निवर्तनस्य विद्वा-  
न्निवर्तयते परिवर्तयते वा केशानां कर्तनं स पुमानग्न्यादिभिर्ये पोषाः संपा-  
दितास्तान्पोषान्सर्वाभ्यामोति ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीय-  
ब्राह्मणभाष्ये द्वितीयकाण्डे तृतीयप्रपाठके तृतीयोऽनुवाकः ॥ ३ ॥

अथ तृतीये चतुर्थोऽनुवाकः ।

तृतीये केशवपनाङ्गं पुष्टिवेदनमुक्तम् । अथ प्रतिग्रहमन्त्रेषु तत्तन्मन्त्रविज्ञानं  
चतुर्थेऽभिधीयते । तत्र हिरण्यप्रतिग्रहमन्त्रस्य महिषवेदनमन्वयव्यतिरेकाभ्यां  
विधत्ते—

तस्य वा अग्नेर्हिरण्यं प्रतिजग्रद्गुपः । अर्धमि-  
न्द्रियस्यापक्रामत् । तदेतेनैव प्रसृष्टत्वात् ।  
तेन वै सोऽर्धमिन्द्रियस्याऽऽत्मन्नुपाधत्त । अर्ध-  
मिन्द्रियस्याऽऽत्मन्नुपाधत्ते । य एवं विद्वान्हि-  
रण्यं प्रतिगृह्णाति । अथ योऽविद्वान्प्रतिगृ-  
ह्णाति । अर्धमस्येन्द्रियस्यापक्रामति, इति ।

पुरा कदाचिदग्निर्मन्त्रमन्तरेण हिरण्यं प्रतिगृहीतवान् । तस्याग्नेः शरीरवर्ति  
यदिन्द्रियं स्वीर्य तस्यार्धमग्नेः सकाशादपगतम् । तदानीं स्वकीयं वलक्ष्यं दृष्ट्वा  
तत्परिहाराय—“राजा त्वा वरुणो नयतु देवि दक्षिणेऽग्नये हिरण्यम्” इत्येतेनैव  
मन्त्रेण प्रत्यगृह्णात् । तत्राग्निना पठ्यमाने मन्त्रे योऽयं चतुर्थ्यन्तोऽग्निशब्दस्तस्य  
कल्पान्तरगतोऽग्निरित्यर्थः । तद्व्यवधानेन प्रतिग्रहे सति तेनैव मन्त्रेण पूर्वमपगतं  
स्वकीयवीर्यस्यार्धं स्वस्मिन्नेव पुनः समाधत्त । यः पुनानेवं मन्त्रमहिमानं विद्वान्-  
प्रतिगृह्णाति तस्येन्द्रियभागो नातिक्रामति । किं तु स्वस्मिन्नेव समाहितो  
भवति । अविदुषस्तु स भागः स्वस्मादपगच्छति ।

रसः प्रत्यगृह्यात् । तदेनं प्रतिगृहीतं नाहि-  
नत् । यत्किंच प्रतिगृहीयात् । तत्सर्वमुत्ता-  
नस्त्वाऽऽङ्गीरसः प्रतिगृह्णात्वित्येव प्रतिगृही-  
यात् । इयं वा उत्तान आङ्गीरसः । अनयैवैनप्र-  
तिगृह्णाति । नैनं हिनस्ति ( ६ ), इति ।

तृतीयमिन्द्रियस्यापाकामचतुर्थमिन्द्रियस्याऽऽत्मलुपापत्ताय प्रतिगृह्णाति  
पृष्ठमस्येन्द्रियस्यापकामत्यष्टममिन्द्रियस्यापाकामत्प्रतिगृ-

ह्णीयाच्चत्वारि च ॥

तस्य वा अग्नेर्हिरण्यं सोमस्य वासस्तदेतेन रुद्रस्य गां तामेतेन वरुण-  
स्याश्वं मजापतेः पुरुषं मनोस्तल्पं तमेतेनोत्तानस्य तदेतेनाप्राणयद्वे । अर्थं  
तृतीयमष्टमं तच्चतुर्थं तां शेषं तं वै ते सत्रं के ॥

इति कृष्णयजुर्वेदीयतैत्तिरीयब्राह्मणे द्वितीयाष्टके तृतीयाध्याये  
चतुर्थोऽनुवाकः ॥ ४ ॥

पूर्वव्याख्येयम् । एवं मन्त्रमहिमाऽप्यनुसंधेय इति तात्पर्यार्थः ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीय-  
ब्राह्मणभाष्ये द्वितीयकाण्डे तृतीयप्रपाठके चतुर्थोऽनुवाकः ॥ ४ ॥

अथ तृतीये पञ्चमोऽनुवाकः ।

चतुर्थे प्रतिग्रहमन्त्रमहिमज्ञानं विहितम् । द्वादशाहगतस्य दशरात्रस्य दशमेऽ-  
ह्न्यध्वर्युमभृतयः मष्टारो ग्र(ष्ट)हपतिः प्रतिवक्ता तेषां मश्रोत्तरं पञ्चमानुवाकेऽ-  
भिधीयते । अत्र मश्रोत्तररूपं संवादं विधत्ते—

ब्रह्मवादिनो वदन्ति, इति ।

वक्ष्यमाणमश्रोत्तररूपं वेदवाक्यं ब्रह्म तद्देदनशीला ब्रह्मवादिनस्ते परस्परं  
वदन्ति संवादं कुर्युरित्यर्थः । अत एव सूत्रकारः—“ब्रह्मवाद्यं वदन्त

इति विज्ञायते” इति शाखान्तरवचनमुदाजहार । उदाहृत्य चैवमुक्तम्—“गृह-  
पतिमेव महर्त्विजः पर्युपविश्य पृच्छेयुः” इति ।

तत्राध्वर्युगृहपत्योः प्रश्नोत्तरे वाक्ये दर्शयति—

यद्दशहोतारः सत्रमासंत । केन ते गृहपतिनाऽऽ-  
ध्वुवन् । केन प्रजा असृजन्तेति । प्रजापतिना वै  
ते गृहपतिनाऽऽध्वुवन् । तेन प्रजा असृजन्त, इति ।

यदा दशहोतृमन्त्राभिधानिनो देवाः सत्रमन्वतिष्टुस्तदानीं केन गृहपतिना  
सत्ररूपां समृद्धिं प्राप्नुवन् । प्राप्य च केन गृहपतिना प्रजाः सृष्टवन्तः । सत्रार्थं  
दीक्षितेषु मध्ये मुख्यो गृहपतिः । इतरेऽध्वर्युमभृतय ऋत्विजः । तत्राध्वर्युम-  
श्रस्य गृहपतिनोत्तरमेवं दत्तम् । प्रजापतिरेव दशहोतृणां सत्रे गृहपतिरासीत्तेन  
प्रजापतिना फलसमृद्धिः प्रजोत्पत्तिश्च संपादिता ।

होतुः प्रश्नं तस्योत्तरं च दर्शयति—

यच्चतुर्होतारः सत्रमासंत । केन ते गृहपतिनाऽऽ-  
ध्वुवन् । केनौपधीरसृजन्तेति । सोमेन वै ते गृह-  
पतिनाऽऽध्वुवन् ( १ ) । तेनौपधीरसृजन्त, इति ।

पूर्ववद्धारूपेयम् ।

ब्रह्मणः प्रश्नं तस्योत्तरं च दर्शयति—

यत्पञ्चहोतारः सत्रमासंत । केन ते गृहपति-  
नाऽऽध्वुवन् । केनैभ्यो लोकेभ्योऽसुरान्प्राणु-  
दन्त । केनैषां पशून्वृज्जतेति । अग्निना वै ते  
गृहपतिनाऽऽध्वुवन् । तेनैभ्यो लोकेभ्योऽसु-  
रान्प्राणुदन्त । तेनैषां पशून्वृज्जत, इति ।

एषामसुराणां पशून्विनाशितवन्तः । अन्यत्पूर्ववद्धारूपेयम् ।

अथ होतृकाणां प्रश्नोत्तरे दर्शयति—

यत्पण्डितारः सत्रमासत । केन ते गृहपतिनाऽऽ-  
ध्वुवन् (२) । केन तून्कल्पयन्तेति । यात्रा वै ते  
गृहपतिनाऽऽध्वुवन् । तेन तून्कल्पयन्त, इति ।

पूर्ववद्धारयेयम् ।

अथोद्गातुः प्रश्नं तस्योत्तरं च दर्शयति—

यत्सप्तहोतारः सत्रमासत । केन ते गृहपति-  
नाऽऽध्वुवन् । केन सुवरायन् । केनेमाल्लो-  
कान्तसमन्तन्वन्निति । अर्यम्णा वै ते गृहप-  
तिनाऽऽध्वुवन् । तेन सुवरायन् । तेने-  
माल्लोकान्तसमन्तन्वन्निति ( ३ ), इति ।

सुवरायन्स्वर्गं प्राप्ताः । समन्तन्वन्सन्तानविच्छिन्नान्कृतवन्तः ।

उक्तेषु प्रश्नोत्तरेषु निर्णीतानां गृहपतीनां वेदनं प्रशंसति—

एते वै देवा गृहपतयः । तान्य एवं  
विद्वान् । अप्यन्यस्य गार्हपते दीक्षते ।  
अवान्तरमेव सन्निष्ठांमृध्नोति, इति ।

प्रजापतिः सोमोऽग्निर्धाताऽर्यमा चेत्येते देवाः पूर्वोक्तप्रश्नोत्तरेषु निर्णीता  
गृहपतयः । यः पुमांस्तान्गृहपतीन्विदित्वा ध्यायेत्सोऽन्यस्यापि गार्हपत्ये  
कर्मणि यदि दीक्षते तदानीमवान्तरमेव पृथगेव सन्निष्ठां फलं प्राप्नोति । अय-  
मर्थः—दीक्षितेषु सन्निषु स्वयं गृहपतिर्न भवति । किं त्वध्वर्युप्रभृतिषु कश्चि-  
द्गृहपतिस्त्वन्य एव । तस्यैवान्यवद्गृहपतित्वोपपत्तेः । तस्य यत्फलं तदेव तस्मै  
भवति । किंच तस्यैव सर्वं ऋत्विजो गृहपतित्वोपपत्तिकर्मण्यनुकूला भवन्ति ।  
तथा च तस्य मुख्यत्वाभावेऽपि प्रजापत्यादिगृहपतिवेदनसामर्थ्येन सर्वेषां  
सन्निष्ठां यावत्फलं तावत्स्वयं पृथगेव प्राप्नोति ।



पूर्वोक्तस्य पञ्चमस्य गृहपतेर्यमाख्यस्य वेदनं पुनर्विशेषेण प्रशंसति—

यो वा अर्यमणं वेदं । दानकामा अस्मै प्रजा  
भवन्ति । यज्ञो वा अर्यमा । आर्या-  
वसतिरिति वै तमाहुर्ध्वं प्रशंसन्ति, इति ।

योऽयमर्यमा देवेषु गृहपतित्वेनोक्तः सोऽयं यज्ञनिष्पादकत्वाद्यज्ञ एव ।  
एवं तमर्यमणं यो वेदास्य वेदितुः पुत्राद्याः प्रजा दानकामा भवन्ति । स्वक-  
र्तृकं दानं कामयन्ते दातारो भवन्तीत्यर्थः । आर्याः पूज्या गुर्वादयस्तेषामाव-  
सतिः साकल्येन निवासहेतुरित्यनेनैव शब्देन लोके व्यवहरन्ति यं प्रशंसितु-  
मिच्छन्ति । अयमर्थः—दानशीलं राजानममाख्यं वा यदा प्रशंसन्ति तदानीमयं  
राजाऽऽर्याणां साधूनां विदुषां यष्टूणां वा गुरुणां च स्वकीयगृहनिवासहेतु-  
रिति प्रशंसन्ति । तस्मादार्यावसतिशब्दो निरतिशयप्रशंसावाची । अर्यमाशब्द-  
स्याऽऽर्यावसतिशब्दः]पर्यायः । आर्याः पूज्यन्ते मन्यन्ते इति वा व्युत्पत्तेः ।

प्रकारान्तरेण तमर्यमणं पुनः प्रशंसति—

आर्यावसतिर्भवति । य एवं वेदं ( ४ ), इति ।

ईदृशमर्यमाणं सर्वेषामार्याणां निवासहेतुं यो वेद सोऽप्यार्याणां निवासभू-  
मिर्भवति ।

अथ चतुर्होतृमन्त्रवेदनं प्रशंसति—

यद्वा इदं किञ्च । तत्सर्वं चतुर्होतारः । चतु-  
र्होतृभ्योऽधि यज्ञो निर्मितः । स य एवं विद्वा-  
न्निवेदेत् । अहमेव भूयो वेद । यश्चतुर्होतृन्वे-  
देति । स ह्येव भूयो वेद । यश्चतुर्होतृन्वेदं, इति ।

यदिदं किञ्चित्प्रजापतिसृष्टं जगद्दृश्यते तत्सर्वं होतृमन्त्राणां स्वरूपभूतम् ।  
तन्मन्त्रयलादेव तत्सृष्टेः पूर्वप्रपाठके बहुधा प्रपञ्चितत्वात् । किञ्च चतुर्होतृ-  
मन्त्रेभ्य ऊर्ध्वं सर्वोऽपि यज्ञो निर्मितः । तत्तद्यज्ञारम्भे होतृमन्त्रहोमस्य पूर्व

विहितत्वात् । एवं सति यो विद्वान्विवदेत् यः कोऽपि होतृमन्त्रमादात्म्यं विद्वानितरैः सह विवादं कुर्यात् । कीदृशो विवाद इति तदुच्यते—योऽहं होतृमन्त्रान्वेद सोऽहमेव सर्वेषां मध्ये भूयो वेदितेति । तस्मिन्विवादे तस्यैव होतृमन्त्राभिज्ञस्य जय इत्युत्तरवाक्ये प्रसिद्धवाचिना हिशब्देन स्पष्टी करोति । होतृमन्त्ररहस्यं यो वेत्ति स एव भूयो वेदेत्यतिप्रसिद्धमित्यर्थः ।

अथ होतृमन्त्राभिमानिदेवविषयं वेदनं प्रशंसति—

यो वै चतुर्होतृणां होतृन्वेद । सर्वासु प्रजा-  
स्वन्नमत्ति ( ५ ) । सर्वा दिशोऽभिजंयति ।  
प्रजापतिर्वै दशहोतृणां होता । सोमश्चतुर्हो-  
तृणां होता । अग्निः पञ्चहोतृणां होता ।  
धाता षड्होतृणां होता । अर्यमा सप्तहोतृ-  
णां होता । एते वै चतुर्होतृणां होतारः ।  
तान्य एवं वेद । सर्वासु प्रजास्वन्न-  
मत्ति । सर्वा दिशोऽभिजंयति ( ६ ), इति ।

आर्ध्ववज्राध्व्वक्षित्येव वेदंति सर्वा दिशोऽभिजंयति ॥

इति कृष्णयजुर्वेदीयतैत्तिरीयब्राह्मणे द्वितीयाष्टके तृतीया-  
ध्याये पञ्चमोऽनुवाकः ॥ ५ ॥

होतृमन्त्रैर्होमादिकं निष्पाद्य फलसाधकाः प्रजापत्यादयो मन्त्राणां होतारः । तान्यो वेद सोऽयं सर्वासु प्रजासु यदन्नं तत्सर्वमनुभवति । सर्वाः प्रजा अस्मै प्रशस्तमन्नं समर्पयन्तीत्यर्थः । किंच सर्वदिग्बर्तिन्यः प्रजा अस्य वश्या भवन्ति । प्रजापतिर्वै दशहोतृणामित्यादौ होतृमन्त्रस्यावयवभेदात्मयोगभेदाद्वा बहुवचन-  
निर्देशः । तान्य एवं वेदेत्यादिपुनरुक्तिरुपसंहारार्था ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीय-  
ब्राह्मणभाष्ये द्वितीयकाण्डे तृतीयप्रपाठके पञ्चमोऽनुवाकः ॥ ५ ॥

अथ तृतीये पष्ठोऽनुवाकः ।

पञ्चमेऽनुवाके प्रश्नोत्तररूपो ब्रह्मविषयः संवाद उक्तः । पष्ठे होतृमन्त्रमशं-  
सार्थमग्निहोत्रादिकर्मभिः प्रजापतिशरीरनिष्पादनमभिदधानः कर्मविशेषेऽप्युत्ति-  
ग्विशेषनिर्णयोऽभिधीयते । तत्राऽऽदौ तावदग्निहोत्रस्यैकमृत्विजं दर्शयति—

प्रजापतिः प्रजाः सृष्ट्वा व्यसंसत । स हृदयं  
भूतोऽशयत् । आत्मन् हा३ इत्यह्वयत् । आपः  
प्रत्यशृण्वन् । ता अग्निहोत्रेणैव यज्ञक्रतुनोप-  
पर्यावर्तन्त । ताः कुसिंधुमुपौहन् । तस्माद-  
ग्निहोत्रस्य यज्ञक्रतोः । एकं ऋत्विक्, इति ।

प्रजापतिर्महता मयासेन प्रजाः सृष्ट्वा तेन मयासेन विस्तस्तद्वस्तपादादिसः  
वीचयवो हृदयमात्रावशेषः सन्वयवहर्तुमशक्तः क्वचिच्छयितोऽभूत् । तदानीं  
हे, आत्मन्निषेवं स्वकीयं शरीरमाहृतवान् । हेशब्दे योऽयमेकारस्तस्य कुत  
आकार इकारशिरस्क आदेशो भवति । दूरादाह्वानार्थः कुतः । आत्मशब्दः  
शरीरवाची । तदेतच्छरीराह्वानमव्येयता श्रुत्वाऽग्निहोत्रेण सह प्रजापतिसमीपे  
समागत्य कुसिंधुं शिरोव्यतिरिक्तं देहमुपायन् । कुसिमात्मशोकं दधातीति  
कुसिंधः । यद्यपि युपवन्तो यज्ञक्रतवस्तथाऽप्यग्निहोत्रस्य तद्रूपत्वमुपचरितम् ।  
यस्मात्सकृदाह्वानेनाद्भिः सहाग्निहोत्रमागतं तस्मादग्निहोत्रस्याध्वर्युरेक ऋत्विक् ।

अथ दर्शपूर्णमासयोर्ब्रह्मा होताऽध्वर्युरग्नीदिति चतुर ऋत्विज इति  
दर्शयति—

चतुष्कृत्वोऽह्वयत् । अग्निर्वायुरादित्यश्व-  
न्द्रमाः ( १ ) । ते प्रत्यशृण्वन् । ते दर्श-  
पूर्णमासाभ्यामेव यज्ञक्रतुनोपपर्यावर्तन्त ।  
त उपौहश्चत्वार्यज्ञानि । तस्माद्दर्शपूर्णमा-  
सयोर्यज्ञक्रतोः । चत्वारं ऋत्विजः, इति ।

अग्न्यादयो देवा दर्शपूर्णमासाभ्यां सहाऽऽगत्य द्वौ हस्तौ द्वौ पादावित्येवं चत्वार्यङ्गान्यानीतवन्तः । ततो दर्शपूर्णमासयोश्चत्वार ऋत्विजः संपन्नाः ।

अथ चातुर्मास्यानां प्रतिप्रस्थात्रा सह पूर्वोक्तांश्चतुर ऋत्विजो दर्शयति—

पञ्चकृत्वोऽह्वयत् । पशवः प्रत्यंशृण्वन् । ते चातुर्मास्यैरेव यज्ञक्रतुनोपपर्यावर्तन्त । त उपौ-  
हल्लोमं छवीं मासमस्थि मज्जानम् । तस्मा-  
च्चातुर्मास्यानां यज्ञक्रतोः (२) । पञ्चत्विजः, इति ।

यथा प्रथमे पर्याये शरीरस्य सकृदादानं यथा च द्वितीये पर्याये चतुराङ्गानम् । तथा तृतीये पर्याये पञ्चवारमादानम् । तदेतत्पञ्चभिमानिनो देवाः श्रुत्वा चातुर्मास्यैः सहाऽऽगत्य लोमादीन्यानीतवन्तः । छविस्त्वक् । यद्यपि प्रथमपर्याय एव कवन्धमानीतवन्तस्तथाऽपि तत्र कण्ठस्याधस्तन ऊरुभ्यामूर्ध्ववर्ति-  
मध्यभाग एव विवक्षितः । अतो द्वितीयपर्याये हस्तपादानयनम् । तत्रोभय-  
त्राऽऽकारमात्रं संपन्नं न तु लोमादिपरिपूर्तिः । सा चास्मिन्पर्याय एव कृता ।  
यस्मात्पञ्चवारमादानं यस्माच्च लोमादिपञ्चसंपत्तिस्तस्मात्तत्साधनभूतानां  
चातुर्मास्यानामृत्विजः पञ्चसंख्याकाः ।

अथ निरुद्धपशुवन्धादौ मैत्रावरुणेन सहितान्पूर्वोक्तान्पञ्चत्विजो दर्शयति—

पङ्कृत्वोऽह्वयत् । ऋतवः प्रत्यंशृण्वन् । ते पशुवन्धेनैव यज्ञक्रतुनोपपर्यावर्तन्त । त उपौ-  
हस्तनावाण्डौ शिश्रमवाञ्चं प्राणम् । तस्मा-  
त्पशुवन्धस्य यज्ञक्रतोः । पङ्कृत्विजः, इति ।

पङ्कवारमादानात्स्तनादीनामपि पङ्क्वात्तत्साधनभूते पशुवन्धे पङ्कृत्विजः संपन्नाः ।

अथ सोमयागे होता मैत्रावरुणो ब्राह्मणाच्छंसी नेष्टा पोताऽऽग्नीध्रोऽच्छा-  
वाक्येति सप्त होत्रान्दर्शयति—

सप्तकृत्वोऽह्वयत् । होत्राः प्रत्यंशृण्वन् । ताः

सौम्येनैवाध्वरेण यज्ञक्रतुनोपपर्यावर्तन्त  
( ३ ) । ता उपौहन्त्सप्तशीर्षिण्यान्प्रा-  
णान् । तस्मात्सौम्यस्याध्वरस्य यज्ञ-  
क्रतोः । सप्तहोत्राः प्राचीर्वर्षट्कुर्वन्ति, इति ।

सप्तवारमाहानाच्छिरोनिष्ठसप्तच्छिद्रवतिप्राणानयनात्तत्साधने सोमाध्वरे  
सप्तहोत्राः संपन्नाः । ताथ प्राङ्मुखत्वेनावस्थिता याज्यान्ते वौषट्शब्दा-  
न्यवन्ति ।

अथ संवत्सरसत्रे गवापयने सर्वं क्रत्वन्तर्भावं दर्शयति—

दशक्रत्वोऽह्वयत् । तपः प्रत्यशृणोत् । तत्क-  
र्मणैव संवत्सरेण सर्वैर्यज्ञक्रतुभिरुपपर्यावर्तत ।  
तत्सर्वमात्मानमपरिवर्गमुपौहत् । तस्मात्सं-  
वत्सरे सर्वं यज्ञक्रतवोऽवैरुध्यन्ते , इति ।

दशवारमाहानं तपोभिमानि देवः श्रुत्वा संवत्सरसत्ररूपेण सह कर्मणा तद्-  
चयवभूतैश्च सर्वैर्यज्ञक्रतुभिः सहाऽऽगत्य मजापतेरात्मानं देहं सर्वमप्यपरिवर्ग-  
मानयत् । यथा किञ्चिदपि वर्जितं न भवति । तस्मात्संपूर्तिसाधनं संवत्सरस-  
त्रम् । तत्राग्निष्टोमोक्थ्यादयः सर्वेऽपि क्रतवोऽन्तर्भवन्ति ।

अथैकेनाध्वर्युणा निष्पाद्यमग्निहोत्रं प्रथमभावित्वेन प्रशंसति—

तस्माद्दशहोता चतुर्होता । पञ्चहोता षड्होता  
सप्तहोता । एकहोत्रे बलिः हरन्ति । हर-  
न्त्यस्मै प्रजा बलिम् । ऐनमप्रतिख्यातं  
गच्छति । य एवं वेद ( ४ ) , इति ॥

चन्द्रमाश्चातुर्मास्यानां यज्ञक्रतोर्ध्वरेण यज्ञक्रतुनोपपर्यावर्तन्त सप्तहोता चत्वारि च ॥

इति कृष्णयजुर्वेदीयतैत्तिरीयब्राह्मणे द्वितीयाष्टके तृतीया-  
ध्याये षष्ठोऽनुवाकः ॥ ६ ॥

यस्मादेवमग्निहोत्रेणैकहोत्रा प्रथमं कुसिंध उपानीते सति पश्चादग्निपूर्णमा-  
सादिभिरङ्गेषूपकृतं तस्मादशहोत्रादयः पश्चात्प्यात्मविशेषा एकहोत्रे परमात्मने  
वलिं हरन्ति पूजां कुर्वन्ति । य एवं परमात्मपूज्यत्वं वेद तस्मै सर्वाः  
प्रजाः पूजां समर्पयन्ति । अमतिख्यातमवमानरहिता कीर्तिश्चैनं वेदितारं  
प्राप्नोति ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीय-  
ब्राह्मणभाष्ये द्वितीयकाण्डे तृतीयप्रपाठके पष्ठोऽनुवाकः ॥ ६ ॥

अथ तृतीयप्रपाठके सप्तमोऽनुवाकः ।

पष्ठे होतृप्रशंसाप्रसङ्गेन कर्तृनामृत्विग्विशेषं व्यवस्थाप्याग्निहोत्रस्य तन्मध्ये  
प्राशस्त्यं दर्शितम् । अथ तस्मिन्नाग्निहोत्रे सर्वकर्तुसद्भावसंपादनेन तदग्निहोत्रं  
सप्तमे प्रशंसति । तत्राऽऽदौ होतृमन्त्राणां प्रजापतेः शरीररक्षकत्वं दर्शयति—

प्रजापतिः पुरुषमसृजत । सोऽग्नि-  
व्रवीत् । ममायमन्नमस्त्विति । सोऽवि-  
भेत् । सर्वं वै माऽयं प्रथक्ष्यतीति । स  
एतांश्चतुर्होतृनात्मस्पर्णानपश्यत् । तान-  
जुहोत् । तैर्वै स आत्मानमस्पृणोत् , इति ।

प्रजापतिः पूर्वमशरीरः सन्पूर्वानुवाकोक्तक्रमेण कुसिंधादिलोमान्तैः सर्वैश्चैकं  
पुरुषाकारं देहमसृजत । तदानीमग्निस्तं देहं दृष्ट्वा सोऽयंपुरुषो ममान्नमस्त्वित्य-  
ब्रवीत् । ततः स प्रजापतिः पुरुषाकारं मामेव सर्वमप्ययमग्निर्धक्ष्यतीति भयमा-  
पन्नो होतृमन्त्रानात्मस्पर्णान्स्वशरीररक्षकत्वेन प्रीतिहेतूनपश्यत् । तान्द्रुत्वा  
तैः स्वदेहं प्रीतमकरोदरक्षदित्यर्थः ।

होतृमन्त्रेषु च दशहोतुः प्रथमभावित्वात्तस्याग्निहोत्रमक्रमरूपत्वादग्निहोत्र-  
होमेनैव सर्वरक्षां विवशुरादौ कुसिंधरक्षां दर्शयति—

यदग्निहोत्रं जुहोति । एकहोतारमेव तद्यज्ञक-  
तुमाप्नोत्यग्निहोत्रम् ( १ ) । कुसिंधं चाऽऽत्मनः

स्पृणोति । आदित्यस्य च सायुज्यं गच्छति, इति ।

यदा पुरुषोऽग्निहोत्रं जुहोति तदा पूर्वोक्तरीत्या तस्यैकहोतृकत्वादेकहोतृकं यज्ञक्रतुं प्राप्नोति । तत्फलभूतमादित्यस्य च सायुज्यं गच्छत्यात्मनः कुसिधं च स्पृणोति रक्षतीत्यर्थः ।

अथाग्निहोत्र एव चतुर्होतृफलं दर्शयति—

चतुरुन्नयति । चतुर्होतारमेव तद्यज्ञक्रतुर्माप्नोति  
दर्शपूर्णमासौ । चत्वारि चाऽऽत्मनोऽङ्गानि  
स्पृणोति । आदित्यस्य च सायुज्यं गच्छति, इति ।

यदेतदग्निहोत्रे चतुर्वारं श्रुक्पूरणं तेन चतुःसंख्यासाम्याच्चतुर्होतृकदर्शपूर्ण-  
मासक्रतुं प्राप्य हस्तपादाङ्गचतुष्टयरक्षापूर्वमादित्यसायुज्यप्राप्तिश्च संपद्यते ।

अथ पञ्चहोतृफलं दर्शयति—

चतुरुन्नयति । समित्पञ्चमी । पञ्चहोतार-  
मेव तद्यज्ञक्रतुर्माप्नोति चातुर्मास्यानि ।  
लोमं च्छवीं मासमस्थिं मज्जा-  
नम् (२) । तानि चाऽऽत्मनः स्पृणोति ।  
आदित्यस्य च सायुज्यं गच्छति, इति ।

अग्निहोत्रे यच्चतुर्वारं श्रुक्पूरणं या चाऽऽहुत्याधारभूता समित्तदुभयनिष्ठया  
पञ्चत्वसंख्याया पञ्चहोतृकचातुर्मास्यफलप्राप्तिर्लोमादिपञ्चावयवप्राप्तिरादित्यसा-  
युज्यं च ।

अथ षडहोतृफलं दर्शयति—

चतुरुन्नयति । द्विर्जुहोति । षडहोता-  
रमेव तद्यज्ञक्रतुर्माप्नोति पशुबन्धम् ।  
स्तनावाण्डौ शिश्रमवाञ्चं प्राणम् ।

तानि चाऽऽत्मनः स्पृणोति । आदि-  
त्यस्य च सायुज्यं गच्छति , इति ।

उन्नयनहोमगतपदसंख्यया षड्होतृफलमादित्यस्य सायुज्यं च ।  
अथ सप्तहोतृफलं दर्शयति—

चतुरुन्नयति । द्विर्जुहोति ( ३ ) ।  
समित्सप्तमी । सप्तहोतारमेव तद्यज्ञक्रतु-  
माप्नोति सौम्यमध्वरम् । सप्त चाऽऽ-  
त्मनः शीर्षण्यान्प्राणान्स्पृणोति । आदि-  
त्यस्य च सायुज्यं गच्छति , इति ।

उन्नयनहोमसमिद्धतया सप्तसंख्यया सप्तहोत्रादिकलम् ।  
अथ दशहोतृफलं दर्शयति—

चतुरुन्नयति । द्विर्जुहोति । द्विर्निमार्ष्टि ।  
द्विः प्राश्नाति । दशहोतारमेव तद्यज्ञक्रतु-  
माप्नोति संवत्सरम् । सर्वे चाऽऽत्मान-  
मपरिवर्गं स्पृणोति । आदित्यस्य च  
सायुज्यं गच्छति ( ४ ) , इति ।

अग्निहोत्रं मज्जानं द्विर्जुहोत्यपरिवर्गं स्पृणोत्येकं च ॥

इति कृष्णयजुर्वेदीयतैत्तिरीयब्राह्मणे द्वितीयाष्टके तृतीयाध्याये  
सप्तमोऽनुवाकः ॥ ७ ॥

यदेतच्चतुर्वारं चतुष्पूरणं यथाऽऽहुतिद्वयं यदपि वरिहपि भूमौ च द्विलेपनि-  
मार्जनं यदप्याहुतिद्वयशेषयोर्द्विः प्राशनं तद्व्रतया दशसंख्यया तत्साध्यसंवत्स-  
रसप्तमाप्त्या तदन्तर्गतकृत्स्नक्रतुमाप्तिरादित्यसायुज्यं च । तदेवं पूर्वानुवाक



एकहोत्रे बलिं हरन्तीत्येकहोतृकाग्निहोत्रप्रशंसनं यत्संक्षेपेणोक्तं तदिहामिहोत्रे सर्वहोतृकसर्वव्रतसंपादनेन प्रपञ्चितम् ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीय-  
ब्राह्मणभाष्ये द्वितीयकाण्डे तृतीयप्रपाठके सप्तमोऽनुवाकः ॥ ७ ॥

अथ तृतीयेऽष्टमोऽनुवाकः ।

सप्तमेऽनुवाक एकहोतृकाग्निहोत्रे सर्वयज्ञक्रतुहोतृफलान्तर्भावद्वारेण सर्वत्व-  
ह्वनुगत एकहोता प्रशंसितः । अथाष्टमे होतृमञ्चसामर्थ्यं प्रशस्यते । तत्र ताव-  
दासुरसृष्टिं दर्शयति—

प्रजापतिरकामयत् प्रजायेयेति । स  
तपोऽतप्यत । सौऽन्तर्वानभवत् । स  
हरितः श्यावोऽभवत् । तस्मात्स्र्यन्त-  
र्वन्ती । हरिणी सती श्यावा भवति ।  
स विजायमानो गर्भेणाताम्यत् । स  
तान्तः कृष्णः श्यावोऽभवत् । तस्मा-  
त्तान्तः कृष्णः श्यावो भवति । तस्या-  
सुरेवाजीवत् ( १ ) । तेनासुनाऽसु-  
रानसृजत । तदसुराणामसुरत्वम् । य  
एवमसुराणामसुरत्वं वेदं । असुमा-  
नेव भवति । नैनमसुर्जहाति , इति ।

प्रजामुत्पादयितुं कामयमानः प्रजापतिर्होतृमञ्चानुष्ठानरूपं तपः कृत्वा  
स्वोदरे गर्भं धृत्वा हरितश्यावो नीलश्वेतमिश्रवर्णोऽभवत् । अत एव लोके  
गर्भिणी स्त्री तादृग्वर्णा दृश्यते । स प्रजापतिर्विजायमानो गर्भस्थितजन्तुविशे-  
षेण प्रसवकालेऽताम्यङ्ग्लानि प्राप्नोत् । तदा ग्लानिवशात्कृष्णश्वेतमिश्ररूपोऽ-

भवंत् । अत एव लोके मार्गश्रमरोगश्रमादिना तादृग्बर्णो भवति । तस्य तादृ-  
शस्य ग्लानिं प्राप्तस्य प्रजापतेरसुरेवाजीवच्छासमात्रं स्वव्यापारक्षममभूत् । न  
तु हस्तपादादयः स्वव्यापारक्षमाः । तदानीं तेनासुना प्राणवायुना बलाधिका-  
नसुरानसृजत । बलहेतुरसुः प्राणवायुरेषामस्तीति व्युत्पत्त्या तेषामसुरनाम  
संपन्नम् । एतस्य वेदिता बलकारिणा प्राणेन युक्तो भवति । स च प्राण एनं  
वेदितारमपृच्छुना न परित्यजति ।

अथ पितृसृष्टिं दर्शयति—

सोऽसुरान्सृष्ट्वा पितॄन्मन्यत ।  
तदनु पितॄन्सृजत । तत्पितॄणां  
पितृत्वम् । य एवं पितॄणां पितृत्वं  
वेद । पितॄन्वेव स्वानां भवति  
( ३ ) । यन्त्यस्य पितरो हवम्, इति ।

स प्रजापतिरसुरान्सृष्ट्वा पितृत्वाभिमानमकरोत् । यथा नव्यं गृहादिकं  
निर्माय गृहस्य पिताऽहमिति न मन्यते । पुत्रानुत्पाद्य तथा मन्यते । एवमयं  
प्रजापतिरपि गिरिनद्याद्यचेतनं सृष्ट्वा पितृत्वं न मन्यते । चेतनानसुरान्सृष्ट्वा  
पितृत्वं मन्यते । अतः पितृत्ववासनावासितं तन्मनः सृष्ट्वापि पितृलोकस्वामिनः  
पितॄन्सृजत । पितृत्वाभिमानेन सृष्टत्वात्पितॄणाम संपन्नम् । एवं वेदिता  
स्वकीयानां सर्वेषां पितॄन् मान्यो भवति । अपि चास्य वेदितुः स्वयं मृताः  
पितरः सर्वे हवन् यन्त्याहानं प्राप्नुवन्ति । एतेन स्वापादावाहताः सन्तः फलम-  
दानेनानुगृह्णन्तीत्यर्थः ।

अथ मनुष्यसृष्टिं दर्शयति—

स पितॄन्सृष्ट्वाऽमनस्यत् । तदनु मनु-  
ष्यान्सृजत । तन्मनुष्याणां मनुष्य-  
त्वम् । य एवं मनुष्याणां मनुष्यत्वं वेद ।  
मनुष्येभ्य एव भवति । नैनं मनुर्जहाति, इति ।

स प्रजापतिः पितृसृष्टेरूर्ध्वं किमिदानीमन्यत्सृजामीत्येवमपनस्यत्सृष्टिवि-  
पयं मनोऽकरोत् । तन्मनोऽनुसृत्य मनुष्यान्सृजत । यस्मान्मनोनुसारेणोत्प-  
न्नास्तस्मात्तन्मनुष्यनाम संपन्नम् । य एवं वेदिता मनस्वी सर्वकार्येषु स्थिर-  
चित्तो भवति । मनुर्मननशक्तिः कदाचिदप्येनं न जहाति ।

अथ देवसृष्टिं दर्शयति—

तस्मै मनुष्यान्त्सृजानाय । दिवा  
देवत्राऽभवत् । तदनु देवान्सृजत । तद्दे-  
वानां देवत्वम् । य एवं देवानां देवत्वं  
वेद । दिवा हेवास्यं देवत्रा भवति, इति ।

यो मनुष्यान्त्सृजानः सृष्टवान्प्रजापतिस्त्वस्मै प्रजापतये दिवा देवत्राऽ-  
भवत् । दिवसो द्योतनशीलोऽभवत् । सृष्टैर्मनुष्यैर्लौकिकवैदिकव्यवहारे सर्व-  
स्मिन्क्रियमाणे सति दिवसः सर्वोऽपि व्यवहारैर्घोष्यते तदेतद्देवनमनुसृत्य  
देवान्सृजत । देवानानुसारेणोत्पन्नत्वाद्देवानां देवत्वं संपन्नम् । एवं वेदितुः  
सर्वोऽपि दिवसः सर्वैर्व्यवहारैः प्रकाशितो भवति ।

उक्तां सृष्टिं निगमयति—

तानि वा एतानि चत्वार्यम्भांसि ।  
देवा मनुष्याः पितरोऽसुराः, इति ।

यानि चत्वारि देवादस्थानानि तानि सर्वाण्यम्भांसी जलसदृशानि । यथा  
तडागनद्यादिजलं स्नानपानाद्युपयुक्तमेवमेतानि भोगोपयुक्तानीत्यर्थः ॥

एतद्वेदनं प्रशंसति—

तेषु सर्वेष्वम्भो नभ इव भवति ।  
य एवं वेद ( ३ ) , इति ॥

अजीवत्स्वानां भयति देवान्सृजत सप्त च ॥

इति कृष्णयजुर्वेदीयतैत्तिरीयब्राह्मणे द्वितीयाष्टके तृतीया-  
ध्यायेऽष्टमोऽनुवाकः ॥ ८ ॥

सर्वेषु देवादिस्थानेष्वम्भःशब्दोपलक्षितो भोग आकाशवद्भासः संपूर्णो भवतीत्यर्थः ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीय-  
ब्राह्मणभाष्ये द्वितीयकाण्डे तृतीयप्रपाठकेऽष्टमोऽनुवाकः ॥ ८ ॥

अथ तृतीये नवमोऽनुवाकः ।

अष्टमे सृष्टिसाधनत्वेन होतृमन्त्राः प्रशंसिताः । अथ नवमे वायुरूपत्वज्ञानेन मन्त्राणां प्रशंसा क्रियते । तदेतज्ज्ञानं विधातुमादौ ब्रह्मवादिवाक्येन तस्मिन् होतृरूपवायुविज्ञाने श्रद्धामुत्पादयति—

ब्रह्मवादिनो वदन्ति । यो वा इमं विद्यात् ।  
यतोऽयं पर्वते । यदभिपर्वते । यदभिसंप-  
र्वते । सर्वमायुरियात् । न पुराऽऽयुषः प्रमी-  
येत । पशुमान्त्स्यात् । विन्देत प्रजाम्, इति ।

होतृमन्त्रस्य सामर्थ्यमेव वाय्वाकारेण परिणतं सल्लोके संचरति तदेतदुपास-  
कानां प्रसिद्धम् । अत एवान्यत्र श्रूयते—“वायोरात्मानं कवयो निचिक्वुः”  
इति । सोऽयं वायुर्यतः कारणाद्वाति यदभिलक्ष्य वाति तस्मिन्नभिलक्ष्ये  
वस्तुनि यत्सम्यग्वाति तादृशसंचारोपेतमिमं वायुं यः पुमान्विद्यात्सोऽयमायु-  
रादिफलचतुष्टयं प्राप्नुयात् । अयमर्थः—वायुर्हि किंचित्प्रयोजनमुद्दिश्य स्वनति  
किंचिद्वस्तुषु संचरति संचरंस्तेषु किंचिदुपयोगं करोति । तत्प्रयोजनं तद्वस्तुग-  
तमुपयोगं च यो विदित्वा ध्यायति सोऽयं सर्वमायुः प्राप्नोति । अत एवाप-  
मृत्योरभावादायुषः पुरा न म्रियते प्रजापशुसंपत्तिश्च तस्य भवतीत्येवं ब्रह्मवा-  
दिनो वायुध्यानमहिमानं परस्परं कथयन्ति ।

तदेवं ब्रह्मवादिवाक्यं विद्वांसं प्रमाणत्वेनोपन्यस्येदानीं धृतिः स्वयं  
विधत्ते—

यो वा इमं वेदं (१) । यतोऽयं पर्वते । यदभिप-  
र्वते । यदभिसंपर्वते । सर्वमायुरेति । न पुराऽऽयुषः

प्रमीयते । पशुमान्भवति । विन्दतं प्रजासु, इति ।

अह्नवादिवाक्यवद्विधिवाक्यं व्याख्येयम् ॥

ध्यानविदा ध्यातव्यं निरूपयति—

अभ्यः पवते । अपोऽभिपवते ।

अपोऽभिसंपवते ( २ ), इति ।

अद्भ्यो निमित्तभूताभ्यो वाति । जलव्यवहारनिर्वाहो वायुसंचारस्य प्रयोजनमित्यर्थः । तथाऽपोऽभिलक्ष्य संचरति । वायुसंचारविषयभूतं वस्तु जलमित्यर्थः । तथाऽपोऽभिमपद्य सम्यक्पवते । यत्र निम्नदेशे गन्तव्यं तत्र तदा गमयति । यत्र शोषणीयं तदा शोषयति । यदा वृष्टिरपेक्षिता तदा वर्षयति । सोऽयं वायुसंचारस्योपयोगो जलव्यवहारनिर्वाहः प्रयोजनं जलमेव संचारस्य विषयो निम्नदेशादिमेरणमुपयोग इत्येतद्वयं वायौ ध्यातव्यम् ।

एवं पृथिव्यग्न्यन्तरिक्षादित्यद्युदिग्विषये ध्यातव्यं दर्शयति—

अस्याः पवते । इमामभिपवते । इमाम-

भिसंपवते । अग्नेः पवते । अग्निमभिपवते ।

अग्निमभिसंपवते । अन्तरिक्षात्पवते । अन्त-

रिक्षमभिपवते । अन्तरिक्षमभिसंपवते ।

आदित्यात्पवते ( ३ ) । आदित्यमभिप-

वते । आदित्यमभिसंपवते । द्यौः पवते ।

दिवमभिपवते । दिवमभिसंपवते । दिग्भ्यः

पवते । दिशोऽभिपवते , इति ।

जलपर्यायवदेते पर्याया व्याख्येयाः ।

अथ प्राच्यादिभेदेन प्राणादिनामानि वायौ ध्यातव्यानि । तत्र प्राणनामध्यानं विधत्ते—

दिशोऽभिसंपवते । स यत्पुरस्ताद्वाति । प्राण

एव भूत्वा पुरस्ताद्वाति (४) । तस्मात्पुरस्ता-  
द्वातंम् । सर्वाः प्रजाः प्रतिनन्दन्ति । प्राणो  
हि प्रियः प्रजानाम् । प्राण इव प्रियः प्रजानां  
भवति । य एवं वेद । स वा एष प्राण एव, इति ।

स वायुर्यदा पूर्वस्यां दिशि संचरति तदा प्राणरूपो भूत्वा संचरति ।  
यस्मात्पूर्वस्यां दिशि संचरन्वायुः प्राणत्वेन प्रजानां प्रियस्तस्मात्पूर्वस्यां दिशि  
संचरन्तं वायुं प्रति सर्वाः प्रजा हृष्यन्ति । वायौ समागते सति शरीरस्वेदः  
शुष्यति दृष्टिर्भविष्यतीत्येवं प्रजानां संतोषः । य एवं वायोः प्राणरूपत्वं वेद  
स प्रजानां प्राणवत्प्रियो भवति । जन्मान्तरे च स एष प्राणदेवतारूप एव  
भवति ।

मातरिश्वनामध्यानं विधत्ते—

अथ यदक्षिणतो वाति । मातरिश्वैव भूत्वा  
दक्षिणतो वाति । तस्मादक्षिणतो वातं  
विद्यात् । सर्वा दिश आवाति ( ५ ) ।  
सर्वा दिशोऽनुविवाति । सर्वा दिशोऽनु-  
संवातीति । स वा एष मातरिश्वैव, इति ।

यदा वायुर्दक्षिणस्यां दिशि संचरति तदा मातरिश्वेति तस्य नाम ध्यात-  
व्यम् । मातर्यन्तरिक्षे श्वयति वर्धते मातृवन्नयतीति वा मातरिश्वा सर्वेषामा-  
प्यायनकारीत्यर्थः । यस्मादयमेवंविधो मातरिश्वनामकस्तस्मादक्षिणस्यां दिशि  
संचरन्तं वायुमेनं विद्यात् । मातरिश्वनामकोऽयं वायुः सर्वा अपि दिश  
आभिमुख्येन गच्छति । सर्वा अपि दिशोऽनुगुलः सन्विशेषेण संचरति  
तथा सर्वा दिशोऽनुमाप्य सम्यक्संचरति । यत्र यादृशो वायुरपेक्षितस्तत्र  
तादृश एव संचरतीत्यर्थः । एवं वेदिता मातरिश्वैव भवति ।

अथ पवमाननामध्यानं विधत्ते—

अथ यत्पश्चाद्वाति । पवमान एव भूत्वा पश्चा-

द्वाति । पूतमस्मा आहरन्ति । पूतमुपह-  
रन्ति । पूतमश्नाति । य एवं वेद ।  
स वा एष पर्वमान एव ( ६ ), इति ।

यदा स वायुः पश्चिमायां दिशि संचरति तदा पवमान इति तस्य नाम,  
शोधक इत्यर्थः । यः पुमानेवंविधं वायुं ध्यायति तस्मै विदुषे पूतं  
दोषरहितं धनादिकमाहरन्ति । तथा पूतं शुद्धमन्नमुपहरन्ति समीपे सम-  
र्पयन्ति । स्वयमपि तत्पूतमेवाश्नाति । तदेतदैहिकफलम् । आमुष्मिकं तु पव-  
मानप्राप्तिरूपम् ।

सवितृनामध्यानं विधत्ते—

अथ यदुत्तरतो वाति । सवितैव भूत्वो-  
त्तरतो वाति । सवितेव स्वानां भवति ।  
य एवं वेद । स वा एष सवितैव, इति ।

यदा स वायुरुत्तरस्यां दिशि संचरति तदा सवितेति तस्य नाम, सर्वस्य  
मेरक इत्यर्थः । एवं वेदिता स्वकीयानां सर्वेषामिह मेरको भवति । परत्रायं  
सवितैव भवति ।

एवं वायुध्यानं कुर्वतां ध्यानाद्भवेन निन्दानुग्रहं विधित्सुः प्रथमं तावत्सा-  
धने कांचिदुपपत्तिं दर्शयति—

ते य एनं पुरस्ताद्वायन्तमुपवदन्ति । य  
एवास्य पुरस्तात्पाप्मानः । तास्तेऽप-  
घ्नन्ति । पुरस्तादितरान्पाप्मानः सचन्ते, इति ।

पूर्वस्यां दिश्यागच्छन्तमेनं वायुध्यायिनं ते लोकप्रसिद्धा निन्दका दाम्भि-  
कोऽयमित्यादिभिर्दुर्वैक्यैर्निन्दन्ति । तदानीमस्य ध्यातुः पूर्वस्यां दिशि ये  
केचित्संभाविताः पाप्मानस्तान्सर्वास्ते निन्दका अपघ्नन्ति । अस्य ध्यातुस्तथा  
निन्दया पापजयो भवति । निन्दकास्तु त एतन्निन्दाजन्यानितरान्पाप्मानः  
प्रापयन्ति ।

पूर्वस्यां दिश्युक्तं ध्यातुः पापक्षयं निन्दकस्य पापसंबन्धं च दिगन्तरेष्वपि क्रमेण दर्शयति—

अथ य एनं दक्षिणत आयन्तमुपवदन्ति (७) ।  
 य एवास्य दक्षिणतः पाप्मानः । तास्तेऽ-  
 पघ्नन्ति । दक्षिणत इतरान्पाप्मानः सचन्ते ।  
 अथ य एनं पश्चादायन्तमुपवदन्ति । य.  
 एवास्य पश्चात्पाप्मानः । तास्तेऽपघ्नन्ति ।  
 पश्चादितरान्पाप्मानः सचन्ते । अथ य एन-  
 मुत्तरत आयन्तमुपवदन्ति । य एवास्योत्तरतः  
 पाप्मानः । तास्तेऽपघ्नन्ति ( ८ ) ।  
 उत्तरत इतरान्पाप्मानः सचन्ते, इति ।

प्रथमपर्यायवदितस्पर्यायत्रयं व्याख्येयम् ।

तदेवं निन्दाया अनुग्राहकत्वेन सहनयोग्यत्वं प्रतिपाद्य निन्दितेन ध्यात्राऽ-  
 नुष्ठेयं विधत्ते—

तस्मादेवं विद्वान् । वीवं नृत्येव । प्रेवं  
 घलेव । व्यस्येवाक्ष्यौ भाषेत ।  
 मण्टयेदिव । क्राथयेदिव । शृङ्गायेतेव, इति ।

यस्मादन्यैः स्वस्मिन्मयुक्ता निन्दा निन्दकानामेव प्रत्यवायोत्पत्तिहेतुस्त-  
 स्मादेवं विद्वानुपासको निन्दां श्रुत्वा विशेषेण नृत्येदिव । यथा लोके कांचि-  
 त्प्रियकर्त्री पुत्रजन्मादिवार्तां श्रुत्वा हृष्यन्तः स्वमनोगतं हर्षं द्योतयितुं वार्धैर्मु-  
 खविकासादिभिर्नृत्यन्तीव दृश्यन्ते । एवमयमपि स्वमुखं विकासयेदित्यर्थः ।  
 तथा महामिव चरेत् । यथा लोके नृत्यन्तः प्रमोदन्तः पदविन्यासादिकं  
 कुर्वन्ति तद्वदयमपि पद्मां तमभिनयेत् । तथाऽक्ष्यौ चक्षुषी व्यस्येव विकास्येव  
 हर्षविकसिते कृत्वा समीचीनानि प्रियवचनानि निन्दकेन सह भाषेत । एवं



मोक्षशास्त्रेषु स्मर्यते—“तुल्यनिन्दास्तुतिर्मानि संतुष्टो येन केनचित्” इति । किंच मण्डयेदिव, उन्माद्येदिव । मटि उन्माद् इति धातुः । अत एव जाषाळो-  
पनिषदि श्रूयते—“अव्यक्तलिङ्गा अव्यक्ताचारा अनुमत्ता उन्मत्तवदाच-  
रन्ति” इति । उन्मादनटनमेव स्पष्टी क्रियते—क्राथयेदिव । क्रथ हिंसाया-  
मिति धातुः । कचित्कान्तां ताडयितुमिव गच्छेत् । शृङ्गायेतेव । महावृषभः  
शृङ्गाभ्यां मृदमुत्क्षिप्योद्धृत्य स्वपृष्ठे विक्षिप्य क्रीडति । तदिदं क्रीडनं शृङ्गायि-  
तम् । तथाऽयं क्रीडेत् । तस्य चोन्मादनटनस्य जनैः सङ्गाभावः मयोजनम् ।

अत एव स्मर्यते—

“तथा चरति वै योगी सतां धर्ममद्वयपन् ।

जना यथा न मन्येरन्गच्छेयुर्नैव संगतिम्” इति ॥

निन्दां सहमानस्याभिप्रायः स्पष्टी क्रियते—

उत मोपवदेयुः । उत मे पाप्मानमपह्नुरिति, इति ।

किमेते मां निन्देयुः । किं वा मे पाप्मानं विनाशयेयुरिति । अस्याथ वाचो  
भङ्गथाऽयमर्थः । नैते निन्दन्ति किं तु पाप्मानमेव विनाशयन्ति ।

अथास्य भिक्षाटनप्रकारं दर्शयति—

स यां दिशं सनिमेष्यन्त्स्यात् । यदा तां दिशं

वातो वायात् । अथ प्रवेयात् । प्र वा धावयेत् ।

सातमेव रदितं व्यूढं गन्धमभिप्रच्यवते ।

आऽस्य तं जनपदं पूर्वा कीर्तिर्गच्छति, इति ।

स वायूपासको यां दिशमभिमेत्य सनिमेष्यन्भैक्ष्यं प्राश्नामीत्येवंबुद्धिः  
स्यात् । दानवाची सनिशब्दोऽत्र स्वत्वत्यागपूर्वकं परैर्देयं भैक्ष्यमुपलक्षयति ।  
यस्यां दिशि भैक्ष्यं लप्स्यत इत्येवंबुद्धिर्योगी तां दिशमनुकूलो वायुर्यदा वाया-  
त्तदा प्रवेयात्प्रकम्पेत्तस्यां दिशि गन्तुं प्रचलेदित्यर्थः । स्वयं सहसा गन्तुम-  
शक्त्येच्छिष्यं वा प्रकर्षेण धावयेत् । तदानीं सातादिविशेषणविशिष्टमेव  
भैक्ष्यमभिलक्ष्यायं प्रच्यवते प्रकर्षेण गच्छति । सातं स्वयं लब्धं प्रागवेदित-  
मित्यर्थः । रदितमिति, रद विलेखन इति धातुः । रदितं विलेखितं कृतमर्षाद-  
मित्यर्थः । व्यूढं विभक्तं साधारं पात्रे पृथक्पृथगुद्बृत्तमित्यर्थः । गन्धं यदृशं-

सादृशगन्धोपेतम् । एवंविधैर्नियमैरुपेतस्य योगिनः कीर्तिस्तस्मात्पूर्वैव जनपद-  
मागच्छति । ईदृशो महात्माऽभिज्ञः समायातीत्येवं सर्वे जनपदवासिनो भक्तिं  
कुर्वन्तीत्यर्थः ॥

भिक्षादनवृत्तान्तज्ञानं प्रशंसति—

दानकामा अस्मै प्रजा भवन्ति ।

य एवं वेद ( ९ ), इति ॥

वेद संप्रवत आदित्यात्पवते वात्या वात्येष पर्वमान एव दक्षिणत आय-  
न्तमुपवदन्ति य एवास्योत्तरतः पाप्मानस्तास्तेऽपघ्नन्तीत्यष्टौ च ॥

इति कृष्णयजुर्वेदीयतैत्तिरीयब्राह्मणे द्वितीयाष्टके तृतीयाध्याये  
नवमोऽनुवाकः ॥ ९ ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीय-  
ब्राह्मणभाष्ये द्वितीयकाण्डे तृतीयप्रपाठके नवमोऽनुवाकः ॥ ९ ॥

अथ तृतीये दशमोऽनुवाकः ।

नवमेऽनुवाके सर्वहोतृमन्त्रसमष्टिदेवस्य वायोरुपासनमुक्तम् । अथ दशमे  
होतृमन्त्राणां कश्चित्काम्यप्रयोगोऽभिधीयते । तं विधातुमादायुषाख्यानमाह—

प्रजापतिः सोमः राजानमसृजत । तं त्रयो  
वेदा अन्वसृज्यन्त । तान्हस्तेऽकुरुत । अथ ह  
सीता सावित्री । सोमः राजानं चकमे ।  
श्रद्धामु स चकमे । सा हं पितरं प्रजापतिमुप-  
ससार । तः होवाच । नमस्ते अस्तु भगवः ।  
उप त्वाऽयानि ( १ ) । प्र त्वां पद्ये । सोमं वै  
राजानं कामये । श्रद्धामु स कामयतु इति ।

तस्यां उ ह स्थागरमलंकारं कल्पयित्वा ।  
 दशहोतारं पुरस्ताद्व्याख्याय । चतुर्होतारं दक्षि-  
 णतः । पञ्चहोतारं पश्चात् । षड्ढोतारमुत्त-  
 रतः । सप्तहोतारमुपरिष्ठात् । संभारैश्च  
 पत्निभिश्च मुखेऽलंकृत्य ( २ ) ।  
 आऽस्यार्धं वव्राज । तां होदीक्ष्योवाच । उप-  
 मा वर्तस्वेति । तं होवाच । भोगं तु म-  
 आचक्ष्व । एतन्म आचक्ष्व । यत्ते पाणा-  
 विति । तस्यां उ ह त्रीन्वेदान्प्रददौ ।  
 तस्मादु ह स्त्रियो भोगमैव हारयन्ते, इति ।

प्रजापतिः सोमं सृष्ट्वा तमनु त्रीन्वेदान्प्रदत्त । स च सोमस्तान्वेदान्स्वमु-  
 ष्ठिमध्ये गोपायामास । तदानीं सवितुः प्रजापतेः पुत्री काचिन्नामतः सीता  
 सावित्रीति सोमो मे भर्ताऽस्त्वित्यकामयत । स तु सोमः श्रद्धाख्यां काचि-  
 दन्यां प्रजापतेर्दुहितरं कामितवान्न त्वेतां सीताम् । सा तु सीता प्रजापतिसमी-  
 पमागत्य नमस्कारं कृत्वा त्वत्समीपे कार्यार्थं समागताऽस्मि त्वां भजे सर्वदे-  
 त्येवमुवाच । ततः प्रजापतिना किं कार्यमिति पृष्ट्वा सती सोमविषयां काम-  
 नामुवाच । ततः प्रजापतिस्तस्याः सीतायाः सोमवशीकरणार्थं कंचित्प्रयोगं  
 कृतवान् । स्थागरो नाम कश्चित्सुगन्धद्रव्यविशेषस्तं पिष्ट्वा तत्संवन्धिषमलंकारं  
 मण्डनविशेषं कल्पयित्वा तस्य पूर्वादिदिक्षु दशहोत्रादिमन्त्रान्पठित्वा “अग्नि-  
 र्यजुभिः” इत्यादिभिः संभारमन्त्रैः, “सेनेन्द्रस्य” इत्यादिभिर्देवपत्नीमन्त्रैश्चा-  
 भिमन्त्रितेन स्थागरपिष्टेन तस्याः सीताया मुखे तिलकाद्यलंकारं चकार । सा  
 च सीता तस्य सोमस्य समीपे प्रत्याजगाम । स च सोमस्तां दृष्ट्वा परवशो  
 मां प्रति समीपे समागच्छेत्युवाच । सा च तदीयां प्रीतिं परीक्षितुमेवमुवाच ।  
 अहमागमिष्यामि त्वं तु भोगमाचक्ष्व सर्वदा भोगं करिष्यामीति प्रतिजानीहि ।

किंच यत्ते पाणौ मुष्टिमध्ये गोप्यं वस्तु वर्तत एतन्मन्त्रमवश्वनं कृत्वा कथय ।  
ततः सोमोऽपि प्रीत्यतिशयेन तस्यै सीतायै त्रीन्वेदान्प्रददौ वेदमन्त्रलाञ्छितं  
किंचिद्भुटिकाद्रव्यं दत्तवानित्यर्थः । यस्मादियं सीता प्रियं वस्तु ययाचे  
तस्माल्लोकेऽपि स्त्रियो भोगमुद्दिश्य प्रियं दायं पुरुषमाहारयन्ते ।

तदेवमुपाख्यानेन प्रयोगं प्रशस्य तं प्रयोगं विधत्ते—

स यः कामयेत प्रियः स्यामिति ( ३ ) ।  
यं वा कामयेत प्रियः स्यादिति । तस्मा  
एतः स्थागरमलंकारं कल्पयित्वा । दशहो-  
तारं पुरस्ताद्वाख्याय । चतुर्होतारं दक्षि-  
णतः । पञ्चहोतारं पश्चात् । षड्होतारमु-  
त्तरतः । सप्तहोतारमुपरिष्ठात् । संभारैश्च  
पत्निभिश्च मुखेऽलंकृत्य । आऽस्यार्थं  
ब्रजेत् । प्रियो ह्येव भवति ( ४ ), इति ॥

अयान्यलंकृत्यं स्यामिति भवति ॥

इति कृष्णयजुर्वेदीयतैत्तिरीयब्राह्मणे द्वितीयाष्टके तृतीया-  
ध्याये दशमोऽनुवाकः ॥ १० ॥

अहमेव तस्मै राक्षे प्रियो भविष्यामीति वा पुरुषोऽयं राक्षे प्रियो भव-  
त्विति वा कामनायां सत्यां प्रीतिविषयस्य स्वस्य परस्य वा मुखे पूर्वोक्तप्रका-  
रेण स्थागरपिष्टतिलकादिकं कृत्वा तस्य राक्षः समीपे गच्छन्नयं तिलकधारी  
तस्य राक्षः प्रियो भवति ॥

इति श्रीमत्सायणाचार्यविरचिते माधवायै वेदार्थप्रकाशे कृष्णयजुर्वेदीयतैत्तिरीय-  
ब्राह्मणभाष्ये द्वितीयकाण्डे तृतीयप्रपाठके दशमोऽनुवाकः ॥ १० ॥

दशमे होतृमन्त्रैः काम्यप्रयोग उक्तः । अथैकादशे दशहोत्रादिमन्त्रानां प्रवृत्तिनिमित्तमुच्यते । तत्राऽऽदौ दशहोतृशब्दस्य प्रवृत्तिनिमित्तं दर्शयति—

ब्रह्माऽऽत्मन्वदसृजत । तदकामयत । समा-  
त्मना पद्येयेति । आत्मन्नात्मन्नित्यामन्त्रयत ।  
तस्मै दशमः हूतः प्रत्यशृणोत् । स दशहू-  
तोऽभवत् । दशहूतो ह वै नामैषः । तं वा एतं  
दशहूतः सन्तम् । दशहोतेत्याचक्षते परोक्षेण ।  
परोक्षप्रिया इव हि देवाः ( १ ), इति ।

यदेतज्जागत्कारणं परं ब्रह्म तदेतदादिसृष्टावात्मन्वज्जीवात्मोपेतं दशहोतृम-  
न्त्राभिमानिदेवतानां शरीरमसृजत । तत्सृष्ट्वा चानन्तरमनेन जीवात्मना संप-  
द्येय संगतो भवेयमिति विचार्य तं जीवात्मानमुद्दिश्याऽऽत्मन्निति संबोध्याऽऽ-  
मन्त्रितवान् । द्विरुक्तिर्विदुर्था बहुकृत्वाऽऽहृतवानित्यर्थः । एवं ब्रह्मण्यपाहयति  
सति दशमे पर्वाये समाहूतो जीवात्मा प्रत्यशृणोत् । भो इति प्रत्युत्तरं दत्त-  
वान् । तावता तस्य दशहोतेति नाम संपन्नम् । सोऽयं वस्तुतो दशहूत एव ।  
एतमेव वास्तवं नामविशेषमाच्छाद्यापरेण वर्णान्तरव्यवहृतेन दशहोतेतिनाम्ना  
व्यवहरन्ति । यस्माद्देवाः पूज्याः पित्राचार्यादयः स्वकीयं वास्तवं नाम परि-  
त्यज्य हे तात हे आचार्येति परोक्षेणाऽऽह्वानं कुर्वन्ति । तस्माद्युक्तः परो-  
क्षनामव्यवहारः ।

अथ सप्तहोत्रादिनामप्रवृत्तिं दर्शयति—

आत्मन्नात्मन्नित्यामन्त्रयत । तस्मै सप्तमः हूतः  
प्रत्यशृणोत् । स सप्तहूतोऽभवत् । सप्तहूतो ह  
वै नामैषः । तं वा एतः सप्तहूतः सन्तम् ।  
सप्तहोतेत्याचक्षते परोक्षेण । परोक्षप्रिया इव

हि देवाः । आत्मन्नात्मन्नित्यामन्त्रयत । तस्मै  
 पृष्ठं हूतः प्रत्यशृणोव । स पङ्कृतोऽभवत् ।  
 ( २ ) । पङ्कृतो ह वै नामैषः । तं वा एतं  
 पङ्कृतं सन्तम् । पङ्कृतेत्याचक्षते परोक्षेण ।  
 परोक्षप्रिया इव हि देवाः । आत्मन्नात्मन्नि-  
 त्यामन्त्रयत । तस्मै पञ्चमं हूतः प्रत्यशृणोव ।  
 स पञ्चहूतोऽभवत् । पञ्चहूतो ह वै नामैषः ।  
 तं वा एतं पञ्चहूतं सन्तम् । पञ्चहोते-  
 त्याचक्षते परोक्षेण ( ३ ) । परोक्षप्रिया इव  
 हि देवाः । आत्मन्नात्मन्नित्यामन्त्रयत । तस्मै  
 चतुर्थं हूतः प्रत्यशृणोव । स चतुर्हूतोऽ-  
 भवत् । चतुर्हूतो ह वै नामैषः । तं वा  
 एतं चतुर्हूतं सन्तम् । चतुर्होतेत्याचक्षते  
 परोक्षेण । परोक्षप्रिया इव हि देवाः, इति ।

सप्तहोतृपदहोतृपञ्चहोतृचतुर्होतृनामनिर्वचनवाक्यानि दशहोतृवाक्यपद्व्या-  
 ख्येयानि ॥

अथ चतुर्होतृमन्त्राभिमानिनं पुरुषं विशेषतः प्रदांसति—

तमन्ववीत् । त्वं वै मे नेदिष्टं हूतः प्रत्य-  
 श्रौषीः । त्वयैनानाख्यातार इति । तस्माच्छ्रु-  
 हैनांश्चतुर्होतार इत्याचक्षते । तस्माच्छ्रुपुः  
 पुत्राणां हृद्यतमः । नेदिष्टो हृद्यतमः । नेदि-

ष्टो ब्रह्मणो भवति । य एवं वेद ( ४ ), इति ॥

देवाः पशून्तोऽभवत्पश्वहोतेत्याचक्षते परोक्षेणाधोषीः पदं च ॥

इति कृष्णयजुर्वेदीयतैत्तिरीयब्राह्मणे द्वितीयाष्टके तृतीयाध्याय  
एकादशोऽनुवाकः ॥ ११ ॥

ब्रह्मवादिनः किं दक्षिणां यो वा अविद्वांस्तस्य वै ब्रह्मवादिनो यदशहो-  
सारः मजापतिर्वर्षसं मजापतिः पुरुषं मजापतिरकामयत् स तपः सोऽन्तर्वा-  
न्ब्रह्मवादिनो यो वा इमं विद्यात्मजापतिः सोमं राजानं ब्रह्माऽऽस्तमन्वदे-  
कादश ॥ ११ ॥

ब्रह्मवादिनस्तस्य वा अपेक्षया इदं किंच मजापतिरकामयत् सोऽन्तर्वा-  
न् एवास्व दक्षिणतः पञ्चाशत् ॥ ५० ॥

हरिः ॐ ।

इति कृष्णयजुर्वेदीयतैत्तिरीयब्राह्मणे द्वितीयाष्टके  
तृतीयोऽध्यायः ॥ ३ ॥

चतुर्होतृमन्त्राभिमानिनं देवं मजापतिरेवमब्रवीत् । त्वमेवैको मया समाहूतः  
सन्मदीयं वाक्यं यं नेदिष्ठमतिसमीपं यथा भवति तथा श्रुत्वा मत्युत्तरं दत्त-  
यान् । चतुर्थमामन्त्रणं त्वया श्रुतमितरे न तथा सहसा श्रुतवन्तः । तस्माच्चयैव  
सर्वानेतान्हि जनाः कथयिष्यन्ति । एते चतुर्होतार इत्येवं त्वन्नाम्नैव व्यवहारो  
भविष्यतीत्यर्थः । यस्मादेवं मजापतिना वरो दत्तस्तस्मादेतान्दशहोत्रादीन्स-  
र्वानपि चतुर्होतार इत्येव वचनं वैदिका आचक्षते । यस्मादेवं शीघ्रं वाक्यं श्रुत-  
चतश्चतुर्होतुः मजापतेर्वरलाभस्तस्माच्छोकेऽपि पुत्राणां मध्ये यः पितुर्वाक्यमा-  
दरेण श्रोतुमिच्छति स एव पितुर्ह्यतमोऽत्यन्तं प्रियः । योऽतिप्रियः स नेदि-  
ष्ठोऽतिसमीपवर्ती भवति । यः पुमानेवं चतुर्होतृब्रह्मसमीपवर्तित्वं वेद स  
स्वयमपि ब्रह्मणोऽतिसमीपवर्ती भवति ॥

इति श्रीमत्सायणाचार्यविरचिते माध्वीये वेदार्थप्रकाशे कृष्णयजुर्वेदीयतैत्तिरीय-  
ब्राह्मणभाष्ये द्वितीयकाण्डे तृतीयप्रपाठक एकादशोऽनुवाकः ॥ ११ ॥

अस्य प्रपाठकस्यानुवाक्यसंग्रहः—

होतृघ्राहणशेषेऽस्मिस्तृतीये हि प्रपाठके ।  
 आधानुवाके सर्वेषां चतुर्थोत्त्वमीरितम् ॥ १ ॥  
 नैमित्तिकं द्वितीये स्यात्तृतीये वपनं भवेत् ।  
 विद्वत्प्रतिग्रहस्तुर्येऽन्यस्मिन्मन्त्रोत्तरद्वयम् ॥ २ ॥  
 ऋत्विग्विभागः पष्ठेऽस्मिन्नग्निहोत्रं तथोत्तरे ।  
 अष्टमे सृष्टिरन्यस्मिन्वायूपासनमीरितम् ॥ ३ ॥  
 वयप्रयोगो दशमे दशहोत्रादिनामसु ।  
 निरुक्तिरन्तिमे प्रोक्ता तृतीयोऽयं प्रपाठकः ॥ ४ ॥  
 वेदार्थस्य प्रकाशेन तमो हार्दं निवारयन् ।  
 पुमर्थाधतुरो देयाद्विद्यातीर्थमहेश्वरः ॥ ५ ॥

इति श्रीमद्वीरबुक्कणसायनाचार्यधुंधरश्रीमत्सायणाचार्यविरचिते माधवीये  
 वेदार्थप्रकाशे कृष्णयजुर्वेदीयतैत्तिरीयघ्राहणभाष्ये द्वितीयकाण्डे  
 तृतीयः प्रपाठकः समाप्तः ॥ ३ ॥

( मूलक्रमेण—अष्ट० २ अध्या० ३ ( ११ ) अनु० ११ ( १११ ) )

( भाष्यक्रमेण—बी० २ प्रपा० ३ ( ११ ) अनु० ११ ( १११ ) )

अथ द्वितीयकाण्डे चतुर्थप्रपाठकारम्भः ।

तत्र प्रथमोऽनुवाकः ।

यस्य निःश्वसितं वेदा यो वेदेभ्योऽपिलं जगत् ।  
 निर्ममे तमहं वन्दे विद्यातीर्थमहेश्वरम् ॥ १ ॥  
 होतृघ्राहणशेषो यः स तृतीये ममापिनः ।  
 चतुर्थे उपहोमानां पूर्वभागोऽभिधीयते ॥ २ ॥

अत्र भरद्वाजेनोक्तम्—उपहोमा अल्लिद्रकाण्डमिति लिङ्गविनियोज्यानि ।  
 ततः श्रान्ते स्मार्ते वा यत्र मन्त्रापेक्षा तत्र तदुचितं लिङ्गं पर्यालोच्य स मन्त्रो  
 बुद्धिमन्निर्विनियोजनीयः । यत्र विशेषविनियोगो नोपलभ्यते तत्र लिङ्गानुसा-  
 राच्छेदनायुक्ते कर्मणि समाख्यायन्त्यादुपहोमार्था मन्त्राः । समाख्याऽपि ध्रुति-  
 लिङ्गादिवद्निर्देशयोगेण प्रमाणम् । तत्र प्रथमानुवाके प्रथमामृचमाह—



हुरिः ॐ ।

जुष्टो दमूना अतिभिर्दुरोणे । इमं नो यज्ञ-  
मुपयाहि विद्वान् । विश्वा अग्नेऽभियुजो  
विहत्य । शत्रूयतामाभरा भोजनानि, इति ।

हेऽग्ने त्वं जुष्टो देवमनुष्यैः सेवितः । दमूनाः शत्रूणां दमयिता । दुरोणे यज्ञ-  
मानष्टहेऽतिधिसदृशो विद्वान्सर्वज्ञस्त्वं नोऽस्मदीयं यज्ञमिममुपयाहि । शत्रूयता-  
मस्मासु शापवमिच्छतां पुरुषाणां विश्वा अभियुजः सर्वानभियोगान्विहत्य  
विनाश्य भोजनानि भोक्तुं योग्यानि द्रव्याण्याभरास्मान्प्रत्याहर । अस्या ऋचो  
विनियोगो धौषायनष्टोऽभिहितः—“यज्ञियात्काष्ठादग्निं मथित्वा धोत्रिया-  
गाराद्वाऽऽहृत्य व्याहृतिभिर्भियुज्योपसमाधायोपतिष्ठते जुष्टो दमूनाः” इति ।

अथ द्वितीयामृचमाह—

अग्ने शर्धं महते सौभगाय । तव ह्युन्नान्युत्त-  
मानि सन्तु । सं जास्पत्यः सुयममाकृ-  
णुष्व । शत्रूयतामभितिष्टा महाऽसि, इति ।

हेऽग्नेऽस्माकं महते सौभगाय शर्धं, उत्सहस्व । तव संबन्धिन्युत्तमानि  
मणिमुक्तादीन्यस्माकं सन्तु । जास्पत्यं आयापतिभावं सुयमं सुष्ठु निपतं  
समाकृणुष्व सम्यक्संपादय । शत्रूयतां शापवमिच्छतां पुरुषाणां महाऽसि  
तेजांस्यभितिष्टाभित आक्रमस्व । अस्य मघस्य वैमृधेष्टौ स्विष्टकृतः पुरोनुवा-  
क्यारूपेण विनियोगमापस्तम्बो दर्शयति—“शर्धंवत्यौ संयाज्ये अग्ने शर्धं महते  
सौभगाय” इति ।

अथ तृतीयामाह—

अग्ने यो नोऽभितो जनः । वृको वारो जिवाऽसति (१) ।  
ताऽस्त्वं वृत्रहञ्जहि । वस्वस्मभ्यमाभर, इति ।

हेऽग्ने यः शत्रुजनो वृको एकसदृश आरण्यश्वा यथोपद्रवकारी तथोपद्रव-  
कारीत्यर्थः । अत एव वारोऽस्मभ्यवहारस्य निवारकः सन्सर्वतोऽस्माञ्जिघां-  
सति हन्तुमिच्छति । हे वृत्रहन्वैरिघातिन्ममे तान् एकसदृशाञ्जहि मारय । अस्मभ्यं  
तु वसु धनमाभर संपादय ।

अथ चतुर्थीमाह—

अग्ने यो नोऽभिदासति । समानो यश्च निष्टवः ।

इध्मस्येव प्रक्षायतः । मा तस्योच्छेपि किञ्चन, इति ।

हेऽग्रे यः प्रबलः शत्रुर्नोऽस्मानभिदासति हिनस्ति । यथान्यः समानबलो निष्टवः शत्रुत्वेनावस्थितो हिनस्ति । तस्य द्विविधस्य शत्रोः संबन्धि द्रव्यं किञ्चन किमपि नोच्छेप्यवशिष्टं मा कुरु । अत्र दृष्टान्तः—इध्मस्येव प्रक्षायतः । यथाऽग्नौ प्रक्षिप्तस्य प्रदाहेन क्षीयमाणस्येध्मस्य न कोऽप्यंशोऽवशिष्यते तद्वत् । ता एताश्चतस्र आग्नेयकर्मणि विनियोज्याः ।

अथ पञ्चमीमाह—

त्वमिन्द्राभिभूरसि । देवो विज्ञात-

वीर्यः । वृत्रहा पुरुचेतनः, इति ।

हे इन्द्र त्वमभिभूः शत्रूणामभिभविताऽसि । कीदृशस्त्वं देवो द्योतमानो विज्ञातवीर्यः प्रख्यातशौर्यो वृत्रहा वृत्रारूपस्यासुरस्य हन्ता पुरुचेतनो महामशः ।

अथ षष्ठीमाह—

अप प्राचं इन्द्र विश्वांऽमित्रान् (२) । अपा-

पांचो अभिभूते नुदस्व । अपोदीचो अपशू-

राधराचं ऊरौ । यथा तव शर्मन्मदेम, इति ।

हे इन्द्र प्राचः पूर्वादिग्वर्तिनो विश्वान्सर्वानमित्राञ्शत्रून्पनुदस्व निराकुरु । हेऽभिभूतेऽभिभवशक्तिपुक्तापाचः पश्चिमदिग्वर्तिनः शत्रून्पनुदस्व । उदीच उत्तरदिग्वर्तिनोऽप्यपनुदस्व । हे शूराधराचोऽधोदिग्वर्तिनस्तदुपलक्षितदक्षिण-दिग्वर्तिनश्चापनुदस्व । तव पितृस्थानीयस्योरायुत्सङ्गे पुत्रस्थानीया वयं शर्मन्मुखकर्मणि सुखे प्राप्ते सति मदेम हव्येम । शत्रुनिराकरणेन तथा कुरु ।

अथ सप्तमीमाह—

तमिन्द्रं वाजयामसि । महे वृत्राय

हन्तवे । स वृषा वृषभोऽभुवत्, इति ।

महे वृत्राय महतः शत्रोर्हन्तवे हननाय तं प्रसिद्धमिन्द्रं वाजयामस्यर्चयामः । स इन्द्रो वृषा कामानां वैपिता सन्ष्टपभो सौक्तिकवृषभ इवामष्टप्योऽभुव-  
द्भवतु ।

अथाष्टमीमाह—

युजे रथं गवेर्पणं हरिभ्याम् । उप ब्रह्माणि  
जुजुपाणमस्थुः । विवाधिष्टास्य रोदसी महि-  
त्वा । इन्द्रो वृत्राण्यप्रतीजघ्नवान् (३), इति ।

गवेर्पणं सोमयागान्वेपणपरमिन्द्रस्य रथं हरिभ्यां तदीयाभ्यामभ्याभ्यां  
युजे योजयामि । ब्रह्माणि पविष्टानि मदीयानि स्तोत्राणि जुजुपाणं प्रीति-  
युक्तमिन्द्रमुपास्थुरूपमाप्तानि भवन्तु । अस्य संवन्धी रथो महित्वा स्वकीयेन  
महत्त्वेन रोदसी चावापृथिन्यौ विवाधिष्ट विशेषेण वाधितवान् । अत एवा-  
न्यत्राऽऽध्यातम्—“अन्तान्दिवो वाधते वर्तनिभ्याम्” इति । सोऽयमिन्द्रो  
वृत्राणि शत्रून्मति यथा प्रतिपक्षयुक्ता न भवन्ति तथा जघ्नवान्हतवान् ।  
“त्वमिन्द्राभिभूः” इत्यादयश्चत्वारो मखा ऐन्द्रे कर्मणि विनियोज्याः ।  
“युजे रथम्” इति मन्त्रस्तु संहितायामैन्द्रमिति विहिते पशौ वपायां  
याज्यात्वेनापि विनियुक्तः । अत एव सूक्तेष्वाम्नातः—“इन्द्रं नरो युजे  
रथम्” इति ।

अथ नवमीमाह—

हव्यवाहंमभिमातिपाहंम् । रक्षोहणं पृत-  
नासु जिष्णुम् । ज्योतिष्मन्तं दीर्घतं पुर-  
न्धिम् । अग्निं स्विष्टकृतमाहुवेम, इति ।

अग्निं देवमाहुवेम कर्मण्याह्वयाम । कीदृशमग्निं हव्यवाहं हविषां वोढारम-  
भिमातिपाहं पाप्मनोऽभिभवितां रक्षोहणं रक्षसां हन्तारं पृतनासु जिष्णुं  
परकीयसेनासु जयशीलं ज्योतिष्मन्तं रश्मिरूपेण ज्योतिषा युक्तं दीर्घन्तं  
स्वशरीरेऽपि दीप्यमानं पुरन्धिं पुरुषाहवनीयाद्यायतनेष्ववस्थितं स्विष्टकृतं  
वैकलयपरिहारेण स्विष्टत्वसंपादकम् ।

अथ दशमीमाह—

स्विष्टमग्ने अभि तत्पृणाहि । विश्वां देव  
पृतना अभिष्य । उरुं नः पन्थां प्रदिशन्वि-  
भाहि । ज्योतिष्मद्वैद्यजरे न आर्युः, इति ।

हेऽग्ने स्विष्टं वैकल्यराहित्येन सुष्ठु प्रक्षिप्तं तद्विरभिपृणाद्वाभितः पालय  
पूरय वा । स्विष्टत्वसंपादनमेव पालनम् । हे देव विश्वाः पृतनाः सर्वाः शत्रु-  
सेना अभिष्य सर्वतो निराकुरु । नोऽस्माकमुरुं पन्थां विस्तीर्णं मार्गं प्रदि-  
शन्नुपदिशन्विभाहि विशेषेण दीप्यस्व । ज्योतिष्मदुज्ज्वलमजरं जरारहितमायु-  
नोऽस्मभ्यं धेहि संपादय । अस्य मघ्नद्वयस्य “अग्नये तन्तुपतेऽष्टाकपालं निर्व-  
पेत्” इत्यस्यामिष्टौ स्विष्टकृतः संयाज्यारूपेण विनियोग आपस्तम्बेनोक्तः ।  
यौधायनस्तु नक्षत्रेष्टिषु विनियोगमुदाजहार—“स्विष्टवत्यौ संयाज्ये हव्य-  
वाह\* स्विष्टम्” इति । अत एव तदीययाज्यानुवाक्याकाण्डे हव्यवाह\*  
स्विष्टमिति प्रतीकद्वयमाज्जातम् । तथा दिवश्येनीयेष्वैधूनुषु चोष्टिषु तत्प्रतीक-  
द्वयमाज्जातम् ।

अथैकादशीमाह—

त्वामग्ने हविष्मन्तः । देवं मतींस ईडते ( ४ ) ।  
मन्ये त्वा जातवेदमम् । स हव्या वक्ष्यानुपक्, इति ।

हेऽग्ने त्वां देवं हविष्मन्तो हविर्युक्ता मतींसो मनुष्या ईडते स्तुवन्ति । अहं  
तु त्वां जातवेदसमुत्पन्नसर्वजगदभिज्ञं मन्ये । स त्वं हव्या हवीष्यानुपगनुक-  
येण देवेषु यथा सक्तानि भवन्ति तथा वक्षि वह । अस्य मघ्नस्य काम्येष्टिषु  
धिकल्पितसंयाज्यारूपेण विनियोगमापस्तम्ब उदाजहार—“अनुष्टुभौ संयाज्ये  
त्वां चित्रश्रवस्तमस्त्वामग्ने हविष्मन्तः” इति ।

अथ द्वादशीमाह—

विश्वानि नो दुर्गहां जातवेदः । सिन्धुं न नावा  
दुरिताऽतिपर्षि । अग्ने अत्रिवन्मनसा गृणानः ।  
अस्माकं बोध्यविता तनूनाम्, इति ।

हे जातवेदो नोऽस्मदीयानि दुर्गेहा दुष्परिहराणि विश्वानि सर्वाणि पुरितानि पापान्यतिपर्ष्यतीत्य पालय । तत्र दृष्टान्तः—नावा सिन्धुं न, यथा लोके नदीं नावाऽतिलङ्घयति तद्वत् । हेऽमे अत्रिवदत्रिणा महर्षिणा चतुराग्ने कर्मणि यथा स्तूपसे तथाऽस्माभिर्भनसा गृणानः स्तूयमानोऽस्माकं तनूनामविता रक्षिता भूत्वा बोध्यस्मद्भक्तिं बुध्यस्व । अयं मन्त्रः काव्याग्नेये कर्मणि विनियोक्तव्यः ।

अथ त्रयोदशीमाह—

पूषा गा अन्वेतु नः । पूषा रक्षत्व-  
वैतः । पूषा वाजं सनोतु नः, इति ।

पूषारूपो देवो नोऽस्मदीया गा अन्वेतु रक्षणार्थमनुगच्छतु । तथाऽर्धतोऽस्मदीयान्श्वान्पूषा रक्षतु । तथा पूषा देवो नोऽस्मभ्यं वाजमघ्नं सनोतु ददातु । एतस्य मन्त्रस्य दृष्टोत्सर्गे विनियोगं घौघायन उदाजहार—“पकाञ्जुहोति पूषा गा अन्वेतु न इति पुरोनुवाक्यामनूच्य” इति ।

अथ चतुर्दशीमाह—

पूषेमा आशा अनुवेदु सर्वाः ( ५ ) ।  
सो अस्मा अर्भयतमेन नेपत्र ।  
स्वस्तिदा अष्टणिः सर्ववीरः । अप्र-  
युच्छन्पुर एतु प्रजानन्, इति ।

पूषा देव इमाः सर्वा आशा दिशोऽनुवेद क्रमेण जानाति स पूषा देवोऽस्मान्भयतमेनात्यन्तं भयरहितेन मार्गेण नेपत्रयतु । सोऽयं स्वस्तिदा भद्रस्य दाताऽष्टणिस्तोढव्यदीप्तिः । न होतस्य दीप्तिः केनापि विरोधिना सोढुं शक्यते । सर्ववीरः सर्वैर्भृत्यैर्युक्तोऽप्रयुच्छन्प्रमादमकुर्वन्प्रजानन्स्मदभिप्रायं प्रकर्षेण जानन्पुर एतु पुरतो गच्छतु । अयं मन्त्रः “पौष्णं श्याममालभेत” इत्यस्य पशोः पुरोडाशस्य याज्यारूपेण विनियुक्तः । तथा च सूक्ते तत्प्रतीकमात्रातम्—“शुक्रं ते अन्यत्पूषेमा आशाः” इति ।

अथ पञ्चदशीमाह—

त्वमग्ने सप्रथा असि । जुष्टो होता

वरैण्यः । त्वया यज्ञं वितन्वते, इति ।

हेऽग्ने समथाः रूपातिपुक्तो जुष्टो यजमानानां प्रियो होता देवानामाहुयिता वरैण्यो वरणीयश्चासि । त्वया त्वदनुग्रहेण यज्ञं वितन्वते विस्तारयन्ति । एतस्य मघस्य प्रापश्चित्तविशेषे विनियोगो द्रष्टव्यः । तथा च ब्राह्मणे—“यस्यानो वा रथो वाऽन्तराऽग्नी याति” इत्युपक्रम्यान्ते मघोऽपमुदाहृतः—“त्वमग्ने समथा असतीत्याह” इति ।

अथ षोडशीमाह—

जग्मी रक्षांसि सेवति । शुक्रशोचि-  
रमर्त्यः । शुचिः पावक ईद्व्यः, इति ।

अयमग्नी रक्षांसि मतिपेयति । कीदृशोऽग्निः शुक्रशोचिर्निर्मलदीप्तिरमर्त्यो मरणरहितः शुचिः शुद्धः पावकोऽन्येषामपि शोधक ईद्व्यः स्तुत्यः । एतस्य विनियोगमापस्तम्बोऽग्नी रक्षांसीत्युपक्रम्य दर्शयति—“शुचिः पावक ईद्व्य इत्यरणी अभिमरुप” इति ।

अथ सप्तदशीमाह—

जग्मे रक्षां णो जहमः ( ६ ) । प्रति  
प्म देव रीपंतः । तपिष्ट्रेजरो दह, इति ।

हेऽग्ने त्वं नोऽम्मानेहमः पापाग्रस्त । हे देव न्यमजरः मघीयनां हिंसका-  
प्यज्ञैस्तपिष्ट्रेतिशयेन तापैर्ज्वालाविश्लेषैः प्रतिदहस्व(स्म) मत्प्रेकं सर्वथा दह ।

अषाष्टदशीमाह—

जग्मे हस्मिन्यत्रिणम् । दीद्यन्म-  
त्येप्वा । स्वे क्षये शुचित्रत, इति ।

हेऽग्ने न्वमत्रिणं पापपुरुषं निर्दमि निनर्गं जहि । हे शुचित्रत शुद्धस्य कर्मणो निष्पाटक स्वे क्षये स्पर्शये यद्यग्रे मन्त्येप्वा सर्वेषु मनुष्येष्वपि दीद्यन्मकान-  
मानन्तिष्ठ । एतयोर्मघयोः पूर्वेण मघेण सह विनियोगं बोधायन उदाजहार—  
“यदि मघ्यमानो न जायेत नाभोर्गान्मुञ्चयान्कृण्वन् यान् इति पञ्च, अग्नी रक्षांसि मेघनीति तिस्रः” इति ।

अथैकोनविंशीमाह—

आ वा॒त वा॒हि भे॒पज॑म् । वि वा॒त  
वा॒हि य॒द्र॒पः । त्व॑ हि वि॒श्वभे॑-  
प॒जः । दे॒वानां॑ दू॒त ई॒र्य॑से, इति ।

हे वात वायो भेषजं यथा भवति तथा आ बाह्यस्मान्प्रति सर्वतो वातं कुरु । हे वात यद्रपः पापमस्ति तद्विवाहि विश्लिष्य गच्छ । यस्मात्त्वं विश्वभेषजो विश्वस्य चिकित्सको देवानां दूतश्च सन्नीयसे गच्छसि ।

अथ विंशीमाह—

द्वावि॒मौ वा॒तौ वा॒तः ( ७ ) । आ सि॒-  
न्धो॒रा प॒राव॑तः । दक्षं॑ मे अ॒न्य  
आ॒वा॒तु । प॒राऽन्यो॑ वा॒तु य॒द्र॒पः, इति ।

इमौ लोके दृश्यमानौ द्वौ वातावासिन्धोः समुद्रसहिते प्रदेशे आपरावतो दूरवर्तिलोकयुक्ते देशे वातः संचरतः । शान्तो वायुरेकस्तीव्रोऽपरस्तयोर्मध्य एकः शान्तो मे मम दक्षमावातु सुखं संपादयतु । अन्यस्तीव्रो वायुर्यद्रपो मम यत्पापमस्ति तत्परावातु विनाशयतु ।

अथैकविंशीमाह—

यद॒दो वा॒त ते गृ॒हे । अ॒मृत॑स्य नि॒धिर्हि॒तः ।  
ततो॑ नो दे॒हि जी॒वसे॑ । ततो॑ नो धे॒हि  
भे॒पज॑म् । ततो॑ नो म॒ह आ॒व॒ह, इति ।

हे वात ते गृहे यददो योऽसावमृतस्य निधिर्हितः स्थापितस्ततो निधेः सकाशात्तोऽस्माकं जीवसे जीवनाय देहि कियदप्यमृतं प्रयच्छ । ततोऽमृतान्नोऽस्माकं भेषजं धेहि संपादय । ततस्तस्माद्भेषजान्नोऽस्माकं मह आवह तेजः संपादय ।

अथ द्वाविंशीमाह—

वा॒त आ॒वा॒तु भे॒पज॑म् । शं॒भूर्म॑यो॒भूनी॑

योऽयं कामाभिमानो देवः सोऽयं भूतस्य भव्यस्य च सम्राट्समीचीनो राजा भूत्वा स्वयमेको विराजति विशेषेण दीप्यते । स च काम इदं सर्वं जगत्प्रतिलक्ष्य पप्रथे प्रथितोऽभूत् । वशी स्ववशः सभृतृन्वसन्तादीनुत्सृजत उत्कर्षेण निर्भिषीते ।

अथ पद्विंशीमाह—

कामस्तदग्रे समवर्तताधि । मनसो रेतः  
प्रथमं यदासीत् । सतो बन्धुमसति निरवि-  
न्दन् । हृदि प्रतीप्या कवयो मनीषा , इति ।

ईश्वरकामस्तुतिरियम् । “तस्यान्तर्नसि कामः समवर्तत, इदं सृजेयम्” इति हि ब्राह्मणम् । प्रजापतेः कामस्तदानीमग्रे जगत्सृष्टिसमये समवर्तत प्रादुरभूदिदं सर्वं सृजेयमिति । प्रजापतेर्नसः प्रथमं यदेत आसीत्कामरूपं तत्सतो जगतः कार्यभूतस्य बन्धुं निदानभूतमसति कारणभूते प्रजापतौ स्थितं कवयो निरविन्दन्निष्कृष्याविन्दन् । केनोपायेनेति तदुच्यते हृदि प्रतीप्या कवयः स्वे स्वे हृदये मनीषया योगसंस्कृतया बुद्ध्या प्रतीप्या जगत्कारणमिति निश्चित-  
वन्तः । प्रजापतेः काम एव सृष्टिकारणमिति कारणमव्यक्तत्वादसदित्युच्यते । कार्यं तु व्यक्तत्वात्सदित्युच्यते । एतच्च मन्त्रद्वयं दिवःश्येनीष्टिषु द्वितीयस्या-  
मिष्टौ चाज्यानुवाक्यारूपेण विनियोजनीयम् । अत एव तत्र प्रतीकद्वयमाज्ञा-  
तम्—“कामो भूतस्य” “कामस्तदग्रे” इति ।

अथ सप्तविंशीमाह—

त्वया मन्यो सरथमारुजन्तः । हर्षमाणासो  
धृपता मरुत्वः । तिग्मेधंव आयुंश्चा सशिशि-  
ज्ञानाः । उपप्रयन्ति नरो अग्निरूपाः (१०), इति ।

मरुच्छब्देन वेगो लक्ष्यते । हे मरुत्वो वेगयुक्त मन्यो क्रोध त्वया प्रेरिता नरो मनुष्या उपप्रयन्ति युद्धसमीपं प्रागुवन्ति । कीदृशा नराः सरथमारुजन्तो रथसहितं शत्रुं सर्वतो हिंसन्तो हर्षमाणासः शत्रुवधेन हर्षयुक्ता धृपता भीत्य-



भावेन धार्ष्ट्ययुक्तास्तिग्मेपवस्तीक्ष्णवाणयुक्ता आयुधा संशिशाना आयुधानि  
सम्यक्तीक्ष्णीकुर्वन्तोऽग्निरूपा अग्निरदुग्रूपाः ।

अथाष्टाविंशीमाह—

मन्युर्भगो मन्युरेवाऽऽसं देवः । मन्युर्होता  
वरुणो विश्ववेदाः । मन्युं विश ईडते देव-  
यन्तीः । पाहि नो मन्यो तपसा श्रमेण, इति ।

योऽयं मन्युः क्रोधाभिमानि देवः सोऽयं भगादिरूपेण प्रशस्यते । यो  
भगो देवः सोऽपि मन्युस्वरूपः । यश्चान्यो देव इन्द्रादिः सोऽपि मन्युरेवाऽऽसं  
वभूव । होता देवानामाह्वाताऽग्निरपि मन्युस्वरूपः । विश्ववेदाः सर्वज्ञो वरु-  
णोऽपि मन्युस्वरूपः । देवयन्तीर्देवान्कामयमाना विशः प्रजा मन्युमीडते  
स्तुवन्ति । हे मन्यो श्रमेण श्रमहेतुना तपसा युक्तानस्मान्पाहि रक्ष । क्रोधे-  
नास्माकं तपोनाशो मा भूदित्यर्थः । भगादीनां मन्युरूपत्वं क्रोधाधीन-  
प्रवृत्तियुक्तत्वादवगन्तव्यम् । एतच्च मन्त्रद्वयं मन्युदेवताके कर्मणि विनियोज-  
नीयम् । तादृशं कर्म नरमेवे श्रूयते—“मन्यवेऽपस्तापम्” इति । अयस्तापं  
लोहकारं पुरुषं मन्युदेवतार्थमालभेतेत्यर्थः ।

अथैकोनविंशीमाह—

निघास्सत्यमेजा जघन्वानां इते सर्वा अरहंसो वातो हृदे रां गत्य-  
भिरूपा सुविद्वानो अग्न एकं च ॥

इति कृष्णयजुर्वेदीयतैत्तिरीयब्राह्मणे द्वितीयाष्टके चतुर्थो-  
ध्याये प्रथमोऽनुवाकः ॥ १ ॥

जातं जगद्वेत्तीति जातवेदः । तादृश हेऽग्रे जीवसे जीवनाय गोपाय ।  
कीदृशस्त्वं व्रता व्रतानि कर्माणि तु विभ्रदवश्यं धारयन्व्रतपाः कर्मणः पाल-  
कोऽदाभ्यः केनाप्यतिरस्कार्यो देवान्यजानः पूजयमानोऽजरौ जरारहितः  
सुवीरः शोभनापत्यमदो रत्नानि मणिमुक्तादीनि दधद्धारयन्सुविदानः सम्य-  
गभिज्ञः । एतच्च मद्यद्वयमौषधसंध्येऽहन्यधुपातप्रायश्चित्तेष्टौ याज्यानुवाक्या-  
रूपेणाऽऽपस्तम्बो विनियुक्तवान्—“अग्रे व्रतभृदष्टकपालं यद्यार्तिजमधु  
क्षुर्याच्चममे व्रतभृच्छुचिः” इति ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीय-  
ब्राह्मणभाष्ये द्वितीयाष्टके चतुर्थप्रपाठके प्रथमोऽनुवाकः ॥ १ ॥

अथ चतुर्थप्रपाठके द्वितीयोऽनुवाकः ।

अथ द्वितीयानुवाके प्रथमाशुचमाह—

चक्षुषो हेते मनसो हेते । वाचो हेते  
ब्रह्मणो हेते । यो मांऽघ्रायुरभिदा-  
संति । तमग्ने मेन्याऽमेनिं कृणु, इति ।

हेऽग्रे यो मामभिचरति तस्य शत्रोश्चक्षुषो मनसो वाचश्च ब्रह्मणः प्राणस्य  
हेतिरायुधं त्वमसि । हे हेते तादृशो यः शत्रुरघ्रायुरघमनिष्टं कर्तुमिच्छन्माम-  
भिदासति हिनस्ति-तं शत्रुं मेन्या त्वदीयेन क्रोधेनामेनिं कृणु क्रोधरहितं  
कुरु । मेनिशब्दः क्रोधवाची, तथा च वाजसनेयिनः कस्यचिन्मन्त्रस्य ब्राह्मणे  
समामनन्ति—“अमेन्यस्मोसु ब्रह्माणि धारयेत्यकुध्यन्नस्मासु ब्रह्माणि धारये-  
त्येवैतदाह” इति ।

अथ द्वितीयापाह—

यो मा चक्षुषा यो मनसा । यो वाचा  
ब्रह्मणाऽवायुरभिदासन्ति । तयाऽग्ने त्वं  
मेन्या । अमुममेनि कृणु, इति ।

यो मां स्वकीयैश्चक्षुरादिभिरघायुः पापमिच्छन्निहन्ति तं शत्रुं तथा मेन्या  
त्वदीयेन क्रोधेन क्रोधरहितं कुरु ।

अथ तृतीयापाह—

यत्किंचासौ मनसा यच्च वाचा । यज्ञैर्जुहोति  
यजुषा हविर्भिः (१) । तन्मृत्युर्निर्ऋत्या संवि-  
दानः । पुरा दिष्टादाहुतीरस्य हन्तु, इति ।

असौ मच्छत्रुर्यत्किंच मनसा मद्विषये दुरितं करोति । यच्च वाचा यज्ञैर्ह-  
विर्भिश्च यजुषा मच्छासनार्थं जुहोति तत्सर्वं निर्ऋत्या संविदान ऐकमत्यं गतो  
मृत्युर्हन्तु नाशयतु । पुरा दिष्टात् । दिष्टं दैवम् । शत्रोरनुकूलस्य दैवस्य प्रवृत्तेः  
पुराऽस्य शत्रोराहुतिं हन्तु नाशयतु ।

अथ चतुर्थीपाह—

यातुधाना निर्ऋतिरादु रक्षः । ते अस्य  
घ्नन्त्वनृतेन सत्यम् । इन्द्रेपिता आज्यमस्य  
मध्नन्तु । मा तत्समृद्धिं यदसौ करोति, इति ।

यातुधानाः क्रूरा भूतविशेषा या च निर्ऋतिः क्रूरदेवताऽऽद्वनन्तरं च यद्रसो  
राक्षसजातिस्ते सर्वेऽस्य शत्रोः सत्यमवैतथ्यं कृतं कर्मानृतेन दुष्टेन व्यापारेण  
हविरुपपातेन घ्नन्तु । तदेव पुनराह—इन्द्रेपिता यातुधानादयस्तस्य शत्रोराज्यं  
हविर्भूतं मध्नन्तु केशकीटायशुचिमिश्रणेन दूषयन्तु यदसौ शत्रुः करोति तत्कर्म  
मा समृद्धिं समृद्धं मा भवतु ।

अथ पञ्चमीपाह—

हन्मि तेऽहं कृतः हविः । यो मे घोरमचीकृतः ।

अपाञ्चौ त उभौ बाहू । अर्पनह्याम्यास्यम् (२), इति ।

हे शत्रो यस्त्वं मे घोस्मभिचाररूपं कर्माचीकृतोऽकार्पांघोरं कर्तनमदृष्टरूपे-  
णाकार्पांरित्यर्थः । हे शत्रो ते तव कृतं संस्कृतं हविरहमिन्द्रेण प्रेषितैर्भूतै-  
र्हन्मि । तव द्वावपि बाहू अपाञ्चावपगतौ पृष्ठतः कृत्वाऽपनक्षामि इदं बधा-  
म्यास्यं मुखं च पृष्ठतः कृत्वा बध्नामि ।

अथ षष्ठीमाह—

अर्पनह्यामि ते बाहू । अर्पनह्याम्यास्यम् ।

अग्नेर्देवस्य ब्रह्मणा । सर्वं तेऽवधिषं कृतम्, इति ।

पादद्वयं पूर्ववत् । अग्नेर्देवस्य ब्रह्मणाऽऽग्नेयमुक्तरूपेण स्तोत्रेण सर्वं कर्म  
तव कृतमवधिषमहं हतवानस्मि ।

अथ सप्तमीमाह—

सुराऽमुष्यं वपट्कारात् । यज्ञं देवेषु नस्कृधि ।

स्विष्टमस्माकं भूयात् । माऽस्मान्प्रापन्नरातयः, इति ।

अमुष्य शत्रोर्धपट्कारात्पूर्वमेवास्माकं यज्ञं देवेषु कृधि स्थापय । हेऽग्ने-  
स्माकं यज्ञकर्म स्विष्टमस्तु मा शत्रोः । अपि च कदाचिदप्यरातयोऽस्मान्मा  
प्रापन्मा प्राप्नुवन्तु ।

अथाष्टमीमाह—

अन्तिं दूरे सतो अग्ने । भ्रातृव्यस्याभिदासतः (३) ।

वपट्कारेण वज्रेण । कृत्याः हन्मि कृतामहम्, इति ।

हेऽग्ने मम भ्रातृव्यस्य शत्रोरभिदासतो हिंसतोऽन्ति समीपे दूरे वा सतोऽ-  
वस्थितस्य कृतामुत्पादितां कृत्यामहं वपट्कारेण वज्रेण हन्मि नाशयामि ।

अथ नवमीमाह—

यो मा नक्तं दिवा सायम् । प्रात-

श्वाह्ने निपीयति । अद्या तमिन्द्र

वज्रेण । भ्रातृव्यं पादयामसि, इति ।

अथ षोडशीमाह—

उदुत्तमं सुमुग्धि नः । वि पाशं मध्यमं  
चृत । अवाधमानि जीवसे (६), इति ।

हे वरुण नोऽस्माकमुत्तमं त्वदीयं पाशमुन्मुग्ध्युत्कर्षेण मोचय । मध्यमं पाशं विचृत वियोजय । जीवसेऽस्माकं जीवनार्थमधमानि बन्धनान्यवचृत विनाशय । सोऽयं मन्त्रो बन्धनभोक्षे विनियोज्यः ।

अथ सप्तदशीमाह—

वयं सोम व्रते तव । मनस्तनूषु  
विभ्रतः । प्रजावन्तो अशीमहि, इति ।

हे सोम तव व्रते त्वदीये कर्मणि वयं वर्तमानास्तनूषु शरीरेषु मनो विभ्रतो विचारक्षमं मनो धारयन्तः प्रजावन्तः पुत्रपौत्रादियुक्ता अशीमहि भोगान्भुञ्जीमहि । अस्य मन्त्रस्याग्न्युपस्थाने मुखमार्जने विनियोगं सूत्रकार आह—  
“अशीमहीति मुखं विमृष्टे” इत्यन्तेन वाक्येन ।

अथाष्टादशीमाह—

इन्द्राणी देवी सुभगा सुपत्नी । उदःशेन पति-  
विद्ये जिगाय । त्रिशदस्या जघनं योजे-  
नानि । उपस्थ इन्द्रः स्थविरं विभर्ति, इति ।

येयमिन्द्राणीन्द्रस्य भार्या सेयं देवी द्योतमाना सुभगा सौभाग्ययुक्ता सुपत्नी शोभनपतियुक्ता सती पतिविद्ये पत्युरिन्द्रस्य लाभे स्नेहे सत्यंशेन सेनाया एकदेशेनैव शत्रुमुज्जिगायोत्कर्षेण जितवती । अस्या ईदृश्या इन्द्राण्या जघनं पृष्ठभागवर्ति सैन्यं त्रिशयोजनानि त्रिशत्संख्याकेषु योजनेषु व्याप्या-  
वतिष्ठते । सेयमिन्द्राणी स्थविरं स्थैर्ययुक्तं निर्भयमिन्द्रं स्वपतिमुपस्थे सेना-  
मुखे विभर्ति धारयति ।

अथैकोनविंशीमाह—

सेना ह नाम पृथिवी धनंजया । विश्वव्यं चा  
अदितिः सूर्यत्वक् । इन्द्राणी देवी प्रासहा ददांना

( ७ ) । सा नो देवी सुहवा शर्मं यच्छतु, इति ।

सेना इ नाम देवानां सेनाऽत्यन्तं प्रसिद्धा । सा च पृथिवी विस्तीर्णा धनं-  
जया शत्रूणां धनं जेतुं समर्था विश्वव्याचाः सर्वव्यापिन्यदितिरखण्डनीया  
सूर्यत्वक्सूर्यवदुज्ज्वलरूपा तथा सेनया युक्तेन्द्राणी देवी प्रासहा प्रकृष्टेन बले-  
नाऽऽददाना शत्रूणां धनं स्वीकुर्वाणा वर्तते । सा तादृशी सुहवा सुखेनाऽऽ-  
हातुं शक्या देवी नोऽस्मभ्यं शर्मं यच्छतु सुखं ददातु । एते ऋचौ  
“ इन्द्रायै चरं निर्वपेत् ” इत्यत्र विकल्पिते याज्यानुवाक्ये द्रष्टव्ये ।

अथ विंशीमाह—

आ त्वाऽहार्पमन्तरंभूः । ध्रुवस्तिष्ठाविचाचलिः ।

विशंस्त्वा सर्वा वाञ्छन्तु । मा त्वद्राष्ट्रमाधिभ्रशत्, इति ।

शत्रुभिरपरुद्धो वाऽपरुध्यमानो वा हे राजन्, त्वामाहार्पं स्वकीये राज्ये  
समानीतवानस्मि । अन्तरभूस्तस्मिन् राज्येऽन्तर्भव । तत्र ध्रुवः स्थिरः सप्तवि-  
चाचलिः कदाचिदपि चलनरहितस्तिष्ठ सर्वा विशाः प्रजास्त्वां वाञ्छन्तु ।  
इदं राष्ट्रं त्वन्मा भ्रशस्वतो भ्रष्टं मा भूत् ।

अथैकविंशीमाह—

ध्रुवा द्यौर्ध्रुवा पृथिवी । ध्रुवं विश्वमिदं जगत् ।

ध्रुवा ह पर्वता इमे । ध्रुवो राजा विशामयम्, इति ।

यथा पृथिव्यादयो लोके ध्रुवा एवमयं विशां प्रजानां राजा ध्रुवो भवतु ।

अथ द्वाविंशीमाह—

इहैवैधि मा व्यथिष्ठाः ( ८ ) । पर्वत इवाविचाचलिः ।

इन्द्रं इवेह ध्रुवस्तिष्ठ । इह राष्ट्रमु धारय, इति ।

हे राजन्निहैव राष्ट्र एधि स्थिरो भव । मा व्यथिष्ठा व्यथां भयं मा प्राप्नुहि ।  
पर्वतो यथा चलनरहितस्तथा त्वं निश्चलो भव । इन्द्रो यथा पृथुलोके ध्रुवस्ति-  
ष्ठति तथा त्वमिह राष्ट्रे ध्रुवस्तिष्ठेहैव स्थित्वा तदेतद्राष्ट्रमु सर्वमपि धारय पोष्य ।

अथ त्रयोविंशीमाह—

अभितिष्ठ पृतन्यतः । अधरे सन्तु शत्रवः । इन्द्रं

इव वृत्रहा तिष्ठ । अपः क्षेत्राणि संजयन्, इति ।

पृतनामस्मद्भिरोधिनीं सेनामात्मन इच्छन्तीति पृतन्यतस्तान्वैरिणोऽभिति-  
ष्ठाभिक्रम्य निगृह्य स्थिरो भव । ते च शत्रवस्त्वत्तोऽधरे नीचाः सन्तु । इन्द्र-  
वद्वृत्रहा शत्रुघाती तिष्ठ । किं कुर्वन्नपः सस्योपकारीणि जलानि क्षेत्राणि च  
संजयन्सम्पक्वयेन संपादयन् ।

अथ चतुर्विंशीमाह—

इन्द्रं एणमदीधरत् । ध्रुवं ध्रुवेण हविषा । तस्मै देवा  
अधिब्रुवन् । अयं च ब्रह्मणस्पतिः ( ९ ), इति ।

हविर्भिरास्वमभिदासंतो विपश्चितमप्रयावं जीवसे ददांना व्यधिष्ठा  
ध्रुवजेकं च ॥

इति कृष्णयजुर्वेदीयतैत्तिरीयब्राह्मणे द्वितीयाष्टके चतुर्थाध्याये  
द्वितीयोऽनुवाकः ॥ २ ॥

योऽयमिन्द्रोऽस्ति स एनं राजानं ध्रुवो यथा भवति तथाऽदीधरद्धारयतु ।  
ध्रुवेण स्थिरेण यथाशास्त्रमनुष्ठितेन हविषा तुष्टा देवास्तस्मै यजमानार्थमधि-  
ब्रुवन्नधिकोऽयमिति ब्रुवन्तु । यो ब्रह्मणस्पतिर्देवोऽयं चाधिब्रवीतु । “ आ  
त्वा हार्षम् ” इत्याद्या ऋचः पञ्चेन्द्राय सुत्राम्णे पुरोडाशमेकादशकपालं  
निर्वपेत्पशुद्वौ वाऽपश्यमानो वेत्यत्रोपहोमार्था द्रष्टव्याः ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीय-  
ब्राह्मणभाष्ये द्वितीयकाण्डे चतुर्थप्रपाठके द्वितीयोऽनुवाकः ॥ २ ॥

अथ चतुर्थे द्वितीयोऽनुवाकः ।

तृतीयानुवाके प्रथमामृचमाह—

शुष्टीं नरो ब्रह्मणा वः पितॄणाम् । अक्षमव्ययं न  
किला रिपाथ । यच्छक्करीषु बृहता रवेण ।  
इन्द्रे शुष्ममदधाथा वसिष्ठाः , इति ।

हे वसिष्ठा वसिष्ठस्य यम पुत्रा यद्यस्मात्कारणाच्छकरीषु “ प्रोष्वस्मै पुरो रथम् ” इत्यादिकासु शकरीछन्दोयुक्तास्त्वक्षु बृहता रवेण महता सामध्व-  
निनेन्द्रे शुष्मं बलमदधाथाः संपादितवन्तः । तस्मात्कारणाद्धे नरो मत्पुत्राः  
पुरुषा वो शुष्मत्संवन्धिनां पितृणां ब्रह्मणा जुष्टी भवदीयेन परिवृढेन स्तोत्रेण  
प्रीतानामक्षं क्रुद्धं चक्षुरिन्द्रियमव्ययं वसिष्ठोऽहमाच्छादितवानस्मि । इतः  
परं ययं न रिपाथ किल सर्वथा हिंसिता न भवथ । अयमर्थः । सौदासनाम-  
कैरसुरैर्यदा वसिष्ठो हतपुत्रोऽभूत्तदानीं पुत्राभावादेतदीयाः पितरो रक्तवर्णेन  
चक्षुषा युक्ताः क्रुद्धा दृश्यन्ते । तदानीं वसिष्ठः पुत्रानुत्पादितवान् । ते च  
पुत्रा विद्याधिकाः सन्तः सामगानेनेन्द्रं तोषितवन्तः । तदीयपितृणां क्रुद्धमक्षं  
क्रोधपरित्यागेन शान्तं संपन्नम् । सोऽयं वृत्तान्तो वसिष्ठेन स्वपुत्रान्मृत्युभि-  
हित इति । अयं मन्त्रो रक्षार्थं द्रष्टव्यः ।

अथ द्वितीयामाह—

पावका नः सरस्वती । वाजेभिर्वाजि-  
नीवती । यज्ञं वष्टु धिया वसुः, इति ।

इयं सरस्वती नोऽस्मदीयं यज्ञं धिया स्वबुद्ध्या वष्टु कामयताम् । कीदृशी  
पावका शोधिका । वाजेभिर्नानाविधैरन्नैर्युक्तत्वेन वाजिनीवती यदन्ना । वसुः  
सर्वेषां निवासयित्री । अयं मन्त्रोऽङ्गहीनपशूपाकरणप्रायश्चित्तत्वेन सूत्रे विनि-  
युक्तः—“ सारस्वतीं वारिस्पत्यामिति च हुत्वा प्रयोजयेत् ” इति ।

अथ तृतीयामाह—

सरस्वत्यभि नो नेपि वस्यः । मा पस्फरीः  
पयसा मा न आर्धक् । जुपस्व नः सख्या वेश्या  
च (१) । मा त्वत्क्षेत्राण्यरणानि गन्म, इति ।

हे सरस्वति नोऽस्मान्वस्योऽभि श्रेयः प्रति नेपि नय । मा पस्फरीर्मा हिंसी ।  
पयसा नदीरूपायास्तव जलेन नोऽस्मान्मा धवसर्वतो मा धाक्षीर्मा विना-  
शाय । सख्या सखित्वेन वेश्या च गृहावस्थानेन च नोऽस्मान्मति जुपस्व ।  
त्वत्तव प्रसादादरणानि रणरहितानि क्लेशकारणानि क्षेत्राणि मृत्युस्थानानि  
मा गन्म मा प्राप्तवाम । अयं च पादोऽन्यत्र ब्राह्मणेन व्याख्यातः—“ मा  
त्वत्क्षेत्राण्यरणानि गन्मेत्याह । मृत्योर्वै क्षेत्राण्यरणानि । तेनैव मृत्योः क्षेत्रा-



प्येव गच्छति ” इति । तस्मिन्नेव ब्राह्मणे मन्त्रोऽप्ययं विनियुक्तः—“ सर-  
स्वत्यभि नो नेपि वस्य इति पुरोरुचं कुर्यात् ” इति । तत्रोक्त्याग्रान्गृही-  
तेत्युपक्रान्तत्वात्तदीयेयं पुरोरुह् । तथा सूक्तेऽपि—“ सारस्वतीं मेपीमालभेत ”  
इत्यस्य पशोर्हविषः पुरोनुवाक्यारूपेण प्रतीकमाज्जातम्—“ सरस्वत्यभि नो  
नेपि ” इति ।

अथ चतुर्थीमाह—

वृ॒ज्जे ह॒विर्न॑म॒सा व॒र्हिर्ग॒मौ । अ॒या॒मि सु॒गृ॒त-  
व॑ती सु॒वृ॒क्तिः । अ॒म्य॒क्षि स॒द्य स॑द॒ने पृ॒थि॒व्याः ।  
अ॒श्रा॒यि य॒ज्ञः सूर्ये॑ न चक्षुः॑, इति ।

अग्नौ हविः प्रस्तररूपेण होतव्यं धार्हिर्यदस्ति तदेतन्नमसा नमनेन विनयेन  
सह वृज्जे वर्जयामि लुनामीत्यर्थः । आच्छेत्ता ते मा रिपमित्याद्युक्तिर्विनयः ।  
घृतवती घृतसंपूर्णा सुवृक्तिः सुमदानां सुगुहूरयामि होमार्थमस्माभिर-  
ग्राहि । पृथिव्याः संबन्धिनि सद्ने देवयजने सद्य प्राग्वंशादिरूपमप्यक्षयस्मा-  
भिरमापि । यज्ञोऽयमस्माभिरश्रायि । सूर्ये न सूर्येऽपि चक्षुरस्मदीयमश्रायि  
सूर्यावलोकनं कृतमित्यर्थः । सोऽयं मन्त्रः क्वचिद्याजमानजपे विनियोक्तव्यः ।

अथ पञ्चमीमाह—

इ॒हा॒र्वा॒ञ्चम॑ति॒ह्वये॑ । इन्द्रं॑ जै॒त्राय॑  
जै॒त॒वे । अ॒स्मा॒कंम॑स्तु के॒वलः, इति ।

इह कर्मणीन्द्रमर्वाञ्चमस्मदभिमुखमतिह्वयेऽन्यान्यजमानानतिलक्ष्य प्रथमपे-  
षाऽऽहयामि । किमर्थं जैत्राय जेतवे जेतव्यमप्य जयार्थम् । स इन्द्रोऽस्माकं  
केवलोऽस्तवस्मास्वेव पक्षपातवान्भवतु ।

अथ षष्ठीमाह—

अ॒र्वा॒ञ्चमि॒न्द्रम॑मु॒तो ह॒वाम॑हे । यो गो॒जिद्व॑न-  
जिद्व॑श्च॒जिद्यः ( २ ) । इ॒मं नो॑ य॒ज्ञं वि॒ह्वे  
जु॑पस्व । अ॒स्य कु॑र्मो ह॒रिवो॑ मे॒दिनं॑ त्वा, इति ।

अर्वाञ्चमस्मदभिमुखमिन्द्रममुनः स्वर्गादाहयामः । य इन्द्रो गोजिच्छद्भुमं व-

न्धिनीर्गा जयेन संपादयति । यश्च तथैव धनजिदश्वजिच्च तमिन्द्रं हवामहे, इति पूर्वैवान्वयः । हे हरिचो हरिनामकाभ्यामश्वभ्यां युक्तेन्द्रं विद्महे विविधाहाने सत्यस्मदीयमिमं यक्षं जुपस्व सेवस्व । अस्यानेन यज्ञेन त्वां मेदिनं स्निग्धशरीरं कुर्मः । एते ऋचौ कस्मिंश्चिज्जयहेतावैन्द्रे हविषि याज्यानुवाक्ये द्रष्टव्ये ।

अथ सप्तमीमाह—

असंमृष्टो जायसे \*मातृवोः शुचिः । मन्द्रः  
कविरुदतिष्ठो विवस्वतः । घृतेन त्वा वर्धयन्नग्न  
आहुत । धूमस्ते केतुरभवाद्विवि श्रितः, इति ।

हेऽग्ने त्वमकृतसंमार्जन एव सन्मातृवोर्मात्रोररण्योः शुचिरेव जायसे । क्षुगादयो हि संमार्जनतः शुध्यन्ति । त्वं पुनरसंमृष्ट एव शुचिर्भवसि । मन्द्रो हर्षयुक्तः कविर्विद्वास्त्वं विवस्वतः परिचरतो यजमानान्प्रत्युदतिष्ठोत्थितोऽभूः । आहुतिभिराहुत हेऽग्ने यजमानास्त्वां घृतेनावर्धयन् । ते तव धूमो दिवि श्रित आकाशे व्याप्तः सन्केतुरभवत् । अग्निमानयं प्रदेश इति ज्ञानस्य हेतुरभवत् । अयं च मन्त्रो यथनजन्याग्न्यभिमन्त्रणे कचिद्दिनयोक्तव्यः ।

अथाष्टमीमाह—

अग्निरग्रे प्रथमो देवतानाम् । संयातानामु-  
त्तमो विष्णुरासीत् । यजमानाय परिगृह्यं  
देवान् । दीक्षयेद२ हविरागच्छतं नः(३), इति ।

यजमानं प्रति संयातानां पौर्वापर्येणाऽऽगच्छन्तीनां देवतानामग्निः प्रथमोऽग्ने पुरतो मार्गदर्शको गच्छति । विष्णुरुत्तमः पश्चादागच्छति । एतदुक्तं भवति—“अनपक्रमणार्थं पङ्क्तिरूपेणाऽऽगच्छतां देवानामग्निः प्रथमो विष्णुरुत्तमश्चरमः” इति । तावुभौ सर्वान्देवान्मुखतः पृष्ठतश्च यजमानार्थं परिगृह्य दीक्षादेवतया सह तावन्नाविष्णू युवां नोऽस्मदीयमिदं हविरुद्दिश्याऽऽगच्छतम् ।

अथ नवमीमाह—

अग्निश्च विष्णो तप उत्तमं महः । दीक्षापा-

हविषा युक्तम् । अत एव सूत्रकार आह—“ सर्वेषां हविषामुत्तरार्धात्सकृ-  
त्सकृत्स्विष्टकृतेऽवद्यति ” इति । जनानां यजमानानामतिथिमतिथिवत्पूजनी-  
यम् । अयं मन्त्र आतिथ्येष्टौ स्विष्टकृतः पुरोनुवाक्या । तथा चाऽऽश्वलायन  
आह—“ होतारं चित्ररथमध्वरस्य प्र प्रायमग्निर्भरतस्य शृण्व इति संयाज्ये ”  
इति ।

अथ पञ्चदशीमाह—

आ नो विश्वाभिरूतिभिः सजोषाः । ब्रह्म  
जुपाणो हर्यश्च याहि । वरीवृजत्स्थविरेभिः  
सुशिप्र । अस्मे दधद्रुपणं शुष्ममिन्द्र, इति ।

हे हर्यश्च हरिनामकाभ्यामभ्यामुपेतेन्द्र ब्रह्म जुपाणोऽस्मदीयस्तोत्रं सेव-  
मानः सजोषा अस्माभिः समानप्रीतिः सन्निधाभिरूतिभिः सर्वैरपि रक्षण-  
प्रकारैः सह नोऽस्मान्प्रत्यावाद्यागच्छ । किं कुर्वन्, हे सुशिप्र शोभनहवि-  
र्युक्त स्थविरेभिर्वर्द्धदेवैः सह वरीवृजत्सर्वमशुभमत्यन्तं वर्जयन् । हे इन्द्र वृषणं  
कामवर्षणक्षमं शुष्मं बलमस्मे दधद्रुपासु संपादयन्वर्तस्व ।

अथ षोडशीमाह—

इन्द्रः सुवर्षा जनयन्नहानि । जिगायोशिग्भिः  
पृतना अभिश्रीः (६) । प्रारोचयन्मनवे केतु-  
मह्वाम् । अविन्दुज्ज्योतिर्बृहते रणाय, इति ।

अयमिन्द्र उशिग्भिर्विजयं कामयमानैर्देवैः सह पृतना वैरिसेना जिगाय  
जयं प्राप्तवान् । कीदृश इन्द्रः सुवर्षाः स्वर्गमदोऽभिथीरभिमतश्रीकः । किं  
कुर्वन्नहानि जनयन्स्वर्भानुसंज्ञिनाऽगुणेण सूर्ये तपसा विद्धे सति तदसुरवि-  
नाशनेन प्रकाशभूतान्यहान्युत्पादयन्मनवे मनुष्यार्थमद्वां केतुं सूर्यं प्रारोचयन्म-  
कपेण दीपितवान् । ततो बृहते रणाय महते रणाय व्रीहार्थं ज्योतिरविन्दु-  
त्सूर्यरश्मिरूपं प्रकाशं लब्धवान् । एते ऋचा कस्मिंश्चिद्रेन्द्रे कर्मणि याज्या-  
नुवाक्ये ।

सप्तदशीमाह—

अश्विनाववसे निह्वये वाम् । आ नूनं यातः  
सुकृताय विप्रा । प्रातर्युक्तेन सुवृता  
रथेन । उपागच्छतमवसाऽऽगतं नः, इति ।

हेऽश्विनौ वां युवामवसेऽस्मद्रक्षणार्थं निह्वये नितरामाह्वयामि । हे विप्रा मेधाधिनावश्विनौ सुकृताय शोभनकर्मसिद्ध्यर्थं नूनमायातमवश्यमागच्छतम् । प्रातर्युक्तेन प्रातःकालेऽश्विभ्यां संयुक्तेन सुवृता शोभनवर्तनेन रथेनोपागच्छतं समीपे समागच्छतम् । समागमने कारणमुच्यते—अस्माकमवसा रक्षणेनाऽऽगतमागच्छतम् ।

अथाष्टादशीमाह—

अविष्टं धीष्वश्विना न आसु । प्रजावद्रेतो अहं-  
यं नो अस्तु । आवां तोके तनये तूतुजानाः ।  
सुरत्नांसो देववीतिं गमेम ( ७ ), इति ।

हेऽश्विनावसु धीषु कर्मानुष्ठानबुद्धिषु नोऽस्मानविष्टमयतं रक्षतम् । नोऽस्माकं रेतः प्रजावदपत्ययुक्तं सदहयमलज्जाकरमस्तु । अपत्याभावे निषिक्तं रेतो लज्जाकरमेव स्यात् । आवां वयं तोके तनये पुत्रे पौत्रे च तूतुजानाः क्षिप्रं यतमानाः सुरत्नासः शोभनरत्नोपेता देववीतिं देवैः काम्यमानं यज्ञं गमेम प्राप्नुयाम । एते ऋचावाश्विने कर्मणि याज्यानुवाक्ये ।

अथैकोनविंशीमाह—

त्वः सोम क्रतुभिः सुक्रतुर्भूः । त्वं दक्षैः  
सुदक्षो विश्ववेदाः । त्वं वृषा वृषत्वेभिर्म-  
हित्वा । द्युम्नेभिर्द्युमन्यभवो नृचक्षाः, इति ।

हे सोम त्वं क्रतुभिरस्मदनुष्ठितैः कर्मभिः सुक्रतुर्भूः शोभनकर्मा भव । त्वं दक्षैरस्मदीर्घैर्वलैः सुदक्षः शोभनवलोपेतो विश्ववेदाः सर्वज्ञश्च भव । तथा त्वं वृषत्वेभिः सेचनयुक्तरस्माभिर्वृषा सेचनयुक्तो महित्वा महिमोपेतश्च भव ।

घुन्नेभिरस्मदीयैर्धनैर्घुन्नी धनवान्भूत्वा नृचक्षा अभवो मनुष्येषु ख्यातः संप-  
न्नोऽस्मदीयोत्कर्षमेव त्वदीयोत्कर्षत्वेन भावयेत्यर्थः ।

अथ विंशीमाह—

अपाढं युत्सु पृतनासु पप्रिमम् । सुवर्षामप्स्वां  
वृजनस्य गोपाम् । भरेषुजाः सुक्षितिः सुश्र-  
वंसम् । जयन्तं त्वामनु मदेम सोम, इति ।

हे सोम त्वामनु वयं मदेम हृष्यास्म । कीदृशं युत्स्वपाढं युद्धेषु केनाप्यति-  
रस्कार्यं पृतनासु स्वकीयसेनासु पप्रि पालकं पूरकं वा सुवर्षां स्वर्गप्रदमप्स्वां  
जलप्रदं वृजनस्य गोपां बलस्य रक्षकं भरेषुजां सङ्ग्रामेषु रक्षणाय प्रादुर्भवन्तं  
सुक्षितिं शोभननिवासं सुश्रवसं शोभनकीर्तिं जयन्तं जयोपेतम् । एतयोर्ऋचोः  
“ सौम्यं वभ्रुं ज्योगामवायी ” इत्यस्य पशोः सूक्ते प्रतीकद्वयमाज्ञातम्,  
“ अपाढं युत्सु त्वं सोम क्रतुभिः ” इति ।

अथैकविंशीमाह—

भवा मित्रो न शेव्यो घृतासुतिः । विभूतद्युम्न एवया  
उं सप्रथाः ( ८ ) । अथा ते विष्णो विदुषाचि-  
द्वर्धः । स्तोमो यज्ञस्य राध्यो हविष्मतः, इति ।

हे विष्णो त्वं मित्रो न मित्र इव शेव्यः सुखहेतुर्भव । कीदृशस्त्वं घृता-  
सुतिघृतदानो विभूतद्युम्नः प्रभूतधनयुक्त एवया एव एतद्यो गन्तव्यदेश-  
स्तत्र गन्ता सप्रथा उ कीर्तिसहितोऽपि । अथेत्यधश्चार्थः । अनन्तरं हे  
विष्णो विदुषाचिद्यष्टमशक्तेन केवलविद्यायुक्तेनापि ते स्तोम ऋध्यस्त्वदीयं  
स्तोत्रं संपादनीयम् । हविष्मतो हविर्युक्तस्य पष्टुं शक्तस्य यज्ञस्य राध्यो यज्ञेन  
त्वमारधनीयः । द्रव्याभावादनुष्ठातुमशक्तस्य तज्जपेनैवानुष्ठानसंपूर्तिः । अत  
एवान्यत्राऽऽज्ञापते—“ यं यं क्रतुमधीते तेन तेनास्पृष्टं भवति ” इति ।

स्मृतिरपि—

“जप्येनैव तु संसिध्येद्ब्राह्मणो नात्र संशयः ।  
कुर्यादन्यन्न वा कुर्यान्मित्रो ब्राह्मण उच्यते” इति ।

अथ द्वाविंशीमाह—

यः पू॒र्व्याय॑ वे॒धसे॒ नवी॑यसे । सु॒मज्जा॑नये  
वि॒ष्णवे॒ ददा॑शति । यो जा॒तम॒स्य म॑हतो म॒हि  
ब्रवा॑त् । सेदुः श्रवो॑भिर्यु॒ज्यं चिद॒भ्यस॑त्, इति ।

यः पुमान्विष्णवे ददाशति हविर्ददाति । कीदृशाय विष्णवे पूर्व्याय जगतः पूर्वमेव भवाय वेधसे जगतो विधात्रे नवीयसे रामकृष्णाद्यवतारैरत्यन्तं नूतनाय सुमज्जानये सुप्तु माद्यन्ती हृष्यन्ती लक्ष्म्याख्या जाया यस्यासौ सुमज्जानिस्तस्मै । यश्चान्यः पुरुषोऽस्य महतो विष्णोर्जातं रामकृष्णादिजन्मविशेषं महि ब्रवान्महत्त्वेन सर्वदा ब्रवीति । सेदुः स एवोभयविधः पुमान्, श्रवोभिः श्रवणीयैर्हविर्दानमग्नैः स्तोत्रविशेषैश्च युज्यं चित्सर्वदा स्वेन युक्तमपि कामक्रोधलोभरूपं शत्रुमभ्यसदभितो निरस्यति । अत एव स्मर्यते—

“त्रिविधं नरकस्येदं द्वारं नाशनमात्मनः ।

कामः क्रोधस्तथा लोभस्तस्मादेतन्नयं त्यजेत्” इति ।

अथ त्रयोविंशीमाह—

तमुं स्तो॒तारः पू॒र्व्यं यथा॑ वि॒द ऋ॒तस्य॑ । गर्भे॑  
ह॒विषा॑ पिप॒र्तन॑ । आऽस्य॑ जा॒नन्तो॒ नाम॑चिद्वि॒व-  
क्त॑न । बृ॒हत्ते॑ वि॒ष्णो सु॒मति॑ भ॒जाम॑हे ( ९ ), इति ।

हे स्तोतारः पुरुषाः पूर्व्यं जगतः पूर्वमेवावस्थितं तमु तमेव विष्णुं यथा विद यथावज्जानीत । ज्ञात्वा चर्तस्य सत्यस्य देवस्य गर्भं गर्भवदन्तःस्थितं वेदप्रतिपाद्यमित्यर्थः । तादृशं विष्णुं हविषा पिपर्तनं पालयत पूरयत वा । तत्राशक्तौ यूयमस्य विष्णोर्नामचित्केशयनारायणादीनि नामानि जानन्तः शास्त्राचार्यमुखादवगच्छन्त आविवक्तन समन्ताद्विशेषेण ब्रूत निरन्तरं जपतेत्यर्थः । हे विष्णो ते सुमतिं त्वदीयामनुग्रहबुद्धिं बृहद्भजामहे निरन्तरं सेवामह इत्यर्थः । एतास्तिष्ठ ऋचो विष्णवे कर्मण्युपहोमार्थाः ।

अथ चतुर्विंशीमाह—

इ॒मा धा॒ना घृ॑त॒स्तुवः॑ । ह॒री इ॒होप॑व-

क्षतः । इन्द्रं सुखतमे रथे, इति ।

घृतस्रुत्रो घृतं क्षरन्त्य इमा धाना भर्जितयवरूपा अस्माभिरुपकृता इति शेषः । सुखतमेऽतिशयेन सुखमदे रथे समारूढमिन्द्रं हरी तदीयावश्याविह धानायुक्ते कर्मण्युपवक्षतः समीपं प्रापयतः । अयं मन्त्रः प्राप्तःसवन उन्नीयमानसूक्तेऽन्तर्भावनीयः । अत एव बह्वृचैः—“आ त्वा वहन्तु” इति सूक्तेऽन्तर्भाव्याऽऽन्नातः ।

अथ पञ्चविंशीमाह—

ए॒प ब्र॒ह्मा प्र ते॑ म॒हे । वि॒दथे॑ श॒श॒सिप॑  
ह॒री । य ऋ॒त्वि॒यः प्र ते॑ व॒न्वे । व॒नुषो॑  
ह॒र्य॒तं म॒दम् । इन्द्रो॑ नाम॒ घृ॒तं न यः । ह॒रि॒-  
भि॒श्चा॒रु॒ से॒च॒ते । श्रु॒तो ग॒ण आ त्वा॑  
वि॒श॒न्तु ( १० ) । ह॒रि॒व॒र्ष॒सं गि॒रः, इति॑ ।

द्वयोर्ऋचोर्व्यतिपत्तरूपोऽयं मन्त्रः । प्रयोगकाले हि तदुभयं व्यतिपज्य शंसनीयम् । अत एवात्र व्यतिपज्याऽऽन्नातः । अर्थस्तु विभज्यैवावबोद्धव्यः । तत्रैका द्विपदाऽनुष्टुप् । इतरा चतुष्पदा जगती । तत्र द्विपदायाः पाठस्तु—‘ए॒प ब्र॒ह्मा य ऋ॒त्वि॒यः । इन्द्रो॑ नाम॒ श्रु॒तो ग॒णे, इति॑ । तस्यायमर्थः । इन्द्रो नाम यो देवतागणे श्रुतः प्रसिद्ध ऋत्विज ऋतावृतां तत्तत्कर्मकाले तत्तत्कर्म कर्तुमाविर्भवति, ए॒प ए॒वंभू॒त इन्द्रः॑ सदा ब्रह्मा प्रजापतिरेवेति । अयं द्विपदो मन्त्र एवमेवाच्छिद्रकाण्डे समान्नातः । जगत्याः पाठस्तु—‘प्र ते महे विदथे श॒श॒सिप॑ ह॒री । प्र ते व॒न्वे व॒नुषो॑ ह॒र्य॒तं म॒दम् । घृ॒तं न यो ह॒रि॒भि॒श्चा॒रु॒ से॒च॒ते । आ त्वा वि॒श॒न्तु ह॒रि॒व॒र्ष॒सं गि॒रः’ इति । हे, इन्द्र महे विदथे महति यज्ञे हरी त्वदीयावशौ प्रशंसिषं प्रकर्षेण स्तुतवानस्मि । ह॒र्य॒तं हरणीयं म॒दं म॒द॒हेतुं सोमं॑ व॒नुषः॑ प्रार्थितवन्तः । ते तत्र प्रवन्त्ये प्रकर्षेण ददामि । चारु घृतं न समीचीनं घृतमिव महत्तं सोमं हरिभिरभ्यर्च्युक्तोऽयमिन्द्रः सेचते समवैति संवध्यानुभवतीत्यर्थः । हरिवर्षसं हरितवर्णवपुर्युक्तं च पूर्वोक्तगणयुक्तं त्वा त्वां मदीया स्तुतिरूपा गिर आविशन्ति । एतयोर्ऋचोर्व्यतिपद्गणपाठः केवलमदृष्टार्थ एवोपहोमेष्वान्नातः । अयं च व्यतिपत्तो मन्त्रो विहृतपोदशस्तोत्रेऽन्तर्भावनीयः ।

अथ पद्विंशीमाह—

आ चर्पणि॒प्रा वृ॒षभो जना॑नाम् । राजा॑  
कृ॒ष्टीनां पु॑रु॒हूत इन्द्रः॑ । स्तु॒तः श्र॑व॒स्यन्नव॑सो॒ष-  
म॒द्रिक् । यु॒क्त्वा ह॒री वृ॒षणाऽऽया॑ह्य॒र्वाङ्, इति॑ ।

हे, इन्द्र त्वं वृषणा सेचनसमर्था हरी अथौ युक्त्वा रथे संयोज्यार्वाङ्स्म-  
दभिमुख आयाह्यागच्छ । कीदृशस्त्वमासमन्ताच्चर्पणिप्राश्चर्पणीनां मनुष्याणां  
यजमानरूपाणां फलैः पूरयिता जनानां देवलोकस्थानां मध्ये वृषभः श्रेष्ठः  
कृष्टीनां मनुष्याणां सर्वेषां स्वामी पुरुहूतः पुरुषु बहुषु यज्ञेष्वाहूत इन्द्रः परमै-  
श्वर्ययुक्तः स्तुतो यागकाले स्तोत्रैः स्तुतः श्रवस्यञ्जश्वोऽञ्जं हविस्तदिच्छन्नव-  
साऽस्पदीयरक्षणेन निमित्तेनोपमद्रिभ्यस्समीपे द्रुवन्प्राप्नुवन् । अयं च मन्त्रः  
सौत्रामण्यामैन्द्रस्य पशोर्वेषायाः पुरोनुवाक्या । अत एव तत्र प्रतीकमात्रा-  
तम्—“ आ चर्पणिप्रा विवेपयन्मा ” इति ।

अथ सप्तविंशीमाह—

प्र यत्सिन्ध॑वः प्रस॒वं यदा॑यन् । आपः॑ समु॒द्रः  
र॒थ्ये॒व जग्मुः॑ । अत॑श्चि॒दिन्द्रः॑ सद॒सो वरी॑यान् ।  
यदी॑ः सोमः॑ पृ॒णति॑ दु॒ग्धो अ॒ऽशुः, इति॑ ।

यद्यदा सिन्धवो नद्यः प्रसवमिन्द्रस्यानुज्ञां प्रकर्षेणाऽऽयन्प्राप्नुवन् । द्वितीयो  
यच्छब्दस्तच्छब्दार्थे वर्तमान उत्तरत्रान्वेति । तच्चदा रथ्येव रथपङ्क्तिरिव नदी-  
प्रवाहगता आपः समुद्रं जग्मुः । यथा राजमार्गे रथपङ्क्तिः शीघ्रं ग्रामान्तरं  
प्राप्नोति तद्वन्नदीगतो जलप्रवाहः सहसा समुद्रं प्राप्नोति । यथस्मात्कारणादीमि-  
ममिन्द्रं दुग्धोऽभिपुतः सोमोऽशुः सोमरसभागः पृणति पूरयति तद्वत् । अतश्चि-  
दत एव कारणादयमिन्द्रः सदसः सभागताद्देवसमूहाद्वरीयानतिशयेन श्रेष्ठः ।

अथाष्टाविंशीमाह—

ह्वया॑म॒सि त्वेन्द्रं॑ या॒ह्यर्वाङ् ( ११ ) । अ॒रं ते  
सोम॑स्तनु॒वे भवा॑ति । शत॑क्रतो मा॒दय॑स्वा



सुतेषु । प्रास्मा ५ अंव पृतनासु प्र युत्सु, इति ।

हे, इन्द्र त्वां हवामस्यस्मिन्कर्मण्याहवामः । अर्वाङ्गभिमुखो याहि कर्मभूमिं गच्छ । ते तनुवे त्वदीयाय शरीराय सोमोऽस्माभिर्दीयमानोऽरं भवति अलं संपूर्णो भवति । हे शतक्रतो सुतेषु सोमेषु मादयस्व तं पीत्वा हृष्टो भव । पृतनासु परकीयसेनासु प्रकर्षेणास्मानव रक्ष । युत्सु युद्धेषु च प्रकर्षेण रक्ष ।

अथैकोनविंशीमाह—

इन्द्राय सोमाः प्रदिवो विदानाः । ऋभुर्येभि-  
र्वृषपर्वा विहायाः । प्रयम्यमाणान्प्रति . पू-  
गृभाय । इन्द्र पिव वृषधूतस्य वृष्णाः, इति ।

प्रदिव इति पुरातननामसु पठितः, प्रदिवः सोमाः पुरातनाः सोमा इन्द्राय विदाना इन्द्रार्थत्वेनैव विज्ञाताः । ऋभुरिन्द्रो येभिर्भ्यः सोमैर्वृषपर्वा वृषभवत्पी-  
चराद्गो विहाया विशेषेण कार्श्यं हित्वाऽवस्थितः प्रति प्रत्येकं प्रयम्यमाणान्प्र-  
कर्षेणास्माभिर्दीयमानान्सोमान्सुष्टु गृभाय गृहाण । हे, इन्द्र वृषधूतस्य वृषभ-  
वद्दीर्यवद्भिर्ग्रावभिरभिपुतस्य वृष्णो वीर्यवतः सोमस्य रसं पिव ।

अथ त्रिंशीमाह—

अहेडमान उपयाहि यज्ञम् । तुभ्यं पवन्त इन्द्रवः  
सुतासः । गावो न वज्रिन्स्वमोको अच्छ (१२) ।  
इन्द्राऽऽगृहि प्रथमो यज्ञियानाम्, इति ।

हे, इन्द्राहेडमानोऽकुध्यन्सन्नस्मदीययज्ञमुपयाहि सुतासोऽभिपुता इन्द्रवः  
सोमास्तुभ्यं त्वदर्थं पवन्ते दशापविघ्नेण शोधिता भवन्ति । हे वज्रिन्निन्द्र  
यज्ञियानां यज्ञार्हाणां देवानां मध्ये प्रथमः सन्स्वमोकोऽच्छ स्वकीयं स्थानम-  
भिलक्ष्याऽऽगृह्णामच्छ । तत्र दृष्टान्तः—गावो न यथा गावः स्वकीयां गोशालां  
प्रत्यागच्छन्ति तद्वत् ।

अथैकात्रिंशीमाह—

या ते काकुत्सुकृता या वरिष्ठा ।  
यया शश्वत्पिबसि मध्वं ऊर्मिम् ।  
तया पाहि प्र ते अध्वर्युरस्थात् ।  
सं ते वज्रो वर्ततामिन्द्र गव्युः, इति ।

हे इन्द्र या ते काकुत्सुक्ता सुरुता मजापतिना सुष्ठु निर्मिता । अत एव या जिह्वा वरिष्ठाऽतिशयेन श्रेष्ठा । यया जिह्वया मध्वो मधुरस्य सोमस्पोर्मि तरङ्गं तरङ्गाकारं रसं शश्वन्निरन्तरं पिबसि । तया जिह्वया पाहि । अध्वर्युरयं ते तव यामार्थं प्रास्थात्मस्थितः । हे इन्द्र ते वज्रो गव्युर्गा इच्छन्संवर्ततां सम्यक्प्रवर्तताम् । “ प्र यत्सिन्धवः ” इत्यादयः पञ्चेन्द्रलिङ्गा मध्ना माध्यंदिन-सवने शुक्रामन्थिग्रहप्रचारात्पूर्वं प्रस्थितयाज्या द्रष्टव्याः ।

अथ द्वात्रिंशीमाह—

प्रातर्युजा विबोधय । अश्विना वेह  
गच्छतम् । अस्य सोमस्य पीतये, इति ।

हे होतः प्रातर्युजा प्रातःकालभोजनीयावश्विनौ विबोधय मन्त्रविशेषेण प्रयुजौ कुरु । हेऽश्विनाविह कर्मण्यस्य सोमस्य पानाय युवां गच्छतम् । अयं मन्त्र आश्विनग्रहस्य पुरोनुवाक्या ।

अथ त्रयस्त्रिंशीमाह—

प्रातर्यावाणा प्रथमा यजध्वम् । पुरा गृध्राद-  
रूपः पिबाथः । प्रातर्हि यज्ञमश्विना  
दधाते । प्रशंसन्ति कवयः पूर्वभार्जः, इति ।

हे ऋत्विजः प्रातर्यावाणा प्रातःसवनं गच्छन्तावश्विनौ प्रथमा प्रथममेव यजध्वम् । हेऽश्विनौ गृध्रात्सोमयुक्तादरूपोऽररुर्नामकादसुरात्पुरा पिबाथ इमं सोमरसं पिबतम् । हि यस्मात्कारणादेतावश्विनौ प्रातःकाले यज्ञं दधाते आश्विने शस्त्रे चमसगणे यज्ञमश्विनौ धारयतस्तस्मात्कारणात्पूर्वभाजः पूर्वमेव देवान्भजमानाः कवयो विद्वांस ऋत्विज एतावश्विनौ प्रशंसन्ति ।

अथ चतुस्त्रिंशीमाह—

प्रातर्<sup>१</sup>यजध्वमश्विनां<sup>२</sup> हिनोत । न सायमस्ति

देवया अजुष्टम् । उतान्यो अस्मद्यजते विचायः ।

पूर्वः पूर्वो यजमानो वनीयान् ( १३ ), इति ।

चाश्वजियो गच्छतं नोदाशज्ञानाभिश्च्रीर्गमेम सप्रथां भजामहे

विशन्तु याह्यर्वाडच्छं पिवायः पद्वं ॥

इति कृष्णयजुर्वेदीयतैत्तिरीयब्राह्मणे द्वितीयाष्टके चतुर्थाध्याये

तृतीयोऽनुवाकः ॥ ३ ॥

हे ऋत्विजः प्रातःकाले यजध्वमेतावश्विनीं हिनोत प्रीणयत । सायंकाले देवया देवार्थं यागो नास्ति यस्मात्सायंकाले द्रुतमजुष्टमभियम् । उतापि चास्म-  
दन्यः कथिद्यजमानो विचायो विशेषेण पूजायुक्तो यद्यपि यजते तथाऽपि  
पूर्वः पूर्वो यजमानो वनीयानत्यन्तं संभजनीयस्तस्माद्दहमेव सर्वेभ्यः पूर्वो  
यजामीत्यभिप्रायः । एते ऋधावाश्विने कर्मणि विकल्पिते याज्ये ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीय-

ब्राह्मणभाष्ये द्वितीयकाण्डे चतुर्थप्रपाठके तृतीयोऽनुवाकः ॥ ३ ॥

अथ चतुर्थं चतुर्थोऽनुवाकः ।

चतुर्थानुवाके प्रथमामृचमाह—

नक्तं जाताऽस्योपधे । रामे कृष्णे

असिंक्रि च । इदं रजनि रजय ।

किलासं पलितं च यत्र, इति ।

अथ पञ्चभिर्मन्त्रैः श्वेतकुष्ठरोगं विनाशयति—शरीरं रमणीयं करोतीति  
रामा स्वयं कृष्णवर्णा श्वेत्यविनाशनेनासितं कृष्णवर्णं तस्मिन्प्रदेशे संपादय-  
तीत्यमिक्नी । तथाविधे हे नील्यारूपोपधे त्वं नक्तं जाताऽसि । अत एवा-  
न्धकारवन्नीलवर्णा दृश्यसे । हे रजनि स्वकीयेन वर्णेन रज्जनसम ओपध इदं  
श्वेतं शरीरं रजय स्वकीयवर्णेन रज्जितं कुरु । यत्किलासं श्वेतरोगग्रस्तमङ्गं

यच्च पलितं रोमादिकं तदिदं रजयेति पूर्वब्रान्वयः । अत्र हरिद्रा रजनीति केचित् ।

अथ द्वितीयामाह—

कि॒लासं च प॒लितं च । नि॒रितो  
ना॒शया पृष॑त् । आ नः स्वो अंशु॒तां  
वर्णः । परां श्वेतानि॑ पातय, इति ।

किलासं धित्ररोगस्तं पलितं चेत्येवं पृषद्यच्चित्ररूपं तदितः शरीरान्निःशेषेण नाशय । स्वो वर्णो देहस्य स्वकीयः पूर्वसिद्धो वर्णो नोऽस्माना समन्तादश्रुतां व्याप्नोतु । श्वेतानि रोगरूपाणि पराप्रातय विनाशय ।

अथ तृतीयामाह—

असि॑तं ते नि॒लयन॑म् । आ॒स्थान॒-  
मसि॑तं तव ( १ ) । असि॑क्रियस्यो-  
पधे । नि॒रितो ना॒शया पृष॑त्, इति ।

हे ओपधे ते तव निलयनं निःशेषेण लयनं लयप्राप्तिस्थानमद्रमसितं कृष्णं भवति । न केवलं देहावयवः किं तु तव यदास्थानं वसतिरूपं तदसितं कृष्णं भवति । आ समन्तात्तिष्ठत्यत्रेत्यास्थानं नीलिप्रक्षेपेण बह्वं कृष्णं भवतीति प्रसिद्धमेतत् । अतो हे ओपधे त्वमसिबन्धसि तद्वत्प्रापिकाऽसि । अस्मत्पृषन्तं बहुविधं रूपमितोऽस्मदीयशरीरान्निःशेषेण नाशय ।

अथ चतुर्थीमाह—

अ॒स्थिज॒स्य कि॒लास॑स्य । त॒नूज॑स्य  
च यत्त्वा॒चि । कृ॒त्यया॑ कृतस्य॒ ब्रह्म॑णा ।  
लक्ष्मं॑ श्वेतम॒नीन॑शम्, इति ।

अस्थिजन्यं यत्किलासं धित्रं तनूजं मांसजन्यं यत्किलासं त्वचि यत्किलासं वर्तते यच्च कृत्यया परकीयाभिचारेण कृतं संपादितं किलासं तस्य सर्वस्य संबन्धि श्वेतं लक्ष्मं श्वेतवर्णलाञ्छनं ब्रह्मणा परमेश्वरेणानुगृहीतोऽहमनीनशं नाशितवानस्मि ।

अथ पञ्चमीमाह—

सरूपा नाम ते माता । सरूपो नाम  
ते पिता । सरूपाऽस्योपधे सा ।  
सरूपमिदं कृधि ( २ ) , इति ।

हे ओपधे ते माता तव मातृस्थानीया भूमिः सरूपा नाम । त्वया समा-  
नरूपैव कृष्णभूमिरित्यर्थः । ते पिता तव पितृस्थानीयो धीजविशेषः सरूपो  
नाम कृष्णवर्णतया समानरूपः । एताभ्यामुत्पन्ना सा त्वमपि सरूपाऽसि  
कृष्णवर्णतया तयोर्मातापित्रोः समानरूपाऽसि । तस्मादिदं श्वेतरूपरोगग्रस्तं  
शरीरं सरूपं कृधि त्वया समानरूपं कृष्णवर्णं कुरु । एतेषां पञ्चानां मन्त्राणां  
श्वेतरोमनिवारणौषध्यभिमन्त्रणे विनियोगो द्रष्टव्यः ।

अथ षष्ठीमाह—

शुनः हुवेम मघवान्मिन्द्रम् । अस्मिन्भरे  
नृतमं वाजसातौ । शृण्वन्तमुग्रमूतये समत्सु ।  
घ्नन्तं वृत्राणि संजितं धनानाम् , इति ।

वाजसातावन्नप्रदेऽस्मिन्भरे भरणीये सङ्ग्रामे इन्द्रं हुवेमाऽऽह्वयाम । कीदृशं  
शुनं सुखरूपं मघवानं धनयुक्तं नृतमं पुरुषश्रेष्ठं शृण्वन्तमस्मदाह्वानस्य श्रोतारं  
समत्सु युद्धेपूतयेऽस्मद्रक्षार्थमुग्रं कोपयुक्तं वृत्राणि घ्नन्तं शत्रून्मारयन्तं धनानां  
संजितं सम्पत्संपादकम् । अयं मन्त्रो विजयार्थेन्द्रकर्मण्युपहोमार्थः ।

अथ सप्तमीमाह—

धूनुथ द्यां पर्वतान्दाशुपे वसु । नि वो वना  
जिहते यामनो भिया । कोपयथ पृथिवीं  
पृथिमातरः । युये यदुग्राः पृथ्वीर्युग्ध्वम् , इति ।

हे पृथिमातरः पृथ्वीरुत्पन्ना मरुतः । तथा च ब्राह्मणम्—“पृथिव्यै वै पयसो  
मरुतो जानाः” इति । तादृशा स्यं यद्यदा युधे युद्धार्थमागताः सन्तः पृथ्वी-  
र्भवदीया अश्वा अयुग्ध्वं रथे योजितवन्तस्तदानीमेव द्यां धूनुथ पुलोकं कम्प-

यथ, तथा पर्वतान्धूनुथ । दाशुपे हविर्दत्तवते यजमानाय वसु धनं धूनुथ प्रय-  
च्छयेत्यर्थः । वो युष्माकं यामनो गमनवेगाद्गनानि सर्वाणि धिया भीत्यैव  
निजिहते न्यम्भूतानि पतन्ति । तथा पृथिवीं कोपयथ भूमिं क्षोभयथ ।

अथाष्टमीमाह—

प्रवेपयन्ति पर्वतान् । विविञ्चन्ति वन-  
स्पतीन् ( ३ ) । प्रोऽवारत मरुतो  
दुर्मदा इव । देवासः सर्वेया विशा, इति ।

हे मरुतो भवन्तः पर्वतान्प्रवेपयन्ति कम्पयन्ति, तथा वनस्पतीन्विविञ्चन्ति  
विविधमुन्मीलयन्ति । प्रो भर्षेणावारत धावत । कीदृशा भवन्तः, सर्वेया विशा  
मर्जया सह देवासो दीप्यमानाः । एते ऋचौ “पृश्निष्यै दुग्धे प्रैयंगवं चरं  
निर्विपेत्” इत्येतस्मिन्कर्मणि याज्यानुवाक्ये द्रष्टव्ये ।

अथ नवमीमाह—

पुरुत्रा हि सदृङ्ङसि । विशो विश्वा  
अनु प्रभु । समत्सु त्वा हवामहे, इति ।

हेऽग्रे त्वं पुरुत्रा बहुषु स्थानेषु सदृङ्ङसि समानोऽसि स्थित्वाऽप्यलितोऽ-  
सीत्यर्थः । तथा चाऽऽहुः—“श्मशानेष्वपि तेजस्वी पावकोऽस्मिन्न लिप्यते”  
इति । विशो विश्वा अनु सर्वाः मजा अनुसृत्य प्रभु भर्षेण दाहपाकादिनो-  
पकारको भवसि । समत्सु युद्धेषु त्वां हवामहे आह्वयामः ।

अथ दशमीमाह—

समत्स्वग्निमवंसे । वाजयन्तो हवा-  
महे । वाजेषु चित्रराधसम्, इति ।

वाजयन्तोऽन्नमिच्छन्तो ययं समत्सु युद्धेष्ववसेऽस्माकं रक्षणायार्थं हवा-  
महे आह्वयामः । कीदृशं वाजेष्वन्नेषु विपयेषु चित्रराधसमाधर्यं यथा भवति  
तथा साधकम् । एतच्च मध्वद्वयं विजयार्थाग्रेये कर्मणि द्रष्टव्यम् ।

अथैकादशीमाह—

संगच्छध्वं संवदध्वम् । सं वो मना-

इंसि जानताम् ( ४ ) । देवा भागं  
यथा पूर्वे । संजानाना उपासत, इति ।

समानैः सह विप्रिया द्वे पुरुषा यूयं संगच्छध्वं परस्परं संगता भवत ।  
संवदध्वं संवादं कुरुत । एको भोक्तुं कार्यमिव (?) वो युष्माकं मनांसि संजानतां  
परस्परं समतिं जानन्तु । यथा पूर्वे देवाः संजानानाः परस्परसंगतिं जानन्तो  
भागमुपासत स्वस्वभागमविघ्नेनानुभूतवन्तस्तद्वत् ।

अथ द्वादशीमाह—

समानो मन्त्रः समितिः समानी । समानं  
मनः सह चित्तमेषाम् । समानं केतो अभि स-  
रंभध्वम् । संज्ञानेन वो हविषा यजामः, इति ।

मन्त्रो मन्त्रालोचनं कार्यविचारः समान एकरूपोऽस्तु । तथा समितिः  
समान्यन्योन्यसंगमोऽप्येकरूपोऽस्तु । मनः समानमेकविषयमस्तु । एषां चित्तं  
सह तिष्ठतु । ऊहापोहस्थमन्तःकरणं मनः । वस्तुज्ञानावस्थितमन्तःकरणं  
चित्तम् । समानं केतोऽभि सहवासस्थानमभिलक्ष्य संरंभध्वं प्रयतध्वम् । वो  
युष्माकं विप्रतिपन्नानां देवानां संज्ञानेन संप्रतिपत्तिनिमित्तेन हविषा यजामः ।

अथ त्रयोदशीमाह—

समानी व आकूतिः । समाना हृद-  
यानि वः । समानमस्तु वो मनः ।  
यथा वः सुसहासंति ( ५ ) , इति ।

वो युष्माकमाकूतिः समानी संकल्प एकरूपोऽस्तु । वो युष्माकं हृदयानि  
कार्यनिश्चायकान्यन्तःकरणानि समानैकरूपाणि भवन्तु । वो युष्माकं मन  
ऊहापोहरूपं मननसामर्थ्यं च समानमेकरूपमस्तु । किं बहुना वो युष्माकं  
सर्वे कार्यं सुसहा(ह) सुखेन सहावस्थितं यथाऽसत्यतिशयेन प्रकारेण भयति  
तथाऽस्तु ।

अथ चतुर्दशीमाह—

संज्ञानं नः स्वैः । संज्ञानमरणैः । संज्ञान-

मश्विना युवम् । इहास्मासु नियच्छतम्, इति ।

नोऽस्माकं स्वैः स्वकीयैः पुरुषैः सह संज्ञानमैकमत्यमस्तु । अरणैर्मनैर्व्यवहारविशेषैः संज्ञानमैकमत्यमस्तु । हेऽश्विनौ युवामिह लोकेऽस्मासु सर्वेष्वपि संज्ञानमैकमत्यं नियच्छतं नियतं कुरुतम् ।

अथ पञ्चदशीमाह—

संज्ञानं मे बृहस्पतिः । संज्ञानं  
सविता कुरु । संज्ञानमश्विना  
युवम् । इह मह्यं नियच्छतम्, इति ।

बृहस्पतिर्देवो मे मदीयसंघस्य संज्ञानमैकमत्यं करोतु । सविता च संज्ञानमैकमत्यं करोतु । हेऽश्विनौ युवा मह्यं मदीयमिह मदीये जने संज्ञानं नियच्छतम् । संगच्छध्वमित्यादयः पञ्च मन्त्राः “यः समानैर्मिथो विप्रियः स्यात्तमेतयां संज्ञान्या याजयेत् ” इत्यस्मिन्कर्मणि द्रष्टव्याः ।

अथ षोडशीमाह—

उषं च्छायामिव घृणेः । अगन्म शर्म  
ते वयम् (६) । अग्ने हिरण्यसंहशः, इति ।

हेऽग्ने हिरण्यसंहशः सुवर्णवत्सम्यग्दृश्यमानस्य ते तव शर्म शरणं गृह्णुष्व समीपे वयमगन्म प्राप्ताः स्मः । तत्र दृष्टान्तो घृणेच्छायामिव यथा लोक आदित्यस्य रश्मेच्छायाभूतां शालां प्राप्नुवन्ति तद्वत् । अयं मन्त्र आग्नेयकर्मणि द्रष्टव्यः ।

अथ सप्तदशीमाह—

अदब्धेभिः सवितः पायुभिष्ट्वम् । शिवेभिर्द्व  
परिपाहि नो गयम् । हिरण्यजिह्वः सुविताय  
नव्यसे । रक्षा माकिर्नो अघशंस ईशत, इति ।

हे सवितस्त्वमदब्धेभिरहिंसकैः शिवेभिः शान्तैः पायुभिः पालनोपायैरद्यास्मिन्कर्मणि नो गयमस्मदीयं गृहं परिपाहि सर्वतः पालय । हिरण्यजिह्वः स्वर्ण-



सदृशजिह्वायुक्तः सन्नव्यसेऽत्यन्तं नूतनाय सुविताय शोभनगमनाय सम्यगनु-  
ष्ठानाय रक्ष विघ्नान्परिहर । अघशस्त्रो नोऽस्मदीयमघं शंसन्निन्दां कुर्वन्यो  
वैरी वर्तते स नोऽस्माकं माकिरीशत वाधितुं समर्थो मा भूत् । अयं मन्त्रः  
सावित्रे कर्मणि द्रष्टव्यः ।

अथाष्टादशीमाह—

मदे मदे हि नौ ददुः । यूथा गवामृ-  
जुक्रतुः । संगृभाय पुरुशता । उभया हस्त्या  
वसु । शिशीहि राय आभर (७), इति ।

ऋजुक्रतुरकुटिलकर्माऽयमिन्द्रो नोऽस्माकं मदे मदे तदा तदा हर्षनिमित्तं  
गवां यूथा ददुर्गोसमूहान्मयच्छति । हे इन्द्रोभया हस्त्योभयोर्हस्तयोः पुरु-  
शता बहुनि शतानि संगृभाय सम्पगृहीत्वा वसु धनं शिशीक्ष्मभ्यं प्रयच्छ ।  
पुनरपि रायो धनान्याभर संपादय ।

अथैकोनविंशीमाह—

शिप्रिन्वाजानां पते । शचीवस्तव दुः-  
सर्ना । आ तू न इन्द्र भाजय । गोप्व-  
श्वेषु शुभ्रुषु । सहस्रेषु तुयीमघ, इति ।

शिमशब्दो हनुवाचकः । शोभनहनुयुक्तः शिप्री । वाजानां पतिरग्नपालकः  
शचीवाञ्छक्तिमांस्तुयीमघो बहुलधनस्तादृश हे इन्द्र तव दुःस्मना त्वत्सं-  
न्धिनि दंसनशब्दाभिधेयेऽस्मिन्कर्मण्यनुष्ठिते सति शुभ्रुषु निर्मलेषु सहस्रेषु सह-  
स्रसंख्याकेषु गोप्वश्वेषु च नोऽस्माना तु भाजय समन्तात्सदा भागिनः कुरु ।  
एतद्य मन्त्रद्वयमैन्द्रे कर्मणि द्रष्टव्यम् ।

अथ विंशीमाह—

यद्देवा देव हेर्दनम् । देवासश्च-  
क्रुमा वयम् । जादित्यास्तस्मान्मा  
यूयम् । ऋतस्यर्तेन मुञ्चत, इति ।

हे देवासो दीप्यमाना आदित्या देवा देवहेलनं देवावज्ञारूपं पापं यद्वयं  
चक्रम यूयमादित्या ऋतस्य यज्ञस्यर्तेन सत्येन शास्त्रीयेणास्मदनुष्ठानेन मां  
तस्मात्पापान्मुञ्चत मुक्तं कुरुत ।

अथैकविंशीमाह—

ऋतस्यर्तेनाऽऽदित्याः ( ८ ) ।

यजत्रा मुञ्चतेह मां । यज्ञैर्वो यज्ञवा-

हसः । आशिक्षन्तो न शेकिम, इति ।

हे आदित्या यजत्रा यष्टव्या यूयमिहास्मिँल्लोक ऋतस्यर्तेन सम्यगनुष्ठा-  
नेन मां पापादस्मान्मुञ्चत । हे यज्ञवाहसो यज्ञनिर्वाहका देवा वो युष्मत्संवन्धि-  
भिर्वैज्ञैः शेकिम पापं नाशयितुं शक्ता भवेम । तत्र दृष्टान्तः—आशिक्षन्तो न  
यथा यज्ञसंवन्धिर्नो सर्वतः शिक्षां कुर्वन्त आचार्याः शक्तास्तद्वत् ।

अथ द्वाविंशीमाह—

मेदस्वता यजमानाः । सुचाऽऽज्येन

जुह्वतः । अकामा वो विश्वे देवाः ।

शिक्षन्तो नोपशेकिम, इति ।

हे विश्वे देवा मेदस्वता सारयुक्तेनाऽऽज्येन पूर्णया सुचा जुह्वतो होमं  
कुर्वन्तोऽकामाः फलकामनारहिता यजमाना वयं वो युष्माकं प्रसादादुपशेकिम  
पापं नाशयितुं सर्वथा शक्ताः स्मः । शिक्षन्तो नेति दृष्टान्तः पूर्ववत् ।

अथ त्रयोविंशीमाह—

यदि दिवा यदि नक्तम् । एनं

एनस्योऽक्रेरत् । भूतं मा तस्मा-

द्रव्यं च । द्रुपदादिव मुञ्चतु, इति ।

एन इच्छतीत्येनस्यः पूर्वं पापमहत्तोऽहं रात्रौ दिवसे वैनोऽकरत्पापं कृत-  
वानस्मि । कीदृशमेनो भूतं भव्यं च । किञ्चिदेनः पूर्वमेव निष्पन्नमन्यत्तु कर्तुं  
मुमुक्षुम् । तस्मात्सर्वस्मात्पापान्मामादित्यो मुञ्चतु । तत्र दृष्टान्तः—द्रुपदादिवा-

५१४ श्रीमत्सायणाचार्यविरचितभाष्यसमेतम्— [२द्वितीयकाण्डे—

पराधिनां पादे प्रतिमोचितं काष्ठं द्रुपदं यथा कृपालुः स्वाम्यस्माद्वन्धनादपरा-  
धिनां मोचयति तद्वत् ।

अथ चतुर्विंशीमाह—

द्रुपदादिवेमुमुचानः । स्विन्नः स्नात्वी  
मलादिव । पूतं पवित्रेणेवाऽऽज्यम् ।  
विश्वे मुञ्चन्तु मैनसः , इति ।

विश्वे सर्वे देवा मामेनसः पापान्मुञ्चन्तु मुक्तं कुर्वन्तु । तत्र दृष्टान्तत्रयम्—  
द्रुपदात्पादवन्धनरूपात्काष्ठान्मुमुचान इवेद्यथा तथेत्यर्थः । स्विन्नः स्वेदव्याप्त-  
गात्रः स्नात्वी स्नानं कृत्वा यथा मलान्मुच्यते तद्वत् । पवित्रेणोत्पवनसाधने-  
नाऽऽज्यं यथा पूतं तद्वत् ।

अथ पञ्चविंशीमाह—

उद्भयं तमसस्परि । पश्यन्तो ज्योति-  
रुत्तरम् । देवं देवत्रा सूर्यम् ।  
अगन्म ज्योतिरुत्तमम् ( ९ ), इति ।

तव कृधि वनस्पतीञ्जानतामसंति वय भराऽऽदित्याश्च नवं च ।

इति कृष्णयजुर्वेदीयतैत्तिरीयब्राह्मणे द्वितीयाष्टके चतुर्थाध्याये  
चतुर्थोऽनुवाकः ॥ ४ ॥

तमसस्परि तमसोऽन्धकारात्पर्युर्ध्वमुत्तरमुत्कृष्टं ज्योतिरुत्पश्यन्त उत्कर्षेण  
पश्यन्तो वयं देवत्रा देवेषु मध्ये देवं द्योतमानं सूर्यरूपमुत्तमं ज्योतिरगन्म  
भ्राताः स्मः । “यद्देवा देवदेवनम्” इत्येताः पट्टच पापक्षयार्थं वर्मणि  
द्रष्टव्याः ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीय-  
ब्राह्मणभाष्ये द्वितीयकाण्डे चतुर्थप्रपाठके चतुर्थोऽनुवाकः ॥ ४ ॥

अथ चतुर्थे पञ्चमोऽनुवाकः ।

अथ पञ्चमानुवाके प्रथमामृचमाह—

वृषा सो अ॒शुः प॑वते ह॒विष्मा॒-  
न्त्सोमः॑ । इन्द्र॑स्य आ॒ग ऋ॑तयुः  
श॒तायुः॑ । समा॒ वृषा॑णं वृष॒भं कृ॑णोतु ।  
मि॒यं वि॒शाः स॑र्ववीरः॒ सु॒वीर॑म् , इति ।

सोमो बहुयात्मकः पवते शुद्धो भवति । कीदृशः सोमो वृषा कामानां वर्ष-  
यिता स प्रसिद्धोऽशुर्वहुभिरंशुभिर्युक्तो हविष्मान्हविषो निष्पादक इन्द्रस्य  
भागो भक्षणीय ऋतयुर्यज्ञहेतुः शतायुः शतसंवत्सरस्याऽऽयुषः प्रदाता तादृशः  
सोमो मां यजमानं वक्ष्यमाणविशेषणोपेतं कृणोतु करोतु । कैर्विशेषणैरुपेतं  
वृषाणं सेचकं वृषभं श्रेष्ठं विशां प्रजानां मिषं मीतिहेतुं सर्ववीरं सर्वेषां मध्ये  
वीर्योपेतं सुवीरं शोभनैवीरैः पुनैर्युक्तम् ।

अथ द्वितीयामाह—

कस्य॒ वृषा॑ सु॒ते सचा॑ । नि॒युत्वा॑न्वृष॒भो  
र॑णत् । वृ॒त्रहा॑ सोम॑पीतये, इति ।

कस्योदकस्य वृषा वर्षिता सुतेऽभिषुते सोमे सचा समवेतो नियुत्वान्नि-  
युद्भिरश्वविशेषैर्युक्तो वृषभः श्रेष्ठो वृत्रहा वैरिघातक इन्द्रः सोमपीतये सोमपा-  
नाय रणद्रमते ।

अथ तृतीयामाह—

यस्ते॑ शृ॒ङ्गवृ॑षो नपात् । प्र॒णपा॑त्कुण्ड-  
पा॒य्यः । न्य॑स्मिन्द॒ध्र आ॑ मनः (१), इति ।

शृङ्गादिशर्द्धस्त्रिभिः सोमः संबोध्यते । अथवेन्द्रस्य संबोधनानि । शृङ्ग-  
वच्छ्रेष्ठकामाभिवर्षको नपाक्षपातयिताऽस्माकमविनाशहेतुरीदृश इन्द्रो योऽयं  
कुण्डपाय्य एतन्नामकः सोमयागविशेषः प्रणपात्प्रकर्षेण न पातयिता वृत्ति-  
हेतुरित्यर्थः । अस्मिन्क्रतौ ते मनो नितरामा समन्ताद्ध्ये धृतवान् ।

दिवः सम्राजा पयसा न उक्षतम्, इति ।

मरुतो देवाः शुभे कर्मणि सुगं शोभनं गमनसाधनं रथं युञ्जतेऽश्वैर्योजयन्ति । तत्र दृष्टान्तः—सूरो न यथा सूर्यो रथं युनक्ति तद्वत् । हे मित्रावरुणौ गविष्टिषु भूमाविष्यमाणाः क्षेत्रादिसंपत्तयो गविष्टयस्तासु निमित्तभूतासु चित्रा विचित्राणि रजांसि रञ्जनीयानि जलानि वितन्यवो विस्तारयन्तो मरुतो विविधं चरन्ति । तद्वद्युवामपि दिवः सकाशात्सम्राजा पयसा सम्यग्राजमानेन क्षेत्रोपकारिणा जलेन नोऽस्मानुक्षतं सिञ्चतम् ।

अथ दशमीमाह—

वाचं सु मित्रावरुणाविरावतीम् । पर्जन्यश्चित्रां  
वदति त्विषीमतीम् । अग्रा वसत मरुतः सु  
मायया । द्यां वर्षयतमरुणामरेपसम् , इति ।

हे मित्रावरुणावयं पर्जन्य इरावतीमन्नसाधनभूतां चित्रां बहुविधां त्विषीमतीं त्विद्भिर्विष्टुद्भिर्युक्तां वाचं गर्जनध्वनिरूपां वदति करोतीत्यर्थः । अरुणां विष्टुद्भिर्युक्तत्वेनारुणवर्णामरेपसं रेपसा वृष्टिप्रतिबन्धकेन पापादिना रहितां द्यां मेघयुक्तां दिवं वर्षयतम् , हे मित्रावरुणौ युवां वृष्टियुक्तां कुरुतम् । हे मरुतो यूयमपि मायया धूमज्योतिरादिभिर्मेघनिष्पादिकया भवदीयया मायाशक्त्याऽग्रा विचित्राण्यभ्राणि सुवसत सुष्ठु वासयत संपादयतेत्यर्थः । एतच्च मन्त्रद्वयं वृष्टिहेतौ मैत्रावरुणकर्मणि विनियोक्तव्यम् ।

अथैकादशीमाह—

अयुक्तं सप्त शुन्ध्युवः । सूरौ रथस्य  
नृपत्रियः । तामिरीति स्वयुक्तिभिः, इति ।

सूरः सूर्यो रथस्य स्वकीयस्य नृपत्रियोऽपातनहेतुव्रथमविनाशयितृऽशुन्ध्युवः शुद्धान्तसप्तसंख्याकानयुक्त रथे योजितवान् । स्वयुक्तिभिः स्वेन योजिताभिः सह याति प्रतिदिनं गच्छति ।

अथ द्वादशीमाह—

वहिष्ठेभिर्विहरंन्यासि तन्तुम् (४) । अव-

व्ययन्नसितं देव वस्वः । दविध्वतो रश्मयः  
सूर्यस्य । चर्मेवावाधुस्तमो अप्सर्वन्तः, इति ।

हे देव सूर्य वहिष्ठेभिरतिशयेन वह्नक्षमैरर्ध्वं विहरंस्तत्र तत्र क्रीडंस्तन्तुं रश्मि-  
विस्तारं यासि प्राप्नोषि । किं कुर्वन्नसितमन्धकारमवव्ययन्विनाशयन् । वस्वो  
चासयितारमाच्छादकमन्धकारं दविध्वतो दोधूयमाना विनाशनसमर्थाः सूर्यस्य  
रश्मयोऽप्सर्वन्तरन्तरिक्षमध्ये तमोऽन्धकारमवाधुर्विनाशितवन्तः । अप्सर्वन्तोऽ-  
प्सर्वन्तरिक्षनामसु पठितः । तमोविनाशने दृष्टान्तः—चर्मेव यथा दृष्टेरावरकं  
पटलरूपं चर्मापनयति तद्वत् । एतद्योभयं सूर्ये कर्मणि द्रष्टव्यम् ।

अथ त्रयोदशीमाह—

पर्जन्याय प्रगायत । दिवस्पुत्राय  
मीढुपे । स नो यवसंमिच्छतु, इति ।

हे ऋत्विजः पर्जन्याय पर्जन्यदेवार्थं प्रगायत प्रकर्षेण गानं कुरुत । कीदृ-  
शाय दिवस्पुत्राय स्वर्गलोकस्य पुत्रस्थानीयाय मीढुपे सेचनसमर्थाय । स च  
पर्जन्यो नोऽस्मदर्थं यवसं वृणसस्यादिकमिच्छतु वृष्टिद्वारेण संपादयस्वित्यर्थः ।

अथ चतुर्दशीमाह—

अच्छां वद तवसं गीर्भिराभिः । स्तुहि पर्जन्यं  
नमसा विवास । कनिक्रदद्वृषभो जीरदानुः ।  
रेतो दधात्वोपधीषु गर्भम् ( ५ ), इति ।

हे पर्जन्यदेव तवसमच्छास्मद्धितं बलमभिलक्ष्य वद गर्जनरूपं शब्दं  
कुरु । येन गर्जनेन वृष्टिद्वाराऽस्माकं बलं संपद्यते तथा गर्जनं कुरु । हे ऋत्वि-  
जसमूहाऽऽभिर्गीर्भिवैदिकीभिः स्तुतिभिः पर्जन्यदेवं स्तुहि । नमसा विवास  
सर्वो जनो नमस्कारेण परिचर्या चकार । कनिक्रदद्वृषभः पुनर्गर्जनवृषभो वर्ष-  
णक्षमो जीरदानुरस्मज्जीवनहेतुरयं पर्जन्य ओपधीषु गर्भं रेतो गर्भकारणधीजं  
दधातु स्थापयतु ।

अथ पञ्चदशीमाह—

यो गर्भमोषधीनाम् । गर्वां कृणोत्यर्वि-  
ताम् । पर्जन्यः पुरुषीणाम् , इति ।

यः पर्जन्य ओषधीनां गवामर्वतामश्वानां पुरुषीणां मनुष्यस्त्रीणां च गर्भं कृणोति करोति स पर्जन्योऽभीष्टं साधयत्विति शेषः ।

अथ षोडशीमाह—

तस्मा इदास्ये हविः । जुहोता मधुम-  
त्तमम् । इडां नः संयतं करत् , इति ।

यः पर्जन्यदेवो गर्भप्रदस्तस्मा इत्तस्यैव पर्जन्यस्य देवस्याऽऽस्ये मुखे हे ऋत्विजो हविर्जुहोत । कीदृशं हविर्मधुमत्तममतिशयेन मधुरम् । स च पर्जन्योऽस्माकं संयतं सम्यङ्निधत्तमिदामन्नं करत्करोतु । पर्जन्यायेत्यादिमन्त्रचतुष्टयं पर्जन्यदेवताके कर्मणि द्रष्टव्यम् । अत एव सूत्रकारश्चातुर्मास्येष्वन्वारम्भणीयेष्टौ पर्जन्यचक्र विधाय तत्र पर्जन्यायेति मन्त्रद्वयं विनियुक्तवान् ।

अथ सप्तदशीमाह—

तिस्रो यदग्ने शरदस्त्वामिव । शुचिं घृतेन  
शुचयः सपर्यन् । नामानि चिदधिरे यज्ञिया-  
नि । असूदयन्त तनुवः सुजाताः (६), इति ।

हेऽग्ने यद्यस्मात्कारणात्तिस्रः शरदस्त्रीन्संवत्सराञ्छुचयः शुद्धा मरुतः शुचिं त्वामिच्छुद्धात्मानं त्वामिव घृतेन सपर्यन्परि(र्ये)चरन् । तस्मात्कारणाद्यज्ञियानि यज्ञयोग्यानि नामानि चिदधिरे नामान्यपि धृतवन्तः । तानि च मरुतां नामान्यन्यनाऽऽभ्रातानि “ईदृच्चात्यादृच्” इत्यादीनि । ते च मरुतः सुजातास्तनुवः सुष्ठु समुत्पन्नाः स्वकीयास्तनुरसूदयन्तान्तरिक्षे मेरितवन्तः । अयं मन्त्र आग्नेये कर्मणि द्रष्टव्यः ।

अथाष्टदशीमाह—

इन्द्रंश्च नः शुनासीरौ । इमं यज्ञं  
मिमिक्षतम् । गर्भं धत्तः स्वस्तये, इति ।

शुनो वायुः सीर आदित्यः । हे शुनासीरौ नोऽस्मदीयमिमं यज्ञं मिमिक्षतं घृतादिद्रव्येण सेकुमिच्छतम् । भवत्स्वामी योऽयमिन्द्रः सोऽपि सेकुमिच्छतु । तथा शुनासीरौ युवां स्वस्तये क्षेमाय गर्भं धत्तं संपादयतम् ।

अथैकोनविंशीमाह—

ययोरिदं विश्वं भुवनमाविवेशं । ययोरानन्दो निहितो महश्च । शुनासीरावृतुभिः संविदानौ । इन्द्रवन्तौ हविरिदं जुपेथाम् , इति ।

ययोः शुनासीरयोरिदं विश्वं भुवनमाविवेशं प्रविष्टमाश्रितमित्यर्थः । तथा ययोः शुनासीरयोरानन्दो निहितोऽवस्थितो महश्च तेजोऽप्याश्रितम् । तौ शुनासीरावृतुभिर्वसन्तादिदेवैः सह संविदानावैकमत्यं गताविन्द्रवन्ताविन्द्रेण युक्तौ युवामिदं हविरुपेथाम् । एतच्चोभयं शुनासीर्यै कर्मणि द्रष्टव्यम् ।

अथ विंशीमाह—

आ धा ये अग्निमिन्धते । स्तृणन्ति वहिरा-  
नुपक् । येषामिन्द्रो युवा सखा, इति ।

ये यजमाना ऋत्विज आ समन्तादग्निमिन्धते प्रज्वलयन्ति । घशब्दः पाद-  
पूरणार्थः प्रसिद्धयर्थो वा । प्रसिद्धा ऋत्विज इत्यर्थः । तथाऽऽनुपगनुपक्तं वहिर्वै स्तृणन्ति । तथा येषां यजमानादीनां युवा नित्यतरुण इन्द्रः सखा सखिवत्सु-  
लभो भवति । ते यजमानादयः कर्मानुतिष्ठन्तिवति शेषः । अनेन मन्त्रेण सुत्यादिने महारात्रे बुद्ध्वा सदोऽभिमृशेत् । तथा च सूत्रकारेणोक्तम्—“आ धा ये अग्निमिन्धत इति सदः” इति ।

अथैकविंशीमाह—

अग्न इन्द्रश्च मेदिना । हथो वृत्राण्य-  
प्रति । युवश्च हि वृत्रहन्तमा , इति ।

हेऽग्ने त्वं चेन्द्रश्च मेदिना मेदस्वन्तौ बलवन्तौ वृत्राणि शक्नुवन्ति प्रति-  
कूलत्वं यथा[न] भवति तथा हथो मारयथः । हि यस्मात्कारणाद्युवं युवामुभौ  
वृत्रहन्ताऽतिशयेन शत्रुघातिनौ ।



अथ द्वाविंशीमाह—

याभ्याः सुवरजयन्नग्रं एव । यावातस्थतुर्भु-  
वनस्य मध्ये । प्रचर्षणी वृषणा वज्रवाहू ।  
अग्नी इन्द्रां वृत्रहणां हुवे वाम् ( ७ ) , इति ।

मन् इन्द्रो गविष्टिषु तन्तुं गर्भं सुजांताः सखां सप्त च ।

इति कृष्णयजुर्वेदीयतैत्तिरीयब्राह्मणे द्वितीयाष्टके चतुर्था-  
ध्याये पञ्चमोऽनुवाकः ॥ ५ ॥

याभ्यामिन्द्राग्निभ्यामग्र एवेतः पूर्वमेवानुगृहीता यजमानाः सुवरजयन्स्वर्गं  
जितवन्तः । यौ चेन्द्राग्नी भुवनस्य मध्ये सर्वत्राऽऽतस्थतुः, आगत्य स्थितौ ।  
ताचिन्द्राग्नी चां युवां हुवेऽस्मिन्कर्मण्याह्वयामि । कीदृशौ प्रचर्षणी प्रकृष्टैश्वर्य-  
णीभिर्भुज्यैर्यागकर्तृभिर्युक्तौ वृषणा कामानां वर्षयितारौ वज्रवाहू हस्ते वज्रं  
धारयन्तौ वृत्रहणा वैरिघातिनां । एतच्चोभयमैन्द्राग्ने कर्मणि द्रष्टव्यम् ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीय-  
ब्राह्मणभाष्ये द्वितीयकाण्डे चतुर्थप्रपाठके पञ्चमोऽनुवाकः ॥ ५ ॥

अथ चतुर्थं पष्ठोऽनुवाकः ।

पष्ठेऽनुवाके प्रथमावृचमाह—

उत नः प्रिया प्रियासु । सप्तस्वसा  
सुजुष्टा । सरस्वती स्तोम्याऽभूत्, इति ।

इयं सरस्वती स्तोम्या स्तोत्रयोग्याऽभूत् । कीदृशी प्रियासु देवतासु  
मध्येऽत्यन्तं प्रियोतापि च नोऽस्माकं विशेषतः प्रिया, सप्तसंख्याका ब्राह्मी-  
माहेश्वरीत्याद्या देवताः स्वसारो भगिन्यो यस्याः सा सप्तस्वसा सुजुष्टा  
सुष्टु सेविता ।

अथ द्वितीयामाह—

इमा जुह्वाना युष्मदा नमोभिः । प्रति स्तोमः

सरस्वति जुषस्व । तव शर्मन्प्रियतमे दधा-  
नाः । उपस्थेयाम शरणं न वृक्षम्, इति ।

हे सरस्वति युष्मद्युष्मांस्त्वामित्यर्थः । इमे यजमाना नमोभिर्नमस्कारैः  
सदाऽऽजुहानाः सर्वतो होममाहानं वा कुर्वन्तो वर्तन्ते । स्तोमं त्वदीयं स्तोत्रं  
प्रति प्रातिस्विकमसाधारणं जुषस्व सेवस्व । तव प्रियतमेऽतिप्रिये वृक्षवृषका-  
रके शर्मञ्शरणे गृहे दधाना हविर्धारयन्तो वयमुपस्थेयामोपस्थानं करवाम ।  
एतदुभयं सारस्वते कर्मणि द्रष्टव्यम् । तथा “सारस्वतीं मेपीमालभेत”  
इत्यस्य पशोः सूत्रे प्रतीकमाश्रातम्—“इमा जुहाना यस्ते स्तनः” इति ।

अथ तृतीयामाह—

त्रीणि पदा विचक्रमे । विष्णुर्गोपा अदा-  
भ्यः । ततो धर्माणि धारयन् ( १ ), इति ।

गोपाः सर्वस्य जगतो रक्षकोऽदाभ्यः केनाप्यतिरस्कार्यो विष्णुः कृत्स्नेऽपि  
जगति त्रीणि पदा विचक्रमे पदत्रयं निदधौ । किं कुर्वन्तस्तस्मात्पदत्रया-  
द्धर्माणि धारयितव्यानि सर्वाणि वस्तूनि धारयन् ।

अथ चतुर्थीमाह—

तदस्य प्रियमग्नि पाथो अश्याम् । नरो यत्र  
देवयवो मदन्ति । उरुक्रमस्य स हि बन्धु-  
रिथा । विष्णोः पदे परमे मध्व उरसः, इति ।

देवयवो देवानिच्छन्तो नरो यजमाना यत्र भागीरथीजले मदन्ति हृष्यन्ति ।  
अस्य विष्णोः प्रियं तत्पाथो भागीरथीजलमभ्यश्यामभितो व्याप्तवान् । उरु-  
क्रमस्य विस्तीर्णपादस्य विष्णोः परमे पदे तृतीये पादे बन्धुः संबद्धो मध्वो  
मधुर उत्सो भागीरथीमवाह इत्या हि एवंविधः । हिशब्दः सर्वलोकमसिद्धि-  
द्योतनार्थः ।

अथ पञ्चमीमाह—

क्र॒त्वा दा अ॒स्यु श्रेष्ठः । अ॒द्य त्वा वृ॒न्वन्त्सु-  
रे॒कणाः । म॒र्त आनाश सु॒ष्टुक्तिम् , इति ।

क्रत्वा क्रतौ कर्मणि दा हविषो दाता श्रेष्ठः सर्वेषां मध्ये प्रशस्तोऽस्यु भवतु । हेऽग्नेऽद्यास्मिन्कर्मणि त्वां वृन्वन्याचमानः सुरेकणाः शोभनधनो मर्तो मनुष्यः सुष्टुक्तिं सुष्टु दारिद्र्यवर्जनमानाशाऽऽनशे व्याप्नोति । अयं मन्त्र आग्नेये कर्मणि द्रष्टव्यः ।

अथ षष्ठीमाह—

इ॒मा ब्र॒ह्म ब्रह्म॒वाह । प्रि॒या त॒ आ व॒र्हिः  
सी॒द । वी॒हि सूर॒ पुरो॒डाशं॑ (२), इति ।

ब्रह्माणि वेदान्वहतीति ब्रह्मवाहो वेदैरविनाभूतः सूर्यः । अत एवान्यत्राऽऽ-  
ज्ञातम्—“वेदैरशून्यस्त्रिभिरेति सूर्यः” इति । तादृश सूर हे सूर्येमा ब्रह्मे-  
मानि ब्रह्माणि वेदवाक्यानि कर्मण्यस्मिन्नुच्चार्यमाणानि ते प्रिया तव प्रियाणि ।  
अतस्त्वं वर्हिरासीद यज्ञमागच्छ पुरोडाशं वीहि भक्षय । अयं मन्त्रः सौर्ये  
कर्मणि द्रष्टव्यः ।

अथ सप्तमीमाह—

उ॒प नः सून॒वो गिरः । शृ॒ग्वन्त्व॒मृत॑स्य  
ये । सु॒मृ॒डीका भ॑वन्तु नः , इति ।

अमृतस्य मृतवः क्षीरस्य पुत्रा ये मरुतः सन्ति । तथा च ब्राह्मणमाज्ञा-  
तम्—“पृथैर्ये वै पयसो मरुतो जाताः” इति । हे मरुतो नोऽस्मादीया गिरः  
स्तुतिरूपा वाच उपशृण्वन्तु । ततो नोऽस्माकं सुमृडीकाः सुखहेतवो भवन्तु ।  
अयं मन्त्रो मारुते कर्मणि द्रष्टव्यः ।

अथाष्टमीमाह—

अ॒द्या नो दे॒व स॒वितः । प्र॒जाव॑न्त्सा॒वीः  
सौ॒म॒गम् । परा॑ दु॒ष्प॒व॒मि॒यः सु॒व, इति ।

हे सवितर्देवाद्यास्मिन्कर्मणि नोऽस्माकं प्रजावत्पुत्रपौत्राद्युपेतं सौभगं  
सौभाग्यं सावीरनुजानीहि । वुप्स्वम्रियं दुःस्वम्रनिमित्तं दोषं परासुव विनाशय ।

अथ नवमीमाह—

विश्वानि देव सवितः । दुरितानि परा-  
सुव । यद्भद्रं तन्म आसुव , इति ।

हे सवितर्देव विश्वानि दुरितानि परासुव विनाशय । यद्भद्रं कल्याणमस्ति  
तन्मे ममाऽऽसुव सर्वतोऽनुजानीहि । एतदुभयं सावित्रे कर्मणि द्रष्टव्यम् ।

अथ दशमीमाह—

शुचिर्मेकैर्बृहस्पतिम् ( ३ ) । अध्वरेषु  
नमस्यत । अनाम्योज आर्चके , इति ।

हे ऋत्विजः शुचिं शुद्धं बृहस्पतिमध्वरेषु यागेष्वर्चयः सह नमस्यत नम-  
स्कुरुत । तस्य बृहस्पतेः प्रसादादहमनामि कस्वाप्यवशमोजो बलमाचके  
सर्वतः प्राप्तवानि । अयं मन्त्रो बार्हस्पत्ये कर्मणि द्रष्टव्यः ।

अथैकादशीमाह—

याऽधारयन्त देवा सुदक्षा दक्षपि-  
तारा । असुर्याय प्रमहसा , इति ।

देवाः सर्वेऽपीन्द्रादयो देवाः सुदक्षा सुष्ठु दक्षौ कुशलौ दक्षपितारा दक्षस्य  
कर्मणः पालकौ यौ मित्रावरुणौ प्रमहसा प्रकृष्टेन तेजसाऽसुर्यायासुरसंवन्धिने  
विनाशाय(या) धारयन्त चित्ते धृतवन्तो मित्रावरुणावेवासुरान्विनाशयत इत्येवं  
निश्चितवन्तः । अयं मन्त्रो मैत्रावरुणशस्त्रेऽन्तर्भावनीयः ।

अथ द्वादशीमाह—

स इत्क्षेति सुधित ओकसि स्वे । तस्मा इडां  
पिन्वते विश्वदानी । तस्मै विशः स्वयमेवाऽऽ-  
नमन्ति । यस्मिन्ब्रह्मा राजन्ति पूर्वं एति , इति ।

यस्मिन्नाजनीन्द्रे ब्रह्मा बृहस्पतिः पूर्वं एति पुरतो गच्छति स इत्स एवेन्द्रो राजा स्वे स्वकीय ओकसि स्थाने सुधितः सुखं प्राप्तः सन्क्षेति सीदति । तस्मै राज्ञ इडा धेनुर्विश्वदानी सर्वदा पिबते प्रीतिं जनयति । तस्मै राज्ञे विशः मजाः स्वयमेवाऽऽनमन्ति वशी भवन्ति । अत्र राजशब्देनेन्द्रो मनुष्यो वा विवक्षितव्यः । अयं मन्त्रो बार्हस्पत्ये कर्मणि द्रष्टव्यः ।

अथ त्रयोदशीमाह—

सकृतिमिन्द्र सच्युतिम् । सच्युतिं  
जघनच्युतिम् ( ४ ) । कनात्काभां न  
जाभर । प्रयप्स्यन्निव सक्थ्यौ, इति ।

हे इन्द्र कनात्काभां कनकवद्भासमानां रूपवतीं कन्यां नोऽस्मदर्धमाभराऽऽनय । कीदृशीं सकृतिं कृतिराकृतिः संकल्पस्तेन सहितामस्मास्वनुरक्तामित्यर्थः । सच्युतिं च्युतिः क्षरणं वीर्यस्यन्दनं तेन सहिताम् । अनुरागातिशयेन हि सहसा वीर्यं स्येन्दति । एतदेव पुनः सच्युतिमित्यनूद्य जघनच्युतिमित्यनेन व्याख्यायते । आहरणे दृष्टान्तः—सक्थ्यौ प्रयप्स्यन्निव यथाऽत्यन्तं कामुक ऊरुद्वयं भति यन्धुमुद्युक्तोऽत्यन्तादरेण स्त्रियमाहरति तद्वत् ।

अथ चतुर्दशीमाह—

वि न इन्द्र मृधो जहि । कनीखुनदिव  
सापयन् । जभि नः सुष्टुतिं नय, इति ।

हे इन्द्र मृधोऽस्मद्विवाहमतिबन्धकाञ्चात्रन्विजहि विविधं मारय । कनीखुनदिव सापयन् यथा पूर्वं भूमौ निक्षिप्तं द्रव्यमतिशयेन खनित्वा स पुरुषः स्वपुत्रं भत्यानीय संयोजयति तद्वत्त्वमपि कन्यारत्नमस्मासु संयोजयन्नोऽस्मदीयां सुष्टुतिं शोभनां कीर्तिमपि सर्वतो नय प्रापय । एतच्च मन्त्रद्वयं कन्यालाभार्थं कर्मणि विनियोज्यम् ।

अथ पञ्चदशीमाह—

प्रजापतिः स्त्रियां यशः । मुष्कयोरद-

धा॒त्स॒र्पम् । का॒म॒स्य॒ तृ॒प्ति॒मा॒न॒न्दम् ।  
तस्या॑ग्ने॒ भा॒जये॒ह मां॑, इति ।

योऽयं प्रजापतिर्जगतः स्रष्टा स्त्रियां यशो भार्यायां गर्भरूपेण यशसः कारणं यद्वीर्यं तन्मुष्कयोरण्डयोः सर्पं संबन्धमदधात्स्थापितवान् । तस्यैव स्थापितस्य विशेषणानि कामस्य तृप्तिं तृप्तिकारणम् । तस्मिन्नलिते सति योऽपिन्मे भूयादिति कामो निवर्तते तन्निवृत्तिरेव तृप्तिः । अत एवाऽऽनन्दं सुखकारणम् । हेऽग्न इह विवाहे कर्मणि मां तस्य वीर्यस्य सुखं भाजय मापय ।

अथ षोडशीमाह—

मो॒दः प्र॒मो॒द आ॒न॒न्दः ( ५ ) । मु॒ष्कयो॒-  
नि॒हि॒तः सर्पः । सृ॒त्वे॒व का॒म॒स्य  
तृ॒प्त्या॒णि । दक्षि॑णानां प्रतिग्रहे, इति ।

मोदादयस्त्रयस्तारतम्येनावस्थिताः सुखावान्तरविशेषाः । वार्ताजन्यः सुखविशेषो मोदः । दर्शनजन्यः प्रमोदः । भोगजन्य आनन्दः । तेषां सर्वेषां सर्पः समवायहेतुर्मुष्कयोर्निहितः स्थापितः । दक्षिणानां प्रतिग्रहे सति कामस्य सृत्वेव कामितार्थं प्राप्येव तृप्त्याणि तृप्तो भवानि । अयमर्थः—ऋत्विजां दक्षिणाकाले कन्याऽपि दीयते । अत एवाऽऽपस्तम्बधर्मेषु स्मर्यते—“दैवे यज्ञतन्त्र ऋत्विजे प्रतिपादयेत्” इति । दैवे विवाहे चिकीर्षिते सति यज्ञप्रयोगमध्य ऋत्विजे कन्यां समर्पयेत् । आश्वलायनोऽपि दक्षिणारूपायाः कन्याया अभिमर्शनं विधत्ते—“अभिमृशेदप्राणि कन्यां च” इति । तस्मादक्षिणानां प्रतिग्रहे सति कन्यां प्राप्तस्य यादृशी तृप्तिस्तादृशी तृप्तिर्भवतीति ।

अथ सप्तदशीमाह—

म॒न॑स॒श्चित्त॑माकू॒तिम् । वा॒चः स॒त्य-  
मं॒शीम॑हि । प॒शूना॑ꣳ रू॒पम॑न्नस्य ।  
य॒ज्ञः श्रीः श्र॑य॒तां म॑यि, इति ।

मनसः संबन्धि चित्तं विज्ञानमाकूतिं संकल्पं वाचः संबन्धि सत्यवदनं

चाशीमहि प्राप्नुयाम । तथा पशूनां गवादीनां रूपमनेकविधं स्वरूपमन्नस्य संबन्धि यशः कीर्तिं चाशीमहि । मयि श्रीर्धनसमृद्धिः श्रयतां सेवताम् ।

अथाष्टादशीमाह—

यथाऽहमस्या अतृपः स्त्रियै पुमान् । यथा स्त्री  
तृप्यति पुंसि प्रिये प्रिया । एवं भगस्य  
तृप्याणि ( ६ ) । यज्ञस्य काम्यः प्रियः , इति ।

अस्यै स्त्रिया अस्यां विवाहेन लब्धायां स्त्रियां पुमानहं यथाऽतृपं येन प्रकारेण तृप्तोऽस्मि यथा च प्रिया स्त्री प्रिये पुंसि तृप्यत्येवमहं भगस्य तृप्याणि सौभाग्येन तृप्तो भवानि । कीदृशोऽहं यज्ञस्य काम्यो यज्ञो हि स्वानुष्ठानाय मां कामयते । अत एव यज्ञस्याहं प्रियः ।

अथैकोनविंशीमाह—

ददामीत्यग्निर्वदति । तथेति वायु-  
राह तव । हन्तेति सत्यं चन्द्रमाः ।  
आदित्यः सत्यमोमिति , इति ।

एतां कन्यामहं ददामीत्येवमग्निर्वृते । तत्तथाऽस्तिवति वायुरप्याह । चन्द्रमास्तु तत्सत्यं हन्त ममायं हर्ष इत्याह । आदित्यः सत्यमोमित्यवश्यमग्नी करोमीति वृते ।

अथ विंशीमाह—

आपस्तत्सत्यमाभरन् । यशो यज्ञस्य दक्षि-  
णाम् । असौ मे कामः समृध्यताम् , इति ।

यज्ञस्य दक्षिणां यज्ञसंबन्धिदक्षिणारूपं यशो यशसः कारणं तत्कन्यारूपं वस्त्वापः सत्यमाभरन्नब्देवता अवश्यमानयन् । तस्मादसौ पुत्रोत्पादनरूपो मे कामः समृध्यतां समृद्धो भवतु । मजापतिरित्यादिमन्त्रपदकस्य कन्याप्रतिग्रहे विनियोगमाह वौधायनः—“अथ यदि दक्षिणाभिः सह दत्ता स्यान्नात्र वरान्प्रदिशुयात्तां प्रतिगृह्णीयात्प्रजापतिः स्त्रियां यश इत्येताभिः पदभिरनुच्छन्दसम्” इति । आपस्तम्बमतानुसारिणस्तु वध्वोः शिरसि तण्डुलमक्षेपे विनियोगमाहुः ।

अथैकविंशीमाह—

न हि स्पशमविदन्नन्यमस्मात् । वैश्वानरात्पुरं  
एतारंमग्नेः ( ७ ) । अथेममन्थन्नमृतम-  
मूराः । वैश्वानरं क्षेत्रजित्याय देवाः, इति ।

वैश्वानरनामकादस्मादग्नेरन्यं देवं स्पशं रक्षसां बाधकं पुर एतारं देवानां  
पुरतो गन्तारं न ह्यविदन्देवाः सर्वथा नालभन्त । अथानन्तरममूरा अमूढा  
देवाः क्षेत्रजित्याय कर्मानुष्ठानाङ्गक्षेत्रजयाय तन्मार्गजयाय चाऽमृतं केना-  
प्यतिरस्कृतमीं वैश्वानरमिमं वैश्वानराख्यमग्निमन्थन्नरण्योर्मथितवन्तः ।

अथ द्वाविंशीमाह—

येषामिमे पूर्वे अर्मास आसन् । अयूपाः सद्य  
विभृता पुरुणि । वैश्वानर त्वया ते  
नुत्ताः । पृथिवीमन्यामभितस्थुर्जनासः, इति ।

येषां जनानां यजमानानामयूपा विमोहरहिता इमे वैश्वानरस्य मन्थितारो  
देवाः पूर्वेऽर्मासः पूर्वभाविनो गन्तार आसन् । पुरुणि सद्य बहूनि यज्ञगृहाणि  
च येषां यजमानानां विभृतानि विशेषेण संपादितानि ते जनासो जना यज-  
माना हे वैश्वानर त्वया नुत्ताः प्रेरिताः सन्तोऽन्यां कांचिद्यज्ञयोग्यां पृथि-  
वीमभितस्थुरभिगम्यावस्थिताः । एतच्चोभयं वैश्वानरदेवत्ये कर्मणि द्रष्टव्यम् ।

अथ त्रयोविंशीमाह—

पृथिवीं मातरं महीम् । अन्तरिक्षमुप-  
ब्रुवे । बृहतीमृतये दिवम्, इति ।

इमां पृथिवीं महीं महतीं मातरं मातृसमानामहमुपब्रुवे । यथा माता पाल-  
यति तथा त्वं पालयेति मुवे प्रार्थये । अन्तरिक्षमप्यवकाशदानाय प्रार्थये ।  
बृहतीं प्रौढां दिवमप्यृतये दृष्टिप्रदानेन रक्षणाय प्रार्थये ।

अथ चतुर्विंशीमाह—

विश्वं विभर्ति पृथिवीम् ( ८ ) । अन्तरिक्षं



विपप्रथे । दुहे द्यौर्वृहती पयः, इति ।

इयं पृथिवी विश्वं सर्वं जगद्विभक्तिं धारयति पोषयति च । अन्तरिक्षमप्यव-  
काशमदानाय विपप्रथे विस्तीर्णमभूत् । वृहती द्यौः पयो दुहे जलं दोग्धि ।  
एतच्च मन्त्रद्वयं लोकेष्टौ द्रष्टव्यम् । तथा चाऽऽश्वलायन आह—“लोकेष्टिः  
पृथिव्यन्तरिक्षं द्यौरिति देवताः पृथिवीं मातरम्” इति ।

अथ पञ्चविंशीमाह—

न ता न॑श॒न्ति न द॑भाति तस्करः । नैना॑ अमि॒त्रो  
व्यथि॒राद॑धर्षति । दे॒वाश्च॒ याभि॑र्यज॒न्ते द॑दाति  
च । ज्यो॒गित्ताभिः॑ सच॒ते गो॑पतिः सह , इति ।

याभिर्गोभिर्देवानुद्दिश्य यजते च यागमपि करोति ददाति च गवां  
दानमपि करोति ता गावो न नशन्ति नैव नाशं प्राप्नुवन्ति । तस्करश्चो-  
रोऽपि ता गा न दभाति न हिनास्ति । व्यथिर्व्यथाहेतुरमित्रः शत्रुरप्येना  
गा नाऽऽदधर्षति नैव धृष्टो भवति ताडयितुं प्रगल्भो न भवति । ताभिर्गोभिः  
सह गोपतिर्गवां स्वामी ज्योगिश्चिरमेव सचते स्वर्गे समवेतो भवति ।

अथ षड्विंशीमाह—

न ता अ॒र्वा रेणु॑क॒काटो॑ अ॒श्नुते॑ । न स॑ सं॒स्कृत॒ग्रमु॒-  
प॑यन्ति ता अ॒भि । उ॒रुगा॒यम॑भ॒यं तस्य॑ ता अ॒नु ।  
गा॒वो म॒र्त्यस्य॑ विच॑रन्ति यज्व॒नः ( ९ ) , इति ।

रेणुककाटो रेणोर्भूधूलेः ककाट उत्थापकस्तीव्रगतियुक्त इत्यर्थः । अर्वा  
ताडशोऽश्वस्ता गा नाश्नुते न व्याप्नोति, अन्वादपि शीघ्रगतय इत्यर्थः । अत  
एव ता अभ्येतादशीर्गा अभिलक्ष्य संस्कृतग्रं संस्कारेण युक्तं रक्षार्थं दण्डं नोप-  
यन्ति गोपाला हस्ते दण्डं न स्वी कुर्वन्ति । शक्त्याधिक्येनान्वादपि शीघ्रं  
गच्छन्तीनां गवां ताडनार्थो दण्डो नापेक्षितः । यज्वनो यागशीलस्य तस्य  
मर्त्यस्य मनुष्यस्य ता गाव उरुगायं विस्तीर्णगतिषोऽयं भयरहितं स्थानं प्राप्य  
विचरन्ति विस्रम्भेण चरन्ति । एतच्च मन्त्रद्वयं ब्रह्मण ऋषभमिति विहितस्य  
पशोरुपहोमार्थं गोसूक्तेऽन्तर्भूतम् । अत एव तत्र प्रतीकद्वयमाम्नातम्—“न ता  
नशन्ति न ता अर्वा” इति ।

अथ सप्तविंशीमाह—

रात्री व्यंख्यदायती । पुरुत्रा देव्य-  
क्षभिः । विश्वा अधिश्रियोऽधित, इति ।

पुरुत्रा पुरुष बहुषु दिवसेष्वायती पुनः पुनरागच्छन्ती रात्री देवी रात्र्य-  
भिमानीनी देवताऽक्षभिः सर्वेषां प्राणिनां चक्षुर्भिर्यख्यद्विख्याताऽभूत् । अन्ध-  
कारं ज्योत्स्नां वा दृष्ट्वा रात्रिरियमिति निश्चीयते । सा च देवी विश्वाः भिरः  
सर्वाः संपदोऽधिष्ठायाधित धारितयती ।

अथाष्टाविंशीमाह—

अथ त्रिंशीमाह—

यद्वाग्देवन्त्यविचेतनानि । राष्ट्रीं देवानां  
निपसादं मन्द्रा । चतस्र ऊर्जं दुदुहे  
पयांसि । कं स्विदस्याः परमं जंगाम, इति ।

यद्वाग्या वाग्देवताऽविचेतनान्यचेतनसदृशान्मुक्कान्प्राणिनो वदन्त्यभिवदन-  
क्षमान्कुर्वती । देवानां सर्वेषां राष्ट्री राष्ट्रपदा मन्द्रा हृष्टा सती निपसादास्पदीये  
कर्मण्युपविष्टा । यस्या वाग्देव्याः प्रसादाच्चतस्रो दिग्देवता ऊर्जं क्षीरादिरस-  
द्रव्यं पयांसि जलानि च दुदुहे दुहन्ति संपादयन्ति । अस्या वाग्देव्याः परमं  
पदं मनुष्यः कं स्विज्जगाम कुत्र वा प्राप्तवान्सदीयस्थानं प्राप्तुं न कोऽपि  
क्षम इत्यर्थः । इदं च मन्त्रद्वयं “ वाचे वेदतम् ” इति विहिते पशौ विनियो-  
क्तव्यम् । अत एव तदीये स्तोत्रे प्रतीकद्वयमाज्ञातम्—“ देवीं वाचमजनयन्त  
यद्वाग्बदन्ति ” इति ।

अथैकत्रिंशीमाह—

गौरी मिमाय सलिलानि तक्षती । एकंपदी  
द्विपदी सा चतुष्पदी । अष्टापदी नवंपदी  
वभूवुषी । सहस्राक्षरा परमे व्योमन्, इति ।

परमे व्योम्नि ब्रह्मणि प्रतिष्ठिता गौरी गौरवर्णा वाग्देवी सृष्ट्युपक्रमे सल-  
िलसदृशानि वर्णपदवाक्यानि तक्षती सृजन्ती मिमाय शब्दमकरोत् । कथम् ।  
प्रथमं प्रणवात्मनैकपदी ब्रह्मणो मुखान्निर्गता । अनन्तरं व्याहृतिरूपेण सावि-  
त्रीरूपेण च द्विपदी । ततो वेदचतुष्टयरूपेण चतुष्पदी । ततो वेदाङ्गैः पद्भिः  
पुराणधर्मशास्त्राभ्यां चाष्टापदी । ततो भीमांसान्यायसांख्ययोगपाञ्चरात्रपाशु-  
पतायुर्वेदधनुर्वेदगान्धर्वैर्नवपदी । ततोऽनन्तैर्वाक्यसंदर्भैः सहस्राक्षराऽनन्तविधा  
वभूवुषी संपन्ना ।

अथ द्वात्रिंशीमाह—

तस्याः समुद्रा अधि विक्षरन्ति । तेन

जीवन्ति प्रदिशश्चतस्रः ( ११ ) । ततः

क्षरत्यक्षरम् । तद्विश्वमुपजीवति, इति ।

तस्यां वाग्देवतायामधिष्ठिताः समुद्राः समुद्रसमाना वेदा विक्षरन्ति विविधं प्रवर्तन्ते तेन प्रवर्तनेन चतस्रः प्रदिशश्चतुर्विधाः प्राच्यादिदिगवस्थिताः प्राणिनो जीवन्ति वेदोक्तमनुष्ठायैहिकमामुष्मिकं च प्राप्नुवन्ति । ततो वेदादेवाक्षरं प्रणवात्मकं प्रवर्तते तदेतदक्षरं विश्वमुपजीवति सर्वे जनाः प्रणवानुष्ठानेन स्वापेक्षितं फलं प्राप्नुवन्ति । एतच्च मन्त्रद्वयं “ वाचे वेहतम् ” इत्यत्रैवोपहो-  
मार्थं द्रष्टव्यम् ।

अथ त्रयस्त्रिंशीमाह—

इन्द्रा सूरौ जनयन्विश्वकर्मा । मरुत्वां जस्तु गण-  
वान्सजातवान् । अस्य स्तुषा श्वशुरस्य प्रशि-  
ष्टिम् । सपत्ना वाचं मनसा उपासताम्, इति ।

इन्द्रा परमैश्वर्ययुक्तः सूरौ विश्वकर्मा सर्वव्यापारयुक्तो विश्वं जन-  
यन् । मरुत्वान्मरुद्भिर्युक्तो गणवान्वसुरुद्रादित्यगणैः सहितः सजातवान्स-  
जातैः स्वेन समानजन्मभिः सर्वैः सहितश्च सन्यजमानस्यानुग्राहकोऽस्तु ।  
ततश्चास्य यजमानस्य श्वशुरस्थानीयस्य सपत्नाः शत्रवः क्षुपा क्षुपावन्निलीय-  
मानाः सन्तः प्रशिष्टिं प्रशासनरूपां वाचं मनसोपासतां मनःपूर्वं सेवतान्ताम् ।

अथ चतुस्त्रिंशीमाह—

इन्द्रः सूरौ अतरद्रजांसि । स्तुषा सपत्नाः  
श्वशुरोऽयमस्तु । अयं शत्रूञ्जयतु जह्म-  
पाणः । अयं वाजं जयतु वाजसातौ, इति ।

इन्द्रः परमैश्वर्ययुक्तः सूरः सूर्यो रजांसि रजस्कानि प्राणिजातान्यतरत्तीर्ण-  
वान्वशी कृतवानित्यर्थः । तत्प्रसादाद्यजमानस्य सपत्नाः शत्रवः क्षुपावत्स्वा-  
धीनाः सन्तु । अयं तु यजमानः श्वशुरोऽस्तु श्वशुरवत्स्वामी भवतु । स्वामि-  
त्वादेवायं यजमानो जह्मपाणोऽत्यन्तं हृष्यन्शत्रूञ्जयतु । पुनरप्ययं यजमानो  
वाजसातौ स्वकीयेभ्योऽन्नदाने निमित्ते सति वाजं जयतु वैरिसंबन्धनं वशं  
करोतु । एते ऋचौ क्षुपाश्वशुरीयायामिष्टौ याज्यानुवाक्ये ।

अथ पञ्चविंशीमाह—

अग्निः क्षत्रभृदनिभृष्टमोजः । सहस्रियो दीप्य-  
तामप्रयुच्छन् । विभ्राजमानः समिधान उग्रः ।

आऽन्तरिक्षमरुहदगन्ध्याम् ( १२ ), इति ॥

धारयन्पुरोडाशं बृहस्पतिं जघनंच्युतिमानन्दो भगस्य तृप्याण्यग्नेः पृषिवी

यज्वन एतु प्रदिशश्चतस्रो वाजसातौ चत्वारि च ॥

इति कृष्णयजुर्वेदीयतैत्तिरीयब्राह्मणे द्वितीयाष्टके चतुर्थाध्याये

पष्ठोऽनुवाकः ॥ ६ ॥

अयमग्निः क्षत्रभृदलं धारयन्ननिभृष्टमोजः केनाप्यतिरस्कृतं बलमस्मभ्यं-  
प्रयच्छन्निति शेषः । सहस्रियो देवसहस्रेण संमितोऽप्रयुच्छन्प्रमादमकुर्वन्दीप्य-  
ताम् । विभ्राजमानो विशेषेण दीप्यमानः समिधानः समिद्भिर्युक्त उग्रस्तीव्रः  
सन्नन्तरिक्षमरुहदारोहुमर्हति । ततो धामगन्धिद्वं गच्छतु । अयं मय्य आग्नेये  
कर्मणि द्रष्टव्यः ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीय-  
ब्राह्मणभाष्ये द्वितीयकाण्डे चतुर्थप्रपाठके पष्ठोऽनुवाकः ॥ ६ ॥

अथ चतुर्थप्रपाठके सप्तमोऽनुवाकः ।

सप्तमे प्रथमामृचमाह—

वृषाऽस्य शुष्टपभायं गृह्यसे । वृषाऽय-  
मुग्रो नृचक्षसे । दिव्यः कर्मण्यो हितो  
बृहन्नाम । वृषभस्य या ककुव, इति ।

अंशुर्लतात्मकः सोमस्त्वं वृषाऽसि वीर्यवानसि । स त्वं वृषभाय श्रेष्ठाये-  
न्द्रायांभिपवार्थं गृह्यसे । अयमुपांशुसवनारूप्य उग्रः कठिनो ग्रावा वृषा वीर्य-  
वान्भूत्वा नृचक्षसे नृणां द्रष्टे तस्मा इन्द्राय कर्मण्योऽभिपवकर्मणि कुशलो  
हितोऽभिपवार्थमुपरे निहितः, स च दिव्यो द्योतनात्मको बृहच्छब्दस्तस्य  
पापाणस्य नाम । अत एवान्यत्राऽऽस्त्रातः—“बृहन्नसि बृहद्वावा” इति ।

वृषभस्य श्रेष्ठस्य हिमवदादिपर्वतस्य या [ककुत्] ककुत्सदृशं शृङ्गं यदस्ति तद्द-  
पोऽयं पापाणः । अत एव सन्नानां ग्रावणामभिमन्त्रणमन्त्र एवमाज्ञातः—  
“पर्वतानां ककुभः प्रयुज्यते” इति ।

अथ द्वितीया[माह]—

वि॒पू॒वा॒न्वि॒ष्णो भवतु । अ॒यं यो मा॒म॒को वृषा॑ । .

अथो॒ इन्द्रं॑ इव दे॒वेभ्यः॑ । वि॒त्रं॒वी॒तु जने॑भ्यः, इति ।

हे विष्णो व्याप्तसोमायं यजमानो विपूवाञ्छ्रेष्ठो भवतु । यो यजमानो  
मामको मदीयो वृषा यागद्वारेण फलाभिवर्षणहेतुः सोऽयमिति पूर्वत्रान्वयः ।  
अपि च यथैवेन्द्रो देवेभ्यः कार्याणि विविच्य ब्रवीति तथाऽयं यजमानो  
जनेभ्यो विविच्य ब्रवीतु । अयं मन्त्रः क्वचित्कर्मणि यजमानाभिमन्त्रणार्थः ।

अथ तृतीया[माह]—

आयु॑ष्मन्तं॒ वर्च॑स्वन्तम् । अथो॒ अधि॑-

पति॑ विशा॒म् (१) । अ॒स्याः पृथि॑व्या

अध्य॑क्षम् । इ॒ममिन्द्र॑ वृष॒भं कृणु॑, इति ।

हे इन्द्रेमं यजमानं वृषभं कृणु श्रेष्ठं कुरु । वृषभत्वमेव प्रपश्यते—आयुष्मन्तं  
दीर्घेणाऽऽयुषा युक्तं वर्चस्वन्तमधिकेन बलेन युक्तमपि च विशां प्रजानामधिप-  
तिमस्याः पृथिव्या अध्यक्षं स्वामिनम् । अयं मन्त्र आशीर्वादरूपे कर्मणि द्रष्टव्यः ।

अथ चतुर्थी[माह]—

यः सु॒शृङ्गः॑ सु॒वृष॒भः । क॒ल्या॒णो द्रो॒ण आ॒हि॒तः ।

का॒र्षी॒वल॒प्रगा॒णेन॑ । वृ॒षभे॑ण॒ यजा॑महे, इति ।

योऽयमिन्द्रार्धमालभ्यमानः पशुः सोऽयं सुशृङ्गः शोभनशृङ्गोपेतः सुवृषभः  
सुष्ठु सेचनसमर्थः कल्याणो स्मणीयो द्रोणो मुह्यमापादिभक्षः परिपूर्णं काष्ठपात्र  
आहितो भक्षणाय नित्यं स्थापितः कार्षीवलप्रगाणेन कृषीवलैः कृतं कार्षी-  
वलं तादृशं प्रमाणं प्रशंसनं यस्यासौ कार्षीवलप्रमाणस्तादृशेन तेन वृषभेण  
यजामहे इन्द्रं पूजयामः ।

अथ पञ्चमी[माह]—

वृषभेण यजमानाः । अकूरेणेव सर्पिपा । मृधश्च  
सर्वा इन्द्रेण । पृतनाश्च जयामसि (२), इति ।

यथाऽकूरेण स्वाद्युतमेन सर्पिपा यागः क्रियते तथैव वृषभेणानेन यज-  
माना वयमिन्द्रेणानुगृहीताः सन्तो मृधश्च शन्ननपि सर्वाः पृतनाश्च परकीय-  
सेना अपि जयामसि वशी कुर्मः ।

अथ षष्ठी[माह]—

यस्यायमृषभो हविः । इन्द्राय परिणीयते । जयांति  
शत्रुमायन्तम् । अथो हन्ति पृतन्यतः, इति ।

यस्य यजमानस्यायमृषभो हविर्भूत्वेन्द्रार्थं परितो नीयते स यजमान  
आयन्तमागच्छन्तं शत्रुं जयति । अपि च पृतन्यतोऽस्मद्विरोधिर्नो सेनामि-  
च्छतः पुरुषान्सर्वानपि हन्ति ।

अथ सप्तमी[माह]—

नृणामहं प्रणीरसत् । अग्रं उद्भिन्दुतामसत्, इति ।

अयं वृषभयाजी नृणां मनुष्याणां प्रणीरसत्प्रकर्षेण नेता भवतु । अद्यापि  
चोद्भिन्दतां विरोधिजनोद्भेदनं कुर्वतां पुरुषाणां मध्येऽयमग्रेऽसत्प्रथमप्रवृत्तो  
भवतु । “यः सुशृङ्गः” इत्यादयश्चत्वारो मन्त्राः “ऐन्द्रमृषभमालभेत”  
इत्येतस्मिन्पञ्चाहुपहोमार्थाः ।

अथाष्टमी[माह]—

इन्द्र शुष्मं तनुवा मेरयस्व । नीचा  
विश्वा अभितिष्ठाभिमांतीः । निशृणो-  
ह्यावायं यो नो अस्ति । उरुं नो  
लोकं कृणुहि जीरदानो ( ३ ), इति ।

इह इन्द्र तनुवाऽस्मच्छरीरेषु शुष्मं बलं मेरयस्व मेरय । विश्वा अभिमांतीः  
पाप्मनो नीचैः कृत्वाऽभितिष्ठाभितोऽवस्थितं पुरु । योऽयं नोऽस्माकमपरैः

संपादित आवाधोऽस्ति तमावाधं निशृणीहि नितरां शीर्णं कुरु । हे जीर-  
दानो जीवनहेतविन्द्र नोऽस्माकमुहं विस्तीर्णं लोकं कृणुहि कुरुष्व ।

अथ नवमीमाह—

प्रेह्यभिप्रेहि प्रभरा सहस्व । मा विवेनो विशृ-  
णुष्व जनेषु । उदीडितो वृषभ तिष्ठ शुष्मैः ।  
इन्द्र शत्रून्पुरो अस्माकं युध्य , इति ।

हे इन्द्र प्रेहि विजयार्थं गच्छ । गमनकालेऽप्यभिप्रेहि शत्रोरभिमुखो  
गच्छ । गत्वा च प्रभरणं मुख्यानां प्रहारं कुरु । सहस्वेतरानभिभव । किञ्चि-  
दपि शत्रुं मा विवेनोऽयमेको रक्षणीय[इति]विशेषेणाऽऽदरं मा कुरु । ततो जनेषु  
महतीं मदीयां स्तुतिं शृणुष्व । हे वृषभेडितः स्तुतः सन्पुनरपि शुष्मैर्वलैः सह  
शत्रून्हन्तुमुत्तिष्ठ, हे इन्द्रास्माकं शत्रून्पुरत एव युध्य संभर । एतच्चोभयं विज-  
यार्थमैन्द्रे कर्मणि द्रष्टव्यम् ।

अथ दशमी[माह]—

अग्ने जेता त्वं जय । शत्रून्त्सहस  
ओजसा । वि शत्रून्विमृष्यो नुद, इति ।

हेऽग्ने जेता जयशीलस्त्वं शत्रूञ्जय तथौजसा बलेन सहसेऽभिभव शत्रू-  
न्विनुद विशेषेण निराकुरु । मृषोऽन्यानपि बाधकान्विनुद ।

अथैकादशी[माह]—

एतं ते स्तोमं तुविजात विप्रः । रथं न धीरः  
स्वर्पा अतक्षम् । यदीदंमे प्रति त्वं देव  
हर्षाः ( ४ ) । सुवर्वतीरप एना जयेम, इति ।

तुविजात प्रभूतजन्म हेऽग्ने ते तवैतं स्तोमं स्तोत्रं विप्रो यजमानोऽहमतक्षं  
सक्षणवत्संपादनमकार्षम् । तत्र दृष्टान्तः—धीरो बुद्धिमान्स्वपाः शोभनकर्मा  
शिल्पी रथं न यथा रथं तक्षति तद्वत् । हेऽग्ने देव यदीदंमे स्तोत्रं त्वं प्रति-  
हर्षा आद्रियेथास्तर्हि वयं सुवर्वतीः सुवः कामयुता अप एनैतेन स्तोत्रेण  
जयेम । एतदुभयमाग्नेये कर्मणि द्रष्टव्यम् ।



अथ द्वादशीमाह—

यो घृतेनाभिमानितः । इन्द्र जैत्राय जज्ञिपे ।

स नः संकासु पारय । पृतनासाक्षिं च, इति ।

हे इन्द्र यस्त्वं घृतेनाभिमानितोऽभितः पूजितः सङ्घैत्राय शत्रुजयाय जज्ञिपे जायसे जयसमर्थ इत्यर्थः । स त्वं संकासु परकीयसेनासु नोऽस्मान्पारय पालय तथा पृतनासाक्षिपु च सेनानामभिभवेष्वपि समर्थान्कुर्विति शेषः ।

अथ त्रयोदशीमाह—

इन्द्रा जिगाय पृथिवीम् । अन्तरिक्षं

सुवर्महव । वृत्रहा पुरुचेतनः, इति ।

पुरुचेतनो बहुविधज्ञानयुक्तो वृत्रहा शत्रुघातक इन्द्रः पृथिवीमन्तरिक्षं महान्तं स्वर्गं च जिग य वशीकृतवान् ।

अथ चतुर्दशीमाह—

इन्द्रो जिगाय सहसा सहासि । इन्द्रो

जिगाय पृतनानि विश्वा ( ५ ) ।

इन्द्रो जातो वि पुरो रुरोज । स नः

परस्पा वरिवः कृणातु , इति ।

अयमिन्द्रः सहसा स्वकीयबलेन सहासि परकीयवलानि जिगाय जितवानयमिन्द्रो विश्वा पृतनानि सर्वाणि सैन्यानि जिगाय । अयमिन्द्रो जातमात्र एव पुरः परकीयाणि पुराणि विरुरोज विशेषेण भग्नानि कृतवान् । स इन्द्रो नोऽस्माकं परस्पाऽतिशयेन पालयिता सन्वरिवः कृणातु धनं करोतु । इदं मन्त्रद्वयमन्त्रे कर्मणि द्रष्टव्यम् ।

अथ पञ्चदशीमाह—

अय कृत्नुरगृभीतः । विश्वजिदुद्भि-

दिस्सोमः । ऋषिर्विप्रः काव्येन, इति ।

कृत्नुरागं काश्चिदपिर्विप्रो ब्राह्मणः काव्यनाम्ना साम्ना निष्पन्नं स्तोत्रं काव्यं

तेन स्तोत्रेणायमृषिर्विश्वजित्सर्वस्य प्रिथ्वस्य जेतोर्द्भिदित्सर्वस्य विरोधिन उद्धे-  
दक एव सन्सोमः सोमसदृशः सर्वस्योपकारकः स चागृहीतः केनाप्यनभि-  
भूतः । अस्य मन्त्रस्य कचिज्जपे त्रिनियोगो द्रष्टव्यः ।

अथ षोडशी[माह]—

वायुरग्रेगा यज्ञप्रीः । साकं गन्मनंसा  
यज्ञम् । शिवो नियुद्धिः शिवाभिः, इति ।

अयं वायुरग्रेगाः प्रथमगामी यज्ञप्रीर्यज्ञेन प्रीयमाणः शिवाभिः शान्ताभि-  
नियुद्धिनियुन्नामिकाभिः स्वकीयाभिर्दृवाभिः साकं शिवः स्वयमपि शान्तः  
सन्मनसा गन्ध्यानमात्रेण यज्ञं गच्छतु ।

अथ सप्तदशीगाह—

वायो शुक्रो अयामि ते । मध्वो अग्रं  
दिविष्टिषु ( ६ ) । आयाहि सोम-  
पीतये । स्वारुहो देव नियुत्वता, इति ।

हे वायो शुक्रो निर्मलो मध्वो मधुरः सोमरसो योऽस्ति तमग्रं श्रेष्ठं दिवि-  
ष्टिषु दिवि वासेच्छा येषां देवानां ते दिविष्टयस्तेषु म-ये ते त्वदर्धमयामि  
स्थं प्राप्नोमि । ततो हे देव नियुत्वता त्वदीययाऽप्यजात्या सह स्वारुहः  
सुष्ठु स्थमारुहः सोमपीतये सोमपानार्थमायाहि । एतदुभयं वायव्ये कर्मणि  
द्रष्टव्यम् । वायुरग्रेगा इत्यादयस्तु प्रउगशस्त्रेऽप्यन्तर्भूताः ।

अथाष्टादशीमाह—

इममिन्द्र वर्धय क्षत्रियाणाम् । अयं विशां  
विशपतिरस्तु राजा । अस्मा इन्द्र महिवर्चांसि  
धेहि । अवर्चसं कृणुहि शत्रुमस्य, इति ।

हे इन्द्र क्षत्रियाणां मध्य इमं पुरोवर्तिनं राजानं वर्धय । अयं राजा विशां  
प्रजानां मध्ये विशपतिरतिशयेन प्रजापालकोऽस्तु । विशां मध्ये या उत्तमा  
विशस्तासामपि पालकोऽस्त्वित्यर्थः । हे इन्द्रास्मै राक्षो महिवर्चांसि महान्ति  
बलानि धेहि संपादय । अस्य शत्रुमवर्चसं कृणुहि बलहीनं कुरु ।

अथैकोनविंशी[माह]—

इममार्भज ग्रामे अश्वेषु गोषु । निरमुं  
भज यो मित्रो अस्य । वर्ष्मिन्क्षत्रस्य  
ककुभि श्रयस्व । ततो न उग्रो  
विभजा वर्सानि ( ७ ) , इति ।

हे इन्द्रं राजानं सर्वस्मिन्ग्रामेऽश्वेषु गोषु चाऽऽभज सर्वतोभागिनं कुरु । अस्य राज्ञोऽमित्रः शत्रुर्योऽस्त्यमुं निर्भज भागरहितं कुरु । क्षत्रस्य क्षत्रिय-  
जातेर्वर्ष्मक्षरीरे ककुभिरु(उ)त्तमाङ्गे श्रयस्वेन्द्रस्य प्रसादाश्रितो भव सर्वोऽपि  
क्षत्रियजातिस्त्वां नमस्करोतिवत्यर्थः । अथैवं राजानं श्रयस्व स्थापय । तत  
ऊर्ध्वं नोऽस्माकमुग्रस्त्वं यत्नानि परकीयाणि धनानि विभज विशेषेण संपादय ।  
परेषु कुपितस्तदीयं धनमस्मभ्यं प्रयच्छेत्यर्थः ।

अथ विंशी[माह]—

अस्मे द्यावापृथिवी भूरि वामम् । संदुहाथां  
घर्मदुधेवं धेनुः । अयं राजा प्रिय इन्द्रस्य  
भूयात् । प्रियो गवामोपधीनामुतापाम् , इति ।

प्रवर्ग्यर्थं या पयो दुग्धे सा घर्मदुघा तादृशी धेनुरिव हे द्यावापृथिव्याव-  
स्मेऽस्मदर्थं संदुहाथामपेक्षितस्य कामस्य युवां दोहनं कुरुतम् । अयं च राजा  
युवयोः प्रसादादिन्द्रस्य प्रियो भूयात् । तथा गवामोपधीनामपां च प्रियो  
भूयात् । ताः सर्वा अस्मिन्नमन्तामित्यर्थः ।

अथैकविंशी[माह]—

युनज्मि त उत्तरावन्तमिन्द्रम् । येन जयांसि  
न पराजयांसि । स त्वाऽकरेकवृषभं स्वानाम् ।  
अथो राजन्नुत्तमं मानवानाम् , इति ।

उत्तर उत्कृष्टो ज्ञानेश्वर्यादिर्यस्येन्द्रस्य सोऽयमुत्तरावांस्तादृशमिन्द्रं हे राजंस्ते  
त्वदर्थं युनज्मि त्वया सह संयोजयामि । येनेन्द्रेण जयांसि सर्वदा त्वं जेष्यसि

न पराजयासै कदाचिदपि पराजयं न प्राप्स्यसि । स इन्द्रस्त्वां स्वानां  
ज्ञातीनां मध्य एकवृषभमेकमेव श्रेष्ठमक्रः करोतु । अथो अपि च हे राजन्मान-  
वानां त्वामुत्तमं करोतु ।

अथ द्वाविंशीमाह—

उत्तरस्त्वमधरे ते सपत्नाः । एकवृषा इन्द्र-  
सखा जिगीवान् (८) । विश्वा आशाः पृतनाः  
सं जयं जयन् । अभितिष्ठ शत्रूयतः सहस्व, इति ।

हे राजस्त्वमुत्तर उत्कृष्टो भव । ते सपत्नाः शत्रवोऽधरे निकृष्टाः सन्तु ।  
त्वमेकवृषैक एव श्रेष्ठ इन्द्रसखेन्द्रस्य सख्यं प्राप्तो जिगीवान्सर्वदा जयं प्राप्तो  
विश्वा आशाः सर्वा अपि दिशः संजयन्सम्यग्बशीकुर्वन्विश्वाः पृतनाश्च जयन्-  
भितिष्ठाभिक्रम्य स्थिरो भव । शत्रूयतः शत्रवमिच्छतो मनुष्यान्सहस्वाभि-  
भव । इममिन्द्र वर्धयेत्यादिमन्त्रपञ्चकमाशीर्वादरूपं राजनि पुरोहितेन प्रयो-  
क्तव्यम् ।

अथ त्रयोविंशी[माह]—

तुभ्यं भरन्ति क्षितयो यविष्ठ । बलिमग्ने अन्ति  
त ओत दूराव । आ भन्दिष्ठस्य सुमतिं  
चिकिद्धि । बृहत्ते अग्ने महि शर्म भद्रम्, इति ।

हे यविष्ठ युवतमाग्ने क्षितयां भूमिष्ठाः सर्वे मनुष्या अन्तितः समीपदेशा-  
दोतोत दूरदेशाच्च बलिं पूजामाभरन्त्यानीय प्रयच्छन्ति । भन्दिष्ठस्यातिशयेन  
स्तोतुर्मम सुमतिं शोभनमतिमाचिकिद्धि सर्वतोऽनुग्रहाण । हेऽग्ने ते तव शर्म  
शरणं बृहन्महाधिकं कर्मभिः पूज्यं भद्रं कल्याणम् ।

अथ चतुर्विंशी[माह]—

यो देह्यो अनमयद्वधसैः । यो अर्यपत्नीरूष-  
संश्वकारं । स निरुध्या नहुषो यत्नो अग्निः ।  
विशंश्वक्रे बलिहृतः सहोभिः ( ९ ), इति ।

योऽग्निर्देहो देहिनीः प्रजा वधस्तैर्वधवन्धनैश्च । स्ना वेष्टन इति धातोरुत्पन्न-  
त्वाद्बन्धनमुच्यते । अनमयत्स्ववशीकृतवान् । यश्चाग्निरुपसो देवीर्यपत्नीः सूर्य-  
भार्याश्चकार सोऽग्निर्यद्देहो महान्नहुषो बन्धको भूत्वा विशः प्रजा निरुध्य वलि-  
हृतश्चक्रे वलिहरणं नाम देवेभ्यो हविर्दानं सहोभिः स्वकीर्यैर्वलैस्तथा चक्रे ।  
एतच्चोभयं दिवश्येनीष्टिपु—“अग्नये वलिमते चरुम्” इत्यत्र याज्यानुवाक्ये ।  
तथा च तत्र प्रतीकद्वयमाम्नातम्—“तुभ्यं भरन्ति यो देहाः” इति ।

अथ पञ्चविंशी[माह]—

प्र सद्यो अग्ने अत्येप्यन्यान् । आविर्यस्मै  
चारुतरो वभूथ । ईडेऽन्यो वपुष्यो विभावा ।  
प्रियो विशामतिथिर्मानुषीणाम् , इति ।

हेऽग्ने यस्मै यजमानाय त्वं चारुतरः प्रियतर आविर्वभूथ प्रत्यक्षदृष्टोऽभू-  
स्तस्य यजमानस्यार्थे सद्यस्तदानीमेवान्यान्सर्वान्यजमानान्प्रकर्षणात्येप्यतिक्र-  
मिष्यसि । चारुतरत्वमेव स्पष्टी क्रियते—ईडेऽन्यः सर्वैः स्तुत्यो वपुष्य उज्ज्वल-  
रूपो विभावा दीप्यमानो मानुषीणां विशां प्रजानां प्रियोऽतिथिः । सोऽयं मन्त्र  
आग्नेये कर्मणि द्रष्टव्यः ।

अथ षड्विंशी[माह]—

ब्रह्म ज्येष्ठा वीर्यां संभृतानि । ब्रह्माग्रे ज्येष्ठं  
दिवमाततान । ऋतस्य ब्रह्मं प्रथमोत जज्ञे ।  
तेनार्हति ब्रह्मणा स्पर्धितुं कः , इति ।

हे ज्येष्ठा वृद्धतमाः प्रजापतिप्रभृतयः शृणुत यानि वीर्याणि ज्ञानैश्वर्या-  
दीनि युष्मासु संभृतानि संपादितानि सर्वाणि ब्रह्मैव । अत एव स्मर्यते—

“यद्यद्विभूतिमत्सत्त्वं श्रीमद्भिजितमेव वा ।

तत्तदेवावगच्छ त्वं मम तेजोऽसंभवम्” इति ।

किंच ज्येष्ठं लोके वृद्धतमं ब्रह्माग्रे प्रथममादिकाले दिवमाततान ध्रुलोकं  
विस्तारयति स्म । किं बहुना यद्वत् सत्त्वं सर्वकारणकारणं वस्तु तस्यापि ब्रह्म  
प्रथमं जज्ञे प्रादुरभूत् । स्वस्य स्वयमेवाऽऽविर्वभूय स्वप्रकाशत्वेन भासत  
इत्यर्थः । तेनैवंभूतेन ब्रह्मणा कोऽन्यः पुमान्स्पर्धितुं शक्नोति ।

अथ सप्तविंशी[माह]—

ब्रह्म स्तुचो घृतवतीः । ब्रह्मणा स्वरवो  
मिताः ( १० ) । ब्रह्म यज्ञस्य तन्तवः ।  
ऋत्विजो ये हविष्कृतः, इति ।

घृतवतीघृतसंपूर्णाः स्तुचोऽपि ब्रह्मैव मिता यूपे प्रक्षिप्ताः स्वरवः शकलवि-  
शेषा अपि ब्रह्मैव । यज्ञस्य तन्तवो विस्तारा अपि ब्रह्मैव । हविष्कृतो हविः-  
संपादका य ऋत्विजः सन्ति तेऽपि ब्रह्मैव । एतच्चोभयं ब्रह्मण ऋपभमिति  
विहिते पशौ द्रष्टव्यम् ।

अथाष्टाविंशी[माह]—

शृङ्गाणीवेच्छद्गङ्गां संददृश्रिरे । चपालवन्तः  
स्वरवः पृथिव्याम् । ते देवासः स्वरवस्तस्थि-  
वांसः । नमः सखिभ्यः सन्नान्माऽवगात, इति ।

चपाला यूपान्प्रवर्तिनः कटकाः स्वरवो यपरशनास्वासज्जिताः शकलाश्चपालैः  
स्वरुभिश्च युक्ता यूपाः पृथिव्यां वेद्यां संददृश्रिरे सम्यग्दृष्टाः । तत्र दृष्टान्तः—  
शृङ्गाणां घृपभाणां शृङ्गाणीवेच्छद्गङ्गाणि यथा दृश्यन्ते तथैवेत्यर्थः । स्वरुमन्तस्ते  
यूपास्तस्थिवांसो देवासः स्थैर्येणावस्थिता देवा एव । अत एव “ स वा एष  
सर्वदेवत्यो यद्यूपः ” इति मन्त्रात् । अतो यजमानसखिभ्यो देवरूपेभ्यो  
यूपेभ्यो नमोऽस्तु । हे यूपाः मन्त्रादेस्मत्सदनान्माऽवगात माऽपगच्छत ।  
एतस्य मन्त्रस्य विनियोगं सूत्रकार आह—“ यूपं यजमान उपतिष्ठते नमः  
सखिभ्यः ” इति ।

अथैकोनविंशी[माह]—

अभिभूरग्निरतर्द्रजांसि । स्पृधो विहस्य  
घृतना अभिशीः । जुषाणो म आहुतिं मा  
महिष्ट । हत्वा सपत्नान्वरिवस्करं नः, इति ।

अभिभूरभिभवनशीलोऽप्यमघ्री रजांसि रज्जनात्मकाँल्लोकानतरदत्यक्रामत् ।  
स्पृधो वाधिकाः पृतनाः शत्रुसेना विहत्य तत एवाभिगतश्रीः सोऽयं जुपाणः  
प्रियमाणो मे ममाऽऽहुतिं मा महिष्ट श्रद्धधातु । अस्मत्सपत्नान्हत्वा वरिवस्त-  
दीयं धनं नोऽस्माकं करोतु ।

अथ त्रिंशी[माह]—

ईशानं त्वा भुवनानामभिश्चियम् । स्तौम्यं उरु  
कृतं सुवीरम् । हविर्जुपाणः सपत्नां अभिभू-  
रसि । जहि शत्रूँरप मृधो नुदस्व ( ११ ), इति ॥

विशां जयामसि जीरदानो हर्षा विश्वा दिविष्टिषु वसूनि जिगीवान्स-  
होभिर्मितानश्चत्वारि च ॥

इति कृष्णयजुर्वेदीयतैत्तिरीयब्राह्मणे द्वितीयाष्टके चतुर्थाध्याये  
सप्तमोऽनुवाकः ॥ ७ ॥

हेऽग्ने त्वां स्तौमि कीदृशं भुवनानामीशानमभिगतश्रियमुरुकृतं प्रभूतकर्मका-  
रिणं सुवीरं शोभनापत्यहेतुम् । हेऽग्ने त्वं हविर्जुपाणः सपत्नाञ्जघ्ननभिभवितुं  
समर्थोऽसि । अतः शत्रूँजहि मृधो वाधकानपनुदस्व । एतदुभयमाग्नेये कर्मणि  
द्रष्टव्यम् ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीय-  
ब्राह्मणभाष्ये द्वितीयकाण्डे चतुर्थप्रपाठके सप्तमोऽनुवाकः ॥ ७ ॥

अथ चतुर्थप्रपाठकेऽष्टमोऽनुवाकः ।

अष्टमोऽनुवाके सर्वमप्याग्रयणसूक्तम् । तद्विनियोगं सूत्रकार आह—“स  
प्रत्नवदिति द्वे धार्ये चतस्र आज्यभागयोर्दश हविषां द्वे स्विष्टकृतः ” इति ।  
सत्र प्रथमामृचपराह—

स प्रत्नवन्नवीयसा । अग्ने हुम्नेन  
संयता । बृहत्तन्थ भानुना, इति ।

हेऽग्ने स त्वं प्रत्नवत्प्रत्नेन पुराणेन भानुनेन नवीयसाऽत्यन्तं नवतरेण

घुम्नेन दीप्तेन संयता समू(मु)ह्य गृहीतेन भानुना तेजसेदानीं बृहन्महदन्तरिक्षं  
तत्तन्ध तव यागानुरूपं नवतरं तेजः प्रसारयेत्यर्थः ।

अथ द्वितीया[माह]—

नवं नु स्तोममग्रये । दिवः श्येनाय  
जीजनम् । वसोः कुविद्वनाति नः, इति ।

दिवो घुलोकाच्छ्येनाय श्येनवत्क्षिप्रमागच्छतेऽग्रये नवं स्तोममभिनवं  
स्तोत्रं नु क्षिप्रं जीजनमुत्पादितवानस्मि । वसोर्धनस्य क्वचित्प्रभूतं भागं  
नोऽस्माकं वनाति ददाति । एते उभे धाव्ये ।

अथ तृतीया[माह]—

स्वारूहा यस्य श्रियो दृशे । रथिर्वीर-  
वंतो यथा । अग्रे यज्ञस्य चेतंतः, इति ।

यज्ञस्याग्र उपक्रमे सर्वं कर्तव्यं चेततश्चेतयमानस्य यस्याग्रेः श्रियः स्वारूहाः  
स्वस्मादेव प्ररूढा अपराधीना इत्यर्थः । दृशे दर्शनीयाः श्रियो भवन्ति ।  
वीरवतः पुत्रवतः पुरुषस्य रथिर्धनं दर्शनीयं यथा भवति तद्वत्सोऽग्निः श्रीमा-  
निति भावः ।

अथ चतुर्थी[माह]—

अदाभ्यः पुर एता ( १ ) । अग्निर्विशां मानु-  
षीणाम् । तूर्णी रथः सदानवः, इति ।

मानुषीणां विशां देवपरिचरभूतानामग्निः पुरत एताऽग्रेसरः केनचिदप्य-  
दाभ्यो हिसितुमशक्यस्तूर्णिस्तरणहेतुः । “ सर्वं ह्येष तरति ” इति ब्राह्म-  
णम् । रथो रथस्वामी, अत एव “ रथीरध्वराणाम् ” इत्याम्नातम् । सदा सर्वदा  
नवोऽभिनवः ।

अथ पञ्चमी[माह]—

नवः सोमाय वाजिनै । आज्यं पय-  
सोऽजनि । जुष्टं शुचितमं वसुं, इति ।



वाजिनेऽन्नवते सोमाय नवं नूतनमाज्यं पयसोऽजन्युत्पन्नं तच्च जुष्टं मियं  
शुचितममत्यन्तं शुद्धं वसु श्रेष्ठम् ।

अथ पृष्ठी[माह]—

नव॑ सोम जुषस्व नः । पी॒यूष॑स्येह  
तृ॒ष्णुहि । यस्ते भा॒ग ऋ॒ता व॒यम्, इति ।

हे सोम नवमिदमाज्यं जुषस्व । नोऽस्मदीयस्य पीयूषस्यामृतसमानस्याऽऽ-  
प्यस्य भो(भा)गेनेह कर्मणि तृष्णुहि तृप्नो भव । यस्तवास्मिधृतौ कालविशेषे  
देवैः कल्पितो भागः सोऽयमाज्यरूपः । एताश्चतस्र आज्यभागयोः ।

अथ सप्तमी[माह]—

नव॑स्य सोम ते व॒यम् । आ सु॒म॒तिं वृ॒णी-  
महे (१) । स नो॑ रास्व सह॒स्रिणः, इति ।

हे सोम नवस्य नूतनमृतियुक्तस्य ते तव सुमतिमनुग्रहशुद्धिं वयमा सम-  
न्तावृणीमहे । स त्वमस्मभ्यं सहस्रिणः सहस्रसंख्यस्य धनस्य भोगं रास्व  
देहि ।

अथाष्टमी[माह]—

नव॑ ह॒विर्जु॑षस्व नः । ऋ॒तुभिः सोम॑ भू॒तम॑म् ।  
तद्द॒ह प्र॒ति॒ह॒र्य नः । रा॒ज॒न्त॒सोम॑ स्व॒स्तये, इति ।

हे सोमर्तुभिः कालैर्भूतममतिशयेन निष्पन्नं सुषकं नवं नूतनं द्यामाकरुण्यं  
नोऽस्मदीये हविर्जुषस्व । अद्ग्रन्थः मियसंशोधनवाची । अद्ग्र सोमराजघ्नोऽ-  
स्माकं स्वस्तये तद्दविः प्रतिहर्य श्रद्धस्व । एते उभे मांभ्यस्य द्यामाकरुण्यो  
यास्यापुरोनुवाये ।

अथ नवमी[माह]—

नव॑ स्तोमं नव॑ ह॒विः । इन्द्रा॑ग्निभ्यां  
निवे॑दय । तज्जु॑पेता॒ सचे॑तसा, इति ।

नवं स्तोत्रं नवं इन्दिधेन्द्राग्निभ्यामप्ययो निवेदय । तद्दविः मचेतसा समा-  
नचेतसाग्निद्वारी द्वारेण मेवेताम् ।

अथ दशमी[माह]—

शुचिं नु स्तोमं नवजातमद्य । इन्द्राग्नी वृत्र-  
हणा जुपेथाम् (३) । उभा हि वाꣳ सुहवा  
जोहवीमि । ता वाजꣳ सद्य उंशते धेष्ठा, इति ।

वृत्रहणौ शत्रुघातिनौ हे इन्द्राग्नी अद्यास्मिन्कर्मणि नवजातमभिनवत्वेनो-  
त्पन्नं शुचिं नु स्तोमं शुद्धमेव स्तोत्रं जुपेथां हि यस्मादहं सुहवा सुखेनाऽऽ-  
दातुं शक्यौ वामुभा युवामुभौ जोहवीमि पुनः पुनराह्वयामि तौ तथाविधौ युवा-  
मुशते कामयमानाय यजमानाय वाजमन्नं सद्यो धेष्ठा तस्मिन्नेव क्षणे संपादय-  
तम् । एते उभे ऐन्द्राग्रस्य द्वादशकपालस्य याज्यानुवाक्ये ।

अथैकादशी[माह]—

अग्निरिन्द्रो नवस्य नः । अस्य हव्यस्य  
तृप्यताम् । इह देवौ सहस्रिणौ, इति ।

अग्निश्चेन्द्रश्च नोऽस्मदीयस्य नवस्य नूतनस्यास्य हव्यस्य भागेन तृप्यता-  
मिह कर्मणि तौ देवौ द्योतमानौ सहस्रिणौ सहस्रसंख्याकधनप्रदौ स्ताम् ।

अथ द्वादशी[माह]—

यज्ञं न आ हि गच्छताम् । वसुमन्तꣳ  
सुवर्विदम् । अस्य हव्यस्य तृप्यताम् ।  
अग्निरिन्द्रो नवस्य नः, इति ।

अग्निश्चेन्द्रश्चोभौ नोऽस्मदीयस्य नवस्यास्य हव्यस्य तृप्यतां तदर्थं नोऽस्म-  
दीयं यज्ञमा हि गच्छतां सर्वयैवाऽऽगच्छताम् । कीदृशां यज्ञं वसुमन्तं बहु-  
धनप्रदं सुवर्विदं स्वर्गलाभसाधनम् । अत्र यद्विकल्पितं हविरैन्द्राग्रं द्वादशकपा-  
लमाग्नेन्द्रं वेति तत्रैन्द्राग्रस्य पूर्वं ऋचावाग्नेन्द्रस्य त्वेते उभे याज्यानुवाक्ये ।

अथ त्रयोदशी[माह]—

विश्वान्देवाꣳस्तर्पयत ( ४ ) । हविषोऽस्य  
नवस्य नः । सुवर्विदो हि जज्ञिरे, इति ।

हे ऋत्विजो नोऽस्मदीयस्य नवस्यास्य हविषो भागेन विश्वान्देवांस्तर्प-  
यत यस्मात्ते विश्वे देवाः सुवर्षिदो जज्ञिरे स्वर्गलाभहेतवो जाताः ।

अथ चतुर्दशी[माह]—

एदं वह्निः सुष्टरीमा नवेन । अयं यज्ञो यज-  
मानस्य भागः । अयं बभूव भुवनस्य गर्भः ।  
विश्वे देवा इदमद्याऽऽगमिष्ठाः, इति ।

इदं वह्निः सुष्टरीम सुष्टु स्तीर्णं सर्वतोऽभूत् । नवेन हविषा युक्तो यजमा-  
नस्यायं यज्ञो भागो विश्वेर्देवैर्भजनीयः । सोऽयं यज्ञो भुवनस्य भूतजातस्य  
गर्भो रक्षकत्वेनान्तरवस्थितो बभूव । हे विश्वे देवा अद्यास्मिन्कर्मणीदमास्तीर्णं  
वह्निः प्रत्यागमिष्ठा आगच्छत । एते उभे वैश्वदेवस्य हविषो याज्यानुवाक्ये ।

अथ पञ्चदशी[माह]—

इमे नु द्यावापृथिवी समीची । तन्वाने यज्ञं  
पुरुपेशसं धिया । आऽस्मै पृणीतां भुवनानि  
विश्वा । प्रजां पुष्टिममृतं नवेन ( ५ ), इति ।

इमे निम्ने एव द्यावापृथिव्यौ समीची परस्परेण संगते सत्यौ पुरुपेशसं बहु-  
रूपं यज्ञं धिया स्वयुद्ध्या तन्वाने विस्तारयन्त्यावस्मै यजमानाय विश्वा भुव-  
नानि सर्वाणि भूतजातान्यापृणीतां सर्वतः पालयेतां तथा प्रजां पुष्टिममृत-  
मन्नं च नवेन हविषा स्वीकृतेन तत्सर्वं संपादयेताम् ।

अथ षोडशी[माह]—

इमे धेनू अमृतं ये दुहाते । पर्यस्वत्यु-  
त्तरामेतु पुष्टिः । इमं यज्ञं जुपमाणे  
नवेन । समीची द्यावापृथिवी घृताची, इति ।

ये द्यावापृथिव्याममृतं दृष्यन्नरूपं दुहाते इमे द्यावापृथिव्यौ सर्वेषां प्राणिनां  
धेनुस्थानीये पुष्टिर्धनसमृद्धिरुत्तरामुत्तरोत्तरातिशयावस्थामेतवागच्छतु । षोडशी  
पुष्टिः पर्यस्वती प्रभूतवृष्ट्युदकयुक्ता नवेन नूतनेन हविषेण यज्ञं जुपमाणे सेव-

माने समीची परस्परानुकूले धावापृथिव्यौ घृताची घृतमुदकं क्षरन्त्यौ भवे-  
ताम् । एते उभे ऋचौ धावापृथिव्यमेककपालमित्यस्य याज्यानुवाक्ये ।

अथ सप्तदशी[माह]—

यविष्ठो हव्यवाहनः । चित्रभानुर्घृतासुतिः ।

नवजातो विरोचसे । अग्ने तत्ते महित्वनम्, इति ।

हेऽग्ने त्वं यविष्ठो युवतमो हव्यवाहनो हविषो वोढा चित्रभानुर्विचित्रदी-  
सिर्घृतासुतिर्घृताशनो नवजातः भक्तिक्षणं नूतनज्वालारूपेणोत्पन्नो विरोचसे  
विशेषेण दीप्यसे तन्महित्वनं तदेतन्माहात्म्यं ते तवैव न त्वन्यस्यास्ति ।

अथाष्टादशी[माह]—

त्वमग्ने देवताभ्यः । आग्ने देव न मीयसे ( ६ ) ।

स एना विद्वान्यक्ष्यसि । नवः स्तोमं जुपस्व नः, इति ।

हेऽग्ने देव त्वं देवताभ्यः सर्वाभ्यो भागे त्वयोद्यमानेऽपि न मीयसे न  
हिंस्यसे यथा तव भ्रातरो देवेभ्यो हव्यं वहन्तो भृता न तथा त्वमित्यर्थः ।  
स त्वमेना देवता विद्वान्यजानो यक्ष्यस्यस्मदीयं नवं स्तोमं स्तोत्रं जुपस्व । एते  
उभे स्विष्टकृतः संयाज्ये ।

अथैकोनविंशी[माह]—

अग्निः प्रथमः प्राश्नातु । स हि

वेद यथा हविः । शिवा अस्मभ्य-

मोपधीः । कृणोतु विश्वचर्पणिः, इति ।

अयमग्निरियं हविःशेषं मत्तः प्रथमभावी सन्प्राश्नातु । स ह्यग्निर्यथेदं हविः  
संभूतं यथा चोपभोज्यं तथा वेद जानाति । अस्मभ्यं विश्वचर्पणिर्विश्वस्य  
द्रष्टाऽग्निरुपधीः शिवाः सुखकराः कृणोतु करोतु । अयं मत्तः श्यामाकचक्रह-  
विषः प्राशने विनियुक्तः ।

अथ विंशी[माह]—

अद्रान्नः श्रेयः समनैष्ट देवाः । त्वया वसेन

समंशीमहि त्वा । स नो मयोभूः पितो

आविंशस्व । शं तोकाय तनुवे स्योनः, इति ।

हे देवा नोऽस्माकं भद्राद्वर्तमानाच्छ्रेयसोऽप्यधिकं श्रेयः समनैष्ट सम्पगान-  
यत । हे पितोऽन्न त्वया वसेन त्वद्वेषेण रक्षकेण पाथेयेन त्वां समशीमहि सम्य-  
गश्रुवीमहि संवत्सरपर्यन्तं त्वयैव जीवाम इत्यर्थः । स त्वं नोऽस्माकं मयोभूः  
सुखं भावयन्नाविशस्वोदरं प्रविश तोकाय पुत्राय तनुवे शरीराय च शं भव  
शान्तो भव । स्योनः सुखकरश्च भव । अयं मन्त्रो ब्रीह्याग्रयणस्य शेषभक्षणे  
विनियोज्यः ।

अथैकविंशी[माह]—

एतमु त्वं मधुना संयुतं यवम् । सरस्वत्या  
अधिमनावचर्क्रेषुः । इन्द्रं आसीत्सीरपतिः शत-  
क्रतुः । कीनाशा आसन्मरुतः सुदानवः(७), इति ॥

पुर एता वृणीमहे जुपेथा तर्पयतामृतं नर्वन मीयसे स्योनश्चत्वारि च ॥

इति कृष्णयजुर्वेदीयतैत्तिरीयब्राह्मणे द्वितीयाष्टके चतुर्थो-  
ध्यायेऽष्टमोऽनुवाकः ॥ ८ ॥

जुष्ट्यक्षुषो जुष्टीनरो नक्तंजाता वृषास उत नो वृषास्यशुः स  
प्रत्नचदृष्टौ ॥ ८ ॥

जुष्टो मन्युर्भगो जुष्टीनरो हरिर्वर्षसं गिरः शिभिन्वाजानामृत नो यद्वाग्वदन्ती  
विश्वा आशा अशीतिः ॥ ८० ॥

हरिः ॐ ।

इति कृष्णयजुर्वेदीयतैत्तिरीयब्राह्मणे द्वितीयाष्टके  
चतुर्थोऽध्यायः ॥ ४ ॥

अधिमनौ युगादिभूते मनौ प्रजापतौ राजनि सति तस्मिन्काले कृषिकाः  
सरस्वत्या नद्या मधुरेण जलेन संयुतमेतन्निदानो पुरतो दृश्यमानमेव यवं त्वं  
यवधान्यविशेषमचर्क्रेषुः क्षेत्रेपूतवन्तो योऽयं यव इदानीं दृश्यते तस्य यवस्य  
कृषिमादिकाले प्रारब्धयन्त इत्यर्थः । के कर्षकाः कथं तत्स्वामीति तदुभयमु-  
च्यते—इन्द्रः शतक्रतुः शतसंख्याकैरश्वमेधैर्लब्धपदो यः सोऽयं सीरपतिर्हल-

स्वाम्यासीत् । सुदानवः सुष्टु द्वातारो मरुतः कीनाशाः कृपिकर्मकरा आसन् ।  
अयं मन्त्रो यवाग्रयणस्य शेषभक्षणे विनियोज्यः ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीय-  
ब्राह्मणभाष्ये द्वितीयकाण्डे चतुर्थप्रपाठकेऽष्टमोऽनुवाकः ॥ ८ ॥

वेदार्थस्य प्रकाशेन तमो हार्दं निवारयन् ।

पुमर्थीश्चतुरो देयाद्विद्यातीर्थमहेश्वरः ॥ १ ॥

इति श्रीमद्दीरजुक्कणसाम्राज्यधुरंधरश्रीमत्सायणाचार्यविरचिते माधवीये  
वेदार्थप्रकाशे कृष्णयजुर्वेदीयतैत्तिरीयब्राह्मणभाष्ये द्वितीयकाण्डे  
चतुर्थः प्रपाठकः समाप्तः ॥ ४ ॥

( मूलक्रमेण—अष्ट० २ अध्या० ४ ( १२ ) अनु० ८ ( ११९ ) )

( भाष्यक्रमेण—का० २ प्रपा० ४ ( १२ ) अनु० ८ ( ११९ ) )

अथ द्वितीयकाण्डे पञ्चमप्रपाठकारम्भः ।

तत्र प्रथमोऽनुवाकः ।

यस्य निश्चसितं वेदा यो वेदेभ्योऽखिलं जगत् ।

निर्ममे तमहं वन्दे विद्यातीर्थमहेश्वरम् ॥ १ ॥

चतुर्थ उपहोमार्था मन्त्रा बहव ईरिताः ।

प्रपाठके पञ्चमेऽस्मिन्स्तच्छेष उपवर्ण्यते ॥ २ ॥

तत्र प्रथमानुवाके प्रथमामृचमाह—

प्राणो रक्षति विश्वमेज्व । ईर्यो भूत्वा बहुधा

बहूनि । स इत्सर्वं व्यानशे, इति ।

योऽयं मुखनासिकावर्ती प्राणवायुः सोऽयं बहुधा भूत्वा प्राणापानादिदृ-  
त्तिभेदेनानेकप्रकारो भूत्वा बहूनि जीवजातानि प्रतीर्यः प्रेरकः सन्नेजत्कम्प-  
मानं जङ्गमरूपं जगद्रक्षति स इत्स एव प्राणः सर्वं जगद्व्यानशे व्याप्तवान् ।

अथ द्वितीयामाह—

यो देवो देवेषु विभूरन्तः । आदृदृदात्क्षेत्रिय-

ध्वगदृष्ट्वा । तमित्प्राणं मनसोपशिक्षत ।

अग्रं देवानामिदमनु नो हविः, इति ।

दीव्यन्तीति देवाः प्राणचक्षुःश्रोत्रादयस्तेषु देवेषु मध्ये यो मुख्यो देवः प्राणः श्वासकर्ता सोऽयमन्तराष्ट्रदूदात्पुनः पुनरन्तर्बहिश्चाऽऽवर्तमानत्वात् । विभुः कृत्स्नदेहव्यापी क्षेत्री क्षेत्रं शरीरं तस्य स्वामी दृष्टा श्रेष्ठः, तस्य दृष्टान्तः— अध्वगद्यथा लोकेऽध्वगो नाऽऽलस्यगमनं करोत्येवमयं प्राणः प्रतिक्षणमुच्छ्वासनिश्वासां करोति तमिच्छमेव प्राणं मनसोपशिक्षत भक्तिपुरःसरमुपचरत । स प्राणो देवानां मध्येऽग्रं प्रथमं नोऽस्मदीयमिदं हविरनु भक्षयतु । यदुक्तमैतरेयब्राह्मणे—“चक्षुः श्रोत्रं मनो वाक्प्राणस्ता एताः पञ्च देवता इमं विश्लिष्टाः पुरुषम्” इति । तदेतन्मन्त्रद्वयं प्राणदेवताविषयं द्रष्टव्यम् ।

अथ तृतीयामाह—

मनसश्चित्तेदम् । भूतं भव्यं च गुप्यते ।

तद्धि देवेष्वग्नियम् ( १ ), इति ।

यदिदं मनोऽन्तःकरणमस्ति तस्य चित्ता चित्तेन वृत्तिविशेषेणेदं दृश्यमानं भूतं भव्यं चातीतमनागतं च सर्वं गुप्यते रक्ष्यते । यत्पूर्वं निष्पन्नं पुत्रभृत्यादिचेतनं धनधान्याद्यचेतनं यच्चेतःपरं संपादनीयं चेतनमचेतनं च तत्सर्वं मनसैव परिरक्ष्यते । तद्रक्षोपायानां मनसा चिन्त्यमानत्वात् । हि यस्मात्कारणात्तन्मनो देवेषु दीव्यमानेष्विन्द्रियेष्वग्नियं श्रेष्ठं तस्मात्तेन रक्षणमुचितम् ।

अथ चतुर्थीमाह—

आ न एतु पुरश्चरम् । सह देवैरिमः

हवम् । मनः श्रेयसि श्रेयसि ।

कर्मन्यज्ञपतिं दधत् , इति ।

तन्मनो देवैर्दीप्यमानैरन्यैरिन्द्रियैः सह पुरश्चरं स्वयमग्रगामि भूत्वा नोऽस्मदीयमिमं हवमाह्वानं प्रत्येत्वाभिमुख्यं प्रामोतु । किं कुर्वञ्श्रेयसि श्रेयसि कर्मस्तस्मिन्स्तस्मिन्प्रशस्ते कर्मणि यज्ञपतिं दधद्यजमानं स्थापयतु सर्वेषु पुण्यकर्मसु प्रवर्तयत्वित्यर्थः । तदेतन्मन्त्रद्वयं मनोदेवताविषयं द्रष्टव्यम् ।

अथ पञ्चमीमाह—

जुपतां मे वागिदं हविः । विराड्देवी

**पुरोहिता । हव्यवाडनपायिनी , इति ।**

इदं पुरोवर्ति मे हविर्वाग्देवी सेवताम् । कीदृशी विराड्विविधं राजत इति विराड्विराजमाना देवी देवताविग्रहा पुरोहिता प्रथमतः प्रवृत्ता । यद्यपि पुरश्चरत्वं मनस उक्तं तथाऽपि कायव्यापारापेक्षया पूर्वभावित्वं प्रथमप्रवृत्तिर्वचसो युक्ताऽत एव व्यवहारक्रमोऽन्यत्राऽऽन्नातः—“यद्धि मनसा ध्यायति तद्वाचा वदति तत्कर्मणा करोति” इति । हव्यवाद्, वाचा हि मन्त्रमुच्चार्य हविर्दीयते तस्माद्वागियं हविर्वहतीत्युपचर्यते । अनपायिनी सर्वेष्वपि व्यवहारेष्वनुगता । न हि वाग्निद्रियमन्तरेणातीतानागतविषयो व्यवहारः संभवति ।

अथ पट्टीमाह—

**यया रूपाणि बहुधा वदन्ति । पेशांसि देवाः  
परमे जनित्रे । सा नो विराडनपस्फुरन्ती  
( २ ) । वाग्देवी जुषतामिदं हविः , इति ।**

यान्येतानि देवतिर्यङ्मनुष्यादिरूपाणि यानि च नीलपीतशुककृष्णादिरूपाणि तानि सर्वाणि यया वाचा मनुष्या बहुधा वदन्ति, इदं समीचीनमिदमसमीचीनमित्येतादृशं बहुधा वदन्ति तथा परमे जनित्र उत्तमे जन्मनि वर्तमाना देवाश्च पेशांसि स्मणीयानि रूपाणि यया वाचा वदन्ति सा वाग्देवी नोऽस्मदीयमिदं हविर्जुषताम् । कीदृशी वागर्थप्रकाशकत्वेन विविधं राजत इति विराट् । अपस्फुरणमर्थाभिधाने कुण्ठीभावस्तद्राहित्यादनपस्फुरन्ती । तदिदं मन्त्रद्वयं वाग्देवताविषयं द्रष्टव्यम् ।

अथ सप्तमीमाह—

**चक्षुर्देवानां ज्योतिरिमृते न्यक्तम् । अस्य  
विज्ञानाय बहुधा निधीयते । तस्य सुम्न-  
मंशीमहि । मा नो हासीद्विचक्षणम् , इति ।**

~ देवानां दीव्यमानानामिन्द्रियाणां मध्ये चक्षुरिन्द्रियं ज्योतिर्विस्पष्टभासकं तच्चाद्युते मरणरहित आदित्यस्वरूपे न्यक्तं निलीनम् । अत एव बहुधा आमनन्ति—“आदित्यश्चक्षुर्भूत्वाऽक्षिणी प्राविशत्” इति । तदिदं चक्षुरस्य सर्वस्य नीलपीतादिरूपजातस्य बहुधा विज्ञानाय नानाविधज्ञानमिदमे



निधीयते प्रजापतिना व्यवस्थाप्यते । तस्य चक्षुरिन्द्रियस्य सुभ्रं सुखं तेन चक्षुरिन्द्रियेण रूपप्रकाशने सति यत्सुखं जायते तत्सर्वमशीमद्वक्षुवीमहि प्रामुष्याम । विचक्षणं विशेषेण प्रकाशकं तच्चक्षुरिन्द्रियं नोऽस्मान्मा हासीत्कदाचिदपि मा परित्यजतु ।

अथाष्टमीमाह—

आयुरिन्नः प्रतीर्यताम् । अनन्धाश्चक्षुषा वयम् ।

जीवा ज्योतिरशीमहि । सुवर्ज्योतिरुतामृतम्, इति ।

चक्षुर्देवताप्रसादेन नोऽस्मदीयमायुरित्प्रतीर्यतां सर्वथा वर्धताम् । अनेन चक्षुषा युक्ता वयं जीवाः क्वाप्यनन्धाः सन्तो रूपाभिव्यक्तवृत्तिलक्षणं ज्योतिरशीमहि प्रामुष्याम । उतापि च सुवः स्वर्गस्थितममृतं ज्योतिर्विनाशरहितमादित्यप्रकाशमशीमहि चक्षुषा पश्येम । तदिदं मन्त्रद्वयं चक्षुर्देवताविषयं द्रष्टव्यम् ।

अथ नवमीमाह—

श्रोत्रेण भद्रमुत शृण्वन्ति सत्यम् । श्रोत्रेण वाचं

बहुधोद्यमानाम् । श्रोत्रेण मोदंश्च महंश्च

श्रूयते । श्रोत्रेण सर्वा दिश आशृणोमि, इति ।

यद्भद्रं कल्पमाणं यच्च सत्यं वचनं तत्सर्वं श्रोत्रेणैव सर्वं शृण्वन्ति । येयं वाक्प्राणिभिर्वहुधोच्यते तां सर्वा वाचमनेन श्रोत्रेन्द्रियेण सर्वो जनः शृणोति । किं च योऽयं मोदो हर्षविषयो वृत्तान्तो-यच्च महः पूजाविषयो वृत्तान्तः स सर्वोऽपि श्रोत्रेणैव श्रूयते । किंच सर्वा दिशो योऽयं सर्वदिग्विषयो वृत्तान्तस्तमप्यहं श्रोत्रेण सर्वत आशृणोमि ।

अथ दशमीमाह—

येन प्राच्यां उत दक्षिणा । प्रतीच्यै दिशः शृण्व-

न्त्युत्तराव । तदिच्छ्रोत्रं बहुधोद्यमानम् ।

वरान्न नेमिः परि सर्वं वभूव ( ३ ), इति ।

अग्निमनं पस्फुरन्ती सत्यं सप्त च ॥

इति कृष्णयजुर्वेदीयतैत्तिरीयब्राह्मणे द्वितीयाष्टके पञ्चमाध्याये

प्रथमोऽनुवाकः ॥ १ ॥

येन श्रोत्रेण प्राच्यादिदिग्भ्य आगतं शब्दं शृण्वन्ति तदेव श्रोत्रं बहुधो-  
द्यमानमुच्यमानं शब्दजातं सर्वं परिवभूय परिगृह्य वर्तते । रथनेमिरिव सर्वा-  
नरांश्चक्रस्य बहिर्वलयो नेमिस्तदन्तर्वर्तिनोऽवयवाः । कालसंज्ञा अराः । एतच्च  
मन्त्रद्वयं श्रोत्रविषयं द्रष्टव्यम् । एतेषां दक्षानां मन्त्राणां जातकर्मणि विनि-  
योगं बौधायन आह—“अथैनं दधि मधु घृतमिति समुदाहृत्य हिरण्येन प्राश-  
यति प्राणो रक्षति विश्वमेजदित्यनुवाकेन प्रत्युचम्” इति ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीय-  
ब्राह्मणभाष्ये द्वितीयकाण्डे पञ्चमप्रपाठके प्रथमोऽनुवाकः ॥ १ ॥

अथ पञ्चमे द्वितीयोऽनुवाकः ।

द्वितीयेऽनुवाके प्रथमावृत्तमाह—

उदेहि वाजिन्यो अस्यस्वन्तः । इदं राष्ट्रमा-  
विश सूनुतावत् । यो रोहितो विश्वमिदं  
जजान । स नो राष्ट्रेषु सुधितां दधातु , इति ।

हे वाजिन्नाश्वमेधे कर्मणि प्रयुज्यमान हेऽश्वोदेहि जलमध्यादुद्गच्छ । अत्रा-  
श्वमेधे भारद्वाजसूत्रम्—“अश्वमपोऽवगाह्य स्नापयित्वा समू(मु)ह्य सतो ह्यस्तार-  
मनुदकमुदानयति उदेहि वाजिनित्यष्टाभिः” इति । अतोऽत्राश्वमेधगतमश्वं  
संबोध्योच्यते योऽयमश्वोऽस्त्वन्तर्वर्तते स त्वमुदेष्टुर्ह्यस्य च सूनुतावत्प्रतीति-  
युक्तमिदं राष्ट्रमाविश । इहाऽऽस्यतामिह भुज्यतामित्येवंरूपा वाणी सूनुता ।  
अस्य चाश्वस्य प्रजापतिजन्यत्वेन तद्रूपत्वमुपचर्य प्रशस्यते—योऽश्वः स्वका-  
रणभूतप्रजापतिरूपेण रजोगुणयुक्ताद्रोहितः सन्नित्त्वं विश्वं जजानोत्पादया-  
मास स प्रजापतिरूपोऽश्वो नोऽस्मान्नेतेषु राष्ट्रेषु सुधितान्सुखयुक्तान्कृत्वा  
स्थापयतु ।

अथ द्वितीयामाह—

रोहं रोहं रोहितं आरुरोह । प्रजाभिर्वृद्धिं

जनुपांमुपस्थम् । ताभिः संश्रव्यो अविदु-  
त्पदुर्वीः । गातुं प्रपश्यन्निह राष्ट्रमाहाः, इति ।

हे रोहित रोहिद्वर्ण प्रजापतिस्वरूपाश्च रोहं रोहं भौमं भोगं स्वर्गभोगमा-  
रुहोहाऽऽरोहणं कुरु । काभिः प्रजाभिः सह । कमिव, वृद्धिमिच्छतां प्रजानां  
संवन्धुपस्थं प्रत्यारोहणमिव ताभिः प्रजाभिः सह संश्रव्य उत्साहयुक्तः सन्प-  
दुर्वीरविदज्ज्ञातवानसि । उर्वीर्गातुं गन्तुं प्रपश्यन्निह राष्ट्रमाहाराहृतवानसि ।  
तव भक्षणवशाद्राष्ट्रस्था जनाः संनिहिता इत्यर्थः ।

अथ तृतीयामाह—

आहार्पिद्राष्ट्रमिह रोहितः । मृधो व्यास्थदभयं  
नो जस्तु ( १ ) । अस्मभ्यं द्यावापृथिवी  
शक्ररीभिः । राष्ट्रं दुहाथामिह रेवतीभिः, इति ।

रोहितस्त्वं राष्ट्रमिहाऽऽहार्पिद्राहृतवानसि । व्यास्थद्विरोधिनिष्पाद्यान्मृधो  
युद्धादभ्याभिन्नप्रजापते तव प्रसादान्नोऽभयमस्तु । अश्वभिन्नप्रजापते तव  
प्रसादाद्द्यावापृथिवी द्यावापृथिव्यौ शक्ररीभिः शक्ररीलन्दोयुक्ताभी रेवतीभिः  
सामाभिमानिनीभिर्देवताभिः सहास्मभ्यमस्मदर्थं राष्ट्रं दुहाथां पूरयन्त्यौ ।

अथ चतुर्थामाह—

विममर्शो रोहितो विश्वरूपः । समाचक्राणः  
प्ररुहो रुहश्च । दिवं गत्वाय महता महिम्ना ।  
वि नो राष्ट्रमुनत्तु पयसा स्वेन , इति ।

स रोहितः प्रजापतिर्विममर्शो परामर्शो कृतवाननेनेदं कर्म कृतमयमस्य फलस्य  
योग्य इति परामर्शः । कीदृशः प्रजापतिर्विश्वरूपः सर्वजगदाकारेण वर्तमान-  
स्तथा समाचक्राणः सम्यगासमन्ताद्यजमानान्फलविशेषान्कुर्वीणः । ते च फल-  
विशेषाः प्ररुहो रुहश्चेति शब्दद्वयेन निर्दिश्यन्ते । प्रकर्षेण रुहन्ते प्राप्यन्त इति  
प्ररुहः स्वर्गभोगा रुहो मानुषा भोगास्तदुभयं कुर्वीणः स प्रजापतिर्दिवं गत्वाय  
स्वर्गं प्राप्य महता महिम्ना स्वकीयेनात्माधिक्येन माहात्म्येन नोऽस्मदर्थमिदं  
राष्ट्रं स्वेन पयसा स्वकीयेन दृष्टिजलेन व्युनत्तु विशेषेण हृदयतु ।

अथ पञ्चमीमाह—

यास्ते विशस्तपसा संवभूवुः । गायत्रं वत्समनु  
तास्त आगुः । तास्त्वा विशन्तु महसा स्वेन ।  
सं माता पुत्रो अभ्येतु रोहितः ( २ ) , इति ।

हे रोहित प्रजापते त्वदीयेन तपसा या विशः प्रजाः संवभूवुः । तथा ह्यन्यत्राऽऽभ्यायते—“ स तपोऽतप्यत । स तपस्तप्त्वा । इदं सर्वमसृजत ” इति । ते त्वदीयास्ताः प्रजा गायत्रं वत्समन्वागुः । “एष वै गायत्र्यै वत्सो यदाग्रयणः” इति ध्रुत्यन्तरात् । आग्रयणग्रहो गायत्र्याख्यधेनोर्यत्सस्थानीयः । तमाग्रयणारूपं वत्समश्वमेधस्य मध्यमेऽहन्यनुष्ठितवन्तः । ताः प्रजाः स्वेन महसा स्वकीयेनानुष्ठितेन महिमारूपग्रहेण त्वां विशन्तु । किं बहुना माता सर्वभूतानां सम्यङ्निर्माता पुत्रवद्रक्षको रोहितोऽश्वरूपः प्रजापतिरभ्येतवस्मानभिलक्ष्याऽऽगच्छतु ।

अथ षष्ठीमाह—

यूयमुग्रा मरुतः पृश्निमातरः । इन्द्रेण सयुजा प्रमृ-  
णीथ शत्रून् । वा वो रोहितो अशृणोदभि-  
द्यवः । त्रिसंतासो मरुतः स्वादुसंमुदः , इति ।

हे मरुतो यूयं सयुजा युष्माभिः सहावस्थितेनेन्द्रेण साकमस्मदीयाञ्छत्रून् मृणीथ निराकुरुत । रोहितः प्रजापतिरूपोऽयमश्वो वा युष्मानाशृणोच्छत्रुक्षयकारिण एत इति भवदीयां कीर्तिं सर्वदा शृणोति । कीदृशा मरुत उग्राः शत्रुविषये कोपयुक्ताः । पृश्निर्मातृपां ते पृश्निमातरः । “पृश्नेः पुत्रा उपमासः” इति हि मन्त्रान्तरम् । “पृश्न्यै वै पयसो मरुतो जाताः” इति च ब्राह्मणम् । अभिद्यवोऽभितो द्योतमानास्त्रिसंतासस्त्रिविधाः सप्त संख्या येषां ते त्रिसंतासः । “सप्तगणा वै मरुतः” इति ब्राह्मणाम्नानात् । सप्तगणाः सप्तसंख्याकाः । तत्र धूनिश्च ध्वान्तश्चेत्यारण्यकानुवाकोक्तो गणो मध्यमः । तस्मात्पूर्ववर्तिन ईदृक्चेत्यादिनोक्तास्त्रयो गणाः । ऋतश्च सत्यश्चेत्यादिनोक्ता उत्तरभाविनस्त्रयो गणास्तत्रैकस्मिन्गणत्रये तिस्रः सप्तसंख्या विद्यन्ते तस्मात्ते त्रिसंतास इत्युच्यन्ते । स्वादुना हविषा सम्यङ्मोदन्त इति स्वादुसंमुदः । अत्र मरुत इति संवृद्ध्यन्तं

पदं द्विराज्जातम्, तच्च वाक्यद्वये योजनीयम् । हे मरुतः शशूनमृणीथ । हे मरुतो युष्मान्रोहितोऽशृणोदिति योजना ।

अथ सप्तमीमाह—

रोहि॑तो॒ द्यावा॑पृथि॒वी ज॑जान । तस्मि॑न्स्तन्तुं  
परमे॒ष्टी त॑तान । तस्मि॑ञ्छ्रिये अ॒ज  
एक॑पात् । अदृ॑हद्द्यावा॑पृथि॒वी बले॑न, इति ।

योऽयं रोहितोऽश्वरूपः प्रजापतिः । स एव पुरा द्यावापृथिव्यावुत्पादितवान् । तस्मिन्रोहितेऽश्वे परमेष्टी प्रजापतिस्तन्तुमश्वमेधतन्तुपरम्परां ततान विस्तारितवान् । एक एव पद्यते गच्छतीत्येकपात् । तथा च मन्त्रान्तरम्—  
“सूर्य एकाकी चरति” इति । स च मनुष्यवत्सृष्टिमध्ये पुनः पुनर्जन्मरहितत्वादजस्तादृशः सूर्योऽपि तस्मिन्रोहितेऽश्वे शिश्रिय आश्रितवान् । रोहिताश्वस्य प्रजापतिद्वारा जगत्सृष्टिकर्तृत्वात्सूर्यस्य तदाश्रितत्वं युक्तम् । स च रोहितः प्रजापतिः स्वकीयेन बलेन द्यावापृथिव्यावदहद्बृहदी चकार ।

अथाष्टमीमाह—

रोहि॑तो॒ द्यावा॑पृथि॒वी अ॑दृहत् । तेन॒ सुवः॑  
स्तम्भितं॑ तेन॒ नाकः॑ (३) । सो अ॒न्तरि॑क्षे रज॒सो  
वि॒मानः॑ । तेन॒ देवाः॑ सुव॒रन्व॑विन्दन्, इति ।

रोहितः प्रजापतिर्द्यावापृथिव्यौ दृढीकृतवांस्तेन रोहितेन सुवः स्तम्भितं स्वर्गलोको यथाऽथो न पतति तथा स्तम्भितस्तथा नाकनामा स्वर्गविशेषोऽपि तेन स्तम्भितः । स एव रोहितोऽन्तरिक्षे रजसो रज्जकस्य ज्योतिर्गणस्योदकस्य वा विमानो विशेषेण निर्माता । तेन रोहितेन देवा इन्द्रादयोऽपि सुवरन्वविन्दन्स्वर्गं लब्धवन्तः । एवमेतैरष्टभिर्मन्त्रैरश्वमेधगतस्याश्वस्य जलमध्याद्ब्रह्मणं कुर्यात् ।

अथ नवमीमाह—

सु॒शेवं॑ त्वा भ्रा॒नवो॑ दीदि॒वाऽसं॑म् । सम॑ग्रासो

जुहो जातवेदः । उक्षन्ति त्वा वाजिनमाघृ-  
तेन । सःसमग्ने युवसे भोजनानि, इति ।

हे जातवेदो जुहो जुहाद्याः छुचः समग्रा घृतपूर्णाः सत्यः स्वनिष्ठेन घृतेन त्वामुक्षन्ति । कीदृश्यो जुहाद्या भानवो घृतपूर्णत्वाद्भासमानाः । कीदृशं त्वां सुशेषं सुखेन सेवितुं शक्यं दीदिवांसमत्यन्तं दीप्यमानं वाजिनं वेगवन्तम् । अत्र त्वेति पदं द्वितीयान्तं द्विराम्नातम् । तत्रैकं मथमान्तत्वेनोपरि नेतव्यम् । हेऽग्ने त्वं भोजनानि भोक्तुं योग्यान्यस्मदीयहवींषि संसमत्यन्तसम्पत्त्वेन युवसे मिश्रयसि स्वी करोषीत्यर्थः ।

अथ दशमीमाह—

अग्ने शर्धं महते सौभगाय । तव द्युम्नान्युत्त-  
मानि सन्तु । सं जास्पत्यः सुयममाकृणुष्व ।  
शत्रूयतामभितिष्ठा महाशंसि ( ४ ), इति ॥

अस्त्वेलु रोहितो नाको महाशंसि ॥

इति कृष्णयजुर्वेदीयतैत्तिरीयब्राह्मणे द्वितीयाष्टके पञ्चमाध्याये  
द्वितीयोऽनुवाकः ॥ २ ॥

हेऽग्नेऽस्माकं महते सौभगाय सौभाग्याय शर्धोत्सहस्व । तव संबन्धीनि द्युम्नान्युत्तमानि मणिमुक्तादीनि धनान्यस्माकं सन्तु । जास्पत्यं जायापतिभावं सुयमं सुष्टु नियतं समाकृणुष्व सम्पत्संपादय । शत्रूयतां शात्रवमिच्छतां पुरु-  
पाणां महांसि तेजांस्यभितिष्ठाभित आक्रमस्व । इदं मन्त्रद्वयमाग्नेये कर्मणि द्रष्ट-  
व्यम् । तत्रोत्तरस्य विवाहकर्मण्यपि विनियोगं वौधायन आह—“अथ तथोप-  
विश्यान्वारब्धायामुपयमनीजुहोत्यग्ने शर्धं महते सौभगाय” इति ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीय-  
ब्राह्मणभाष्ये द्वितीयकाण्डे पञ्चमप्रपाठके द्वितीयोऽनुवाकः ॥ २ ॥

अथ पञ्चमे तृतीयोऽनुवाकः ।

तृतीयानुवाके प्रथमामृचमाह—

पुनर्न इन्द्रो मधवा ददातु । धनानि शक्रो  
 धन्यः सुराधाः । अर्वाचीनं कृणुतां याचितो  
 मनः । श्रुष्टी नो अस्य हविषो जुपाणः, इति ।

अस्मदीयानि धनानि यानि नष्टानि तानि सर्वाणि पुनरपि नोऽस्मभ्य-  
 मिन्द्रो ददातु । कीदृश इन्द्रो मधवा धनवाञ्छक्रः शक्तियुक्तो धन्यो धनदा-  
 नार्हः सुराधाः शोभेनान्नयुक्तस्तादृशोऽयमिन्द्रो याचितोऽस्माभिः प्रार्थितः  
 सन्त्यकीयं मनोऽर्वाचीनं कृणुतामस्मदभिमुखं करोतु । नोऽस्मदीयस्यास्य  
 हविषो भागं श्रुष्टी जुपाणः शीघ्रं सेवमानः स इन्द्रोऽस्मदभीष्टं करोतु ।

अथ द्वितीयामाह—

यानि नो जिनन्धनानि । जहर्थं शूर मन्युना ।  
 इन्द्रानुविन्द नस्तानि । अनेन हविषा पुनः, इति ।

हे शूरेन्द्र त्वं विहितस्याननुष्ठानान्निषिद्धसेवनाद्वा पापयुक्तानोऽस्माञ्जि-  
 नञ्शिक्षार्थं हिंसन्मन्युनाऽस्मासु क्रोधेन यान्यस्मदीयानि धनानि जहर्थापहृत-  
 वानसि । अनेनास्मदीयेन हविषा तुष्टः सन्पुनरपि नोऽस्माकं तानि धनान्य-  
 नुविन्दानुग्रहेण लभस्व देहीत्यर्थः । एतदुभयं नष्टधनस्य पुनःप्राप्त्यर्थं कस्मि-  
 थिदंन्द्रे कर्मणि द्रष्टव्यम् ।

अथ तृतीयामाह—

इन्द्र आशाभ्यः परि । सर्वाभ्योऽभयं करत्  
 ( १ ) । जेता शत्रून्विचर्षणिः, इति ।

विचर्षणिविचर्ष्य द्रष्टा शत्रूणां जेतेन्द्रः सर्वाभ्यो दिग्भ्यः परितो वर्तमा-  
 नाभ्योऽस्माकमभयं करत्करोतु । अयं मन्त्रः पूर्वव्रतोपहोमार्थः ।

अथ चतुर्थामाह—

आकृत्ये त्वा कामाय त्वा समृधे त्वा ।

पुरो दधे अमृतत्वाय जीवसे, इति ।

हे इन्द्राऽऽकृत्यादिसिद्ध्यर्थं त्वां पुरो दधे पुरस्कृत्य सेवे । आकृतिः संकल्पः कामो भोगः समृत्तसमृद्धिरमृतत्वमपमृत्युराहित्यं जीवनमन्नादिसंपत्तिः ।

अथ पञ्चमीमाह—

आकृतिमस्यावसे । काममस्य समृद्धये ।

इन्द्रस्य युञ्जते धियः, इति ।

लोके बुद्धिमन्तः कर्तारोऽवसे रक्षणार्थं समृद्धयै धनादिसमृद्धयर्थं चास्येन्द्रस्याऽऽकृतिं संकल्पं काममिच्छां धियो बुद्धिविशेषाश्च युञ्जत आश्रयन्ति । न त्विन्द्रनैरपेक्ष्येण स्वतन्त्रानाकृत्यादीर्लभन्ते ।

अथ षष्ठीमाह—

आकृतिं देवीं मनसः पुरो दधे । यज्ञस्य माता

सुहवा मे अस्तु । यदिच्छामि मनसा सकामः ।

विदेयमेनद्धदये निविष्टम् ( २ ), इति ।

अहमाकृतिं संकल्पाभिमानिनीं देवीं कार्येषु कुर्वाणस्य मनसः पुरो दधे संकल्पपूर्वमेव सर्वं कार्यं मदीयेन मनसा कियत इत्यर्थः । सेयमाकृतिर्यज्ञस्य मातृस्थानीया सती मे मम सुहवा सुखेनाऽऽहातुं शक्याऽस्तु । सकामः काम-सहितोऽहं मदीयेन मनसा यत्कार्यं कर्तुमिच्छामि मदीये हृदये निविष्टमेनत्त-त्कार्यं विदेयं लभेयम् । अस्य मन्त्रत्रयस्य कर्मणामादौ संकल्पे विनियोगं वीधायन आह—“आकृत्या वेदनं करोति । आकृत्यै त्वा कामाय त्वा समृधे त्वा” इति ।

अथ सप्तमीमाह—

सेदग्निस्त्री रत्येत्यन्यान् । यत्र वाजी तनयो

वीडुपाणिः । सहस्रपाथा अक्षरा समेति, इति ।

यत्र यस्मिन्नग्नौ यजमानेनोपचरिते सति तनयः पुत्रो वाज्यन्नवान्वीडुपाणि-र्यागदानादिषु दृढहस्तः सहस्रपाथाः सहस्रसंख्याकेनाग्नेन युक्तः सन्नक्षराऽक्ष-



रेणाप्यविनाशेन जीवनेन समेति संगच्छते । सेदग्निः स एवोपचरितोऽग्निर-  
न्यानितरयजमानसंबन्धीनग्रीनत्येत्यतिक्रामति । सोऽयं मन्त्रः प्रायणीयेष्टौ  
स्विष्टकृतः पुरोतुवाक्ये ।

अथाष्टमीमाह—

आशानां त्वाशापालेभ्यः । चतुर्भ्यो अमृतेभ्यः ।

इदं भूतस्याध्यक्षेभ्यः । विधेम हविषा वयम्, इति ।

हे पशो त्वामाशानां दिशां मध्य आशापालेभ्यो विशिष्टानां दिशां पाले-  
भ्यश्चतुर्भ्य इन्द्रयमवरुणसोमेभ्योऽमृतेभ्यो देवेभ्यः समर्पयामीति शेषः ।  
भूतस्यास्मिन्कर्मणि प्राप्तस्य पशोरध्यक्षेभ्यः स्वामिभ्यो देवेभ्यो वयं हवि-  
षेदं विधेम शीघ्रमेव परिचरेम ।

अथ नवमीमाह—

विश्वा आशा मधुना संसृजामि । अनुमीवा

आप ओपधयो भवन्तु । अयं यजमानो मृधो

व्यस्यताम् । अगृभीताः पशवः सन्तु सर्वे, इति ।

विश्वा आशाः सर्वा दिशोऽहं मधुना मधुरेण दृष्ट्युदकेन संसृजामि संयो-  
जयामि । तेनाऽऽप ओपधयश्चानमीवा रोगरहिता भवन्तु । अयं च यजमानो  
मृधः शबून्व्यस्यतां निरस्यतु । सर्वे पशवोऽगृभीता व्याघ्रतस्करादिभिरस्वी-  
कृताः सन्तु । इदं मन्त्रद्वयं पशौ संज्ञप्यमानेन यजमानेन जप्यम् । तथा दिवः-  
श्येनीसंज्ञिकास्विष्टिषु “आशायै चरुम्” इत्यस्य याज्यानुवाक्ये । तथा  
च तयोः मतीकद्वयमाश्रातम्—“आशानां त्वा विश्वा आशाः” इति ।

अथ दशमीमाह—

अग्निः सोमो वरुणो मित्र इन्द्रः । वृहस्पतिः

सविता यः सहस्री । पूषा नो गोभिरवसा

सरस्वती । त्वष्टा रूपाणि समनक्तु यज्ञैः, इति ।

अग्न्यादयस्त्वष्टृदेवपर्यन्ता ये दश देवाः सन्ति तेषां मध्य एकैक एव  
नोऽस्माकपवसा रक्षणाय गोभिः समनक्तु संयोजयतु । यज्ञैश्च समनक्तु । त्वष्टा

देवो रूपाणि पुत्रपौत्रादिशरीराण्यपि समनक्तु । यः सहस्रीति सवितृविशेषणं यः सहस्रसंख्याकरश्मियुक्तः सोऽयं सवितेति योज्यम् ।

अथैकादशीमाह—

त्वष्टा रूपाणि दधती सरस्वती । पूषा भगं  
सविता नो ददातु । बृहस्पतिर्दददिन्द्रः सहस्रम् ।  
मित्रो दाता वरुणः सोमो अग्निः ( ३ ), इति ॥

करन्निविष्टमस्यतां नवं च ॥

इति कृष्णयजुर्वेदीयतैत्तिरीयब्राह्मणे द्वितीयाष्टके पञ्चमाध्याये  
तृतीयोऽनुवाकः ॥ ३ ॥

अयं त्वष्टा रूपाणि पुत्रादिशरीराणि ददातु । सरस्वती दधती धारयित्री भूयात् । पूषा सविता बृहस्पतिश्च प्रत्येकं नोऽस्मभ्यं भगं सौभाग्यं ददातु । इन्द्रः सहस्रं सहस्रसंख्याकरं गोधनादिकं ददद्ददातु । मित्रवरुणसोमामिष्वेकैकः सहस्रस्य दाता भवतु । एतच्च मन्त्रद्वयं मित्रविन्दापामिष्टौ याज्यानुवाक्ये । तथा चाऽऽश्वलायनः—“ मित्रविन्दा महावैराजी ” इत्यादिनोदाजहार ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीयब्राह्मणभाष्ये द्वितीयकाण्डे पञ्चमप्रपाठके तृतीयोऽनुवाकः ॥ ३ ॥

अथ पथमे चतुर्थोऽनुवाकः ।

चतुर्थानुवाके प्रथमामृचमाह—

आ नो भर भगमिन्द्र शुमन्तम् । नि ते  
देष्णस्य धीमहि प्ररेके । उर्व इव पप्रथे कामो  
अस्मे । तमाष्टणा वसुपते वसूनाम् , इति ।

हे इन्द्र शुमन्तं दीप्यमानं भगं धनादिसौभाग्यं नोऽस्मभ्यमाभर संपादय । ते तव देष्णस्य दानस्य प्ररेकेऽतिशये सत्यतिरिक्तं धनं यागार्थं तुभ्यं निधी-

महि । उर्वं इव वाहवामिरिवास्माकं कामः पप्रथे प्रथितोऽभूत् । वसूनां वसु-  
पते बहुधनस्वामिस्तं काममापृणाः सर्वतः पूरय ।

अथ द्वितीयामाह—

इमं कामं मन्दया गोभिरश्वैः । चन्द्रवता राधसा  
पप्रथश्च । सुवर्षवो मतिभिस्तुभ्यं विप्राः ।  
इन्द्राय वाहः कुशिकासो अक्रन् , इति ।

हे इन्द्रेममस्माकं कामं गोभिरश्वैस्त्वया दत्तैर्मन्दय हर्षहेतुं कुरु । चन्द्रवता  
हिरण्यवता राधसा रत्नादिधनेन च कामं पप्रथः प्रथय । सुवर्षवः स्वर्गमि-  
च्छन्तो विप्रा ये मेधाविनः कुशिकासः कुशिकास्तु विश्वामित्रस्य पुत्रा  
मतिभिः स्तोत्रैस्तुभ्यमिन्द्राय वाहोऽक्रन्वाहमकुर्वस्तदीया स्तुतिरेव त्वदागम-  
नहेतुत्वाद्वाहनमित्यर्थः । एतद्योभयमैन्द्रे कर्मणि द्रष्टव्यम् ।

अथ तृतीयामाह—

इन्द्रस्य तु वीर्याणि प्रवोचम् । यानि चकारं  
प्रथमानि वज्री ( १ ) । अहन्नहिमन्वपस्त-  
तर्द । प्र वक्षणा अभिनत्पर्वतानाम् , इति ।

वज्री वज्रहस्त इन्द्रः प्रथमानि मुख्यानि यानि वीर्याणि शौर्याणि चकार,  
इन्द्रस्य संयन्धीनि तानि वीर्याणि तु क्षिप्रं भवोचं प्रवक्ष्यामि । प्रथमं ताव-  
दहिं दृष्टारूपमसुरमहन्हतवान् । अनु तदनन्तरमपस्ततर्द मेघस्थितं जलं  
मेघभेदेन पृथिव्यां व्यापितवान् । अथ पर्वतानां वक्षणा पक्षान्भाभिनत्प्रकृ-  
पेण भिन्नवान् ।

अथ चतुर्थीमाह—

अहन्नहिं पर्वते शिश्रियाणम् । त्वष्टाऽस्मै  
वज्रं स्वर्ग्यं ततक्ष । वाश्रा इव धेनवः स्यन्द-  
मानाः । अज्रः समुद्रमवजग्मुरापः , इति ।

पर्वते पर्वतसमाने मेघे शिश्रियाणमाश्रितमहिं जलनिरोधकमहिनापानमसु-

रमहन्तवान् । त्वष्टा देवोऽस्मा इन्द्राय स्वर्ग्यं स्वर्गाय हितं वज्रं ततस्त तीक्ष्णी-  
कृतवान् । ततो वज्रेण वृष्टिनिरोधके, शत्रौ हते सति स्यन्दमाना आपः समुद्रं  
समुद्रसमानं भूप्रदेशमञ्जः समञ्जसं यथा भवति तथाऽवजग्मुः प्राप्ताः । अपां  
वृष्टान्तः । वाश्ना धेनव इव यथा वत्समाकारयितुं शब्दं कुर्वत्यो  
धेनवो ब्रुवन्ति तद्वत् ।

अथ पञ्चमीमाह—

वृषायमाणो वृणीतं सोमम् । त्रिकं द्रुकेष्वपि व-  
त्सुतस्य । आसायकं मधवाऽऽदत्त वज्रम् ।  
अहन्नेन प्रथमजामहीनाम् ( २ ) , इति ।

वृषायमाणो घासं जिघृत्सुर्दृषभ इव बलवान् देवानां पानार्थमिन्द्रः सोममवृ-  
णीत । ततस्त्रिकद्रुकेषु ज्योतिर्गौरागुरित्येतेषु त्रिकद्रुकनामकेषु पक्षेण सुत-  
स्याभिपुतस्य सोमस्य रसमयमिन्द्रोऽपि वत्तथा मधवेन्द्रः सायकं वाणवत्तीक्ष्णं  
वज्रमादत्त स्वीकृतवान् । आदाय चाहीनामसुराणां मध्ये प्रथमजां प्रथमोत्प-  
न्नेन वृत्रमहन्तवान् ।

अथ षष्ठीमाह—

यदिन्द्राहन् प्रथमजामहीनाम् । आन्मायिनाम-  
मिनाः प्रोत मायाः । आत्सूर्यं जनयन् घामुपा-  
सम् । तादीक्षा शत्रून् किलाऽऽविवित्से, इति ।

हे इन्द्र यद्यदा त्वमहीनां प्रथमजां हतवानसि । आदनन्तरं मायिनां  
मायायुक्तानामसुराणां माया उत सर्वा अपि मायाः प्रामिनाः प्रकर्षेण विना-  
शितवानसि । आदनन्तरं सूर्यं जनयन् स्वर्भावनुसंज्ञकेनासुरेण प्रयुक्ते तमसि ममं  
सूर्यं प्रादुर्भावन, तथोपासं घां जनयन्नुपःकालं दीप्तं कुर्वन्वर्तसे । तादीक्षा  
तादृशाञ्च शत्रून् कदाचिदपि त्वं नाऽऽविवित्से किल सर्वथा न लभसे ।

अथ सप्तमीमाह—

अहन्वृत्रं वृत्रतरं व्यसम् । इन्द्रो वज्रेण  
महता वधेन । स्कन्वासीव कुलिशेना

विट्कणा । अहिः शयत उपृष्टकृष्टिव्याम्, इति ।

अयमिन्द्रो महता प्रौढेन वधेन वधसाधनभूतेनानेन वज्रेण वृत्रमहन्वृत्रनाम-  
कमसुरं हतवान् । कीदृशं वृत्रं वृत्रतरमतिशयेन लोकत्रयावरकम् । “ स इमौ-  
ल्लोकानवृणोत् ” इति ब्राह्मणम् । व्यंसं छेदनेनांतरहितम् । ततोऽयमहि-  
वृत्रालयोऽसुर इन्द्रेण हतः सन्पृथिव्यामुपपृगुपसंपृक्तः पतितोऽशयिष्ठ । तत्र  
दृष्टान्तः—कुलिशेन कुठारेण विट्कणा विशेषतश्छिन्नानि स्कन्धांसीव वृक्षस्य  
स्कन्धा यथा भूमौ निपतन्ति तद्वत् ।

अथाष्टमीमाह—

अयोध्येव दुर्मद आ हि जुह्वे । महावीरं तु  
विवाधमृजीपम् ( ३ ) । नातारीरस्य समृतिं  
वधानाम् । स रुजानाः पिपिप इन्द्रं शत्रुः, इति ।

दुर्मदो मदान्धो वृत्र इन्द्रमाजुदे हि युद्धार्थमाहुतवान्किल । तत्र दृष्टान्तः—  
अयोध्येव यथा लोके योजुमशक्तो वृथैव वाचा युद्धार्थं गर्जनं करोति तद्वत् ।  
कीदृशमिन्द्रं महावीरं शूरेषु मध्येऽत्यन्तमेव शूरम् । विवाधं वाधरहितम् ।  
ऋजीपं सोमसंधन्धिनम् । ऋजीपस्यापि भक्षकत्वाद्ऋजीपरूपम् । तादृशस्यैव-  
न्द्रस्य शत्रुर्वृत्रोऽस्येन्द्रस्य वधानां समृतिं संगमं नातारीर्न प्राप्तवान् । इन्द्रं  
हन्तुं न शक्त इत्यर्थः । प्रत्युत रुजाना भद्रं प्राप्नुवतीः स्वकीया एव सेनाः  
संपिपिपे सम्पक्षिपद्वान्वज्रेण हता भूमौ पतन्सन्समीपवर्तिनः सर्वाञ्शरांश्चू-  
र्णीकृतवानित्यर्थः । “ इन्द्रस्य तु वीर्याणि ” इत्यारभ्य षण्मन्त्रा निष्केव-  
ल्पशस्त्रेऽन्तर्भावनीयाः ।

अथ नवमीमाह—

विश्वो विहाया अरतिः । वसुर्दधे हस्ते दक्षिणे ।  
तरणिर्न शिश्रथत् । श्रवस्यया न शिश्रथत् ।  
विश्वस्मा इदिपुध्यसे । देवत्रा हव्यमूहिपे ।  
विश्वरमा इत्सुकृते वारमृण्वति । अग्नि-  
र्द्वा रा व्यृण्वति ( ४ ) , इति ।

अयमग्निर्विश्वो विश्वात्मको विहाया विशिष्टगतियुक्तोऽरतिरुपरतिरहितः ।  
 हविर्वहनाय पुनः पुनरागमने नास्त्यस्योपरतिः । वसुनिवासहेतुस्तादृशोऽयम-  
 मिर्बाह्मणस्य दक्षिणे हस्ते दधे धृत आसीत् । अत एव तत्र होम आघ्रातः—  
 “ ब्राह्मणस्य दक्षिणे हस्ते होतव्यम् ” इति । तरणिर्दुःखेभ्यस्तारयिता न  
 शिश्रथच्छिथिलो न भवति । तत्र हेतुः—श्रवस्यया हविलक्षणाच्चेष्टया न  
 शिश्रथत्पुनः पुनरभिवृद्ध एवाभून्न तु शिथिलः । विश्वस्मा इत्सर्वस्मै जगत  
 एव सर्वजगद्रक्षणार्थमिषुध्यस ईश्वरो भवसि । इषुध ऐश्वर्य इति धातुः ।  
 देवत्रा सर्वेषु देवेषु हव्यमूहिषेऽस्मदीयं हव्यं वहसि । विश्वस्मा इत्सुकृते  
 सर्वस्मा अपि पुण्यकृते तदर्थं वारमृण्वति । वार्यन्ते प्रवेशार्थिनः प्राणिनो यत्र  
 तत्सुवर्गस्य द्वारं वारमित्युच्यते । तदपाठ्णोति । तदेव स्पष्टी क्रियते—अयम-  
 भिर्द्वारा स्वर्गद्वारं व्यूण्वति विवृतं करोति । अन्त्येष्टित्वादियमष्टपदी ।

अथ दशमीमाह—

उदुज्जिहानो अभिकाममीरयन् । प्रपृञ्च-  
 न्विश्वा भुवनानि पूर्वथा । आ केतुना सुपमिद्वो  
 यजिष्ठः । कामं नो अग्ने अभिहर्ष्य दिग्भ्यः, इति ।

हेऽग्ने दिग्भ्यः सकाशानोऽस्मदीयं काममभीष्टमर्थमभिहर्ष्य संपादय । किं  
 कुर्वन्, उदुज्जिहानोऽत्यन्तमुर्ध्वमुदृच्छन्काममभीष्टमर्थमभिमतमीरयन्मेरयन् ।  
 विश्वा भुवनानि पूर्वथा यथापूर्वं केतुना स्वकीयेन धूमेन प्रपृञ्चन्मकर्षेण संयो-  
 जयन् । कीदृशोऽग्निः सुपमिद्वोऽत्यन्तदीप्तो यजिष्ठोऽतिशयेन यष्टा ।

अथैकादशीमाह—

जुपाणो हव्यममृतेषु दृढ्यः । आ  
 नो रयिं बहुलां गोमतीमिषम् ।  
 निधेहि यक्षदमृतेषु भूषन्, इति ।

हेऽग्ने हव्यं जुपाणोऽस्मदीयं हविः सेवमानास्त्वममृतेषु देवेषु दृढ्यो यागर-  
 हितात्पुरुषादानीय नोऽस्माकं रयिं धनं बहुलामतिप्रभूतां गोमतीं गोभिर्युक्ता-  
 मिषमन्नं निधेहि नितरां संपादय । यो दुर्वृद्धिः पुमान्देवेषु भक्तिं न करोति

तदीयं धनमाहृत्यास्मभ्यं देहीत्यर्थः । अस्मदीयस्तु यजमानोऽमृतेषु देवेषु मध्ये  
भूपन्स्वात्मानमलंकुर्वन्देवत्वमात्मन इच्छन्नित्यर्थः । 'स' यजमानस्त्वइत्तेन  
धनादिना यज्ञयागं करिष्यति । तदेतन्मन्त्रत्रयमाग्नेये कर्मणि द्रष्टव्यम् ।

अथ द्वादशीमाह—

अश्विना यज्ञमार्गतम् । दाशुषः पुरुदं-

ससा । पूषा रक्षतु नो रयिम् (५), इति ।

हेऽश्विनौ युवां पुरुदंससा भूरिकर्माणौ सन्तौ दाशुषो हविर्दत्तवतो यज-  
मानस्य यज्ञमार्गतमागच्छतम् । पूषा च नोऽस्मदर्थं रयिं रक्षतु ।

अथ त्रयोदशीमाह—

इमं यज्ञमश्विना वर्धयन्ता । इमौ रयिं यज्ञ-

मानाय धत्तम् । इमौ पशून् रक्षतां विश्वतो

नः । पूषा नः पातु सदमप्रयुच्छन् , इति ।

हेऽश्विनाविषमस्मदीयं यज्ञं वर्धयन्ता वृद्धिं प्रापयन्ताविमौ युवां यजमा-  
नाय रयिं धनं धत्तं संपादयतम् । इमौ युवां नोऽस्मदीयान्पशून्विश्वतो रक्षतां  
सर्वतो मयारपालयतम् । अयं पूषाऽप्रयुच्छन्प्रमादमकुर्वन्नोऽस्मदीयं सदं सद-  
स्थानं पातु । एतद्योभयम्—“ अश्विभ्यां पूष्णे पुरोडाशं द्वादशकपालं निर्व-  
पति ” इत्यस्य याज्यानुवाक्ये ।

अथ चतुर्दशीमाह—

प्र ते महे सरस्वति । सुभगे वाजिनी-

वति । सत्यवाचे भरे मतिम् , इति ।

हे सुभगे सौभाग्ययुक्ते हे वाजिनीयति अश्वयुक्ते हे महे महति हे सर-  
स्वति सत्यवाचेऽमृतवाक्यरहितायै ते तुभ्यं मतिं मदीयां स्तुतिं ममरे  
संपादयामि ।

अथ पञ्चदशीमाह—

इदं ते हव्यं घृतवत्सरस्वति । सत्यवाचे प्रभरेमा

हवीरपि । इमानि ते दुग्िता सौभगानि ।

तेभिर्वयं सुभगांसः स्याम ( ६ ) , इति ॥

यज्यहीनामृजोषं व्युपपति रक्षतु नो रयिः सौभाग्यायेकं च ॥

इति कृष्णयजुर्वेदीयतैत्तिरीयब्राह्मणे द्वितीयाष्टके पञ्चमा-

ध्याये चतुर्थोऽनुवाकः ॥ ४ ॥

हे सरस्वति ते तुभ्यं घृतवद्घृतयुक्तमिदं हव्यमस्माभिः संपादितमिति शेषः । सत्यवाचे तस्यै सरस्वत्या इमानि संपादितानि हवींषि प्रभरेम प्रकर्षेण समर्पयामः । दुरिता यानि दुरितानि यान्यस्माभिः कृतानि तानि सर्वाणि हे सरस्वति ते प्रसादात्सुभगानि सुकृतानि संपन्नानि । तेभिस्तैः सुकृतैर्वयं सुभगांसः सौभाग्ययुक्ताः स्याम । एते ऋचौ—“सरस्वते सत्यवाचे चरुम्” इत्यस्य याज्यानुवाक्ये ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीयब्राह्मणभाष्ये द्वितीयकाण्डे पञ्चमप्रपाठके चतुर्थोऽनुवाकः ॥ ४ ॥

अथ पञ्चमे पञ्चमोऽनुवाकः ।

अथ पञ्चमानुवाके प्रथमामृचमाह—

यज्ञो रायो यज्ञ ईशे वसूनाम् । यज्ञः सस्या-

नामुत सुक्षितीनाम् । यज्ञ इष्टः पूर्वचित्ति

दधातु । यज्ञो ब्रह्मण्वाः अप्येतु देवान् , इति ।

यज्ञो यज्ञस्वामी यो देवः स रायो धनस्य मणिमुक्तादिरूपस्येशे स्वामी भवति । तथा यज्ञो वसूनां निवासहेतूनां गृहाणामीशे स्वामी भवति । तथाऽयं यज्ञः सस्यानां व्रीहाद्योपधीनां स्वामी । उतापि च सुक्षितीनां शोभनभूमीनामीशे स्वामी । इष्टो यज्ञः पूर्वचित्ति दधातु पूर्वचित्ति स्वर्गं दधातु । तथाऽन्यत्राऽऽम्नातम्—“द्यौरासीत्पूर्वचित्तिः” इति । ब्रह्म वेदः, ब्रह्मण्वान्मन्त्रयुक्तो यज्ञो देवानप्येतु देवान्प्राप्नोतु ।

[अथ] द्वितीयामाह—

अयं यज्ञो वर्धतां गोभिरश्वैः । इयं वेदिः



स्वपत्या सुवीरा । इदं वहिरतिवर्हीः-  
प्यन्या । इमं यज्ञं विश्वे अवन्तु देवाः, इति ।

अयमस्माभिरनुष्ठीयमानो यज्ञो गोभिरभ्यैश्च सह वर्धतां वृद्धिं प्राप्नोतु । इयं वेदिर्यज्ञसंबन्धिनी स्वपत्या शोभनपुत्रप्रदा सुवीरा शोभनभृत्यप्रदा चास्तु । इदं च वेद्यामास्तीर्णं वहिरन्या वर्हीपीतरयजमानसंबन्धीनि वर्हीप्य-  
तिक्रामतु । इमं चास्मदीयं यज्ञं विश्वे देवा अवन्तु रक्षन्तु । एते ऋचौ दिवः  
श्येनीनामिकास्त्रिष्टिपु “ यज्ञाय चरुम् ” इत्यस्य याज्यानुवाक्ये ।

[अथ] तृतीयामाह—

भग एव भर्गवाः अरतु देवाः । तेन वयं भर्ग-  
वन्तः स्याम ( १ ) । तं त्वां भग सर्वं इज्जोह-  
वीमि । स नो भग पुर एता भवेह , इति ।

हे देवा यो भगाख्यो देवः स एव भगवान्सौभाग्यवानस्तु । तेन देवेन  
वयं सर्वे भगवन्तः सौभाग्ययुक्ताः स्याम । हे भग तादृशं त्वां सर्वं इत्सर्वं  
एव जोहवीम्याद्वयामीत्यर्थः । हे भगदेवेह कर्मणि नोऽस्माकं पुर एता पुरतो  
गन्ता भव ।

अथ चतुर्थीमाह—

भग प्रणेतर्भग सत्यराधः । भगेमां धिय-  
मुदंव ददन्नः । भग प्रणो जनय गोभि-  
रभ्यैः । भग प्र नृभिर्नृवन्तः स्याम, इति ।

हे प्रणेतः प्रकर्षेण नेतुं कुशल हे भगदेवास्मान्कर्मणि प्रणयेति शेषः । हे  
सत्यराधः सत्यधन भगदेवास्मभ्यं धनं देहीति शेषः । हे भग नोऽस्मभ्य-  
मिमां धियं ददत्तकर्मनुष्ठानवृद्धिं प्रयच्छद्भुद्वोत्कर्षेण रक्ष । हे भगदेव  
नोऽस्मान्नोभिरभ्यैः प्रजनय तद्युक्तान्कुर्वित्यर्थः । हे भग त्वत्प्रसादाद्वयं  
नृभिः पुत्रपौत्रादिभिः पुरुषैर्नृवन्तः पुरुषवन्तः स्याम । एतद्वयं भगाय चरुं  
वाचातायै गृह इत्यस्मिन्कर्मणि द्रष्टव्यम् ।

[अथ] पञ्चमीमाह—

शश्वतीः समा उपयन्ति लोकाः । शश्वतीः  
समा उपयन्त्यापः । इष्टं पूर्तः शश्वती-  
नाः समानाः शाश्वतेन । हविषेष्वाऽ-  
नन्तं लोकं परमारुरोह ( २ ) , इति ।

लोकाः सर्वे प्राणिनः शश्वतीः शाश्वतीः समा निरन्तरवर्तिनः संवत्सरा-  
नुपयन्ति प्रामुवन्ति । एकस्मिन्संवत्सरेऽतीतेऽपि पुनरन्यं संवत्सरं प्रामु-  
वन्ति । तथैवाऽऽपः शाश्वतीः समा उपयन्ति निरन्तरं प्रवहन्ति । यथैतावुभौ  
दृष्टान्तौ तथा शाश्वतीनां समानां निरन्तरवर्तिनां संवत्सराणां संबन्धीष्टं पूर्तं  
श्रौतं स्मार्तं च कर्म प्रवर्ततां कर्मानुष्ठानमनवच्छिन्नमस्त्वित्यर्थः । तेन शाश्व-  
तेन निरन्तरानुष्ठितेन हविषा देवमिष्ट्वाऽनन्तं विनाशरहितं परमुत्कृष्टं लोक-  
मारुरोह पुरुष आरोहति । कृष्णादिफलवच्छ्रैतस्मार्तकर्मफलं सहसा न  
विनश्यति किंतु चिरमनुभवितव्यमित्यर्थः । अस्यामृचि देवताभिव्यक्त्यभा-  
वात् “ अनिरुक्तः प्रजापतिः ” इत्यनुसारेण प्राजापत्ये कर्मण्येषा द्रष्टव्या ।

[अथ] षष्ठीमाह—

इयमेव सा या प्रथमा व्यौच्छेत् ।  
सा रूपाणि कुरुते पञ्च देवी, इति ।

या सृष्ट्युपक्रमे प्रथमोपा व्यौच्छद्वनुष्टाऽऽसीदियमेव सेदानीमस्मान्प्रति  
सूर्योदयात्पूर्वकालरूपोपा प्रादुर्भवति सैव रूपाणि पुनः पुनरावर्तते इत्यर्थः ।  
सा देव्यैकैव सती पञ्च रूपाणि पञ्चैस्तद्विज्ञानि पञ्च वा कुरुते ।

[अथ] सप्तमीमाह—

द्वे स्वसारौ वयतस्तन्त्रमेतव । सना-  
तनं विततः षण्मयूखम् । अवाच्या-  
स्तन्तून्किरतो धृतो अन्यान् । नाव-  
पृज्याते न गमाते अन्तम् , इति ।

अहश्च रात्रिश्चैते द्वे देवते स्वसारौ परस्परभगिन्यौ ते एतत्संवत्सरात्मकं तच्च तन्तुनिष्पन्नं वस्त्रं वयतो यथा कुविन्दस्तन्तुभिर्वस्त्रं वयति निष्पादयत्येवमेते संवत्सरं निष्पादयत इत्यर्थः । तच्च संवत्सरात्मकं वस्त्रं कीदृशं सनातनमनादिकालसिद्धम् । नहि संवत्सरमवाहस्यास्माभिर्दृश्यमान आदिः कश्चिदस्ति । अत एव विततं वस्त्रगतदीर्घतन्तुवद्विस्तीर्णं पणमयूखं षट्संख्याका ऋतवो मयूखाः शङ्कुस्थानीया यस्य तादृशं कुविन्देन हि तन्तुप्रसरणाय शङ्क्यो निखन्यन्ते तद्वद्वतव इत्यर्थः । कुविन्दो हि वस्त्रनिर्माणकाले कांश्चिदीर्घतन्तूनघः कृत्वा मध्ये तिर्यक्तन्तुन्धारयत्येवमेते अप्यहोरात्रदेवते अन्यान्कांश्चिददीर्घशेषांस्तन्तूनस्तमयकालेष्ववकिरतोऽधोगतान्कुरुतः, अन्यांश्च रात्रिरूपांस्तन्तूनस्तमयादूर्ध्वं धत्तो धारयतः । एते अहोरात्रदेवते कदाचिदपि नावपृज्याते । तस्यैव व्याख्यानमन्तं न गमाते संवत्सरात्मकवस्त्रनिर्माणस्य समाप्तिं न गच्छतो निरन्तरं संवत्सरपरम्परां निष्पादयत इत्यर्थः । एतच्च मन्त्रद्वयं क्रमादुपोदेवताकेऽहोरात्रदेवताके च कर्मविशेषे द्रष्टव्यम् ।

अथाष्टमीमाह—

आ वो॑ यं तूदवा॒हासो॑ अद्य । वृष्टिं॑ ये विश्वे॑  
म॒रुतो॑ जुनन्ति । अ॒यं यो अ॒ग्निर्म॑रुतः॒ समि॑द्धः ।  
एतं॑ जु॒षध्वं॑ कवयो॒ युवानः॑ ( ३ ) , इति ।

हे मरुतो ये विश्वे सर्वे मेघा वृष्टिं जुनन्ति जवेन त्वरया प्रेरयन्ति वो युष्मत्संबन्धिन उदवाहास उदकवाहिनो मेघा अद्यास्मिन्कर्मण्यायन्त्वागच्छन्तु । कवयः सर्वज्ञा युवानो नित्यतरुणा मरुतो यूयं योऽग्निरिह समिद्धस्तमेतं जुषध्वं वृष्यर्थं सेवध्वम् । “अग्निर्वा इतो वृष्टिमुदीरयति मरुतः सृष्टां नयन्ति” इति ब्राह्मणम् ।

[अथ] नवमीमाह—

धारा॑वरा म॒रुतो॑ धृ॒ष्णुवो॑जसः । मृ॒गा न भी॒मा-  
स्त॑वि॒पेभि॑रु॒र्मिभिः॑ । अ॒ग्नयो॒ न शु॑शु॒चाना॑  
ऋ॒जि॒षिणः॑ । भु॒मिं ध॑र्मन्त॒ उप॒ गा अ॑वृण्वत, इति ।

एते मरुतो गा गोवहुशाना वृष्टीरूपावृण्वत समीपे वृत्तयन्तो वृष्टिं संपादित-

वन्त इत्यर्थः । कीदृशा मरुतो दृष्टिधारया भूमिं दृण्वन्ति व्याप्नुवन्तीति  
 पारावराः, धृष्णु धर्षणक्षममोजो वलं येषां ते धृष्णुवोजसः । अत एव मृगा  
 न सिंहव्याघ्रादिमृगा इव तत्रिपेभिर्वलवद्भिर्भूमिभिर्ममनैर्भीमा भयंकरा अग्नयो  
 न शुशुचाना अग्नय इव दीप्यमाना ऋजीपिण ऋजीपोपलक्षितसोमपानयुक्ता  
 भूमिं भ्राम्यतीति भूमिर्मेघस्तं धमन्तश्चालयन्तः । एतच्चोभयं मारुते कर्मणि  
 द्रष्टव्यम् ।

दशम्या एकादश्याथ प्रतीके दर्शयति—

विचक्रमे त्रिर्देवः, इति ।

विचक्रम इत्येका त्रिर्देव इत्यपरा, एते “जुष्टी नरः” इत्यत्र व्याख्याते ।  
 एतच्चोभयं वैष्णवे कर्मणि द्रष्टव्यम् ।

[अथ] द्वादशीमाह—

आवेधसं नीलं पृष्ठं बृहन्तम् । बृहस्पतिः  
 सदने सादयध्वम् । सादद्योनिं दम आदीद्वि-  
 वाः संम् । हिरण्यवर्णमरूपं सपेम, इति ।

हे ऋत्विग्यजमाना बृहस्पतिं देवं सदने यज्ञस्थाने सादयध्वम् । कीदृश-  
 मावेधसं सर्वतः स्रष्टारं नीलपृष्ठं पृष्ठभागे नीलं बृहन्तं गुणैर्महान्तं सादद्योनिं  
 योनौ स्वर्गस्थाने यजमानान्सादयन्तं दमे बृह आदीद्विवांसं सर्वतो दीप्यमानं  
 हिरण्यवर्णं स्वर्णसमानकान्तिमरूपं रोपरहितं तादृशं बृहस्पतिं सपेम संवध्नीमः ।

[अथ] त्रयोदशीमाह—

स हि शुचिः शतपत्रः स शुन्ध्यूः (४) । हिर-  
 ण्यवाशीरिपिरः सुवर्पाः । बृहस्पतिः स स्वावेश  
 ऋण्वाः । पुरू सखिभ्य आ सुतिं करिष्ठः, इति ।

स हि प्रसिद्धो बृहस्पतिः शुचित्वादिगुणोपेतः । शुचिः शुद्धः । शतपत्रः  
 शतसंख्याकवाहनोपेतः । स बृहस्पतिः शुन्ध्यूरन्येषामपि शोधको हिरण्यवा-  
 शीरिप्यस्य वाशो वापयं शतमरुं देहि राहस्यमस्मै देहीत्यादिरूपं तेन  
 वाक्येनोपेत इपिरः सखिरेणणीयः शुवर्पाः स्वर्गप्रदः । स बृहस्पतिः स्वावेशः

सुप्तावेष्टुं समाश्रयितुं शक्य ऋष्या ऋषिरतीन्द्रियद्रष्टा तादृशो बृहस्पतिः  
सखिभ्यः सखिसदृशेभ्यो यजमानेभ्यः पुरु प्रभूतमासुतिमन्नं करिष्याऽतिश-  
येन कर्ता । एतच्च मन्त्रद्वयम्—“ श्वेतां वार्हस्पत्याम् ” इत्यस्य पशोः सूक्ते  
द्रष्टव्यम् । तथा च प्रतीकद्वयमाम्नातम्—“ आवेधसः सःशुचिः ” इति ।

[अथ] चतुर्दशीमाह—

पूषस्तव व्रते वयम् । न रिप्येम

कदाचन । स्तोतारंस्त इह स्मसि, इति ।

हे पूषस्तव व्रते त्वदीये कर्मणि कदाचन न रिप्येम मा विनश्ये । इह  
कर्मणि ते तव स्तोतारः स्मसि भवामः ।

[अथ] पञ्चदशीमाह—

यास्ते पूषन्नावो अन्तः समुद्रे । हिरण्ययीरन्त-

रिक्षे चरन्ति । याभिर्यासि दूत्याः सूर्यस्य ।

कामेन कृतः श्रवं इच्छमानः ( ५ ), इति ।

हे पूषन्समुद्रे समुद्रवद्विस्तीर्णेऽन्तरिक्षेऽन्तर्मध्ये हिरण्ययीः सुवर्णवर्णास्ते  
तव संवन्धिभ्यो नावो नौसमाना दीप्तयो याश्चरन्ति याभिश्च रश्मि-  
भिस्त्वं सूर्यस्य दूत्यां यासि दूतत्वं प्राप्नोषि । सूर्यो हि स्वर्भानुसंज्ञकेन-  
सुरेण तमसाऽऽवृतः सन्दुःखितायाः सूर्यायाः समीपे पूषणं रश्मियुक्तं दूतत्वेन  
प्रेषितवान् । तदिदमारूपानं शास्त्रान्तरे द्रष्टव्यम् । तथा च सूक्तेऽप्याम्नायते—  
“ तं देवासो अददुः सूर्यायै ” इति । स त्वं ताभिर्दीप्तिभिर्युक्तः सन्ध्रव  
इच्छमानः कीर्तिमाकाङ्क्षन्कामेन कृतः स्वेच्छयैव दूतकर्मणि प्रेरितः । एतदुभयं  
पौष्णे कर्मणि द्रष्टव्यम् । सूक्तेऽप्येकस्य प्रतीकमाम्नातम्—“ यास्ते पूषन्नावो  
अन्तः ” इति ।

[अथ] षोडशीमाह—

अरण्यान्यरण्यान्यसौ । या प्रेव

नश्यसि । कथा ग्रामं न पृच्छसि ।

न त्वा भीरिव विन्दती३, इति ।

अरण्यानीशब्देन महारण्यमुच्यते । द्विरुक्तिरादरार्था । हेऽरण्यानि या त्वं मणश्यसीव जनरहितत्वान्नष्टेव प्रतीयसे । असौ त्वं कथा कथं ग्रामं न पृच्छसि । सर्वो हि जनो मार्गे गच्छन्स्वनिवासाय ग्रामः कुत्रेत्येवं पृच्छति त्वं तु तथा न पृच्छसि । तथा ग्रामाद्वहिष्ठं पुरुषं रात्रौ भीः प्रविशति त्वां तु भीर्न विन्दती३ इव न लभत एव । छुतिर्विस्मयार्था । तदेवमरण्य-देवता स्तूपते ।

[अथ] सप्तदशीमाह—

वृषारवाय वदते । यदुपावति चिञ्चिकः । आघा-  
टीभिरिव धावयन् । अरण्यानिर्महीयते, इति ।

वृष्टिकाले रवः शब्दविशेषो यस्य पक्षिविशेषस्य सोऽयं वृषारवः । स हि निर्जनाया अरण्यान्या उपरि निर्गत्य निरन्तरं चिदित्यादिशब्दं वदति तथा-वदते वृषारवाय पक्षिणे प्रत्युत्तरवादी चिञ्चिकारूपोऽन्यः पक्षी यद्यदोपावति समीपमागत्य तदीयमभिवदन् प्रत्युत्तरदानेन परिपालयति । एकस्मिन्पक्षिणि चिञ्चिशब्दं कुर्वति सत्यन्येऽपि तज्जातीयाः पक्षिणस्तदानीमेव चिञ्चिशब्दा-न्कुर्वते । तदानीमियमरण्यानिर्महीयते पूज्यते । तत्र दृष्टान्तः—आघाटीभिः काण्डवीणादिभिर्धवयन्निव शोधयन्निव यथा गानकाले गायकः पुरुषः स्वरविशेषान्वीणादिभिः शोधयति तादृशकुशलैर्गायकैः सेव्यमानो राजा यथा लोके पूज्यत एवमुक्तिप्रत्युक्तिरूपचिञ्चिशब्दसहस्राणि कुर्वद्भिः सूक्ष्मैः पक्षिविशेषैर्युक्तियमरण्यानिः शोभत इत्यर्थः ।

अथाष्टादशीमाह—

उत गावं इवाऽऽदन् । उतो वेश्मेव दृश्यते (६) ।  
उतो अरण्यानिः सायम् । शकटीरिव सर्जति, इति ।

उतापि च गाव इव यथा ग्रामे गावो गृहेषु वसन्ति तथाऽरण्ये गवयाद्या मृगविशेषा आदंस्तृणानि भक्षयन्तो वर्तन्ते । उतो अपि च लतागुल्मादिकं तत्र तत्र वेश्मेव गृह इव दृश्यते । उतो अपि च यमरण्यानिः सायंकाले वृक्षान्तरालेषु तमसा छत्रेषु शकटीः सर्जतीव लक्ष्यते । यथा कृपिकाः सायंकाले धान्यविशेषैः

शकटानि पूरयित्वा स्वगृहे समागच्छन्त्येवमत्राप्यहनि वृक्षाग्रेषु दृश्यमानानि फलानि रात्रौ न दृश्यन्ते । तथा सति सर्वाणि फलानि लूत्वा शकटे पूरयित्वा गृहेषु नीतानीति मुग्धानां बालानां प्रतिभासो भवति सोऽयं प्रतिभासोऽत्रार-  
प्यवर्णनार्थमुच्यते ।

अथैकोनविंशीमाह—

गामङ्गैष आह्वयति । दार्वङ्गैष उपावधीव । वसन्नर-  
प्यान्याः सायम् । अर्कुक्षदिति मन्यते, इति ।

अपि चारण्यान्यामहनि गाश्चारयन्गोपालोऽङ्गशब्देन प्रियसंबोधनवाचिना गामाह्वयति । यस्मिन्नाह्वानार्थे शब्दे गवां संकेतः कृत्तस्तादृशस्य शब्दस्योपल-  
क्षकोऽयमङ्गशब्दः । गोपालस्य शब्दं श्रुत्वा यतः कुतश्चिदपि गावः  
समागच्छन्त्येव तदिदमाश्चर्यम् । अपि च विचित्रस्य प्रसादस्य निर्माता यस्तस्मा  
स एष स्वापेक्षितं दारु काष्ठमरण्यान्यामुपावधीच्छिनत्तीत्यर्थः । यस्य यादृशं  
काष्ठमपेक्षितं तस्य तादृशमस्तीत्यपरमिदमाश्चर्यम् । तस्याऽऽश्चर्यस्य द्योतकोऽय-  
मङ्गशब्दः । अङ्ग हन्तेत्यर्थः । अपि च दीर्घयात्रासु मार्गे गच्छन्नरण्यान्यां  
सायंकाले यः पुमान्वसति सोऽयं महतो वृक्षस्याधस्ताद्वसन्बह्वह्वन्पक्षिशब्दा-  
ञ्छ्रुत्वा सेयमरण्यान्याक्रोशतीति मन्यते तदिदमन्यदाश्चर्यम् ।

अथ विंशीमाह—

न वा अरण्यानिर्हन्ति । अन्यश्चेन्नाभिगच्छति ।  
स्वादोः फलस्य जग्ध्वा । यत्र कामं निपद्यते, इति ।

ये पुरुषास्तपश्चरितुमरण्यान्यां निवसन्ति तान्मत्स्यन्यो व्याघ्रादिर्नाभिग-  
च्छति चेत्तदानीमियमरण्यानिर्हन्ति वै हन्ति सर्वथा न मारयति । अयमर्थः ।  
अरण्यप्रयुक्तः कश्चिदपि बाधो नास्ति । व्याघ्रादिप्रयुक्तस्तूपायेन परिहर्तुं  
शक्यत इति । यस्यामरण्यान्यां स्वादोः फलस्य जग्ध्वा स्वादुफलं भक्षयित्वा  
कामं निपद्यते स्वेच्छया निवसितुं शक्यते । न खलु तत्रान्नसंपादनाय प्रया-  
सोऽस्ति नापि निवासस्थानसंकोचः । तादृशीयमरण्यानीति गुणस्तुतिः ।

अथैकविंशीमाह—

आञ्जनगन्धीः सुरभीम् । बह्वन्नामकुपीवलाम् । प्राहं

मृगाणां मातरंम् । अरण्यानीर्मशसिपम् (७), इति ॥

स्याम स्रोह सुवानः शुन्ध्यूरिच्छमानो दृश्यते निषद्यते चत्वारि च ॥

इति कृष्णयजुर्वेदीयतैत्तिरीयब्राह्मणे द्वितीयाष्टके पञ्चमाध्याये

पञ्चमोऽनुवाकः ॥ ५ ॥

अहमनुप्राप्तेमामरण्यानीं प्राशंसिपं प्रकर्षेण शंसनं कृतवानस्मि । कीदृशी-  
माञ्जनगन्धीमञ्जनेषु कर्पूरादिसुगन्धिद्रव्यप्रक्षेपेण यादृशं गन्धं संपादयन्ति  
तादृशगन्धोपेताम् । विचित्रैः पुष्पैः फलैश्चानुकूलो गन्धः समुत्पाद्यते । अत एव  
सुरभीं सुगन्धीं (न्धि)म् । चम्पकपुष्पादिजन्यो हि सुगन्धो वर्तते । भक्षितुं  
योग्यानां फलविशेषाणामनेकत्वाद्बद्ध्वा तादृशानां वृक्षाणां स्वत एवोत्पन्नत्वेन  
कृपेरनपेक्षणादकृपीबलां तत्रोत्पन्नानां मृगाणां पालकत्वान्मातृसदृशीम् । तदे-  
तदरण्यानीत्यादिकमन्त्रपदक्रमरूपवासिभिस्तपस्विभिः स्वरक्षार्थं देवतां प्रार्थ-  
यितुं जपितव्यम् ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीय-  
ब्राह्मणभाष्ये द्वितीयकाण्डे पञ्चमप्रपाठके पञ्चमोऽनुवाकः ॥ ५ ॥

अथ पञ्चमे पष्ठोऽनुवाकः ।

[अथ] पष्ठानुवाके प्रथमामृचमाह—

वार्त्रिहत्याय शवसे । पृतनासाहाय  
च । इन्द्र त्वा वर्तयामसि, इति ।

हे इन्द्र वार्त्रिहत्याय शत्रुवधाय शवसेऽस्मदीयाय बलाय पृतनासाहाय  
पैरिसेनाभिभवाय च त्वामावर्तयामसि पुनः पुनर्भजामहे ।

[अथ] द्वितीयामाह—

सुव्रह्माणं वीरवन्तं बृहन्तम् । उरुं गभीरं पृथु-  
तुभ्रमिन्द्र । श्रुतर्षिमुग्रमभिमातिपाहम् ।  
अस्मभ्यं चित्रं वृषणं रयिं दाः, इति ।



हे इन्द्रास्मभ्यं रयिं दाः धनं देहि, वयं तु त्वां भजाम इत्यध्याहारः । कीदृशं त्वां सुव्रह्माणं शोभनब्राह्मणोपेतमृत्विग्भिः स्तुत्यमित्यर्थः । वीरवन्तं वीरैः पुत्रैर्भृत्यैश्चोपेतं बृहन्तमैश्वर्येण महान्तमुरुं गभीरमत्यन्तं गभीरमतिप्रबुद्धमित्यर्थः । पृथुबुधं विस्तीर्णमूलं प्रजापतिसृष्टमित्यर्थः । “प्रजापतिरिन्द्रमसृजत” इति श्रुतेः । धृतपिमृपिषु मन्त्रेष्वैन्द्रसूक्तादिषु श्रूयमाणमुग्रं वैरिषु क्रोधि-नमभिमातिपाहं पाप्मनो विनाशकम् । कीदृशं रयिं चित्रं मणिमुक्तादिरूपेण बहुविधं वृषणं कामाभिवर्षणक्षमम् । एतच्चोभयमैन्द्रे कर्मणि द्रष्टव्यम् ।

[अथ] तृतीयामाह—

“क्षेत्रि॒यै॒ त्वा॒ निर्ऋ॑त॒यै॒ त्वा॒ । हु॒हो॒ मुञ्चामि॒ वरु॑-  
णस्य॒ पाशा॑व । अ॒ना॒गसं॒ ब्रह्म॑णे॒ त्वा॒ करोमि॑  
( १ ) । शि॒वे॒ ते॒ द्यावा॑पृथि॒वी उ॒भे इ॒मे, इति॑ ।

एतस्य मन्त्रजातस्य जातकर्षविषयत्वात्कुमारोऽत्र संवोध्यते । हे कुमार त्वां क्षेत्रीनामिकाया रक्षोजातेर्हुहो द्रोहादो मुञ्चामि मुक्तं करोमि । बालोप-द्रवकारिणी काचिद्रक्षोजातिः क्षेत्री । तथाऽन्या रक्षोजातिर्निर्ऋतिस्तस्या अपि द्रोहात्त्वां मुञ्चामि । तथा वरुणस्य पाशो रोगविशेषस्तस्मादपि त्वां मुञ्चामि । ब्रह्मणे परिदृढाय जातकर्मादिसंस्काराय त्वामनागसं दोषरहितं करोमि ते त्वदर्थमिमे द्यावापृथिव्यावुभे अपि शिवे शान्ते भवेताम् ।

[अथ] चतुर्थीमाह—

शं॒ ते॒ अ॒ग्निः॒ स॒हा॒ङ्गि॑र॒स्तु॒ । शं॒ द्यावा॑पृथि॒वी  
स॒हो॒प॒धी॒भिः॒ । श॒म॒न्त॒रि॒क्षः॒ स॒ह॒ वा॒ते॒न  
ते॒ । शं॒ ते॒ च॒त॒स्रः॒ प्र॒दि॒शो॑ भव॒न्तु॒, इति॑ ।

हे कुमार त्वदर्थमयमग्निरङ्गिः सह शं सुखहेतुरस्तु । द्यावापृथिव्या चाप-धीभिः सह शं सुखहेतु स्ताम् । अन्तरिक्षं च वातेन सह ते शमस्तु । प्राच्याद्याः भृगुदिसद्यतस्रोऽपि ते शं भवन्तु ।

[अथ] पञ्चमीमाह—

या॒ दै॒वी॒ श्र॒त॒स्रः॒ प्र॒दि॒शः॒ । वा॒त॒प॒त्निर॒भि॒ सूर्यो॑

विचष्टे । तासां त्वा जरसु आदधामि ।

प्र यक्ष्मं एतु निर्ऋतिं पराचेः , इति ।

वातपत्नीर्वायोः पालयित्रीर्द्विर्द्वयतारूपा याश्चतस्रः प्रदिशोऽभिलक्ष्य सूर्यो विचष्टे विशेषेण ख्यापयति तासां दिशां जरसे जरार्थं त्वां(त्वामा) दधामि स्थापयामि । यावदिशो न जीर्यन्ति तावत्त्वां जीवयामीत्यर्थः । योऽयं यक्ष्मो व्याधिः स पराचैस्त्वत्तः पराङ्मुखो भूत्वा निर्ऋतिं रक्षोजार्तिं मैतु मामोतु ।

[अथ] पष्ठीमाह—

अमोचि यक्ष्मादुरितादवर्त्यै (२) । दृहः पाशां

निर्ऋत्यै चोदमोचि । अहा अवर्तिमविदत्स्यो-

नम् । अप्यभूद्भद्रे सुकृतस्य लोके, इति ।

अयं कुमारो यक्ष्माद्याधेर्दुरितादिहेतोः पापादवर्त्यै वर्तिर्वर्तनं जीवनहेतुः संपत्तद्विपरीतं दारिद्र्यमवर्ति तस्या अप्यमोचि मुक्तोऽभूत् । तथा निर्ऋत्यै राक्षसजातेर्बृहो द्रोहरूपात्पाशाच्चायं कुमार उदमोच्युत्कर्षेण मुक्तोऽभूत् । अवर्ति दारिद्र्यमहा अहासीः परित्यक्तवान् । स्योनं सुखमविदद्व्यघवान् । भद्रे कल्याणे सुकृतस्य लोके पुण्यकर्मणः फलभूते स्थानेऽप्यभूदवस्थितवान् ।

[अथ] सप्तमीमाह—

सूर्यमृतं तमसो ग्राह्या यत् । देवा अमुञ्चन्त-

जन्व्येनसः । एवमहमिमं क्षेत्रियाज्जामिश-

सात् । दृहो मुञ्चामि वरुणस्य पाशात्, इति ।

तमोविद्धस्य सूर्यस्य प्रतीकारं देवाश्चक्रुः । तथा च ब्राह्मणम्—“ सुवर्भा-  
नुरासुरः सूर्यं तमसाऽविध्यत्तस्मै देवाः प्रायश्चित्तमैच्छन् ” इति । सोऽयं  
वृत्तान्तोऽत्र दृष्टान्तत्वेनाभिधीयते । यद्यथा देवा ऋतमन्वकारप्राप्तं सूर्यं ग्राह्या  
ग्राहकादावरकात्तमसोऽमुञ्चन्मुक्तमकुर्वन् । तथा तद्धेतोरेनसः पापाभ्यसृजन्वि-  
योजितवन्तः । एवमहं जनक इमं कुमारं वरुणस्य पाशान्मुञ्चामि मुक्तं  
करोमि । कीदृशात्पाशात्क्षेत्रियाक्षेत्रं गर्भस्थानं तत्रोत्पन्नत्वाज्जामिशंसादा-  
लस्यप्रख्यापकाद्बृहो वाधकात् । क्षेत्रियै त्वेत्यादिमन्त्राणां जातकर्मणि विनि-  
योगं बोधायन आह—“ अथैनं स्थापयति क्षेत्रियै त्वा निर्ऋत्यै त्वा ” इति ।

अथाष्टमीमाह—

बृहस्पते युवमिन्द्रश्च वस्वः । दिव्यस्येशाथे उत  
पार्थिवस्य । धत्तः रयिः स्तुवते कीरयेच्चि  
( ३ ) । यूयं पात स्वास्तिभिः सदा नः, इति ।

हे बृहस्पते त्वमिन्द्रश्चेत्येतौ युवां दिव्यस्य वस्वः दिवि भवस्य  
धनस्येशाथे स्वामिनौ भवथः । उतापि च पार्थिवस्य पृथिव्यां  
स्येशाथे । स्तुवते स्तोत्रं कुर्वते कीरयेच्चित्कर्त्रे यागं धृ  
रयि धनं संपादयतम् । हे इन्द्राबृहस्पती सपरिवारा यूयं  
क्षेमैः सदा पात रक्षत । एतस्य मन्त्रस्य बृहस्पतिसवयागे  
विनियोगमापस्तम्ब आह—“ आज्येन माध्यंदिने सवने ४  
नमभिषिष्यति शुक्रामन्थिनो वा संस्रावेण बृहस्पते युवम् ” ।

[अथ] नवमीमाह—

विनाशमौपधमस्ति । यद्यतस्त्वं हृदो हृदयस्य शंतमा सर्वोपद्रवशमनहेतुर्म-  
योभूः सुखस्य भावयित्री चासि । हे सीविल एतत्संज्ञक ओपधे ततस्तादृश्या-  
स्त्वत्सकाशात्तदौपधं नो देहि ।

[अथ] एकादशीमाह—

अ॒दो गि॒रिभ्यो॒ अधि॒ यत्प्र॒धाव॑सि । स॒ंशोभ॑माना  
क॒न्येव॑ शु॒भ्रे ( ४ ) । तां त्वा मु॒द्रंला ह॒विषा॑  
व॒र्धय॑न्ति । सा नः सीव॒ले रु॒यिमाभा॑जयेह, इति ।

हे ओपधे यद्यदा त्वं गिरिभ्यः पर्वतेभ्यः सकाशाददः प्रत्यक्षं यथा  
भवति तथाऽधिप्रधावस्यधिकं बह्वीरूपा सर्वतः प्रसरसि । तत्र दृष्टान्तः—  
संशोभमाना कन्येव यथा सर्वैराभरणैः सम्यक्शोभमाना कन्या स्वयंवराधमा-  
गतानां वराणां पुरतः संचरति तद्वत् । हे शुभ्रे निर्मल ओपधिदेवते तां त्वा  
तादृशीं शुभ्रां त्वां मुद्रला मुद्रलगोत्रोत्पन्ना महर्षयो हविषा वर्धयन्ति । हे  
सीविलारूढ्य ओपधिदेवते सा त्वमिह कर्मण्यस्मभ्यं रुयिमाभाजय धनं संपा-  
दय । रोगनिवर्तकमौपधमेवात्र धनम् । एते उभे ऋचाचेतदोपधिदेवताके  
शास्त्रान्तरगते कर्मणि याज्यानुवाक्ये ।

अथ द्वादशीमाह—

पूर्वं दे॒वा अप॑रेणानुपश्य॒ज्जन्म॑भिः । जन्मा॒न्य-  
व॑रैः परा॒णि । वेदा॑नि दे॒वा अ॒यम॒स्मीति॑ माम् ।  
अ॒हं हित्वा॑ शरी॒रं ज॒रसः॑ प॒रस्ता॑व, इति ।

हे देवा अहमपरेणाधमेनानेन जन्मना पूर्वं जन्मानुपश्यन्निदानं वर्ते । तथैवा-  
वरैर्निकृष्टैर्मनुष्यजन्मभिः पराण्युत्कृष्टानि देवा जन्मानि वेदानि लभेय । इदा-  
नीतनजन्मनि प्रयत्नमन्तरेण भवतः मृत्तां वेदशास्त्रादिवासनां दृष्ट्वा पूर्वमप्ये-  
तादृशजन्म संपन्नमिति निश्चीयते । अत एव अभिज्ञा आहुः—“ प्रपेदिरे  
माक्तनजन्मविद्याः ” इति । सोऽयं दृष्टान्तः—यथा पूर्वजन्मनि वासितमिहज-  
न्मनि फलितमेवमत्राप्यनुष्ठितमुत्तरत्र फलितप्यतीति जानामि । अतोऽनुविद्या-  
रूपाया देवतायाः प्रसादाद्दृष्टं हे देवा जरसः परस्तात्स्वशरीरं हित्वा लोका-  
न्तरेऽयमीदृशो देवोऽस्मीति मां वेदानि शान्तं शक्नुयाम् ।

[अथ] त्रयोदशीमाह—

प्राणापानौ चक्षुः श्रोत्रम् । वाचं मनसि  
संभृताम् । हित्वा शरीरं जरसः परस्तात् ।  
आ भूतिं भूतिं वयमश्रवामहे, इति ।

यावेतौ प्राणापानावच्छ्वासनिश्वासरूपौ वायू । यदपि चक्षुः श्रोत्रमित्यादिकं  
ज्ञानेन्द्रियम् । याऽपि मनसि संभृता संवद्धा वाक् । “यद्धि मनसा ध्यायति  
तद्वाचा वदति” इति श्रुतेर्वाचो मनसि संवद्धत्वम् । इयं च वाक्मेन्द्रि-  
याणां सर्वेषामुपलक्षणम् । तदिदं प्राणापानादिकं सर्वं गृहीत्वा वयं जरसः  
परस्ताच्छरीरं हित्वा भूतिं भूतिं तत्तल्लोकस्थितं तत्तदैश्वर्यमा समन्तादश्रवा-  
महे प्राप्नुवाम । एते ऋचौ दिवःश्येनीष्विष्टिपु—“अनुविरयै चरुम्” इत्यत्र  
याज्यानुवाक्ये । अत एव तत्र प्रतीकद्वयमाम्नातम्—“पूर्वं देवा अपरेण  
प्राणापानौ” इति ।

अथ चतुर्दशीमाह—

इमा एव ता उपसो याः प्रथमा व्यौच्छन् ।  
ता देव्यः कुर्वते पञ्च रूपा । शश्वती-  
र्नावपृज्यन्ति । न गमन्त्यन्तम् ( ५ ), इति ॥

करोम्यवर्त्यं निच्छुभ्रेऽश्रवामहे चत्वारिं च ॥

इति कृष्णयजुर्वेदीयतैत्तिरीयब्राह्मणे द्वितीयाष्टके पञ्चमाध्याये  
पष्ठोऽनुवाकः ॥ ६ ॥

या उपसः प्रथमाः प्रथमभाविन्यः सृष्ट्यादौ वर्तमाना व्यौच्छन्व्युष्टिं प्रभा-  
तमुरुर्वन् । ता इमा उपस इदानीं प्रतिदिनं वर्तमाना एव । ताश्चोपसो देव्यः  
पञ्चसंख्याकानि रूपाणि कुर्वते वसन्तादीनि तत्तल्लिङ्गानि कुर्वते । शश्वती-  
निरन्तरं वर्तमानास्ता उपसो नावपृज्यन्ति कदाचिदपि न समाप्यन्ते । तदेव  
स्पष्टी क्रियते—अन्तमवसानं न गमन्ति न प्राप्नुयन्ति । सोऽयं मन्त्र उपोदेव-  
ताके कर्मणि द्रष्टव्यः ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीय-  
ब्राह्मणभाष्ये द्वितीयकाण्डे पञ्चमप्रपाठके पष्ठोऽनुवाकः ॥ ६ ॥

अथ पञ्चमे सप्तमोऽध्यायः ।

सप्तमानुवाके प्रथमामृचमाह—

वसूनां त्वाऽधीतेन । रुद्राणामूम्या । आदि-  
त्यानां तेजसा । विश्वेषां देवानां क्रतुना ।  
मरुतामेभ्रा जुहोमि स्वाहा , इति ।

हेऽग्ने त्वां जुहोमि । कीदृशं त्वां वसूनामृचानां संवन्धि यदधीतं मन्त्रजातं तेन सहितम् । रुद्राणामेकादशानां संवन्धिनी येयमूर्धिरुत्कर्षस्तेन सहितम् । आदित्यानां द्वादशानां संवन्धि यत्तेजस्तेन सहितम् । विश्वेषां देवानां संवन्धी यः क्रतुः संकल्पः कर्मानुष्ठानं वा तेन सहितम् । मरुतां संवन्धी योऽयमेभ्रा (मा) गतिविशेषस्तेन सहितम् । एतस्य मन्त्रस्य सावित्रचयने विनियोगमापस्तम्ब आह—“ अपरं चतुर्गृहीतं वसूनां त्वाऽधीतेन ” इति । जुहोतीत्यनुवर्तते ।

अथ द्वितीयामाह—

अभिभूतिरहमागमम् । इन्द्रसखा  
स्वायुधः । आस्स्वाशासु दुष्पहः, इति ।

हेऽग्नेऽहमागमं त्वत्समीपे समागतोऽस्मि । त्वमप्याशासु दिक्षु अभिभूतिर्वैरि-  
तिरस्कारक्षम आस्स्वोपविश । इन्द्रसखेन्द्रस्य प्रियः स्वायुधः शोभनैरायुधै-  
रुपेतो दुष्पहः केनापि तिरस्कर्तुमशक्यः । अयं मन्त्रः कस्मिन्निदाग्रयणे कर्म-  
प्युपहोमार्थः ।

[अथ] तृतीयामाह—

इदं वर्चो अग्निना दत्तमागांत् । यशो  
भर्गः सह ओजो बलं च ( १ ) ।  
दीर्घायुत्वार्य शतशारदाय । प्रतिष्ठ-  
भ्णामि महते वीर्याय , इति ।

अग्निना दत्तं यदिदं वर्चःप्रभृतिगुणजातं तदिदमागायजमानं प्रत्यागतम् ।  
वर्चः शरीरकान्तिर्यशः कीर्तिर्भर्गो रश्मिगणं तेजः शशोऽग्निभवनमभ्यर्चमोजो

वलहेतुरष्टमो धातुर्वलं शरीरशक्तिः । शतशारदाय शतसंख्याकसंवत्सरोपे-  
ताय दीर्घायुत्वाय दीर्घकालवर्त्यायुष्याय महते वीर्यायाधिकसामर्थ्याय च  
प्रतिगृह्णाम्यग्रेसनुग्रहं स्वी करोमि । अस्य मन्त्रस्य हारियोजनादूर्ध्वभाविनि  
यज्ञपुच्छे विनियोगो द्रष्टव्यः ।

उक्तान्नयो मन्त्रा ऋगात्मकाः । चतुर्थमन्त्रमारभ्य यजुरात्मकाः । तत्रैतं  
चतुर्थमन्त्रमाह—

आयुरसि विश्वायुरसि । सर्वायुरसि  
सर्वमायुरसि । सर्वं म आयु-  
भूयात् । सर्वमायुर्गेपम् , इति ।

हे प्रवर्तारुणकर्णाभरण त्वमायुरस्यायुषः स्वरूपमसि । विश्वायुरसि विश्वस्य  
जगत आयुः स्वरूपमसि । सर्वायुरसि विशेषतः सर्वेषां पुरुषाणामायुः स्वरू-  
पमसि । सर्वमायुरसि यच्छतसंवत्सरपरिमितमायुस्तत्सर्वं त्वमसि । त्वत्प्रसा-  
दात्सर्वं संपूर्णमायुर्मे भूयात् । अतोऽहं सर्वं संपूर्णमायुर्गेपं गम्यासम् । अस्य  
मन्त्रस्याऽऽयुष्कामेष्टौ कर्णाभरणधारणे विनियोगमापस्तम्ब आह—“तद्यज-  
मान आचम्य प्रतिगृह्य प्रदक्षिणं दक्षिणे कर्णे आवध्नात्यायुरसि विश्वायुरसि ”  
इति ।

अथ पञ्चमं यजुराह—

भूर्भुवः सुवः, इति ।

पृथिव्यन्तरिक्षद्युलोका अनुगृह्णन्तिवति शेषः ।

अथ षष्ठं यजुराह—

अग्निधर्मेणान्नादः । मृत्युधर्मेणान्न-  
पतिः । ब्रह्म क्षत्रं स्वाहा (२), इति ।

योऽयमग्निः सोऽयं स्वकीयेन धर्मेणान्नादो भवति । अन्नभक्षकत्वं जाठराग्नौ  
मसिद्धम् । योऽयं मृत्युर्देवः सोऽयं स्वकीयेन धर्मेणान्नपतिरन्नस्य पालकः ।  
यावन्मृत्युः माणिनं न मारयति तावदयमन्नं भुङ्क्ते तदिदमन्नपालकत्वम् । ब्रह्म  
प्राज्ञपतिनातिः क्षत्रं क्षत्रियजातिस्तान्येतान्यग्निमृत्युग्रस्तसन्नायुर्दिव्य स्वाहा  
हुतमिदमस्तु ।

अथ सप्तमं यजुराह—

प्रजापतिः प्रणेता । बृहस्पतिः पुर एता । यमः  
पन्थाः । चन्द्रमाः पुनरसुः स्वाहा, इति ।

योऽयं प्रजापतिः सोऽयं प्रणेता मेरुः । योऽयं बृहस्पतिः सोऽयं पुर एता पुरतो गन्ता । योऽयं यमः सोऽयं पन्था मार्गपालकः । यस्तु चन्द्रमाः सोऽयं पुनरसुः पुनः पुनर्जायमानः प्राणरूपः । तानेतान्प्रजापत्यादीनुद्दिश्य स्वाहा हुतमिदमस्तु भूर्भुवः सुवरित्यादिमन्त्रत्रयस्य विनियोगः सूत्रान्तरेषु पृग्यताम् ।

अथाष्टमं यजुराह—

अग्निरन्नादोऽन्नपतिः । अन्नाद्यमस्मिन्यज्ञे  
यजमानाय ददातु स्वाहा, इति ।

योऽयमग्निः सोऽयमन्नादो जाठराग्निरूपेणाग्नस्य भक्षकः । अन्नपतिर्वाक्षा-  
ग्निरूपेणाग्नस्य पाचकत्वात्पालकः । सोऽयमग्निरस्मिन्यज्ञे यजमानाय भक्षण-  
योग्यमन्नं ददातु । तस्मा अग्नये स्वाहा हुतमिदमस्तु ।

अथ नवमं यजुराह—

सोमो राजा राजपतिः । राज्यमस्मि-  
न्यज्ञे यजमानाय ददातु स्वाहा, इति ।

यः सोमः सोऽयं ब्राह्मणानां राजा । “सोमोऽस्माकं ब्राह्मणानां राजा”  
इति मन्त्रान्तरात् । स चान्येषां राज्ञां पालकत्वाद्राजपतिः । शेषं पूर्ववत् ।

अथ दशमं यजुराह—

वरुणः सम्राट्सम्राट्पतिः । साम्राज्यमस्मिन्यज्ञे  
यजमानाय ददातु स्वाहा ( ३ ), इति ।

योऽयं वरुणः सोऽयं समीचीनो राजा भूत्वा सर्वेषामन्येषां साम्राज्यानां  
पालकः ।

अथैकादशं यजुराह—

मित्रः क्षत्रं क्षत्रपतिः । क्षत्रमस्मि-



न्यज्ञे यजमानाय ददातु स्वाहा, इति ।

मित्रो देवः स्वयं क्षत्रियजातिर्भूत्वा सर्वेषामन्येषां क्षत्रियाणां पालकः । स च क्षत्रं क्षत्रियधर्मं ददातु ।

अथ द्वादशं यजुराह—

इन्द्रो वलं वलंपतिः । वलमस्मि-

न्यज्ञे यजमानाय ददातु स्वाहा, इति ।

अयमिन्द्रः स्वयं वलं प्राप्य परकीयस्य वलस्य पालको भवति ।

अथ त्रयोदशं यजुराह—

बृहस्पतिर्ब्रह्म ब्रह्मपतिः । ब्रह्मास्मि-

न्यज्ञे यजमानाय ददातु स्वाहा, इति ।

बृहस्पतिः स्वयं देवानां मध्ये ब्राह्मणजातियुक्तः । “ब्रह्म वै देवानां बृहस्पतिः” इति धृत्यन्तरात् । सोऽयमितरब्राह्मणजातेः पालको ब्राह्मणधर्मं ददातु ।

अथ चतुर्दशं यजुराह—

सविता राष्ट्रं राष्ट्रपतिः । राष्ट्रमस्मि-

न्यज्ञे यजमानाय ददातु स्वाहा, इति ।

सविता स्वयं राष्ट्रं प्राप्यान्यदीयस्य राष्ट्रस्य पालको भवति ।

अथ पञ्चदशं यजुराह—

पूषा विशां विष्टपतिः । विशमस्मि-

न्यज्ञे यजमानाय ददातु स्वाहा, इति ।

पूषा स्वयं देवानां विशां स्वामी भूत्वा मनुष्याणामपि विशां पालको भवति ।

अथ षोडशं यजुराह—

सरस्वती पुष्टिः पुष्टिपत्नी । पुष्टिमस्मि-

न्यज्ञे यजमानाय ददातु स्वाहा, इति ।

सरस्वती स्वयं पुष्टियुक्ता सती परकीयाया अपि पुष्टेः पालयित्री भवति ।  
अथ सप्तदशं यजुराह—

त्वष्टां पशूनां मिथुनानां रूपक-  
द्वर्पतिः । रूपेणास्मिन्यज्ञे यजमा-  
नाय पशून्ददातु स्वाहा (४), इति ॥

च स्वाहा साम्राज्यमस्मिन्यज्ञे यजमानाय ददातु स्वाहा विशमस्मिन्यज्ञे  
यजमानाय ददातु स्वाहा चत्वारि च ॥

इति कृष्णयजुर्वेदीयतैत्तिरीयब्राह्मणे द्वितीयाष्टके पञ्चमाध्याये  
सप्तमोऽनुवाकः ॥ ७ ॥

मिथुनानां स्त्रीपुरुषरूपाणां पशूनां रूपस्य कर्ता त्वष्टा सर्वेषां रूपाणां  
पालकः । अतोऽस्मिन्यज्ञे यजमानाय समीचीनरूपेण युक्तान्पशून्ददातु । तस्मै  
त्वष्ट्रे स्वाहा हुतमिदमस्तु । “अग्निरन्नादः” इत्यादयो दश मन्त्रा मिश्रवि-  
न्दाख्यायामिष्टावुपहोमार्थाः ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरी-  
यब्राह्मणभाष्ये पञ्चमप्रपाठके सप्तमोऽनुवाकः ॥ ७ ॥

अथ पञ्चमेऽष्टमोऽनुवाकः ।

अष्टमेऽनुवाके प्रथमामृचमाह—

स ईं पाहि य ऋजीपी तरुत्रः । यः  
शिप्रवान्वृषभो यो मंतीनाम् । यो  
गोत्रभिद्वंज्रभृद्यो हरिष्ठाः । स इन्द्र  
चित्रां अमितृन्धि वाजान्, इति ।

हे इन्द्र यस्त्वमृजीपी । निष्पीडितरसः सोमवल्लीभाग ऋजीपम् । तद्वावृ-  
जीपी । अत एव ब्राह्मणमाश्रायते—“तस्मात्तृतीयसवनं ऋजीपमभिपुण्वन्ति”  
इति । तरुजो दुःखेभ्यस्तारकस्तादृशः स त्वमीं पाहीमं सवनं पालय । यस्त्वं

शिपवाञ्छोभनहनुयुक्तो यश्च त्वं मतीनामस्मद्वुद्धीनां वृषभो वर्षयिता  
सन्मार्गबुद्धिपद इत्यर्थः । यश्च त्वं गोत्रभित्पर्वतानां भेत्ता वज्रभृद्वज्रस्य धारको  
यश्च हरिष्ठा हरिनामकयोरश्वयोः स्थाता हे इन्द्र स त्वं चित्रान्वाजान्विचि-  
त्राणि शत्रूणामन्नान्यभितृन्व्यभितो विनाशय । अयं मघ्नो माध्यंदिनसवने  
प्रस्थितयाज्यास्वन्तर्भाविनीयः ।

[अथ] द्वितीयामाह—

आ ते शुष्मो वृषभ एतु पश्चात् । ओत्तरा-  
दधरामा(?) पुरस्तात् । आ विश्वतो अभि समेत्व-  
वाह । इन्द्रं शुभ्रं सुवर्वद्वेह्यस्मे, इति ।

हे इन्द्र वृषभ श्रेष्ठ ते तव शुष्मो बलं पश्चादस्मत्तः पश्चिमभाग आ,  
एत्वागच्छतु । तथैवोत्तरादुत्तरभागेऽप्यागच्छतु । अधरादधरभागेऽप्याग-  
च्छतु । पुरस्तात्पूर्वभागेऽप्यागच्छतु । विश्वतः सर्वेषु प्रदेशेष्वभ्यस्मानभिल-  
क्ष्यार्वाहसमीपवर्त्यासमेतु सम्यगागच्छतु । हे इन्द्र सुवर्वत्सर्वगुक्तं शुभ्रं  
धनमस्मे धेनूस्सामु संपादय ।

[अथ] तृतीयामाह—

प्रोष्वस्मै पुरो रथम् । इन्द्राय शूपमर्चत  
(१) । अभी केचिदु लोककृत् । सङ्गे समस्तं  
वृत्रहा । अस्माकं वोधि चोदिता । नभन्ता-  
मन्यकेषाम् । ज्याका अग्निं धन्वंसु, इति ।

अस्मा इन्द्रायास्येन्द्रस्य पुरो रथं रथस्य पुरोभागे शूपं बलं प्रोष्वर्चत प्रक-  
र्षेण सुप्तं पूजयत । कथं बलस्य पूजेत्युच्यते—अयमिन्द्रो वृत्रहा वैरिघाती  
समस्तं सङ्ग्रामेषु सङ्गे योद्धृभिर्वैरिभ्यः सङ्गे सति संयोगे सत्यभी केचिद्धनुं  
कामयमानेऽपि वैरिणि लोककृत्सिद्धिं करोत्येव न तु पलायते । इत्थं बलस्य  
पूजा । तथा पूजित इन्द्रोऽस्माकमितरज्यावृत्तये चोदिता प्रेरयिता सन्वोधि  
बुध्यतां सावधानो भवतु । अन्यकेषां कुत्सितानां वैरिणां धन्यस्वधिश्चित्य  
वर्तमाना ज्याकाः कुत्सितज्या नभन्तां हिंसन्तां भुञ्जन्त्यित्यर्थः । एतद्योभयं  
कस्मिंश्चिदन्त्रे कर्पणि विनियोज्यम् ।

[अथ] चतुर्थीमाह—

इन्द्रं वयं शुनासीरम् । अस्मिन्यज्ञे हवा-  
महे । आ वाजैरुप नो गमत्, इति ।

शुनो वायुः सीर आदित्यस्ताभ्यां युक्तमिन्द्रमस्मिन्यज्ञे वयमाह्वयामः ।  
स चेन्द्रो वाजैरनैः सह नोऽस्मान्प्रत्युपागमदुपागच्छतु ।

[अथ] पञ्चमीमाह—

इन्द्राय शुनासीराय । शुचा जुहुत नो  
हविः (२) । जुपतां प्रति मेधिरः, इति ।

शुनासीराय वाय्वादित्ययुक्तायेन्द्राय शुचा जुह्वा नोऽस्मदीयं हविर्हे  
ऋत्विजो जुहुत । मेधिरो मेधावानिन्द्रः प्रतिजुपतां प्रातिस्विकं तद्धविः  
सेवताम् ।

[अथ] षष्ठीमाह—

प्र हव्यानि घृतवन्त्यस्मै । हर्यश्वाय भरता  
सजोषाः । इन्द्रर्तुभिर्ब्रह्मणा वावृधानः ।  
शुनासीरी हविरिदं जुपस्व, इति ।

हर्यश्वाय हरितनामकाभ्यामश्वभ्यां युक्तायास्मा इन्द्राय घृतवन्ति हव्यानि  
हे ऋत्विजः प्रभरत प्रकर्षेण संपादय । हे इन्द्र त्वं सजोषा वसन्ताघृतुदेव-  
ताभिः समानप्रीतः सन्ब्रह्मणा मन्त्रेण वावृधानो वर्धमानः शुनासीरी वाय्वा-  
दित्ययुक्त इदं हविर्युपस्व । अत्राऽऽपस्तम्बः—“इन्द्राय शुनासीराय पुरो-  
डाशो द्वादशकपालः” इत्यस्मिन्कर्मणि मन्त्रद्वयं विनियुक्तवान् “इन्द्राय  
शुनासीराय” इत्यारभ्य “हविरिदं जुपस्वेति याज्यानुवाक्ये” इत्यन्तेन  
वाक्येन । यस्त्वेताभ्यां पूर्वो मन्त्रः “इन्द्रं वयम्” इत्यादिः सोऽयं पुरोनुवा-  
क्यया विकल्प्यते ।

[अथ] सप्तमीमाह—

वयं सुपर्णा उपसेदुरिन्द्रम् । प्रियमेधा ऋषयो  
नाधमानाः । अप ध्वान्तमूर्णुहि धूर्धि

चक्षुः । मुमुग्ध्यस्मान्निधयेव वद्वान्, इति ।

केचिदप्य इन्द्रमुपसेदुः कार्यमाप्त्यर्थमुपासते । कीदृशा ऋषयो वयः पक्षि-  
मूर्तिधारिणोऽस्त एव सुपर्णाः शोभनपक्षोपेताः । प्रियमेधा अधीतस्य ग्रन्थस्य  
धारणशक्तिर्मेधा तस्यां प्रीतियुक्ता नाधमानाः किंचित्कार्यं याचमानाः । स  
एव याच्ञाप्रकारः स्पष्टी क्रियते—हे इन्द्र ध्वान्तमज्ञानलक्षणमन्धकारमपोर्णु-  
ह्यपसारय । चक्षुर्ज्ञानलक्षणां दृष्टिं पूर्धि पूरय । निधयेव शृङ्खलयेवाज्ञानेन  
वद्वानस्मान्मुमुग्धि तस्मादज्ञानबन्धान्मोचय । अस्य मन्त्रस्य सोमक्रयादूर्ध्वमं-  
साच्छादकवस्त्रापनयने विनियोगमापस्तम्ब आह—“अत्र यजमानोऽपोर्णुते  
वयः सुपर्णाः” इति ।

अथाष्टमीमाह—

बृहदिन्द्राय गायत ( ३ ) । मरुतो  
वृत्रहन्तमम् । येन ज्योतिरजनयवृ-  
तावृधेः । देवं देवाय जागृवि, इति ।

हे मरुतो वृत्रहन्तममतिशयेन वैरिवधकारिणं बृहत्सामेन्द्रायेन्द्रार्थं गायत ।  
ऋतावृधो यज्ञवर्धका ऋत्विजो देवायेन्द्रार्थं देवं दीप्यमानं जागृवि जागर-  
णस्याममत्तत्वस्य साधनं ज्योतिर्ज्ञानरूपं प्रकाशं येन बृहत्साम्नाऽजनययुत्पा-  
दितवन्तः । तेन बृहता साम्ना गायतेत्यन्वयः । ऋत्विजो हि पृष्ठस्तोत्रे बृह-  
त्साम गायन्ति । अस्य च मन्त्रस्य कचित्सोमविकृतौ विनियोगो द्रष्टव्यः ।

अथ नवमीमाह—

का मिहैकाः क इमे पतङ्गाः । मान्थालाः  
कुलि परिं मा पतन्ति । अनावृतैरान्प्रर्धमन्तु  
देवाः । सौपर्णे चक्षुस्तनुवां विदेय, इति ।

मिहिकाशब्दो नीहारवाचकः सन्दृष्टेरावरकं रोगविशेषमुपलक्षयति । मिहि-  
का एव मिहैकाः । पतङ्गशब्दः शलभवाची सन्नेयरदिमजन्यानि केशोण्डका-  
न्याकाशे भासमानान्युपलक्षयति । तानि चौष्ण्यरोगे सति बहूनि भासन्ते ।  
तदुभयं किंशब्दाभ्यामाक्षिप्यते । का मिहैका इमे पतङ्गाश्च के । तदुभयोपद्रवो  
मम नास्तीत्यर्थः । मन्थनञ्चेन दधिमन्थनमुच्यते । तत्संबन्धिनस्तक्रविन्दवो

मान्यास्तद्ब्रालान्त्यागच्छन्तीति मान्यालाः केशोण्डूकविशेषाः । कुलं समूहस्त-  
द्रूपतामापन्नाः कुलिशब्देनोच्यन्ते । ते च संघशो मा मां परिपतन्ति । देया  
अनाष्टताः केशोण्डूादिकृतनेत्रावरणापगमेनैनान्केशोण्डूादिकाव्रोगदोषान्मध-  
मन्तु प्रकर्षेण मुखोत्थितवायुमात्रेण विनाशयन्तु । ततोऽहं तनुवा सहितः  
सौपर्णं चक्षुर्भेदेय । सुपर्णः पक्षी यथा दूरस्थं पश्यति तथा दूरदर्शनक्षमं  
चक्षुष्पाटवं लभेयम् । सोऽयं मन्त्रो नेत्ररोगपरिहाराय प्रयोक्तव्यः ।

[अथ] दशमीमाह—

एवाऽऽवन्दस्व वरुणं बृहन्तम् । नमस्या  
धीरंममृतस्य गोपाम् । स नः शर्म  
त्रिवरुथं वियंसत्र ( ४ ) । यूयं  
पात स्वस्तिभिः सदा नः, इति ।

हे यजमान बृहन्तं गुणाधिकं वरुणमेवाऽऽवन्दस्व स्तुहि । तथा धीरं बुद्धि-  
मन्तममृतस्य ऋतुफलस्य गोपां रक्षितारं नमस्य नमस्कुरु । स वरुणो नोऽ-  
स्मभ्यं त्रिवरुथं भूमिकात्रयोपेतं शर्म गृहं वियंसद्विशेषेण यच्छतु । हे वरुण  
सपरिवारा यूयं स्वस्तिभिः क्षेमैर्नोऽस्मान्सदा पात रक्षत । अस्य मन्त्रस्य  
ब्रह्मण उत्सङ्गे सोमासादने विनियोगमापस्तम्ब आह—“ एवाऽऽवन्दस्वेत्यु-  
पस्थे ब्रह्मा राजानं कुरुते ” इति ।

[अथ] एकादशीमाह—

नाके सुपर्णमुप यत्पतन्तम् । हृदा वेनन्तो  
अभ्यर्चक्षत त्वा । हिरण्यपक्षं वरुणस्य  
दूतम् । यमस्य योनौ शकुनं भुरण्यम्, इति ।

हे प्रवर्ग्यस्वामिस्त्वामृत्विजो हृदा स्वकीयेन मनसा वेनन्तः कामयमाना  
यद्यदाऽभ्यर्चक्षताभितः प्रख्यापितवन्तस्तदा त्वं तुष्टो भवेति शेषः । कीदृशं त्वां  
नाके सुवर्गं उप पतन्तं समीपं प्रतिगच्छन्तम् । अत एव सुपर्णं शोभनपक्षोपेतं  
हिरण्यपक्षं सुवर्णमयपक्षोपेतं वरुणस्य दूतं वरुणेन प्रेर्यमाणं यमस्य योनौ  
स्थानविशेषे भुरण्यं भरणशीलं रोगसंपादकमित्यर्थः । शकुनं पक्ष्याकारम् ।  
अयं मन्त्रः प्रवर्ग्यस्याभिपद्येऽन्तर्भावनीयः ।

[अथ] द्वादशीमाह—

शं नो देवीरभिष्टये । आपो भवन्तु  
पीतये । शं योरभिसंवन्तु नः, इति ।

देवीर्द्योतमाना आपो नोऽस्माकमभिष्टयेऽपेक्षिताय पानाय शं शान्ता भवन्तु । नोऽस्मान्प्रति शं सुखहेतवो योर्दुःखवियोजिकाश्च सत्योऽभिसंवन्त्वभितः प्रवहन्तु ।

[अथ] त्रयोदशीमाह—

ईशाना वार्याणाम् । क्षयन्तीश्चर्पणीनाम् ।  
( ५ ) । अपो यांचामि भेषजम्, इति ।

अहमपो देवीः प्रति भेषजं पापविनाशकारणमौषधं यांचामि । कीदृशीरपो वार्याणां वरणीयानां कामानामीशाना दातुं समर्थाश्चर्पणीनां मानुषाणां क्षयन्तीर्निवासहेतुभूताः ।

[अथ] चतुर्दशीमाह—

अप्सु मे सोमो अब्रवीत् । अन्त-  
र्विश्वानि भेषजा । अग्निं च विश्व-  
शंभुवम् । आपश्च विश्वभेषजीः, इति ।

अप्स्वन्तर्जलेषु मध्ये विश्वानि भेषजा सर्वाण्यौषधानि सन्तीति मे मह्यं सोमोऽब्रवीत् । तथा विश्वशंभुवं सर्वस्य जगतः सुखस्य भावयितारमग्निं च मह्यं सोमोऽब्रवीत् । तथा विश्वभेषजीः सर्वस्यानिष्टस्यौषधरूपा आपश्च याः सन्ति ता अपि सोमोऽब्रवीत् । तदेतन्मन्त्रत्रयमव्येवताके कर्मणि द्रष्टव्यम् । तृतीयमन्त्रस्यावभृथेष्टौ द्वितीयाज्यभागेऽपि विनियोगमापस्तम्ब आह—“अप्सु-  
मन्तावाज्यभागौ यजत्यप्स्वम् इत्येषाऽप्सु मे सोमो अब्रवीत् ” इति ।

[अथ] पञ्चदशीमाह—

यदप्सु ते सरस्वति । गोष्वश्वेषु यन्मधु । तेन  
मे वाजिनीवति । मुखमहग्नि सरस्वति, इति ।

हे सरस्वति नदीरूपे ते त्वदीयास्वप्सु यन्मधु माधुर्यं विद्यते तथा गोप्य-  
श्वेषु मधुरं क्षीरं समीचीनं वहनसामर्थ्यं च यद्विद्यते हे वाजिनीवत्यन्नसमृ-  
द्धियुक्ते सरस्वति तेन सर्वेण मे सुखमङ्गिधि वक्त्रमलंकृतं कुरु ।

[अथ] षोडशीमाह—

या सरस्वती वैशम्भल्या ( ६ ) ।

तस्यां मे रास्व । तस्यांस्ते भक्षीय ।

तस्यांस्ते भूयिष्ठभाजो भूयास्म, इति ।

विशां प्रजानां भरणं पोषणं विशम्भलं तत्कर्तुं क्षमा वैशम्भल्या तादृशी  
या सरस्वती तस्यां सरस्वत्यां नदीरूपायां मे रास्व हे सरस्वति देवते मह्यं  
भोगं देहि । तस्याः सरस्वत्यास्ते तव भक्षीय रसमनुभवामि । तस्यास्ते  
भूयिष्ठभाजोऽतिप्रभूततररससेविनो भूयास्म । एतस्य मन्त्रद्वयस्य दार्शिके यज-  
माने विनियोगमापस्तम्ब आह—“यदप्सु त इत्युपक्रम्य भूयिष्ठभाजो  
भूयास्मेति मुखं विमृष्टे” इत्यन्तेन वाक्येन ।

[अथ] सप्तदशीमाह—

अहं त्वदस्मि मदसि त्वमेतत् । ममांसि

योनिस्तव योनिंरस्मि । ममैव सन्वहं

हव्यान्यग्ने । पुत्रः पित्रे लोककृज्जातवेदः, इति ।

हेऽग्नेऽहं त्वदस्मि त्वत्तः सकाशाद्यजमानोऽस्मि त्वमप्येतद्वपुं मदसि मत्तः  
सकाशादेतदाहवनीयरूपं प्राप्तोऽसि । मया क्षाधीयमानस्य तवाऽऽहवनीयरूपम् ।  
अतः कारणात्त्वं मम योनिः कारणमस्मि । अहं च तव योनिः कारणमस्मि ।  
हेऽग्ने ममैव संस्त्वं मदीय एव भूत्वा हव्यानि वह । हे जातवेदः सर्वजगदाभिज्ञ  
यथा लोके पुत्रः पित्रे लोककृत्स्थानसंपादको भवत्यतो यथा मया तव स्थानं  
संपादितं तथा त्वयाऽपि मम पुण्यलोकः संपादनीयः । एतस्य मन्त्रस्य फलच-  
मसे विनियोगमापस्तम्ब आह—“अहं त्वदस्मि मदसीत्यङ्गारे हुत्वा तस्मै  
भक्षं प्रयच्छेत्” इति ।

अथाष्टदशीमाह—

इहैव संस्तत्र सन्तं त्वाऽग्ने । प्राणेन



वाचा मनसा विभर्मि । तिरो मा  
सन्तमायुर्मा प्रहासीव ( ७ ) ।  
ज्योतिषा त्वा वैश्वानरेणोपतिष्ठे, इति ।

हेऽग्नेऽहमिहैव दूरदेशे स्थितः संस्तत्राऽऽहवनीयायतने सन्तं वर्तमानं त्वां  
मदीयेन् प्राणेन मनसा वाचा विभर्मि धारयामि । तिरो व्यवहितो भूत्वा  
सन्तं वर्तमानं मा मां प्रत्यायुर्मा प्रहासीन्मा परित्यजतु । वैश्वानरेण सर्वपुरुष-  
हितेन ज्योतिषा युक्तं त्वामुपतिष्ठे भजामि । अयं मन्त्रः कचिदग्न्युपस्थाने  
विनियोक्तव्यः ।

अथैकोनविंशीमाह—

अयं ते योनिर्ऋत्विः । यतो जातो  
अरोचथाः । तं जानन्नग्न आरोह ।  
अथा नो वर्धया रयिम्, इति ।

हेऽग्नेऽपमरणिरूपः काष्ठविशेषस्ते तवर्त्विषो योनिर्ऋतुकालसंवन्ध्युत्पत्ति-  
स्थानम् । यतो योनेर्जातस्त्वमरोचथा दीप्तोऽसि । हेऽग्ने जानन्स्वकीयत्वेनाव-  
गच्छंस्तं योनिमरणिरूपमारोह । अथानन्तरं नोऽस्माकं रयिं धनं वर्धय समृद्धं  
कुरु । एतस्य मन्त्रस्य विनियोगो ब्राह्मणेनाऽऽम्नातः—“ अयं ते योनिर्ऋ-  
त्विः इत्यरण्योः समारोहयति ” इति ।

[अथ] विंशीमाह—

या ते अग्ने यज्ञियां तनूस्तयेह्यारो-  
हाऽऽत्मानम् । अच्छा वसूनि कृण्व-  
न्नस्मे नर्यां पुरुणि । यज्ञो भूत्वा यज्ञ-  
मासीद स्वां योनिम् । जातवेदो भुव  
आजायमानः सक्षय एहि, इति ।

हेऽग्ने ते तव यज्ञिया तनूर्वज्रयोग्या या तनूस्तया तन्वा सहेष्वागच्छ ।

आगत्य चाऽऽत्मानमारोह । त्वं मदीय आत्मा सन्मच्छरीरमारोह । किं कुर्व-  
न्नस्मे अस्माकं नर्या नरस्य योग्यानि वसूनि धनानि पुरुषि वह्न्यच्छाभिमु-  
खानि कृण्वंस्त्वं यज्ञस्वरूपो भूत्वा यज्ञं यज्ञनिर्वाहकं महेहं स्वां योनिं स्वकीयं  
स्थानमासीद प्राप्नुहि । हे जातवेदो भुवः सकाशादाभिमुख्येन जायमानः  
सक्षयो निवासस्थानसहित एह्यागच्छ । एतस्यापि मन्त्रस्य विनियोगो ब्राह्मणे  
दर्शितः—“ या ते अग्ने यज्ञिया तनूस्तयेह्यारोहेत्यात्मन्समारोहयते ” इति ।

[अथ] एकविंशीमाह—

उपावरोह जातवेदः पुनस्त्वम् (८) । देवेभ्यो  
हव्यं वह नः प्रजानन् । आयुः प्रजां रयिम्-  
स्मासु धेहि । अजस्रो दीदिहि नो दुरोणे, इति ।

हे जातवेदः पुनरपि त्वमुपावरोहारण्योः सकाशाद्भाववतर । अवतीर्य च  
प्रजानन्नस्य देवस्येदं हविरिति प्रकर्षेण जानन्नोऽस्मदीयं हव्यं देवेभ्यो वह  
प्रापय । आयुरादिकमस्मासु संपादय । अजस्रो निरन्तरं वर्तमानस्त्वं नो दुरो-  
णेऽस्मदीये गृहे दीदिहि दीप्यस्व । एतस्य विनियोगमापस्तम्ब आह—“उपा-  
वरोह जातवेद इति निवर्तमानमभिमन्त्रयते” इति ।

[अथ] द्वाविंशीमाह—

तमिन्द्रं जोहवीमि मधवानमुग्रम् । सत्राद-  
धानमप्रतिष्कृतं शवांसि । महिष्ठो  
गीर्भिरा च यज्ञियोऽववर्तन् । राये  
नो विश्वा सुपथा कृणोतु वज्री, इति ।

तं प्रसिद्धमिन्द्रं जोहवीम्याहवामि । कीदृशमिन्द्रं मधवानं धनवन्तमुग्रं शत्रुषु  
तीव्रं शवांसि सर्वाणि बलानि सत्रादधानं सहधारयन्तमप्रतिष्कृतं कुतोऽपि  
प्रतिपक्षरहितम् । ईदृश इन्द्रो महिष्ठोऽतिशयेन पूज्यो यज्ञियो यज्ञयोग्यश्च  
सन्नीभिस्मदीयाभिः स्तुतिभिराववर्तत्पुनः पुनरावर्तमानः सन्वज्री वज्रयुक्तो  
विश्वा सुपथा सर्वान्नुमार्गान्नो रायेऽस्माकं धनलाभाय कृणोतु करोतु । अयं  
मन्त्र ऐन्द्रे कर्मणि द्रष्टव्यः ।

[अथ] त्रयोविंशीमाह—

त्रिकंठुकेषु महिषो यवाशिरं तुविशुष्मस्तृपत् ।  
सोममपिवद्विष्णुना सुतं यथावशत् । स ईं  
ममाद् महि कर्म कर्तवे महामुरुम् (९) । सैनः  
सश्वद्देवं देवः सत्यमिन्दुः सत्य इन्द्रः, इति ।

ज्योतिर्गौरापुरिति त्रिकंठुक इत्यापस्तम्बेनाभिधानाज्ज्योतिरादयस्त्रयः  
सोमयागास्त्रिकंठुकशब्दवाच्याः । तेषु यागेष्विन्द्रो विष्णुना सहितः सोममपि-  
षत् । कीदृश इन्द्रो महिषो गुणैश्वर्यादिभिर्महास्तुविशुष्मः प्रभूतबलस्तृपत्तृप्ति  
गतः । कीदृशं सोमं यवाशिरं यवसक्तुमिश्रितं सुतमभिषुतम् । स चेन्द्रस्तं सोमं  
यथावशद्यथावदकामयत सम्पक्कामितवानित्यर्थः । स च सोमो महि कर्म कर्तवे  
महत्कर्म कर्तुमीं ममादेममिन्द्रं हर्षयामास । स चेन्द्र एनं सोमं सश्वत्पीतवान् ।  
कीदृशं सोमं महां स्वादुत्वेन महान्तमुरुं प्रभूतं देवं दीप्यमानं सत्यमवितथमवश्य-  
फलमदमिन्दुमाह्लादहेतुम् । कीदृश इन्द्रो देवो दीप्यमानः सत्योऽवितथस्व-  
रूपः केनाप्यवाध्य इत्यर्थः ।

[अथ] चतुर्विंशीमाह—

विदद्यतीं सरमां रुग्णमद्रेः । महि पार्थः  
पूर्व्यः सभ्रियंक्कः । अग्रं नयत्सुपद्यक्षरा-  
णाम् । अच्छा रवं प्रथमा जानती गांव, इति ।

सरमा काचिच्छुनी श्वर्गतिधारिणी देवता भूमावन्नसंपादनार्थमायतीन्द्रेण  
मेपिताऽद्रेर्षती मेरोः सकाशाद्द्रुमि गच्छन्ती रुग्णमन्नाभावेन क्षुधाग्रस्तं जनं  
विददलभत । ततो महि पार्थो महज्जलं कः करोत् । कीदृशं पूर्व्यं पूर्वमुत्पन्नम-  
न्नस्य कारणं सहाश्रतीति सभ्रियवसर्वक्षेत्रसंचारीत्यर्थः । सुप्त पद्यते गच्छतीति  
सुपदी सा शुन्यग्रं नयत्तज्जलं पुरतो नीनवती । तत्र पुरोद्देशेऽक्षराणां क्षरो  
विनाशो हिमा तदयोग्यानां गवां रवं शब्दं जानत्यच्छ तदाभिमुख्येन प्रथमा  
मुग्या मती गाज्जगाम जन्तोन्पादनेनान्नं संपाद्य गौरसं संपादयितुं गतव-  
तीत्यर्थः ।

[अथ] पञ्चविंशीमाह—

विदद्गव्यं सरमा दृढमूर्धम् । येना नुकं मानुषी  
भोजते विद् । आ ये विश्वा स्वपत्यानि  
चक्रुः । कृष्णानासो अमृतत्वाय गातुम्, इति ।

सरमा शुनी गव्यं गोयूथं विददलभत । कीदृशं दृढं कदाचिदप्यनपायिनमूर्धमतिप्रभूतम् । मानुषी विद्विष्वमनुप्यरूपा प्रजा येन गोयूथेन भोजते क्षीरादिकं भुङ्क्ते । नुकमित्येतदव्ययं सर्वथेत्यस्मिन्नर्थे वर्तते । अमृतत्वाय स्वर्गरूपाय कर्मफलाय गातुं मार्गं कृष्णानासः कुर्वाणा ये यजमाना विश्वा सर्वाणि स्वपत्यानि कर्माण्याचक्रुः सर्वतः कृतवन्तः । तथाविधयजमानरूपा प्रजा येन गव्येन भुङ्क्ते तं गोयूथमालभतेति पूर्वश्रान्वयः ।

[अथ] पञ्चविंशीमाह—

त्वं नृभिर्नृपते देवहूतौ ( १० ) । भूरीणि  
वृत्वा हर्यश्च हंसि । त्वं निदस्युं चुमुरिम् ।  
धुनिं चास्वापयो दभीतये सुहन्तुं, इति ।

हे हर्यश्च हरिनामकाभ्यामश्वामुपेतन्द्र हे नृपते मनुष्याणां पालक नृभिर्मनुष्यैर्यजमानां त्विभिर्देवहूतौ देवार्थमादाने कृते सति त्वं भूरीणि वह्नि वृत्वा वृक्षाणि शत्रुजातानि हंसि मारयसि । किञ्च त्वं निदस्युमभृतीं स्त्रीघसो-विशेषान्सुहन्तु सुपु हननसाधनेन वज्रेण दधीतये दम्भनाय हिंसार्थमस्वापयः सुसान्मुखितानकरोः ।

[अथ] सप्तविंशीमाह—

एवा पाहि प्रतनथा मन्दतु त्वा । श्रुधि ब्रह्म वावृ-  
धस्वोत गीभिः । आविः सूर्यं कृणुहि पीपि-  
हीपः । जहि शत्रूँरभि गा इन्द्र तृन्वि, इति ।

हे इन्द्र प्रतनथा पुरातनः पूर्वकल्पावस्थित इन्द्रो यथा सोमं विवलेवा पादेवमेव त्वमपि सोमं पिब । स च सोमस्त्वां मन्दतु दर्शयतु ।

[अथ] त्रयोविंशीमाह—

त्रिकंद्रुकेषु महिषो यवाशिरं तुविशुष्मस्तृपत् ।  
सोममपिवद्विष्णुना सुतं यथावशत् । स ई  
ममाद् महि कर्म कर्तवे महामुरुम् (९) । सैनः  
सश्वदेवं देवः सत्यमिन्दुः सत्य इन्द्रः, इति ।

ज्योतिर्गौरायुरिति त्रिकद्रुक इत्यापस्तम्बेनाभिधानाज्ज्योतिरादयस्त्रयः  
सोमयागास्त्रिकद्रुकशब्दवाच्याः । तेषु यागेष्विन्द्रो विष्णुना सहितः सोममपि-  
यत् । कीदृश इन्द्रो महिषो गुणैश्वर्यादिभिर्महास्तुविशुष्मः प्रभूतबलस्तृपत्सिं-  
हेतुः । कीदृशं सोमं यवाशिरं यवसक्तुमिश्रितं सुतमभिपुतम् । स चेन्द्रस्तं सोमं  
यथावशयथावदकामयत् सम्यक्कामितवानित्यर्थः । स च सोमो महि कर्म कर्तवे  
महत्कर्म कर्तुर्धो ममादेममिन्द्रं हर्षयामास । स चेन्द्र एनं सोमं सश्वत्पीतवान् ।  
कीदृशं सोमं महां स्वादुत्वेन महान्तपुरुं प्रभूतं देवं दीप्यमानं सत्यमवितथमवश्य-  
फलप्रदमिन्दुमाह्लादहेतुम् । कीदृश इन्द्रो देवो दीप्यमानः सत्योऽवितथस्व-  
रूपः केनाप्यवाध्य इत्यर्थः ।

[अथ] चतुर्विंशीमाह—

विदद्यतीं सरमा रुग्णमद्रेः । महि पाथः  
पूर्व्यः सध्रियंक्रः । अग्रं नयत्सुपद्यक्षरा-  
णाम् । अच्छा रवं प्रथमा जानती गां, इति ।

सरमा काचिच्छनी श्रमृतिधारिणी देवता भूमावन्नसंपादनार्थमायतीन्द्रेण  
मेपिताऽर्ध्रती मेरोः सकाशाद्भूमिं गच्छन्ती रुग्णमन्नाभावेन क्षुधाग्रस्तं जने  
विददलभत । ततो महि पाथो महज्जलं कः करोत् । कीदृशं पूर्व्यं पूर्वमुत्पन्नम-  
न्नस्य कारणं सहाश्चतीति सध्रियवत्सर्वक्षेत्रसंचारीत्यर्थः । सुपु पद्यते गच्छतीति  
सुपदी सा शुन्यग्रं नयत्तज्जलं पुरतो नीतयती । तत्र पुरादेशेऽक्षराणां क्षरो  
विनाशो हिमा तदयोग्यानां गवां रवं शब्दं जानत्यच्छ तदाभिमुख्येन मयमा  
मुख्या सती गाज्जगाम जलोत्पादनेनार्द्रं संपाद्य गोरसं संपादयितुं गतव-  
तीत्यर्थः ।

[अथ] पञ्चविंशीमाह—

विदद्गव्यं सरमां दृढमूर्ध्वम् । येना नुकं मानुषी  
भोजते विट् । आ ये विश्वा स्वपत्यानि  
चक्रुः । कृष्णानासो अमृतत्वाय गातुम्, इति ।

सरमा शुनी गव्यं गोयूथं विददलभत । कीदृशं दृढं कदाचिदप्यनपायिनमू-  
र्धमतिप्रभूतम् । मानुषी विट्विष्वमनुष्यरूपा प्रजा येन गोयूथेन भोजते क्षीरा-  
दिकं भुङ्के । नुकमित्येतदव्ययं सर्वथेत्यस्मिन्नर्थे वर्तते । अमृतत्वाय स्वर्गरूपाय  
कर्मफलाय गातुं मार्गं कृष्णानासः कुर्वाणा ये यजमाना विश्वा सर्वाणि स्वप-  
त्यानि कर्माण्याचक्रुः सर्वतः कृतवन्तः । तथाविधयजमानरूपा प्रजा येन  
गव्येन भुङ्के तं गोयूथमालभतेति पूर्वत्रान्वयः ।

[अथ] षट्विंशीमाह—

त्वं नृभिर्नृपते देवहूतौ ( १० ) । भूरीणि  
वृत्वा हर्यश्च हंसि । त्वं निदस्युं नुमुरिम् ।  
धुनि चास्वापयो दभीतये सुहन्तु, इति ।

हे हर्यश्च हरिनामकाभ्यामश्वभ्यामुपेतेन्द्र हे नृपते मनुष्याणां पालक नृभि-  
र्मनुष्यैर्यजमानस्त्विभर्देवहूतौ देवार्थमाह्वाने कृते सति त्वं भूरीणि वृद्धि-  
वृत्त्वा वृत्राणि शत्रुजातानि हंसि मारयसि । किञ्च त्वं निदस्युमभृतींस्त्रीन्सो-  
विशेषान्मुहन्तु सुष्ठु इननसाधनेन वज्रेण दभीतये दम्भनाय हिंसार्थमस्वापयः  
सुप्तान्मूर्छितानकरोः ।

[अथ] सप्तविंशीमाह—

एवा पाहि प्रतनथा मन्दतु त्वा । श्रुधि ब्रह्म वावृ-  
धस्वोत गीर्भिः । आविः सूर्यं कृणुहि पीपि-  
हीषः । जहि शत्रूँरभि गा इन्द्र तृन्धि, इति ।

हे इन्द्र प्रतनथा पुरातनः पूर्वकल्पावस्थित इन्द्रो यथा सोमं पिब-  
त्वेवा पाशेवमेव त्वमपि सोमं पिब । स च सोमस्त्वां मन्दतु दर्पयतु ।

ब्रह्मास्माभिः प्रयुज्यमानं मन्त्रं श्रुधि शृणु । उतापि च गीर्भिरस्मदीयाभिः  
स्तुतिभिर्वावृथस्वातिशयेन वर्धस्व । सूर्यमाविष्कृणुद्याच्छादकस्य स्वर्भानु-  
संज्ञकस्यासुरस्य विनाशेन प्रकटी कुरु । इपोऽन्नानि पीपिहि पालय । शत्रूञ्जहि  
मारय । गा अभिलक्ष्य तृन्धि विरोधिनो व्याघ्रतस्करादीन्विनाशय । “तमिन्द्रं  
जोहवीमि” इत्यादिमन्त्रपदक्रमेन्द्रे कर्मणि द्रष्टव्यम् । त्रिकद्रुकेष्विति मन्त्रस्तु  
षोडशिशस्त्रेऽप्यन्तर्भावनीयः ।

अथाष्टाविंशीमाह—

अग्ने॒ वाध॑स्व॒ वि मृ॑धो॒ नुद॑स्व । अपा॒मी॒वा अप॒  
रक्षा॑ंसि॒ सेध॑ । अ॒स्मात्समु॑द्राद्बृ॒हतो दि॒वो  
नः (११) । अ॒पां भू॒मानमु॑प॒ नः सृ॒जेह॒, इति॑ ।

हेऽग्ने मृधः शत्रून्विशेषेण वाधस्व । अमीवा रोगानपनुदस्व । रक्षांस्यपसे-  
धापगमय । अस्माद्दृश्यमानात्समुद्राद्बृहतो समुद्रवदतिप्रौढादिवो घुलोकाग्नोऽ-  
स्मदर्थमपां भूमानं वृष्टिजलस्य बाहुल्यं सृजोत्पादय । किंच नोऽस्मानपीह  
कर्मण्युपसृज संयोजय ।

[अथ] एकोनविंशीमाह—

यज्ञ॒ प्रति॑तिष्ठ॒ सुम॒तौ सु॒शेवा॒ आ त्वा॑ । वसू॑नि  
पु॒रुधा॑ वि॒शन्तु॑ । दी॒र्घमायु॑र्य॒जमा॑नाय॒ कृ-  
प॒वन् । अधा॒मृते॑न॒ जरि॑तारंमङ्गि॒ध, इति॑ ।

हे यज्ञ यागनिष्पादक वहे सुमतौ भक्तियुक्तायामस्मदीयायां बुद्धौ प्रतितिष्ठ  
प्रतिष्ठितो भव । किं कुर्वन्, यजमानार्थं दीर्घमायुः कुर्वन्, तादृशं त्वा त्वां  
पुरुधा बहुविधानि वसूनि धनान्याविशन्तु सर्वतः प्रविशन्तु । अधानन्तरं जरि-  
तारं जरां प्राप्स्यन्तं यजमानमृतेनाङ्गिध नाशरहितेन स्वर्गलोकेन संयोजय ।  
एतयोर्मन्त्रयोस्त्वरवेद्यामग्निप्रतिष्ठापने विनियोगमापस्तम्ब आह—“अग्ने  
वाधस्व” इत्यारभ्य “संभारेषु प्रतिष्ठाप्य” इत्यन्तेन वाक्येन ।

अथ विंशीमाह—

इन्द्रः॑ शु॒नाव॒दितं॑ नोति॒ सीर॑म् । संवत्सर॑स्यं

प्रतिमाणमेतत् । अर्कस्य ज्योतिस्तदिदांस  
ज्येष्ठम् । संवत्सरः शुनवत्सीरमेतत्, इति ।

अयमिन्द्रः शुनावत्सीरं वायुसहितमादित्यं वितनोति विस्तारयति । एत-  
न्निन्द्रः विस्ताररूपं संवत्सरस्य प्रतिमाणं प्रतिनिधिरूपम् । आदित्यगम-  
नावृत्त्या हि संवत्सरो निष्पाद्यते । तदिच्छदानीमेवार्कस्याऽऽदित्यस्य ज्योति-  
ष्येष्ठप्रतिमशस्तं प्रवृद्धं चाऽऽस । एतज्ज्योतिः संवत्सरनिष्पादकत्वात्संवत्सर-  
सरूपम् । शुनवद्वायुसंयुक्तं सीरमादित्यमण्डलरूपमित्येवं तस्य ज्येष्ठत्वम् ।

[अथ] एकत्रिंशीमाह—

इन्द्रस्य राधः प्रयतं पुरु त्मना ।

तदर्करूपं विमिमानमेति । द्वाद-

शारे प्रतितिष्ठतीदृषां, इति ।

इन्द्रस्य राधः सर्वकर्मसाधकं यत्सामर्थ्यं तत्पुरु प्रभूतमात्मना प्रयतं स्वेनैव  
निष्पादितं तत्सामर्थ्यमर्कस्वरूपं सूर्यस्वरूपं भूत्वा विमिमानमेति सर्वैः प्राणि-  
भेर्विशेषेण प्रमीयमाणं सदेति गच्छति संचरतीत्यर्थः । सोऽयमादित्यरूपो  
ऽपि कामाभिवर्षक इन्द्रो द्वादशारे द्वादशमासरूपैरैर्युक्ते संवत्सरचक्रे प्रति-  
तिष्ठतीत्यतिष्ठित एव वर्तते ।

अथ द्वात्रिंशीमाह—

अश्वायन्तो गव्यन्तो वाजयन्तः । हवामहे

त्वोपगन्त वा उ । आभूषन्तस्त्वा सुमतौ नवा-

याम् । वयमिन्द्र त्वा शुनः हुवेम (१२), इति ॥

अर्चत हविर्मायत यः स चर्षणीनां वैशम्भत्याहंसीत्त्व-

मुरुं देवहंतौ नस्त्वना पद् च ॥

इति कृष्णयजुर्वेदीयतैत्तिरीयब्राह्मणे द्वितीयाष्टके पञ्चमा-  
ध्यायेऽष्टमोऽनुवाकः ॥ ८ ॥



हे इन्द्र वयमभ्यायन्तोऽश्वमात्मन इच्छन्तो गव्यन्तो गामात्मन इच्छन्  
वाजयन्तो वाजमन्त्रमात्मन इच्छन्तस्त्वामुपगन्त वा, उ, उपगन्तुमेव हवा  
आह्वयामः । नवायां नूतनायां सुमतौ शोभनायां भक्तियुक्तायामस्मद्यु  
त्वामाभूयन्तः सर्वतः प्रशंसन्तो वयं हे इन्द्र त्वा शुनं त्वद्वपं वायुं तदुपला  
तमादित्यं च हुवेमाऽऽह्वयामः । तदेतन्मन्त्रत्रयं शुनासीरगुणकेन्द्रदेवताके कर्म  
द्रष्टव्यम् ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरी-  
यब्राह्मणभाष्ये द्वितीयकाण्डे पञ्चमप्रपाठकेऽष्टमोऽनुवाकः ॥ ८ ॥

प्राण उदेहि पुनरा नो भर यज्ञो रायो वार्वहत्याय वसूनां स ई पाह्यं  
प्राणो रक्षत्वष्टभीता धारावरा मरुतो दीर्घायुत्वाय ज्योतिषा त्वा पर्ष  
त्वारिःशत् ॥

हेरिः ॐ ।

इति कृष्णयजुर्वेदीयतैत्तिरीयब्राह्मणे द्वितीयाष्टके  
पञ्चमोऽध्यायः ॥ ५ ॥

वेदार्थस्य प्रकाशेन तपो हार्द निवारयन् ॥

पुमर्थाश्चतुरो देयाद्विद्यातीर्थमहेश्वरः ॥ १ ॥

इति श्रीमद्वीर्युकृष्णसाम्राज्यधुरंधरश्रीमत्सायणाचार्यविरचिते  
माधवीये वेदार्थप्रकाशे कृष्णयजुर्वेदीयतैत्तिरीयब्राह्मण-  
भाष्ये पञ्चमप्रपाठकः समाप्तः ॥ ५ ॥

( मूलक्रमेण—अष्ट० २ अध्या० ५ ( १३ ) अनु० ८ ( १२७ ) )

( भाष्यक्रमेण—का० २ प्रपा० ५ ( १३ ) अनु० ८ ( १२७ ) )